

جوانہ القرآن

جلد سوم

پارہ ۱۱ تا ۱۵

جس میں قرآن کی آیات کی تشریح و تفسیر کے ذیل میں توحید و رسالت اور اقوام و ملل کے واقعات و احوال..... وغیرہ کو عصر حاضر کے تناظر میں ایک خاص انداز میں رقم کیا گیا ہے۔



تفسیر تشریح

مولانا محمد اسحاق صاحب مولانا قاضی اطہر صاحب مبارکپوری

ترتیب و تحقیق

مولانا مفتی محمد صادق صاحب مبارکپوری

صدر المدینہ جامعہ نور الاسلام ولید پور ضلع بہار

ناشر

قاضی اطہر اکبر می

مبارک پور ضلع اعظم گڑھ یوپی

جواہر القرآن

جلد سوم

پارہ 11 تا 15

جس میں آیات قرآنی کی تشریح و تفسیر کے ذیل توحید و رسالت اور اقوام
و ملل کے واقعات و احوال وغیرہ کو عصر حاضر کے تناظر میں ایک خاص انداز
میں رقم کیا گیا ہے۔

تفسیر و تشریح

مورخ اسلام حضرت مولانا قاضی اطہر صاحب مبارک پوریؒ

ترتیب و تحقیق

مولانا مفتی محمد صادق صاحب مبارک پوری

صدر المدرسین و مفتی جامعہ نور الاسلام ولید پور ضلع منو

ناشر

قاضی اطہر اکیڈمی

مبارک پور ضلع اعظم گڑھ، یوپی

تفصیلاتِ کتاب

نام کتاب:	جواہر القرآن حصہ سوم (پارہ 11 تا 15)
تفسیر و تشریح:	مؤرخ اسلام حضرت مولانا قاضی اطہر صاحب مبارک پوری
ترتیب و تحقیق:	مولانا مفتی محمد صادق صاحب مبارک پوری
صفحات:	708
سن اشاعت	مارچ 2025ء مطابق رمضان المبارک 1446ھ
کمپوزنگ:	حافظ محمد عاطف سلمہ
پروف ریڈنگ	مولانا مفتی محمد عمیر بن رضوان صاحب قاسمی
ناشر:	قاضی اطہر اکیڈمی، مبارک پور ضلع اعظم گڑھ

ملنے کا پتہ

	فہرست کتاب	
صفحہ نمبر	آیات	نمبر شمار
38	تقریظ	1
39	عرض مرتب محمد صادق مبارک پوری	2
41	يَحْلِفُونَ لَكُمْ لِتَرْضَوْا عَنْهُمْ فَإِنْ تَرْضَوْا عَنْهُمْ-----	3
42	يَحْلِفُونَ لَكُمْ لِتَرْضَوْا عَنْهُمْ فَإِنْ تَرْضَوْا عَنْهُمْ-----	4
43	يَحْلِفُونَ لَكُمْ لِتَرْضَوْا عَنْهُمْ فَإِنْ تَرْضَوْا عَنْهُمْ-----	5
44	وَالَّذِينَ اتَّخَذُوا مَسْجِدًا ضِرَارًا وَكُفْرًا وَتَفْرِيقًا-----	6
46	إِنَّ اللَّهَ اشْتَرَى مِنَ الْمُؤْمِنِينَ أَنْفُسَهُمْ وَأَمْوَالَهُمْ-----	7
47	إِنَّ اللَّهَ اشْتَرَى مِنَ الْمُؤْمِنِينَ أَنْفُسَهُمْ وَأَمْوَالَهُمْ-----	8
48	وَمَنْ أَوْفَى بِعَهْدِهِ مِنَ اللَّهِ فَاسْتَبْشِرُوا بِبَيْعِكُمْ-----	9
49	وَمَنْ أَوْفَى بِعَهْدِهِ مِنَ اللَّهِ فَاسْتَبْشِرُوا بِبَيْعِكُمْ-----	10
50	مَا كَانَ لِلنَّبِيِّ وَالَّذِينَ ءَامَنُوا أَنْ يَسْتَغْفِرُوا لِلْمُشْرِكِينَ-	11
51	مَا كَانَ لِلنَّبِيِّ وَالَّذِينَ ءَامَنُوا أَنْ يَسْتَغْفِرُوا لِلْمُشْرِكِينَ-	12
52	وَمَا كَانَ أَسْتَغْفَارُ إِبْرَاهِيمَ لِأَبِيهِ إِلَّا عَن مَّوْعِدَةٍ-----	13
53	وَمَا كَانَ أَسْتَغْفَارُ إِبْرَاهِيمَ لِأَبِيهِ إِلَّا عَن مَّوْعِدَةٍ-----	14
54	وَمَا كَانَ أَسْتَغْفَارُ إِبْرَاهِيمَ لِأَبِيهِ إِلَّا عَن مَّوْعِدَةٍ-----	15
55	وَمَا كَانَ اللَّهُ لِيُضِلَّ قَوْمًا بَعْدَ إِذْ هَدَيْتَهُمْ حَتَّىٰ يُبَيِّنَ---	16

17	وَمَا كَانَ اللَّهُ لِيُضِلَّ قَوْمًا بَعْدَ إِذْ هَدَاهُمْ حَتَّى يُبَيِّنَ لَهُمْ--	57
18	وَمَا كَانَ اللَّهُ لِيُضِلَّ قَوْمًا بَعْدَ إِذْ هَدَاهُمْ حَتَّى يُبَيِّنَ لَهُمْ--	57
19	وَمَا كَانَ اللَّهُ لِيُضِلَّ قَوْمًا بَعْدَ إِذْ هَدَاهُمْ حَتَّى يُبَيِّنَ لَهُمْ--	59
20	وَعَلَى الثَّلَاثَةِ الَّذِينَ خُلِفُوا حَتَّى إِذَا ضَاقَتْ عَلَيْهِمُ الْأَرْضُ	60
21	وَعَلَى الثَّلَاثَةِ الَّذِينَ خُلِفُوا حَتَّى إِذَا ضَاقَتْ عَلَيْهِمُ الْأَرْضُ	62
22	يَأْتِيهَا الَّذِينَ آمَنُوا اتَّقُوا اللَّهَ وَكُونُوا مَعَ الصَّادِقِينَ	63
23	وَلَا يَنْفِقُونَ نَفَقَةً صَغِيرَةً وَلَا كَبِيرَةً وَلَا يَقْطَعُونَ وَادِيًا----	64
24	وَلَا يَنْفِقُونَ نَفَقَةً صَغِيرَةً وَلَا كَبِيرَةً وَلَا يَقْطَعُونَ وَادِيًا----	65
25	وَلَا يَنْفِقُونَ نَفَقَةً صَغِيرَةً وَلَا كَبِيرَةً وَلَا يَقْطَعُونَ وَادِيًا----	66
26	وَلَا يَنْفِقُونَ نَفَقَةً صَغِيرَةً وَلَا كَبِيرَةً وَلَا يَقْطَعُونَ وَادِيًا----	67
27	وَإِذَا مَا أُنزِلَتْ سُورَةٌ فَمِنْهُمْ مَن يَقُولُ أُنِزِلَتْ هَذِهِ--	69
28	وَإِذَا مَا أُنزِلَتْ سُورَةٌ فَمِنْهُمْ مَن يَقُولُ أُنِزِلَتْ هَذِهِ--	70
29	وَإِذَا مَا أُنزِلَتْ سُورَةٌ فَمِنْهُمْ مَن يَقُولُ أُنِزِلَتْ هَذِهِ--	71
30	وَإِذَا مَا أُنزِلَتْ سُورَةٌ فَمِنْهُمْ مَن يَقُولُ أُنِزِلَتْ هَذِهِ--	72
31	أَوْ لَا يَرَوْنَ أَنَّهُمْ يُفْتَنُونَ فِي كُلِّ عَامٍ مَّرَّةً أَوْ مَرَّتَيْنِ----	73
32	أَوْ لَا يَرَوْنَ أَنَّهُمْ يُفْتَنُونَ فِي كُلِّ عَامٍ مَّرَّةً أَوْ مَرَّتَيْنِ----	74
33	أَوْ لَا يَرَوْنَ أَنَّهُمْ يُفْتَنُونَ فِي كُلِّ عَامٍ مَّرَّةً أَوْ مَرَّتَيْنِ----	76
34	أَوْ لَا يَرَوْنَ أَنَّهُمْ يُفْتَنُونَ فِي كُلِّ عَامٍ مَّرَّةً أَوْ مَرَّتَيْنِ----	77
35	أَوْ لَا يَرَوْنَ أَنَّهُمْ يُفْتَنُونَ فِي كُلِّ عَامٍ مَّرَّةً أَوْ مَرَّتَيْنِ----	78

79	ثُمَّ أَنْصَرَفُوا صَرَفَ اللَّهِ قُلُوبَهُمْ بِأَنَّهُمْ قَوْمٌ لَا يَفْقَهُونَ-----	36
80	وَإِذَا مَا أَنْزَلَتْ سُورَةً تَخَرَّبَ عَنْهُمْ إِلَى بَعْضِ-----	37
81	ثُمَّ أَنْصَرَفُوا صَرَفَ اللَّهِ قُلُوبَهُمْ بِأَنَّهُمْ قَوْمٌ لَا يَفْقَهُونَ-----	38
82	لَقَدْ جَاءَكُمْ رَسُولٌ مِّنْ أَنْفُسِكُمْ عَزِيزٌ عَلَيْهِ مَا عَنِتُّمْ-----	39
83	لَقَدْ جَاءَكُمْ رَسُولٌ مِّنْ أَنْفُسِكُمْ عَزِيزٌ عَلَيْهِ مَا عَنِتُّمْ-----	40
84	أَكَانَ لِلنَّاسِ عَجَبًا أَوْ وَحِينًا إِلَى رَجُلٍ مِّنْهُمْ أَنْ أَنْذِرَ-----	41
85	أَكَانَ لِلنَّاسِ عَجَبًا أَوْ وَحِينًا إِلَى رَجُلٍ مِّنْهُمْ أَنْ أَنْذِرَ-----	42
87	إِنَّ رَبَّكُمْ اللَّهُ الَّذِي خَلَقَ السَّمُوتِ وَالْأَرْضَ فِي سِتَّةِ أَيَّامٍ	43
87	إِنَّ فِي اخْتِلَافِ اللَّيْلِ وَالنَّهَارِ وَمَا خَلَقَ اللَّهُ فِي السَّمُوتِ--	44
88	إِنَّ الَّذِينَ لَا يَرْجُونَ لِقَاءَنَا وَرَضُوا بِالْحَيَاةِ الدُّنْيَا-----	45
89	إِنَّ الَّذِينَ لَا يَرْجُونَ لِقَاءَنَا وَرَضُوا بِالْحَيَاةِ الدُّنْيَا-----	46
90	إِنَّ الَّذِينَ لَا يَرْجُونَ لِقَاءَنَا وَرَضُوا بِالْحَيَاةِ الدُّنْيَا-----	47
91	إِنَّ الَّذِينَ لَا يَرْجُونَ لِقَاءَنَا وَرَضُوا بِالْحَيَاةِ الدُّنْيَا-----	48
92	إِنَّ الَّذِينَ ءَامَنُوا وَعَمِلُوا الصَّالِحَاتِ يَهْدِيهِمْ رَبُّهُمْ بِإِيمَانِهِمْ	49
93	إِنَّ الَّذِينَ ءَامَنُوا وَعَمِلُوا الصَّالِحَاتِ يَهْدِيهِمْ رَبُّهُمْ بِإِيمَانِهِمْ	50
95	إِنَّ الَّذِينَ ءَامَنُوا وَعَمِلُوا الصَّالِحَاتِ يَهْدِيهِمْ رَبُّهُمْ بِإِيمَانِهِمْ	51
96	إِنَّ الَّذِينَ ءَامَنُوا وَعَمِلُوا الصَّالِحَاتِ يَهْدِيهِمْ رَبُّهُمْ بِإِيمَانِهِمْ	52
97	لَوْ يُعَجِّلُ اللَّهُ لِلنَّاسِ الشَّرَّ اسْتِعْجَالَهُمْ بِالْخَيْرِ لَفُضِيَ إِلَيْهِمْ-	53
98	لَوْ يُعَجِّلُ اللَّهُ لِلنَّاسِ الشَّرَّ اسْتِعْجَالَهُمْ بِالْخَيْرِ لَفُضِيَ إِلَيْهِمْ-	54

99	وَإِذَا مَسَّ الْإِنْسَانَ الضُّرُّ دَعَانَا الْجَنَّبِيَّةَ أَوْ قَاعِدًا أَوْ قَائِمًا ----	55
101	وَإِذَا مَسَّ الْإِنْسَانَ الضُّرُّ دَعَانَا الْجَنَّبِيَّةَ أَوْ قَاعِدًا أَوْ قَائِمًا ----	56
102	وَلَقَدْ أَهْلَكْنَا الْقُرُونََ مِنْ قَبْلِكُمْ لَمَّا ظَلَمُوا وَجَاءَتْهُمْ رُسُلُهُمْ ----	57
103	وَلَقَدْ أَهْلَكْنَا الْقُرُونََ مِنْ قَبْلِكُمْ لَمَّا ظَلَمُوا وَجَاءَتْهُمْ رُسُلُهُمْ ----	58
104	وَلَقَدْ أَهْلَكْنَا الْقُرُونََ مِنْ قَبْلِكُمْ لَمَّا ظَلَمُوا وَجَاءَتْهُمْ رُسُلُهُمْ ----	59
106	وَإِذَا تَنَلَّيْ عَلَيْهِمْ ءَايَاتُنَا بَيِّنَاتٍ قَالَ الَّذِينَ لَا يَرْجُونَ لِقَاءَنَا -	60
107	قُلْ مَا يَكُونُ لِي أَنْ أُبَدِّلَهُ مِنْ تِلْقَآئِ نَفْسِي إِنْ أَتَّبِعْ إِلَّا ----	61
108	وَيَعْبُدُونَ مِنْ دُونِ اللَّهِ مَا لَا يَضُرُّهُمْ وَلَا يَنْفَعُهُمْ وَيَقُولُونَ -	62
109	وَيَعْبُدُونَ مِنْ دُونِ اللَّهِ مَا لَا يَضُرُّهُمْ وَلَا يَنْفَعُهُمْ وَيَقُولُونَ -	63
110	وَمَا كَانَ النَّاسُ إِلَّا أُمَّةً وَاحِدَةً فَاخْتَلَفُوا وَلَوْلَا كَلِمَةٌ سَبَقَتْ ----	64
111	هُوَ الَّذِي يُسَيِّرُكُمْ فِي الْبَرِّ وَالْبَحْرِ حَتَّى إِذَا كُنْتُمْ فِي الْفُلِكِ -	65
112	هُوَ الَّذِي يُسَيِّرُكُمْ فِي الْبَرِّ وَالْبَحْرِ حَتَّى إِذَا كُنْتُمْ فِي الْفُلِكِ -	66
114	فَلَمَّا أَنْجَلَهُمْ إِذَا هُمْ يَبْغُونَ فِي الْأَرْضِ بِغَيْرِ الْحَقِّ -----	67
114	يَا أَيُّهَا النَّاسُ إِنَّمَا بَغَيْتُمْ عَلَى أَنْفُسِكُمْ مَتَاعَ الْحَيَاةِ الدُّنْيَا ----	68
116	وَاللَّهُ يَدْعُو إِلَى دَارِ السَّلَامِ وَيَهْدِي مَنْ يَشَاءُ إِلَى صِرَاطٍ -	69
116	وَاللَّهُ يَدْعُو إِلَى دَارِ السَّلَامِ وَيَهْدِي مَنْ يَشَاءُ إِلَى صِرَاطٍ -	70
117	وَاللَّهُ يَدْعُو إِلَى دَارِ السَّلَامِ وَيَهْدِي مَنْ يَشَاءُ إِلَى صِرَاطٍ ..	71
118	لِلَّذِينَ أَحْسَنُوا الْحُسْنَى وَزِيَادَةٌ وَلَا يَرْهَقُ وُجُوهَهُمْ قَتَرٌ ----	72

119	لِّلَّذِينَ أَحْسَنُوا الْحُسْنَىٰ وَزِيَادَةٌ ۖ وَلَا يَرْهَقُ وُجُوهَهُمْ قَتَرٌ	73
120	لِّلَّذِينَ أَحْسَنُوا الْحُسْنَىٰ وَزِيَادَةٌ ۖ وَلَا يَرْهَقُ وُجُوهَهُمْ قَتَرٌ	74
121	لِّلَّذِينَ أَحْسَنُوا الْحُسْنَىٰ وَزِيَادَةٌ ۖ وَلَا يَرْهَقُ وُجُوهَهُمْ قَتَرٌ	75
122	لِّلَّذِينَ أَحْسَنُوا الْحُسْنَىٰ وَزِيَادَةٌ ۖ وَلَا يَرْهَقُ وُجُوهَهُمْ قَتَرٌ	76
123	لِّلَّذِينَ أَحْسَنُوا الْحُسْنَىٰ وَزِيَادَةٌ	77
124	لِّلَّذِينَ أَحْسَنُوا الْحُسْنَىٰ وَزِيَادَةٌ ۖ وَلَا يَرْهَقُ وُجُوهَهُمْ قَتَرٌ	78
125	لِّلَّذِينَ أَحْسَنُوا الْحُسْنَىٰ وَزِيَادَةٌ ۖ وَلَا يَرْهَقُ وُجُوهَهُمْ قَتَرٌ	79
126	وَالَّذِينَ كَسَبُوا السَّيِّئَاتِ جَزَاءُ سَيِّئَةٍ بِمِثْلِهَا وَتَرْهَقُهُمْ ذِلَّةٌ ۖ	80
127	وَالَّذِينَ كَسَبُوا السَّيِّئَاتِ جَزَاءُ سَيِّئَةٍ بِمِثْلِهَا وَتَرْهَقُهُمْ ذِلَّةٌ ۖ	81
128	وَالَّذِينَ كَسَبُوا السَّيِّئَاتِ جَزَاءُ سَيِّئَةٍ بِمِثْلِهَا وَتَرْهَقُهُمْ ذِلَّةٌ ۖ	82
129	وَالَّذِينَ كَسَبُوا السَّيِّئَاتِ جَزَاءُ سَيِّئَةٍ بِمِثْلِهَا وَتَرْهَقُهُمْ ذِلَّةٌ ۖ	83
130	وَالَّذِينَ كَسَبُوا السَّيِّئَاتِ جَزَاءُ سَيِّئَةٍ بِمِثْلِهَا وَتَرْهَقُهُمْ ذِلَّةٌ ۖ	84
131	قُلْ مَنْ يَرْزُقُكُمْ مِّنَ السَّمَاءِ وَالْأَرْضِ أَمَّن يَمْلِكُ السَّمْعَ	85
132	فَذَلِكُمْ اللَّهُ رَبُّكُمُ الْحَقُّ ۖ فَمَاذَا بَعْدَ الْحَقِّ إِلَّا الضَّلَالُ ۚ -----	86
133	قُلْ هَلْ مِنْ شُرَكَائِكُمْ مَّن يَهْدِي إِلَى الْحَقِّ -----	87
134	وَإِنْ كَذَّبُوكَ فَقُلْ لِي عَمَلِي وَلَكُمْ عَمَلُكُمْ أَنْتُمْ بَرِيءُونَ---	88
135	وَإِنْ كَذَّبُوكَ فَقُلْ لِي عَمَلِي وَلَكُمْ عَمَلُكُمْ أَنْتُمْ بَرِيءُونَ---	89
136	وَإِنْ كَذَّبُوكَ فَقُلْ لِي عَمَلِي وَلَكُمْ عَمَلُكُمْ أَنْتُمْ بَرِيءُونَ---	90
137	وَإِنْ كَذَّبُوكَ فَقُلْ لِي عَمَلِي وَلَكُمْ عَمَلُكُمْ أَنْتُمْ بَرِيءُونَ---	91
		92

138	وَإِنْ كَذَّبُوكَ فَقُلْ لِي عَمَلِي وَلَكُمْ عَمَلُكُمْ أَنْتُمْ بَرِيءُونَ---	93
142	إِنَّ اللَّهَ لَا يَظْلِمُ النَّاسَ شَيْئًا وَلَكِنَّ النَّاسَ أَنْفُسُهُمْ يَظْلِمُونَ-	94
141	إِنَّ اللَّهَ لَا يَظْلِمُ النَّاسَ شَيْئًا وَلَكِنَّ النَّاسَ أَنْفُسُهُمْ يَظْلِمُونَ-	95
141	إِنَّ اللَّهَ لَا يَظْلِمُ النَّاسَ شَيْئًا وَلَكِنَّ النَّاسَ أَنْفُسُهُمْ يَظْلِمُونَ-	96
143	إِنَّ اللَّهَ لَا يَظْلِمُ النَّاسَ شَيْئًا وَلَكِنَّ النَّاسَ أَنْفُسُهُمْ يَظْلِمُونَ-	97
144	فَدَخَسِرَ الَّذِينَ كَذَّبُوا بِلِقَاءِ اللَّهِ وَمَا كَانُوا مُهْتَدِينَ-----	98
145	وَلِكُلِّ أُمَّةٍ رَسُولٌ فَإِذَا جَاءَ رَسُولُهُمْ قُضِيَ بَيْنَهُمْ بِالْقِسْطِ	99
145	قُلْ لَا أَمْلِكُ لِنَفْسِي ضَرًّا وَلَا نَفْعًا إِلَّا مَا شَاءَ اللَّهُ-----	100
146	قُلْ لَا أَمْلِكُ لِنَفْسِي ضَرًّا وَلَا نَفْعًا إِلَّا مَا شَاءَ اللَّهُ-----	101
147	قُلْ أَرَأَيْتُمْ إِنْ أَنْتُمْ عَذَابُهُ بَيِّنَاتًا وَنَهَارًا مَاذَا يَسْتَعْجِلُ---	102
148	وَلَوْ أَنَّ لِكُلِّ نَفْسٍ ظَلَمَتْ مَا فِي الْأَرْضِ لَافْتَدَتْ بِهِ---	103
149	يَأْتِيهَا النَّاسُ فَدَجَاءَتْكُمْ مَوْعِظَةٌ مِّن رَّبِّكُمْ وَشِفَاءٌ-----	104
150	أَلَا إِنَّ أَوْلِيَاءَ اللَّهِ لَا خَوْفٌ عَلَيْهِمْ وَلَا هُمْ يَحْزَنُونَ-----	105
151	أَلَا إِنَّ أَوْلِيَاءَ اللَّهِ لَا خَوْفٌ عَلَيْهِمْ وَلَا هُمْ يَحْزَنُونَ-----	106
152	أَلَا إِنَّ أَوْلِيَاءَ اللَّهِ لَا خَوْفٌ عَلَيْهِمْ وَلَا هُمْ يَحْزَنُونَ-----	107
154	وَلَا يَحْزَنُكَ قَوْلُهُمْ إِنَّ الْعِزَّةَ لِلَّهِ جَمِيعًا هُوَ السَّمِيعُ الْعَلِيمُ-	108
155	وَلَا يَحْزَنُكَ قَوْلُهُمْ إِنَّ الْعِزَّةَ لِلَّهِ جَمِيعًا هُوَ السَّمِيعُ الْعَلِيمُ-	109
156	وَأَنْتَ عَلَيْهِمْ نَبَأُ نُوحٍ إِذْ قَالَ لِقَوْمِهِ يٰقَوْمِ إِن كَانَ كَبُرَ---	110
157	فَإِنْ تَوَلَّيْتُمْ فَمَا سَأَلْتُكُمْ مِنْ أَجْرٍ إِنْ أَجْرِيَ إِلَّا عَلَى اللَّهِ-	111

158	وَأَتْلُ عَلَيْهِمْ نَبَأَنُوحٍ إِذْ قَالَ لِقَوْمِهِ يٰقَوْمِ إِن كَانَ كَبُرَ ----	112
159	وَقَالَ مُوسَىٰ يٰقَوْمِ إِن كُنتُمْ ءَامَنْتُمْ بِاللّٰهِ فَعَلَيْهِ تَوَكَّلُوا ----	113
160	وَجُوزَ نَابِئِي إِسْرَآئِيلَ الْبَحْرَ فَاتَّبَعَهُمْ فِرْعَوْنُ وَجُنُودُهُ ----	114
161	وَجُوزَ نَابِئِي إِسْرَآئِيلَ الْبَحْرَ فَاتَّبَعَهُمْ فِرْعَوْنُ وَجُنُودُهُ ----	115
163	فَالْيَوْمَ نُجَٰئِكَ بِبَدَنِكَ لِتَكُونَ لِمَنْ خَلَقَكَ ءَايَةً -----	116
164	وَلَقَدْ بَوَّأْنَا بَنِي إِسْرَآئِيلَ مَبُوءَٰ صِدْقٍ وَرَزَقْنَاهُمْ مِّنَ الطَّيِّبَاتِ	117
165	وَلَا تَكُونَنَّ مِنَ الَّذِينَ كَذَبُوا بَآيَاتِ اللَّهِ فَتَكُونُ -----	118
166	وَلَوْ شَاءَ رَبُّكَ لَأَمَنَّ مِنَ فِي الْأَرْضِ كُلَّهُمْ جَمِيعًا -----	119
167	وَلَوْ شَاءَ رَبُّكَ لَأَمَنَّ مِنَ فِي الْأَرْضِ كُلَّهُمْ جَمِيعًا -----	120
168	قُلْ أَنْظِرُوا مَا ذَآ فِي السَّمٰوٰتِ وَالْأَرْضِ وَمَا تُغْنِي الْآيٰتُ	121
169	فَهَلْ يَنْتَظِرُونَ إِلَّا مِثْلَ أَيَّامِ الَّذِينَ خَلَوْا مِن قَبْلِهِمْ -----	122
171	ثُمَّ نُنَجِّي رُسُلَنَا وَالَّذِينَ ءَامَنُوا كَذٰلِكَ حَقَّاعِلَيْنَا نَجِ الْمُؤْمِنِينَ	123
172	قُلْ يَٰٓأَيُّهَا النَّاسُ إِن كُنتُمْ فِي شَكٍّ مِّن دِينِي فَلَا أَعْبُدُ الَّذِينَ	124
173	قُلْ يَٰٓأَيُّهَا النَّاسُ إِن كُنتُمْ فِي شَكٍّ مِّن دِينِي فَلَا أَعْبُدُ الَّذِينَ	125
174	قُلْ يَٰٓأَيُّهَا النَّاسُ إِن كُنتُمْ فِي شَكٍّ مِّن دِينِي فَلَا أَعْبُدُ الَّذِينَ	126
175	قُلْ يَٰٓأَيُّهَا النَّاسُ إِن كُنتُمْ فِي شَكٍّ مِّن دِينِي فَلَا أَعْبُدُ الَّذِينَ	127
176	قُلْ يَٰٓأَيُّهَا النَّاسُ إِن كُنتُمْ فِي شَكٍّ مِّن دِينِي فَلَا أَعْبُدُ الَّذِينَ	128
178	قُلْ يَٰٓأَيُّهَا النَّاسُ إِن كُنتُمْ فِي شَكٍّ مِّن دِينِي فَلَا أَعْبُدُ الَّذِينَ	129
179	وَأَنْ أَقِمَّ وَجْهَكَ لِلدِّينِ حَنِيفًا وَلَا تَكُونَنَّ مِنَ الْمُشْرِكِينَ --	130

180	وَأَنْ أَقِمَّ وَجْهَكَ لِلدِّينِ حَنِيفًا وَلَا تَكُونَنَّ مِنَ الْمُشْرِكِينَ--	131
181	وَلَا تَدْعُ مِنْ دُونِ اللَّهِ مَا لَا يَنْفَعُكَ وَلَا يَضُرُّكَ	132
182	وَلَا تَدْعُ مِنْ دُونِ اللَّهِ مَا لَا يَنْفَعُكَ وَلَا يَضُرُّكَ	133
183	وَلَا تَدْعُ مِنْ دُونِ اللَّهِ مَا لَا يَنْفَعُكَ وَلَا يَضُرُّكَ	134
184	وَلَا تَدْعُ مِنْ دُونِ اللَّهِ مَا لَا يَنْفَعُكَ وَلَا يَضُرُّكَ	135
185	وَإِنْ يَمْسَسْكَ اللَّهُ بِضُرٍّ فَلَا كَاشِفَ لَهُ إِلَّا هُوَ	136
185	قُلْ يَا أَيُّهَا النَّاسُ قَدْ جَاءَكُمْ الْحَقُّ مِنْ رَبِّكُمْ فَمَنِ اهْتَدَى----	137
186	قُلْ يَا أَيُّهَا النَّاسُ قَدْ جَاءَكُمْ الْحَقُّ مِنْ رَبِّكُمْ فَمَنِ اهْتَدَى----	138
187	وَأَنِ اسْتَغْفِرُوا رَبَّكُمْ ثُمَّ تُوبُوا إِلَيْهِ يُمَتِّعْكُمْ مَتَاعًا حَسَنًا..	139
188	وَأَنِ اسْتَغْفِرُوا رَبَّكُمْ ثُمَّ تُوبُوا إِلَيْهِ يُمَتِّعْكُمْ مَتَاعًا حَسَنًا..	140
پارہ نمبر 12		
193	وَمِمَّنْ دَابَّةٍ فِي الْأَرْضِ إِلَّا عَلَى اللَّهِ رِزْقُهَا وَيَعْلَمُ -----	141
194	وَمِمَّنْ دَابَّةٍ فِي الْأَرْضِ إِلَّا عَلَى اللَّهِ رِزْقُهَا وَيَعْلَمُ -----	142
195	وَمِمَّنْ دَابَّةٍ فِي الْأَرْضِ إِلَّا عَلَى اللَّهِ رِزْقُهَا وَيَعْلَمُ -----	143
196	وَلَيْنِ أَدَقْنَا الْإِنْسَانَ مِنَّا رَحْمَةً ثُمَّ نَزَعْنَاهُمِنْهُ -----	144
197	وَلَيْنِ أَدَقْنَا الْإِنْسَانَ مِنَّا رَحْمَةً ثُمَّ نَزَعْنَاهُمِنْهُ -----	145
198	وَلَيْنِ أَدَقْنَا الْإِنْسَانَ مِنَّا رَحْمَةً ثُمَّ نَزَعْنَاهُمِنْهُ -----	147
199	وَلَيْنِ أَدَقْنَا الْإِنْسَانَ مِنَّا رَحْمَةً ثُمَّ نَزَعْنَاهُمِنْهُ -----	148
199	إِلَّا الَّذِينَ صَبَرُوا وَعَمِلُوا الصَّالِحَاتِ أُولَٰئِكَ لَهُمْ مَغْفِرَةٌ ---	149

150	إِلَّا الَّذِينَ صَبَرُوا وَعَمِلُوا الصَّالِحَاتِ أُولَٰئِكَ لَهُمْ مَغْفِرَةٌ ----	200
151	مَنْ كَانَ يُرِيدُ الْحَيَاةَ الدُّنْيَا وَزَيَّنَّهَا نُفُوفَ إِلَيْهِمْ أَعْمَالُهُمْ----	201
152	مَنْ كَانَ يُرِيدُ الْحَيَاةَ الدُّنْيَا وَزَيَّنَّهَا نُفُوفَ إِلَيْهِمْ أَعْمَالُهُمْ----	202
153	مَنْ كَانَ يُرِيدُ الْحَيَاةَ الدُّنْيَا وَزَيَّنَّهَا نُفُوفَ إِلَيْهِمْ أَعْمَالُهُمْ----	203
154	مَنْ كَانَ يُرِيدُ الْحَيَاةَ الدُّنْيَا وَزَيَّنَّهَا نُفُوفَ إِلَيْهِمْ أَعْمَالُهُمْ----	204
155	مَنْ كَانَ يُرِيدُ الْحَيَاةَ الدُّنْيَا وَزَيَّنَّهَا نُفُوفَ إِلَيْهِمْ أَعْمَالُهُمْ----	205
156	مَنْ كَانَ يُرِيدُ الْحَيَاةَ الدُّنْيَا وَزَيَّنَّهَا نُفُوفَ إِلَيْهِمْ أَعْمَالُهُمْ----	206
157	مَنْ كَانَ يُرِيدُ الْحَيَاةَ الدُّنْيَا وَزَيَّنَّهَا نُفُوفَ إِلَيْهِمْ أَعْمَالُهُمْ----	207
158	مَنْ كَانَ يُرِيدُ الْحَيَاةَ الدُّنْيَا وَزَيَّنَّهَا نُفُوفَ إِلَيْهِمْ أَعْمَالُهُمْ----	208
159	مَنْ كَانَ يُرِيدُ الْحَيَاةَ الدُّنْيَا وَزَيَّنَّهَا نُفُوفَ إِلَيْهِمْ أَعْمَالُهُمْ----	209
160	مَنْ كَانَ يُرِيدُ الْحَيَاةَ الدُّنْيَا وَزَيَّنَّهَا نُفُوفَ إِلَيْهِمْ أَعْمَالُهُمْ----	210
161	مَنْ كَانَ يُرِيدُ الْحَيَاةَ الدُّنْيَا وَزَيَّنَّهَا نُفُوفَ إِلَيْهِمْ أَعْمَالُهُمْ----	211
162	مَنْ كَانَ يُرِيدُ الْحَيَاةَ الدُّنْيَا وَزَيَّنَّهَا نُفُوفَ إِلَيْهِمْ أَعْمَالُهُمْ----	212
163	مَنْ كَانَ يُرِيدُ الْحَيَاةَ الدُّنْيَا وَزَيَّنَّهَا نُفُوفَ إِلَيْهِمْ أَعْمَالُهُمْ----	213
164	مَنْ كَانَ يُرِيدُ الْحَيَاةَ الدُّنْيَا وَزَيَّنَّهَا نُفُوفَ إِلَيْهِمْ أَعْمَالُهُمْ----	214
165	مَنْ كَانَ يُرِيدُ الْحَيَاةَ الدُّنْيَا وَزَيَّنَّهَا نُفُوفَ إِلَيْهِمْ أَعْمَالُهُمْ----	216
166	أُولَٰئِكَ الَّذِينَ لَيْسَ لَهُمْ فِي الْآخِرَةِ إِلَّا النَّارُ-----	217
167	أُولَٰئِكَ الَّذِينَ لَيْسَ لَهُمْ فِي الْآخِرَةِ إِلَّا النَّارُ-----	218
168	أَلَا لعنةُ اللَّهِ عَلَى الظَّالِمِينَ الَّذِينَ يَصُدُّونَ عَنِ سَبِيلِ اللَّهِ	219

220	إِنَّ الَّذِينَ آمَنُوا وَعَمِلُوا الصَّالِحَاتِ وَآخَبْتُوا إِلَىٰ رَبِّهِمْ -----	169
221	إِنَّ الَّذِينَ آمَنُوا وَعَمِلُوا الصَّالِحَاتِ وَآخَبْتُوا إِلَىٰ رَبِّهِمْ -----	170
222	مَثَلُ الْفَرِيقَيْنِ كَالْأَعْمَىٰ وَالْأَصَمِّ وَالْبَصِيرِ وَالسَّمِيعِ -----	171
222	فَقَالَ الْمَلَأُ الَّذِينَ كَفَرُوا مِنْ قَوْمِهِ مَا نَرَاكَ إِلَّا بَشَرًا -----	172
224	فَقَالَ الْمَلَأُ الَّذِينَ كَفَرُوا مِنْ قَوْمِهِ مَا نَرَاكَ إِلَّا بَشَرًا -----	173
225	فَقَالَ الْمَلَأُ الَّذِينَ كَفَرُوا مِنْ قَوْمِهِ مَا نَرَاكَ إِلَّا بَشَرًا -----	174
226	فَقَالَ الْمَلَأُ الَّذِينَ كَفَرُوا مِنْ قَوْمِهِ مَا نَرَاكَ إِلَّا بَشَرًا -----	175
227	وَيَقُولُ لَا أَسْأَلُكُمْ عَلَيْهِ مَا لَا إِنِّ أَجْرِي إِلَّا عَلَىٰ اللَّهِ -----	176
228	وَيَقُولُ لَا أَسْأَلُكُمْ عَلَيْهِ مَا لَا إِنِّ أَجْرِي إِلَّا عَلَىٰ اللَّهِ -----	177
229	وَيَقُولُ لَا أَسْأَلُكُمْ عَلَيْهِ مَا لَا إِنِّ أَجْرِي إِلَّا عَلَىٰ اللَّهِ -----	178
230	وَيَقُولُ لَا أَسْأَلُكُمْ عَلَيْهِ مَا لَا إِنِّ أَجْرِي إِلَّا عَلَىٰ اللَّهِ -----	179
231	وَيَقُولُ لَا أَسْأَلُكُمْ عَلَيْهِ مَا لَا إِنِّ أَجْرِي إِلَّا عَلَىٰ اللَّهِ -----	180
232	وَيَقُولُ لَا أَسْأَلُكُمْ عَلَيْهِ مَا لَا إِنِّ أَجْرِي إِلَّا عَلَىٰ اللَّهِ -----	181
234	وَلَا أَقُولُ لَكُمْ عِنْدِي خَزَائِنُ اللَّهِ وَلَا أَعْلَمُ الْغَيْبَ -----	182
235	قَالُوا يٰيُثُوحُ قَدْ جَدَلْتَنَا فَافْكَنْتَ جِدَالَنَا فَأْتِنَا بِمَا تَعِدُنَا -----	183
236	قَالُوا يٰيُثُوحُ قَدْ جَدَلْتَنَا فَافْكَنْتَ جِدَالَنَا فَأْتِنَا بِمَا تَعِدُنَا -----	184
237	وَأَوْحِيَ إِلَىٰ نُوحٍ أَنَّهُ لَنْ يُؤْمِنَ مِنْ قَوْمِكَ إِلَّا مَن قَدْ آمَنَ	185
238	وَأَوْحِيَ إِلَىٰ نُوحٍ أَنَّهُ لَنْ يُؤْمِنَ مِنْ قَوْمِكَ إِلَّا مَن قَدْ آمَنَ	186
239	وَأَوْحِيَ إِلَىٰ نُوحٍ أَنَّهُ لَنْ يُؤْمِنَ مِنْ قَوْمِكَ إِلَّا مَن قَدْ آمَنَ	187

240	وَأَصْنَعِ الْفُلْكَ بِأَعْيُنِنَا وَوَحْيُنَا وَلَا تَخَاطِبْنِي فِي الَّذِينَ-----	188
241	وَلَا تَخَاطِبْنِي فِي الَّذِينَ ظَلَمُوا إِنَّهُمْ مُّعْرِضُونَ-----	189
242	وَكُلِّمَامَرَّ عَلَيْهِ مَلَأَمِنْ قَوْمِهِ سَخِرُوا مِنْهُ قَالَ إِنْ تَسْخَرُوا	190
243	وَيَصْنَعِ الْفُلْكَ وَكُلِّمَامَرَّ عَلَيْهِ مَلَأَمِنْ قَوْمِهِ سَخِرُوا مِنْهُ-----	191
244	وَيَصْنَعِ الْفُلْكَ وَكُلِّمَامَرَّ عَلَيْهِ مَلَأَمِنْ قَوْمِهِ سَخِرُوا مِنْهُ---	192
245	وَيَصْنَعِ الْفُلْكَ وَكُلِّمَامَرَّ عَلَيْهِ مَلَأَمِنْ قَوْمِهِ سَخِرُوا مِنْهُ-----	193
246	فَسَوْفَ تَعْلَمُونَ مَنْ يَأْتِيهِ عَذَابٌ يُخْزِيهِ وَيَحِلُّ عَلَيْهِ-----	194
247	وَنَادَى نُوحٌ رَبَّهُ فَقَالَ رَبِّ إِنَّ ابْنِي مِنْ أَهْلِي-----	195
248	وَنَادَى نُوحٌ رَبَّهُ فَقَالَ رَبِّ إِنَّ ابْنِي مِنْ أَهْلِي-----	196
250	وَنَادَى نُوحٌ رَبَّهُ فَقَالَ رَبِّ إِنَّ ابْنِي مِنْ أَهْلِي-----	197
251	وَنَادَى نُوحٌ رَبَّهُ فَقَالَ رَبِّ إِنَّ ابْنِي مِنْ أَهْلِي-----	198
252	وَنَادَى نُوحٌ رَبَّهُ فَقَالَ رَبِّ إِنَّ ابْنِي مِنْ أَهْلِي-----	199
253	قَالَ رَبِّ إِنِّي أَعُوذُ بِكَ أَنْ أَسْأَلَكَ مَا لَيْسَ لِي بِهِ عِلْمٌ----	200
254	قَالَ رَبِّ إِنِّي أَعُوذُ بِكَ أَنْ أَسْأَلَكَ مَا لَيْسَ لِي بِهِ عِلْمٌ----	201
255	قَالَ رَبِّ إِنِّي أَعُوذُ بِكَ أَنْ أَسْأَلَكَ مَا لَيْسَ لِي بِهِ عِلْمٌ----	202
256	وَيَقُومُ أَسْتَغْفِرُكُمْ وَأَرْبِكُمْ ثُمَّ ثَوَّبُوا إِلَيْهِ يُرْسِلِ السَّمَاءَ-----	203
258	قَالُوا يَهُودُ مَا جِئْتَنَا بِبَيِّنَةٍ وَمَا نَحْنُ بِتَارِكِي ءَالِهَتِنَا-----	204
259	إِنِّي تَوَكَّلْتُ عَلَى اللَّهِ رَبِّي وَرَبِّكُمْ مَا مِنْ دَابَّةٍ إِلَّا هُوَ-----	205
260	فَإِنْ تَوَلَّوْا فَقَدْ أَبْلَغْتُكُمْ مَا أُرْسِلْتُ بِهِ إِلَيْكُمْ وَيَسْتَخْلِفُ رَبِّي	206

261	فَإِنْ تَوَلَّوْا فَقَدْ أَبْلَغْتُكُمْ مَا أَرْسَلْتُ بِهِ إِلَيْكُمْ وَيَسْتَخْلِفُ رَبِّي	207
262	فَإِنْ تَوَلَّوْا فَقَدْ أَبْلَغْتُكُمْ مَا أَرْسَلْتُ بِهِ إِلَيْكُمْ وَيَسْتَخْلِفُ رَبِّي	208
263	فَإِنْ تَوَلَّوْا فَقَدْ أَبْلَغْتُكُمْ مَا أَرْسَلْتُ بِهِ إِلَيْكُمْ وَيَسْتَخْلِفُ رَبِّي	209
264	فَإِنْ تَوَلَّوْا فَقَدْ أَبْلَغْتُكُمْ مَا أَرْسَلْتُ بِهِ إِلَيْكُمْ وَيَسْتَخْلِفُ رَبِّي	210
265	فَإِنْ تَوَلَّوْا فَقَدْ أَبْلَغْتُكُمْ مَا أَرْسَلْتُ بِهِ إِلَيْكُمْ وَيَسْتَخْلِفُ رَبِّي	211
266	وَلَمَّا جَاءَ أَمْرُنَا نَجَّيْنَا هُودًا وَالَّذِينَ آمَنُوا مَعَهُ بِرَحْمَةٍ مِنَّا----	212
267	وَاتَّبِعُوا فِي هَذِهِ الدُّنْيَا لَعْنَةً وَيَوْمَ الْقِيَمَةِ ۗ أَلَا إِنَّ عَادًا كَفَرُوا-	213
268	وَاتَّبِعُوا فِي هَذِهِ الدُّنْيَا لَعْنَةً وَيَوْمَ الْقِيَمَةِ ۗ أَلَا إِنَّ عَادًا كَفَرُوا-	214
269	وَتِلْكَ عَادَ جَحَدُوا بِآيَاتِ رَبِّهِمْ وَعَصَوْا رُسُلَهُمْ-----	215
270	فَلَمَّا جَاءَ أَمْرُنَا نَجَّيْنَا صَالِحًا وَالَّذِينَ ءَامَنُوا مَعَهُ بِرَحْمَةٍ مِنَّا	216
272	وَأَخَذَ الَّذِينَ ظَلَمُوا الصَّيْحَةَ فَأَصْبَحُوا فِي دِيَارِهِمْ جُثَمِينَ---	217
273	وَإِلَى مَدْيَنَ أَخَاهُمْ شُعَيْبًا قَالَ يَبْقُومَ عَبْدُوا اللَّهَ مَا لَكُمْ-----	218
274	وَإِلَى مَدْيَنَ أَخَاهُمْ شُعَيْبًا قَالَ يَبْقُومَ عَبْدُوا اللَّهَ مَا لَكُمْ-----	219
275	يَبْقُومَ أَوْفُوا أَلْمِ كِيَالَ وَالْمِيزَانَ بِالْقِسْطِ ۖ وَلَا تَبْخَسُوا النَّاسَ--	220
276	قَالُوا يَشْعِيبُ أَسْلَوْنَاكَ تَأْمُرُكَ أَنْ نَتْرَكَ مَا يَعْبُدُ آبَاؤُنَا----	221
277	قَالُوا يَشْعِيبُ أَسْلَوْنَاكَ تَأْمُرُكَ أَنْ نَتْرَكَ مَا يَعْبُدُ آبَاؤُنَا----	222
277	قَالُوا يَشْعِيبُ أَسْلَوْنَاكَ تَأْمُرُكَ أَنْ نَتْرَكَ مَا يَعْبُدُ آبَاؤُنَا----	223
278	قَالُوا يَشْعِيبُ أَسْلَوْنَاكَ تَأْمُرُكَ أَنْ نَتْرَكَ مَا يَعْبُدُ آبَاؤُنَا---	224
280	وَيَبْقُومَ لَا يَجْرِمَنَّكُمْ شِقَاقِي أَنْ يُصِيبَكُمْ مِثْلُ مَا أَصَابَ---	225

281	قَالُوا يُشْعِبُ مَانَقَهُ كَثِيرًا مِّمَّا نَقُولُ وَإِنَّا لَنَرَاكَ فِيْنَا ضَعِيفًا.	226
282	قَالُوا يُشْعِبُ مَانَقَهُ كَثِيرًا مِّمَّا نَقُولُ وَإِنَّا لَنَرَاكَ فِيْنَا ضَعِيفًا.	227
283	قَالُوا يُشْعِبُ مَانَقَهُ كَثِيرًا مِّمَّا نَقُولُ وَإِنَّا لَنَرَاكَ فِيْنَا ضَعِيفًا.	228
284	وَلَمَّا جَاءَ أَمْرُنَا نَجَّيْنَا شُعَيْبًا وَالَّذِينَ آمَنُوا مَعَهُ بِرَحْمَةٍ مِنَّا	229
286	وَلَمَّا جَاءَ أَمْرُنَا نَجَّيْنَا شُعَيْبًا وَالَّذِينَ آمَنُوا مَعَهُ بِرَحْمَةٍ مِنَّا	230
287	وَلَقَدْ أَرْسَلْنَا مُوسَىٰ بِآيَاتِنَا وَسُلْطٰنٍ مُّبِينٍ إِلَىٰ فِرْعَوْنَ ----	231
288	وَلَقَدْ أَرْسَلْنَا مُوسَىٰ بِآيَاتِنَا وَسُلْطٰنٍ مُّبِينٍ إِلَىٰ فِرْعَوْنَ ----	232
289	وَلَقَدْ أَرْسَلْنَا مُوسَىٰ بِآيَاتِنَا وَسُلْطٰنٍ مُّبِينٍ إِلَىٰ فِرْعَوْنَ ----	233
290	وَمَا ظَلَمْنَاهُمْ وَلٰكِنْ ظَلَمُوا أَنْفُسَهُمْ فَمَا أَغْنَتْ عَنْهُمْ ءَالِهَتُهُمْ.	234
291	وَمَا ظَلَمْنَاهُمْ وَلٰكِنْ ظَلَمُوا أَنْفُسَهُمْ فَمَا أَغْنَتْ عَنْهُمْ ءَالِهَتُهُمْ.	235
292	وَمَا ظَلَمْنَاهُمْ وَلٰكِنْ ظَلَمُوا أَنْفُسَهُمْ فَمَا أَغْنَتْ عَنْهُمْ ءَالِهَتُهُمْ.	236
293	وَمَا ظَلَمْنَاهُمْ وَلٰكِنْ ظَلَمُوا أَنْفُسَهُمْ فَمَا أَغْنَتْ عَنْهُمْ ءَالِهَتُهُمْ.	237
294	وَكَذٰلِكَ أَخْذُرْبِكَ إِذَا أَخَذَ الْفُرْي وَهِيَ ظَالِمَةٌ -----	238
295	فَأَسْتَقِمَّ كَمَا أَمَرْتُ وَمَنْ تَابَ مَعَكَ وَلَا تَطْغَوْا -----	239
296	وَلَا تَرْكَنُوا إِلَى الَّذِينَ ظَلَمُوا فَتَمَسَّكُمُ النَّارُ -----	240
299	وَلَا تَرْكَنُوا إِلَى الَّذِينَ ظَلَمُوا فَتَمَسَّكُمُ النَّارُ -----	241
298	وَلَا تَرْكَنُوا إِلَى الَّذِينَ ظَلَمُوا فَتَمَسَّكُمُ النَّارُ -----	242
300	وَلَا تَرْكَنُوا إِلَى الَّذِينَ ظَلَمُوا فَتَمَسَّكُمُ النَّارُ -----	243
301	وَلَا تَرْكَنُوا إِلَى الَّذِينَ ظَلَمُوا فَتَمَسَّكُمُ النَّارُ -----	244

302	إِنَّ الْحَسَنَاتِ يُذْهِبْنَ السَّيِّئَاتِ ذَلِكَ ذِكْرَى لِلذَّكِّرِينَ--	245
303	إِنَّ الْحَسَنَاتِ يُذْهِبْنَ السَّيِّئَاتِ ذَلِكَ ذِكْرَى لِلذَّكِّرِينَ--	246
304	وَمَا كَانَ رَبُّكَ لِيُهْلِكَ الْقُرَى بِظُلْمٍ وَأَهْلُهَا مُصْلِحُونَ--	247
305	وَمَا كَانَ رَبُّكَ لِيُهْلِكَ الْقُرَى بِظُلْمٍ وَأَهْلُهَا مُصْلِحُونَ--	248
306	وَمَا كَانَ رَبُّكَ لِيُهْلِكَ الْقُرَى بِظُلْمٍ وَأَهْلُهَا مُصْلِحُونَ--	249
307	وَمَا كَانَ رَبُّكَ لِيُهْلِكَ الْقُرَى بِظُلْمٍ وَأَهْلُهَا مُصْلِحُونَ--	250
308	وَمَا كَانَ رَبُّكَ لِيُهْلِكَ الْقُرَى بِظُلْمٍ وَأَهْلُهَا مُصْلِحُونَ--	251
310	وَمَا كَانَ رَبُّكَ لِيُهْلِكَ الْقُرَى بِظُلْمٍ وَأَهْلُهَا مُصْلِحُونَ--	252
311	وَمَا كَانَ رَبُّكَ لِيُهْلِكَ الْقُرَى بِظُلْمٍ وَأَهْلُهَا مُصْلِحُونَ--	253
312	وَلَوْ شَاءَ رَبُّكَ لَجَعَلَ النَّاسَ أُمَّةً وَاحِدَةً-----	254
313	قُلْ لِلَّذِينَ لَا يُؤْمِنُونَ أَعْمَلُوا عَلَىٰ مَكَانَتِكُمْ إِنَّا عَمِلُونَ--	255
314	قُلْ لِلَّذِينَ لَا يُؤْمِنُونَ أَعْمَلُوا عَلَىٰ مَكَانَتِكُمْ إِنَّا عَمِلُونَ--	256
315	قُلْ لِلَّذِينَ لَا يُؤْمِنُونَ أَعْمَلُوا عَلَىٰ مَكَانَتِكُمْ إِنَّا عَمِلُونَ--	257
316	قُلْ لِلَّذِينَ لَا يُؤْمِنُونَ أَعْمَلُوا عَلَىٰ مَكَانَتِكُمْ إِنَّا عَمِلُونَ--	258
317	قَالَ يُبْنَىٰ لَاتَقْصُصْ رُءْيَاكَ عَلَىٰ إِخْوَتِكَ-----	259
319	وَكَذَلِكَ يَجْتَبِيكَ رَبُّكَ وَيُعَلِّمُكَ مِن تَأْوِيلِ الْأَحَادِيثِ--	260
320	قَالَ مَعَاذَ اللَّهِ إِنَّهُ رَبِّي أَحْسَنَ مَثْوَايَ إِنَّهُ لَا يُفْلِحُ الظَّالِمُونَ	261
322	قَالَ رَبِّ السَّجْنُ أَحَبُّ إِلَيَّ مِمَّا يَدْعُونَنِي إِلَيْهِ-----	262
323	يُصَاحِبِي السَّجْنِ ءَأَرْبَابَ مُتَفَرِّقُونَ خَيْرًا أَلِلَّهُ-----	263

324	إِنِّي تَرَكْتُ مِلَّةَ قَوْمٍ لَا يُؤْمِنُونَ بِاللَّهِ وَهُمْ بِالْآخِرَةِ-----	264
	پارہ نمبر 13	
329	قَالَ أَجْعَلْنِي عَلَى خَزَائِنِ الْأَرْضِ إِنِّي حَفِيظٌ عَلِيمٌ-----	265
329	وَقَالَ الْمَلِكُ أَتَنْتَنِي بِهَ اسْتَخْلَصَهُ لِنَفْسِي فَلَمَّا كَلَّمَهُ-----	266
331	وَقَالَ يَبْنَئِي لَا تَدْخُلُوا مِنْ بَابٍ وَاحِدٍ وَادْخُلُوا-----	267
332	قَالَ إِنَّمَا أَشْكُوا بَنِيَّ وَخُزْنِي إِلَى اللَّهِ وَأَعْلَمُ مِنَ اللَّهِ-----	268
333	وَلَمَّا فَصَلَتِ الْعِيرُ قَالَ أَبُوهُمْ إِنِّي لَأَجْدِرِيحَ يُوسُفَ-----	269
334	وَمَا أَكْثَرُ النَّاسِ وَلَوْ حَرَصْتَ بِمُؤْمِنِينَ وَمَا سَأَلْتَهُمْ عَلَيْهِ---	270
335	وَمَا أَكْثَرُ النَّاسِ وَلَوْ حَرَصْتَ بِمُؤْمِنِينَ-	271
336	وَمَا أَكْثَرُ النَّاسِ وَلَوْ حَرَصْتَ بِمُؤْمِنِينَ وَمَا سَأَلْتَهُمْ عَلَيْهِ---	272
337	وَمَا يُؤْمِنُ أَكْثَرُهُمْ بِاللَّهِ إِلَّا وَهُمْ مُشْرِكُونَ أَفَأَمِنُوا-----	273
338	أَفَأَمِنُوا أَنْ تَأْتِيَهُمْ غَشِيَةٌ مِّنْ عَذَابِ اللَّهِ أَتَأْتِيَهُمُ السَّاعَةُ--	274
339	أَفَأَمِنُوا أَنْ تَأْتِيَهُمْ غَشِيَةٌ مِّنْ عَذَابِ اللَّهِ أَتَأْتِيَهُمُ السَّاعَةُ--	275
340	أَفَأَمِنُوا أَنْ تَأْتِيَهُمْ غَشِيَةٌ مِّنْ عَذَابِ اللَّهِ أَتَأْتِيَهُمُ السَّاعَةُ--	276
341	أَفَأَمِنُوا أَنْ تَأْتِيَهُمْ غَشِيَةٌ مِّنْ عَذَابِ اللَّهِ أَتَأْتِيَهُمُ السَّاعَةُ--	277
343	قُلْ هَذِهِ سَبِيلِي أَدْعُوا إِلَى اللَّهِ عَلَى بَصِيرَةٍ أَنَا-----	278
345	سَوَاءٌ مِّنْكُمْ مَّنْ أَسْرَأَ الْقَوْلَ وَمَنْ جَهَرَ بِهِ وَمَنْ هُو-----	279
345	إِنَّ اللَّهَ لَا يُغَيِّرُ مَا بِقَوْمٍ حَتَّىٰ يُغَيِّرُوا مَا بِأَنْفُسِهِمْ	280
346	لَهُ مُعَقِّبَاتٌ مِّنْ بَيْنِ يَدَيْهِ وَمِنْ خَلْفِهِ يَحْفَظُونَهُ مِنْ أَمْرِ اللَّهِ	281

346	وَإِذَا أَرَادَ اللَّهُ بِقَوْمٍ سُوءًا فَلَا مَرَدَّ لَهُ وَمَا لَهُمْ مِنْ دُونِهِ----	282
348	لَهُ دَعْوَةُ الْحَقِّ وَالَّذِينَ يَدْعُونَ مِنْ دُونِهِ لَا يَسْتَجِيبُونَ لَهُمْ	283
349	وَأَمَّا مَا يَنْفَعُ النَّاسَ فَيَمْكُثُ فِي الْأَرْضِ	284
350	فَأَمَّا الزَّبَدُ فَيَذْهَبُ جُفَاءً وَأَمَّا مَا يَنْفَعُ النَّاسَ فَيَمْكُثُ-----	285
351	لِلَّذِينَ اسْتَجَابُوا لِرَبِّهِمُ الْحُسْنَىٰ وَالَّذِينَ لَمْ يَسْتَجِيبُوا-----	286
352	أَفَمَنْ يَعْلَمُ أَنَّمَا أُنْزِلَ إِلَيْكَ مِنْ رَبِّكَ الْحَقُّ-----	287
353	أَفَمَنْ يَعْلَمُ أَنَّمَا أُنْزِلَ إِلَيْكَ مِنْ رَبِّكَ الْحَقُّ-----	288
353	وَالَّذِينَ يَنْقُضُونَ عَهْدَ اللَّهِ مِنْ بَعْدِ مِيثَاقِهِ وَيَقْطَعُونَ-----	289
354	اللَّهُ يَبْسُطُ الرِّزْقَ لِمَنْ يَشَاءُ وَيَقْدِرُ وَفِرْحُوا بِالْحَيَاةِ الدُّنْيَا	290
356	الَّذِينَ آمَنُوا وَتَطْمَئِنُّ قُلُوبُهُمْ بِذِكْرِ اللَّهِ أَلَا بِذِكْرِ اللَّهِ تَطْمَئِنُّ	291
357	الَّذِينَ آمَنُوا وَتَطْمَئِنُّ قُلُوبُهُمْ بِذِكْرِ اللَّهِ أَلَا بِذِكْرِ اللَّهِ تَطْمَئِنُّ	292
358	الَّذِينَ آمَنُوا وَتَطْمَئِنُّ قُلُوبُهُمْ بِذِكْرِ اللَّهِ أَلَا بِذِكْرِ اللَّهِ تَطْمَئِنُّ	293
359	وَيَقُولُ الَّذِينَ كَفَرُوا لَوْلَا أُنْزِلَ عَلَيْهِ آيَةٌ مِنْ رَبِّهِ-----	294
360	الَّذِينَ آمَنُوا وَعَمِلُوا الصَّالِحَاتِ طُوبَىٰ لَهُمْ وَحُسْنُ مَآبٍ.	294
361	وَلَا يَزَالُ الَّذِينَ كَفَرُوا تُصِيبُهُمْ بِمَا صَنَعُوا آفَاقٌ عَةً-----	295
362	وَلَا يَزَالُ الَّذِينَ كَفَرُوا تُصِيبُهُمْ بِمَا صَنَعُوا آفَاقٌ عَةً-----	296
363	وَلَقَدْ أَسْتَهْزَيْ بِرُسُلٍ مِّن قَبْلِكَ فَأَمَلَيْتُ لِلَّذِينَ كَفَرُوا----	297
364	وَلَقَدْ أَسْتَهْزَيْ بِرُسُلٍ مِّن قَبْلِكَ فَأَمَلَيْتُ لِلَّذِينَ كَفَرُوا----	298
365	وَلَقَدْ أَسْتَهْزَيْ بِرُسُلٍ مِّن قَبْلِكَ فَأَمَلَيْتُ لِلَّذِينَ كَفَرُوا----	299

366	وَلَقَدْ أَسْتَهْزِئَ بِرُسُلٍ مِّن قَبْلِكَ فَأَمَلَيْتُ لِلَّذِينَ كَفَرُواْ-----	300
367	وَلَقَدْ أَسْتَهْزِئَ بِرُسُلٍ مِّن قَبْلِكَ فَأَمَلَيْتُ لِلَّذِينَ كَفَرُواْ-----	301
368	وَلَقَدْ أَسْتَهْزِئَ بِرُسُلٍ مِّن قَبْلِكَ فَأَمَلَيْتُ لِلَّذِينَ كَفَرُواْ-----	302
369	بَلْ زَيْنَ لِلَّذِينَ كَفَرُواْ مَكْرُهُمْ وَصُدُّواْ عَنِ السَّبِيلِ-----	303
370	وَلَّيْنِ أَتَّبَعْتَ أَهْوَآءَهُمْ بَعْدَ مَا جَاءَكَ مِنَ الْعِلْمِ مَا لَكَ-----	304
371	وَلَّيْنِ أَتَّبَعْتَ أَهْوَآءَهُمْ بَعْدَ مَا جَاءَكَ مِنَ الْعِلْمِ مَا لَكَ-----	305
372	وَلَقَدْ أَرْسَلْنَا رُسُلًا مِّن قَبْلِكَ وَجَعَلْنَا لَهُمْ أَزْوَاجًا وَذُرِّيَّةً-----	306
373	وَلَقَدْ أَرْسَلْنَا رُسُلًا مِّن قَبْلِكَ وَجَعَلْنَا لَهُمْ أَزْوَاجًا وَذُرِّيَّةً-----	307
374	وَلَقَدْ أَرْسَلْنَا رُسُلًا مِّن قَبْلِكَ وَجَعَلْنَا لَهُمْ أَزْوَاجًا وَذُرِّيَّةً-----	308
375	وَلَقَدْ أَرْسَلْنَا رُسُلًا مِّن قَبْلِكَ وَجَعَلْنَا لَهُمْ أَزْوَاجًا وَذُرِّيَّةً-----	309
376	وَلَقَدْ أَرْسَلْنَا رُسُلًا مِّن قَبْلِكَ وَجَعَلْنَا لَهُمْ أَزْوَاجًا وَذُرِّيَّةً-----	310
377	وَلَقَدْ أَرْسَلْنَا رُسُلًا مِّن قَبْلِكَ وَجَعَلْنَا لَهُمْ أَزْوَاجًا وَذُرِّيَّةً-----	311
378	وَلَقَدْ أَرْسَلْنَا رُسُلًا مِّن قَبْلِكَ وَجَعَلْنَا لَهُمْ أَزْوَاجًا وَذُرِّيَّةً-----	312
279	يَمْحُواْ اللَّهُ مَا يَشَاءُ وَيُنَبِّئُ	313
380	وَاللَّهُ يَحْكُمُ لَامْعُتَبٍ لِّحْكَمِهِ	314
381	كَتَبَ أَنْزَلْنَاهُ إِلَيْكَ لِتُخْرِجَ النَّاسَ مِنَ الظُّلُمَاتِ إِلَى النُّورِ	315
382	وَيَلِ الْكَافِرِينَ مِنْ عَذَابٍ شَدِيدٍ الَّذِينَ يَسْتَحِبُّونَ-----	316
383	وَيَلِ الْكَافِرِينَ مِنْ عَذَابٍ شَدِيدٍ الَّذِينَ يَسْتَحِبُّونَ-----	317
384	يَسْتَحِبُّونَ الْحَيَاةَ الدُّنْيَا عَلَى الْآخِرَةِ وَيَصُدُّونَ-----	318

385	يَسْتَحِبُّونَ الْحَيَاةَ الدُّنْيَا عَلَى الْآخِرَةِ وَيَصُدُّونَ -----	319
386	يَسْتَحِبُّونَ الْحَيَاةَ الدُّنْيَا عَلَى الْآخِرَةِ وَيَصُدُّونَ -----	320
388	وَمَا أَرْسَلْنَا مِنْ رَّسُولٍ إِلَّا بِلِسَانٍ قَوْمِهِ لِيُبَيِّنَ لَهُمْ -----	321
388	وَمَا أَرْسَلْنَا مِنْ رَّسُولٍ إِلَّا بِلِسَانٍ قَوْمِهِ لِيُبَيِّنَ لَهُمْ -----	322
389	وَلَقَدْ أَرْسَلْنَا مُوسَى بِآيَاتِنَا أَنْ أَخْرِجْ قَوْمَكَ مِنَ الظُّلُمَاتِ	323
391	وَلَقَدْ أَرْسَلْنَا مُوسَى بِآيَاتِنَا أَنْ أَخْرِجْ قَوْمَكَ مِنَ الظُّلُمَاتِ	324
392	وَلَقَدْ أَرْسَلْنَا مُوسَى بِآيَاتِنَا أَنْ أَخْرِجْ قَوْمَكَ مِنَ الظُّلُمَاتِ	325
393	وَلَقَدْ أَرْسَلْنَا مُوسَى بِآيَاتِنَا أَنْ أَخْرِجْ قَوْمَكَ مِنَ الظُّلُمَاتِ	326
394	وَإِذْ تَادُنَّ رَبُّكُمْ لِنِ شَكَرْتُمْ لَأَزِيدَنَّكُمْ وَلَئِنْ كَفَرْتُمْ -----	327
395	أَلَمْ يَأْتِكُمْ نَبُوءُ الَّذِينَ مِنْ قَبْلِكُمْ قَوْمِ نُوحٍ وَعَادٍ وَثَمُودَ ---	328
396	قَالُوا إِنْ أَنْتُمْ إِلَّا بَشَرٌ مِثْلُنَا تُرِيدُونَ أَنْ تَصُدُّونَا عَمَّا كَانَ-	329
397	قَالَتْ رُسُلُهُمْ أَفِي اللَّهِ شَكٌّ فَاطِرِ السَّمَوَاتِ وَالْأَرْضِ ----	330
398	قَالَتْ رُسُلُهُمْ أَفِي اللَّهِ شَكٌّ فَاطِرِ السَّمَوَاتِ وَالْأَرْضِ ----	331
399	قَالَتْ رُسُلُهُمْ أَفِي اللَّهِ شَكٌّ فَاطِرِ السَّمَوَاتِ وَالْأَرْضِ ----	332
400	قَالَتْ رُسُلُهُمْ أَفِي اللَّهِ شَكٌّ فَاطِرِ السَّمَوَاتِ وَالْأَرْضِ ----	333
401	قَالَتْ لَهُمْ رُسُلُهُمْ إِنْ نَحْنُ إِلَّا بَشَرٌ مِثْلُكُمْ -----	334
402	قَالَتْ لَهُمْ رُسُلُهُمْ إِنْ نَحْنُ إِلَّا بَشَرٌ مِثْلُكُمْ -----	335
404	وَمَا لَنَا إِلَّا نَنْوَكِّلَ عَلَى اللَّهِ وَقَدْ هَدَانَا سُبُلَنَا -----	336

405	وَقَالَ الَّذِينَ كَفَرُوا لِرُسُلِهِمْ لَنُخْرِجَنَّكُمْ مِّنْ أَرْضِنَاْ -----	337
406	وَقَالَ الَّذِينَ كَفَرُوا لِرُسُلِهِمْ لَنُخْرِجَنَّكُمْ مِّنْ أَرْضِنَاْ -----	338
407	وَقَالَ الَّذِينَ كَفَرُوا لِرُسُلِهِمْ لَنُخْرِجَنَّكُمْ مِّنْ أَرْضِنَاْ -----	339
408	وَقَالَ الَّذِينَ كَفَرُوا لِرُسُلِهِمْ لَنُخْرِجَنَّكُمْ مِّنْ أَرْضِنَاْ -----	340
410	وَقَالَ الَّذِينَ كَفَرُوا لِرُسُلِهِمْ لَنُخْرِجَنَّكُمْ مِّنْ أَرْضِنَاْ -----	341
411	وَقَالَ الَّذِينَ كَفَرُوا لِرُسُلِهِمْ لَنُخْرِجَنَّكُمْ مِّنْ أَرْضِنَاْ -----	342
412	وَقَالَ الَّذِينَ كَفَرُوا لِرُسُلِهِمْ لَنُخْرِجَنَّكُمْ مِّنْ أَرْضِنَاْ -----	343
413	وَقَالَ الَّذِينَ كَفَرُوا لِرُسُلِهِمْ لَنُخْرِجَنَّكُمْ مِّنْ أَرْضِنَاْ -----	344
414	فَأَوْحَىٰ إِلَيْهِمْ رَبُّهُمْ لَنُهْلِكَنَّ الظَّالِمِينَ وَلَنُسَكِّنَنَّكُمْ الْأَرْضَ	345
415	أَلَمْ تَرَأَنَّ اللَّهَ خَلَقَ السَّمٰوٰتِ وَالْأَرْضَ بِالْحَقِّ -----	346
417	أَلَمْ تَرَأَنَّ اللَّهَ خَلَقَ السَّمٰوٰتِ وَالْأَرْضَ بِالْحَقِّ -----	347
418	وَأَدْخَلَ الَّذِينَ آمَنُوا وَعَمِلُوا الصَّالِحَاتِ جَنَّٰتٍ -----	348
419	تُؤْتِي أَكْثَهَا كُلَّ حِينٍ بِإِذْنِ رَبِّهَا	349
420	يُنَبِّئُ اللَّهُ الَّذِينَ آمَنُوا بِالْقَوْلِ الثَّابِتِ فِي الْحَيٰوةِ الدُّنْيَا..	350
422	أَلَمْ تَرَ إِلَى الَّذِينَ بَدَّلُوا نِعْمَتَ اللَّهِ كُفْرًا وَأَحَلُّوا قَوْمَهُمْ -----	351
423	أَلَمْ تَرَ إِلَى الَّذِينَ بَدَّلُوا نِعْمَتَ اللَّهِ كُفْرًا وَأَحَلُّوا قَوْمَهُمْ -----	352
424	أَلَمْ تَرَ إِلَى الَّذِينَ بَدَّلُوا نِعْمَتَ اللَّهِ كُفْرًا وَأَحَلُّوا قَوْمَهُمْ -----	353
425	أَلَمْ تَرَ إِلَى الَّذِينَ بَدَّلُوا نِعْمَتَ اللَّهِ كُفْرًا وَأَحَلُّوا قَوْمَهُمْ -----	354
426	أَلَمْ تَرَ إِلَى الَّذِينَ بَدَّلُوا نِعْمَتَ اللَّهِ كُفْرًا وَأَحَلُّوا قَوْمَهُمْ -----	355

428	أَلَمْ تَرَ إِلَى الَّذِينَ بَدَّلُوا نِعْمَتَ اللَّهِ كُفْرًا وَأَحَلُّوا قَوْمَهُمْ-----	356
429	أَلَمْ تَرَ إِلَى الَّذِينَ بَدَّلُوا نِعْمَتَ اللَّهِ كُفْرًا وَأَحَلُّوا قَوْمَهُمْ-----	357
430	أَلَمْ تَرَ إِلَى الَّذِينَ بَدَّلُوا نِعْمَتَ اللَّهِ كُفْرًا وَأَحَلُّوا قَوْمَهُمْ-----	358
431	قُلْ لِعِبَادِيَ الَّذِينَ آمَنُوا يُقِيمُوا الصَّلَاةَ وَيُنْفِقُوا مِمَّا رَزَقْنَاهُمْ	359
432	وَأَتَّكُم مِّنْ كُلِّ مَسْأَلَتُمُوهُ وَإِنْ تَعُدُّوا نِعْمَتَ اللَّهِ-----	360
433	وَأَتَّكُم مِّنْ كُلِّ مَسْأَلَتُمُوهُ وَإِنْ تَعُدُّوا نِعْمَتَ اللَّهِ-----	361
434	وَأَتَّكُم مِّنْ كُلِّ مَسْأَلَتُمُوهُ وَإِنْ تَعُدُّوا نِعْمَتَ اللَّهِ-----	362
435	وَأَتَّكُم مِّنْ كُلِّ مَسْأَلَتُمُوهُ وَإِنْ تَعُدُّوا نِعْمَتَ اللَّهِ-----	363
436	وَأَتَّكُم مِّنْ كُلِّ مَسْأَلَتُمُوهُ وَإِنْ تَعُدُّوا نِعْمَتَ اللَّهِ-----	364
437	وَأَتَّكُم مِّنْ كُلِّ مَسْأَلَتُمُوهُ وَإِنْ تَعُدُّوا نِعْمَتَ اللَّهِ-----	365
439	قَالَ إِبْرَاهِيمُ رَبِّ اجْعَلْ هَذَا الْبَلَدَ آمِنًا وَاجْنُبْنِي-----	366
440	قَالَ إِبْرَاهِيمُ رَبِّ اجْعَلْ هَذَا الْبَلَدَ آمِنًا وَاجْنُبْنِي-----	367
441	رَبَّنَا إِنِّي أَسْكَنْتُ مِنْ ذُرِّيَّتِي بُوَادِعَ غَيْرِ ذِي زَرْعٍ-----	368
443	الْحَمْدُ لِلَّهِ الَّذِي وَهَبَ لِي عَلَى الْكِبَرِ إِسْمَاعِيلَ وَإِسْحَاقَ---	369
445	رَبِّ اجْعَلْنِي مُقِيمَ الصَّلَاةِ وَمِنْ ذُرِّيَّتِي رَبَّنَا وَتَقَبَّلْ	370
445	رَبِّ اجْعَلْنِي مُقِيمَ الصَّلَاةِ وَمِنْ ذُرِّيَّتِي رَبَّنَا وَتَقَبَّلْ دُعَاءِ	371
447	رَبِّ اجْعَلْنِي مُقِيمَ الصَّلَاةِ وَمِنْ ذُرِّيَّتِي رَبَّنَا وَتَقَبَّلْ دُعَاءِ	372
448	وَلَا تَحْسِبَنَّ اللَّهُ غَافِلًا عَمَّا يَعْمَلُ الظَّالِمُونَ-----	373
449	يَوْمَ تُبَدَّلُ الْأَرْضُ غَيْرَ الْأَرْضِ وَالسَّمُوتُ-----	374

پارہ نمبر 14

453	ذَرَّهُمْ يَأْكُلُوا وَيَتَمَتَّعُوا وَلِيْلَهُمْ ٱلْأَمَلُ فَسَوْفَ يَعْلَمُونَ-----	375
453	وَقَالُوا يَأَيُّهَا ٱلَّذِي نَزَلَ عَلَيْهِ ٱلدِّكْرُ إِنَّكَ لَمَجْنُونٌ-----	376
454	إِنَّا نَحْنُ نَزَّلْنَا ٱلدِّكْرَ وَإِنَّا لَهُ لَحَافِظُونَ-----	377
456	وَلَوْ فَتَحْنَا عَلَيْهِم بَابًا مِّنَ ٱلسَّمَآءِ فَظَلُّوا فِيهِ يَعْرُجُونَ-----	378
457	وَٱلْأَرْضَ مَدَدْنَاهَا ٱلْقَيْنَا فِيهَا رَوْسِيَ وَأُنَبِّئُهَا فِيهَا-----	379
458	وَٱلْأَرْضَ مَدَدْنَاهَا ٱلْقَيْنَا فِيهَا رَوْسِيَ وَأُنَبِّئُهَا فِيهَا-----	380
459	وَجَعَلْنَا لَكُمْ فِيهَا مَعِيشَ وَمَن لَّسْتُمْ لَهُ بِرَازِقِينَ-----	381
461	وَإِن مِّن شَيْءٍ إِلَّا عِنْدَنَا خَزَآئِنُهُ وَمَا نُنَزِّلُهُ إِلَّا بِقَدَرٍ مَّعْلُومٍ--	382
462	وَإِن مِّن شَيْءٍ إِلَّا عِنْدَنَا خَزَآئِنُهُ وَمَا نُنَزِّلُهُ إِلَّا بِقَدَرٍ مَّعْلُومٍ--	383
463	وَإِن مِّن شَيْءٍ إِلَّا عِنْدَنَا خَزَآئِنُهُ وَمَا نُنَزِّلُهُ إِلَّا بِقَدَرٍ مَّعْلُومٍ--	384
464	وَإِن مِّن شَيْءٍ إِلَّا عِنْدَنَا خَزَآئِنُهُ وَمَا نُنَزِّلُهُ إِلَّا بِقَدَرٍ مَّعْلُومٍ--	385
465	وَأَرْسَلْنَا ٱلرِّيْحَ لَوَفِّحَ فَأَنزَلْنَا مِّنَ ٱلسَّمَآءِ مَاءً-----	387
466	وَإِنَّا لَنَحْنُ نُحْيِ وَنُمِيتُ وَنَحْنُ ٱلْوَارِثُونَ-----	388
467	وَإِنَّا لَنَحْنُ نُحْيِ وَنُمِيتُ وَنَحْنُ ٱلْوَارِثُونَ-----	389
468	وَإِنَّا لَنَحْنُ نُحْيِ وَنُمِيتُ وَنَحْنُ ٱلْوَارِثُونَ-----	390
468	وَإِنَّا لَنَحْنُ نُحْيِ وَنُمِيتُ وَنَحْنُ ٱلْوَارِثُونَ-----	391
470	وَإِنَّا لَنَحْنُ نُحْيِ وَنُمِيتُ وَنَحْنُ ٱلْوَارِثُونَ-----	392
470	إِنَّ ٱلْمُتَّقِينَ فِي جَنَّاتٍ وَعُيُونٍ أَدْخُلُوْهَا بِسَلَامٍ آمِنِينَ-----	393

471	وَنَزَعْنَا فِي صُورِهِمْ مِّنْ غِلٍّ إِخْوَانًا.....	394
473	نَبِيٍّ عِبَادِي أَتَىٰ أَنَا الْغَفُورَ الرَّحِيمَ.....	395
474	قَالَ وَمَنْ يَقْنَطُ مِنْ رَّحْمَةِ رَبِّي إِلَّا الضَّالُّونَ.....	396
474	قَالَ وَمَنْ يَقْنَطُ مِنْ رَّحْمَةِ رَبِّي إِلَّا الضَّالُّونَ.....	397
475	لَعَمْرُكَ إِنَّهُمْ لَفِي سَكْرَتِهِمْ يَعْمَهُونَ فَأَخَذْنَاهُمُ الصَّيْحَةَ ..	398
477	لَعَمْرُكَ إِنَّهُمْ لَفِي سَكْرَتِهِمْ يَعْمَهُونَ فَأَخَذْنَاهُمُ الصَّيْحَةَ ..	399
478	وَلَقَدْ كَذَّبَ أَصْحَابُ الْحَجَرِ الْمُرْسَلِينَ وَآتَيْنَاهُمُ آيَاتِنَا.....	400
479	وَلَقَدْ كَذَّبَ أَصْحَابُ الْحَجَرِ الْمُرْسَلِينَ وَآتَيْنَاهُمُ آيَاتِنَا.....	401
480	وَلَقَدْ كَذَّبَ أَصْحَابُ الْحَجَرِ الْمُرْسَلِينَ وَآتَيْنَاهُمُ آيَاتِنَا.....	402
482	وَلَقَدْ كَذَّبَ أَصْحَابُ الْحَجَرِ الْمُرْسَلِينَ وَآتَيْنَاهُمُ آيَاتِنَا.....	403
484	وَلَقَدْ كَذَّبَ أَصْحَابُ الْحَجَرِ الْمُرْسَلِينَ وَآتَيْنَاهُمُ آيَاتِنَا.....	404
485	وَلَقَدْ كَذَّبَ أَصْحَابُ الْحَجَرِ الْمُرْسَلِينَ وَآتَيْنَاهُمُ آيَاتِنَا.....	405
486	وَلَقَدْ نَعْلَمُ أَنَّكَ يَضِيقُ صَدْرُكَ بِمَا يَقُولُونَ.....	406
486	وَلَقَدْ نَعْلَمُ أَنَّكَ يَضِيقُ صَدْرُكَ بِمَا يَقُولُونَ.....	407
488	وَلَقَدْ نَعْلَمُ أَنَّكَ يَضِيقُ صَدْرُكَ بِمَا يَقُولُونَ.....	408
489	خَلَقَ الْإِنْسَانَ مِنْ نُطْفَةٍ فَإِذَا هُوَ خَصِيمٌ مُّبِينٌ.....	409
490	يُنَبِّئُ لَكُمْ بِهِ الْزَّرْعَ وَالزَّيْتُونَ وَالنَّخِيلَ وَالْأَعْنَابَ	410
491	وَهُوَ الَّذِي سَخَّرَ الْبَحْرَ لِنَآكُلُوا مِنْهُ لَحْمًا طَرِيًّا وَتَسْتَخْرِجُوهَا.	411
493	وَهُوَ الَّذِي سَخَّرَ الْبَحْرَ لِنَآكُلُوا مِنْهُ لَحْمًا طَرِيًّا وَتَسْتَخْرِجُوهَا.	412

494	فَدَمَكَرَ الَّذِينَ مِنْ قَبْلِهِمْ فَأَتَى اللَّهُ بُنْيَانَهُمْ مِنَ الْقَوَاعِدِ-----	413
495	لِلَّذِينَ أَحْسَنُوا فِي هَذِهِ الدُّنْيَا حَسَنَةٌ وَلَدَارُ الْآخِرَةِ خَيْرٌ-----	414
496	وَقَالَ الَّذِينَ أَشْرَكُوا لَوْ شَاءَ اللَّهُ مَا عَبَدْنَا مِنْ دُونِهِ-----	415
497	وَقَالَ الَّذِينَ أَشْرَكُوا لَوْ شَاءَ اللَّهُ مَا عَبَدْنَا مِنْ دُونِهِ-----	416
498	وَقَالَ الَّذِينَ أَشْرَكُوا لَوْ شَاءَ اللَّهُ مَا عَبَدْنَا مِنْ دُونِهِ-----	417
499	وَقَالَ الَّذِينَ أَشْرَكُوا لَوْ شَاءَ اللَّهُ مَا عَبَدْنَا مِنْ دُونِهِ-----	418
500	وَلَقَدْ بَعَثْنَا فِي كُلِّ أُمَّةٍ رَسُولًا أَنْ اعْبُدُوا اللَّهَ وَاجْتَنِبُوا-----	419
501	وَلَقَدْ بَعَثْنَا فِي كُلِّ أُمَّةٍ رَسُولًا أَنْ اعْبُدُوا اللَّهَ وَاجْتَنِبُوا-----	420
503	إِنْ تَحَرَّصَ عَلَى هُدَاهُمْ فَإِنَّ اللَّهَ لَا يَهْدِي مَنْ يُضِلُّ-----	421
503	وَالَّذِينَ هَاجَرُوا فِي اللَّهِ مِنْ بَعْدِ مَا ظَلَمُوا لَنُبَوِّئَنَّهُمْ-----	422
504	وَالَّذِينَ هَاجَرُوا فِي اللَّهِ مِنْ بَعْدِ مَا ظَلَمُوا لَنُبَوِّئَنَّهُمْ-----	423
505	إِنَّمَا قَوْلُنَا لِشَيْءٍ إِذَا أَرَدْنَاهُ أَنْ نَقُولَ لَهُ كُنْ فَيَكُونُ-----	424
507	أَفَأَمِنَ الَّذِينَ مَكَرُوا السَّيِّئَاتِ أَنْ يَخْسِفَ اللَّهُ بِهِمْ-----	425
508	أَفَأَمِنَ الَّذِينَ مَكَرُوا السَّيِّئَاتِ أَنْ يَخْسِفَ اللَّهُ بِهِمْ-----	426
509	أَفَأَمِنَ الَّذِينَ مَكَرُوا السَّيِّئَاتِ أَنْ يَخْسِفَ اللَّهُ بِهِمْ-----	427
510	أَفَأَمِنَ الَّذِينَ مَكَرُوا السَّيِّئَاتِ أَنْ يَخْسِفَ اللَّهُ بِهِمْ-----	428
511	أَفَأَمِنَ الَّذِينَ مَكَرُوا السَّيِّئَاتِ أَنْ يَخْسِفَ اللَّهُ بِهِمْ-----	429
512	وَإِذَا بُشِّرَ أَحَدُهُمْ بِالْأُنْثَىٰ ظَلَّ وَجْهُهُ مُسْوَدًّا وَهُوَ كَظِيمٌ--	430
514	وَلَوْ يَوْأَخِذُ اللَّهُ النَّاسَ بِظُلْمِهِمْ مَا تَرَكَ عَلَيْهِمِنْ دَابَّةٍ----	431

515	وَلَوْ يُؤَاخِذُ اللَّهُ النَّاسَ بِظُلْمِهِمْ مَا تَرَكَ عَلَيْهِمِن دَابَّةٍ ----	432
516	وَلَوْ يُؤَاخِذُ اللَّهُ النَّاسَ بِظُلْمِهِمْ مَا تَرَكَ عَلَيْهِمِن دَابَّةٍ ----	433
517	وَلَوْ يُؤَاخِذُ اللَّهُ النَّاسَ بِظُلْمِهِمْ مَا تَرَكَ عَلَيْهِمِن دَابَّةٍ ----	434
518	وَلَوْ يُؤَاخِذُ اللَّهُ النَّاسَ بِظُلْمِهِمْ مَا تَرَكَ عَلَيْهِمِن دَابَّةٍ ----	435
519	وَمَا أَنْزَلْنَا عَلَيْكَ الْكِتَابَ إِلَّا التَّيْنِينَ لَهُمُ الَّذِي اخْتَلَفُوا فِيهِ ----	436
520	وَمَا أَنْزَلْنَا عَلَيْكَ الْكِتَابَ إِلَّا التَّيْنِينَ لَهُمُ الَّذِي اخْتَلَفُوا فِيهِ ----	437
522	وَاللَّهُ أَنْزَلَ مِنَ السَّمَاءِ مَاءً فَأَحْيَا بِهِ الْأَرْضَ -----	438
523	وَإِنَّ لَكُمْ فِي الْأَنْعَامِ لَعِبْرَةً ۚ نُسْقِيكُمْ مِمَّا فِي بُطُونِهِ ----	439
524	وَإِنَّ لَكُمْ فِي الْأَنْعَامِ لَعِبْرَةً ۚ نُسْقِيكُمْ مِمَّا فِي بُطُونِهِ ----	440
525	وَمِنْ ثَمَرَاتِ النَّخِيلِ وَالْأَعْنَابِ تَتَّخِذُونَ مِنْهُ سَكَرًا ----	441
527	وَأَوْحَىٰ رَبُّكَ إِلَى النَّحْلِ أَنْ اتَّخِذِي مِنَ الْجِبَالِ بُيُوتًا ----	442
528	وَاللَّهُ خَلَقَكُمْ ثُمَّ يَتَوَفَّاكُمْ وَمِنْكُمْ مَنْ يُرَدُّ إِلَىٰ أَرْدَلِ الْعُمرِ	443
529	وَاللَّهُ جَعَلَ لَكُمْ مِنْ أَنْفُسِكُمْ أَزْوَاجًا -----	444
530	أَلَمْ يَرَوْا إِلَى الطَّيْرِ مُسَخَّرَاتٍ فِي جَوِّ السَّمَاءِ -----	445
531	أَلَمْ يَرَوْا إِلَى الطَّيْرِ مُسَخَّرَاتٍ فِي جَوِّ السَّمَاءِ -----	446
532	وَاللَّهُ جَعَلَ لَكُمْ مِنْ بُيُوتِكُمْ سَكَنًا -----	447
534	وَاللَّهُ جَعَلَ لَكُمْ مِمَّا خَلَقَ ظِلَالًا -----	448
535	وَاللَّهُ جَعَلَ لَكُمْ مِمَّا خَلَقَ ظِلَالًا -----	449
536	يَعْرِفُونَ نِعْمَتَ اللَّهِ ثُمَّ يُنْكِرُونَهَا وَأَكْثَرُهُمُ الْكَافِرُونَ ----	550

537	يَعْرِفُونَ نِعْمَتَ اللَّهِ ثُمَّ يُنْكِرُونَهَا وَأَكْثَرُهُمُ الْكَافِرُونَ۔	451
538	يَعْرِفُونَ نِعْمَتَ اللَّهِ ثُمَّ يُنْكِرُونَهَا وَأَكْثَرُهُمُ الْكَافِرُونَ۔۔۔	452
539	يَعْرِفُونَ نِعْمَتَ اللَّهِ ثُمَّ يُنْكِرُونَهَا وَأَكْثَرُهُمُ الْكَافِرُونَ۔۔۔۔	453
540	الَّذِينَ كَفَرُوا وَاصْذَوْا عَنْ سَبِيلِ اللَّهِ زِدْنَاهُمْ عَذَابًا۔۔۔۔۔	454
541	الَّذِينَ كَفَرُوا وَاصْذَوْا عَنْ سَبِيلِ اللَّهِ زِدْنَاهُمْ عَذَابًا۔۔۔۔۔	455
543	إِنَّ اللَّهَ يَأْمُرُ بِالْعَدْلِ وَالْإِحْسَانِ وَإِيتَايَ ذِي الْقُرْبَىٰ۔۔۔۔۔	456
543	وَأَوْفُوا بِعَهْدِ اللَّهِ إِذَا عَاهَدْتُمْ وَلَا تَنْقُضُوا الْأَيْمَانَ بَعْدَ۔۔۔۔۔	457
544	وَلَوْ شَاءَ اللَّهُ لَجَعَلَكُمْ أُمَّةً وَاحِدَةً وَلَكِنْ يُضِلُّ مَنْ يَشَاءُ	458
545	مَا عِنْدَكُمْ يَنْفَدُ مَا عِنْدَ اللَّهِ بَاقٍ وَلَنْ جَزِيَنَّ الَّذِينَ صَبَرُوا۔	459
547	مَا عِنْدَكُمْ يَنْفَدُ مَا عِنْدَ اللَّهِ بَاقٍ وَلَنْ جَزِيَنَّ الَّذِينَ صَبَرُوا۔	460
548	مَا عِنْدَكُمْ يَنْفَدُ مَا عِنْدَ اللَّهِ بَاقٍ	461
549	وَلَا تَنْتَسِرُوا بِعَهْدِ اللَّهِ ثُمَّ قَلِيلًا إِنَّمَا عِنْدَ اللَّهِ هُوَ خَيْرٌ لَّكُمْ۔۔۔۔۔	462
550	مَنْ عَمِلَ صَالِحًا مِّنْ ذَكَرٍ أَوْ أَنْتَىٰ وَهُوَ مُؤْمِنٌ فَلَنُحْيِيَنَّهُ۔۔	463
552	مَنْ عَمِلَ صَالِحًا مِّنْ ذَكَرٍ أَوْ أَنْتَىٰ وَهُوَ مُؤْمِنٌ فَلَنُحْيِيَنَّهُ۔۔	464
553	إِنَّ الَّذِينَ لَا يُؤْمِنُونَ بَايَتِ اللَّهِ لَا يَهْدِيَهُمُ اللَّهُ۔۔۔۔۔۔۔۔۔۔	465
554	فَكُلُوا مِمَّا رَزَقَكُمُ اللَّهُ حَلَالًا طَيِّبًا وَاشْكُرُوا نِعْمَتَ اللَّهِ۔۔۔۔۔	466
555	فَكُلُوا مِمَّا رَزَقَكُمُ اللَّهُ حَلَالًا طَيِّبًا وَاشْكُرُوا نِعْمَتَ اللَّهِ۔۔۔۔۔	467
556	ثُمَّ إِنَّ رَبَّكَ لِلَّذِينَ عَمِلُوا السُّوءَ بِجَهَالَةٍ ثُمَّ تَابُوا۔۔۔۔۔۔۔۔۔۔	468

557	إِنَّ إِبْرَاهِيمَ كَانَ أُمَّةً قَانِتًا لِلَّهِ حَنِيفًا وَلَمْ يَكُ مِنَ الْمُشْرِكِينَ	469
558	أَدْعُ إِلَى سَبِيلِ رَبِّكَ بِالْحُكْمَةِ وَالْمَوْعِظَةِ الْحَسَنَةِ ۖ	470
559	أَدْعُ إِلَى سَبِيلِ رَبِّكَ بِالْحُكْمَةِ وَالْمَوْعِظَةِ الْحَسَنَةِ ۖ	471
560	أَدْعُ إِلَى سَبِيلِ رَبِّكَ بِالْحُكْمَةِ وَالْمَوْعِظَةِ الْحَسَنَةِ ۖ	472
562	أَدْعُ إِلَى سَبِيلِ رَبِّكَ بِالْحُكْمَةِ وَالْمَوْعِظَةِ الْحَسَنَةِ ۖ	473
563	وَإِنْ عَاقَبْتُمْ فَعَاقِبُوا بِمِثْلِ مَا عُوقِبْتُمْ بِهِ وَلَئِنْ صَبَرْتُمْ	474
564	وَإِنْ عَاقَبْتُمْ فَعَاقِبُوا بِمِثْلِ مَا عُوقِبْتُمْ بِهِ وَلَئِنْ صَبَرْتُمْ	475
566	وَلَئِنْ صَبَرْتُمْ لَهُوَ خَيْرٌ لِلصَّابِرِينَ وَأَصْبِرْ	476
567	وَأَصْبِرْ وَمَا صَبْرُكَ إِلَّا بِاللَّهِ ۚ وَلَا تَحْزَنْ عَلَيْهِمْ	477
568	إِنَّ اللَّهَ مَعَ الَّذِينَ اتَّقَوْا وَالَّذِينَ هُمْ مُحْسِنُونَ	478
569	إِنَّ اللَّهَ مَعَ الَّذِينَ اتَّقَوْا وَالَّذِينَ هُمْ مُحْسِنُونَ	479
570	إِنَّ اللَّهَ مَعَ الَّذِينَ اتَّقَوْا وَالَّذِينَ هُمْ مُحْسِنُونَ	480
571	إِنَّ اللَّهَ مَعَ الَّذِينَ اتَّقَوْا وَالَّذِينَ هُمْ مُحْسِنُونَ	481
پاره نمبر 15		
575	سُبْحَانَ الَّذِي أَسْرَى بِعَبْدِهِ لَيْلًا مِنَ الْمَسْجِدِ الْحَرَامِ	482
576	سُبْحَانَ الَّذِي أَسْرَى بِعَبْدِهِ لَيْلًا مِنَ الْمَسْجِدِ الْحَرَامِ	483
577	إِنَّ هَذَا الْقُرْآنَ يَهْدِي لِلَّتِي هِيَ أَقْوَمُ وَيُبَشِّرُ الْمُؤْمِنِينَ	484
578	إِنَّ هَذَا الْقُرْآنَ يَهْدِي لِلَّتِي هِيَ أَقْوَمُ وَيُبَشِّرُ الْمُؤْمِنِينَ	485
579	وَيَدْعُ الْإِنْسَانَ بِالشَّرِّ دُعَاءَهُ بِالْخَيْرِ وَكَانَ الْإِنْسَانُ	486

580	وَيَدْعُ الْإِنْسَانُ بِالشَّرِّ دُعَاءَهُ بِالْخَيْرِ وَكَانَ الْإِنْسَانُ	487
581	وَيَدْعُ الْإِنْسَانُ بِالشَّرِّ دُعَاءَهُ بِالْخَيْرِ وَكَانَ الْإِنْسَانُ	488
582	وَيَدْعُ الْإِنْسَانُ بِالشَّرِّ دُعَاءَهُ بِالْخَيْرِ وَكَانَ الْإِنْسَانُ	489
583	وَكُلَّ إِنْسَانٍ أَلْزَمْنَاهُ طَائِرَهُ فِي عُنُقِهِ وَنُخْرِجُ لَهُ	490
585	وَمَا كُنَّا مُعَذِّبِينَ حَتَّى نَبْعَثَ رَسُولًا	491
586	مَنْ أِهْتَدَى فَإِنَّمَا يَهْتَدِي لِنَفْسِهِ وَمَنْ ضَلَّ فَإِنَّمَا يَضِلُّ	492
586	مَنْ أِهْتَدَى فَإِنَّمَا يَهْتَدِي لِنَفْسِهِ وَمَنْ ضَلَّ فَإِنَّمَا يَضِلُّ	493
588	مَنْ أِهْتَدَى فَإِنَّمَا يَهْتَدِي لِنَفْسِهِ وَمَنْ ضَلَّ فَإِنَّمَا يَضِلُّ	494
589	وَإِذَا أَرَدْنَا أَنْ نُهْلِكَ قَرْيَةً أَمَرْنَا مُنْشَرِّفِيهَا فَفَسَقُوا فِيهَا	495
589	وَمَنْ أَرَادَ الْآخِرَةَ وَسَعَى لَهَا سَعْيَهَا وَهُوَ مُؤْمِنٌ	496
590	أَنظَرُ كَيْفَ فَضَّلْنَا بَعْضَهُمْ عَلَى بَعْضٍ وَلِلْآخِرَةِ أَكْبَرُ	497
591	وَقَضَى رَبُّكَ أَلا تَعْبُدُوا إِلَّا إِيَّاهُ وَبِالْوَالِدَيْنِ إِحْسَانًا	498
592	رَبُّكُمْ أَعْلَمُ بِمَا فِي نُفُوسِكُمْ إِن تَكُونُوا صَالِحِينَ	499
593	رَبُّكُمْ أَعْلَمُ بِمَا فِي نُفُوسِكُمْ إِن تَكُونُوا صَالِحِينَ	500
594	وَآتِ ذَا الْقُرْبَى حَقَّهُ وَالْمِسْكِينَ وَابْنَ السَّبِيلِ	501
596	وَآتِ ذَا الْقُرْبَى حَقَّهُ وَالْمِسْكِينَ وَابْنَ السَّبِيلِ	502
596	وَآتِ ذَا الْقُرْبَى حَقَّهُ وَالْمِسْكِينَ وَابْنَ السَّبِيلِ	503
597	وَآتِ ذَا الْقُرْبَى حَقَّهُ وَالْمِسْكِينَ وَابْنَ السَّبِيلِ	504
598	وَآتِ ذَا الْقُرْبَى حَقَّهُ وَالْمِسْكِينَ وَابْنَ السَّبِيلِ	505

600	وَاتِذَا الْقُرْبَىٰ حَقَّهُ وَالْمِسْكِينَ وَابْنَ السَّبِيلِ-----	506
601	وَاتِذَا الْقُرْبَىٰ حَقَّهُ وَالْمِسْكِينَ وَابْنَ السَّبِيلِ-----	507
602	وَاتِذَا الْقُرْبَىٰ حَقَّهُ وَالْمِسْكِينَ وَابْنَ السَّبِيلِ-----	508
603	إِنَّ الْمُبْدِرِينَ كَانُوا إِخْوَانَ الشَّيْطَانِ ط وَكَانَ الشَّيْطَانُ---	509
604	إِنَّ الْمُبْدِرِينَ كَانُوا إِخْوَانَ الشَّيْطَانِ ط وَكَانَ الشَّيْطَانُ---	510
605	وَلَا تَجْعَلْ يَدَكَ مَغْلُولَةً إِلَىٰ عُنُقِكَ وَلَا تَبْسُطْهَا-----	511
606	إِنَّ رَبَّكَ يَبْسُطُ الرِّزْقَ لِمَن يَشَاءُ وَيَقْدِرُ-----	512
606	إِنَّ رَبَّكَ يَبْسُطُ الرِّزْقَ لِمَن يَشَاءُ وَيَقْدِرُ-----	513
608	وَلَا تَقْنَلُوا أَوْلَادَكُمْ خَشْيَةَ إِمْلَاقٍ نَّحْنُ نَرْزُقُهُمْ وَإِيَّاكُمْ--	514
609	وَلَا تَقْنَلُوا أَوْلَادَكُمْ خَشْيَةَ إِمْلَاقٍ نَّحْنُ نَرْزُقُهُمْ وَإِيَّاكُمْ--	515
610	وَلَا تَقْنَلُوا أَوْلَادَكُمْ خَشْيَةَ إِمْلَاقٍ نَّحْنُ نَرْزُقُهُمْ وَإِيَّاكُمْ--	516
611	وَلَا تَقْنَلُوا أَوْلَادَكُمْ خَشْيَةَ إِمْلَاقٍ نَّحْنُ نَرْزُقُهُمْ وَإِيَّاكُمْ--	517
612	وَلَا تَقْرَبُوا مَالَ الْيَتِيمِ إِلَّا بِالَّتِي هِيَ أَحْسَنُ	518
613	وَأَوْفُوا الْكَيْلَ إِذَا كِلْتُمْ وَزِنُوا بِالْقِسْطَاسِ الْمُسْتَقِيمِ-----	519
614	وَأَوْفُوا الْكَيْلَ إِذَا كِلْتُمْ وَزِنُوا بِالْقِسْطَاسِ الْمُسْتَقِيمِ-----	520
615	وَأَوْفُوا الْكَيْلَ إِذَا كِلْتُمْ وَزِنُوا بِالْقِسْطَاسِ الْمُسْتَقِيمِ-----	521
616	وَلَا تَقْفُ مَا لَيْسَ لَكَ بِهِ عِلْمٌ إِنَّ السَّمْعَ وَالْبَصَرَ وَالْفُؤَادَ-	522
617	وَلَا تَقْفُ مَا لَيْسَ لَكَ بِهِ عِلْمٌ إِنَّ السَّمْعَ وَالْبَصَرَ وَالْفُؤَادَ-	523
618	وَلَا تَقْفُ مَا لَيْسَ لَكَ بِهِ عِلْمٌ إِنَّ السَّمْعَ وَالْبَصَرَ وَالْفُؤَادَ-	524

619	وَلَا تَقْفُ مَا لَيْسَ لَكَ بِهِ عِلْمٌ إِنَّ السَّمْعَ وَالْبَصَرَ وَالْفُؤَادَ.	525
620	وَلَا تَقْفُ مَا لَيْسَ لَكَ بِهِ عِلْمٌ إِنَّ السَّمْعَ وَالْبَصَرَ وَالْفُؤَادَ.	526
621	وَلَا تَقْفُ مَا لَيْسَ لَكَ بِهِ عِلْمٌ إِنَّ السَّمْعَ وَالْبَصَرَ وَالْفُؤَادَ.	527
622	وَلَا تَقْفُ مَا لَيْسَ لَكَ بِهِ عِلْمٌ إِنَّ السَّمْعَ وَالْبَصَرَ وَالْفُؤَادَ.	528
623	وَلَا تَمْشِ فِي الْأَرْضِ مَرَحًا إِنَّكَ لَن تَخْرِقَ الْأَرْضَ.	529
624	وَلَا تَمْشِ فِي الْأَرْضِ مَرَحًا إِنَّكَ لَن تَخْرِقَ الْأَرْضَ.	530
625	وَلَا تَمْشِ فِي الْأَرْضِ مَرَحًا إِنَّكَ لَن تَخْرِقَ الْأَرْضَ.	531
626	تُسَبِّحُ لَهُ السَّمُوتُ السَّبْعُ وَالْأَرْضُ وَمَنْ فِيهِنَّ	532
627	تُسَبِّحُ لَهُ السَّمُوتُ السَّبْعُ وَالْأَرْضُ وَمَنْ فِيهِنَّ	533
628	تُسَبِّحُ لَهُ السَّمُوتُ السَّبْعُ وَالْأَرْضُ وَمَنْ فِيهِنَّ	534
629	تُسَبِّحُ لَهُ السَّمُوتُ السَّبْعُ وَالْأَرْضُ وَمَنْ فِيهِنَّ	535
630	تُسَبِّحُ لَهُ السَّمُوتُ السَّبْعُ وَالْأَرْضُ وَمَنْ فِيهِنَّ	536
631	تُسَبِّحُ لَهُ السَّمُوتُ السَّبْعُ وَالْأَرْضُ وَمَنْ فِيهِنَّ	537
632	تُسَبِّحُ لَهُ السَّمُوتُ السَّبْعُ وَالْأَرْضُ وَمَنْ فِيهِنَّ	538
633	وَإِذَا قَرَأْتَ الْقُرْآنَ جَعَلْنَا بَيْنَكَ وَبَيْنَ الَّذِينَ لَا يُؤْمِنُونَ	539
634	وَإِذَا قَرَأْتَ الْقُرْآنَ جَعَلْنَا بَيْنَكَ وَبَيْنَ الَّذِينَ لَا يُؤْمِنُونَ	540
635	وَقَالُوا آءِذَا كُنَّا عِظَامًا وَرُفُئًا إِنَّا لَمَبْعُوثُونَ خَلْقًا جَدِيدًا.	541
636	قُلْ كُونُوا حِجَارَةً أَوْ حَدِيدًا أَوْ خَلْقًا مِمَّا يَكْبُرُ فِي صُدُورِكُمْ	542
637	وَقُلْ لِعِبَادِي يَقُولُوا الَّتِي هِيَ أَحْسَنُ إِنَّ الشَّيْطَانَ يَنْزِعُ	543

638	وَقُلْ لِعِبَادِي يَقُولُوا الَّتِي هِيَ أَحْسَنُ إِنَّ الشَّيْطَانَ يَنْزِعُ	544
639	وَقُلْ لِعِبَادِي يَقُولُوا الَّتِي هِيَ أَحْسَنُ إِنَّ الشَّيْطَانَ يَنْزِعُ	545
641	رَبُّكُمْ أَعْلَمُ بِكُمْ إِنْ يَشَأْ يَرْحَمْكُمْ أَوْ إِنْ يَشَأْ يُعَذِّبْكُمْ-----	546
642	وَمَا مَنَعَنَا أَنْ نُرْسِلَ بِالْآيَاتِ إِلَّا أَنْ كَذَّبَ بِهَا الْأَوَّلُونَ---	547
643	وَنُخَوِّفُهُمْ فَمَا يَزِيدُهُمْ إِلَّا طُغْيَانًا كَبِيرًا	548
644	إِنَّ عِبَادِي لَيْسَ لَكَ عَلَيْهِمْ سُلْطَانٌ	549
645	إِنَّ عِبَادِي لَيْسَ لَكَ عَلَيْهِمْ سُلْطَانٌ	550
646	وَلَقَدْ كَرَّمْنَا بَنِي آدَمَ وَحَمَلْنَاهُمْ فِي الْبَرِّ وَالْبَحْرِ وَرَزَقْنَاهُمْ	551
647	وَلَقَدْ كَرَّمْنَا بَنِي آدَمَ وَحَمَلْنَاهُمْ فِي الْبَرِّ وَالْبَحْرِ وَرَزَقْنَاهُمْ	552
648	يَوْمَ نَدْعُوا كُلَّ أُنَاسٍ بِإِمامِهِمْ فَمَنْ أُوْتِيَ كِتَابَهُ بِيَمِينِهِ---	553
649	وَمَنْ كَانَ فِي هَذِهِ أَعْمَى فَهُوَ فِي الْآخِرَةِ أَعْمَى-----	554
650	وَمَنْ كَانَ فِي هَذِهِ أَعْمَى فَهُوَ فِي الْآخِرَةِ أَعْمَى-----	555
651	وَإِنْ كَادُوا لَيَفْتِنُونَكَ عَنِ الَّذِي أُوحِيَ إِلَيْكَ لِتَفْتَرِيَ----	556
651	وَقُلْ رَبِّ ادْخُلْنِي مَدْخَلَ صِدْقٍ وَأَخْرِجْنِي مُخْرَجَ----	557
652	وَقُلْ رَبِّ ادْخُلْنِي مَدْخَلَ صِدْقٍ وَأَخْرِجْنِي مُخْرَجَ----	558
654	وَقُلْ جَاءَ الْحَقُّ وَرَهَقَ الْبَاطِلُ إِنَّ الْبَاطِلَ كَانَ زَهُوقًا	559
654	وَنُنَزِّلُ مِنَ الْقُرْآنِ مَا هُوَ شِفَاءٌ وَرَحْمَةٌ لِّلْمُؤْمِنِينَ-----	560
655	وَنُنَزِّلُ مِنَ الْقُرْآنِ مَا هُوَ شِفَاءٌ وَرَحْمَةٌ لِّلْمُؤْمِنِينَ-----	561
657	وَنُنَزِّلُ مِنَ الْقُرْآنِ مَا هُوَ شِفَاءٌ وَرَحْمَةٌ لِّلْمُؤْمِنِينَ-----	562

658	وَنُنَزِّلُ مِنَ الْقُرْآنِ مَا هُوَ شِفَاءٌ وَرَحْمَةٌ لِّلْمُؤْمِنِينَ-----	563
659	وَنُنَزِّلُ مِنَ الْقُرْآنِ مَا هُوَ شِفَاءٌ وَرَحْمَةٌ لِّلْمُؤْمِنِينَ-----	564
659	وَإِذَا أَنْعَمْنَا عَلَى الْإِنْسَانِ أَعْرَضَ وَنَابِجَانِبِهِ-----	565
661	وَإِذَا أَنْعَمْنَا عَلَى الْإِنْسَانِ أَعْرَضَ وَنَابِجَانِبِهِ-----	566
662	قُلْ كُلٌّ يَعْمَلُ عَلَى شَاكِلَتِهِ فَرَبُّكُمْ أَعْلَمُ بِمَنْ هُوَ أَهْدَى	567
663	وَلَقَدْ صَرَّفْنَا لِلنَّاسِ فِي هَٰذَا الْقُرْآنِ مِن كُلِّ مَثَلٍ-----	568
664	وَمَنْعَ النَّاسِ أَن يُمِنُوا إِذْ جَاءَهُمُ الْهُدَى-----	569
665	وَمَنْعَ النَّاسِ أَن يُمِنُوا إِذْ جَاءَهُمُ الْهُدَى-----	570
666	وَمَنْعَ النَّاسِ أَن يُمِنُوا إِذْ جَاءَهُمُ الْهُدَى-----	571
667	وَمَنْعَ النَّاسِ أَن يُمِنُوا إِذْ جَاءَهُمُ الْهُدَى-----	572
668	وَمَنْعَ النَّاسِ أَن يُمِنُوا إِذْ جَاءَهُمُ الْهُدَى-----	573
669	وَمَنْعَ النَّاسِ أَن يُمِنُوا إِذْ جَاءَهُمُ الْهُدَى-----	574
671	وَمَنْعَ النَّاسِ أَن يُمِنُوا إِذْ جَاءَهُمُ الْهُدَى-----	575
672	قُلْ لَّوْكَانَ فِي الْأَرْضِ مَلَكَةٌ يَمْشُونَ مُطْمَئِنِّينَ لَنَزَّلْنَا	576
673	قُلْ لَّوْأَنَّكُمْ تَمْلِكُونَ خَزَائِنَ رَحْمَةِ رَبِّي إِذًا لَّأَمْسَكْتُمْ----	577
674	قُلْ لَّوْأَنَّكُمْ تَمْلِكُونَ خَزَائِنَ رَحْمَةِ رَبِّي إِذًا لَّأَمْسَكْتُمْ----	578
675	قُلْ لَّوْأَنَّكُمْ تَمْلِكُونَ خَزَائِنَ رَحْمَةِ رَبِّي إِذًا لَّأَمْسَكْتُمْ----	579
676	قُلْ لَّوْأَنَّكُمْ تَمْلِكُونَ خَزَائِنَ رَحْمَةِ رَبِّي إِذًا لَّأَمْسَكْتُمْ----	580
677	وَقُرْآنًا فَرَقْنَاهُ لِتَقْرَأَهُ عَلَى النَّاسِ عَلَى مُكْثٍ-----	581

678	وَقُرْآنًا فَرَقْنَاهُ لِتَقْرَأَهُ عَلَى النَّاسِ عَلَى مُكْثٍ-----	582
679	قُلْ أَمْنُوا بِهٖ أَوْ لَا تُؤْمِنُوا إِنَّ الَّذِينَ أُوتُوا الْعِلْمَ-----	583
681	قُلْ أَدْعُوا اللَّهَ أَوْ ادْعُوا الرَّحْمٰنَ أَيَّامًا تَدْعُوا-----	584
682	قُلْ أَدْعُوا اللَّهَ أَوْ ادْعُوا الرَّحْمٰنَ أَيَّامًا تَدْعُوا-----	585
682	إِنَّهُمْ إِنْ يَظْهَرُوا عَلَيْكُمْ يَرْجُمُوكُمْ أَوْ يُعِيدُوكُمْ-----	586
683	وَلَا تَقُولَنَّ لِشَئٍ ءِ إِنِّى فَاعِلٌ ذٰلِكَ غَدًا إِلَّا أَنْ يَشَآءَ اللَّهُ	587
685	وَلَا تَقُولَنَّ لِشَئٍ ءِ إِنِّى فَاعِلٌ ذٰلِكَ غَدًا إِلَّا أَنْ يَشَآءَ اللَّهُ	588
686	وَلَا تَقُولَنَّ لِشَئٍ ءِ إِنِّى فَاعِلٌ ذٰلِكَ غَدًا إِلَّا أَنْ يَشَآءَ اللَّهُ	589
687	وَلَا تَقُولَنَّ لِشَئٍ ءِ إِنِّى فَاعِلٌ ذٰلِكَ غَدًا إِلَّا أَنْ يَشَآءَ اللَّهُ	590
688	وَلَا تَقُولَنَّ لِشَئٍ ءِ إِنِّى فَاعِلٌ ذٰلِكَ غَدًا إِلَّا أَنْ يَشَآءَ اللَّهُ	591
689	وَلَا تَقُولَنَّ لِشَئٍ ءِ إِنِّى فَاعِلٌ ذٰلِكَ غَدًا إِلَّا أَنْ يَشَآءَ اللَّهُ	592
690	وَأَصْبِرْ نَفْسَكَ مَعَ الَّذِينَ يَدْعُونَ رَبَّهُمْ بِالْغَدَاةِ وَالْعَشِيِّ	592
691	وَأَصْبِرْ نَفْسَكَ مَعَ الَّذِينَ يَدْعُونَ رَبَّهُمْ بِالْغَدَاةِ وَالْعَشِيِّ	593
692	وَأَصْبِرْ نَفْسَكَ مَعَ الَّذِينَ يَدْعُونَ رَبَّهُمْ بِالْغَدَاةِ وَالْعَشِيِّ	594
693	وَقُلِ الْحَقُّ مِنْ رَبِّكُمْ فَمَنْ شَاءَ فَلْيُؤْمِنْ وَمَنْ شَاءَ-----	595
694	وَقُلِ الْحَقُّ مِنْ رَبِّكُمْ فَمَنْ شَاءَ فَلْيُؤْمِنْ وَمَنْ شَاءَ-----	596
695	وَقُلِ الْحَقُّ مِنْ رَبِّكُمْ فَمَنْ شَاءَ فَلْيُؤْمِنْ وَمَنْ شَاءَ-----	597
696	إِنَّ الَّذِينَ آمَنُوا وَعَمِلُوا الصَّالِحَاتِ إِنَّا لَا نُضِيعُ أَجْرَ-----	598
697	وَأَضْرِبْ لَهُمْ مَثَلِ الْحَيٰوةِ الدُّنْيَا كَمَآءٍ أَنْزَلْنَاهُ مِنَ السَّمَآءِ	599

698	الْمَالُ وَالْبَنُونَ زِينَةُ الْحَيَاةِ الدُّنْيَا وَالْبَاقِيَاتُ الصَّالِحَاتُ.	600
699	الْمَالُ وَالْبَنُونَ زِينَةُ الْحَيَاةِ الدُّنْيَا وَالْبَاقِيَاتُ الصَّالِحَاتُ.	601
700	وَوُضِعَ الْكِتَابُ فَتَرَى الْمُجْرِمِينَ مُشْفِقِينَ مِمَّا فِيهِ-----	602
701	وَكَانَ الْإِنْسَانُ أَكْثَرَ شَيْءٍ جَدَلًا	603
702	وَمَا نُرْسِلُ الْمُرْسَلِينَ إِلَّا مُبَشِّرِينَ وَمُنْذِرِينَ-----	604
703	وَتِلْكَ الْأَفْرَى أَهْلَكْنَاهُمْ لَمَّا ظَلَمُوا وَجَعَلْنَا لِمَهْلِكِهِمْ مَوْعِدًا	605
705	قاضی صاحب مرحوم کی تصانیف، تراجم، تعلیقات	606

بِسْمِ اللَّهِ الرَّحْمَنِ الرَّحِيمِ

تقریظ

از قلم: محترم المقام جناب قاضی نوزان طارق صاحب

ابن مولانا قاضی خالد کمال صاحب مبارک پوری

الحمد لله رب العالمین والصلاة والسلام على رسوله الكريم

اللہ رب العزت کے بے پایاں فضل و کرم سے مدتوں سے دل میں خواہش رہی کہ

داد محترم مؤرخ اسلام حضرت مولانا قاضی اطہر صاحب مبارک پوریؒ کی سالہا سال کی قرآنی آیات کے ترجمہ و تفسیر پر مشتمل تحریرات کو کتابی شکل میں شائع کیا جائے۔

اپنے پیش رو بزرگوں عمان محترم حضرت مولانا قاضی سلمان مبشر مبارک پوریؒ و محترم

الحاج قاضی حسان احمد صاحبان کی دعاؤں، ہدایات، حوصلہ افزائی کے نتیجے میں روزنامہ انقلاب

بمبئی میں شائع ہونے والے جواہر القرآن کے تراشوں کو جمع کیا گیا، جس میں مولانا قاضی عدنان

احمد بن الحاج قاضی حسان احمد صاحب کی کوششیں نمایاں ہیں۔

ساتھ ستر سال میں جواہر القرآن کے ان اخباری تراشوں نے بہت سے بدلتے موسم دیکھے، جس کی وجہ سے کافی بوسیدہ اور خستہ حال ہو کر نرم و نازک صورت اختیار کر لی، اب نہایت ضروری تھا کہ ان تراشوں کو محفوظ کر کیا جائے۔

کہتے ہیں کہ ہیرے کی قدر جو ہری جانتا ہے، پس اللہ تعالیٰ کے فضل و کرم سے ہمیں وہ جو ہری مل گیا، جس نے ان جواہرات کو محفوظ کرنے کا حق ادا کر دیا، بات صرف نقل کرنے کی نہیں تھی، کیوں کہ بہت سی جگہوں پر بغیر علم کے انھیں پڑھنا مشکل تھا، بات اہلیت اور قدر دانی کی تھی۔

ہماری خوش قسمتی ہے کہ ہم سب کے بہت ہی قابل احترام، قدر داں حضرت مولانا مفتی محمد صادق صاحب مبارک پوری (پرنسپل جامعہ نور الاسلام ولید پور ضلع مٹو پوری) نے ان جواہرات کو بوسیدہ کاغذات سے نکال کر اس طرح پیش کر دیا کہ آنے والی نسلیں فائدہ اٹھاتی رہیں اور یہی ہمارا بنیادی مقصد ہے۔

ہم مولانا موصوف کے لیے دعا گو ہیں کہ اللہ تعالیٰ انھیں اجر عظیم عطا فرمائے اور اس اشاعت کے ذریعہ مفسر علام اور ان کے اعزاء و اقارب جو اس دنیا سے رختِ سفر باندھ چکے ہیں، خصوصاً میرے والدین مکرمین کے لیے صدقہ جاریہ کا سامان بنائے۔ آمین یا رب العالمین

طالب دعا

فوزان طارق مبارک پوری

قاضی اطہر اکیڈمی الجامعۃ الحجازیہ

المرقوم 12 رمضان المبارک 1446ھ / 13 مارچ 2025ء

بِسْمِ اللّٰهِ الرَّحْمٰنِ الرَّحِیْمِ

عرض مرتب

مؤرخ اسلام حضرت مولانا قاضی اطہر صاحب مبارک پوری نور اللہ مرقدہ ایک عالمی شخصیت کے مالک تھے، تفسیر و حدیث، تاریخ و ادب، سیرت و سوانح کے محقق مصنف اور اعلیٰ صحافی و مدیر تھے، ان کے علمی، دینی، تحقیق، اصلاحی کارنامے درخشاں ستارے کے مانند ایک عالم کو روشن و منور کیے ہوئے ہیں۔

قاضی صاحب کا اصل کامیدان تاریخ و سیرت تھا، مگر ہروادی میں ان کا قلم چلتا رہا، ایک طویل عرصہ تک بمبئی سے شائع ہونے والے مشہور اخبار انقلاب میں جواہر القرآن کے عنوان سے کلام الہی کی تفسیر و تشریح عصر حاضر کے تناظر میں رقم فرماتے رہے، انھیں جواہر پاروں پر مشتمل یہ عالی وقار کتاب ہے۔

دو تین سال پہلے پارہ نمبر 1 تا 5 حصہ اول کے نام سے شائع ہوئی تھی، ہاتھوں ہاتھ لی گئی، اسی وقت سے احباب کا تقاضا تھا کہ کتاب کی تکمیل کی جائے، دو تین ماہ قبل جلد دوم (پارہ 6 تا 10) منظر عام پر آئی اور اب ہمارے قارئین کے ہاتھوں میں جلد سوم (پارہ 11 تا 15) پہنچ رہی ہے۔

ان شاء اللہ العزیز

الحمد للہ ثم الحمد للہ شبانہ روز کی عرق ریزی کے بعد یہ کتاب منظر عام پر آ رہی ہے، یہ وضاحت ضروری ہے کہ اس میں حضرت قاضی صاحب کے نبیران گرامی جناب فوزان طارق بن مولانا قاضی خالد کمال صاحب مبارک پوری (مقیم حال نیوزی لینڈ) اور مولانا قاضی عدنان

احمد بن جناب قاضی محمد حسان صاحب قاسمی کی کوششوں کا بڑا دخل ہے۔

اول الذکر صاحب مالی تعاون کے ساتھ مسلسل یاد دہانی کرتے رہے، جس کی برکت سے قلیل وقت میں تربیت و تحقیق کا کام پایہ تکمیل کو پہنچ گیا۔

اللہ تعالیٰ اس کتاب کو شرف قبولیت سے نوازیں اور عوام و خواص سبھی قارئین کے حق میں نافع و مفید بنائیں اور معاونین کو ان کی مساعی جمیلہ کا اجر و ثواب سے نوازیں، مرتب اور اس کے والدین کے لیے صدقہ جاریہ کا ذریعہ بنائیں۔

محمد صادق مبارک پوری

صدر المدرسین و مفتی جامعہ نور الاسلام ولید پور ضلع منو

25/ شعبان 1446ھ / 24/ فروری 2025ء

پاره (11)

سورة التوبة

سورة يونس

يَحْلِفُونَ لَكُمْ لِتَرْضَوْا عَنْهُمْ فَإِنْ تَرْضَوْا عَنْهُمْ فَإِنَّ اللَّهَ لَا يَرْضَىٰ
عَنِ الْقَوْمِ الْفَاسِقِينَ۔

وہ لوگ تمہارے سامنے قسم کھاتے ہیں، تاکہ لوگ ان سے راضی ہو جائیں، پس اگر تم
لوگ ان سے راضی بھی ہو جاؤ تو اللہ فاسق قوم سے راضی نہیں ہو سکتا۔

(پ 11 ع 11 سورہ توبہ 96)

کفار و مشرکین اور منافقین کی یہ عادت ہے کہ جب تک مسلمانوں کی بدخواہی نہ کر لیں،
ان کو چین نہیں مل سکتا، وہ کسی بھی حالت میں اسلام اور مسلمانوں کے خلاف سازش کرنے سے باز
نہیں رہ سکتے۔

اگر مسلمان کسی وجہ سے ہوا خیزی کا شکار ہیں اور پریشان ہیں تو بدخواہ لوگ کھل کر مخالفت
کرتے ہیں اور اغیار کا ساتھ دیتے ہیں اور جب مسلمانوں کا وقت اچھا ہو جاتا ہے تو خفیہ چالیں
چلنے لگتے ہیں اور اپنے کو مسلمانوں کا بڑا ہمدرد، بڑا ہمد، اور بڑا ہم خیال ثابت کرتے ہیں اور اس
ڈھنگ سے مسلمانوں میں گھس کر اپنا کام کرنا چاہتے ہیں اور کوشش کرتے ہیں کہ مسلمانوں کے
ذہن و دماغ پر اپنا قبضہ جمالیں، تاکہ آگے کی ہر چال کے لیے راستہ صاف ہو جائے غلط طور سے
اظہارِ ہمدردی کے لیے بڑا طومار باندھتے ہیں جھوٹی قسمیں کھاتے ہیں، اللہ اور رسول کا واسطہ
دلاتے ہیں اور اسلام اور مسلمانوں کو اپنا دوست بتاتے ہیں۔

اگر آپ غور کریں گے تو یہ بات کچھ کفار و مشرکین اور منافقین ہی کے ساتھ ہی خاص نہیں
بلکہ بہت سے ایسے لوگ یہ حرکت کرتے ہیں جو بظاہر اچھے خاصے مسلمان بنتے ہیں، مسلمان گھرانے
میں پیدا ہوئے ہیں، مسلمانوں کی سی ظاہری زندگی رکھتے ہیں، مگر ان کے دل و دماغ پر کفرانہ رسم و
رواج اور مشرکانہ تہذیب و تمدن کا بھوت سوار رہتا ہے اور اس غلط بات کو زیادہ سے زیادہ حاصل

کرنے کے لیے مسلمانوں کو استعمال کرتے ہیں اور قسمیں کھا کھا کر ان کے دل و دماغ پر یہ اثر ڈالنا چاہتے ہیں کہ ہم جو کچھ کرتے ہیں، صرف اسلام اور مسلمانوں کے لیے کرتے ہیں حالاں کہ ان کا اصلی منشا ذاتی مفاد ہوتا ہے جو کافرانہ اقتدار کے زیر سایہ پھلتا پھولتا ہے۔

اللہ تعالیٰ فرماتا ہے: اگر مسلمان ایسے دھوکے بازوں کی قسم پر اعتماد کر کے ان کو اپنا پیشوا بھی مان لیں یا ان کے حق میں بھی ہو جائیں تو اللہ تعالیٰ ان سے راضی نہیں ہو سکتا کیوں کہ یہ فاسق و فاجر لوگ ہیں اور فاسق و فاجر سے اللہ کا کوئی تعلق نہیں ہے، بس مسلمان بھی ایسے غلط کاروں کو اپنی رضامندی کا پروانہ نہ دیں اور ان کو غلط اثر و اقتدار کا وارث نہ بنائیں۔

☆☆☆☆☆☆☆☆☆☆☆☆☆☆☆☆☆☆

يَحْلِفُونَ لَكُمْ لِتَرْضَوْا عَنْهُمْ فَإِنْ تَرْضَوْا عَنْهُمْ فَإِنَّ اللَّهَ لَا يَرْضَىٰ
عَنِ الْقَوْمِ الْفَاسِقِينَ۔

وہ لوگ تمہارے لیے قسمیں کھاتے ہیں، تاکہ تم لوگ ان سے راضی ہو جاؤ، پس اگر تم اس صورت میں ان سے راضی بھی ہو جاؤ گے تو اللہ فاسق قوم سے راضی نہ ہوگا۔

(پ 11 ع 1 سورہ توبہ 96)

اگر کہیں خدا کی نافرمانی ہوتی ہے، اگر کچھ لوگ اللہ کے غضب کا کام کرتے ہیں اور اگر کسی بستی میں عصیان و طغیان برپا ہے تو پھر کسی آدمی کے کچھ کرنے نہ کرنے سے کوئی فائدہ نہیں ہوگا، بلکہ اصل کام ان لوگوں کا ہوگا، جو اس سلسلے میں ماموذ و مسئول ہیں۔

فرض کر لو کہیں کسی نے کوئی حرام کاری کی اللہ اور رسول کے حکم کے خلاف کام کیا اور شقاوت و بدبختی کی راہ لی ہے تو جب تک وہ اللہ اور رسول کی جناب میں مجرم رہے گا، اس وقت تک اس پر کسی قسم کے خدائی رحم و کرم کا کوئی سوال نہیں ہوتا اور جب تک وہ مجرم اپنے جرم سے توبہ کر کے اللہ کو

راضی نہ کرے، کسی کے راضی کرنے سے کچھ نہیں ہوتا۔

اوپر کی آیت میں فرمایا جاتا ہے کہ یہ کفار و مشرکین اور منافقین اللہ اور رسول کے خلاف حرکات کرتے ہیں مگر مسلمانوں کو راضی اور خوش کرنے کے لیے خوب قسمیں کھاتے ہیں اور ان کو راضی کر کے گویا اللہ کو راضی کرنا چاہتے ہیں حالاں کہ خدا کی معصیت پر کسی مسلمان کے راضی ہونے کا سوال ہی نہیں ہوتا اور بالفرض اگر کوئی مسلمان کسی کی چکنی چپڑی باتوں میں آکر کسی حرام کاری پر راضی ہی ہو جائے اور اسے تھوڑی دیر کے لیے بیوقوف بنا بھی لے تو اس وجہ سے اللہ تعالیٰ ہرگز اس بات پر راضی نہ ہوگا کہ وہ جو برائی کرتا ہے، وہ ٹھیک ہے اور اس پر عذاب نہیں ہے۔

آج کل بھی بعض جاہل قسم کے لوگ جب کوئی گناہ کرتے ہیں تو اپنے ملا اور مولوی کے پاس بھاگ کر ان کو راضی کرتے ہیں گویا ان کے راضی ہونے سے خدا کا دین اور اس کی مشیت راضی ہو جائے گی، ایسے ہی جاہل پیر دنیا دار مرشد اور تہی دامن خالی لوگ امت محمدیہ کو تباہ کر رہے ہیں، تم ان سے دور بھاگو۔

☆☆☆☆☆☆☆☆☆☆☆☆☆☆☆☆☆☆

يَحْلِفُونَ لَكُمْ لِتَرْضَوْا عَنْهُمْ فَإِنْ تَرْضَوْا عَنْهُمْ فَإِنَّ اللَّهَ لَا يَرْضَىٰ
عَنِ الْقَوْمِ الْفَاسِقِينَ۔

وہ تم لوگوں کے سامنے قسمیں کھاتے ہیں کہ تم ان سے راضی ہو جاؤ، پس اگر تم ان سے راضی ہو جاؤ تو اللہ فاسقوں سے راضی نہیں ہوتا۔ (پ 11 ع 1 سورہ توبہ 96)

یہاں پر منافقوں کا ذکر ہو رہا ہے اور اللہ فرماتا ہے کہ وہ یوں تو نہایت بد عقیدہ اور بد عمل ہیں، ان کے ظاہر و باطن میں کوئی میل نہیں ہے اور بزدلی کا حال یہ ہے کہ ہر معاملہ سے جی چرا کر دور بھاگتے ہیں اور مسلمانوں کے پاس آکر طرح طرح کی قسمیں کھاتے ہیں اور یہ باور کرانے کی

کوشش کرتے ہیں کہ ہم لوگ نہایت ایماندار، بڑے پاک باطن اور نیک لوگ ہیں، وہ یہ چال اس غرض سے چلتے ہیں کہ ان سے مسلمان راضی رہیں اور ان کے کام آتے رہیں، اللہ فرماتا ہے کہ اللہ ایسے بد بختوں سے خوش نہیں ہوتا۔

لہذا اے مسلمانو! تم بھی ان سے رضامندی کا معاملہ نہ کرو اور اللہ تعالیٰ کی خوشنودی حاصل کرنے کے لیے ان سے رضامندی کا اظہار نہ کرو، اصل یہ ہے کہ بد عقیدہ اور بد عمل لوگوں کے ساتھ دوستی اور رضامندی کا معاملہ کرنا ان کی برائی کو شہ دینا ہے، ان کو اور برائی کا خوگر بنانا ہے۔ لہذا بڑے لوگوں کو بھی اچھا نہ سمجھنا چاہیے اور ان سے ایسا میل جول نہیں رکھنا چاہیے، جو دین و ایمان کے حق میں مضر ہو سکے۔

☆☆☆☆☆☆☆☆☆☆☆☆☆☆☆☆☆☆

وَالَّذِينَ اتَّخَذُوا مَسْجِدًا ضِرَارًا وَكُفْرًا وَتَفْرِيقًا بَيْنَ الْمُؤْمِنِينَ وَإِرْصَادًا لِّمَنْ حَارَبَ اللَّهَ وَرَسُولَهُ مِنْ قَبْلُ وَلَيَحْلِفُنَّ إِنْ أَرَدْنَا إِلَّا الْحُسْنَىٰ وَاللَّهُ يَشْهَدُ إِنَّهُمْ لَكَاذِبُونَ۔

اور جن لوگوں نے مسجد کو ضرار و کفر اور تفریق بین المؤمنین اور پہلے سے اللہ اور رسول سے جنگ کرنے والوں کے لیے کمین گاہ بنایا اور پھر وہ قسمیں کھاتے ہیں کہ ہم نے اس مسجد کی بنیاد سے صرف نیکی کا ارادہ کیا ہے حالانکہ اللہ تعالیٰ شہادت دیتا ہے کہ وہ لوگ جھوٹے ہیں۔

(پ 11 رکوع 2 سورہ توبہ 107)

دین کا لیل لگا کر اپنی پارٹی بازی اور اپنی ذاتی افکار و خیالات کو پیش کرنا بہت زمانے سے دنیا داروں اور ہوس ناکوں کا دستور رہا ہے، چوں کہ انسان فطرتاً اخلاق و روحانیت اور نیکی و مذہب سے دلچسپی لیتا ہے۔

اس لیے جب کبھی اربابِ ہوا و ہوا اس کو روحانیت پسندوں دینداروں اور مصلحوں سے دھکا لگا ہے تو انہوں نے بھی اخلاق و نیکی، دین و دیانت کی دکان کھول دی ہے۔

قرآن حکیم اس گمراہ کن حرکت کو اُجاگر کرنے کے لیے عہدِ رسالت کے منافقوں کی ایک چال کا ذکر فرما رہا ہے کہ انہوں نے جب دیکھا کہ مسجد نبوی دو ایسے یتیموں کی زمین خرید کر بنائی گئی ہے جو منافقوں کی پارٹی سے نہیں تھی اور جن کے خاندان سے ان کو دلچسپی نہیں تھی تو انہوں نے مسجد نبوی کے مقابلے میں ایک مسجد بنائی، نام تو تھا مسجد کا مگر درحقیقت یہ مقام منافقانہ سرگرمیوں کا مرکز تھا، اس میں وہ تمام کارروائیاں انجام پاتی تھیں، جو مسلمانوں کے لیے مضر اور نقصان دہ ہوئی، جو مسلمانوں کے اجتماعی زندگی کو منتشر کر کے ان کی قوت و شوکت کو پارہ پارہ کر دیں اور مسلمانوں کے دشمنوں کے لیے اس مقام کو سب سے بڑا اسلحہ خانہ اور فوجی مرکز بنائیں، مسجد تو تھی ان حرام کاریوں کے لیے مگر اس کے بانی قسمیں کھا کھا کر باور کرانے کی کوشش کرتے تھے کہ ہمارا منشا یہ ہے کہ مدینہ میں اسلام کا ایک اور مرکز ہو اور ہم بھی اپنے اہتمام و انتظام میں اس مسجد کو وہی حیثیت دیں جو مسجد نبوی کو حاصل ہے۔

آج بھی منافقوں کا گروہ موجود ہے، البتہ دورِ رسالت کے منافقوں کا طور طریقہ دوسرا تھا اور آج کے منافقوں کا رویہ دوسرا ہے، حالات و زمانوں کے اختلاف سے ان کے نعروں اور کاموں میں اختلاف ہے۔

آج بھی مسلمانوں میں پارٹی بازی کے لیے مسجدیں بن جاتی ہیں، مدرسے جاری ہوتے ہیں، جماعتیں قائم کر دی جاتی ہیں، اسلام کا نام لے کر اپنے دکان چلائی جاتی ہے، عزت حاصل کرنے کے لیے مسجدوں، مدرسوں کو چندہ دیا جاتا ہے، اپنی طرف مائل کرنے کے لیے دعوت کھلائی جاتی ہے، ووٹ کے لیے نماز پڑھی جاتی ہے، بدنامی سے بچنے کے لیے جج کیا جاتا ہے،

حرام خوری اور حرام کاری کو در پردہ جاری رکھنے کے لیے عبا قبا کو پہنا جاتا ہے مذہبی شکل و صورت بنا کر لوگوں کو پھانسا جاتا ہے۔

یہ سب حرکتیں منافقانہ ہیں، ان سے ظاہر و باطن میں مطابقت نہیں ہوتی بلکہ دونوں میں فرق ہوتا ہے، جو کہ منافقت کی روح ہے۔

☆☆☆☆☆☆☆☆☆☆☆☆☆☆☆☆☆☆☆☆

إِنَّ اللَّهَ اشْتَرَىٰ مِنَ الْمُؤْمِنِينَ أَنْفُسَهُمْ وَأَمْوَالَهُمْ بِأَنْ لَهُمُ الْجَنَّةُ.

بے شک اللہ نے مسلمانوں سے ان کے جان و مال کو جنت کے بدلے خرید لیا۔

(سورہ توبہ 111 پارہ نمبر 11 رکوع 14)

مسلمان کی زندگی عبدیت و بندگی کے لیے ہے، اس کا کھانا پینا بھی اسی مقصد زندگی کی بقا و حفاظت کے لیے ہے یعنی مسلمان کے نزدیک زندگی خود کوئی مقصد نہیں بلکہ اصل مقصد اس کا جوہر لطیف یعنی عبدیت و بندگی ہے اور زندگی کی بقا و تحفظ کے تمام اسباب اسی لیے استعمال کیے جاتے ہیں کہ وہ اپنے مقصد کے لیے زیادہ سے زیادہ کارگر ہو سکے، دنیا میں جینے کے لیے جینا مسلمان کے نظریہ حیات کے خلاف ہے بلکہ باشعور انسانوں کے نزدیک مہمل اور غلط ہے۔

آج کا دور مادیات اسی کے مطابق چل کر کتنی ہی رنگینی حاصل کر لے مگر وہ کسی سمجھدار انسان کے لیے کوئی قابل اطمینان شے نہیں بنا سکتی، مسلمانوں کو اللہ تعالیٰ کی طرف سے یہ بشارت سنائی جاتی ہے کہ تمہاری زندگی کی دو بنیادی چیزیں جان و مال اللہ کی دی ہوئی ہیں، تم ان کو اللہ کے لیے ہر وقت مستعد رکھو۔

تمہاری زندگی کا مقصد عبدیت و بندگی کا کمال ہے اور اس کمال کا آخری مقام وہ ہے، جہاں انسان کے جان و مال خدا کے حوالے ہو جاتے ہیں، زندگی کے کارخانوں کو لپیٹ کر رکھ دیا جاتا

ہے، جس مقصد کے لیے زندگی سرگرم تھی، اب اسی مقصد کے لیے اسے کام آنا ہے، اس میں پس و پیش اگر مگر کا کیا موقع ہے، جب عبدیت کا آخری مقام یوں حاصل ہو گیا تو اس کا آخری نتیجہ بھی رضائے الہی اور جنت کے حصول کی صورت میں ظاہر ہوگا اور جان و مال کی قربانی کی جزا جنت ہوگی۔

☆☆☆☆☆☆☆☆☆☆☆☆☆☆☆☆☆☆

إِنَّ اللَّهَ اشْتَرَىٰ مِنَ الْمُؤْمِنِينَ أَنْفُسَهُمْ وَأَمْوَالَهُمْ بِأَنْ لَهُمُ الْجَنَّةُ يُقَاتِلُونَ فِي سَبِيلِ اللَّهِ فَيَقْتُلُونَ وَيُقْتَلُونَ ۖ

اللہ نے مومنوں سے ان کے جان و اموال کو جنت کے بدلے میں خرید لیا ہے، وہ اللہ کی راہ میں قتال کرتے ہیں، اس وقت لگ کرتے ہیں اور قتل کیے جاتے ہیں۔

(پ 11 ع 3 سورہ توبہ 111)

دنیا میں بہت سی انسان ہیں، پیدا ہوتے ہیں، زندہ رہتے ہیں اور مر جاتے ہیں مگر ان ہی میں ایسے لوگ بھی ہوتے ہیں، جو زندہ رہ کر کچھ کام کرتے ہیں اور یہ کام صرف کھانے پینے تک محدود نہیں ہوتے، بلکہ ان کے ذریعے تخلیق انسانی کے مقصد کی تکمیل ہوتی ہے اور حق و صداقت اور معرفت نفس و معرفت الہی کا منشا پورا ہوتا ہے۔

جو لوگ اس دنیا میں اپنے خالق و مالک کو پہچان کر اس کی اطاعت کرتے ہیں اور دنیا والوں کو معرفت الہی اور اطاعت الہی کی تلقین کرتے ہیں، وہ لوگ ہماری بولی میں مومن و مسلم کہلاتے ہیں۔

ایسے لوگوں کی زندگیاں ان کے ہونے کے باوجود ان کی نہیں ہوا کرتیں بلکہ وہ اللہ کی ہوتی ہیں اور ان کا سودا ہو چکا ہوتا ہے، وہ دنیا میں ہوتے ہیں مگر ان کی قیمت یوں ادا ہو چکی ہوتی ہے کہ آخرت میں ان کی فلاح و نجات کا پروانہ مل چکا ہوتا ہے اور چوں کہ وہ اس دنیا میں اپنی زندگیاں

اور مالوں کو اللہ کے دین کے بدلے وقف کیے ہوئے ہیں، اس لیے ان کو اللہ تعالیٰ جنت کا پروانہ دے دیتا ہے۔

یہ وہ لوگ ہیں جو حق و صداقت کے لیے جان پر کھیل کر کام کرتے ہیں اور اس میدان کارکردگی میں کبھی تو ان کا پلہ بھاری ہو جاتا ہے اور باطل کا پلہ وقتی طور پر بھاری معلوم ہونے لگتا ہے مگر یہ لوگ باطل کے وقتی غلبہ سے جی نہیں ہارتے اور حق کی سربلندی کے لیے کام کرتے رہتے ہیں اور مرتے دم تک جان و مال کی بازی لگاتے رہتے ہیں۔

☆☆☆☆☆☆☆☆☆☆☆☆☆☆☆☆☆☆

وَمَنْ أَوْفَىٰ بِعَهْدِهِ مِنَ اللَّهِ فَاسْتَبْشِرُوا بِنَيْبِعِكُمُ الَّذِي بَايَعَكُمْ بِهٖ۔

اور اللہ تعالیٰ سے زیادہ اپنے وعدے کا پورا کرنے والا کون ہو سکتا ہے، اس لیے تم لوگوں کو خوش خبری ہے، اس خرید و فروخت پر جیسے تم نے اللہ کے ہاتھ کیا ہے۔

(پ 11 رکوع 14 سورہ توبہ 111)

قرآن حکیم نے جگہ جگہ ایمان اور اعمال صالح پر انعام اور اکرام کا وعدہ فرمایا ہے اور بتایا ہے کہ اگر تم روزہ نماز زکوٰۃ اور دوسرے اچھے کام کرو گے تو اللہ تعالیٰ تم کو ابدی راحت اور دائمی آرام دے گا۔ اگر خدا کی راہ میں تم اپنی جان عزت اور آبرو اور مال خرچ کرو گے اور اس کے دین کے پھیلانے کے لیے جہاد کی راہ اختیار کرو گے تو اللہ تعالیٰ کے فضل و کرم سے مستحق ٹھہرو گے۔

ان ہی باتوں کے متعلق قرآن حکیم یقین دہانی کرتے ہوئے مسلمانوں کو بشارت دیتا ہے کہ خدا کا وعدہ برحق ہے اور وہ کبھی خلاف نہیں کر سکتا ہے، اس کے قبضہ قدرت میں سب کچھ ہے اس لیے وہ وعدے کے پورا کرنے میں کسی طرح بھی معذور و مجبور نہیں ہے، پھر نہ صرف یہ کہ اللہ تعالیٰ وعدہ کا وفا کرنے والا ہے بلکہ تمام مخلوق سے زیادہ وفا کرنے والا ہے، سب سے بہتر طریقہ پر

وفا کرنے والا ہے، اس کی وفا کا دوسرا نام انعام و اکرام ہے۔

لہذا مسلمانوں کو لازم ہے کہ وہ خدا کے فضل و کرم کے سہارے اپنی ذمہ داریوں کا احساس کریں اور بندگی کا حق ادا کر کے اپنا پورا حصہ لیں۔

☆☆☆☆☆☆☆☆☆☆☆☆☆☆☆☆☆☆

وَمَنْ أَوْفَىٰ بِعَهْدِهِ مِنَ اللَّهِ فَاسْتَبْشِرُوا بِّبَيْعِكُمُ الَّذِي بَايَعْتُمْ بِهِ

جو شخص پورا کرے اللہ سے کیے ہوئے عہد و پیمان کو پس تم لوگوں کو خوش خبری ہے اس خرید و فروخت پر جسے تم نے اللہ سے کیا ہے۔ (پ 11 رکوع 2 سورہ توبہ 111)

کسی سے کوئی وعدہ کر لینا بہت ہی آسان اور معمولی کام ہے لیکن اس کا پورا کرنا بہت ہی مشکل اور اہم کام ہے پھر اللہ سے بندوں کا عہد و پیمان کرنا اور اس پر عمل کرنے کا وعدہ کر کے یہ ثابت کرنا کہ واقعی ہم نے اپنے مالک و معبود سے جو عہد و پیمان کیا ہے، اسے پورا کر دیا بہت ہی اہم بات ہے اور فتح مندی اور ظفر مندی کے لیے گارنٹی ہے مسلمانوں نے اسلام قبول کر کے خدا سے وعدہ کیا ہے کہ ہم تیرے تمام اوامر کو تسلیم کر کے ان پر عمل کریں گے اور تمام نواہی کو مان کر ان سے باز رہیں گے، ہمارے جان و مال عزت اور تن من دھن سب کچھ اسی کے لیے ہے کہ خدا کی راہ میں کام آئے۔

خدا نے اپنے ان پاک بندوں سے ان کی عبدیت کے بدلے میں رحمت و مغفرت کا وعدہ فرمایا ہے، جنات و انہار کا عہد کیا اور دائمی مسرت و ابدی راحت کا پیمان باندھا ہے۔

پس کامیاب و کامران ہیں، خدا کے وہ بندے، جنہوں نے اپنے رب سے کیے ہوئے معاہدوں کو پورا کیا، اللہ کی راہ میں تن من دھن کی بازی لگا دی اور اس کی اوامر و نواہی پر عمل کیا اور اس طرح انہوں نے اپنے اعمال و افعال کا زرقہ نقد ادا کر کے خدا کی رضا مندی و خوش نودی کو خریدا،

اخلاص و ایثار کی پونجی خرچ کر کے جنات اور آسمان کی بہاریں خریدیں، مال و عزت قربان کر کے دائمی راحت اور ابدی لذت خریدی۔

ایسے تمام خریداروں کو مرثدہ ہے کہ وہ اپنے سودے میں کامیاب ہیں، وہ بے شمار منافع کے مستحق ہیں ان کی تجارت نفع بخش اور سودا بازی سود مند ہے، ان کے لیے خدا کی رضا مندی ہر وقت موجود ہے اور وہ ہر آن اپنے کوشاداں و فرحاں دیکھیں گے۔

☆☆☆☆☆☆☆☆☆☆☆☆☆☆☆☆☆☆

مَا كَانَ لِلنَّبِيِّ وَالَّذِينَ آمَنُوا أَنْ يَسْتَغْفِرُوا لِلْمُشْرِكِينَ وَلَوْ كَانُوا أُولَىٰ قُرْبَىٰ مِنْ بَعْدِمَاتِ اللَّهِ إِنَّهُمْ أَصْحَابُ الْأَجْبِمِ۔

اور نبی کا اور مومنوں کا یہ کام نہیں ہے کہ وہ مشرکوں کے لیے مغفرت کی دعا کریں اگرچہ وہ قرابت دار ہوں اس کے بعد کہ یہ ظاہر ہو چکا کہ وہ جہنم والے ہیں۔

(پ 11 رکوع 3 سورہ توبہ 113)

اسلام کے عقائد و افکار مستحکم و اٹل ہوتے ہیں اور ان میں ایسی لچک نہیں ہوتی کہ کفر و اسلام کا فرق ختم ہو جائے اور مسلم و غیر مسلم ایک ہی زمرے میں آجائیں بلکہ کفر و اسلام کی امتیازات الگ الگ ہیں اور دونوں میں کوئی جوڑ نہیں ہے اللہ تعالیٰ مسلمانوں کے عقیدے میں غفور الرحیم ہے، گناہوں پر سزا بھی دیتا ہے اور مغفرت بھی کرتا ہے اور جو لوگ اس کی توحید پر ایمان نہیں رکھتے اور وہ اسے نہیں مانتے اور اس کی رحمت و مغفرت کے عقیدے کے خلاف ہیں ایسے لوگ جب یہ عقیدہ نہیں رکھتے تو پھر اس عقیدے والے ان کے ساتھ اپنی اس عقیدے کی بنا پر معاملہ کیسے کر سکتے ہیں اور مسلمان اپنے ہم عقیدہ مرنے والوں کے لیے مرحوم و مغفور اور رحمۃ اللہ علیہ کہتے ہیں مگر چوں کہ غیر مسلم کے نزدیک مرنے کے بعد یہ عقیدہ نہیں ہے بلکہ وہ دوسرا عقیدہ رکھتے ہیں، اس لیے

ان کے ساتھ اسلامی عقیدے کے ترجمان الفاظ و محاورات کو نہیں استعمال کیا جائے گا یہ کوئی تنگ نظری یا تعصب نہیں ہے بلکہ یہ اصولی بات ہے، جس طرح ایک غیر مسلم اپنے عقیدے کے مطابق ایک مسلمان مرنے والوں کو یاد نہیں کر سکتا۔

☆☆☆☆☆☆☆☆☆☆☆☆☆☆☆☆☆☆

مَا كَانَ لِلنَّبِيِّ وَالَّذِينَ آمَنُوا أَنْ يَسْتَغْفِرُوا لِلْمُشْرِكِينَ وَلَوْ كَانُوا أُولَىٰ قُرْبَىٰ مِنْ بَعْدِ مَا تَبَيَّنَ لَهُمْ أَنَّهُمْ أَصْحَابُ الْجَحِيمِ۔

نہیں پہنچتا نبی کو اور مومنوں کو حق کہ استغفار کریں مشرکوں کے لیے اگرچہ ہوں رشتہ دار جب ظاہر ہو چکا کہ وہ جہنم والے ہیں۔ (پ 11 رکوع 3 سورہ توبہ 113)

اسلام میں ایک مستقل نظام زندگی ہے، جس کے معتقدات و مسلمات اور اعمال و وظائف دنیا کے تمام دوسرے ادیان و مذاہب سے جدا گانا ہیں اور اس کی کوئی حقیقت دنیا کے کسی دوسرے نظام زندگی کی کسی حقیقت سے میل نہیں کھاتا بظاہر تو بہت سی باتیں قدر مشترک کے طور پر نظر آتی ہیں مگر واقعہ یہ ہے کہ جو چیز اسلام کے رنگ میں آتی ہے وہ سب سے الگ اور نرالی ہوتی ہے۔

اس لیے مسلمان اور کافر دونوں کبھی ایک معیار پر نہیں جاسکتے ہیں اور جو لوگ مسلمانوں کے معتقدات و مسلمات پر ایمان لا کر ان کے مطابق عمل نہیں کرتے، مسلمان قوم ان کے ساتھ وہ برتاؤ نہیں کرے گی جو خصوصیت سے اسلام اور مسلمانوں سے متعلق ہے اور اس کے منکروں کو اس سے بیر اور عداوت ہے۔

بات سمجھنے کی ہے کہ جو چیز ایک کے نزدیک سراسر غلط بے بنیاد اور قابل تسلیم ہو، ہم اس بات کو اس منکر کے واسطے کیسے کہہ سکتے ہیں اور اس کے لیے اس حالت میں اس کے اندر کیا جاذبیت اور حقیقت ہوگی؟

وہ اسے غلط بے اصل اور فضول بلکہ اپنے عقیدے کے خلاف سمجھے گا، پھر ہم کیسے اس بات کو اس کے حق میں مفید اور نتیجہ بخش ثابت کر سکیں گے، اس لیے جو شخص بھی اسلام کا اقرار نہیں کرتا، اس کے خلاف عقیدہ و عمل کا مظاہرہ کرتا ہے اور اسلام کی مخالفت کرتا ہے، وہ خواہ ہمارا رشتہ دار ہی کیوں نہ ہو ہم اس کے حق میں اسلامی عقائد و مسلمات کو مفید نہیں بتا سکتے۔

اگر ہم ایسا کریں گے تو اس کا مطلب یہ ہوگا کہ ہم بھی اسلامی نظریات و مسلمات کو کوئی مستقل نظام حیات اور صحیح دین خیال نہیں کرتے بلکہ کفار و مشرکین جو سراسر اس کے دشمن ہیں، وہ بھی اس کی روح سے راہ راست پر ہیں حالاں کہ وحدتِ ادیان کی یہ گمراہی اسلامی عقائد و مسلمات اور کردار و اعمال کے لیے ایک زہر ہے اور یہ گھونٹ کوئی مومن و موحّد کسی قیمت پر نہیں پی سکتا۔

☆☆☆☆☆☆☆☆☆☆☆☆☆☆☆☆☆☆

وَمَا كَانَ اسْتِغْفَارُ اِبْرٰهِيْمَ لِاَبِيْهِ اِلَّا عَنْ مَّوْعِدَةٍ وَعَدٰهَا اِيَّاهُ فَلَمَّا تَبَيَّنَ لَهُ اَنَّهُ عَدُوٌّ لِلّٰهِ تَبَرَّ اَمْنًا۔

اور نہیں تھا ابراہیم کا استغفار اپنے باپ کے لیے مگر ایک وعدہ کی بنا پر مگر جب ظاہر ہو گیا کہ وہ اللہ کا دشمن ہے تو وہ ابراہیم نے ان سے برات کر لی۔ (پ 11 ع 3 سورہ توبہ 114)

اسلام کی بنیاد تو حضرت آدم علیہ السلام نے ڈالی تھی اور ان کے زمانے میں جو انسانی زندگی چلی، وہ فطرتِ صحیحہ یعنی اسلام کی زندگی تھی، مگر بعد میں انسانی گمراہی نے اس پاک زندگی پر برے عقائد و اعمال کی چادر ڈال دی اور دنیا میں انبیاء اور رسول کی تشریف آوری کا سلسلہ شروع ہوا مگر اسلام کو ایک خاص تحریک کے رنگ میں حضرت ابراہیم علیہ السلام نے باقاعدہ شروع کیا اور اس دینی عالم گیر تحریک کا مرکز کعبۃ اللہ کو بنایا۔

حضرت ابراہیمؑ نے اسلامی تحریک کے چلانے میں کس اخلاص و ایثار سے کام لیا، اس کا

صحیح اندازہ اس بات سے ہو سکتا ہے کہ انہوں نے اس کے لیے اپنی تمام پرسکون زندگی کو خیر باد کہہ کر وادی غیر زرع کو آباد کیا یعنی وطن چھوڑا اور اس عالم میں چھوڑا کہ کوئی شوہر اپنی بیوی کو، باپ اپنے بچے کو اس عالم بے کسی میں نہیں چھوڑ سکتا ہے۔

اسی اسلام کے لیے انہوں نے اپنے آبائی رشتہ داروں سے قطع تعلق کیا اور باپ تک سے اس طرح راہ و رسم ختم کر لی کہ وہ اللہ کا دشمن تھا، بت پرستی کے لیے اسباب فراہم کرتا تھا، حضرت ابراہیم کی تحریک کے خلاف کام کرتا تھا۔

یہ حقیقت بتا رہی ہے کہ اسلام کے لیے سب کچھ چھوڑا جاسکتا ہے مگر خود اسلام کو ترک نہیں کیا جاسکتا، جب تک ایک مسلمان میں یہ روح پیدا نہیں ہوگی، وہ اسلام کا سچا فدائی نہیں بن سکتا۔ یہ تم سوچو کہ اسلام کے مقابلے میں تم اپنی نفسیاتی خواہشات جسمانی لذتوں اور حیوانی شہوتوں کو کہاں تک ترک کرتے ہو اور اسلام کی طرف داری میں کہاں کہاں سے کنارہ کشی کرتے ہو؟

☆☆☆☆☆☆☆☆☆☆☆☆☆☆☆☆☆☆

وَمَا كَانَ اسْتِغْفَارُ اِبْرٰهِيْمَ لِاَبِيْهِ اِلَّا عَن مَّوْعِدَةٍ وَعَدَهَا اِيَّاهُ فَلَمَّا تَبَيَّنَ لَهٗ اَنَّهُ عَدُوٌّ لِلّٰهِ تَبَرَّ اَمْنَهٗ اِنَّ اِبْرٰهِيْمَ لَآوَاهٖ حَلِيْمٌ۔

اور نہیں تھا ابراہیم کا استغفار اپنے باپ کے لیے مگر ایک وعدے کی وجہ سے جس کا وعدہ انہوں نے اس کے لیے کیا تھا، جب پس جب معلوم ہو گیا کہ وہ اللہ کا دشمن ہے تو اسے بری ہو گئے، یقیناً ابراہیم بڑے ہی نرم دل اور بردبار تھے۔ (پ 11 رکوع 3 سورہ توبہ 114)

اسلام اپنے نظریات و مسلمات اور کردار و اعمال میں کفر و شرک سے بالکل الگ اور ممتاز ہے اور دونوں میں کسی منزل پر کسی قسم کا کوئی رشتہ نہیں ہے، اس کے باوجود اسلام نے حوصلہ مندی اور وسعت نظری سے کام لیتے ہوئے کافر والدین کے لیے دنیاوی معاملات میں ہر قسم کے تعاون

و مدد کی تلقین کی ہے اور بیٹوں پر والدین کے حقوق اسلام نے مقرر فرمائے ہیں، ان میں سے اکثر سے مسلمان بیٹوں کے کافر والدین کو مستفید ہونے کا موقع دیا ہے۔

البتہ جہاں تک اسلام کے خصوصی اور امتیازی اعمال و افعال کا تعلق ہے، ان کا برتاؤ ایک مسلمان اپنے کافر والدین کے ساتھ بھی نہیں کر سکتا، کیوں کہ یہاں کفر و اسلام کا سوال پیدا ہو جاتا ہے، جس میں دونوں کے اندر کوئی چیز مشترک نہیں ہے۔

چنانچہ اسلام کے جد اعلیٰ حضرت ابراہیم علیہ الصلوٰۃ والسلام تک نے ایک مرتبہ کسی وجہ سے اپنے رشتہ دار سے دعائے استغفار کرنے کا وعدہ فرمایا مگر جب انہیں معلوم ہوا کہ یہ رشتہ دار اسلامی توحید کا سراسر دشمن ہے تو آپ نے اس اسلامی وظیفے کو اس کے حق میں استعمال نہیں کیا اور صاف صاف کہہ دیا کہ خون و نسل کا رشتہ اپنی جگہ مسلم ہے اور اس کے حقوق کے ادائیگی تسلیم ہے مگر کفر و اسلام میں کوئی جوڑ نہیں ہے اور میں اپنے کافر رشتہ داروں کے لیے کسی اسلامی کردار کو استعمال نہیں کر سکتا، دنیاوی تعلقات اپنی جگہ اور دینی تعلقات اپنی جگہ، ان دونوں میں کسی قسم کا کوئی اتحاد ہرگز روا نہیں ہے۔

☆☆☆☆☆☆☆☆☆☆☆☆☆☆☆☆☆☆

وَمَا كَانَ أَسْتَعْفَارُ إِبْرَاهِيمَ لِأَبِيهِ إِلَّا عَن مَّوْعِدَةٍ وَعَدَهَا إِيَّاهُ فَلَمَّا تَبَيَّنَ لَهُ أَنَّهُ عَدُوٌّ لِلَّهِ تَبَرَّأَ مِنْهَا۔

اور ابراہیم کا اپنے باپ کے لیے سفار کرنا ایسے وعدے کی بنا پر تھا جسے انہوں نے اپنے باپ سے کیا تھا جب ان کو معلوم ہو گیا کہ وہ اللہ کا دشمن ہے تو اس سے بری ہو گئے۔

(پ 11 رکوع 3 سورہ توبہ 114)

کفر و اسلام میں کسی بھی موقع پر کوئی میل نہیں اور دونوں کی حدیں جدا جدا ہیں، دونوں

کے مقامات الگ الگ ہیں اور دونوں کی قدریں ایک دوسرے سے متضاد و مختلف ہیں، ان دونوں کے درمیان کوئی علاقہ باہمی گٹھ جوڑ کا نہیں کر سکتا نہ بھائی بندی کا کام آ سکتی ہے، نہ باپ بیٹے کا رشتہ چل سکتا ہے اور نہ کوئی خونی نسبی، نسلی قومی اور ملکی علاقہ سودمند ہو سکتا ہے۔

بہر حال کسی قیمت پر نہ کفر و اسلام ایک جگہ جمع ہو سکتے ہیں نہ ان دونوں کے تقاضے ایک دوسرے سے میل کھا سکتے ہیں، کفر کے نتائج سے اسلام اور مسلمانوں کو کوئی تعلق نہیں، اسی طرح اسلام و مسلمانوں کے حقوق و مراعات سے کفر و کفار کو کوئی حصہ نہیں مل سکتا۔

اسی لیے قرآن کریم نے صاف صاف لفظوں میں کہہ دیا کہ استغفار کرنا اور خدا سے مغفرت طلب کرنا صرف اسلامیوں کا حصہ ہے، اس حق کا عمل دخل صرف ان لوگوں میں ہے، جو مسلمان ہیں۔ اسی لیے کفار و مشرکین اس کے مستحق کسی وقت قرار نہیں پاسکتے اور ان کے لیے استغفار نہیں کیا جاسکتا، جب انہوں نے خدا سے بغاوت کی زندگی کرنی شروع کر دی ہے تو پھر ان کے لیے کبھی مسلمانوں کا استغفار کرنا، خدا سے مغفرت چاہنا کوئی معنی نہیں رکھتا۔

یہاں پر ایک شبہ کا ازالہ فرمایا جا رہا ہے کہ جب کفار و مشرکین کے لیے استغفار کوئی معنی نہیں رکھتا تو حضرت ابراہیم علیہ الصلوٰۃ والسلام نے اپنے باپ کے لیے کیوں استغفار کیا، اس شبہ کا ازالہ یوں فرمایا گیا ہے کہ حضرت ابراہیم علیہ الصلوٰۃ والسلام نے باپ کا استغفار کے لیے وعدہ کیا تھا اور یہ وعدہ اس زمانے میں تھا جب کہ ان کو ان کے کفر پر یقین نہ تھا بلکہ وہ سمجھتے تھے کہ گمراہی کی بنا پر یہ کام کر رہا ہے مگر جب معلوم ہو گیا کہ وہ واقعی یہ خدا کا دشمن ہے تو پھر استغفار نہیں کیا اور اس سے باز آ گئے۔

☆☆☆☆☆☆☆☆☆☆☆☆☆☆☆☆☆☆

وَمَا كَانَ اللَّهُ لِيُضِلَّ قَوْمًا بَعْدَ إِذْ هَدَاهُمْ حَتَّىٰ يُبَيِّنَ لَهُمْ مَا يَتَّقُونَ

إِنَّ اللَّهَ بِكُلِّ شَيْءٍ عَلِيمٌ -

اللہ نہیں کرتا کہ کسی قوم کو ہدایت دینے کے بعد اسے گمراہ کر دے، یہاں تک کہ ان کے لیے اس بات کو کھول دیتا ہے، جس سے وہ خوف کریں، بے شک اللہ ہر چیز کا جاننے والا ہے۔

(پ 11 ع 3 سورہ توبہ 115)

بے شک ہدایت دینا اور گمراہ کرنا اللہ ہی کا کام ہے، وہ جسے چاہے ہدایت دے اور جسے چاہے گمراہ کرے، اس میں کسی کا کوئی سا جھانہ نہیں ہے، اور نہ کسی کے بنائے کچھ بن سکتی ہے، مگر اس کا مطلب یہ نہیں ہے کہ اللہ تعالیٰ اپنے فطری قوانین اور قدرتی اصول کی پرواہ کیے بغیر جیسے جو چاہتا ہے، کر دیتا ہے۔

اگر اللہ تعالیٰ ایسا کرے بھی تو یہ اس کی شان بے نیازی ہوگی، اور کسی قوم کو دم مارنے کی بھی گنجائش نہیں ہوگی، مگر وہ کبھی ایسا نہیں کرتا کہ بلا کسی شان و گمان کے بیٹھے بیٹھائے کسی کو گمراہ کر دے اور کسی کو ہدایت دے، بلکہ اس نے ہدایت و ضلالت کے لیے کچھ اصول مقرر فرمائے اور انہیں اصولوں کے ماتحت ہدایت و ضلالت کے حالات رونما ہوتے ہیں۔

انہیں اصولوں میں سے ایک اصول یہ بھی ہے کہ اگر دنیا میں کوئی دیکھنے اور سننے والی قوم اندھی، بہری بنادی جاتی ہے تو پہلے اسے بتا دیا جاتا ہے کہ دیکھو! اگر تم لوگ فلاں فلاں حالات سے دوچار ہو گے تو تمہاری آنکھ اور تمہارے کان کی خیر نہ ہوگی، اور تم اندھے بہرے بن جاؤ گے۔

اس اعلان کے بعد اگر کوئی قوم نہیں مانتی اور ان ڈرائے ہوئے حالات کو اپناتی ہے تو بے شک اسے اندھا، بہرا بنادیا جاتا ہے اور دنیا کی کوئی طاقت اسے گمراہ ہونے سے نہیں بچا سکتی، کیوں کہ قانون قدرت کے خلاف چل کر کسی قوم کو کوئی رعایت نہیں ہو سکتی ہے۔

☆☆☆☆☆☆☆☆☆☆☆☆☆☆☆☆

وَمَا كَانَ اللَّهُ لِيُضِلَّ قَوْمًا بَعْدَ إِذْ هَدَاهُمْ حَتَّى يُبَيِّنَ لَهُمْ مَا يَتَّبِعُونَ
إِنَّ اللَّهَ بِكُلِّ شَيْءٍ عَلِيمٌ -

اللہ کسی قوم کو ہدایت دینے کے بعد گمراہ نہیں کرتا، یہاں تک کہ ان لوگوں کے لیے پہلے
بچنے کی چیز کو ظاہر کر دیتا ہے، اللہ ہر چیز کو جاننے والا ہے۔ (پ 11 ع 3 سورہ توبہ 115)
رشد و ہدایت اور ضلالت و گمراہی، دونوں ہی باتیں اللہ تعالیٰ کی طرف سے ہوتی ہیں،
اور وہی نیکی کی راہ بھی دکھاتا ہے اور گناہ کی راہ بھی دکھاتا ہے، مگر وہ پہلے انسانوں کو دونوں راہوں کو
اچھی طرح بتا دیتا ہے اور ان کے اچھے بُرے ہونے کو عقل انسانی کے سامنے کھول دیتا ہے، انبیاء
و رسل مبعوث فرماتا ہے، کتابیں نازل کرتا ہے اور ارباب اصلاح و تبلیغ سے کام لیتا ہے۔

اتنا کچھ ہونے کے بعد بھی اگر انسان گمراہی پر تلا رہتا ہے، اور ہدایت کی راہ پر چلنے کے
لیے اپنے کو تیار نہیں کرتا ہے، تو پھر اللہ تعالیٰ اس کا ہاتھ، اور گردن پکڑ کر ہدایت کی راہ پر نہیں لگاتا،
بلکہ اس کے بعد اس کے حال پر چھوڑ دیتا ہے اور اس کے حق میں گمراہی ثابت ہو جاتی ہے، اسی کو
یہاں بیان فرمایا جا رہا ہے کہ اللہ تعالیٰ کسی جماعت اور قوم کو رشد و ہدایت پر ہونے کے بعد خواہ مخواہ
گمراہی نہیں دیتا ہے، اور اسے تباہ و بد حال نہیں فرماتا ہے، یہاں تک کہ پہلے اس قوم کے سامنے
ان حالات کو نہایت واضح طور پر بیان فرما دیتا ہے کہ جن کو سمجھنے کے بعد انسان اپنی روش بدل سکتا
ہے اور اپنے کو تباہ و بربادی سے بچا سکتا ہے، مگر جب انسان اپنی روش نہیں بدلتا تو پھر قانون
قدرت اپنا کام کرتا ہے اور انسان گمراہ ہو جاتا ہے۔

☆☆☆☆☆☆☆☆☆☆☆☆☆☆☆☆

وَمَا كَانَ اللَّهُ لِيُضِلَّ قَوْمًا بَعْدَ إِذْ هَدَاهُمْ حَتَّى يُبَيِّنَ لَهُمْ مَا يَتَّبِعُونَ -

اللہ تعالیٰ کسی قوم کو اس وقت تک گمراہ نہیں کرتا، جب تک ایسی چیزوں کو ظاہر نہ کر دے،

جن سے وہ قوم خود بچ سکتی ہے۔ (پ 11 ع 3 سورہ توبہ 115)

ضلالت و گمراہ سے قومیں دوچار ہوتی ہیں، ان کو دنیا میں بُرے سے بُرے دن دیکھنے پڑتے ہیں، اور حالات کی ناگواری سے گزرنا پڑتا ہے، اور یہ سب اسی جی و قیوم کی طرف سے ہوتا ہے، جس کے حدود و اختیار سے کوئی ذرہ خارج نہیں ہے اور کوئی حرکت آگے نہیں بڑھ سکتی ہے، یقیناً جو کچھ ہوتا ہے، اسی قادرِ مطلق کی مرضی سے ہوتا ہے، جو بلا شرکت غیرے ساری کائنات اور اس کی ساری حقیقتوں پر ہمیشہ قابض و ذخیل ہے اور جب تک اس کی مرضی ہے، رہے گا۔

اسی لیے افراد و اشخاص کی طرح قوموں اور ملتوں پر انقلاب و تغیر کے جتنے دور آتے ہیں، سب کے سب اسی مالک و مولیٰ کے بھیجے ہوئے آتے ہیں، مگر ناراضگی کا منشا و مقصد ظلم و تعدی نہیں ہے، بلکہ سراسر عدل و انصاف اور اس کے قانون جزا کی حقیقت پر روری ہے، قدرت کا یہ منشا ہرگز نہیں ہے کہ اس کی پیدا کی ہوئی بستی ویران ہو جائے، دستِ قدرت کا لگایا ہوا پودا نذرِ خزاں ہو جائے اور بساطِ عالم کی سبجی سبائی محفلِ تہس نہس کر دی جائے، لیکن ساتھ ہی یہ مطلب بھی نہیں ہے کہ قدرت کی ایک ایک بخشش سے انسان کفران و جحود کرتا ہوا حسین زندگی کی آغوش میں سوتا رہے اور خدا کی دی ہوئی ودیعت کو خاک میں ملا کر عرشِ معلیٰ کی سیر کرتا رہے۔

بلکہ ایسا ہوتا ہے کہ رُشد و ہدایت کی تمام راہیں کھول دی جاتی ہیں، راہِ روی اور رہِ نور دی کی راہ سے تمام رکاوٹیں دور کر دی جاتی ہیں اور خطرناک حالات کی آمد سے آگاہی کر کے ان سے بچنے کی ساری ترکیبیں بتا دی جاتی ہیں۔

لیکن تمام حالات کے باوجود قوم اپنی تباہی پر کمر بستہ رہتی ہے، تو پھر تباہ کر دی جاتی ہے، اگر عبرت پذیری اور سبق آموزی سے کام لے کر بُرے نتائج سے بچنے کی کوشش کرتی ہے تو پھر بچ جاتی ہے۔

☆☆☆☆☆☆☆☆☆☆☆☆☆☆☆☆☆☆

وَمَا كَانَ اللَّهُ لِيُضِلَّ قَوْمًا بَعْدَ إِذْ هَدَاهُمْ حَتَّى يُبَيِّنَ لَهُمْ مَا يَتَّقُونَ
إِنَّ اللَّهَ بِكُلِّ شَيْءٍ عَلِيمٌ -

اللہ تعالیٰ کسی قوم کو ہدایت دینے کے بعد گمراہ نہیں کرتا، حتیٰ کہ اس قوم کے افراد کے لیے ایسی بات ظاہر کرتا ہے کہ جس سے وہ لوگ ڈریں، اور اللہ ہر چیز کا علم رکھنے والا ہے۔

(پ 11 ع 3 سورہ توبہ 115)

انسانوں کو پیدا کرنے کا مقصد یہ نہیں ہے کہ وہ خوب بڑھیں، اُدھم مچائیں، شرارت کریں، اور امن و امان کا قافیہ تنگ کر دیں، قتل و غارت کریں، سلب و نہب سے کام لیں، ڈاکہ ڈالیں، حرام کاری اور حرام خوری کر کے اپنا بدن پالیں اور اللہ کے ایک ایک قانون فطرت کو توڑیں۔

پھر اس کے بعد اللہ تعالیٰ ان کو ناکردنیوں کی وجہ سے پکڑ پکڑ کر جہنم میں ڈال دے، جس میں وہ ہمیشہ ہمیشہ پڑے رہیں، بلکہ انسان کے پیدا کرنے کا مقصد یہ ہے کہ وہ عقل و ہوش سے کام لیں، پھر اللہ کے اس فضل کو اپنائیں، جسے اس نے رسولوں، اور اپنی کتابوں کے ذریعہ ہدایت کر کے اجاگر فرمایا ہے، ان کو عقل دی، قوت دی، زمین کی وراثت دی، کھانے پینے کا انتظام کیا، اور ہر طرح مطمئن کر کے ان کو اس بات کے لیے پورا موقع دیدیا کہ وہ اس زمین کے اوپر امن و سکون کی زندگی بسر کریں، قوانین قدرت پر چلیں، میل و محبت کی فضا پیدا کریں، اللہ کی مرضی پر عمل کر کے اپنے پروردگار کی جناب میں حمد و شکر بجالائیں۔

اللہ تعالیٰ نے اس مقصد کے لیے انسانوں کی ہر طرح مدد کی، ان کے پاس رسول بھیجے، کتابیں نازل فرمائیں، اور پھر طرح طرح کی نشانیوں کو برپا کیا، قسم قسم کی علامتیں ظاہر کیں، مختلف طریقوں سے ایسے مواقع فراہم کیے، جن سے سبق لے کر انسان راست روی اختیار کرے اور ان تمام باتوں سے پہلے انسان کو فطرتِ سلیم اور طبعِ مستقیم پر پیدا فرما کر اس کے اندر رشد و ہدایت کی

پوری صلاحیت رکھی اور اس کے مزاج کو صالح بنایا۔

پس اگر ان تمام باتوں کے باوجود انسان گمراہی اختیار کرتا ہے تو یہ اس کا قصور ہے، قدرت کی ذمہ داری نہیں ہے، خدا نے انسان کی فطرت میں سلامت روی رکھی، اس کی برقراری کے لیے طرح طرح کی نشانیاں اجاگر فرمائیں، عبرت و اثر پذیری کے لیے وعید اور بشارت کے گرم و نرم مناظر پیش کیے۔

ان تمام حقائق کے باوجود انسان گمراہی ہی اختیار کرنا چاہے تو قدرت اس کا ہاتھ پکڑ کر نیکی کی طرف نہیں لے جائے گی اور آسمان سے فرشتے اتر کر اس کی منت و سماجت نہیں کریں گے بلکہ قانون سزا و جزا اپنا کام کرے گی، اس میں کسی قسم کی کمی، بیشی نہ ہوگی۔

☆☆☆☆☆☆☆☆☆☆☆☆☆☆☆☆☆☆

وَعَلَى الثَّلَاثَةِ الَّذِينَ خَلَفُوا حَتَّىٰ إِذَا ضَاقَتْ عَلَيْهِمُ الْأَرْضُ بِمَا رَحُبَتْ وَضَاقَتْ عَلَيْهِمْ أَنْفُسُهُمْ وَظَنُّوْا أَنَّ لَا مَلْجَأَ مِنَ اللَّهِ إِلَّا إِلَيْهِ ثُمَّ تَابَ عَلَيْهِمْ لِيَتُوبُوْا إِنَّ اللَّهَ هُوَ التَّوَّابُ الرَّحِيْمُ۔

اللہ تعالیٰ ان تین آدمیوں پر بھی مہربانی فرمائے گا، جو زندگی کے جہاد میں پیچھے رہ گئے تھے، یہاں تک کہ جب تک زمین اپنی وسعتوں کے باوجود ان پر گھٹنے لگے اور انھوں نے یہ سمجھ لیا کہ خدا کی گرفت سے خدا کے سوا ان کو کہیں پناہ نہیں، پھر خداوند عالم نے ان پر توجہ فرمائی، تاکہ توبہ کریں اور اس میں کوئی شک نہیں کہ اللہ بڑا توبہ قبول کرنے والا اور مہربان ہے۔

(پ 11 ع 3 سورہ توبہ 118)

یہ آیت ان تین انصاری مسلمانوں کے بارے میں نازل ہوئی ہے، جو رسول اللہ ﷺ کے آخری جہاد غزوہ تبوک سے جی چرا کر گھر بیٹھ گئے تھے، یہ سن 9ھ کا واقعہ ہے، رومیوں کے

بڑے ارادوں کی خبریں مدینہ منورہ میں آرہی تھیں، جنگ جُودِ شمنوں کی تعداد بے حد اکثریت میں تھی، جان نثارانِ اسلام تعداد میں کم اور اقلیت میں تھے، گرمی شدید، ملک میں قحط سالی تھی، مسلمان بے حد غریب اور تنگ حال تھے، اور اپنے گھروں کی دیکھ بھال کے لیے مدینہ میں رہنا چاہتے تھے، مگر حضور نے جہاد کا حکم دیا، تیس ہزار فداکار جن میں دس ہزار سوار تھے، حضور کے ایک حکم پر جان دینے کے لیے نکلے۔

حضرت ابو بکر اپنی ساری دولت اور حضرت عثمان نے ایک ہزار نقد اور اناج سے بھرے ہوئے تین سوانٹ نذر کیے، اس تیاری کا علم ہوا، تو آس پاس کے سرکش سردار یوحنا والی ایلہ اور اکیدر حاکم دومہ فرماں برداری کے دستاویز لے کر حاضر ہوئے، حضور صُبوک تک گئے، مگر رومی مقابلہ سے بھاگ گئے اور میدان میں نہ آئے۔

اس فوج کشی میں کعب، مرارہ، اور ہلال تین انصاری پیچھے رہ گئے، جب حضور واپس ہوئے تو مسلمانوں کو ان کے مقاطعہ کا ایما ہوا اور ان پر پچاس روز تک زندگی کی راہیں بند ہو گئیں، آخر توبہ کے بعد نجات ملی۔

یہ سارا واقعہ دنیا بھر کے مسلمانوں کے لیے ایک نمونہ عمل ہے، اسلام کے نقطہ نگاہ سے زندگی ایک جہاد ہے، جینا ثواب ہے اور مرنا شہادت ہے۔

اگر مسلمانوں پر زندگی تنگ ہو، ظالم طاقتیں ان پر حملہ کرنے کے لیے سرگوشیوں اور سازشوں میں مصروف ہوں تو اس وقت تمام مسلمانوں کو مناسب وقت دفاع کے لیے میدان میں ہونا چاہیے، ہر شخص کو اپنا وقت، اپنی محنت اور اپنی دولت اسی کی راہ میں صرف کرنی چاہیے۔

جو شخص ایسے وقت میں زندگی کے جہاد میں حصہ لینے، جان کی بازی لگانے، دولت خرچ کرنے، اور شرکت سے جان چرائے گا، وہ اللہ، اللہ کے رسول کے تعلق و دوستی اور امداد کا مستحق

نہیں ہے گا اور ان کا رشتہ اسلام سے کٹ کر گر پڑے گا۔

☆☆☆☆☆☆☆☆☆☆☆☆☆☆☆☆☆☆

وَعَلَى الثَّلَاثَةِ الَّذِينَ خَلَفُوا حَتَّىٰ إِذَا ضَاقَتْ عَلَيْهِمُ الْأَرْضُ بِمَا رَحُبَتْ وَضَاقَتْ عَلَيْهِمْ أَنْفُسُهُمْ وَظَنُّوْا أَن لَّامَلْجَأَ مِنَ اللَّهِ إِلَّا إِلَيْهِ ثُمَّ تَابَ عَلَيْهِمْ لِيَتُوبُوا إِنَّ اللَّهَ هُوَ التَّوَّابُ الرَّحِيمُ۔

یہاں تک کہ زمین کشادہ ہونے کے باوجود ان پر تنگ ہو گئی، اور تنگ ہو گئی ان پر ان کی جان اور انھوں نے گمان کیا اللہ سے بچنے کی جگہ نہیں ہے، مگر اسی کی طرف، پھر اللہ نے ان کی توبہ قبول فرمائی، تاکہ وہ توبہ کریں، اللہ تواب و رحیم ہے۔ (پ 11 ع 3 سورہ توبہ 118)

اس آیت میں چند ایسے افراد کا تذکرہ ہے، جو رسول اللہ ﷺ کے زمانہ اقدس میں ایک غزوہ میں شریک نہ ہو سکے اور ان کو بعد میں ندامت اور شرمندگی لاحق ہوئی۔

فرمایا جا رہا ہے کہ ان لوگوں کے لیے بعد میں دنیا تنگ ہو گئی اور ان کو ہر طرف اندھیرا ہی اندھیر نظر آنے لگا اور پوری دنیا ان کے لیے بیکار دکھائی دینے لگی، ان حضرات کو یہ بات اس لیے لیے پیش آئی کہ وہ ایک نیک کام میں شریک نہ ہو سکے، اور ان کے زندہ ضمیر بلکہ ان کے دین و ایمان نے شدت کے ساتھ محسوس کیا۔

اس دور میں بھی جو لوگ بیدار دل رکھتے ہیں اور وہ آج کے ماحول کے تقاضوں میں کوئی اچھا کام نہیں کر سکتے ہیں، ان کو سخت تنگی محسوس ہو رہی ہے اور ہر طرف سے مایوسی ان کو گھیرے ہوئے ہے۔

بلکہ آج تقریباً پوری دنیا اپنی غفلت کی وجہ سے سخت اضطراب و بے چینی میں مبتلا ہے، اور اسے کہیں سکون نہیں مل رہا ہے، آج وطنیت اور قومیت کی بد اعمالیوں نے انسانوں کو ہر طرف

سے تنگی میں گھیر لیا ہے اور خدا کے بندوں پر خدا کی زمین تنگ ہو رہی ہے اور ایک جگہ سے دوسری جگہ جانا تک محال ہو رہا ہے۔

آج کے انسانی قوانین نے انسانوں کو تنگ کر رکھا ہے، اور انسان اپنے کارناموں سے بڑی الجھن میں مبتلا ہیں، اور یہ سب نتیجہ ہے، اللہ تعالیٰ کے قوانین قدرت سے ہٹ کر اپنے نسل، قبائلی اور قومی قوانین چلانے کا اور جب تک دنیا ان چکروں میں مبتلا رہے گی، اسے ہر قسم کی آسائش حاصل ہونے کے باوجود سکون و اطمینان اور اُمن و سلامتی کا منہ دیکھنا نصیب نہ ہوگا۔

☆☆☆☆☆☆☆☆☆☆☆☆☆☆☆☆☆☆☆☆

يَا أَيُّهَا الَّذِينَ ءَامَنُوا اتَّقُوا اللَّهَ وَكُونُوا مَعَ الصّٰدِقِينَ۔

اے ایمان والو! اللہ سے ڈرتے رہو اور سچوں کے ساتھ رہو۔

(پ 11 رکوع 4 سورہ توبہ ایک 119)

اہل ایمان کی شان عام انسانوں سے جداگانہ ہوتی ہے وہ اپنی خصوصیات و امتیازات کی وجہ سے ساری دنیا میں ممتاز ہوتے ہیں مگر اس امتیازی زندگی کے لیے کچھ کرنا پڑتا ہے اور اپنے کو ذمہ دار حیثیت دینی پڑتی ہے، خاص طور سے دو چیزوں کو اپنانا پڑتا ہے:

(1) تقویٰ اور اللہ کا ڈر۔

(2) سچائی اور سچوں کی محبت۔

یہ دو چیزیں ایمانی زندگی کے لیے مرکز کی حیثیت رکھتی ہیں، ان سے ایمان کی قدریں بھرتی ہیں، اللہ کا خوف اور سچوں کی محبت والی زندگی بڑی خوشگوار لطیف اور پاکیزہ زندگی ہوتی ہے، آدمی ہر اعتبار سے کامل و مکمل ہوتا ہے۔

اسی لیے قرآن حکیم نے جگہ جگہ تقویٰ اور سچائی کی طرف دعوت دی ہے اور مسلمانوں کو ان

دونوں چیزوں سے وابستہ ہونے پر زور دیا ہے۔

چنانچہ نہایت واضح اور صاف الفاظ میں بتایا جا رہا ہے:

اے ایمان والو! تم اللہ سے تقویٰ اور صداقت اختیار کرو کہ اس سے ایمان میں نکھار پیدا ہوتا ہے، اس سے ایمانی زندگی میں بہتری پیدا ہوتی ہے۔

غور کرو کہ آج اللہ کا خوف اور سچائی ہم مسلمانوں میں کہاں تک رہ گئی ہے، مسلمان اس معاملے میں کیا حیثیت رکھتے ہیں، پھر انعامات و برکات الہیہ کی استعداد و قابلیت ہم میں کہاں سے پیدا ہو سکتی ہے اور ہم دنیا میں اچھی زندگی کیسے پاسکتے ہیں؟

☆☆☆☆☆☆☆☆☆☆☆☆☆☆☆☆☆☆

وَلَا يَنْفِقُونَ نَفَقَةً صَغِيرَةً وَلَا كَبِيرَةً وَلَا يَقْطَعُونَ وَادِيًا إِلَّا كُتِبَ لَهُمْ لِيَجْزِيََهُمُ اللَّهُ أَحْسَنَ مَا كَانُوا يَعْمَلُونَ۔

لوگ اللہ کی راہ میں کوئی چھوٹا بڑا خرچ نہیں کرتے اور کوئی وادی طے نہیں مگر یہ کہ ان کے لیے لکھ دیا جاتا ہے اللہ ان کے کاموں کا بہتر سے بہتر بدلہ دے۔

(پ 11 رکوع 4 سورہ توبہ 121)

اللہ کی راہ میں اللہ کے دین کے لیے ہر قسم کی کوشش اور جدوجہد بڑی قدر و منزلت رکھتی ہے اور اس معاملے میں چھوٹی بڑی قربانی اللہ تعالیٰ کے نزدیک بڑی اہمیت رکھتی ہے اور جو لوگ دیانت و حقانیت کا کام کرتے ہیں، اپنے وقت اور مال و محنت کے ذریعے اس میں حصے دیتے ہیں، ان کا ایک لمحہ بھی بڑا قیمتی ہوتا ہے۔

بلکہ کہنا چاہیے کہ وہی حاصل زندگی ہوتا ہے، اسی حقیقت کو یہاں واضح فرمایا جا رہا ہے اور بتایا جا رہا ہے کہ جو لوگ اسلام کے لیے کام کرتے ہیں اور اپنی مال و دولت سے اپنی محنت و

کوشش سے اپنے وقت سے اس کی خدمت کرتے ہیں وہ ایک پیسہ خرچ کریں یا دولت کے خزانے کھول دیں دو قدم چلیں، یا زمین ناپ دیں، سب کچھ اللہ کے نزدیک اجر و ثواب کا مستحق ٹھہرتا ہے، سب کا بدلہ دیا جاتا ہے اور اس سلسلے میں کسی قسم کی کمی تو کیا ہوگی ہر کام کا اجر اس کام سے بہتر طریقہ پر دیا جاتا ہے اور فضل خداوندی سے اس میں خیر و برکت کا ظہور ہوتا ہے، مسلمانوں کو دیکھنا چاہیے کہ وہ اپنی کمائی اور محبت سے کتنا دین کا کام کرتے ہیں اصلاح و تبلیغ میں کتنا مال خرچ کرتے ہیں۔ ہمیں چاہیے کہ ہم دنیا بھر کے کاموں کے ساتھ ساتھ دین کا کام بھی کرتے رہیں تاکہ ہماری ذمہ داری بھی پوری ہو اور اجر و ثواب کا زریں موقع بھی ملتا رہے۔

☆☆☆☆☆☆☆☆☆☆☆☆☆☆☆☆☆☆

وَلَا يَنْفِقُونَ نَفَقَةً صَغِيرَةً وَلَا كَبِيرَةً وَلَا يَقْطَعُونَ وَادِيًا إِلَّا كُنْتُ لَهُمْ
لِيَجْزِيَهُمُ اللَّهُ أَحْسَنَ مَا كَانُوا يَعْمَلُونَ۔

اور نہیں خرچ کرتے ہیں وہ لوگ کوئی چھوٹا خرچ، یا بڑا خرچ اور نہیں قطع کرتے ہیں کوئی وادی مگر ان کے واسطے ان کا یہ کام لکھ دیا جاتا ہے، تاکہ اللہ ان کو کیے ہوئے سے اچھا بدلہ دے۔

(سورہ توبہ 121 پ 11 ع 4)

قانون مجازات برحق ہے، اس کی نظر باریک سے باریک اور بڑے سے بڑے واقعات کی طرف ہوتی ہے، اس کے میزان و عدل میں کوئی چیز ڈھکی چھپی نہیں رہتی۔

انسان جو بھی کام کرتا ہے، جو بھی چیز لیتا ہے یا دیتا ہے، جس طرح پر زندگی گزارتا ہے، اس کا عکس بلکہ اس کا وزن قانون و سزا کے کاٹے میں پہنچ جاتا ہے کسی کے عمل کے چھوٹے بڑے ہونے سے نہیں ہوتا کہ بڑا عمل ہو تو ثواب ملے اور چھوٹا عمل ہو تو نظر انداز کر دیا جائے۔

بس اسی نقطے نظر سے قرآن حکیم کی دعوت ہے کہ مسلمان خدا کی راہ میں کوئی بڑی رقم خرچ

کریں یا چھوٹی رقم یا اس کی راہ میں چل پھر کر کوئی خدمت انجام دیں ان دونوں باتوں کا اجر نہ صرف پورا ملتا ہے بلکہ خدائے رحمان و رحیم کی رحمت سے اعمال کی واقعی جزا بڑھ چڑھ کر بدلہ ملتا ہے۔

اگر آپ کسی کے وقت پڑے پر چار پیسے دے دیتے ہیں تو اسے آپ کم نہ سمجھیں، اپنے اعمال کو حقیر سمجھنا گویا اس کی جزا کی امید کے خلاف ہے۔

اگر آپ کی نیت خالص ہے تو چار پیسے چار لاکھ روپے کے ثواب سے بڑھ سکتے ہیں اور اگر آپ نے ایک لاکھ روپے کسی ادارے یا کسی شخص کو دے دیا مگر نیت میں فطور ہے تو وہ ایک کوڑی سے بھی کم ہو سکتا ہے۔

اصل بات یہ ہے کہ اگر نیت صالح ہو تو جو کام معمولی ہوتا ہے وہ خدا کی مہربانی سے بہت بڑا بن سکتا ہے۔

بہر حال قدرت کا قانون مجازات یہ چاہتا ہے کہ انسان کو زیادہ سے زیادہ نوازے مگر عدل و انصاف کی حد میں رہ کر احسان کر سکتا ہے، اندھیر نہیں کر سکتا کہ ہر قسم کی دولت کا بدلہ نیک ہی ملتا ہے جیسا کہ بعض لوگ اپنے ہر اچھے برے کام کو فخریہ پیش کر کے طلب گار بنتے ہیں۔

☆☆☆☆☆☆☆☆☆☆☆☆☆☆☆☆☆☆

وَلَا يَنْفِقُونَ نَفَقَةً صَغِيرَةً وَلَا كَبِيرَةً وَلَا يَقْطَعُونَ وَادِيًا إِلَّا كُنِيبٌ لَهُمْ لِيَجْزِيََهُمُ اللَّهُ أَحْسَنَ مَا كَانُوا يَعْمَلُونَ۔

اور وہ لوگ کوئی بھی چھوٹا یا بڑا نفقہ نہیں خرچ کرتے اور کوئی وادی میں نہیں عبور کرتے مگر ان کے لیے یہ کام لکھ دیا جاتا ہے، تاکہ اللہ تعالیٰ ان کو ان کے کاموں سے بہتر جزا دے۔

(سورہ توبہ 121 پ 11 رکوع 4)

اس آیت میں انسانوں کا ذکر فرمایا جا رہا ہے، جن کو اسلام کی بولی میں مجاہدین کہا جاتا ہے

اور جو لوگ اللہ کے دین کی برتری اور اس کی اشاعت کی راہ میں اس طرح وقف ہو جاتے ہیں کہ ان کی نیندیں جہاد کے میدانوں میں پوری ہوتی ہیں ان کو آرام تپتی ہوئی ریگوں پر ملتا ہے، ان کا دن کہساروں میں گزرتا ہے، ان کی رات وادیوں میں بسر ہوتی ہے، ان کے بچے خدا کے بعد قوم و ملت کے نظام کے حوالے ہوتے ہیں، ان کی بیویوں اور لڑکیوں کی نگرانی اسلامی معاشرے کے پاک حرم میں ہوتی ہے، ان کے مال و زر کی آمد و خرچ کا محور خدا کی رضا جوئی اور اسلام کی برتری ہوتی ہے۔ غرض کہ ان کی زندگی اور زندگی کے تمام لوازم صرف اللہ، رسول اور اسلام کے لیے وقف ہو جاتے ہیں۔

ایسے لوگوں کے متعلق قرآن حکیم کی بشارت ہے کہ وہ اپنے مال سے جو بھی خرچ کرتے ہیں کمی اور زیادتی کی میزان میں اس کی ناپ نہیں ہوگی بلکہ انعام و اعزاز کے طور پر انہیں بے حد و حساب اجر ملے گا، ان کے قدم کی ایک ایک حرکت خدائے سبح و قدوس کے یہاں اجر و عظیم کی سزا اور ٹھہرے گی۔

ان کے حرکات و سکنات کی ایک ایک کاریکا رڈ رکھ لیا جاتا ہے وہ اس لیے نہیں کہ عین اس کے مطابق بدلہ دیا جائے بلکہ اس لیے کہ بہتر سے بہتر انعام دیا جائے۔ پس اے مسلمانو! خدا کی راہ اب بھی کھلی ہے اور اسلام کے کام اب بھی باقی ہیں اور اسلام کو مسلمانوں کے ایثار و قربانی کی اب بھی ضرورت ہے، دین کی راہ میں کام آؤ ہمت سے کام لو، دینی تعلیم و تربیت کی فضا تیار کرو۔

آج کے ماحول میں دوسروں کی نہیں بلکہ خود اپنوں کو اسلام میں داخل کرنے کی کوشش کرو۔

☆☆☆☆☆☆☆☆☆☆☆☆☆☆☆☆☆☆

وَلَا يَنْفَعُونَ نَفَقَةً صَغِيرَةً وَلَا كَبِيرَةً وَلَا يَقْطَعُونَ وَادِيًا إِلَّا كُتِبَ لَهُمْ

لِيَجْزِيَهُمُ اللَّهُ أَحْسَنَ مَا كَانُوا يَعْمَلُونَ۔

وہ لوگ نہیں خرچ کرتے اللہ کی راہ میں کوئی چھوٹا بڑا خرچہ اور نہ کوئی وادی طے کرتے ہیں مگر یہ کہ اللہ ان کے لیے اسے لکھ لیتا ہے، تاکہ اللہ ان کو ان کے کاموں سے بہتر جزا دے۔

(پ 11 رکوع 4 سورہ توبہ 123)

اللہ کی راہ نیکی وہ حقانیت اس راہ میں بڑی سے بڑی محنت اور معمولی سے معمولی محنت کرنا اسی طرح بڑی سے بڑی رقم اور معمولی سے معمولی رقم خرچ کرنا اللہ تعالیٰ کے نزدیک بہت ہی محبوب و مقبول ہے۔

سچائی اور حق کی راہ میں دو قدم چلنا بھی اللہ کے نزدیک بہت ہی اہمیت رکھتا ہے، غرض کہ خدا کی راہ میں ہر معمولی سے معمولی اور بڑی سے بڑی قربانی نہایت ہی اہم اور قیمتی ہے اور اس کی جزا بہتر سے بہتر ہے۔

اللہ تعالیٰ فرماتا ہے کہ اس کی راہ میں ادنیٰ سے ادنیٰ محنت اور خرچ اس کے نزدیک بہت ہی قیمتی ہے، جہاد کے لیے چندہ دینا ہمدردی ظاہر کرنا شریک ہونا مجاہدین کی مدد کرنا اللہ کی راہ میں خرچ کرنا اسی طرح دین و دیانت کی توسیع و اشاعت کے لیے کوشش کرنا تبلیغ کے لیے نکلنا پیدل یا سواری پر چلنا، اس محلے سے اس محلے جانا مسجد مدرسے کے لیے چندہ دینا نیک کام میں دام درے سخنہ قدم حصہ لینا غرض کہ ہر کار خیر میں کسی نہ کسی طرح کا تعاون کرنا اللہ کی راہ میں کام کرنا ہے بشرطیکہ نیک کام نیک نیت سے کیے جائیں، ان کو صرف ظاہری طور پر انجام نہ دیا جائے۔

آج کل بہت سے کام اچھے کیے جاتے ہیں مگر ان میں نیت دوسری ہوتی ہے، اس لیے ان میں روح پیدا نہیں ہوتی اور ضائع ہو جاتے ہیں، اسی لیے اسلام میں ہر کام سے پہلے نیت کی صحت و درستی ضروری قرار دی گئی ہے اور اسی پر ثواب مرتب ہوتا ہے۔

☆☆☆☆☆☆☆☆☆☆☆☆☆☆☆☆☆☆

وَإِذَا مَا أَنْزَلَتْ سُورَةٌ فَمِنْهُمْ مَّن يَقُولُ زَادَنَاهُ هَذِهِ آيَانَا
فَأَمَّا الَّذِينَ آمَنُوا فَرَأَدَتَّهُمْ إِيمَانُهُمْ يُسَبِّحُوهَا وَأَمَّا الَّذِينَ فِي قُلُوبِهِمْ
مَّرَضٌ فَزَادَتْهُمْ رِجْسًا إِلَىٰ رِجْسِهِمْ وَمَاتُوا وَهُمْ كَافِرُونَ۔

اور جب کوئی سورہ نازل کی جاتی ہے تو ان میں سے بعض کہتے ہیں کہ اس سورہ نے تم میں
سے کس کا ایمان زیادہ کر دیا، جو لوگ مومن ہیں، سورہ نے ان کے ایمان کو بڑھایا ہے اور وہ اس پر
مژدہ یاب اور خوش ہوتے ہیں اور جن لوگوں کے دل میں مرض ہوتا ہے تو سورہ نے ان کی ناپاکی میں
اور ناپاکی کا اضافہ کر دیا اور کافر ہو کر مرے۔ (پ 11 رکوع 5 سورہ توبہ 125)

لوگ عبرت و نصیحت کے ہزار مناظر روزانہ دیکھتے ہیں ہوش و بیداری کی کتنی آوازیں سنتے ہیں،
فلاح و کامرانی کے کتنے کام سوچتے ہیں مگر کتنے آدمی ہیں جو دیکھنے سننے اور سمجھنے کو آنکھ کان اور دل میں
جگہ دیتے ہیں اور کتنے ہیں جو ہر حقیقت کو خواب اور ہر واقعے کو افسانہ اور ہر مشاہدے کو وہم سمجھتے ہیں۔
قرآن حکیم انہیں دونوں گروہوں کا ذکر فرما رہا ہے کہ دنیا میں سعید و شقی نیک و بد اور اچھے
اور برے کی پہچان یہی ہے کہ کچھ مریضان قلب و روح ہر حقیقت کا انکار کر کے کفر و جحود اور فسق
و فجور کی گندگی میں اور گندگی پھیلاتے ہیں اور کائنات عرضی کو اپنے گھناؤنے اعمال و خیالات سے
ناپاک کرتے ہیں کچھ صحت مندان قلب و روح خدا کی نشانیوں و آیتوں اور سورتوں میں تسلیم و رضا
کے لیے وہ جو ہر پاتے ہیں، جن کی بدولت ان کا جذبہ ایمان و اسلام چند در چند ہو جاتا ہے اور ان
کے پاک اعمال، پاک خیالات معاشرے سے یہ دنیا سراسر نیکی اور شائستگی کا گوارہ بن جاتی ہے۔
پھر ان دونوں گروہوں کے نتائج و عواقب کے راستے ایک دوسرے سے اس قدر دور ہیں
جس قدر کفر و اسلام، عصیان و تسلیم کی راہیں دور دور ہیں۔

اللہ تعالیٰ ہمیں اپنی ہر آیت ہر سورہ ہر حکم پر وابستہ تسلیم و رضا کر دے اور اس کے لطیف و

خوش گوار نتیجے سے دنیا اور آخرت میں نوازے، ابا و انکار کے جتنے وسوسے سے ہمارے اندر ہیں، ان سب کا رشتہ کاٹ کر ہمیں پاک و صاف کر دے۔ آمین

☆☆☆☆☆☆☆☆☆☆☆☆☆☆☆☆☆☆☆☆

وَإِذَا مَا أَنْزَلَتْ سُورَةٌ فَمِنْهُمْ مَّن يَقُولُ أَيُّكُمْ زَادَتْهُ هَذِهِ إِيْمَانًا فَمَّا الَّذِينَ آمَنُوا فَرَّادَتْهُمْ إِيْمَانًا وَهُمْ يُسْتَبْشِرُونَ وَأَمَّا الَّذِينَ فِي قُلُوبِهِمْ مَّرَضٌ فَرَّادَتْهُمْ رِجْسًا إِلَىٰ رِجْسِهِمْ وَمَاتُوا وَهُمْ كَافِرُونَ۔

اور جب کوئی سورہ نازل کی جاتی ہے تو ان میں سے بعض آپس میں کہتے ہیں کہ تم میں سے کس کا ایمان اس سورہ نے زیادہ کر دیا اور جو لوگ ایمان لائے ہیں تو ان کے ایمان کو البتہ زیادہ کر دیتی ہے اور وہ لوگ اسے بشارت سمجھنے لگتے ہیں اور جن کے دلوں میں مرض ہوتا ہے، یہ سورہ ان کے نجاست میں مزید نجاست کا اضافہ کر دیتی ہے اور وہ مرتے ہیں تو کافر ہو کر مرتے ہیں۔

(پ 11 رکوع 5 سورہ توبہ 125. 4 12)

انسان کا دل سب کچھ ہے، اور اس پر رشد و ہدایت یا ضلالت و گمراہی کا دار و مدار ہے، اگر وہ کفر و شرک اور گناہوں کے امراض سے محفوظ اور سلیم و مطمئن ہے تو تب اس پر نیکی مزید خیر و خوبی پیدا کرتی ہے اور اگر دل گناہوں اور برائیوں کی وجہ سے بیمار ہیں تو اس کے لیے رشد و ہدایت کی روشنی گمراہی کا باعث بن جاتی ہے اور جس قدر روشنی پاتا ہے اسی قدر اور سیاہ ہو جاتا ہے۔

عہد رسالت کے کفار و مشرکین کا حال اسی قسم کا تھا جب قرآن حکیم کی کوئی سورہ اور دینی احکام نازل ہوتے تھے تو وہ آپس میں ایک دوسرے کو مخاطب کر کے مذاق کے طور پر کہا کرتے تھے، کس کس کے ایمان میں کمال پیدا ہوا ہے اور ایمانی کیفیت بڑھ گئی ہے کفار و مشرکین کا تو یہ حال تھا اور مومنوں کا یہ حال تھا کہ اس سے ان کے ایمانی کیفیات میں اضافہ ہوتا تھا اور وہ ایمانی سرور و نشاط

سے مامور ہو جاتے تھے ان کے دل میں نور ایمان اور اللہ و رسول کا بخشا ہوا سکون و اطمینان تھا اس لیے ان کا ایمان اور پختہ ہو جاتا تھا، جب کہ یہی صورتحال مریضان قلب میں مزید بگاڑ پیدا کر دیتی تھی۔ پس یہ سورہ قرآنی اور آیت ربانی کا نقص نہیں ہوتا تھا کہ ایک جگہ وہ فائدہ دکھاتی تھی، دوسری جگہ نقصان ظاہر کرتی تھی، بلکہ دلوں کا تصور و فتور اور ان کی صلاحیتوں و قابلیت کا نتیجہ ہوا کرتا تھا، لیکن ایک ہی بارش ہر جگہ ہوتی ہے مگر کہیں لال و گل کی سہاری پھوٹی ہے اور کہیں خس و خار کا جنگل اُگتا ہے۔ یہ زمین کا معاملہ ہے بارش کو اس سے تعلق نہیں ہے، پس تم دلوں کی دنیا صاف ستھری رکھو، تاکہ خیر و برکت کی قدریں اس میں آباد ہوں۔

☆☆☆☆☆☆☆☆☆☆☆☆☆☆☆☆☆☆☆☆

وَإِذَا مَا أُنزِلَتْ سُورَةٌ فَمِنْهُمْ مَّن يَقُولُ أُنْزِلَتْ هَذِهِ إِيْمَانًا فَأَمَّا الَّذِينَ آمَنُوا فَرَأَدَتْهُمْ إِيمَانًا وَهُمْ يَسْتَنْبِشُونَ وَأَمَّا الَّذِينَ فِي قُلُوبِهِمْ مَّرَضٌ فَرَأَدَتْهُمْ رِجْسًا إِلَىٰ رِجْسِهِمْ وَمَاتُوا وَهُمْ كَافِرُونَ۔

جب کوئی سورہ نازل کی جاتی ہے تو ان میں سے کچھ لوگ کہتے ہیں کہ تم میں سے کس کو اس سورہ نے ایمان میں بڑھا دیا ہے، بات یہ ہے کہ جو لوگ مومن ہیں، ان کو سورہ ایمان میں بڑھا دیتی ہے اور وہ خوش ہوتے ہیں جن لوگوں کے دلوں میں مرض ہے ان کی ناپاکی میں ناپاکی کا اضافہ کر دیتی ہیں اور وہ اسی حال میں مرتے ہیں کہ کافر ہوتے ہیں۔

(پ 11 رکوع 5 سورہ توبہ 124 و 125)

رُشد و ہدایت کا موقع اس وقت بالکل ختم ہو جاتا ہے جب کفر و شرک اور عدوان و عصیان کا نتیجہ اس طور سے ظاہر ہوتا ہے کہ انسان سرا سراً حق بن جائے اور عقل و احساس سے اکثر خالی ہو کر ظلم و جہالت کی انتہائی حالت کو پہنچ جائے۔

منافقوں میں ایسے احمق اور نادان بہت ہوتے ہیں، جو بظاہر اچھے بھلے معلوم ہوتے ہیں

مگر درحقیقت وہ نہایت احمق ہوتے ہیں، اپنی جہالت کو قابلیت کا رنگ دے کر خوش ہوتے ہیں کہ ہم بڑے فہیم و دانا ہیں۔

چنانچہ ایسے بے وقوفوں کا واقعہ ہے کہ جب وہ اللہ تعالیٰ کی طرف سے کوئی حکم سنتے ہیں تو ایمان و عمل کے بجائے اِباء و انکار کا مظاہرہ یوں کرتے ہیں کہ ایک دوسرے سے پوچھتے ہیں کہ اس آیت سے کچھ ایمان میں زیادتی ہوئی کہ نہیں۔

اللہ تعالیٰ فرماتا ہے کہ یہ بات آپس میں پوچھنے کی نہیں بلکہ خود بخود معلوم کرنے کی ہے اور اس کا علم اپنے اور غیر کے بارے میں نہایت آسانی سے ہو جاتا ہے، مومن و متقی تو حکم خداوندی سے خوش ہوتے ہیں اور منافق اس کو سن کر منہ بناتے ہیں اور ادھر ادھر دیکھنے لگتے ہیں۔

☆☆☆☆☆☆☆☆☆☆☆☆☆☆☆☆

وَإِذَا مَا أُنزِلَتْ سُورَةٌ فَمِنْهُمْ مَّن يَقُولُ أَيُّكُمْ زَادَتْهُ هَذِهِ إِيمَانًا فَأَمَّا الَّذِينَ آمَنُوا فَرَزَادَتْهُمْ إِيمَانًا وَهُمْ يَسْتَبْشِرُونَ وَأَمَّا الَّذِينَ فِي قُلُوبِهِمْ مَّرَضٌ فَزَادَتْهُمْ رِجْسًا إِلَىٰ رِجْسِهِمْ وَمَاتُوا وَهُمْ كَافِرُونَ۔

اور جب کوئی سورہ نازل کی جاتی ہے تو ان میں سے بعض لوگ کہتے ہیں کہ تم میں سے کس کو اس سورہ نے ایمان میں بڑھادیا، جو لوگ ایمان لاچکے ہیں، ان کو سورہ ایمان میں بڑھادیتی ہے اور وہ لوگ خوش ہوتے ہیں اور جن کے دلوں میں مرض ہے، وہ سورہ اور بھی ان کی گندگی میں اضافہ کا باعث بن جاتی ہے اور وہ کافر بن کر مرتے ہیں۔ (پ 11 رکوع 5 سورہ توبہ 124 و 125)

قرآن کیا دنیا کی کوئی سچائی ان لوگوں کے کام نہیں آسکتی، جو مریضانِ قلب ہیں، جن میں فہم و ادراک کی رمت تک باقی نہیں ہے اور جن کے دل بالکل ہی مردہ ہو چکے ہیں۔

عہد رسالت صلی اللہ علیہ وسلم میں جس وقت قرآن کا نزول ہو رہا تھا، اس وقت بھی دل و

دماغ کے مریضوں کو شفا نہ مل سکی اور ان کی محرومی کا علاج نہ ہو سکا تو آج کل محرومان قسمت اور تہی
دستان کو کیا مل سکے گا۔

عہد رسالت میں جو کوئی سورہ نازل ہوتی تو منافقین و مشرکین مذاق کے انداز میں ایک
دوسرے کی طرف دیکھتے اور کہتے کہ بھائی اس سورہ سے تمہارے ایمان میں کچھ زیادتی ہوئی یا نہیں؟
قرآن حکیم کا اعلان ہے کہ کوئی سورت تو کیا خود حضرت جبریل بھی کسی بیمار قلب کے پاس
آجائیں تو اسے شفا نہیں دے سکتے، خوش نصیبی اور خوش بختی تو ان پاک روحوں کے لیے ہے، جو
بغض و حسد انکار و اِباء اور جدل و مراہ کی گندگی سے پاک ہیں، ان کے پاس عقل و شعور کی پونجی ہے،
ان کے سینے میں جیتا دل ہے، ان کے دماغ میں معاملہ فہمی کی روشنی ہے۔

ایسے لوگ اللہ کے احکام و اوامر کا صحیح لطف پاتے ہیں اور ان کو ان سے حقیقت
میں مسرت حاصل ہوتی ہے، پس جن کے دل گندے ہوتے ہیں، جن کی روح گندی ہے، جن کی
زندگی گندی ہے اور جن کے سونے سمجھنے کے طریقے گندے ہیں، وہ قرآن تو کیا کسی بھی طریقہ
ہدایت سے فیض نہیں اٹھا سکتے ہیں۔

☆☆☆☆☆☆☆☆☆☆☆☆☆☆☆☆☆☆

أَوَلَا يَذَرُونَ أَنَّهُمْ يُفْتَنُونَ فِي كُلِّ عَامٍ مَّرَّةً أَوْ مَرَّتَيْنِ ثُمَّ لَا يَتُوبُونَ
وَلَا هُمْ يَذْكُرُونَ۔

کیا وہ نہیں دیکھ رہے ہیں کہ وہ ہر سال ایک دو مرتبہ آزمائش میں ڈالے جاتے ہیں پھر
بھی وہ توبہ نہیں کرتے، نہ ہی عبرت و نصیحت پکڑتے ہیں۔ (پ 11 رکوع 5 سورہ توبہ 126)
جب انسان پر بد بختی اور بد قسمتی کا زمانہ آتا ہے تو آنکھیں اندھی ہو جاتی ہیں، دل پر قفل
پڑ جاتے ہیں اور کان قوت سماع سے بے بہرہ ہو کر اپنا کام نہیں کرتے۔

یہی وجہ ہے کہ اس زمانے میں آدمی اندھا بہرہ اور احمق بنا رہتا ہے اور کوئی بات اس کی سمجھ میں نہیں آتی، آنکھوں سے واردات اور حقائق کو دیکھتا ہے مگر اس کی نظر میں وہ نہیں آتے اور کان سے ہر طرح کی آوازیں سنتا ہے مگر کان کی راہ سے بات اندر نہیں اترتی اور معاملہ اس قدر سنگین ہو جاتا ہے کہ اللہ تعالیٰ کی طرف سے سخت سے سخت آزمائشیں آتی ہیں، طوفانوں، سیلابوں، بیماریوں، زلزلوں اور قحط سالیوں جیسے اجتماعی اور انفرادی امراض سے پورے معاشرے کو دوچار ہونا پڑتا ہے مگر کیا مجال کہ کوئی فرد ان کو اس طرح محسوس کرے جس طرح محسوس کرنے کی ضرورت ہے، بلکہ وہ ناگفتہ بہ حالات کی تاویل کر کے ان کی تحقیق کے لیے کمیشن مقرر کرتے ہیں اور ان کے اسباب و عوامل کی تلاش میں اپنی تمام تر قوت غور و فکر پر خرچ کر دیتے ہیں مگر اتنا نہیں ہوتا کہ رجوع الی اللہ کی طرف بھی توجہ کریں تو بہ واستغفار کریں اور بدی کی راہوں سے ہٹ کر نیکی کی راہوں پر آئیں۔

عبرت و موعظت تک کی قوت سلب ہو جاتی ہے اور دوسروں کی حالت سے عبرت پکڑ کر اپنی حالت درست کرنے کا حوصلہ اور جذبہ بھی نہیں رہتا۔

ایسے مجرموں کے لیے قانونِ قدرت میں بچاؤ کا کوئی پہلو نہیں ہے الا یہ کہ قدرت اپنی طرف سے کوئی صورت پیدا کر دے۔

☆☆☆☆☆☆☆☆☆☆☆☆☆☆☆☆☆☆

أَوَلَا يَرَوْنَ أَنَّهُمْ يُفْتَنُونَ فِي كُلِّ عَامٍ مَّرَّةً أَوْ مَرَّتَيْنِ ثُمَّ لَا يَتُوبُونَ
وَلَا هُمْ يَذْكُرُونَ۔

کیا وہ نہیں دیکھتے کہ وہ لوگ ہر برس ایک بار یا دو بار آزمائش میں ڈالے جاتے ہیں، پھر بھی توبہ نہیں کرتے اور نہ ہی نصیحت پکڑتے ہیں۔ (پ 11 رکوع 5 سورہ توبہ 126)

جب انسانی ذہن میں عدوان شرارت سے رچ جاتی ہے اور دل و دماغ کی پوری دنیا

برائیوں سے بھر جاتی ہے تو زندگی کے تمام کل پرزے بے حس ہو جاتے ہیں اور ان سے سمجھ بوجھ کا مادہ یکسر ختم ہو جاتا ہے۔

اس نازک وقت میں ابلاغ و تبلیغ، وعظ و تذکیر کی تمام تر کوششیں بے سود ہو جاتی ہیں، حتیٰ کہ انسان اپنی تباہی و بربادی پر بھی آنکھ نہیں کھولتا اور اپنی بیمار زندگی کو مزید غلط فہمی میں مبتلا کرنے کے لیے کوئی نہ کوئی بات بنا لیتا ہے۔

تم دور کیوں جاتے ہو، اپنے دور کے حالات دیکھو کہ اس دور میں انسانی زندگی کس قدر شل ہو چکی ہے اور اس سے احساس و شعور کا مادہ کس تیزی کے ساتھ ختم ہو رہا ہے۔

یہی وجہ ہے کہ لوگ اس زندگی کی پاداش میں ہر سال ایک دو مرتبہ تباہی و بربادی کے شکنجے میں دبوچے جاتے ہیں، سیلاب آ جاتا ہے، گرانی آتی ہے، اقتصادی بد حالی پیدا ہوتی ہے، طرح طرح کی بیماریاں آتی ہیں، حکومتوں کا نظام غلط راہ پر چلتا ہے اور انسان کو اس کی غلط زندگی پر حوادث و فتنے تنبیہ کرتے ہیں مگر اس دور کا شریر انسان ان حوادث و فتنے سے نہ صرف یہ کہ کوئی سبق نہیں لیتا، بلکہ الٹے دیری دکھا کر ان کی تحقیق کے لیے کمیشن بھیٹاتا ہے، اپنی ہی سوسائٹی کے چند بگڑے ہوئے دماغوں کی تحقیق پر اطمینان کر لیتا ہے کہ یہ حادثہ اس سبب سے پیش آیا۔

حالاں کہ کمیشن جس بات کو حادثہ کا سبب بتاتا ہے، وہ حادثہ کا سبب نہیں ہوتا بلکہ وہ حادثہ کی شکل ہوتا ہے اور سب کچھ اور ہوتا ہے۔

اس حال میں انسانی فلاح و نجات کی کوئی امید نہیں کی جاسکتی اور اس سے بچاؤ کے لیے کوئی تدبیر کام نہیں آسکتی، انسان اپنے غلط احساس و شعور کو ختم کر کے صحیح احساس کی راہ پر چلے، اور امن و سلامتی کے کام کرے۔

أَوْ لَا يَرْوْنَ أَنَّهُمْ يُفَنِّتُونَ فِي كُلِّ عَامٍ مَّرَّةً أَوْ مَرَّتَيْنِ ثُمَّ لَا يَتُوبُونَ
وَلَا هُمْ يَذَّكَّرُونَ۔

کیا یہ نہیں دیکھ رہے ہیں کہ وہ ہر سال دو ایک مرتبہ آزمائش میں ڈالے جاتے ہیں، پھر بھی وہ نہ توبہ کرتے ہیں اور نہ نصیحت پکڑتے ہیں۔ (پ 11 ع 5 سورہ توبہ 126)

انسان کی رشد و ہدایت کا سلسلہ ہمیشہ جاری رہتا ہے اور قدرت بھی کبھی اسے اس طرح نہیں چھوڑ دیتی کہ وہ زندگی کے کسی موڑ پر غلط روی میں پھنس جائے، سب سے پہلے تو انسانی عقل و شعور اس ہدایت کے ذمہ دار ہیں، پھر عقل و شعور کی طاقتوں کو بیدار کرنے کے لیے خدا نے انبیاء و رسل مبعوث فرمائے، اور کتابیں نازل فرمائیں، جن کے ذریعہ نوع انسانی کی زندگی رشد و ہدایت کی روشنی سے معمور ہوئی، خدا نے اس کے بعد بھی انسان کو تنہا نہیں چھوڑا، بلکہ دینی مصلحوں، قومی قائدوں اور ملی رہبروں سے اسے ہوشیار رہنے کی سبیل پیدا فرمائی۔

ان تمام حقائق کے باوجود انسان غلط روی اختیار کرتا ہے، تو پھر قدرت اسے ٹوکتی ہے، اور تنبیہ کے طور پر گمراہوں کی سرزنش کرتی ہے، گناہ گار زندگی کے لیے ابتلاء و آزمائش کی گھڑیاں برپا کرتی ہے، تاکہ گمراہ لوگ راہ راست پر آجائیں، اور غلط روی سے توبہ کر لیں۔

یہ پانی کا سیلاب، ہوا کا طوفان، یہ قحط کا زمانہ، یہ گرانی کا دور یہ باہمی اختلاف و فساد کا زور یہ انسانی زندگی کے لیے آئے دن کی نئی نئی الجھنیں کیا ہیں؟

انسان کی غلط روی کے لیے تنبیہ ہیں، اسے جگانے کے لیے چونکے ہیں، مگر افسوس کہ انسان ان تمام آفتوں اور آزمائشوں کے باوجود اپنی حرکت سے باز نہیں آتے، نہ اپنی حرکتوں سے توبہ کرتا ہے، نہ خدا کی طرف رجوع کرتا ہے، نہ ہی عبرت و نصیحت کے قبول کرنے کے لیے تیار ہوتا ہے۔ جب بد نصیبی و بد بختی کا پارہ اس قدر چڑھ جاتا ہے تو مکمل تباہی کے سوا کوئی علاج نہیں ہوتا۔

☆☆☆☆☆☆☆☆☆☆☆☆☆☆☆☆☆☆

أَوَلَا يَرَوْنَ أَنَّهُمْ يُفَعَّنُونَ فِي كُلِّ عَامٍ مَّرَّةً أَوْ مَرَّتَيْنِ ثُمَّ لَا يَتُوبُونَ
وَلَا هُمْ يَذْكُرُونَ۔

کیا وہ نہیں دیکھتے کہ وہ لوگ ہر سال ایک دو مرتبہ آزمائش میں مبتلا کیے جاتے ہیں، پھر بھی وہ توبہ نہیں کرتے اور نہ ہی وہ نصیحت پکڑتے ہیں۔ (پ 11 ع 5 سورہ توبہ 126)

جب انسان سے احساسِ سودوزیاں جاتا رہتا ہے اور اسے اچھائی برائی کی تمیز نہیں ہوتی تو پھر اسے تباہی و بربادی سے کوئی چیز بچا نہیں سکتی اور اسے اس بے حسی اور لاپرواہی کے نتیجے میں تباہی و بربادی سے دوچار ہونا ہی پڑتا ہے۔

حالاں اس کی بیداری کے سامان ہمیشہ قدرت کی طرف سے ہوا کرتے ہیں، اور قدرت کی مار سال میں ایک دو مرتبہ پڑتی رہتی ہے، کبھی انفرادی تباہی آتی ہے، کبھی اجتماعی بربادی ظاہر ہوتی ہے اور کبھی مالی نقصانات ہوتے ہیں، کبھی جانی نقصان ہوتا ہے۔

غرض کہ انسان کی غفلت کو بیدار کرنے کے لیے اللہ تعالیٰ انتظام فرماتا ہے، مگر انسان اپنی غفلت و نافرمانی سے باز نہیں آتا اور جرائم میں مبتلا رہتا ہے، یہاں تک کہ اللہ کی حجت پوری ہو جاتی ہے اور تباہی و بربادی لازمی طور سے آتی ہے۔

یہ بات گزشتہ قوموں ہی کے لیے نہیں تھی، بلکہ آج بھی یہ بات عام ہے اور شریر و سرکش انسانوں پر حجت تام کرنے کے لیے اللہ تعالیٰ کی طرف سے طرح طرح کی نشانیاں ظاہر ہوتی رہتی ہیں اچھے بُرے حالات آتے رہتے ہیں، اور غافلوں کی فہمائش کے لیے ابتلاء و آزمائش کے مراحل ظہور پذیر ہو ہو کر آتے ہیں، اگر اس دور کے انسانوں نے شرارت و سرکشی سے روگردانی کر کے اللہ تعالیٰ کی جناب میں رجوع نہ کیا تو ان کی بھی تباہی لازمی ہے۔

☆☆☆☆☆☆☆☆☆☆☆☆☆☆☆☆☆☆

أَوْ لَا يَذْكُرُونَ أَنَّهُمْ يُفْعَلُونَ فِي كُلِّ عَامٍ مَّرَّةً أَوْ مَرَّتَيْنِ ثُمَّ لَا يَتُوبُونَ
وَلَا هُمْ يَذْكُرُونَ۔

کیا وہ نہیں دیکھتے ہیں کہ وہ ہر سال دو ایک مرتبہ آزمائش میں ڈالے جاتے ہیں، پھر بھی نہ وہ توبہ کرتے ہیں اور نہ ہی عبرت و نصیحت پکڑتے ہیں۔ (پ 11 ع 5 سورہ توبہ 126)

انسان اپنی بد عملی اور بد عقیدگی کی سزا اس دنیا میں پاتا ہے اور غلط روی کے نتیجہ میں مصائب میں گرفتار ہوتا ہے، مگر اس کی غفلت نہیں جاتی، اور اس کی آنکھیں نہیں کھلتی ہیں، شرارت و عدوان اور اللہ تعالیٰ سے بغاوت و سرکشی کے نتیجہ میں سال میں متعدد بار ناگہانی مصیبتیں آتی ہیں، اچھے اور بُرے سب لوگ اس میں گرفتار ہوتے ہیں، سیلاب آتے ہیں، اور ملک کے اکثر حصہ کو اپنی رو میں لے لیتے ہیں، خشک سالی آتی ہے اور زمین سے روئیدگی سلب کر لیتی ہے، وبائی امراض آتے ہیں اور انسانی بستی میں تباہی مچ جاتی ہے، گرانی آتی ہے اور آدمیوں کو دو وقت روٹی ملنا دشوار ہو جاتی ہے، تجارت و معیشت اور کاروبار میں بحران آتا ہے اور معاشی نظام درہم برہم ہو جاتا ہے، سب کچھ ہوتا ہے اور پورے سال کی پریشانیاں، تباہ کاریاں اور الجھنیں رہا کرتی ہیں، مگر انسان ہے کہ نہ جرائم کو کم کرتا ہے، نہ زندگی کی غلط راہ بدلتا ہے اور نہ ان حالات سے سبق لیتا ہے۔

بلکہ جرات و شرارت کم ہونے کے بجائے زیادہ ہوتی ہے، اور ان ناگوار حالات کے مقابلہ کے لیے تیاری کی جاتی ہے، موسموں پر قبضہ کرنے کی کوشش ہو رہی ہے، بڑے بڑے بند باندھے جاتے ہیں، طرح طرح کے قوانین بنائے جاتے ہیں اور ان ناگوار حالات کی تحقیقات کے لیے کمیشن مقرر کیا جاتا ہے اور رپورٹ پیش کی جاتی ہے اور کسی کو خیال نہیں آتا کہ ہماری بد عملی کی سزا ہے اور ہماری شامتِ اعمال نے ان بلاؤں کا قالب اختیار کیا ہے۔

اس جرات و شرارت کا نتیجہ یہ ہوتا ہے کہ قدرت کی سزاؤں کے مقابلہ میں ہر انسانی

کوشش بیکار ہو جاتی ہے، بڑے بڑے منصوبے، اسکیمیں، تجربات اور تیاریاں قدرت کے ان حالات کے سامنے کافور کی طرح اڑ جاتی ہیں۔

☆☆☆☆☆☆☆☆☆☆☆☆☆☆☆☆☆☆☆☆

ثُمَّ أَنْصَرَفُوا أَصْرَفَ اللَّهِ قُلُوبَهُمْ بِأَنَّهُمْ قَوْمٌ لَا يَفْقَهُونَ۔

پھر وہ لوگ پھر گئے، اللہ نے ان کے دلوں کو پھیر دیا، کیوں کہ وہ ایسی قوم ہیں، جو سمجھ نہیں رکھتی۔ (پ 11 ع 5 سورہ توبہ 127)

جو لوگ اللہ تعالیٰ کے احکام و اوامر سے پھر کر اپنی خواہشوں پر چلنے لگتے ہیں اور اس زمین پر اچھے بندے بن کر اچھی زندگی بسر کرنے کے بجائے بدترین مخلوق بن کر فتنہ و فساد کی زندگی بسر کرنے لگتے ہیں۔

ان کا انجام یہی ہوتا ہے کہ ان کے دل و دماغ کی تمام خواہش اور امنگیں خدا پرستی اور خدا ترسی سے آزاد ہو کر شیطنیت کی نذر ہو جاتی ہیں، اللہ تعالیٰ سے پھر جانے والوں کے دل پھر جاتے ہیں، ان میں کجی اور ٹیڑھاپن آ جاتا ہے، اس کے سوچنے سمجھنے کے راستے ٹیڑھے ہو جاتے ہیں اور سیدھی سادی بات ان کو سمجھ میں نہیں آتی ہے، اس کے بعد پھر ان کے حق میں رشد و ہدایت کی تمام امیدیں ختم ہو جاتی ہیں اور ان پر پوری طرح شیطانی قبضہ ہو جاتا ہے، مگر یہ خطرناک صورت سب سے آخر میں پیدا ہوتی ہے۔

پہلے اللہ تعالیٰ اپنے انبیاء و رسل کے ذریعہ انسانوں کی ہدایت فرماتا ہے، اپنے نوشتوں اور صحیفوں کے ذریعہ ان کو سمجھا جاتا ہے اور اپنی رب العالمین کی شان کو وسعت دے کر سنہلنے کا موقع دیتا ہے اور سب کچھ ہونے کرنے کے بعد اگر انسان آیات الہیہ سے منحرف ہوتا ہے تو پھر اس پر کفر و رینج کی آخری مہر ثبت کر دی جاتی ہے، جس کے بعد پھر سنہلنے کا کوئی سوال نہیں رہ جاتا ہے،

اللہ تعالیٰ ہمیں اپنی مرضیات پر چلنے کی توفیق عطا فرمائے۔

☆☆☆☆☆☆☆☆☆☆☆☆☆☆☆☆☆☆

وَإِذَا مَا أُنْزِلَتْ سُورَةٌ نَّظَرَ بَعْضُهُمْ إِلَىٰ بَعْضٍ هَلْ يَرِيكُمْ مِّنْ أَحَدٍ ثُمَّ انْصَرَفُوا صَرَفَ اللَّهُ قُلُوبَهُمْ بِأَنَّهُمْ قَوْمٌ لَا يَفْقَهُونَ۔

جب کوئی سورہ نازل ہوتی ہے تو (مریضانِ قلب) ایک دوسرے کو دیکھنے لگتے ہیں کہ تم لوگوں کو کوئی دیکھتا تو نہیں، پھر وہ پھر گئے تو خدا نے ان کے دلوں کو پھیر دیا، کیوں کہ وہ نا سمجھ قوم تھے۔

(پ 11 ع 5 سورہ توبہ 127)

کبھی کسی کی بُرائی کا ہوجانا کوئی خطرناک بات نہیں ہے، انسان کمزور فطرت کو کبھی معصیت کی ٹھیس پہنچ جائے، تو اس کی کمزوری پر محمول کیا جائے گا اور اس کی سزا میں انسانیت کو تباہی و بربادی کے گھاٹ پر اتار نہیں جائے گا، مگر جب گناہ کرتے کرتے حال یہ ہو جائے کہ آدمی نیک خیال اور نیک کردار کے شعور و احساس تک سے پھر جائے، اور نہ صرف یہ کہ نیکی سے پھر جائے۔ بلکہ بُرائی کے لیے اس کا ضمیر ہموار ہو جائے اور حرام کرداری پر اسے کسی قسم کی جھجک باقی نہ رہے تو اس پر معصیت، بے حیائی اور مجرمانہ بے شرمی کا نتیجہ یہ ہوتا ہے کہ اللہ تعالیٰ اس کے دل کی دنیا ہی کو بدل دیتا ہے، اور پھر یہ انقلاب طبعی انسانیت کو ختم کر کے اس جگہ ایک شریر فطرت لاتا ہے، جس کے لیے انجام کار جرم و سزا کے سوا کچھ ہے ہی نہیں۔

پس دنیا کی قوموں اور ملتوں کی زندگی کے خطرناک موڑ سے پناہ مانگنی چاہیے، جہاں سے طبع کے انقلاب کا یہ راستہ پھوٹتا ہے، یہ خطرناک موڑ کیا ہے، وہی کہ دیکھی کو اُن دیکھی کرنا، سنی کو اُن سنی کرنا اور سمجھ بوجھ کر نادانی کی باتیں کرنی۔

یہ باتیں جب قوم و ملت میں پیدا ہو جاتی ہیں تو مجموعی حیثیت سے قوم دماغی صلاحیت

سے خالی ہو جاتی ہے، ان کے دل پھر جاتے ہیں، یہ کٹھن وقت افہام و تفہیم کا نہیں ہوتا ہے، ایسے عالم میں نہ ناصحوں کی نصیحت کارگر ہوتی ہے، نہ واعظوں کا وعظ، بلکہ اسے تباہی کی آخری گھڑی ہوتی ہے، جس میں اللہ ان کے دلوں کو سوچنے، سمجھنے سے، دیانت سے، سچائی سے یقین و اعتقاد سے عمل و کردار کی پختگی سے پھیر دیتا ہے اور وہ قوم ناکارہ ہو کر ختم ہو جاتی ہے۔

☆☆☆☆☆☆☆☆☆☆☆☆☆☆☆☆☆☆☆☆

ثُمَّ أَنْصَرَفُواْ صَرَفَ اللّٰهُ قُلُوْبَهُمْ بِأَنَّهُمْ قَوْمٌ لَاَ يَفْقَهُوْنَ۔

پھر وہ خود پھر گئے، تو اللہ نے ان کے دلوں کو پھیر دیا، کیوں کہ وہ ایسی قوم ہیں، جو سمجھتے ہی نہیں۔ (پ 11 ع 5 سورہ توبہ 127)

شاہ راہ بنادی گئی، راستے کی مشکلات دور کر دی گئیں، میرکارواں کا انتظام کر دیا گیا، منزل کے نشانات اجاگر کیے جا چکے اور وہ تمام انتظامات مکمل کر دیئے گئے، جن کی موجودگی کارواں کو منزل مقصود پر لے جانے کی ذمہ دار ہوتی ہے، اب کارواں کا کام ہے کہ وہ ان حالات کو غنیمت سمجھ کر رہ نور دی شروع کر دے اور منزل پر جا پہنچے، اگر وہ ان حالات میں راستہ طے نہیں کرتا، چند قدم چل کر اٹھے پاؤں واپس آ جاتا ہے اور سارے انتظام کے حقائق گرد راہ سمجھتا ہے تو پھر ایسا کبھی نہیں ہوگا کہ زمین کا طول و عرض کھینچ کر اس کے قدموں میں سما جائے اور وہ اپنے منزل مقصود کی گود میں پہنچ جائے۔

قدرت انسانی ہدایت کے سارے سامان بہم پہنچائے، انبیاء و رسل آگئے، آسمانی کتابیں اُتر چکیں، نیک و بد میں فرق ثابت ہو چکا اور حق و باطل کے درمیان خط امتیاز کھینچا جا چکا ہے۔

ان تمام باتوں کے باوجود اگر انسان اِباء و انکار کی روش اختیار کر کے اپنے کو حق و حقانیت اور صدق و صداقت سے پھیر دے تو اب اس کے سوا اور دوسری صورت نہیں ہے کہ اتمام حجت کے

طور پر اسے سرکشی اور طغیان کے دلدل میں ڈال دیا جائے، اور اس کی ناہمی اور کوتاہ عقلی کی پوری سزا دے دی جائے۔

☆☆☆☆☆☆☆☆☆☆☆☆☆☆☆☆☆☆

لَقَدْ جَاءَكُمْ رَسُولٌ مِّنْ أَنْفُسِكُمْ عَزِيزٌ عَلَيْهِ مَا عَنِتُّمْ حَرِيصٌ عَلَيْكُمْ بِالْمُؤْمِنِينَ رَءُوفٌ رَّحِيمٌ۔

آیا تمہارے پاس تم ہی میں سے ایک رسول جس پر تمہاری بے راہ روی نہایت گراں ہے، وہ تمہاری بھلائی پر بہت ہی حریص ہے، مومنوں کے لیے نہایت شفیق، مہربان ہے۔

(پ 11 ع 5 سورہ توبہ 128)

دنیا علم و معصیت کی تہہ بہ تہہ سیاہیوں میں دفن تھی، انسانی اخلاق و روحانیت سے اندھا بن چکا تھا۔

انسانیت جنگلوں، بیابانوں، پہاڑوں اور صحراؤں میں گم تھی، چراغ لے کر ڈھونڈنے سے بھی آدمیت کے خدوخال دیکھنے میں نہیں آتے تھے، آدم کی اولاد تیندلوں، بھیڑیوں، شیروں، چیتوں اور شیر جانوروں کے قالب میں ڈھل چکی تھی، شرارت و شیطنت کی رو میں ننگی ناچ رہی تھیں، کلیساؤں میں بکری نما بھیڑیے چھپے ہوئے تھے، آتش کدوں میں دین و دیانت کی قدریں بھسم ہو رہی تھیں، معبدوں میں کفر و شرک کی خدائی تھی، بت خانوں میں مظاہر پرستی نے حقیقت کو پامال کر ڈالا تھا۔

یہ بد حالی صرف ایشیاء ہی میں نہیں تھی، یہ تباہی صرف یورپ میں مسلط نہیں تھی، افریقہ ہی میں عام نہ تھی، اور یہ بلائیں کسی خاص ملک یا کسی خاص قوم ہی کو اپنی لپیٹ میں نہیں لیے ہوئے تھیں، بلکہ کائنات ارضی کا ہر ذرہ اس کا آئینہ دار تھا، انسانیت کا ہر فرد اس میں گرفتار تھا اور آسمان

کے نیچے اور زمین کے اوپر کی بستی بُری طرح تباہ و برباد ہو رہی تھی۔

ان ہی حالات میں مشرق وسطیٰ سے ایک رسول برپا ہوا تھا، جس نے دنیا کی کایا پلٹ دی اور صرف چند سالوں میں انسانیت کو اس کی راہ پر لگایا۔

اس رسول اللہ صلی اللہ علیہ وسلم کی زندگی کا مقصد صرف انسانی ہدایت تھا، وہ انسانیت کی بد حالی پر اشک بار ہوا، اس کے لیے ہر طرح کی مصیبت اٹھائی، اور سب کچھ سہہ کر انسانیت کی خدمت کی، اس کی زندگی پیغام حق بنی، اس کا وجود رحمت بنا، اس کی حرکات و سکنات، ابلاغ و تبلیغ بنیں، پس اس محسن کیا پر ہزاروں درود و سلام بھیجو۔

اللّٰهُمَّ صَلِّ عَلٰی سَيِّدِنَا وَنَبِيِّنَا وَمَوْلَانَا مُحَمَّدٍ وَآلِهِ وَاصْحَابِهِ وَسَلَّمَ

☆☆☆☆☆☆☆☆☆☆☆☆☆☆☆☆☆☆☆☆

لَقَدْ جَاءَكُمْ رَسُولٌ مِّنْ أَنْفُسِكُمْ عَزِيزٌ عَلَيْهِ مَا عَنِتُّمْ حَرِيصٌ عَلَيْكُمْ بِالْمُؤْمِنِينَ رَءُوفٌ رَّحِيمٌ۔

تمہارے پاس تم ہی میں سے ایک رسول آیا، گراں ہے، تمہاری تکلیف، وہ تم پر حریص ہے، مومنوں پر رؤف و رحیم ہے۔ (پ 11 ع 5 سورہ توبہ 128)

رحمت عالم، پیغمبر اسلام اور آخر الزماں کے متعلق اللہ تعالیٰ فرماتا ہے کہ اے انسانو! یہ رسول جس نے ہمیں تمہاری رہبری و خیر خواہی کے لیے مبعوث کیا ہے، وہ جن یا فرشتہ نہیں ہے کہ وہ تمہارے حالات سے ناواقف ہو، بلکہ انسانی زندگی کے عام حالات کی رو سے وہ رسول بھی اپنے اندر انسانی احوال و ظروف رکھتا ہے، بلکہ اس کی یہ باتیں تمام انسانوں سے بڑھی ہوئی ہیں اور وہ انسانی قویٰ اور احساسات میں بہت آگے ہے، اس کے سینے میں درد مند دل ہے، اس کی نگاہ میں رحم و کرم کی روشنی ہے، اس کے احساس و شعور کی لطافت و نزاکت تاثیر و تاثر میں بہت دور رس ہے

اور انسانی زندگی کی تکلیف و راحت سے وہ خوب واقف ہے اور اس کے روحانی بناؤ و بگاڑ سے بھی بہت اچھی طرح واقف ہے۔

تمہارے ناگوار حالات سے وہ درد مند اور متفکر ہو جاتا ہے اور اس کے ضمیر پر بڑی گرائی چھا جاتی ہے، وہ انسانی زندگی کی یہی خواہی اور بناؤ پر بہت حریص ہے اور اسے شدید تمنا اور خواہش ہے کہ وہ انسانوں کو دو جہان میں پھلتا پھولتا دیکھے۔

اس کے لیے وہ رات دن ایک کیے رہتا ہے، دن کی ہنگامہ آرائیاں ہوں، یا رات کی خاموشیاں اس کے لیے دونوں برابر ہیں، اور وہ ہر وقت انسانی فلاح و صلاح میں لگا رہتا ہے، اس کے کردار کی یہ باتیں تمام بنی انسان کے لیے عام ہے، اور وہ سب ہی کا خیر خواہ ہے، اور سب کی خدمت میں راحت پاتا ہے اور جو لوگ اس رسول انسانیت کی دعوت پر لبیک کہہ کر مومن و مسلم بن گئے ہیں، ان کے لیے وہ رافت و رحمت کی زندہ تصویر ہے، اور ان کے لیے اس مقدس رسول نے اپنی زندگی کا آخری لمحہ تک مضطرب رکھا۔

سلام ہوا ایسے رسول رحمت پر، سلام ہوا ایسے رسول انسانیت پر، ایسے خیر خواہ اولادِ آدم پر، ایسے پیکرِ رحم و کرم پر جس کا لقب ہی رحمۃ للعالمین ہے۔

☆☆☆☆☆☆☆☆☆☆☆☆☆☆☆☆☆☆

أَكُنْ لِلنَّاسِ عَجَبًا أَوْ حِينًا إِلَى رَجُلٍ مِنْهُمْ أَنْ أَنْذِرَ النَّاسَ وَ
بَشِيرِ الَّذِينَ آمَنُوا أَنْ لَهُمْ قَدَمٌ صِدْقٍ عِنْدَ رَبِّهِمْ قَالَ الْكَافِرُونَ إِنَّ هَذَا
لَسِحْرٌ مُبِينٌ۔

کیا لوگوں کے لیے تعجب کی بات ہے کہ ہم نے ان ہی میں سے ایک آدمی کی طرف اس بات کی وحی بھیجی کہ تم لوگوں کو ڈراؤ اور ان لوگوں کو بشارت دو، جو ایمان لا چکے ہیں کہ یقیناً ان کے

لیے سچائی کا قدم ہے ان کے پروردگار کے پاس، کافر کہتے ہیں کہ یہ کھلا ہوا جادو گر ہے۔
(پ 11 ع 6 سورہ یونس 2)

جہاں تک آدمی کے ذاتی تقاضا کے اظہار کا تعلق ہے، وہ اپنے کو دنیا میں ہر انسان سے زیادہ قابل سمجھتا ہے اور ساتھ ہی دوسرے کو زیادہ سے زیادہ نا اہل ثابت کرنے کی کوشش کرتا ہے اور ہر وہ اچھائی جو دوسروں میں نظر آتی ہے، اسے بُرائی ثابت کرنے میں خوب خوب جولانی دکھاتا ہے۔ اس سلسلہ میں وہ مطلق غور نہیں کرتا کہ میں جو حرکت کر رہا ہوں، وہ میرے مقابل سے زیادہ خود میرے لیے مضر ہے، اس حرکت کا انکار آدمی ابتدا میں تعجب کے اظہار سے کرتا ہے، گویا اس کے نزدیک یہ خوبی اچھبے کی بات ہے، مگر اس کے پردے میں اس کے اندر انکار کا جذبہ پنہاں ہوتا ہے۔

قرآن حکیم اسی کے متعلق فرماتا ہے کہ اگر خدا کبھی انسان کو پیغمبری دے کر اسے انسانی ہدایت کا ذمہ دار قرار دے دے اور وہ اپنے اوامر و نواہی کے لیے اسے مبعوث فرمائے تو اس میں انکار اور اچھبے کی کیا وجہ ہے؟

وہ کیوں اس کی بات کی طرف غور نہیں کرتے، وہ اس کی تعلیمات پر کیوں عمل نہیں کرتے، اور وہ اس کی پیروی کر کے صدق و صفا کی راہ کیوں نہیں اختیار کرتے، پیغمبر کی باتوں کو جادو بتاتے ہیں، اور اس کے توڑ کے لیے نازیبا حرکتیں کرتے ہیں، انکار آمیز تعجب کا یہ رویہ آج بھی موجود ہے اور اچھے اچھے لوگوں میں ہے، یہ چیز اچھی نہیں ہے، اس سے ہر شخص کو بچنا چاہیے۔

☆☆☆☆☆☆☆☆☆☆☆☆☆☆☆☆

أَكَا نَ لِلنَّاسِ عَجَبًا أَنْ أَوْحَيْنَا إِلَى رَجُلٍ مِّنْهُمْ أَنْ أَنْذِرِ النَّاسَ وَ
بَشِّرِ الَّذِينَ ءَامَنُوا أَنَّ لَهُمْ قَدَمَ صِدْقٍ عِنْدَ رَبِّهِمْ قَالَ الْكَافِرُونَ إِنَّ هَذَا

لَسِحْرُ مُبِينٌ *

کیا لوگوں کے لیے تعجب کی بات ہے کہ ہم نے ان ہی میں سے ایک آدمی کی طرف وحی بھیجی کہ تم لوگوں کو ڈراؤ اور ان لوگوں کو بشارت دو، جو ایمان لا چکے ہیں کہ یقیناً ان کے لیے سچائی کا قدم ان کے رب کے یہاں ہے، کافروں نے کہا کہ بے شک یہ کھلا ہوا جادوگر ہے۔

(پ 11 ع 6 سورہ یونس 2)

انسان کی گمراہی کا سب سے اونچا درجہ اور سب سے خطرناک مرتبہ یہ ہے کہ وہ اپنے ہی خواہوں کے خلاف ذہن پیدا کر کے اسے بدنام کرے، اور بجائے اس کے کہ اس کی نصیحت و ہدایت پر عمل کر کے دوسروں کو اس کی دعوت دے، اس کی توہین و تکذیب میں لگ جائے اور اپنی طرح بے شمار لوگوں کو گمراہ رکھے۔

یہ صورت حال انسانیت کے حق میں انتہائی خطرناک ہے، مگر یہ عجیب بات ہے کہ رشد و ہدایت کی روشنی جب بھی نمودار ہوتی ہے، تو انسانوں نے یہی روش اختیار کی ہے، ان گمراہوں کو سب سے پہلے یہ جھٹکا لگتا تھا کہ ہمارا ایک فرد نبی و رسول کیسے بن گیا، جو ہمیں گناہ گار بتا کر خود کو راہ راست پر بتاتا ہے اور خدا سے اپنا رشتہ و تعلق ظاہر کرتا ہے۔

جہاں کسی قوم کو اس کے نبی و رسول نے حق کی دعوت دی کہ اس قوم کے لوگوں میں یہی سوال پیدا ہوا پھر پیغمبر کی بات ماننے نہ ماننے سے الگ ہو کر اس کے ساتھ عداوت و دشمنی کا رویہ ہونے لگا۔

حالاں کہ اس بحث میں الجھ کر اصل مقصد کو چھوڑ دینا بڑی نادانی کی بات ہے، چنانچہ قوم میں جو لوگ باشعور ہوتے ہیں، وہ اس قسم کی بحثوں میں نہیں پڑتے اور پیغمبر کی اصل دعوت کا مطالعہ کر کے اس پر لبیک کہتے ہیں، ہمیں بھی چاہیے کہ جب کوئی مصلح اچھی بات کہے، تو اس کی ذات کو درمیان

میں لا کر معاملہ کو نہ الجھائیں، بلکہ اس کی بات پر غور کر کے اگر قابل قبول ہو تو سبحان اللہ ورنہ چھوڑ دیں۔

☆☆☆☆☆☆☆☆☆☆☆☆☆☆☆☆☆☆

إِنَّ رَبَّكُمُ اللَّهُ الَّذِي خَلَقَ السَّمَوَاتِ وَالْأَرْضَ فِي سِتَّةِ أَيَّامٍ ثُمَّ اسْتَوَىٰ عَلَى الْعَرْشِ يُدَبِّرُ الْأَمْرَ مَا مِنْ شَفِيعٍ إِلَّا مِنْ بَعْدِ إِذْنِهِ ذَلِكُمْ اللَّهُ رَبُّكُمْ فَاعْبُدُوهُ أَفَلَا تَذَكَّرُونَ۔

بے شک تم لوگوں کا رب اللہ ہے، جس نے زمین و آسمان کو چھ دن میں پیدا کیا، پھر عرش پر مستوی ہو گیا اور اس کی اجازت کے بغیر کوئی شفاعت کرنے والا نہیں ہے، یہی تمہارا رب ہے، پس اس کی عبادت کرو، پس کیا تم نصیحت نہیں پکڑتے ہو؟ (پ 11 ع 6 سورہ یونس 3)

تم لاکھ سمجھو کہ ہمیں روزی فلاں کے ذریعہ ملتی ہے، تم ہزار عقیدہ رکھو کہ میرا یہ کام فلاں بنائیں گے اور تم سو بار کوشش کرو کہ صرف دنیاوی وسائل سے اپنا کام چلاؤ، مگر سمجھ لو کہ تم مانو یا نہ مانو، تمہارا ذمہ دار وہی خدائے جی و قیوم ہے، جس نے زمین و آسمان اور تمام چیزوں کو پیدا کیا، کسی کی غلط فہمی سے حقیقت بدلانا نہیں کرتی اور نہ کسی کی غلط روی سے منزل دوسری جگہ ٹل جاتی ہے، کوئی مانے یا نہ مانے، مگر حقیقت یہی ہے کہ جو کچھ ہے، اللہ تعالیٰ ہے، اس کے سوا کوئی ذات اس کا کام نہیں کر سکتی ہے۔

آدمی کو چاہیے کہ اپنے دل و دماغ کی دولت کو اکٹھا کر کے غور و فکر کرے، بہر حال خدا ہی خدا ہے، تو پھر یہ خدا کے بارے میں اعتقادی کمزوری اور عملی غلط روی کیوں اختیار کی جائے اور کیوں نہ صرف اسی کی عبادت کی جائے اور اسی سے سب کچھ مانگا جائے، قرآن حکیم اسی موٹی بات کو بتا رہا ہے کہ کبھی تو اس کی طرف توجہ کرو اور اپنی غلط روی سے باز آ جاؤ۔

☆☆☆☆☆☆☆☆☆☆☆☆☆☆☆☆☆☆

إِنَّ فِي اخْتِلَافِ اللَّيْلِ وَالنَّهَارِ وَمَا خَلَقَ اللَّهُ فِي السَّمَوَاتِ وَالْأَرْضِ

لَا يَتَّبِعُ لِقَوْمٍ يَتَّقُونَ-

بے شک رات و دن کے اختلاف میں اور جو کچھ اللہ نے آسمانوں اور زمینوں میں پیدا کیا ہے، اس میں ارباب تقویٰ کے لیے نشانیاں ہیں۔ (پ 11 ع 6 سورہ یونس 6)

رات کے سیاہ سینے سے دن کے نور کا نکلنا دن کی روشن پیشانی پر رات کی تاریکی کا آنا اور اس طرح سے رات و دن کی آمد و رفت میں لاکھوں سال سے ایک ہی نظام کا قائم رہنا کوئی معمولی بات نہیں ہے، پھر اس کرہ ارض کے اندر اس کے باہر زمینوں اور آسمانوں کے عجائب، ستاروں کی چمک دمک سیاروں کی رفتار، نظام شمسی کی کار فرمائی، موسموں اور فصلوں کا اختلاف، الغرض اس کائنات بلند و پست کی ایک ایک چیز اور ایک ایک بات میں بے شمار نشانیاں اور خدائی علامتیں ہیں مگر ان کے لیے جن کے پاس آنکھیں ہیں اور ان میں روشنی ہے، جن کے پاس دل ہیں اور ان میں جیتا جاگتا شعور ہے اور جن کے پاس احساس و شعور ہے اور اس میں اللہ تعالیٰ کی طرف سے حسن و خوبی ہے۔

بالفاظ دیگر جو ارباب تقویٰ ہیں، جن میں خدا ترسی اور خدا پرستی ہے، ان کے لیے ان اختلافات میں معرفت الہی کی نشانیاں ہیں، اور ان کے لیے اس کائنات کی ایک ایک چیز خدا کا کلمہ پڑھ رہی ہے اور اس کی گواہی دے رہی ہے مگر جو لوگ تقویٰ کی روح سے خالی ہیں، ان کے یہاں کچھ نہیں ہے، وہ اللہ کی ایک ایک نعمت سے رات دن فائدہ اٹھائیں گے، مگر ان کو خدا شناسی کی توفیق نہیں ملے گی، کیوں کہ ان میں یہ حوصلہ نہیں ہے اور عبدیت و بندگی کے نور سے وہ خالی ہیں اور خالی ہی رہنا پسند کرتے ہیں۔

☆☆☆☆☆☆☆☆☆☆☆☆☆☆☆☆☆☆

إِنَّ الَّذِينَ لَا يَرْجُونَ لِقَاءَنَا وَرَضُوا بِالْحَيَاةِ الدُّنْيَا وَاطْمَأَنَّنُوا بِهَا
وَالَّذِينَ هُمْ عَنْ آيَاتِنَا غَافِلُونَ-

جو لوگ ہماری ملاقات کا یقین نہیں رکھتے، اور وہ حیات دنیا سے راضی ہو کر اس پر مطمئن ہو گئے اور جو لوگ ہماری آیتوں اور نشانوں سے غافل ہیں، ان کا ٹھکانا آگ ہے، ان کی کمائی کی وجہ سے۔ (پ 11 ع 6 سورہ یونس 7)

جن لوگوں کی زندگی اس بات پر بسر ہوتی ہے کہ یہی دنیا سب کچھ ہے اور اس میں رہ کر ہمیں سب کچھ کر لینا چاہیے، جس کا ہمارا دل تقاضا کرے اور ہر طلب اور ہر خواہش پوری کر کے اس زندگی کو زیادہ سے زیادہ کام یاب بنانا چاہیے، حرام و حلال کی تمیز، جائز و ناجائز کا فرق اور اچھے بُرے کا امتیاز کوئی چیز نہیں ہے۔

یہ سب ہماری زندگی کے لیے روگ ہیں، ایسے ذہن و فکر والے انسانوں کے لیے آخرت کا حصہ صرف یہ ہے کہ وہ جہنم کا کندہ بنیں، کیوں کہ انھوں نے اس دنیا کو مقصدِ حیات قرار دے کر اسی پر پورا پورا اعتماد کر لیا اور ان کے سامنے آخرت کی زندگی کا کوئی نقشہ نہیں رہا، جس میں رنگ بھرنے کے لیے وہ اچھے کام کریں اور کام آنے والی زندگی بنائیں، ان کو نہ جزا و سزا کی فکر ہوتی ہے، نہ وہ اللہ کی جناب میں حاضری کا یقین رکھتے ہیں، اور جو لوگ قانونِ مجازات کے قائل نہیں ہیں، وہ اپنے معاملہ کو کسی دوسرے عالم پر اٹھانے کی پالیسی پر عمل نہیں کر سکتے ہیں۔

ان کو اس دنیا میں ہر چیز نقد چاہیے، وہ وعدہ و وعید کو کا بیکار سمجھتے ہیں، اور ان کے لیے اللہ کی آیات، رسول کی تعلیمات اور دین و دیانت اور اخلاق و روحانیت کی باتیں بیکار ہیں، ایسے لوگ جنگل کے جانوروں کی طرح بے لگام ہیں اور کھانے اور مرجانے کے نظریہ پر زندگی بسر کرتے ہیں ایسے لوگوں کے لیے نارِ جہنم نہیں تو کیا جنت ہوگی؟

☆☆☆☆☆☆☆☆☆☆☆☆☆☆☆☆☆☆

إِنَّ الَّذِينَ لَا يَرْجُونَ لِقَاءَنَا وَرَضُوا بِالْحَيَاةِ الدُّنْيَا وَاطْمَأَنَّنُوا بِهَا

وَالَّذِينَ هُمْ عَنْ آيَاتِنَا غٰفِلُونَ اُولٰٓئِكَ مَأْوٰلُهُمُ النَّارُ بِمَا كَانُوْا يَكْسِبُوْنَ۔

جو لوگ ہماری ملاقات پر ایمان نہیں رکھتے ہیں، اور وہ حیات دنیا پر راضی ہو کر اس پر مطمئن ہو گئے اور جو لوگ ہماری آیتوں سے غافل ہیں، یہ لوگ وہ ہیں، جن کا ٹھکانا ان کی کربتوں کی وجہ سے آگ ہے۔ (پ 11 ع 6 سورہ یونس 7، 8)

مسلمانوں کے عقیدہ و یقین میں قیامت برحق ہے اور مرنے کے بعد قیامت کے دن اللہ تعالیٰ کے سامنے پیشی اور جزا و سزا کا معاملہ ضروری ہے۔

عقیدہ قیامت اسلام میں عقیدہ توحید کے بعد بنیادی عقیدہ ہے، جو لوگ اس عقیدہ کو نہیں مانتے، اور اس دنیا کو سب کچھ مان کر اسی پر قربان ہیں، اسی کے لیے مرتے ہیں، اسی کے لیے جیتے ہیں، اور ان کے لیے اول و آخر دنیا ہی ہے، یہی نہیں بلکہ وہ عقیدہ آخرت اور عقیدہ قیامت کے منکر ہو کر اللہ تعالیٰ کے احکام و اوامر کے بھی منکر ہو گئے اور ان کی زندگی میں کسی قسم کی کوئی خرابی باقی نہیں رہی، وہ کافر ہیں، ایسے لوگوں کے لیے عذاب و سزا اور دردناک زندگی ہے، وہ اس دنیا میں بے لگام زندگی بسر کرتے تھے تو آخرت میں اس کی سزا ان کو ملے گی، قیامت اور آخرت پر ان کے عقیدہ نہ رکھنے کی وجہ سے قیامت و آخرت ختم نہیں ہو جائے گی، بلکہ ان کو پوری پوری سزا ملے گی اور قیامت کا وقوع ہوگا۔

☆☆☆☆☆☆☆☆☆☆☆☆☆☆☆☆☆☆

اِنَّ الَّذِيْنَ لَا يَرْجُوْنَ لِِقَاءَنَا وَرَضُوْا بِالْحَيٰوةِ الدُّنْيَا وَاطْمَأْنَوْا بِهَا وَالَّذِيْنَ هُمْ عَنْ آيَاتِنَا غٰفِلُونَ اُولٰٓئِكَ مَأْوٰلُهُمُ النَّارُ بِمَا كَانُوْا يَكْسِبُوْنَ۔

بے شک جو لوگ ہم سے ملنے پر یقین نہیں رکھتے، اور وہ دنیاوی زندگی پر راضی ہو گئے اور اسی پر مطمئن ہو گئے، اور جو لوگ ہماری نشانیوں سے غافل ہیں، ان کا ٹھکانا ان کی کمائی کی وجہ

سے آگ ہے۔ (پ 11 ع 6 سورہ یونس 7، 8)

یہ دنیا اور اس کی زندگی اس لیے نہیں ہے کہ انسان اسے بے راہ روی اور غفلت کی نذر کر دے اور اس زمین کے اوپر اس آسمان کے نیچے اچا پت پی کر ہر طرح کی بُرائی پیدا کرے۔ ایسی زندگی معیاری زندگی نہیں ہے، بلکہ نہایت ہی غیر ذمہ دارانہ زندگی ہے اور اس کا انجام بہت ہی بُرا ہونے والا ہے، عموماً ایسی خراب زندگی ان ہی لوگوں کی ہوتی ہے، جو کسی بالا دست طاقت پر عقیدہ نہیں رکھتے اور اپنے کو مسئول اور جواب دہ نہیں سمجھتے۔

ظاہر ہے کہ جو لوگ اس زندگی کو شتر بے مہار بنا کر گزاریں گے، ان میں اچھا شعور جڑ نہیں پکڑ سکتا ہے، بلکہ وہ حلال و حرام تک کی تمیز سے ناواقف ہوتے ہیں، اللہ تعالیٰ کے اوامر و نواہی پر ایمان نہیں رکھتے ہیں اور دنیا کی کھانے پینے کی زندگی ہی کو سب کچھ سمجھتے ہیں اور ان کی پوری کوشش یہی ہوتی ہے کہ جیسے بھی ہو سکے اس زندگی کو زیادہ سے زیادہ رنگین بنانا چاہیے۔

ایسے لوگ قدرت کی کسی بھی نشانی کی پرواہ نہیں کرتے، ان کو کسی بھی موقع پر اپنی بے راہ روی کا خیال نہیں ہوتا ہے، وہ خداوندی عذاب کے سامنے نڈر بن جاتے ہیں، اور خوف کا کوئی حصہ ان کے دل کے لیے نہیں ہوتا ہے، جب کوئی زندگی اس قدر پانچ اور غیر ذمہ دار بن جاتی ہے تو اس کا کام حرام کاری اور حرام خوری کے علاوہ کچھ نہیں ہوتا، ایسے مجرموں کا انجام نہایت ہی بُرا ہوگا اور وہ ہر طرح کی نیکی سے محروم رہیں گے۔

☆☆☆☆☆☆☆☆☆☆☆☆☆☆☆☆☆☆

إِنَّ الَّذِينَ لَا يَرْجُونَ لِقَاءَنَا وَرَضُوا بِالْحَيَاةِ الدُّنْيَا وَاطْمَأَنُّوا بِهَا
وَالَّذِينَ هُمْ عَنْ آيِنَا غُفْلُونَ أُولَٰئِكَ مَأْوَاهُمُ النَّارُ بِمَا كَانُوا يَكْسِبُونَ۔

بے شک جو لوگ ہماری ملاقات پر ایمان نہیں رکھتے ہیں اور وہ حیات دنیا پر راضی ہو کر

اس پر مطمئن ہو گئے اور جو لوگ ہماری نشانیوں سے غافل ہیں، یہ لوگ وہ ہیں، جن کا ٹھکانہ آگ ہے ان کی کمائی کی وجہ سے۔ (پ 11 ع 6 سورہ یونس 7، 8)

جو لوگ اس دنیا میں ٹھاٹھ باٹ کی زندگی بسر کرتے ہیں اور بہت رعب و داب دکھاتے ہیں، وہ درحقیقت بزدل اور نہایت ڈرپوک قسم کے لوگ ہیں، ان میں ذمہ داری کا احساس نہیں ہے اور وہ آخرت میں کسی عظیم انجام کے حق دار نہیں ہیں، ان کے دل طرح طرح کی گراوٹوں کے گھر ہیں، ان میں اُولو العزمیٰ اور بلندی کا گزر نہیں ہے، وہ اسی دنیاوی زندگی کی لذتوں اور کھانے پینے کی راحتوں کو دنیا سمجھتے ہیں اور اسی پر یہ سمجھے ہوئے رہتے ہیں۔

سرمستی اور مدہوشی کا یہ عالم ہے کہ اللہ کو بھول کر ان تمام حقائق و واقعات سے آنکھ بند کیے ہوئے ہیں، جو رات دن اس دنیا میں ان کی آنکھوں کے سامنے رونما ہوتے رہتے ہیں، یہ آنکھ رکھ کر اندھے بن جاتے ہیں، کان رکھ کر بہرے بن جاتے ہیں اور عقل رکھ کر بے عقل بن جاتے ہیں۔ ان میں اس بات کی وجہ سے کسی قسم کی قابلیت، استعداد اور صلاحیت پیدا ہونے نہیں پاتی کہ وہ دنیا کے بعد آخرت میں عظیم اور بڑے انعام کے سزاوار ٹھہرائے جائیں۔

نتیجہ یہ ہوتا ہے کہ دنیا میں کھانے پینے اور سرمستی کرنے والا گروہ ضائع ہو کر ختم ہو جاتا ہے اور انجام کی آگ میں جلتا رہتا ہے، اگر وہ ایسا نہ کرتا اور اپنی انسانیت کو سنبھالتا، تو اسے یہ دن دیکھنا نہ پڑتا، بلکہ وہ بھی خوشی و مسرت سے ہمکنار ہوتا۔

☆☆☆☆☆☆☆☆☆☆☆☆☆☆☆☆☆☆

إِنَّ الَّذِينَ آمَنُوا وَعَمِلُوا الصَّالِحَاتِ يَهْدِيهِمْ رَبُّهُمْ بِإِيمَانِهِمْ۔

بے شک جن لوگوں نے ایمان قبول کیا اور نیک کام کیے، ان کا رب ان کے ایمان کے ذریعہ ان کی ہدایت فرمائے گا۔ (پ 11 ع 6 سورہ یونس 9)

کوئی آدمی اچھا ہو یا بُرا، بہر حال نیک چلنی، اور نیک نامی سے اسے انکار نہیں ہوتا، یہ دوسری بات ہے کہ دل و دماغ کو نیکی کی راہ نہ مل سکے، اور وہ اپنی گمراہی کی وجہ سے ذلیل اور گناہ گار زندگی میں مبتلا رہے، اس معاملہ میں اصل سوال عقل و شعور کے رجحان کا ہے، جب آدمی کا ماحول گندہ ہو جاتا ہے اور اس کے گرد و پیش کے حالات مسموم ہو جاتے ہیں تو اس کے احساس پر زد پڑتی ہے کہ تمام اچھی راہ نظر سے اُجھل ہو جاتی ہے اور بدی کی راہ اس کے سامنے کھل جاتی ہے اور جس وقت کوئی انسان نیک ماحول میں پرورش پاتا ہے اور اس کے احساسات و رجحانات کو اچھی ہوا ملتی ہے تو اس کے احساس و شعور کے چمن میں رنگ و بو کی بہار آ جاتی ہے اور نیک چلنی کے سوا اسے کوئی راہ بھاتی نہیں۔

قرآن حکیم اسی کو بتا رہا ہے کہ جو لوگ ایمان اور عمل صالح کے امتزاج سے اپنا انسانی مزاج درست کر لیتے ہیں اور اس کی حرکات و سکنات میں نیک روش اور اچھی چال ڈھال پیدا ہو جاتی ہے، ان کے ایمان کا نور خود خدائے قدوس کی مرضی سے ان کی رہنمائی کرتا ہے، کیوں کہ ایمان ایسی روشنی ہے، جس کے ہوتے ہوئے انسان غلط روی کا مرتکب ہو ہی نہیں سکتا ہے۔ پس اگر دین و دیانت اور ایمان و امانت کا نتیجہ حاصل کرنا ہے، تو ان پر اور ان کے تقاضوں پر سختی سے پابندی لازمی ہے، جو ماحول ایمان و صالح عمل سے بنے گا، اس میں رشد و ہدایت کا دور دورہ ہوگا، صلاح و تقویٰ کی بشاشت ہوگی اور امن و امان کی تازگی اسے خوش و خرم رکھے گی۔ خوب یاد رکھو کہ ایمان کامل ہی ہدایت انسانی کے لیے کافی ہے، وہ قوم گمراہ نہیں ہو سکتی، جس کے پاس ایمان و عمل کی مشعل ہے اور وہ اس کی روشنی میں چل رہی ہے۔

☆☆☆☆☆☆☆☆☆☆☆☆☆☆☆☆☆☆

إِنَّ الَّذِينَ آمَنُوا وَعَمِلُوا الصَّالِحَاتِ يَهْدِيهِمْ رَبُّهُمْ بِإِيمَانِهِمْ۔

بے شک جو لوگ ایمان لائے اور انھوں نے نیک کام کیے، ان کا پروردگار ان کے ایمان کے ذریعہ ان کی ہدایت فرمائے گا۔ (پ 11 ع 6 سورہ یونس 9)

دین و دیانت کی زندگی بہت ہی محفوظ زندگی ہوتی ہے اور کسی بھی مرحلہ پر اسے حادثہ نہیں ہونے پاتا، جب کبھی کوئی اہم معاملہ پیش آ جاتا ہے تو دین و ایمان کی روشنی کام آتی ہے اور ابتلاء و آزمائش کی کٹھن گھڑیاں آنے نہیں پاتیں۔

اصل وجہ یہ ہے کہ جب ایک انسان دین و ایمان کی زندگی گزارتا ہے تو اسے دنیا کے سرد و گرم حالات میں رہنمائی ملتی ہے، کبھی اپنے کو تنہا اور بے کس محسوس نہیں کرتا ہے، ایمان کی قوت، عمل صالح کی عزیمت، توحید پرستی کا اعتقاد، دل و دماغ پر ذمہ دارانہ کیفیات کا توازن انسان کو معاملہ فہم اور ثابت قدم بنادیتا ہے، اور وہ کسی فتنہ کے وقت نہ گھبراتا ہے، نہ خوف و ہراس محسوس کرتا ہے، نہ کسی بے صبری اور بے دلی سے سپر انداز ہوتا ہے، بلکہ بڑی ثابت قدمی، دوراندیشی، ژرف نگاہی، معاملہ فہمی اور سنجیدگی کے ساتھ حالات پر قابو پالیتا ہے اور کٹھن حالات کی نازک گھڑیوں میں اپنے ایمان کی روشنی سے سب کچھ پا جاتا ہے۔

بخلاف اس کے ارباب کفر و شرک چوں کہ کوئی ٹھوس عقیدہ اور بنیادی عمل نہیں رکھتے، اس لیے ان کے اندر بیدار مغزی، معاملہ فہمی، دوراندیشی، جواں مردی، عزیمت اور ثابت قدمی کا مادہ پیدا نہیں ہوتا اور وہ معمولی سے معمولی حالت میں بے صبری اور بے دلی کا شکار ہو کر غلط کاری میں مبتلا ہو جاتے ہیں اور بھیڑیوں، بکریوں کی طرح ادھر ادھر بھاگنے لگتے ہیں۔

پس جس قوم میں دین و دیانت کی طاقت جس قدر زیادہ ہوگی اور اس کا عمل جتنا ہی زیادہ ہوگا، اس کے اندر عزیمت و بصیرت کا مادہ اتنا ہی زیادہ ہوگا اور جس قوم میں دین و ایمان کے عقیدہ و عمل کی کمی ہوگی، اس میں ہمت و بصیرت بھی کم ہوگی اور معمولی معمولی ہنگاموں میں اس کی ہوا کھڑ جائے گی۔

خوب یاد رکھو، جن لوگوں کا تعلق خدا سے جتنا زیادہ ہے، ان کو اتنا ہی زیادہ حصہ ملتا ہے، اب تم غور کرو کہ تمہارے ایمان و اسلام کی روح کس قدر بیدار ہے اور کس قدر سوئی ہوئی ہے؟

☆☆☆☆☆☆☆☆☆☆☆☆☆☆☆☆☆☆

إِنَّ الَّذِينَ آمَنُوا وَعَمِلُوا الصَّالِحَاتِ يَهْدِيهِمْ رَبُّهُمْ بِإِيمَانِهِمْ۔

بے شک جو لوگ ایمان لائے اور انھوں نے نیک کام کیے، ان کا پروردگار ان کے ایمان کے ذریعہ ان کی ہدایت فرمائے گا۔ (پ 11 ع 6 سورہ یونس 9)

جو لوگ اپنے کو کسی ضابطہ اور اصول کے ماتحت رکھتے ہیں اور ہر کام میں اسی کی روشنی میں کام کرتے ہیں، وہ کسی مرحلہ پر اس طرح گمراہ نہیں ہو سکتے کہ زندگی کی شاہ راہ سے دوری ہو جائے اور پھر اس کے بعد نہ ملے۔

بلکہ اگر کبھی ہنگامی طور پر کچھ ناہمواری پیدا بھی ہو جائے، تو اس ضابطہ اور اصول سے وہ جلد سے جلد درست بھی ہو جائے گی۔

پھر جو لوگ اللہ کے برپا کیے ہوئے اصول زندگی اور نظام حیات پر عمل پیرا ہوں گے، وہ زندگی کے ہر موڑ پر قدرت کی بخشی ہوئی روشنی سے فیض یاب ہوں گے، ان کے قدم میں لغزش نہیں پیدا ہوگی اور کبھی کوئی نازک مرحلہ آجائے تو قدرت کی طرف سے فوری امداد ہوگی اور بگڑتی ہوئی بات بن جائے گی۔

اللہ تعالیٰ اس حقیقت کو بیان فرما رہا ہے کہ جو لوگ اپنی زندگی کے ہر عمل اور تصور کو خدا کے حوالہ کر چکے ہیں اور اس کے نظام کے ماتحت آچکے ہیں، ان کا پروردگار ان کے اس اقدام و ایمان کی برکت سے اور اس کی روشنی سے ان کے لیے ہدایت کا سامان کر دیتا ہے اور وہ سخت سے سخت حالات میں بھی ناکام نہیں ہوتے ہیں۔

بلکہ تائید خداوندی سے ان کی زندگی میں سرور و نشاط کی روح پائندہ و تابندہ رہتی ہے اور وہ دنیا کے ہر نرم اور گرم معاملہ میں تازہ دم رہ کر حصہ لیتے ہیں۔

اے لوگو! خوب سمجھ لو، یہ جو تم آج طرح طرح کی گمراہیوں میں مبتلا ہو اور زندگی کی راہیں تم پر بند ہو چکی ہیں، تم سرور و مسرت کے نغموں سے محروم ہو چکے اور غم و الم کی فوجیں تمہارے دلوں اور دماغوں پر یلغار بول رہی ہیں۔

اس کی وجہ صرف یہ ہے کہ تم نے ایمان کو اپنا نہیں بنایا، بلکہ اپنے مطابق ایمان کو ڈھالنے کی کوشش کرتے ہو، یہ حرکت چھوڑ دو، ورنہ اور بھی گمراہی میں مبتلا ہو گے اور مزید خطرہ سامنے آئے گا۔

☆☆☆☆☆☆☆☆☆☆☆☆☆☆☆☆☆☆

إِنَّ الَّذِينَ آمَنُوا وَعَمِلُوا الصَّالِحَاتِ يَهْدِيهِمْ رَبُّهُمْ بِإِيمَانِهِمْ تَجْرِي مِنْ تَحْتِهِمُ الْأَنْهَارُ فِي جَنَّاتِ النَّعِيمِ۔

بے شک جن لوگوں نے ایمان لا کر اچھے اچھے کام کیے، ان کا پروردگار ان کو ان کے ایمان کی وجہ سے ہدایت دے گا اور ان کے مخلوق کے نیچے نہریں جاری ہوں گی۔ (پ 11 ع 6 سورہ یونس 9)

ایمان ایسی صلاحیت اور استعداد کا نام ہے، جس کے حصول کے بعد انسان اخلاق و انسانیت اور دیانت و روحانیت کا واقعی مستحق قرار پاتا ہے، اور اس کے مقابلہ میں کفر ایسی نااہل حالت کا نام ہے، جس کے ہوتے ہوئے انسان ہر قسم کی اچھائیوں سے محروم رہتا ہے، اور اس کے دل و دماغ میں شرافت و انسانیت کا کوئی تخم جم کر بار آور نہیں ہونے پاتا۔

اور جب نااہلیت کی یہ حالت ایمان سے بدل جاتی ہے، تو ہر معمولی سی معمولی نیکی کے لیے انسانی دل و دماغ میں بڑی زرخیزی آ جاتی ہے اور آدمی اس کے بعد اپنے پروردگار کی طرف سے ہونے والے ہر چھوٹے بڑے انعام کا مستحق اور سزاوار قرار پاتا ہے۔

تم کہہ سکتے ہو کہ ہم دیکھتے ہیں کہ کفر کی نااہلیت کے دور میں تو آدمی دنیاوی فراوانیوں سے مالا مال ہوتا ہے اور اسے ایمان والوں سے زیادہ فارغ البالی اور آسودگی ہوتی ہے تو تم بتاؤ کہ جنگل کے شیر کو کب جنگلی جانوروں میں خوش گواری حاصل نہیں ہے، کیا وہ اپنی خوں خواری اور سفاکی کی وجہ سے تازہ گوشت کی غذا نہیں پاتا اور کیا وہ اپنی درندگی اور بہیمیت کے باعث دوسرے جانوروں کے مقابلہ میں سب سے زیادہ با اثر، سب سے زیادہ کامیاب اور سب سے زیادہ رعب و داب والا نہیں ہوتا۔ پس درندگی اور بہیمیت کی وجہ سے اس شاندار صورت حال کو تم درندوں پر انعام و اکرام سمجھنے کے لیے تیار ہو، یا اسے جبر و تشدد کی پیداوار قرار دو گے؟

خوب یاد رکھو! اپنے کو کسی حق کا سزاوار بنا لینا اور بغیر لڑے جھگڑے اسے اپنا حصہ سمجھنا اور بات ہے اور اپنی طاقت اور ظلم کے بل بوتے پر کوئی چیز حاصل کر کے قبضہ جمانا اور بات ہے۔ اللہ تعالیٰ فرماتا ہے: مومنوں کو ان کے ایمان کی وجہ سے ہم خوب نوازتے ہیں اور دنیا و آخرت میں ان کے حقوق کو انھیں دیدیتے ہیں۔

☆☆☆☆☆☆☆☆☆☆☆☆☆☆☆☆☆☆

لَوْ يُعْجَلُ اللَّهُ لِلنَّاسِ الشَّرَّ اسْتَعْجَالَهُمْ بِالْخَيْرِ لَفُضِيَ إِلَيْهِمْ أَجْلُهُمْ ۖ فَنَذَرُ الَّذِينَ لَا يَزُجُونَ لِقَاءَنَا فِي طُغْيَانِهِمْ يَعْمَهُونَ۔

جس طرح انسان اچھائی میں جلد بازی کرتا ہے، اسی طرح اللہ لوگوں کے لیے بُرائی میں جلدی کر دے تو ان کی مدت کو چکا دے، پس ہم چھوڑتے ہیں، ان لوگوں کو جو ہم سے ملنے کا یقین نہیں رکھتے ہیں کہ اپنی سرکشی میں سرگرداں پھر رہے ہیں۔ (پ 11 ع 7 سورہ یونس 11)

انسان بڑا ہی جلد باز ہے، جہاں اپنا فائدہ نظر آیا کہ سب کچھ کرنے کو تیار ہو جاتا ہے اور یہ چاہتا ہے کہ کب اس چیز کو حاصل کرے۔

اگر اللہ تعالیٰ کبھی انسانوں کے معاملہ میں ان کی بُرائیوں کی گرفت میں عجلت سے کام لیتا، تو تھوڑے ہی دن میں کائنات کا صفحہ انسانیت کے نام و نشان سے صاف ہو جاتا اور یہاں کوئی چلنے پھرنے والا نظر نہ آتا، مگر اس نے ایسا نہیں کیا، کیوں کہ نظامِ قضا و قدر کے ماتحت اس دنیا کو ایک مقررہ مدت تک باقی رہنا ہے اور باقی رہ کر اپنی زندگی پوری کرنی ہے۔

پس جو لوگ اس زمین پر فتنہ و فساد میں مبتلا ہیں، کفر و عصیان کی دنیا سر پر بیٹھائے پھر رہے ہیں اور اپنے ناپاک ارادوں سے خدا کی پاک زمین کو ناپاکیوں کا مرکز بناتے ہیں، ان کو اللہ تعالیٰ فوری گرفت میں نہیں لیتا، بلکہ ان کو موقع دیتا ہے کہ خوب خوب سرکشی کریں، فتنہ و فساد کی گرم بازاری رکھیں اور بُرائیوں کی تخم ریزی کریں۔

پس اگر کسی قوم یا فرد کو آج باوجود بُرائی کرنے کے فروغ حاصل ہے تو اس لیے نہیں کہ اس پر قدرت کا فیضان ہو رہا ہے، بلکہ اس لیے کہ اس پر قدرت کی حجت تام ہو رہی ہے، پس یہ صورت حال اقوام اور افراد کے لیے نہایت ہی سخت ہوتی ہے۔

☆☆☆☆☆☆☆☆☆☆☆☆☆☆☆☆☆☆

وَلَوْ يُعَجِّلُ اللَّهُ لِلنَّاسِ الشَّرَّ اسْتِعْجَالَهُمْ بِالْخَيْرِ لَفُضِيَ إِلَيْهِمْ أَجْلُهُمْ
فَنَذَرُ الَّذِينَ لَا يَرْجُونَ لِقَاءَ نَا فِي طُعْنِهِمْ يَعْصَهُونَ۔

اگر اللہ لوگوں کے لیے ان کی بُرائی کے بارے میں جلدی کرے جیسا کہ وہ اچھی چیز کے لیے جلد بازی کرتے ہیں تو ان کی مدت کو پورا کر دے، پس ہم ان لوگوں کو چھوڑ دیتے ہیں، جو ہماری ملاقات کا یقین نہیں رکھتے ہیں، جو اپنی گمراہی کا چکر کاٹتے رہتے ہیں۔

(پ 11 ع 7 سورہ یونس 11)

خدا کے قانون مجازات میں دیے تو ہوتی ہے، مگر اندھیر نہیں ہوتی، عام طور سے ایسا ہوتا

ہے کہ جزاء سزا کے بارے میں قانون قدرت اتمام حجت کر کے آخری وقت تک موقع اور مہلت دیتا ہے کہ مجرمین شرارت و سرکشی کی زندگی سے توبہ کر کے شرافت و انسانیت کی زندگی کو اپنائیں، اگر قانون قدرت کی طرف سے یہ مہلت اور ڈھیل نہیں ہوتی اور وہ بھی اسی طرح جلد بازی اور عجلت پسندی سے کام لیتا، جس طرح انسان اپنی بھلائی کے لیے گر گر پڑتا ہے تو یقین جانو کہ اس سرزمین کے اوپر کوئی چلنے پھرنے والا نہ ہوتا اور سب کے سب عبرت ناک سزا کے نتیجہ میں موت کے گھاٹ اتر چکے ہوتے اور ان کی گنہ گار زندگی کی مدت کب کے پوری ہو چکی ہوتی، مگر قانون قدرت کی وسعت اور دور اندیشی ہے کہ وہ مجرموں اور سرکشوں کو باز آنے کا موقع دیتا ہے اور انسان چاہے تو اس کی سخت گرفت سے بڑی آسانی سے نجات پاسکتا ہے۔

پس اگر تم دیکھتے ہو کہ خدا کے منکروں کا بول بالا ہو رہا ہے، باغیوں کا دور دورہ ہے اور شریروں اور سرکشوں کا زندگی کے مادی ذرائع پر قبضہ ہے اور مجرموں اور گنہ گاروں کا سکھ چل رہا ہے تو سمجھو کہ یہ آسانیاں ان کی شرارتوں کے بدلے میں ہیں اور اللہ تعالیٰ ان کو ان کی حرام کاری کا بدلہ دے رہا ہے، بلکہ یہ امہال اور انداز اور ڈھیل قدرت کی طرف سے اس لیے ہو رہی ہے کہ اچھا تم بھی جتنی شرارت کرنا چاہتے ہو، کر لو، ہم بھی دیکھتے ہیں کہ تم اپنے شر کے مادہ کو کہاں تک پھیلاتے ہو اور قانون مجازات کی سخت گیری کا خیال کبھی تم کو آتا ہے یا نہیں؟

خوب سمجھ لو! جن مجرموں کو دنیا میں جتنا ہی زیادہ آرام مل رہا ہے، وہ نتیجہ اور انجام کے اعتبار سے اتنے ہی بُرے بن رہے ہیں، تم ایسے آرام سے پناہ مانگو اور اس امن و اطمینان کی زندگی چاہو، جو اسلامی اصول پر چلنے سے ملتی ہے۔

☆☆☆☆☆☆☆☆☆☆☆☆☆☆☆☆☆☆

وَإِذَا مَسَّ الْإِنْسَانَ الضُّرُّ دَعَانَا لِجَنبِهِ أَوْ قَاعِدًا أَوْ قَائِمًا فَلَمَّا كَشَفْنَا

عَنْهُ ضَرُّهُ مَرَّكَانَ لَمْ يَدْعُنَا إِلَىٰ ضَرِّمَسِّهِ كَذَلِكَ زَيْنَ لِلْمُسْرِفِينَ
مَا كَانُوا يَعْمَلُونَ۔

جب انسان کو تکلیف پہنچتی ہے، تو ہمیں پکارتا ہے، پڑا ہوا یا بیٹھ کر پھر جب ہم کھول دیتے ہیں، اس کی تکلیف تو اس طرح گزر جاتا ہے، جیسے ہمیں تکلیف پہنچنے پر پکارا ہی نہیں تھا۔
(پ 11 ع 7 سورہ یونس 12)

انسان کی خود غرضی اور مطلب پرستی اپنے ہم جنس کے ساتھ ہی نہیں ہے، بلکہ یہ گراوٹ بہت ہی دور تک کام کرتی ہے اور انسان اپنے مالک و مولیٰ کے ساتھ بھی مطلب برآری کی روش اختیار کرتا ہے۔

اللہ تعالیٰ انسان کی اس حرکت کو بیان فرما رہا ہے، اور اس کی اس روش کو اپنے بارے میں ظاہر کر رہا ہے، جب کبھی انسان پر مصیبت آ جاتی ہے اور اس کی ساری کوشش بیکار ہو جاتی ہے تو بڑے سے بڑا منکر رات دن اللہ اللہ کرتا رہتا ہے اور سوتے جاگتے اٹھتے، بیٹھتے، ہر وقت اللہ کو یاد کرتا ہے، جیسے اس کی زندگی میں صرف خدا سے تعلق رہا ہے اور وہ کبھی کسی مصیبت اور راحت میں خدا کو نہیں بھولتا ہے، مگر جو ہی اللہ تعالیٰ سکون دیتا ہے، انسان اس طرح بدل جاتا ہے، جیسے مصیبت ختم ہونے کے ساتھ ساتھ اس کی وہ زندگی بھی ختم ہو گئی اور اب اس نئے دل و دماغ کے ساتھ نئی زندگی پائی ہے۔

آج بھی دنیا کے بڑے بڑے جابروں، ظالموں، منکروں، اور کافروں کو مصیبت گھیر لیتی ہے تو وہ خدا کا نام لینے لگتے ہیں، اور برضا و رغبت نہیں، تو جبر و اکراہ سے ان کو خدا کی یاد کرنی پڑتی ہے اور جب کام نکل جاتا ہے، تو پھر وہی بے راہ روی اور انکار کی وبا ان کو پکڑتی ہے، یہ کردار کی بات نہیں ہے، انسان کو اپنے خدا کے ساتھ ہر حال میں تعلق رکھنا چاہیے اور ظاہری نفع و نقصان

سے دور رہ کر بندگی کو استوار کرنا چاہیے۔

☆☆☆☆☆☆☆☆☆☆☆☆☆☆☆☆☆☆

وَإِذَا مَسَّ الْإِنْسَانَ الضُّرُّ دَعَانَا لِجَنبِهِ أَوْ قَاعِدًا أَوْ قَائِمًا فَلَمَّا كَشَفْنَا عَنْهُ ضُرَّهُ مَرَّكَانَ لَمْ يَدْعُنَا إِلَىٰ ضُرِّمَسَّهُ كَذَلِكَ زُيِّنَ لِلْمُسْرِفِينَ مَا كَانُوا يَعْمَلُونَ۔

جب انسان کو تکلیف پہنچتی ہے، تو ہم کو پکارتا ہے، پڑا ہوا، بیٹھا ہوا، کھڑا ہوا، پھر جب ہم اس سے تکلیف دفع کر دیتے ہیں تو یوں گزر جاتا ہے کہ گویا اس نے کبھی کسی تکلیف کے پہنچنے کے وقت ہمیں پکارا ہی نہیں تھا، اسی طرح پیاک لوگوں کو جو کچھ کرتے ہیں، وہ پسند آیا ہے۔

(پ 11 ع 3 سورہ یونس 12)

انسان خود غرض، مطلب پرست اور اپنا بھلا چاہنے والا واقع ہوا ہے، اس کی جبلت کچھ اس طرح کی ہے کہ مطلب پڑنے پر بڑا سیدھا سادا اور نیک بن جاتا ہے اور جہاں مطلب پورا ہوا کہ پھر وہی شرارت و سرکشی اس کے اندر لوٹ آتی ہے، اور کفران و ناشکری کرنے لگتا ہے۔ پھر اس کی یہ روش اس قدر عام ہو جاتی ہے کہ انسانوں کے اندر تو یہ معاملہ کرتا ہی ہے، اپنے مالک و خالق کے ساتھ یہی چال چلتا ہے اور مطلب پڑنے پر اسے رات دن چلتے، پھرتے، سوتے جاگتے، کھڑے بیٹھے، غرض کہ ہر وقت اور ہر جگہ یاد کرتا ہے، اور اظہارِ بندگی کا پورا پورا حق ادا کرنے کی کوشش کرتا ہے، مگر جہاں مطلب پورا ہوا کہ خدا کو یوں بھول جاتا ہے کہ جیسے کوئی مطلب پڑا ہی نہیں تھا اور اس نے خدا کو یاد ہی نہیں کیا تھا، آئندہ اب خدا سے ایسا معاملہ ہونے والا ہی نہیں ہے اور اسے یاد کرنے کی باری نہ آئے گی۔

انسان کی یہ منافقانہ روش اللہ تعالیٰ کے مقابلہ میں بڑی خطرناک ہوتی ہے اور یہ چال

ایسے لوگ چلتے ہیں، جن کے دلوں میں نہ خوفِ خدا ہوتا ہے، اور نہ ہی انسانیت کا پاس ہوتا ہے۔ دنیا کے بڑے بڑے منکروں اور کافروں کو آج بھی دیکھا جا رہا ہے کہ جب وقت پڑتا ہے اور مصائب کا سامنا ہوتا ہے تو خدا یاد آتا ہے اور جب وقت گزر جاتا ہے تو پھر وہی اِباء و انکار اور کفران و شرارت کی روش بحال ہو جاتی ہے، اگر انسان یہ منافقت نہ کرے تو اَمِنْ وَاَمِنْ، خوش حالی اور رزق و معیشت کی بحالی اس کے قدم چومے اور وہ اچھی زندگی بسر کر کے اچھی موت مرے۔

☆☆☆☆☆☆☆☆☆☆☆☆☆☆☆☆☆☆

وَلَقَدْ أَهْلَكْنَا الْقُرُونََ مِنْ قَبْلِكُمْ لَمَّا ظَلَمُوا وَجَاءَتْهُمْ رُسُلُهُمْ بِالْبَيِّنَاتِ وَمَا كَانُوا لِيُؤْمِنُوا أَكْذَلِكْ نَجْزِي الْقَوْمَ الْمُجْرِمِينَ ثُمَّ جَعَلْنَاكُمْ خَلِيفَ فِي الْأَرْضِ مِنْ بَعْدِهِمْ لِنَنْظُرَ كَيْفَ تَعْمَلُونَ۔

تحقیق کہ ہلاک کر دیا ہم نے بہت سی قوموں کو تم سے پہلے جب انھوں نے ظلم کیا اور ان کے پاس ان کے رسول دلائل لائے، وہ ایمان لانے والے نہ تھے، ہم مجرم قوموں کو اسی طرح بدلہ دیتے ہیں، پھر ان کے بعد ہم نے تم لوگوں کو زمین کا خلیفہ بنایا، تاکہ دیکھیں کہ تم لوگ کیسا کام کرتے ہو۔

(پ 11 ع 7 سورہ یونس 13 و 14)

قوموں کی تباہ کاریاں، ملتوں کی بربادیاں، وطنوں کی ویرانیاں اور ملکوں کی خرابیاں کچھ آج کی دنیا میں نہیں ہیں، بلکہ ان کا سلسلہ تاریخ کے اس تاریک ترین دور سے ملا ہوا ہے، جب انسانیت کا کوئی نشان ابھرا ہوا نہیں مگر اس وقت بھی ظلم و ستم اور تکذیب کی گرم بازاری تھی، جب سے انسانیت نے روئے زمین کے گہوارے میں آنکھ کھولی ہے اور ہوش سنبھالا ہے، تب ہی سے اس کے شعور میں شرارت و ظلم کی جھلک پیدا ہو گئی ہے، خدا نے اس ملعون تخم کو ختم کرنے کے لیے انبیاء و مصلحین بھیجے۔

لیکن انسان نے اپنے مصلحوں کو جھٹلایا، ان کے لائے ہوئے دلائل اور بینات کی تکذیب کی اور اس ملعون تخم کو دعوت برگ و بار دے کر اپنے اوپر ظلم کیا، پھر خدا نے اس ظالمانہ جرات کے نتیجہ میں ان بستیوں کو ختم کر دیا، جہاں کے انسانوں میں شرارت و سرکشی کا تخم بار آور ہو رہا تھا، کیوں کہ قدرت کے علم و قدر میں یہ بستیاں اصلاح و احسان کے تمام زیور سے خالی ہو چکی تھیں اور آئندہ یہاں سے صحیح و سالم انسانیت کی روئیدگی کی کوئی گنجائش نہ تھی، پھر چوں کہ ایک معین مدت تک یہ کارخانہ چلنے والا ہے، اور شمس و قمر کی گردش کے لیے ایک خاص نظام ہے، جس کی ماتحت یہ کائنات سیاہ و سفید چل رہی ہے، اس لیے سنت اللہ نے دوسرے لوگوں کو زمین کی خلافت اور کائنات کی اصلاح کا ذمہ دار بنایا کہ دیکھیں ان میں ذمہ داری کے سنبھالنے کی صلاحیت کہاں تک ہے۔

پس جو قومیں اپنی صلاحیت کا ثبوت دیں گی اور نظام ارضی کی بہتری کے لیے فطرت کے قوانین اور قدرت کے اصول پر چلیں گی، ان کو دوام بخشا جائے گا، اور نتائج کی خوش گواری سے مالا مال کیا جائے گا۔

☆☆☆☆☆☆☆☆☆☆☆☆☆☆☆☆☆☆

وَلَقَدْ أَهْلَكْنَا الْقُرُونََ مِنْ قَبْلِكُمْ لَمَّا ظَلَمُوا وَجَاءَتْهُمْ رُسُلُهُمْ بِالْبَيِّنَاتِ
وَمَا كَانُوا لِيُؤْمِنُوا كَذَلِكَ نَجْزِي الْقَوْمَ الْمُجْرِمِينَ ثُمَّ جَعَلْنَاكُمْ خَلِيفَ فِي
الْأَرْضِ مِنْ بَعْدِهِمْ لِنَنْظُرَ كَيْفَ تَعْمَلُونَ۔

تحقیق کہ ہلاک کر دیا ہم نے بہت سی قوموں کو تم سے پہلے جب انھوں نے ظلم کیا، اور ان کے پاس ان کے رسول نشانیاں لایچکے، وہ ایمان لانے والے نہ تھے، ہم مجرم قوموں کو اسی طرح جزا دیتے ہیں، پھر اس کے بعد ہم نے تم لوگوں کو زمین کا خلیفہ بنایا، تاکہ دیکھیں کہ تم لوگ کیسا کام

کرتے ہو۔ (پ 11 ع 7 سورہ یونس 13 و 14)

قانون قدرت ظلم و ستم کا بدلہ دیتا ہے اور اس طرح دیتا ہے کہ ظالموں اور مفسدوں کا ختم ختم ہو جاتا ہے، مگر پہلے حجت تمام کر لیتا ہے، اور تمام مواقع فراہم کر دیتا ہے، جن کی وجہ سے ظالم سے ظالم تر قوم بھی صالح سے صالح تر بن سکتی ہے اور اپنا سب کچھ بگڑا ہوا بنا سکتی ہے۔

اس کے لیے رسول آتے ہیں، سمجھاتے ہیں، نیکی کی راہ دکھاتے ہیں، خدا کے عتاب و عذاب کی نشانیاں سامنے لالا کر ایک ایک غفلت کی نشان دہی کرتے ہیں، لیکن اگر ان تمام باتوں کے باوجود انسانی مزاج کی چولیس ڈھیلی ہوتی ہیں، تو پھر عذاب آ کر دبوچ لیتا ہے، پھر بنائے ایک نہیں بنتی ہے، دنیا میں یہ کھیل کھیلا جا چکا ہے، تو میں اپنی پاداش میں ہلاک ہو چکی ہیں، ان کے عبرت ناک واقعات صفحہ ہستی پر آچکے ہیں، ان کھلے کھلے حالات کے ہوتے ہوئے قدرت نے پھر ان انسانوں کو زمین کی وراثت دی، پھر ان کو تمکین ارضی سے نوازا ہے، تاکہ وہ دیکھیں کہ تم اپنے کام میں کہاں تک ذمہ دار رویہ اختیار کرتے ہو اور گزشتہ قوموں سے سبق لے کر کس حد تک راہ راست پر چلتے ہو۔

پس اگر آج قدرتی حالات تمہارے لیے ناسازگار ہیں، قحط یا مرض، طوفان زلزلہ، بارش، موت اور دوسرے تکوینی اور قدرتی مصائب سے تم دوچار ہوتے ہو تو سمجھو کہ تم بھی بے راہ روی میں گزشتہ قوموں کے ساتھ اور ان ہی کی طرح سزایاب ہو رہے ہو۔

☆☆☆☆☆☆☆☆☆☆☆☆☆☆☆☆☆☆

وَلَقَدْ أَهْلَكْنَا الْقُرُونََ مِنْ قَبْلِكُمْ لَمَّا ظَلَمُوا وَجَاءَتْهُمْ رُسُلُهُمْ بِالْبَيِّنَاتِ وَمَا كَانُوا لِيُؤْمِنُوا أَكْذَلِكْ نَجْزِي الْقَوْمَ الْمُجْرِمِينَ ثُمَّ جَعَلْنَاكُمْ خَلِيفَ فِي الْأَرْضِ مِنْ بَعْدِهِمْ لِنَنْظُرَ كَيْفَ تَعْمَلُونَ۔

تحقیق کیا ہلاک کر دیا ہم نے امتوں کو تم سے پہلے جب انھوں نے ظلم کیا اور ان کے پاس ان کے رسول نشانیاں لاکچے، وہ ایمان لانے والے نہ تھے، ہم مجرم قوم کو اسی طرح جزا دیتے ہیں، پھر ان کے بعد ہم نے تم لوگوں کو زمین کا خلیفہ بنایا، تاکہ دیکھیں کہ تم لوگ کس طرح کام کرتے ہو۔

(پ 11 ع 7 سورہ یونس 13 و 14)

دنیا کی قوموں اور بستیوں کے معاملہ میں عادت اللہ یہی جاری ہے کہ پھلتی پھولتی قوم جب ظلم اور شرک و کفر کرتی ہے اور خدا کی بار بار تنبیہ کے باوجود اس کے خطرناک آثار کو قوم خاطر میں نہیں لاتی ہے تو خدا اسے تباہ و برباد کر کے اس کا ختم فنا کر دیتا ہے، مگر یہ آخری تباہی پہلے قومی جرم پر نہیں آتی ہے، بلکہ اللہ کے رسول اس کی نشانیاں بار بار لاتے ہیں، اور قوم بار بار غفلت کا مظاہرہ کرتی ہے تو اس قوم پر اللہ کی حجت تمام ہو جاتی ہے، اب تم لوگ ایمان لا سکتے نہیں اور تمہاری سرکشی کا آخری علاج یہی ہے کہ تمہارا خطرناک جرم تو مہ دنیا کی بستی سے ختم کر دیا جائے، تاکہ تمہاری دیکھی دیکھا اور قومیں تباہ و برباد ہونے کا سامان بہم نہ کریں اور خدا کی یہ سنت مجرموں کے بارے میں ہمیشہ سے جاری ہے، اس قانون میں کسی نسل، قوم، خاندان، قبیلہ یا ملک اور بستی کے لیے کوئی گنجائش نہیں ہے۔ پس اللہ تعالیٰ فرماتا ہے:

ان سرکشوں کی تباہی کے بعد اب ہم نے تم لوگوں کو زمین کی وراثت دی ہے، مگر اس طرح نہیں کہ تمہارے نام کا پٹہ دکھ دیا اور اپنے دستور و سنت کا دفتر تہہ کر کے رکھ دیا، بلکہ ہمارا قانون ارتقا و تنزل برابر کام کرتا ہے، ہم دیکھ رہے ہیں کہ تمہاری زندگی ظلم و فساد اور شرک و کفر کی ہے، یا عدل و امن کی اور اسلام اور ایمان کی؟

گزشتہ امتوں کی تباہیاں اور اس کے اسباب کتاب اللہ کی روشنی میں تمہارے سامنے ہیں، ان ہی راہوں پر تم بھی چلو گے تو یقیناً ہلاک کر دیئے جاؤ گے اور عبرت سے کام لے کر نیک راہ

اختیار کرو گے تو زمین کا خلیفہ اور وارث تم لوگوں کے علاوہ اور کون ہے؟

☆☆☆☆☆☆☆☆☆☆☆☆☆☆☆☆☆☆

وَإِذْ أُنْتَلَىٰ عَلَيْهِمْ آيَاتُنَا بَيِّنَاتٍ قَالَ الَّذِينَ لَا يَرْجُونَ لِقَاءَنَا أَنْتَ بِقُرْآنٍ غَيْرِ هَذَا أَوْ بَدِّلْهُ۔

اور جب ان کے سامنے ہماری کھلی کھلی آیتیں پڑھی جاتی ہیں تو وہ لوگ جو ہماری ملاقات کی امید نہیں رکھتے، کہتے ہیں کہ ہمارے پاس اس کے علاوہ اور کوئی قرآن لاؤ یا اسے بدل دو۔
(پ 11 ع 7 سورہ یونس 15)

وہ کفار و مشرکین جن کے دلوں میں کفر و شرک رچ گیا تھا، جن کے لیے دین و دیانت اور حق و حقانیت میں کوئی کشش باقی نہیں رہ گئی تھی۔

جب وہ قرآن حکیم کی آیات اور اس کے نصائح سنتے تو تھوڑی دیر کے لیے خاموش ہو جاتے، مگر جہاں اپنے معبودان باطل کی بُرائی سنتے اور اپنے کافرانہ و مشرکانہ خیالات کے خلاف توحید و خدا پرستی کی باتیں ان کے سامنے بیان کی جاتی تو فوراً اُباء و انکار کے جذبات سے بھرپور ہو جاتے ہیں اور کہنے لگتے کہ ان باتوں کو قرآن سے نکال دینا چاہیے اور ان کو بدل کر ان کی جگہ دوسری آیتیں آنی چاہئیں یہ باتیں وہ صرف خیالات ہی تک محدود نہیں رکھتے تھے، بلکہ رسول اللہ ﷺ سے ان کا اظہار بھی کر کے فرمائش کرتے تھے کہ آپ ان آیتوں کو بدل دیجئے، یا اس قرآن کے بجائے کوئی اور قرآن لائیے، جس میں اُغیار پرستی کی مخالفت نہ ہو، اور بت پرستی، مظاہر پرستی اور شخصیت پرستی کو وہ قرآن جائز قرار دے، یا پھر اسی قرآن کو رہنے دیجئے، مگر اتنی ترمیم کیجئے کہ اس سے وہ آیتیں بدل دیجئے، جن میں ہماری خاندانی بتوں اور آبائی معبودوں کے خلاف نفرت و حقارت کی باتیں پائی جاتی ہیں۔

آج کے دور میں بھی اس زمانہ کے کفار و مشرکین کا یہ نظریہ دہرایا جا رہا ہے اور وطنیت اور

قومیت کے نام پر قرآن کے ان احکام و عقائد کو جن کا تعلق توحید و خدا پرستی سے ہے، ان کے معانی و مطالب میں تحریف کر کے بتایا جاتا ہے کہ تمام مذاہب کے عقائد و مسلمات ایک ہی ہیں، صرف عنوان اور تعبیر کا فرق ہے، شرک و کفر کی یہ پُرانی شراب نئے جام میں آج کل عام طور سے پیش کی جاتی ہے، مسلمانوں کو اس سے چوکنار ہنا چاہیے۔

☆☆☆☆☆☆☆☆☆☆☆☆☆☆☆☆

قُلْ مَا يَكُونُ لِي أَنْ أَبْدِلَهُ مِنْ تِلْقَائِي نَفْسِي إِنِّي أَتَّبِعُ إِلَّا مَا يُوحَىٰ إِلَيَّ إِنِّي أَخَافُ إِنَّ عَصِيَّتُ رَبِّي عَذَابَ يَوْمٍ عَظِيمٍ۔

آپ کہہ دیں کہ میرا کام نہیں ہے کہ میں اسے اپنی طرف سے بدل ڈالوں، میں تو صرف اسی کی تابع داری کرتا ہوں، جو میری طرف وحی کے ذریعہ بھیجی جاتی ہے، اگر میں نے نافرمانی اپنے رب کی تو بڑے دن کے عذاب سے ڈرتا ہوں۔ (پ 11 ع 7 سورہ یونس 15)

کفار و مشرکین نے اپنے مشرکانہ اور کافرانہ ذہن و رویہ کے ساتھ اسلام سے صلح و مصالحت کرنے کی پیش کش کی تھی کہ رسول اللہ صلی اللہ علیہ وسلم اس قرآن میں جس کے اندر ہمارے بتوں اور معبودوں کی بُرائی ہے اور ہمارے خیالات و نظریات کو غلط قرار دیا گیا ہے، کچھ تبدیل کر لیں اور ایسی آیتوں کو بدل دیں یا پھر سرے سے ہمارے سامنے دوسرا قرآن لائیں جس میں ہمارے خلاف باتیں نہ ہوں۔ اس پیش کش کے جواب میں اللہ کے رسول صلی اللہ علیہ وسلم فرماتے ہیں کہ تم لوگ کیسی بات کر رہے ہو، کیا قرآن ہمارے گھر میں بنا ہے، اور میرا ذاتی سامان ہے، جو میں اس میں تبدیلی کروں، یا اسے بدل دوں۔

اسلام دین فطرت ہے، جسے اللہ نے اپنے بندوں کے لیے پسند کیا ہے، اور قرآن کو اسی دین کا ترجمان بنا کر بھیجا ہے، نہ اسلام میرے گھر کی چیز ہے، نہ قرآن میرے گھر کی چیز ہے، بلکہ

اللہ تعالیٰ کی طرف سے آئے ہوئے حقائق ہیں، جن پر میرا عقیدہ و عمل ہے اور تم لوگوں کو بھی میں اسی عقیدہ و عمل کی تعلیم دیتا ہوں۔

تم چاہتے ہو کہ تمہاری طرح میں بھی اسلام اور قرآن کی صریح احکام و آیات سے انحراف کروں اور بے خونی اور جرات مندی کے ساتھ جس طرح تم حقائق کے منکر ہو، میں بھی اسی طرح اس کا انکار کروں۔

یاد رکھو! میں قرآن میں نہ ایک حرف کی تبدیلی کر سکتا ہوں، اور نہ اسے منسوخ کرا کر دوسرا قرآن لاسکتا ہوں، تم عواقب و نتائج سے بے فکر ہو کر بے تکی باتیں کرتے ہو، میں ایسا نہیں کر سکتا ہوں، اگر میں ایسا کوئی اقدام کروں تو پھر کل قیامت کا یوم عظیم برپا ہونے ہونے والا ہے، جس کی میں تمہیں یقین دہانی کرتا ہوں، تمہارے مقابلہ میں مجھے اس دن کی زیادہ فکر ہے، کیوں کہ مجھے نبی و رسول ہونے کی حیثیت سے جواب دہی کرنی ہے۔

☆☆☆☆☆☆☆☆☆☆☆☆☆☆☆☆☆☆

وَيَعْبُدُونَ مِنْ دُونِ اللَّهِ مَا لَا يَضُرُّهُمْ وَلَا يَنْفَعُهُمْ وَيَقُولُونَ هَؤُلَاءِ شَفَعَاؤُنَا عِنْدَ اللَّهِ قُلْ أَنْتَبِتُوكَ اللَّهُ بِمَا لَا يَعْلَمُ فِي السَّمَوَاتِ وَلَا فِي الْأَرْضِ سُبْحَنَهُ وَتَعَالَى عَمَّا يُشْرِكُونَ۔

اور وہ پرستش کرتے ہیں اس چیز کی جو نہ ان کو نقصان دے اور نہ ان کو نفع دے اور کہتے ہیں کہ یہ ہمارے سفارشی ہیں اللہ کے پاس، آپ کہہ دیں کہ کیا تم لوگ اللہ کو وہ چیز بتاتے ہو، جسے وہ آسمانوں اور زمین میں نہیں جانتا؟ اللہ ان کے شریک کرنے سے برتر ہے۔

(پ 11 ع 7 سورہ یونس 18)

بت پرستی، اغیار پرستی اور شخصیت پرستی کے لیے ہمیشہ خوب صورت اور اچھے الفاظ استعمال

کیے گئے ہیں اور ان کی تعبیرات و عنوانات کو بڑے نرالے ڈھنگ میں پیش کرنے کی کوشش کی گئی ہے، سیدھے سادے لوگوں کو اس میں مبتلا کرنے کے لیے اچھے قسم کے جملے تراشے گئے ہیں۔

حالاں کہ نتیجہ کے اعتبار سے یہ ساری باتیں انتہا درجہ لغو اور بے معنی ہوتی ہیں، جو لوگ اللہ کے علاوہ اس کے پیدا کردہ حجر و شجر وغیرہ کی پرستش کرتے ہیں اور ان کے عقائد و تصورات کا راہی صحرا کی سراہوں سمندر کی موجوں، آگ کے شعلوں، پہاڑوں کی بلندویوں اور ہوا کے جھوکوں کی نذر ہو جاتا ہے، ان کو بھی یہ احساس رہتا ہے کہ یہ کنکر، پتھر نہ ہمیں فائدہ پہنچا سکتے ہیں اور نہ نقصان دے سکتے ہیں۔

پھر انسان جو بڑی حد تک اپنے نقصان و فائدہ میں کردار ادا کرتے ہیں، ان کی بتوں کی پرستش کیوں کریں؟

اس خلجان کو دور کرنے کے لیے یا بالفاظ دیگر اپنے کو دھوکہ میں رکھنے کے لیے اپنے کو تسلی دینے کی کوشش کرتے ہیں کہ یہ بت خدا کے یہاں شفیع و سفارشی ہوں گے، گویا یہ لوگ اس طرح خدا کو بتا رہے ہیں، تیرے دربار میں ہمارے سفارشی ہمارے یہاں موجود ہیں اور ہم ان کی بڑی آؤ بھگت کرتے ہیں، تیرے علم میں یہ بات رہنی چاہیے کہ ہم اپنے لیے سفارشی بنا لیے ہیں۔

سوچنے کی بات ہے کہ انسان کفر و شرک میں مبتلا ہو کر اسے جائز قرار دینے اور اپنے کو تسلی دینے کے لیے کیسی لچر بات کرتا ہے اور کنکروں اور پتھروں کو کیا مقام دینے کی کوشش کرتا ہے اور اس سلسلے میں اپنی حقیقت کو بھول جاتا ہے، جو ساری مخلوق سے اعلیٰ و بالا ہے۔

☆☆☆☆☆☆☆☆☆☆☆☆☆☆☆☆

وَيَعْبُدُونَ مِنْ دُونِ اللَّهِ مَا لَا يَضُرُّهُمْ وَلَا يَنْفَعُهُمْ وَيَقُولُونَ هَؤُلَاءِ

شُفَعَاؤُنَا عِنْدَ اللَّهِ -

وہ لوگ اللہ کے سوا ایسی چیز کی پرستش کرتے ہیں، جو نہ ان کو ضرر پہونچا سکتی ہے اور نہ وہ ان کو نفع دے سکتی ہے اور کہتے ہیں کہ یہ ہمارے سفارشی ہیں اللہ کے یہاں۔

(پ 11 ع 7 سورہ یونس 18)

اوپر سے کفار و مشرکین کا تذکرہ ہو رہا ہے، جو اسلام و توحید کے نہ صرف منکر تھے بلکہ دشمن تھے اور رسول اللہ کا انکار اس لیے کرتے تھے کہ آپ مشرکانہ عقائد اور کاموں سے ان کو منع کر کے ایک اللہ کی عبادت کی دعوت دیتے تھے۔

ان کے عقیدہ و عمل کا حال یہ تھا کہ گئی گزری چیزوں کی پوجا کرتے تھے، لکڑی، مٹی، پتھر، آگ دریا، چاند، سورج ستارہ، غرض کہ جن چیزوں سے وہ اپنی زندگی میں کام لیتے تھے، ان ہی کی پوجا کرتے تھے اور یقین کرتے تھے کہ ان چیزوں کی خاص خاص صورتیں جن کو ہم نے بنایا ہے، وہ اللہ کے یہاں ہماری سفارش کریں گی، یا ان کے اندر خدا حلول کر آیا ہے، ان کو جوش گراہی میں اتنا بھی خیال نہیں تھا کہ یہ مٹی کے ڈھیلے انسان کو کیا نفع و نقصان پہونچا سکتے ہیں، اور ان کی ہستی کیا ہے؟ اللہ تو خیر سب کا خالق و مالک ہے، خود انسان ان چیزوں کے مقابلہ میں اشرف و اعلیٰ ہے اور یہ چیزیں کمتر و کمتر ہیں، اللہ کے یہاں سفارشی بنانے کا روانہ بہت قدیم ہے اور یہ خیال پھیلنے پھیلنے خود موحدوں میں خرابی پیدا کرنے لگا، حتیٰ کہ اولیاء اور بزرگوں کی قبریں اسی بہانے سے پرستش گاہ بن گئیں۔

☆☆☆☆☆☆☆☆☆☆☆☆☆☆☆☆☆☆

وَمَا كَانَ النَّاسُ إِلَّا أُمَّةً وَاحِدَةً فَأَخْتَلَفُوا وَلَوْلَا كَلِمَةٌ سَبَقَتْ مِنْ رَبِّكَ لَفُضِّي بَيْنَهُمْ فَيَمَافِيهِ يَخْتَلِفُونَ۔

لوگ تو ایک ہی امت تھے، مگر وہ آپس میں اختلاف کر بیٹھے، اگر خدا فیصلہ نہ کر چکا ہوتا تو لوگوں کے اختلافات کو بھی حل کر دیا جاتا۔ (پ 11 ع 7 سورہ یونس 19)

یعنی تمام انسان اپنی انسانیت کے اعتبار سے ایک ہی امت ہیں، شروع میں ان کے مختلف گروہ قائم نہ ہوئے تھے اور وہ ایک دوسرے کو اپنی ہی برادری کا انسان سمجھتے تھے، مگر بعد میں اختلاف پڑ گیا اور امت کی وحدت پارہ پارہ ہو گئی اور ہر گروہ نے اپنے اندر ایک امتیازی شان پیدا کر لی اور مختلف کیمپوں میں بٹ گئے، مگر یہ اختلاف خود انسان کا پیدا کردہ ہے۔

قدرت نے تو انہیں ایک کڑی میں منسلک کیا تھا، اگر یہ خدا کا فیصلہ نہ ہوتا کہ دنیا میں اسباب ہی کام کریں گے اور اختلاف اسباب کے پیدا ہونے ہی پر ختم ہوں گے تو وہ اپنی مشیت سے تمام اختلافات کا فیصلہ کر دیتا اور زبرستی سب کو پھر سے ایک بنا دیتا، مگر اس کا یہ قانون نہیں ہے، اس نے اتفاق و اختلاف کے اسباب پیدا کیے ہیں، جس طرز کے اسباب غالب آئیں گے، ایسے ہی نتائج ظاہر ہوں گے، پس انسانوں کی اصل ایک ہے اور اختلافات مصنوعی ہیں، جن کو مٹانا اور ختم ہونا چاہیے۔ یہاں سے معلوم ہوتا ہے کہ دنیا میں صرف اسلام ہی کو یہ شرف حاصل ہوا ہے کہ انسانی وحدت کا کھل کر اعلان کرے۔

☆☆☆☆☆☆☆☆☆☆☆☆☆☆☆☆☆☆

هُوَ الَّذِي يُسَيِّرُكُمْ فِي الْبَرِّ وَالْبَحْرِ حَتَّىٰ إِذَا كُنْتُمْ فِي الْفُلِكِ وَجَرَيْنَ بِهِمْ بِرِيحٍ طَيِّبَةٍ وَفَرِحُوا بِهَا جَاءَتْهُمْ عاصِفٌ وَجَاءَهُمُ الْمَوْجُ مِنْ كُلِّ مَكَانٍ وَظَنُّوا أَنَّهُمْ أُحِيطَ بِهِمْ دَعَوُا اللَّهَ مُخْلِصِينَ لَهُ الدِّينَ لَئِنْ أَنْجَيْنَا مِنْ هَذِهِ لَنُكُونَنَّ مِنَ الشَّاكِرِينَ۔

وہی ہے جو سیر کراتا ہے، تم لوگوں کو خشکی اور تری میں یہاں کہ جب تم کشتیوں میں ہوتے ہو، اور وہ کشتیاں سواروں کو لے کر خوش گوار ہوا سے جاری ہوتی ہیں اور وہ خوش ہوتے ہیں تو ان کے پاس سخت ہوا آ جاتی ہے اور ان کے پاس ہر جگہ سے موج آ جاتی ہے، وہ گمان کرنے لگتے ہیں کہ

ان کو گھیر لیا گیا، اس وقت وہ بڑے اخلاص سے اللہ کو پکارتے ہیں، اگر تو نے ہمیں اس سے نجات دیدی، تو ہم یقیناً شکر گزاروں میں سے ہو جائیں گے۔ (پ 11 ع 8 سورہ یونس 22)

اللہ تعالیٰ نے زمین اور اس کی ساری مسافتیں اور پنہائیاں انسان کے لیے پیدا کی ہیں اور ایسے حالات و آلات پیدا کیے ہیں کہ انسان اپنے پروردگار کی اس لمبی چوڑی زمین میں بڑی آسانی سے ادھر ادھر ہوتا رہتا ہے اور اس دسترخوان پر جدھر سے چاہتا ہے، کھاتا رہتا ہے۔

اللہ تعالیٰ کا یہ بڑا احسان ہے کہ اس نے انسان کو خشکی اور تری کے کونے کونے اور چپہ چپہ میں پہنچایا اور ایسے حالات پیدا کیے کہ انسان اپنے ظاہری جسم و جسامت کے مقابلہ میں سمندروں، دریاؤں، پہاڑوں، خشکیوں، فضاؤں اور وسعتوں سے کھلتا رہتا ہے۔

مگر افسوس کہ اس فضلِ خداوندی پر اظہارِ تشکر و امتنان کرنے کے بجائے ناشکری کا رویہ اختیار کرتا ہے، اللہ تعالیٰ اس سے باز رکھنے کے لیے اور اپنا شکر ادا کرانے کے لیے ایک پر ماحول نقشہ پیش کرتا ہے اور انسان سے کہتا ہے کہ کنارے ہزاروں میل دور جب تم کو مخالف ہوائیں اور شریر موجیں گھیرتی ہیں تو تمہارا کیا حال ہوتا ہے، اور تم کس قدر نیک بن جاتے ہو اور ہم سے کیسے کیسے وعدے کرتے ہو، مگر یاد کرو کہ جب تم اس بھنور اور تباہی سے نجات پاتے ہو تو کیا کرتے ہو؟ اس میں ان لوگوں کے لیے عبرت ہے، جو ناگہانی مصائب میں گرفتار ہو کر روتے ہیں اور جب اللہ کی رحمت ان کو بچا لیتی ہے تو شرارت کرنے لگتے ہیں۔

☆☆☆☆☆☆☆☆☆☆☆☆☆☆☆☆☆☆

هُوَ الَّذِي يُسَيِّرُكُمْ فِي الْبَرِّ وَالْبَحْرِ حَتَّىٰ إِذَا كُنْتُمْ فِي الْفُلِكِ وَجَرَيْنَ بِهِم بِرِيحٍ طَيِّبَةٍ وَفَرِحُوا بِهَا جَاءَتْهُمْ عاصِفٌ وَجَاءَهُمُ الْمَوْجُ مِنْ كُلِّ مَكَانٍ وَظَنُّوا أَنَّهُمْ أُحِيطَ بِهِمْ دَعَوُا اللَّهَ مُخْلِصِينَ لَهُ الدِّينَ لَئِنْ

أَنْجَيْنَا مِنْ هَذِهِ لَنَكُونَنَّ مِنَ الشَّاكِرِينَ فَلَمَّا أَنْجَلَهُمْ إِذَاهُمْ يَبْعُونَ فِي
الْأَرْضِ بِغَيْرِ الْحَقِّ يَأْتِيهَا النَّاسُ إِنَّمَا بَعَيْتُكُمْ عَلَى أَنْفُسِكُمْ مَتَاعَ الْحَيَاةِ
الدُّنْيَا ثُمَّ إِلَيْنَا مَرْجِعُكُمْ فَنُنَبِّئُكُمْ بِمَا كُنْتُمْ تَعْمَلُونَ۔

وہی اللہ ہے جو تم کو بروبحر میں چلاتا ہے، یہاں تک کہ جب تم کشتیوں میں ہوتے ہو اور
وہ ان کو موافق اور خوش گوار ہوا کی وجہ سے لے چلتی ہے اور وہ خوش ہوتے ہیں تو نا موافق ہوا کا جھوکا
آتا ہے اور ہر طرف سے ان کو موج گھیر لیتی ہے اور گمان کرتے ہیں کہ ان کو گھیر لیا گیا تو وہ خلوص
دین کے ساتھ اللہ کو پکارتے ہیں کہ اگر تو ہمیں اس سے نجات دیدے گا تو ہم یقیناً تیرے شکر
گزاروں میں سے بن جائیں گے اور جب اللہ ان کو نجات دیدیتا ہے تو وہ زمین میں ناحق بغاوت
کرنے لگتے ہیں۔ (11 ع 8 سورہ یونس 22، 23)

انسان بڑا مطلبی اور خود غرض ہوتا ہے اور ساتھ ہی بڑا ناشکر بھی ہے، یہاں پر قرآن حکیم
اس کا نقشہ کھینچتا ہے کہ انسان سمندروں میں کشتیوں پر ہوتا ہے اور خوش گوار اور موافق ہوا چلتی ہے،
جس کی وجہ سے انسان خوش ہوتا ہے کہ موجوں کی تباہی سے جلد نجات مل جائے گی اور ساحل
مقصود بہت آسانی سے آجائے گا، مگر جب مخالف چل پڑتی ہے اور کشتی میں منجھدار میں آجاتی ہے
تو دن کو تارے نظر آنے لگتے ہیں اور حال یہ ہوتا ہے کہ نہایت حضورِ قلب اور خالص توحیدی
طریقہ پر خدا کی یاد ہوتی ہے، گریہ و زاری کا عالم ہوتا ہے اور طوفان سے نجات پا جانے پر دین
و دیانت اور عبدیت و عبادت میں زندگی بسر کرنے کا عہد و پیمان ہوتا ہے، مگر جوں ہی نجات کی شکل
نظر آتی ہے، انسان شرارت کرنے لگتا ہے اور اللہ کی زمین پر اترتے ہی بغاوت کا معاملہ شروع
کر دیتا ہے، اسی طرح انسان ہر موقع پر چالاکی اور ناشکری کا مظاہرہ کرتا ہے۔

☆☆☆☆☆☆☆☆☆☆☆☆☆☆☆☆☆☆

فَلَمَّا أَنْجَلَهُمْ إِذَا هُمْ يَبْغُونَ فِي الْأَرْضِ بِغَيْرِ الْحَقِّ يَأْتِيهَا النَّاسُ
إِنَّمَا بَغْيُكُمْ عَلَى أَنْفُسِكُمْ مَتَاعَ الْحَيَاةِ الدُّنْيَا ثُمَّ إِلَيْنَا مَرْجِعُكُمْ فَأُنَبِّئُكُمْ
بِمَا كُنْتُمْ تَعْمَلُونَ۔

پس جس وقت اللہ ان کو نجات دیدیتا ہے تو وہ لوگ زمین میں ناحق فتنہ و فساد اور بغاوت کرتے ہیں، اے لوگو! یہ تمہاری بغاوت تمہاری ہی جانوں پر ہے، یہ متاع دنیا ہے، پھر تم لوگوں کا لوٹنا ہماری ہی طرف ہے، پس ہم تمہیں بتائیں گے تم لوگ کیا کرتے تھے۔

(11ع 8 سورہ یونس 23)

جب انسان ناگہانی بلاؤں اور اچانک مصیبتوں میں پھنستا ہے تو تمام چوکڑی بھول جاتا ہے، نہ دماغی روشنی کام دیتی ہے اور نہ خیالات کی جولانی کوئی راہ بتاتی ہے، نہ ہی دوسری بات کام آتی ہے۔ بس ایسے وقت میں دل و دماغ اور زبان پر اللہ اللہ رہتا ہے اور ایسا معلوم ہوتا ہے کہ اس فتنہ سے جان بچ گئی تو پھر انسان کبھی اللہ کے ڈر سے نہیں ہٹے گا اور باقی زندگی عبادت و ریاضت اور ذکر و شغل میں گزارے گا۔

فوراً اس کے دل و دماغ کی کیفیت میں فرق آنے لگتا ہے اور فتنے سے نکلنے نکلنے آدمی پھر اپنی حالت پر آ جاتا ہے، یہ روش بڑی خطرناک ہے، نری منافقت ہے اور اللہ کی جناب میں گستاخی ہے، نجات کے بعد اگر زندگی پھر اسی طرح پہلی سی رہی اور عدوان و شرارت میں کوئی فرق نہیں آیا تو سمجھ لو کہ اب اصلاح کی کوئی امید نہیں ہے، کیوں کہ قدرت نے مصیبت کے ذریعہ ابتلا میں ڈالا تھا، تاکہ زندگی کا رخ پھر جائے، اگر اس کے بعد بھی کوئی تبدیلی نہیں ہوتی تو پھر انجام معلوم ہے۔

☆☆☆☆☆☆☆☆☆☆☆☆☆☆☆☆☆☆

يَأْتِيهَا النَّاسُ إِنَّمَا بَغْيُكُمْ عَلَى أَنْفُسِكُمْ مَتَاعَ الْحَيَاةِ الدُّنْيَا ثُمَّ إِلَيْنَا

مَرَجِعُكُمْ فَتَنْبِئُكُمْ بِمَا كُنْتُمْ تَعْمَلُونَ۔

اے لوگو! تمہاری بغاوت و زیادتی خود تمہارے اوپر ہی ہے، حیات دنیا کا ساز و سامان ہے، پھر ہمارے پاس ہی تمہارا آنا ہے تو تمہیں بتائیں گے کہ تم کیا کرتے تھے۔

(پ 11 ع 8 سورہ یونس 23)

اوپر بیان ہو رہا ہے کہ جب انسان پر وقت پڑتا ہے اور کوئی سہارا اس کی سمجھ میں نہیں آتا ہے تو اس کی ساری چو کڑی بھول جاتی ہے اور وہ ہر طرف سے مایوس ہو کر صرف اللہ کو پکارتا ہے اور اسی سے تمام تر امید وابستہ کر لیتا ہے۔

چنانچہ جب انسان کشتی میں سوار ہو کر سمندر کی موجوں میں اپنے کو ڈال دیتا ہے اور سمندر کے مہیب طوفان اور خطرناک تھپڑے اس کی کشتی کو اپنی آغوش میں لے کر موت و حیات کی الجھن میں ڈال دیتے ہیں اور انسان اپنے کو ہر طرف سے مایوس اور بے بس پاتا ہے تو ایسی حالت میں وہ نہایت عزیمت سے اللہ تعالیٰ کو یاد کرتا ہے، گریہ و بکا کرتا ہے اور وعدہ کرتا ہے کہ اگر اس خطرناک صورتِ حال سے نجات مل گئی تو پھر ہم کبھی غیر اللہ کو نہیں پکاریں گے، مگر جب اللہ تعالیٰ اپنے فضل و کرم سے انسان کی کشتی پار لگا دیتا ہے تو پھر یہی انسان شرارت کرنے لگتا ہے اور بغاوت و سرکشی کی روش اختیار کر کے خدا فراموشی کا اظہار کرتا ہے۔

اللہ تعالیٰ فرماتا ہے کہ یہ شرارت و زیادتی خدا کے لیے مضر نہیں ہے، بلکہ تم اپنے لیے کانٹے بو ہو رہے ہو اور اس کا وبال تمہارے ہی سر پر آنے والا ہے، اس زندگی میں چند دنوں تک شرارت کر لو، جب ہمارے پاس لوٹ کر آؤ گے تو حقیقت حال معلوم ہو جائے گی اور آٹے دال کا بھاؤ معلوم ہو جائے گا، بہتر ہے کہ اس وقت سے پہلے ہی سنبھل جاؤ اور اپنی روش کو بدل ڈالو۔

☆☆☆☆☆☆☆☆☆☆☆☆☆☆☆☆☆☆

وَاللَّهُ يَدْعُو إِلَى دَارِ السَّلَامِ وَيَهْدِي مَنْ يَشَاءُ إِلَى صِرَاطٍ مُسْتَقِيمٍ۔

اور اللہ بلاتا ہے دارِ سلامتی کی طرف اور جسے چاہتا ہے، صراطِ مستقیم کی طرف ہدایت دیتا ہے۔

(پ 11 ع 8 سورہ یونس 25)

اللہ تعالیٰ انسانوں کو اَمَن و امان اور سکون و اطمینان کی زندگی دیتا ہے اور اس کے لیے ہر طرح کے حالات سازگار فرماتا ہے، احوال کی ظروف کی آسانیاں فراہم کر کے انبیاء و رسل کے ذریعہ رشد و ہدایت کا سامان فرماتا ہے، قوت تمیز اور عقل و شعور کی دولت دیتا ہے اور اچھے اور بُرے میں فرق کرنے کی طاقت عطا فرماتا ہے، تاکہ انسان اللہ کی بندگی میں ہر طرح کی آسانیاں پائے اور اَمَن و امان کی زندگی میں کسی قسم کی الجھن محسوس نہ کرے۔

بے خوف زندگی بڑی کام یاب زندگی ہوتی ہے اور جن قوموں کو یہ زندگی اللہ تعالیٰ کے فضل و کرم سے حاصل ہو، اس کی قدر کرنی چاہیے اور اَمَن و بے خوفی کے دور میں شرارت و شیطنت نہیں کرنی چاہیے، ورنہ اس دولت کے چھن جانے کے بعد اَمَن کی زندگی خواب و خیال ہو جائے گی اور انسانی بستیاں اَمَن و امان کی ایک گھنٹہ کی نیند کے لیے ترس جائیں گی۔

☆☆☆☆☆☆☆☆☆☆☆☆☆☆☆☆☆☆

وَاللَّهُ يَدْعُو إِلَى دَارِ السَّلَامِ وَيَهْدِي مَنْ يَشَاءُ إِلَى صِرَاطٍ مُسْتَقِيمٍ۔

اور اَمَن و سلامتی کے گھر کی دعوت دیتا ہے اور جسے چاہتا ہے، صراطِ مستقیم کی طرف ہدایت کرتا ہے۔ (پ 11 ع 8 سورہ یونس 25)

اللہ سبحانہ و تعالیٰ رحیم و کریم ہے اور وہ اپنے بندوں کو اپنے اَمَن و امان میں لانے کی دعوت دیتا ہے، اس کی دعوت سراسر اَمَن و سلامتی کی دعوت ہے، اس دنیا میں بھی جو لوگ دعوتِ خداوندی پر لبیک کہہ کر اَمَن و سلامتی کی راہ اختیار کریں گے، ان کے لیے دونوں جہاں میں بے فکری، بے نیازی

اور بے خوفی ہوتی ہے، نہ ماضی کا غم، نہ مستقبل کا فکر بلکہ پوری زندگی نہایت آب و تاب اور شان و شوکت سے بسر ہوتی ہے اور دوسری زندگی بھی نتیجہ کے اعتبار سے نہایت کامیاب رہتی ہے، یہ بہت بڑا فضل خداوندی ہے کہ دنیا میں کسی کو صراطِ مستقیم مل جائے اور وہ ایسی زندگی بسر کرے جن میں وہ بے خطر راہ نصیب ہو، جو امن و سلامتی کی ضامن ہے اور دونوں جہان میں انسان کو بہتر سے بہتر بنادیتی ہے۔

اس دعوتِ الہیہ کے مقابلہ میں کچھ لوگ اس دنیا میں طاغوتی دعوت دیتے ہیں اور کافرانہ و مشرکانہ اُطوار و خیالات کو رواج دے کر اللہ کی زمین پر فتنہ و فساد برپا کرتے ہیں۔
ایسے لوگ اللہ کے دشمن اور انسانیت کے دشمن ہونے کے ساتھ ساتھ اپنے بھی دشمن ہوتے ہیں۔

☆☆☆☆☆☆☆☆☆☆☆☆☆☆☆☆☆☆

وَاللّٰهُ يَدْعُوْا اِلَى دَارِ السَّلَامِ وَيَهْدِيْ مَنْ يَّشَاءُ اِلَى صِرَاطٍ مُّسْتَقِيْمٍ۔

اور سلامتی کے گھر کی دعوت دیتا ہے اور جسے چاہتا ہے، سیدھی راہ کی ہدایت کرتا ہے۔

(پ 11 ع 8 سورہ یونس 25)

اللہ تعالیٰ اپنے نبیوں اور رسولوں کے ذریعہ انسانوں کو اپنی دعوت دیتا ہے، اور انبیاء و رسل کی رہبری میں انسانوں کو اپنی راہ پر چلاتا ہے، مگر انسانوں میں بہت سے ایسے لوگ ہوتے ہیں، جو اللہ کے داعیوں کا یہ سادہ جواب دے کر ان کی ہدایت قبول کرنے کے بجائے، ہراسر مخالفت اور شرارت پر اتر آتے ہیں اور خسران و ناکامی کی لعنت کے مستحق ٹھہرتے ہیں، برخلاف اس کے جو لوگ انبیاء و رسل کے ذریعہ اللہ کی دعوت پر لبیک کہتے ہیں، وہ فلاح و نجات کی راہ پا جاتے ہیں اور اجر و استحقاق کی خوش بختی اور خوش نصیبی کو پہنچتے ہیں۔

کیوں کہ اللہ کی دعوت سراسر امن و سلامتی کی دعوت ہوتی ہے اور اس پر لبیک کہنے والے امن و سلامتی کے گھر میں ہیں، ان کے لیے دنیا میں بھی سلامتی اور آخرت میں بھی سراسر سلامتی ہے، بشرطے کہ اللہ کی دعوت کا پورا پورا جواب دیا جائے اور اس کے کسی گوشہ میں کمی اور سستی نہ دکھائی جائے۔

چنانچہ جس ملک میں پوری انسانیت نے اللہ کی دعوت کو تسلیم کیا، اور اس کے تقاضوں کو پورا کیا، وہ ملک امن و سلامتی کا گہوارہ بن گیا اور ہر طرف سے امن و امان اور بے خوفی سمٹ سمٹ کر آئی اور اللہ کے بندوں کو سکون، بخشا، اور جو لوگ شخصی اور مرادی طور پر اس کی دعوت کے تمام تقاضوں کو پورا کرتے ہیں، وہ آج بھی بے خوفی اور سکون و راحت کی زندگی بسر کرتے ہیں۔

☆☆☆☆☆☆☆☆☆☆☆☆☆☆☆☆☆☆

لِّلَّذِينَ أَحْسَنُوا الْحُسْنَىٰ وَزِيَادَةٌ وَلَا يَرْهَقُ وُجُوهَهُمْ قَتَرٌ وَلَا ذِلَّةٌ
أُولَٰئِكَ أَصْحَابُ الْجَنَّةِ هُمْ فِيهَا خَالِدُونَ۔

اور ان لوگوں کے لیے جنہوں نے نیکی کی، نیکی ہے اور زیادتی بھی ہے اور ان کے چہروں کو سیاہی اور ذلت نہ ڈھانپے گی، یہ لوگ جنت والے ہیں، یہ لوگ ہمیشہ اس میں رہنے والے ہیں۔

(پ 11 ع 8 سورہ یونس 26)

خدا کے قانون جزا میں سراسر عدل ہے، بُرائی کا بدلہ بُرائی ہے اور نیکی کا بدلہ نیکی ہے، مگر پھر بھی نیکی اور بدی میں فرق ہے، لہذا جزا میں بھی فرق ہونا ضروری ہے اور نیکی کا بدی سے جدا کرنا یقینی ہے، لہذا جزا کی نوعیت کے فرق کے ساتھ ساتھ مقدار میں بھی فرق ہونا ضروری ہے۔

قرآن کہتا ہے:

بُرائی کا بدلہ بُرائی کی مقدار کے بدلہ میں ملے گا، اس میں زیادتی کر کے خدا کے قانون میں ظلم روا نہیں ہو سکتا البتہ نیکی کے بدلہ میں نیکی اور پھر مزید براں انعام قانون عدل کی بلند حوصلگی ہے اور

یہ انعام اس لیے ہے کہ نیکی کے لیے انسانوں کے دل حوصلہ مند ہوں اور بڑھ چڑھ کر کوشش کریں۔
 نیکوں کے چہرے دونوں جہان میں مہ و انجم ہیں، بشاشت کے خطوط اندرونی پاکیزگی،
 اور مسرت کی خبر دیتے ہیں، انھیں دیکھنے والے دنیا میں گواہی دیتے ہیں کہ یہ جنتی لوگ ہیں، جنت
 میں ہمیشہ رہیں گے، اور آخرت میں ان کے ساتھ یہی معاملہ ہوگا، ان کے لیے نعیم دائمی اور راحت
 ابدی ہوگی، محشر کی بھری محفل میں ان کے چہرے ہشاش و بشاش ہوں گے۔

اللہ تعالیٰ ہر مسلمان کو یہ منہ دے کہ نیک اعمال کی برکت سے سرور و راحت دو جہاں میں
 اس کے ساتھ لپٹی رہے۔

☆☆☆☆☆☆☆☆☆☆☆☆☆☆☆☆☆☆

لِّلَّذِينَ أَحْسَنُوا الْحُسْنَىٰ وَزِيَادَةٌ ۖ وَلَا يَرْهَقُ وُجُوهَهُمْ قَتَرٌ وَلَا ذِلَّةٌ ۚ
 أُولَٰئِكَ أَصْحَابُ الْجَنَّةِ ۖ هُمْ فِيهَا خَالِدُونَ۔

جن لوگوں نے نیکی کی، ان کے لیے نیکی اور زیادتی ہے اور نہ چڑھیں گے ان کے چہرہ
 پر سیاہی اور ذلت، یہ لوگ جنت والے ہیں، وہ اس میں ہمیشہ رہیں گے۔

(پ 11 ع 8 سورہ یونس 26)

نیکی اور بدی دو متضاد حقائق ہیں اور ان کا وجود کسی فرد یا سوسائٹی کے ماننے نہ ماننے پر
 موقوف نہیں ہے، بلکہ فی نفسہ ان کا وجود ہے، اسے کوئی تسلیم کرے یا نہ کرے، پھر نیکی نتیجہ کے اعتبار
 سے بہت نیک حالات کی حامل ہے اور نیکی کرنے والے نفع در نفع اٹھاتے ہیں۔

نیکوں کے لیے دنیا میں عزت و حرمت اور فلاح و نجات ہے اور آخرت میں بھی ان کے
 لیے ہر طرح کی کامیابی ہے۔

اللہ سبحانہ و تعالیٰ فرماتا ہے کہ نیک کاروں کے لیے ان کی نیکی کا اجر و ثواب ناپ تول کر

نہیں ملے گا، بلکہ بے حساب اجر ملے گا اور مجازات کے دن ان کے لیے نہ کسی قسم کی پریشانی ہوگی، نہ ذلت و رسوائی ہوگی، اور نہ ہی کسی قسم کی ناکامی اور نامرادی کا منہ دیکھنا پڑے گا، بلکہ ان کے چہرے چمکے دکتے ہوں گے، کام یابی سے ان کی روح شاداں و فرحاں ہوگی اور ان کے لیے جنت کی دائمی نعمتیں ہوں گی اور اسی کے مقابلہ میں بُرائی کا معاملہ ہے، ان کو ناکامی ہوگی، یوم حساب میں ان کے چہرے پر سیاہی ہوگی، وہ ذلیل و خوار ہوں گے، ان کے لیے جنت کی نعمتیں نہیں ہوں گی۔

☆☆☆☆☆☆☆☆☆☆☆☆☆☆☆☆

لِّلَّذِينَ أَحْسَنُوا الْحُسْنَىٰ وَزِيَادَةٌ ۖ وَلَا يَرْهَقُ وُجُوهَهُمْ قَتَرٌ وَلَا ذِلَّةٌ ۚ أُولَٰئِكَ أَصْحَابُ الْجَنَّةِ ۖ هُمْ فِيهَا خَالِدُونَ۔

ان لوگوں کے لیے جنہوں نے نیکیاں کیں، نیکی ہے اور زیادتی ہے، ان کے چہروں کو ذلت اور سیاہی نہیں چھپائے گی، یہ لوگ جنتی ہیں، وہ اس میں ہمیشہ رہیں گے۔

(پ 11 ع 8 سورہ یونس 26)

نیکو کاری اور نیک زندگی کے نتائج ہر حال میں اور ہر جگہ ظاہر ہوتے ہیں اور نیکو کار کبھی نقصان میں نہیں رہتا ہے، بلکہ اس کو اجرت بقدر کار سے کہیں زیادہ اونچے طریقہ پر بدلہ ملتا ہے، اس کو اسلامی اصطلاح میں ثواب کہا جاتا ہے۔

ثواب میں جزا ہی نہیں، بلکہ فضل خداوندی بھی ہوتا ہے، اس لیے جسے ثواب مل جاتا ہے، اسے خیر و فلاح کی تمام قدریں مل جاتی ہیں۔

بُرے حالات سے نجات مل جاتی ہے، عیش مسرت مل جاتی ہے، نشاط و بشاشت اور تروتازگی مل جاتی ہے۔

اللہ تعالیٰ اس آیت میں فرما رہا ہے:

جولوگ نیک ہیں اور نیک کام کرتے ہیں، ان کے لیے ہماری طرف سے صرف جزا اور بدلہ کا معاملہ نہیں ہے، بلکہ فضل و کرم کا بھی ظہور ہوتا ہے اور ان کو ایسی دائمی کامیابی اور ابدی شادمانی مل جاتی ہے کہ ان کے چہرے دمک اٹھتے ہیں اور دائمی عیش و راحت ان کے لیے مقدر ہو جاتی ہے۔

☆☆☆☆☆☆☆☆☆☆☆☆☆☆☆☆☆☆

لِّلَّذِينَ أَحْسَنُوا الْحُسْنَىٰ وَزِيَادَةٌ ۖ وَلَا يَرْهَقُ وُجُوهَهُمْ قَتَرٌ وَلَا ذِلَّةٌ ۚ أُولَٰئِكَ أَصْحَابُ الْجَنَّةِ ۖ هُمْ فِيهَا خَالِدُونَ۔

ان لوگوں کے لیے جنہوں نے اچھے کام کیے نیکی ہے، اور زیادتی ہے، ان کے چہروں پر نہ کدورت ہوگی، اور نہ دقت ہوگی۔ (پ 11 ع 8 سورہ یونس 26)

دنیا میں نیکی کرنا اپنے اوپر نیکی کرنا ہے، نیکی کا تجربہ دنیا میں ظاہر ہوتا ہے، آخرت میں بھی اس کا نتیجہ نکلتا ہے، جولوگ نیک کام کرتے ہیں، وہ دونوں جہان میں نیک ہوتے ہیں اور بندوں کی طرح خدا کے یہاں بھی ان کو قبولیت ہوتی ہے۔

اوپر کی آیت میں اسی حقیقت کی طرف اشارہ فرمایا جا رہا ہے کہ جولوگ اسلام کی راہ پر چل کر نیکی کے کام کرتے ہیں، ان کے لیے اس نیکی کا بدلہ مع زیادتی کے ملتا ہے، اس میں اس بات کی تخصیص نہیں ہے کہ یہ نیکی اور زیادتی دنیا میں ملتی ہے، یا آخرت میں۔

اس سے معلوم ہوتا ہے کہ یہ نیکی اور انعام دونوں میں برابر برابر ہے اور نیک کاروں کو دونوں جگہ ثواب ملتا ہے اور ان کی زندگی کامیاب سے کامیاب تر ہو جاتی ہے۔

قرآن انسان کو نیکی کے کام کی طرف زیادہ سے زیادہ توجہ دلاتا ہے اور امن و امان، لطف و صلاح اور حسن و خوبی کی دعوت دیتا ہے۔

☆☆☆☆☆☆☆☆☆☆☆☆☆☆☆☆☆☆

لِّلَّذِينَ أَحْسَنُوا الْحُسْنَىٰ وَزِيَادَةٌ ۖ وَلَا يَرْهَقُ وُجُوهَهُمْ قَتَرٌ وَلَا ذِلَّةٌ ۚ أُولَٰئِكَ أَصْحَابُ الْجَنَّةِ ۖ هُمْ فِيهَا خَالِدُونَ۔

جنہوں نے نیکی کی، ان کے لیے نیکی ہے اور زیادتی ہے، اور ان کے چہروں کو سیاہی اور ذلت نہیں ڈھانکے گی، یہ جنت والے ہیں اور اس میں ہمیشہ ہمیشہ رہیں گے۔

(پ 11 ع 8 سورہ یونس 26)

جو لوگ ایمان و اسلام کی دولت پانے کے بعد اپنی زندگی کو اسلام کی شاہراہ پر لے چلتے ہیں، اور اسلام کی بتائی باتوں پر عمل کر کے ایک طرف برائیوں سے بچتے ہیں اور دوسری طرف نیکیوں کو اپناتے ہیں، ایسے کام یاب لوگوں کے لیے کسی قسم کا کوئی اندیشہ نہیں ہے، نہ اس دنیا کی زندگی میں، نہ اس کے بعد آخرت کی دائمی اور ابدی زندگی میں۔

جو لوگ نیکیو کارہوتے ہیں، ان کو نیکی کے بدلہ میں اللہ تعالیٰ کی طرف سے نیکی ملتی ہے اور قانون فضل و کرم کی رو سے ایک ایک نیکی کے دس دس بدلے، بلکہ اس سے کئی گنا بدلے ملتے ہیں، اس لیے ایک نیکی کا بدلہ ایک ہی تک محدود نہیں رہتا ہے، بلکہ زیادہ بھی ہوتی رہتی ہے، اس زیادتی کے لیے کوئی حد مقرر نہیں ہے، بلکہ اللہ تعالیٰ کا فضل و کرم جہاں تک چاہے نوازے۔

جن لوگوں پر اس طرح انعاماتِ خداوندی ہوتے ہیں، وہ دنیا و آخرت میں سرخ رو ہوتے ہیں، ان کا چہرہ ہر وقت چمکتا دکھتا رہتا ہے اور کبھی ان کے رخ پر کسی قسم کی پژمردگی اور افسردگی نہیں آتی۔ ایسے لوگ جنت کی دائمی گھڑیوں میں زندگی بسر کرتے ہیں اور ان کے لیے ہر طرح کا آرام ہوگا، مسلمانوں کو چاہیے کہ وہ ایمان و اسلام کی دولت پا کر نیک کام کریں اور اعمالِ صالحہ سے اپنی زندگی کو انعاماتِ خداوندی کے قابل بنائیں، تاکہ دنیا و آخرت میں ان کو ذلت کا سامنا نہ کرنا پڑے اور جہاں رہیں، خوش و خرم رہیں۔

☆☆☆☆☆☆☆☆☆☆☆☆☆☆☆☆☆☆

لِّلَّذِينَ أَحْسَنُوا اَلْحُسْنٰى وَزِيَادَةٌ۔

جن لوگوں نے نیکی کی، ان کے لیے نیکی اور زیادتی ہے۔

(پ 11 ع 8 سورہ یونس 26)

نیکی اچھی چیز ہے، اس میں کسی کا اختلاف نہیں، اچھا سے اچھا آدمی بھی اسے مانتا ہے اور بُرا سے بُرا آدمی بھی اسے تسلیم کرتا ہے، البتہ اس اصول اور مسلمہ بات پر عمل کرنے میں راہیں بدل جاتی ہیں، کوئی مان کر اس پر چلتا بھی ہے، اور کوئی صرف مان لیتا ہے، اس پر عمل نہیں کرتا، جو لوگ نیکی کرتے ہیں اور جو لوگ نیکی نہیں کرتے ہیں، ان میں بظاہر یہی فرق ہوتا ہے، مگر انجام و نتیجہ کے اعتبار سے دونوں جدا جدا ہوتے ہیں اور دونوں میں کسی قسم کا میل نہیں ہوتا ہے۔

وجہ یہ ہے کہ نیکی کر کے پر اللہ کے قانون مجازات سے اجر و ثواب کا ثمرہ ملتا ہے اور مزید برآں فضل خداوندی نیکوں کو خوب نوازتا ہے، بخلاف اس کے نیکی نہ کرنے پر نہ قانون خداوندی سے کوئی اجر و ثواب ملتا ہے، اور نہ فضل خداوندی کے استحقاق کی صورت نکلتی ہے، بلکہ جیسا کہ عام طور پر ہوتا ہے کہ ایسے لوگ بُرائی کرتے ہیں اور عذاب و عتاب کے سزاوار ٹھہرتے ہیں اور نیکوں کے عین خلاف ان بروں کا حال ہوتا ہے۔

اللہ تعالیٰ کے قانون کے بعد اس کے فضل و کرم کا معاملہ بہت ہی خوش گوار ہوتا ہے اور ذرا ذرا سی نیکی پر بڑا بڑا اجر ملتا ہے، جب اس کے مستحقین اس کے نیک انجام کو دیکھتے ہیں تو ایک مرتبہ حیرت و استعجاب میں پڑ جاتے ہیں کہ ہمارے نیک کام اتنے زیادہ اور اہم نہ تھے، اتنی زبردست جزا کیسے مل گئی، پھر وہ فضل خداوندی پر نظر کر کے اللہ تعالیٰ کی حمد و ثنا کرتے ہیں اور کہہ اٹھتے ہیں کہ اللہ تعالیٰ نے ہمیں پہلے ہی خبر دے دی تھی کہ نیکی کے عین بدلہ کے ساتھ زیادتی بھی ہوتی ہے۔

☆☆☆☆☆☆☆☆☆☆☆☆☆☆☆☆☆☆

لِّلَّذِينَ أَحْسَنُوا الْحُسْنَىٰ وَزِيَادَةٌ ۖ وَلَا يَرْهَقُ وُجُوهَهُمْ قَتَرٌ وَلَا ذِلَّةٌ ۚ أُولَٰئِكَ أَصْحَابُ الْجَنَّةِ ۖ هُمْ فِيهَا خَالِدُونَ ۚ وَالَّذِينَ كَسَبُوا السَّيِّئَاتِ جَزَاءُ سَيِّئَةٍ بِمِثْلِهَا وَتَرْهَقُهُمْ ذِلَّةٌ ۖ مَا لَهُمْ مِنَ اللَّهِ مِنْ عَاصِمٍ ۖ كَانَتْهُمْ أَغْشِيَتٌ وُجُوهُهُمْ قُطْعَامٍ لَّيْلِ مُّظْلِمًا ۚ أُولَٰئِكَ أَصْحَابُ النَّارِ ۖ هُمْ فِيهَا خَالِدُونَ۔

جن لوگوں نے نیکی کی ہے، ان کے لیے نیکی ہے، اور مزید بھی ہے، اور ان کے چہروں کو ذلت و رسوائی نہیں ڈھانکے گی، وہ لوگ اہل جنت ہیں، وہ اس میں ہمیشہ رہیں گے اور جن لوگوں نے بُرائیاں کی، ان کے لیے انھیں کے مثل بُری جزا ہے اور ان کو ذلت و رسوائی ڈھانک لے گی، ان کے لیے اللہ تعالیٰ کی طرف سے کوئی بچانے والا نہ ہوگا، ان کے چہرے اس طرح سیاہ ہوں گے، جیسے کہ ان پر کالی رات کے ٹکڑے پڑے ہوں اور وہ لوگ اہل جہنم ہیں، وہ اس میں ہمیشہ رہیں گے۔

(پ 11 ع 8 سورہ یونس 26، 27)

قانون قدرت ہے کہ جس کی جیسی کرنی ہوگی، اس کی ویسی ہی بھرنی ہوگی، اچھے کام کا اچھا نتیجہ ملے گا، بُرے کام کا بُرا نتیجہ ملے گا، قانون مجازات یہی ہے اور اسی کے موافق اس کائنات میں عمل درآمد ہوتا ہے، فضل و اکرام کا معاملہ اس کے منافی نہیں ہے، بلکہ وہ فضل و احسان ہے، ہاں اگر کمی کی بات ہوتی تو واقعی قانون مجازات میں نقص ہوتا اور ہر شخص اس کی جزا و سزا بقدر نیکی و بدی نہ ہوتی۔

مگر بات یہ نہیں ہے، بلکہ جو جیسا کرے گا، ویسا ہی پائے گا اور فضل خداوندی بھی ہے، یہ اس کی نوازش و رحمت بھی ہے کہ اہل خیر کو اصل جزا سے زیادہ نوازتا ہے۔

البتہ ظالموں اور بدکاروں کو ان کی حرکت کے مطابق ہی سزا ملے گی، مگر وہ اتنی سخت ہوگی کہ کئی گنا زیادہ معلوم ہوگی، حالاں کہ وہ زیادہ نہ ہوگی، بلکہ برابر ہوگی، نیکوں کے چہرے اجر و ثواب کو دیکھ کر روشن ہوں گے، ہشاش و بشاش ہوں گے اور ان پر کام یابی چمکتی ہوگی اور بدکاروں کے

چہرے سیاہ ہوں گے، ان پر ناکامی اور ندامت کی تہہ بتہ کا لک ہوگی، جو سیاہ رات کے ٹکڑوں کی طرح چھائی ہوگی۔

اللہ تعالیٰ اپنے فضل و کرم سے ہمیں ایک راستہ پر چلائے اور قیامت کے دن ہمارے چہرے کو روشن رکھے اور ہر طرح کی ذلت و رسوائی سے بچا کر اپنا فضل فرمائے۔ (آمین)

☆☆☆☆☆☆☆☆☆☆☆☆☆☆☆☆☆☆

لِّلَّذِينَ أَحْسَنُوا الْحُسْنَىٰ وَزِيَادَةٌ ۖ وَلَا يَرْهَقُ وُجُوهَهُمْ قَتَرٌ وَلَا ذِلَّةٌ ۚ أُولَٰئِكَ أَصْحَابُ الْجَنَّةِ ۖ هُمْ فِيهَا خَالِدُونَ ۚ وَالَّذِينَ كَسَبُوا السَّيِّئَاتِ جَزَاءُ سَيِّئَةٍ بِمِثْلِهَا وَتَرْهَقُهُمْ ذِلَّةٌ ۚ مَا لَهُمْ مِّنَ اللَّهِ مِنْ عَاصِمٍ۔

جن لوگوں نے نیک کام کیا، ان کے لیے نیکی ہے اور زیادہ ہے اور ان کے چہروں کو ذلت و رسوائی نہیں چھائے گی، وہ لوگ جنتی ہیں، وہ اس میں ہمیشہ رہیں گے اور جن لوگوں نے برائیاں کمائیں تو بُرائی کا بدلہ اسی جیسا ہے اور ان کو رسوائی ڈھانپ لے گی، ان کو اللہ سے کوئی بچانے والا نہیں ہے۔
(پ 11 ع 8 سورہ یونس 26، 27)

جب آگ اور پانی اپنی ذات اور اپنے نتیجہ کے اعتبار سے ایک نہیں ہیں تو نیکی اور بدی اپنی ذات اور نتیجہ کے اعتبار سے کیسے ایک ہو سکتی ہے؟

بُرائی بہر حال بُرائی ہے، نیکی بہر حال نیکی ہے، اسے کوئی مانے، نہ مانے، کسی کے ماننے نہ ماننے سے کسی حقیقت پر کوئی اثر نہیں پڑتا، حقیقت بہر حال اپنی جگہ حقیقت ہی رہتی ہے اور اس کے خواص اس کے ساتھ قائم و دائم رہتے ہیں۔

اللہ تعالیٰ کے قانونِ مجازات میں اسی چیز کو معیار اور اصل قرار دیا گیا ہے اور پھر اسی پر جزا و سزا کا نتیجہ مرتب ہوتا ہے، جو لوگ دنیا میں نیک رہ کر نیکی کے کام کرتے ہیں، ان کے لیے نیک

جزا کے ساتھ ساتھ فضل خداوندی بھی ہے اور ان کے لیے ہر طرح کی سرخ روئی ہے، اور جو لوگ اس دنیا میں بُرے بن کر برائی کرتے ہیں، ان کو اس کی سزا ملے گی، البتہ بقدر جرم سزا ہوگی، رتی برابر زیادتی نہیں ہوگی، ایسے لوگوں کی رو سیاہی مسلم ہے اور اس بدترین صورت حال سے نجات کی کوئی سبیل نہیں ہے۔

مسلمانوں کا یہی عقیدہ ہے، اور اسی عقیدہ پر ان کی زندگی بسر ہوتی ہے، اگر کوئی یہ عقیدہ نہ رکھے تو وہ مسلمان نہیں، اگر کوئی اس عقیدہ پر عمل نہ کرے تو وہ سزا کا مستحق ہے۔

☆☆☆☆☆☆☆☆☆☆☆☆☆☆☆☆☆☆

وَالَّذِينَ كَسَبُوا السَّيِّئَاتِ جَزَاءُ سَيِّئَةٍ بِمِثْلِهَا وَتَرْهَقُهُمْ ذِلَّةٌ مَّا لَهُمْ مِنَ اللَّهِ مِنْ عَاصِمٍ كَأَنَّمَا أُغْشِيَتْ وُجُوهُهُمْ قِطْعًا مِّنَ اللَّيْلِ مُظْلِمًا أُولَٰئِكَ أَصْحَابُ النَّارِ هُمْ فِيهَا خَالِدُونَ۔

اور جن لوگوں نے بُرائیوں کو کمایا، ان کے لیے بُرائی کا بدلہ اسی کے مثل ہے، ان کو ذلت ڈھانپ لے گی، ان کے لیے اللہ سے بچانے والا کوئی نہیں ہوگا، گویا ان کے چہرے سیاہ رات کے چہرے سے چھپائے ہوئے ہوں گے، یہ لوگ دوزخی ہیں، یہ اس میں ہمیشہ رہیں گے۔

(پ 11 ع 8 سورہ یونس 27)

اللہ تعالیٰ کے قانونِ عدل میں رحم و کرم کا غلبہ ہے، اور انسان کے زیادہ سے زیادہ کام یاب ہونے کے لیے لچک موجود ہے۔

یہی وجہ ہے کہ اللہ تعالیٰ ایک نیکی پر دس نیکی کا بدلہ دیتا ہے اور ایک بُرائی پر ایک ہی بُرائی کا بدلہ دیتا ہے اور اگر چاہے تو بندے کی توبہ پر معاف بھی کر دے، یہاں پر ایسے ہی توبہ نہ کرنے والے مجرموں کا بیان ہو رہا ہے، جنہوں نے اس دارِ العمل یعنی دنیا میں گناہ کے کام کیے اور نیکیوں سے دور رہ کر اپنے کو مجرم بنایا۔

ایسے مجرموں کو ان کے جرم سے زیادہ سزا نہیں دی جائے گی، بلکہ جیسی بُرائی ہوگی، ویسی ہی سزا ہوگی، پھر بھی ان کی ناکامی کا حال یہ ہوگا کہ میدان حشر میں ان پر ذلت و ندامت کی سیاہی اچھائی ہوگی، جیسے کالے رات کا سیاہ ٹکڑا اوڑھا دیا گیا ہو، ندامت و ذلت کا یہ منظر ہی کر یہہ ہوگا اور اس حال میں کسی طرف سے کوئی آسرایا سہارا نہیں ہوگا۔

ظاہر ہے کہ ایسے ناکام و نامراد لوگوں کے لیے جہنم کے دائمی عذاب کے سوا اور کیا ہوگا؟ اللہ ہم کو اس دنیا کی چند روزہ زندگی میں گناہوں سے بچا کر اور اگر بشری کمزوری کی وجہ سے گناہ ہو جائے تو توبہ کی توفیق دے کر ہر طرح کام یاب زندگی اور کام یاب موت دے۔

☆☆☆☆☆☆☆☆☆☆☆☆☆☆☆☆☆☆☆☆

وَالَّذِينَ كَسَبُوا السَّيِّئَاتِ جَزَاءُ سَيِّئَةٍ بِمِثْلِهَا وَتَرْهَقُهُمْ ذِلَّةٌ مَّا لَهُمْ مِنَ اللَّهِ مِنْ عَاصِمٍ كَأَنَّمَا أُغْشِيَتْ وُجُوهُهُمْ قِطْعًا مِّنَ اللَّيْلِ مُظْلِمًا أُولَٰئِكَ أَصْحَابُ النَّارِ هُمْ فِيهَا خَالِدُونَ۔

جن لوگوں نے بُرائیاں کمائی ہیں، ان کے لیے لیے بُرائی کا بدلہ بُرائی ہے، ان کو ذلت ڈھانک لے گی، ان کو خدا کی طرف سے کوئی بچانے والا نہیں ہے، گویا ان کے چہرے مارے سیاہی کے رات کے کسی ٹکڑے میں چھپا دیئے گئے ہیں۔

(پ 11 ع 8 سورہ یونس 27)

بُرائی، بدکاری، حرام کاری، اور معصیت کا اثر انسانی زندگی کے ہر شعبہ پر پڑتا ہے، دنیا اور آخرت دونوں جگہ سیاہی گھیرے رہتی ہے، کاروبار میں، دل و دماغ میں، روح و بدن میں، غرض ہر جگہ بُرائی کی نحوست اثر کرتی ہے، خدا کا قانون مجازات بُرائی کا بدلہ نیکی سے نہیں دیتا ہے، جس طرح اس کے آس پاس نیکی کے بدلہ میں بُرائی کی گنجائش نہیں ہے۔

وہ سراسر عدل سے کام لیتا ہے، بُرائی کمانے والے کو نور نہیں دے گا، اس کے چہرے کو رونق سے بھر پور نہیں کرے گا، اس کی روح کو اطمینان کی سانس نہیں لینے دے گا۔

آپ اپنے محلہ کے کسی انتہائی بدکار کو دیکھ لیجئے، اس کی بدکاری دل سے بڑھ کر چہرہ تک نظر آجائے گی، منہ پر بے رونقی، آنکھوں میں زردگی اور بول بات میں بیہودگی کا ظہور ہوگا، یہ لعنت تو دنیا میں ہوگی، آخرت کا معاملہ تو گویا ایسے لوگوں کے نزدیک دور کی بات ہے۔

خدا ہمیں دونوں جہان کی رو سیاہی اور منہ چوری سے بچائے اور چمکتے ہوئے چہروں کے مقابلے میں بجھے ہوئے چہروں کی صف میں نہ لائے۔ آمین

☆☆☆☆☆☆☆☆☆☆☆☆☆☆☆☆☆☆

وَالَّذِينَ كَسَبُوا السَّيِّئَاتِ جَزَاءُ سَيِّئَةٍ بِمِثْلِهَا وَتَرْهَقُهُمْ ذِلَّةٌ مَّا لَهُمْ مِنَ اللَّهِ مِنْ عَاصِمٍ كَأَنَّمَا أُغْشِيَتْ وُجُوهُهُمْ قِطْعًا مِّنَ اللَّيْلِ مُظْلِمًا أُولَٰئِكَ أَصْحَابُ النَّارِ هُمْ فِيهَا خَالِدُونَ۔

اور جن لوگوں نے گناہوں کو کمایا، ان کے لیے گناہ کی جزا اسی کے مثل ہے اور ان کو ذلت ڈھانک لے گی، ان کے لیے اللہ سے بچانے والا نہیں ہوگا، گویا ان کے چہروں پر رات کی سیاہی کا ایک ٹکڑا ڈال دیا گیا ہے، یہ لوگ دوزخی ہیں، وہ اس میں ہمیشہ رہیں گے۔

(پ 11 ع 8 سورہ یونس 27)

مسلمانوں کا عقیدہ مجازات بنیادی عقیدہ ہے، جس کی رو سے انسان کی دوبارہ تخلیق ہوگی اور دنیا کی زندگی کی ایک ایک اچھائی کا بدلہ اور ایک ایک بُرائی کا نتیجہ دیکھنا پڑے گا۔

اور ہر بُرائی کا بدلہ اسی کے مثل ہوگا، اس میں کسی قسم کی کمی زیادتی نہیں ہوگی، بلکہ آدمی نے کتنی بُرائی کی ہے، اسے اتنی ہی سزا ملے گی، البتہ نیکی کا بدلہ اللہ تعالیٰ اپنے فضل و کرم سے چاہے

گاتو چند در چند دے گا تو یہ فضل و انعام ہوگا اور اس کی شان کریمی کے عین شایان شان ہوگا۔
جو لوگ گناہ گار ہوں گے، ان کے چہروں پر قیامت کے دن ناکامی و نامرادی کی سیاہی
ہوگی اور ذلت و رسوائی کے پردے پڑے ہوں گے۔

یوں سمجھنا چاہیے کہ کالی رات کا ایک ٹکڑا ان کے چہروں پر ہوگا، ناکامی و ذلت کا یہ عالم
ان کہیں کا نہیں رکھے گا، بلکہ وہ جہنم کی آگ میں ہمیشہ ہمیشہ جلتے رہیں گے اور ان کا کوئی پرسان
حال نہیں ہوگا۔

یہ حال ان گناہ گاروں اور مجرموں کا ہوگا، جنہوں نے دنیا میں گناہ گار زندگی بسر کی اور اسی
پران کو موت آئی، نہ توبہ و استغفار کیا، نہ اپنے کو بچانے کی فکر کی، اس دن ان کو کوئی طاقت نہیں بچا
سکے گی اور نہ ہی ان کے لیے کوئی سہارا ہوگا، اللہ تعالیٰ اپنے فضل و کرم سے ہمیں دنیا میں نیک عمل کی
توفیق دے کر ہماری عاقبت کو سنوار دے۔

☆☆☆☆☆☆☆☆☆☆☆☆☆☆☆☆☆☆

وَالَّذِينَ كَسَبُوا السَّيِّئَاتِ جَزَاءُ سَيِّئَةٍ بِمِثْلِهَا وَتَرْهَقُهُمْ ذِلَّةٌ مَّا لَهُمْ
مِّنَ اللَّهِ مِنْ عَاصِمٍ كَأَنَّمَا أُغْشِيَتْ وُجُوهُهُمْ قِطْعًا مِّنَ اللَّيْلِ مُظْلِمًا أُولَٰئِكَ
أَصْحَابُ النَّارِ هُمْ فِيهَا خَالِدُونَ۔

اور جن لوگوں نے بُرائیاں کمائیں تو بُرائی کا بدلہ اسی کے مثل ہے اور ان کو ذلت ڈھانک
لے گی، ان کے لیے اللہ سے بچانے والا نہیں ہوگا۔

(پ 11 ع 8 سورہ یونس 27)

کانٹے کے پودے سے پھول نہیں کھل سکتا ہے، اندرائن کے پیڑ سے انگور کے خوشے توڑ
نہیں جاسکتے اور ستیا مانوسی کی شاخوں میں سیب کے پھل نہیں آسکتے، کیوں کہ بُرائی کا نتیجہ بھی بُرائی

ہوتا ہے، کاٹنا بونے والا کاٹنا ہی پائے گا اور کبھی ایسا نہیں ہوگا کہ چوری کر کے آدمی بادشاہ کا لقب حاصل کر لے اور بزدلی دکھا کر رستم و اسفندیار بن جائے، مکھی چوس کو کبھی حاتم نہیں کہہ سکتے، اسی طرح بُرائی کرنے والے کو اچھائی اور نیکی کا مقام نہیں مل سکتا، قانون مجازات یہی ہے اور تمام انسان اسی کے پابند ہیں، اللہ کا عدل اسی کا اعلان کرتا ہے۔

یہ دوسری بات ہے کہ اس کی شان کریمی و رحیمی اپنا رنگ جس کے حق میں چاہے، دکھائے، مگر قانون اپنی جگہ پر ہے۔

پس اس دنیا میں جن لوگوں نے بُرائی کی ہے تو اسکے نتیجہ میں ان کے لیے آخرت میں بُرائی ہے، وہ قیامت کے میدان میں ذلت و رسوائی سے منہ چھپائے پھریں گے، مگر کسی طرف ان کو چین نہ ملے گا اور بے آبروی میں کمی نہ آئے گی، کیوں کہ یہ محشر ہے، یہاں اللہ کی گرفت سے بچانے والا کون ہے اور کہیں بھی اللہ کی گرفت سے کسے کون بچا سکتا ہے؟

☆☆☆☆☆☆☆☆☆☆☆☆☆☆☆☆☆☆

وَالَّذِينَ كَسَبُوا السَّيِّئَاتِ جَزَاءُ سَيِّئَةٍ بِمِثْلِهَا وَتَرْهَقُهُمْ ذِلَّةٌ مَّا لَهُمْ مِنَ اللَّهِ مِنْ عَاصِمٍ كَأَنَّمَا أُغْشِيَتْ وُجُوهُهُمْ قِطْعًا مِّنَ اللَّيْلِ مُظْلِمًا أُولَٰئِكَ أَصْحَابُ النَّارِ هُمْ فِيهَا خَالِدُونَ۔

جن لوگوں نے بُرائیاں کمائی ہیں، ان کے لیے بُرائی کی جزا اسی کے مثل ہے، ان کو ذلت ڈھانکے گی، ان کو خدا کی طرف سے کوئی بچانے والا نہیں ہے، گویا ان کے چہرے مارے سیاہی کے رات کے کسی ٹکڑے میں چھپا دیئے گئے ہیں، یہ لوگ جہنمی ہیں، وہ ہمیشہ رہیں گے۔
(پ 11 ع 8 سورہ یونس 27)

جو لوگ اس دنیا میں منہ چور ہوں گے اور کسی شریف دین دار آدمی کے سامنے جاتے

ہوئے ان کو جھینپ ہوتی ہوگی، وہ آخرت میں بھی شرمندگی و ندامت سے زیر بار ہوں گے، جو لوگ دنیا میں حرام کاری کی وجہ سے اپنا منہ کالا کر چکے ہیں اور ان کی صورت ایسی معلوم ہوتی ہے کہ جیسے سو جوتے مار پڑی ہو، وہ لوگ میدان قیامت میں سیاہ روئی کی لعنت سے پاک نہ ہوں گے، بلکہ اس عالم ذلت و عزت میں بھی ان کے چہرے پر شرم و ندامت کی وجہ سے سیاہی چھائی ہوگی اور اہل محشر کو وہ منہ دکھاتے ہوئے شرمائیں گے۔

اللہ تعالیٰ اس بھری محفل کی رسوائی سے ہر انسان کو بچائے اور اس وقت کی رسوائی سے محفوظ رکھے، جب کہ انسان اپنے کرتوت کی وجہ سے منہ چھپاتا پھرے گا۔

ایسے بد عمل بد عقیدہ لوگ قیامت کے دن کہاں کہاں منہ چھپائیں گے، کدھر کدھر بھاگتے پھریں گے، چہرے کی سیاہی کو کس کس دن ڈھانکیں گے، ان کو کسی جگہ پناہ نہ ہوگی اور خدا کی طرف سے ان کو بچانے والا نہ ہوگا۔

اے لوگو! ذلت و رسوائی کا جو نقشہ قرآن حکیم نے پیش کیا ہے، وہ نہایت ہی خطرناک ہے، تم اس کے تصور سے بھی کانپ جاؤ اور اس ذلت و رسوائی کے لیے ہرگز تیار نہ ہو۔ لہذا ضروری ہے کہ تم بے حیائی اور بے شرمی کے کاموں سے دور بھاگو، بے حیائی کفر کی علامت ہے اور حیا و شرم کے کام اختیار کرو، کیوں کہ حیا ایمان کی علامت ہے۔

☆☆☆☆☆☆☆☆☆☆☆☆☆☆☆☆☆☆

قُلْ مَنْ يَرْزُقُكُمْ مِّنَ السَّمَاءِ وَالْأَرْضِ أَمَّنْ يَمْلِكُ السَّمْعَ وَ
الْأَبْصَارَ وَمَنْ يُخْرِجُ الْحَيَّ مِنَ الْمَيِّتِ وَيُخْرِجُ الْمَيِّتَ مِنَ الْحَيِّ وَمَنْ
يُدَبِّرُ الْأُمْرَ فَسَيَقُولُونَ اللَّهُ فَقُلْ أَفَلَا تَتَّقُونَ ۔

آپ کہیں کہ کون ہے جو تم کو زمین و آسمان سے رزق دیتا ہے، یا کون ہے، جو کان اور

آنکھ کا مالک ہے اور کون ہے، جو زندہ کو مردہ سے نکالتا ہے، اور مردہ کو زندہ سے نکالتا ہے اور کون ہے، جو معاملہ کی تدبیر کرتا ہے، پس وہ جواب میں یہی کہیں گے کہ اللہ، آپ ان سے کہہ دیں کہ کیا پس تم لوگ ڈرتے نہیں ہو؟ (پ 11 ع 8 سورہ یونس 31)

اللہ سبحانہ و تعالیٰ کی ذات و صفات میں شرک کرنے والے بھی اسی کو رب الارباب تسلیم کرتے ہیں، مگر آباء و اجداد کی اندھی تقلید اور کافرانہ پیروی میں پڑ کر مشرکانہ زندگی اختیار کیے رہتے ہیں، ورنہ کوئی انسان ایسا نہیں ہے، جو یہ نہ جانتا ہو کہ روزی صرف اللہ تعالیٰ دیتا ہے، سمع و بصر کی قوت کا مالک وہی ہے، اسی کے قبضہ میں مردوں کو زندہ رکھنا اور زندوں کو مردہ کرنا ہے، اس کے سوا کسی بت یا شخصیت میں ان باتوں کی ذرہ برابر سکت نہیں ہے، اس علم و یقین اور اعتراف و اقرار کے باوجود وہ نسل بعد نسل فریب کی چمچ میں پڑ کر توحید کے مقابلہ میں شرک کی روش اختیار کیے رہتے ہیں۔

یہاں فرمایا جا رہا ہے کہ ہمارے رسول کفار و مشرکین سے دریافت کریں کہ فلاں فلاں کام تمہارے بتوں میں کون کرتا ہے، اور کس کی قدرت ہے کہ فلاں فلاں معاملہ میں دخل دے تو یک زبان ہو کر یہی کہیں گے کہ سب کام صرف اللہ تعالیٰ کی قدرت میں ہیں اور اصنام اس سلسلہ میں بیکار محض ہیں، پھر بھی وہ ان بتوں کی پرستش سے باز نہیں آتے ہیں اور خدا سے نہیں ڈرتے، یہ جہل و نادانی ہے، بلکہ ہٹ دھرمی ہے، ایسے لوگوں کو سمجھانے بجھانے سے فائدہ نہیں ہوتا، مسلمانوں میں بھی بعض لوگ محض مشرکانہ عقائد و اعمال میں خاندانی اور باپ دادا کا نام لے کر ہر طرح کی بیہودگی کرتے ہیں، ان کو ایسا نہیں کرنا چاہیے۔

☆☆☆☆☆☆☆☆☆☆☆☆☆☆☆☆☆☆

فَذَلِّكُمْ اللَّهُ رَبُّكُمْ الْحَقَّ فَمَاذَا بَعْدَ الْحَقِّ إِلَّا الضَّلَالُ۔

پس یہ اللہ تمہارا پروردگار برحق ہے، پس نہیں ہے حق کے بعد مگر ضلال۔

(پ 11 ع 8 سورہ یونس 32)

اگر آنکھ رکھنے کے باوجود تم کو سبھائی نہیں دیتا ہے تو پھر اس سے بہتر ہے کہ تم سے وہ آنکھ بھی چھین لی جائے، اگر کان ہونے کے باوجود تم سننے کے لیے تیار نہیں ہو تو پھر اچھا یہی ہے کہ تم سے قوت سمع سلب کر لی جائے، اگر تمہارے منہ میں زبان کا لوٹھڑا ہو کر حرکت نہیں کرتا اور تم گنگے بنے رہتے، اس سے اچھا ہے کہ زبان کھینچ لی جائے اور اس سے قوت گویائی کو شل کر لیا جائے۔

اسی طرح حق و حقانیت کی راہ تمہارے سامنے آچکی ہے، تم اپنی آنکھوں سے سب کچھ دیکھ رہے ہو، مگر کسی طرح اس راہ پر چلنے کے لیے تیار نہیں، دوسری راہ پر چلو اور اس دنیا کا جو اسلوب ہے، اسے پورا کرو، کیوں کہ اس اسلوب عالم کے ماتحت تم کو کوئی نہ کوئی راہ چلنی ضروری ہے۔

اسی حقیقت کو قرآن حکیم اوپر بیان فرما رہا ہے کہ حق یہ ہے کہ اللہ کی ذات ہی تمہارے لیے پروردگار ہے اور کسی دوسری چیز میں ربوبیت کی طاقت نہیں ہے، لیکن اگر تم اس حق کے ماننے کے لیے تیار نہیں تو پھر ظاہر ہے کہ ضلال و گمراہی کو مان رہے ہو، کیوں کہ حق کی پیروی نہ کرنا ضلال و گمراہی ہے، پس حق کا انکار کر کے حق پرستی کا دعویٰ کرنا فضول سی بات ہے۔

☆☆☆☆☆☆☆☆☆☆☆☆☆☆☆☆☆☆

قُلْ هَلْ مِنْ شُرَكَائِكُمْ مَنْ يَهْدِي إِلَى الْحَقِّ قُلِ اللَّهُ يَهْدِي لِلْحَقِّ۔

آپ کہتے ہیں کہ کیا تمہارے شریکوں میں کوئی ایسا بھی ہے، جو حق کی راہ دکھاتا ہے آپ کہتے ہیں کہ اللہ حق کی راہ دکھاتا ہے۔ (پ 11 ع 8 سورہ یونس 35)

یہ بت، یہ پہاڑ، یہ درخت، یہ آگ، یہ چاند، ستارے، یہ بڑے لوگ جن کو مشرک ہمیشہ سے پوجتے چلے آ رہے ہیں اور آج بھی جن کی پوجا مختلف ناموں اور مختلف رنگوں میں مہذب اور غیر مہذب دنیا میں جاری ہے، یہ سب غیر اللہ انسان کو کیا شرف و بلندی دیتے ہیں اور ان کی پرستش

سے انسانیت کو کیا عروج ہو رہا ہے؟

انھوں نے اپنائے آدم کو کب اور کون سی اچھی راہ دکھائی ہے؟ اور انسان کے دل و دماغ میں کتنی فوقیت و برتری بخشی ہے اور اس کے اندر جرات، حوصلہ مندی، اقدام اور اولوالعزمی کی کون سی طاقت پیدا کی ہے؟

یہ وہ سوالات ہیں، جن کے جوابات میں یہی کہنا پڑے گا کہ اغیار پرستی نے انسان کا بڑا نقصان کیا ہے، اس کے دل و دماغ پر غلط اثر ڈالا، اس کی قوت اقدام کو روکا، اس کے ارادوں اور حوصلوں میں پستی پیدا کی اور انسان کو شجر و حجر، آگ، پانی، لوہے اور انسانوں کا غلام بنا دیا، بخلاف اس کے خدا پرستی نے انسان کو ایک برتر طاقت کا بنا کر دنیا بھر کی طاقتوں سے بے نیاز کر دیا۔

ایک خدا پر عقیدہ رکھنے کے بعد انسان ہر چھوٹی بڑی طاقت سے بے خوف ہو گیا اور ایک خدا کے سامنے اپنے کو مسئول اور جواب دہ تصور کرنے کے نتیجے میں اس کے دل و دماغ سے دنیا بھر کا بوجھ اتر گیا اور حق و صداقت کی وہ راہ ملی جو سمندروں، دریاؤں، پہاڑوں، لکڑیوں اور انسانوں کے بس سے باہر ہے۔

پھر کون ہے؟ جو اللہ سبحانہ و تعالیٰ پر ایمان و عقیدہ رکھنے اور حق و صداقت اور عزم و حوصلہ کی راہ پر چلنے کے بجائے غیر اللہ پر ایمان لا کر اپنے کو دنیا بھر کی گمراہی میں مبتلا کرے اور تباہی مول لے۔

☆☆☆☆☆☆☆☆☆☆☆☆☆☆☆☆

وَإِنْ كَذَّبُوكَ فَقُلْ لِي عَمَلِي وَلَكُمْ عَمَلُكُمْ أَنْتُمْ بَرِيءُونَ مِمَّا أَعْمَلُ وَأَنَا بَرِيءٌ مِمَّا تَعْمَلُونَ۔

اگر وہ لوگ آپ کی تکذیب کریں تو آپ کہہ دیں کہ میرا عمل میرے لیے اور تمہارا عمل تمہارے لیے ہے، جو کام میں کرتا ہوں، تم اس سے بری ہو، اور جو کام تم کرتے ہو، میں اس سے

بری ہوں۔ (پ 11 ع 9 سورہ یونس 41)

اس دنیا میں ہر ایک اپنے من کا راجا ہے، جس کا دل جو چاہتا ہے وہ کرتا ہے اور اس کا نتیجہ دیکھتا ہے، انسان کی خیر خواہی اس میں ہوتی ہے کہ وہ اچھی باتوں کو قبول کرے اور بُری باتوں سے باز رہے۔

حضرات انبیاء اسی لیے انسان کو دین کی باتیں بتاتے ہیں، اور ان کی دعوت دیتے ہیں، یہ کام عام انسانوں کا ہے کہ ان کی باتوں کو مان کر اپنا بھلا کریں، یا ان کا انکار کر کے اپنی بدخواہی کریں، نبی و رسول کی ذمہ داری دعوت و ارشاد کے بعد ختم ہو جاتی ہے اور ان کی طرف سے خدائی حجت پوری ہو جاتی ہے، نہ نبی و رسول گمراہ عوام کے کاموں کے ذمہ دار ہوتے ہیں کہ ان سے اس بارے میں باز پرس ہو، اور نہ گمراہ عوام کو نبی و رسول کے کاموں سے کوئی سروکار ہوتا ہے، بلکہ جو نیکی کرے گام اور نیک بنے گا، اپنے لیے اور جو بُرائی کرے گا اور بُرا بنے گا اپنے لیے۔

☆☆☆☆☆☆☆☆☆☆☆☆☆☆☆☆☆☆

وَإِنْ كَذَّبُوكَ فَقُلْ لِي عَمَلِي وَلَكُمْ بِعَمَلِكُمْ أَنْتُمْ بَرِيءُونَ مِمَّا عَمَلْتُ
وَأَنَا بَرِيءٌ مِمَّا تَعْمَلُونَ۔

اگر وہ لوگ آپ کی تکذیب کریں تو آپ کہہ دیں کہ میرا عمل میرے لیے اور تمہارا عمل تمہارے لیے ہے، جو کام میں کرتا ہوں، تم اس سے بری ہو اور جو کام تم کرتے ہو، میں اس سے بُری ہوں۔ (پ 11 ع 9 سورہ یونس 41)

انبیاء و رسل کا کام صرف رشد و ہدایت کی راہ دکھانا ہوتا ہے، اور وہ اس کے لیے پورے طور پر ذمہ دار ہوتے ہیں، اور اس میں ذرہ برابر کمی نہیں کرتے ہیں، اگر اس میں کوتاہی ہو تو مقام نبوت و رسالت میں نقص آجائے، مگر اس کا مطلب یہ نہیں ہے کہ حضرت انبیاء و رسل کی ذمہ داری

ہے کہ وہ ہر انسان کو پکڑ کر راہِ راست پر لے ہی آئیں، اگر کوئی نہ آئے تو اپنی جان کھپا دیں، اگر اس کی ہدایت نہ کر سکیں تو ان کی طرف سے کوتاہی ہو، بلکہ منصبِ نبوت اس پر ختم ہو جاتا ہے کہ حضراتِ انبیاء رُشد و ہدایت کی ذمہ داری پوری کر دیں۔

اب اگر کفار و مشرکین ان کی بات نہ مانیں اور تکذیب کریں تو ان سے صرف نظر کر کے نبوت و رسالت کے کام کو دوسروں کی ہدایت کی طرف توجہ کریں، اور نا اہلوں سے سیدھے انداز میں کہہ دیں کہ تم اپنے کام کے ذمہ دار ہو، میں اپنے کام کا ذمہ دار ہوں، میرے کام سے تم کو مطلب نہیں اور تمہارے کام سے مجھے مطلب نہیں، تم اپنی راہ پر چلو، میں اپنی راہ پر چلتا ہوں، بڑا کام کرنے والوں کا یہی طریقہ ہوتا ہے کہ وہ مخالفوں سے الجھتے نہیں، بلکہ اپنی قوتِ عمل کو آگے بڑھاتے ہیں اور جاہلوں اور نا اہلوں سے قطعِ نظر کر کے دوسروں کی ہدایت کی کوشش کرتے ہیں۔

☆☆☆☆☆☆☆☆☆☆☆☆☆☆☆☆

وَإِنْ كَذَّبُوكَ فَقُلْ لِي عَمَلِي وَلَكُمْ عَمَلُكُمْ أَنْتُمْ بَرِيءُونَ مِمَّا أَعْمَلُ وَأَنَا بَرِيءٌ مِمَّا تَعْمَلُونَ۔

اور اگر وہ لوگ آپ کی تکذیب کریں، تو آپ کہہ دیں کہ میرا عمل میرے لیے اور تمہارا عمل تمہارے لیے ہے، جو کام میں کرتا ہوں، تم اس سے بری ہو اور جو کام تم کرتے ہو، میں اس سے بری ہوں۔ (پ 11 ع 9 سورہ یونس 41)

سچائی ہر انسان کی چیز ہے، اور ہر آدمی کو اس کے حاصل کرنے کی کوشش کرنی چاہیے، اس بارے میں اگر انسان سستی سے کام لیتا ہے، تو اس کے نتیجہ میں اسے محرومی کا منہ دیکھنا پڑے گا اور جستی سے کام کرے گا تو اس کے خوش آئندہ حالات سے اسے فائدہ ہوگا۔

اللہ تعالیٰ نے اپنے فضل و کرم سے اس کے بارے میں انسان کی خاص مدد فرمائی اور اس

کی ہدایت کے لیے انبیاء و رسل مبعوث فرمائے اور اس کے ذریعہ اپنے اوامر و نواہی سے مطلع کر کے سچائی اور نجات کی راہ دکھائی۔

اب اگر انسان اتنے کے بعد بھی اپنی محرومی ہی کے لیے مصر ہے اور اسے اپنی بھلائی پسند نہیں ہے تو پھر کوئی نبی اور رسول کے قبضہ میں اسے راہ راست پر لانا نہیں ہے، اسی حقیقت کو اللہ تعالیٰ رسول اللہ ﷺ کے ذریعہ واضح فرما رہا ہے کہ جو لوگ ایسا کریں گے، ویسا ان کو ملے گا، ہدایت پہونچا دینے کے انبیاء کی ذمہ داری ختم ہو جاتی ہے اور ہر انسان اپنے بارے میں ذمہ دار ہوتا ہے۔

☆☆☆☆☆☆☆☆☆☆☆☆☆☆☆☆☆☆

وَإِنْ كَذَّبُوكَ فَقُلْ لِي عَمَلِي وَلَكُمْ عَمَلُكُمْ أَنْتُمْ بَرِيُونَ مِمَّا عَمَلْتُمْ
وَإِنَّا بَرِيءٌ مِمَّا تَعْمَلُونَ۔

اور اگر (پھر بھی) وہ آپ کو جھٹلائیں تو آپ کہہ دیں کہ میرا عمل میرے لیے اور تمہارا عمل تمہارے لیے ہے، جو کام میں کرتا ہوں، تم اس سے بری الذمہ ہو اور جو کام تم کرتے ہو، میں اس سے بری ہوں۔ (پ 11 ع 9 سورہ یونس 41)

اللہ تعالیٰ نے انسان کو سمیع و بصیر بنا کر بصارت و بصیرت سے سرفراز فرمایا ہے اور سماع و تاثر کی دولت سے نوازا ہے، پھر اس کی بے مثال ربوبیت نے انسانی مزاج میں ایسی قوت کی نشوونما کی ہے، جو اچھے، بُرے کے امتیاز میں کسوٹی کا کام دیتی ہے اور حق و باطل میں اس کے نزدیک کبھی گڑبڑی نہیں ہوتی ہے، اس کے باوجود اس کی ربوبیت کا مزید فضل و کرم ہے کہ اس نے رُشد و ہدایت کے بارے میں صرف انسانی عقل و شعور پر ساری ذمہ داری نہیں ڈالی ہے، بلکہ اپنے انبیاء و رسل مبعوث فرمائے، ان کے ذریعہ نیک و بد کی قوت بہم پہونچائی، اصابت و ضلالت کی راہوں کو واضح فرمایا اور گویا انسان کو شعور و احساس کی انگلی پکڑ کر اسے سیدھی راہ پر لگا دیا کہ یہ راستہ

خدا رسی کا اور دائمی جنت کی دائمی لذت اور ابدی زندگی کا ہے۔

اب ایک انسان کی رہنمائی کے لیے اتنا سب ہونے کے باوجود کوئی بد بخت راہ راست پر نہ آئے، اور اللہ کے احکام و آیات کا صریح انکار کرتا رہے تو اس کی بد نصیبی اور سیئہ بختی کے لیے اس آخری پیغام کے علاوہ کوئی دوسرا پیغام نہیں ہے۔

اگر اتمامِ حجت کی اس آخری منزل پر بھی تمہاری آنکھ نہیں کھلتی اور جھوٹا انکار کا مشغلہ کم نہیں ہوتا ہے تو جاؤ! اب خدا کے مصلحوں سے تمہارا کوئی علاقہ نہیں ہے، نہ تم سے ان کو کوئی سروکار ہے، تمہیں انکار و اباء کے خطرناک نتائج مبارک ہوں اور ان کو ارشاد و ابلاغ کی انتہائی منزل کی ابدی راحتیں مبارک ہوں۔

پس قرآن حکیم کے اس اعلان کے بعد کوئی اس گمان میں نہ رہے کہ سمجھانے والے اپنا کام کیا کریں، ہم نہ سمجھنے والے نہ سمجھا کریں، ورنہ قرآن کا آخری چیلنج سامنے آئے گا اور ایک اٹل پیغام سنا کر چلا جائے گا، جس کے بعد پھر کسی قسم کی کوئی شنوائی نہ ہوگی۔

☆☆☆☆☆☆☆☆☆☆☆☆☆☆☆☆

وَإِنْ كَذَّبُوكَ فَقُلْ لِي عَمَلِي وَلَكُمْ عَمَلُكُمْ أَنْتُمْ بَرِيءُونَ مِمَّا أَعْمَلُ وَأَنَا بَرِيءٌ مِمَّا تَعْمَلُونَ۔

اور اگر کفار آپ کو جھوٹا بناتے ہیں تو آپ کہہ دیں کہ میرا عمل میرے لیے اور تمہارا عمل تمہارے لیے ہے، جو کام میں کرتا ہوں، تم اس سے بری ہو اور جو کام تم کرتے ہو، میں اس سے بری ہوں۔ (پ 11 ع 9 سورہ یونس 41)

اچھی بات کا پہونچا دینا ہر شریف اور بھلے مانس کا کام ہے، مگر کسی کے سر پر یہ ذمہ داری نہیں ہے کہ وہ لوگوں سے اچھائی پر عمل بھی کرائے، اور گردن دبا کر اپنی بات منوانے پر مجبور کرے،

نہ یہ ذمہ داری اس کے اوپر عائد ہوتی ہے، اور نہ وہ اس کے لیے جواب دہ ہے، ایک مصلح کا کام صرف پہونچا دینا ہے اور بس، ماننا، نہ ماننا لوگوں کا کام ہے۔

ہر انسان کی ذاتی زندگی ہے، اس کے شخصی معمولات ہیں، انفرادی کردار ہیں اور ان ہی ذاتی زندگی، شخصی معمولات اور انفرادی کردار کے بارے میں وہ مسئول و جواب دہ ہے کہ اس نے اپنی زندگی کو کہاں تک کام یاب گزارا ہے اور کہاں تک ناکام بسر کیا ہے۔

زندگی کی کام یابی کے سلسلہ میں سچائی کی تبلیغ اور خود اس پر عمل کرنا بہت اہم مقام ہے، جو شخص اس پر عمل کرے گا، کام یاب ہوگا، مگر اس کی ذاتی زندگی کی ذمہ داری میں یہ بات ہرگز شامل نہیں ہے کہ دوسرے لوگ بھی ان سچائیوں پر عمل کرتے ہیں یا نہیں؟ یہ دوسروں کی ذاتی زندگی کی بات ہے کہ وہ لوگ اپنے اپنے طور پر کہاں تک اپنی ذمہ داری کو سنبھالتے ہیں؟ اور کس قدر سچائی پر عمل کرتے ہیں؟

اوپر کی آیتوں میں قرآن حکیم ان ہی حقائق کا اظہار نہایت کھلے الفاظ میں کر رہا ہے اور اپنے رسول کی زبانی اعلان کر رہا ہے کہ اگر وہ تمہاری پیش کی ہوئی سچائیوں کو نہیں مانتے ہیں اور آپ کو نعوذ باللہ غلط گو، اور کاذب قرار دیتے ہیں، تو پھر آپ ان سے یہ کہہ کر ایک طرف ہو جائیے کہ اپنا کام میں نے کر دیا، اب تم جانو اور تمہارا کام جانے، اپنے معاملات کے تم ذمہ دار ہو، مجھے ان کی جواب دہی نہیں کرنی ہے، اور میں اپنے معاملات کا ذمہ دار ہوں، تمہیں ان میں نہیں پکڑا جائے گا، تم اپنی راہ پر چلو، میں اپنی راہ پر چل رہا ہوں، انجام کا حساب و کتاب دونوں کے لیے الگ الگ ہے، میرا کھانا تمہارے کھاتے سے الگ ہے اور تمہارا حساب و کتاب میرے حساب و کتاب سے جدا ہے۔

اصلاح حال کی تبلیغ کرنا ہر ذمہ دار انسان کے لیے ضروری ہے، اس کی زندگی کے محاسن کا

جز ہے، لیکن اصلاح ہونا اور عوام کا راہ راست پر آنا، اس کی ذاتی زندگی کا جز نہیں ہے۔

پس یہ لوگ جو اصلاح و تبلیغ کے نام پر رات دن کفر اکفری کرتے ہیں اور فتنہ و فساد کی گرم بازاری کرتے رہتے ہیں، وہ کہاں تک حق بجانب ہیں، کفار و مشرکین کے مقابلہ میں قرآن نے جو رویہ اختیار کرنے کی تعلیم دی ہے، مسلمانوں کے اندر اس کے خلاف حرکات کا مظاہرہ کہاں کی اسلام نوازی اور دین داری ہے؟

☆☆☆☆☆☆☆☆☆☆☆☆☆☆☆☆☆☆

إِنَّ اللَّهَ لَا يَظْلِمُ النَّاسَ شَيْئًا وَلَكِنَّ النَّاسَ أَنْفُسُهُمْ يَظْلِمُونَ۔

یاد رکھو! خدا کبھی انسانوں پر ظلم نہیں کرتا، بلکہ لوگ خود ہی اپنی جانوں پر ظلم کرتے ہیں۔
(پ 11 ع 11 سورہ یونس 44)

بعض لوگ جب مصیبتوں میں گرفتار ہوتے ہیں، یا کوئی ان پر ظلم کرتا ہے، تو وہ خدا ہی کو دوش دینے لگتے ہیں کہ خدا نے ان پر ظلم کیا اور ان کو ناحق ستایا، لیکن یاد رکھو! خدا انسانوں پر کبھی ظلم نہیں کرتا، وہ اپنے بندوں پر ظلم کر کے کیا کرے گا، وہ خود انصاف کا سرچشمہ ہے اور انسانوں پر مختلف طریقوں سے رحم کرتا رہتا ہے، اگر وہ ظلم پر اتر آئے تو کون انسان ہے جو زندہ رہ سکے؟ وہ تو بد اور بد کردار انسانوں پر آفتاب کو طلوع کرتا اور پانی برساتا ہے اور اس کی زمین سب کے لیے وقف کر دی گئی ہے۔

پس خدا تو کسی پر ظلم نہیں کرتا ہے، خود انسان ہی اپنی جانوں پر ظلم کرتا ہے، ہم خود غرضی سے پیش آئیں گے تو دوسرا بھی ہمارے ساتھ خود غرضی سے پیش آئے گا، ہم بُرا چاہیں گے تو دوسرا بھی بُرا چاہے گا، یہ سب مصیبتیں خود انسان کی پیدا کی ہوئی ہیں، مگر وہ جہالت سے خدا ہی کو الزام دیتا ہے۔

☆☆☆☆☆☆☆☆☆☆☆☆☆☆☆☆☆☆

إِنَّ اللَّهَ لَا يَظْلِمُ النَّاسَ شَيْئًا وَلَكِنَّ النَّاسَ أَنْفُسَهُمْ يَظْلِمُونَ.

بے شک اللہ ان لوگوں پر ظلم نہیں کرتا، مگر لوگ خود ہی اپنے اوپر ظلم کرتے ہیں۔

(پ 11 ع 11 سورہ یونس 44)

اللہ تعالیٰ رحیم و کریم ہے اور اس کی رحمت سارے جہاں میں عام ہے، وہ کسی کے ساتھ نا انصافی نہیں کرتا اور نہ ذرہ برابر کسی پر زیادتی کرتا ہے، بلکہ اس کے یہاں سراسر عدل و انصاف اور بخشش و کرم ہے، انسانوں پر جو یہ مصائب آتے ہیں، تکالیف آتی ہیں، طوفان آتے ہیں، بیماریاں آتی ہیں، کساد بازاری آتی ہے، قحط و گرانی آتی ہے، اور قتل و خون کا دور آتا ہے، یہ سب انسانوں کی اپنی کرتوت کا نتیجہ ہے، اور اس کے اعمال کا پھل ہے، اللہ تو چاہتا ہے کہ انسان اُمن و امان اور سکون و اطمینان سے زندگی بسر کر کے کام یاب ہو اور اس پر کسی قسم کی آفت اور پریشانی نہ آئے، مگر انسان اپنے کو اس سے بچانے کی فکر نہیں کرتا ہے اور ایسی حرکتیں کرتا رہتا ہے کہ جن سے اس کی زندگی مشکلات میں پھنسی رہتی ہے اور وہ سزا پاتا رہتا ہے۔

دنیا میں کتنے لوگ ہیں، جو اپنی حرکت کو تو نہیں دیکھتے ہیں، مگر مصیبتوں میں قدرت پر اعتراض کیا کرتے ہیں، ایسے لوگوں کو چاہیے کہ جب کوئی بلا آئے تو سب سے پہلے اپنے اعمال کا جائزہ لیں اور قدرت پر الزام رکھنے کے بجائے اپنے کو مَورِد الزام بنائیں اور توبہ و استغفار کے بعد اچھی زندگی بسر کرنے کی سبیل نکالیں۔

اللہ تعالیٰ کو شوق نہیں ہے کہ وہ اپنے بندوں کو مصائب میں مبتلا کرے، بلکہ وہ اس سے خوش ہوتا ہے کہ اس کے بندے نیکی کر کے اس کے فضل و کرم کے مستحق بنیں، یا اگر کبھی گناہ ہو جائے تو توبہ و استغفار کر کے خدا کو راضی کر لیں۔

☆☆☆☆☆☆☆☆☆☆☆☆☆☆☆☆☆☆

إِنَّ اللَّهَ لَا يَظْلِمُ النَّاسَ شَيْئًا وَلَكِنَّ النَّاسَ أَنْفُسَهُمْ يَظْلِمُونَ.

اللہ لوگوں پر ظلم نہیں کرتا، مگر لوگ خود ہی اپنے اوپر ظلم کرتے ہیں۔

(پ 11 ع 11 سورہ یونس 44)

اللہ تعالیٰ نے انسان کو اپنی قدرت و صنعت کا بہترین نمونہ بنایا ہے اور احسن تقویم کے سانچے میں ڈھال کر اس مخلوق کو ظاہری اور باطنی حیثیتوں سے بہتر بنایا ہے، قدرت خداوندی کا یہ شاہ کار اس کی کائنات کے لیے زینت ہے اور اس کی صناعی اور کاریگری کی بہترین دلیل ہے۔

پھر یہ کیسے ہو سکتا ہے کہ قدرت اپنی شاہ کار مخلوق کو خواہ مخواہ ظلم و عذاب کے شکنجے میں کس دے، اور اسے غضب و غصہ کے لیے تختہ مشق بنائے، قدرت نے تو ایسے بہترین جسم و جسمانیات دے کر بہترین ذہن و دماغ دیا ہے، تاکہ وہ اپنے ظاہری اور باطنی حسن و جمال سے کائنات کو سنوارے اور اپنے علم و فن، عقل و خرد اور ایجاد و تجربے سے اس دنیا کو اچھی اچھی چیزیں دے۔

پس علم و فن اور تہذیب و تمدن اور ایجاد و تجربہ قدرت کے عین مقاصد ہیں، انسان اگر ان میں آگے بڑھے، تو انعام خداوندی کا مزید مستحق قرار پائے گا مگر تم دیکھتے ہو کہ انسان سب کچھ کرنے کے باوجود ظلم و زیادتی میں مبتلا ہے، اور اس کے علوم و فنون، تہذیب و تمدن اور ترقی اسے ناکامی کی طرف لے جا رہی ہے، یہ انسان کی کمائی ہوئی دولت ہے، جسے وہ کمار ہا ہے، اگر آدمی اپنے ذہن و دماغ سے ظلم و زیادتی کے جراثیم نکال کر انسانیت و شرافت، دین و دیانت اور اخلاق و روحانیت کو اپنالے تو یہی ترقیاں اس کے لیے ہر طرح مفید ثابت ہو سکتی ہیں اور اس پر افضال خداوندی اور انعامات الہی کی بارش ہو سکتی ہے۔

اسلام سب سے پہلے ان کے دل و دماغ اور جذبات و خیالات کو مسلمان بناتا ہے، اس کے بعد اس سے اسلامی کردار کا مطالبہ کرتا ہے، تاکہ انسان اپنے اوپر ظلم و زیادتی نہ کرے اور جو کچھ کرے، سمجھ بوجھ کر کرے۔

☆☆☆☆☆☆☆☆☆☆☆☆☆☆☆☆☆☆

إِنَّ اللَّهَ لَا يَظْلِمُ النَّاسَ شَيْئًا وَلَكِنَّ النَّاسَ أَنْفُسُهُمْ يَظْلِمُونَ-

بے شک اللہ انسانوں پر کبھی ظلم نہیں کرتا، مگر انسان اپنے آپ پر خود ہی ظلم کرتے ہیں۔
(پ 11 ع 11 سورہ یونس 44)

اللہ سبحانہ و تعالیٰ نے انسانوں کو اس لیے پیدا فرمایا ہے کہ وہ اللہ کی زمین پر اس کے آسمان کے نیچے اپنی مقررہ مدت تک اُمن و سلامتی کے ساتھ رہ کر اللہ کے احکام پر چلیں اور اس کے نواہی سے بچیں، تاکہ اللہ تعالیٰ ان پر اپنا فضل فرمائے اور خلافتِ ارضی کی ان تمام برکتوں سے نوازے، جن کا اس نے وعدہ فرمایا ہے۔

اللہ تعالیٰ کی ربوبیت اپنے رحم و کرم کے اظہار کے لیے بے تاب رہتی ہے اور انسانوں پر اپنا فضل فرمانے کے لیے بہانے تلاش کرتی ہے، مگر انسان اس دنیا میں اگر شرارت کرنے لگتا ہے اور اپنے فرائض کو بھول کر طرح طرح کی گمراہیوں اور ناکردنیوں میں لگ جاتا ہے تو پھر اللہ تعالیٰ تنبیہ فرماتا ہے، انبیاء و رُسل کے ذریعہ فہمائش کرتا ہے اور انسانوں کو اپنے مقام و منصب کی طرف لوٹنے کی صورتیں پیدا فرماتا ہے۔

اس صورتِ حال کے نتیجے میں اگر انسان نے اپنے آپ کو سنبھالا، اور نیک راہ اختیار کی تو پھر پچھلی تمام لغزشیں معاف کر دی جاتی ہیں اور ماضی پر کوئی باز پرس نہیں کی جاتی ہے، بشرطے کہ یہ رجعت و انابت اور توجہ و توبہ خالص دل سے ہو اور آئندہ نیک زندگی بسر کرنے کا مصمم ارادہ ہو اور اگر اس صورتِ حال کے نتیجے میں انسان اور بھی شریر بن جائے اور حلم و صبر خداوندی کو اپنے حق میں اچھی چیز سمجھتا ہے تو پھر بات بگڑ جاتی ہے اور بنائے نہیں بنتی ہے۔

ایسے وقت پر اللہ تعالیٰ کا قول پورا ہوتا ہے کہ ہم نے انسانوں پر کسی قسم کی کوئی زیادتی نہیں کی، بلکہ انسان نے نا عاقبت اندیشی سے اپنے اوپر خود طرح طرح کے مظالم کیے ہیں اور اپنی کرتوتوں کو بھگت رہا ہے۔

☆☆☆☆☆☆☆☆☆☆☆☆☆☆☆☆☆☆

قَدْ خَسِرَ الَّذِينَ كَذَبُوا بِلِقَاءِ اللَّهِ وَمَا كَانُوا مُهْتَدِينَ۔

بے شک خسارے میں پڑے، جنہوں نے جھٹلایا اللہ کی ملاقات کو اور نہ آئے راہ راست پر۔
(پ 11 ع 11 سورہ یونس 45)

جس آدمی کو یقین نہ ہو کہ اس نے جو کام کیا ہے، اس کا نتیجہ نکلنے والا ہے تو وہ آدمی کوئی کام نہیں کر سکتا ہے اور جس شخص کو یہ معلوم نہ ہو کہ اس کے دن بھر کام کرنے سے شام کو دوروٹی کا بندوبست ہو جائے گا اور بال بچے کھا کر سو سکیں گے، وہ کسی قیمت پر دن بھر کیا ایک گھنٹہ کام کرنے کو تیار نہیں ہو سکتا ہے۔

یہی وجہ ہے کہ جب آدمی کو معلوم رہتا ہے کہ وہ فلاں کام بیگاری میں کر رہا ہے اور اسے اس کا ثمرہ ملنے والا نہیں ہے تو بڑی بددلی اور لا پرواہی سے کرتا ہے، اولاً تو کام کرنے کے لیے تیار نہیں ہوتا ہے، پھر اگر تیار بھی ہوتا ہے تو جیسے تیسے کر کے اپنی فرصت لے لیتا ہے۔

یہی حال ان لوگوں کا ہے، جو اللہ کے قانون مجازات پر یقین نہیں رکھتے اور ان کو یقین نہیں ہے کہ ایک دن خدا کے پاس جانا ہے اور زندگی بھر کا حساب دے کر اچھائی کی جزا اور بُرائی کی سزا ملنی ہے، وہ کبھی نیکی کے کام دل جمعی اور خوبی کے ساتھ نہیں کر سکتے اور اللہ کے احکام پر عمل کرنے سے انھیں سخت گریز ہوتا ہے۔

ایسے لوگ ایمان و یقین کی راہ پر نہیں آ سکتے ہیں اور زندگی بھر ظلمتوں میں بھٹکتے رہتے ہیں، ایسے لوگ قیامت پر ایمان نہ لانے کی وجہ سے سخت نقصان میں ہیں، مگر ان کو اپنے اس عظیم نقصان کا احساس نہیں ہے، کیوں کہ قیامت اور اللہ سے لقائے قمر نے کے بعد کی بات ہے اور زندگی میں اس کی صورت نہیں ہے، مگر جو لوگ حضرات انبیاء علیہم السلام پر ایمان لاتے ہیں، وہ حشر و نشر اور قیامت کا یقین کر کے نیک کام کرتے ہیں اور فائدے میں رہتے ہیں۔

☆☆☆☆☆☆☆☆☆☆☆☆☆☆☆☆☆☆

وَلِكُلِّ أُمَّةٍ رَّسُولٌ فَإِذَا جَاءَ رَسُولُهُمْ قُضِيَ بَيْنَهُمْ بِالْقِسْطِ وَهُمْ لَا يُظْلَمُونَ۔

اور ہر اُمت کے لیے رسول ہے، پس جب اس کے رسول آئیں گے تو ان کے درمیان انصاف کے ساتھ فیصلہ کیا جائے گا اور وہ لوگ ظلم نہیں کیے جائیں گے۔

(پ 11 ع 11 سورہ یونس 47)

مسلمان کے نزدیک قیامت برحق ہے، جزا و سزا کا قانون برحق ہے اور مجازات میں ذرے ذرے کا حساب اور اس میں عدل و انصاف برحق ہے، کل قیامت کے دن انسانی زندگی کی تمام حرکات و سکنات کا نقشہ نگاہوں کے سامنے آئے گا، اور ہر شخص پوری زندگی دیکھ لے گا اور خود ہی فیصلہ کرے گا، اس میں کہاں کہاں اور کیسا کیسا نقص ہے اور کہاں کہاں فتور و قصور ہے؟

جب میدان حشر و نشر برپا ہوگا، اور ہر قوم و ملت کا حساب و کتاب ہوگا تو اس کے پیغمبر اور رسول کے سامنے ہوگا، اور اس میں ذرہ برابر بے اعتمادی نہ ہوگی، انبیاء علیہم السلام اپنی اپنی امتوں کے حساب و کتاب دیکھیں گے اور ان کی اچھائیوں اور بُرائیوں کی گواہی دیں گے۔

اے مسلمانو! عقیدہ توحید کا اثر اپنی زندگی میں ظاہر کرو اور اس کے مطابق اپنی زندگی کو نیکی کی راہ پر لے چلو اور بُرائی کی راہ سے روکو، ذہنی اور قلبی عقیدہ بغیر عمل کے بے روح ہوتا ہے اور اس سے زندگی میں خوبی نہیں آتی، جسے اسلام چاہتا ہے۔

خوب یاد رکھو! قیامت میں ذرہ ذرہ کا حساب ہوگا، اور عذاب و ثواب کی ہر چھوٹی مقدار سامنے آئے گی، لہذا اپنے اعمال کو درست کرو۔

☆☆☆☆☆☆☆☆☆☆☆☆☆☆☆☆☆☆

قُلْ لَا أَمْلِكُ لِنَفْسِي ضَرًّا وَلَا نَفْعًا إِلَّا مَا شَاءَ اللَّهُ۔

آپ کہہ دیں کہ میں اپنے نفس کے لیے نفع و نقصان کا مالک نہیں ہوں، مگر جو اللہ چاہے۔
(پ 11 ع 11 سورہ یونس 49)

ہم مسلمانوں کے عقیدہ میں اللہ کے بعد رسول اللہ ﷺ کا مقام و مرتبہ ہے، انسانوں میں کوئی انسان آپ کے مرتبہ کو نہ پہونچے گا، اور نہ پہونچ سکتا ہے، مگر اس کے باوجود آپ نہ خدا ہیں اور نہ خدا کے اوتار ہیں، بلکہ سراسر بشر اور آدم کی اولاد میں سے ہیں اور ایسے انسان ہیں، جن کی انسانیت ہر اعتبار سے کامل و مکمل ہے، کیوں کہ انبیاء مکمل انسان ہوتے ہیں اور ان کی انسانیت میں کسی قسم کی کمی نہیں ہوتی ہے، اس لیے بہر حال نبی نبی ہوتا ہے اور خدا ہے، دونوں میں فرق رہے گا اور ایک دوسرے میں نہ ضم ہو سکتا ہے اور نہ ایک دوسرا بن سکتا ہے۔

خدائی طاقتیں خدا کے قبضہ میں ہیں، موت و حیات، مرض و صحت، نفع و نقصان، غرض کی سب کچھ اللہ کے قبضہ قدرت میں ہے، کسی بشر میں ان میں سے کوئی بات نہیں ہے، ہر مسلمان کا عقیدہ ہے اور یہی عقیدہ توحید الہی کی اساس و بنیاد ہے، اس کو خود ہمارے رسول ﷺ نے اختیار فرمایا ہے اور ہم کو اسی کی تعلیم دی ہے، یہاں پر اسی عقیدہ کا کھلے الفاظ میں اقرار و اظہار کرایا جا رہا ہے کہ جہاں تک خدائی اختیار کا تعلق ہے، یہ صرف خدا ہی کو حاصل ہے، میں نبی، رسول ہوں، خدا نہیں ہوں، اسی کی مرضی چلتی ہے، وہی نفع و نقصان کا مالک ہے، البتہ نبوت و رسالت کے مقام بلند کا تعلق ہے، وہ تمام انبیاء و رسل کے مقابلہ میں مجھے ہی حاصل ہے۔

☆☆☆☆☆☆☆☆☆☆☆☆☆☆☆☆☆☆

قُلْ لَا أَمْلِكُ لِنَفْسِي ضَرًّا وَلَا نَفْعًا إِلَّا مَا شَاءَ اللَّهُ۔

آپ فرمادیں کہ میں اپنے لیے نفع و نقصان کا مالک نہیں ہوں، مگر جو اللہ چاہے۔
(پ 11 ع 11 سورہ یونس 49)

جہاں تک اللہ تعالیٰ کے قادرِ مطلق ہونے کا تعلق ہے، اس میں کسی انسان یا کسی مخلوق کا مجال نہیں ہے کہ وہ ذرہ برابر ذلیل ہو سکے، کیوں کہ خدائی میں کوئی شریک و سہیم نہیں ہے اور نہ ہو سکتا ہے۔ انبیاء، رُسُل، اولیاء، شہداء، صالحین، صدیقین، غوث، قطب، ابدال، پیر، فقیر، سب کے سب انسانوں میں ہوتے ہیں اور ان میں کوئی خدا نہیں ہو سکتا ہے اور نہ اس میں سے کسی کے اندر اللہ کے اوصاف مثلاً علم، قدرت، مشیت، وغیرہ آسکتے ہیں۔

مشرکوں کا یہ عقیدہ ہوتا ہے کہ فلاں انسان کے اندر خدا کی ذات، یا اس کی صفات حلول کیے ہوئے ہیں، اور وہ انسان ہوتے ہی خدا کی ذات و صفات کا مالک ہے، اللہ کے نیک بندے، اللہ کے فرماں بردار ہوتے ہیں، وہ ان کی باتوں کو ہم سے تم سے زیادہ پیار کے ساتھ سنتا ہے اور تمام انسانوں کے اس کا بندہ ہونے کے باوجود خاص خاص بندوں کو اس کے یہاں مقبولیت حاصل ہوتی ہے، مگر اس کا مطلب ہرگز یہ نہیں ہوتا ہے کہ وہ نعوذ باللہ خدا ہو گئے، یا ان کے اندر خدائی صفت آگئی۔ ہمارے رسول ﷺ اسی حقیقت توحید باری تعالیٰ کو ان الفاظ میں بیان فرما رہے ہیں اور بتا رہے ہیں کہ نفع و نقصان اللہ تعالیٰ کے ہاتھ میں ہے اور کوئی انسان اس میں کچھ نہیں کر سکتا، اللہ جو چاہے گا، وہی ہوگا، یہ دوسری بات ہے کہ اللہ تعالیٰ اپنے نیک بندوں کو ہر طرح بچاتا ہے۔

☆☆☆☆☆☆☆☆☆☆☆☆☆☆☆☆

قُلْ أَرَأَيْتُمْ إِنْ أَتَاكُمْ عَذَابُهُ بَيَاتًا أَوْ نَهَارًا أَمْ آذًا يَسْتَعْجِلُ مِنْهُ الْمُجْرِمُونَ۔

آپ کہئے کہ بھلا! تم دیکھو اگر اللہ کا عذاب راتوں رات آپہونچے یا دن کو تو اس سے پہلے مجرم لوگ کیا کریں گے۔ (پ 11 ع 10 سورہ یونس 50)

انسان اپنی حفاظت کے لیے کیا کچھ نہیں کرتا، اس کی فطرت میں دفعِ مضرت اور جلبِ منفعت کا مادہ رکھا ہوا ہے، وہ ناگوار حالات میں اور نامناسب واقعات کے مقابلہ کے لیے تیاری کرتا ہے،

جاڑے سے پہلے سردی کے مقابلہ کی تیاری کرتا ہے اور برسات سے پہلے بارش کے بچاؤ کی فکر کرتا ہے اور گرمی سے پہلے حرارت سے بچنے کا انتظام کرتا ہے، بیماری سے پہلے احتیاطی تدبیر کرتا ہے۔ غرض کہ حفظ ماقدم کے ہر حربہ کو انسان کو استعمال کرتا ہے اور ہر طرح کی متوقع اور غیر متوقع ناگواری سے بچنے کی فکر میں رہتا ہے اور انسان کو ایسا بھی کرنا چاہیے اور اسے قدرت کی طرف سے اس کا حق حاصل ہے اور اس حق کے استعمال کے لیے سہولتیں بھی حاصل ہیں۔

غور کرو! اگر کسی بستی کے لوگ بے فکری اور غفلت کی سرمستی میں پڑے ہوں اور ان پر آندھی، بارش، ہوا، بیماری، زلزلہ کا ناگہانی عذاب خداوندی آجائے تو وہ اس ناگہانی مصیبت کے لیے کیا کریں گے؟

حفاظت خود اختیاری، یاد دفع مضرت کا کیا سامان ان کے پاس ہوگا؟ اور قدرت کی پکڑ کے مقابلہ میں وہ کیا علاج اختیار کریں گے؟

خوب یاد رکھو! گناہ گار اور مجرم بستیوں پر اللہ تعالیٰ کا عذاب آجاتا ہے اور وہاں کے لوگوں کے پاس اس کے دفع کرنے کے لیے کوئی دینی اور روحانی طاقت نہیں ہوتی۔ نتیجہ یہ ہوتا ہے کہ ایسے مجرم اور بد انجام لوگ دم کے دم میں پیس کر رکھ دیئے جاتے ہیں۔

☆☆☆☆☆☆☆☆☆☆☆☆☆☆☆☆☆☆

وَلَوْ أَنَّ لِكُلِّ نَفْسٍ ظَلَمَتْ مَا فِي الْأَرْضِ لَافْتَدَتْ بِهِ وَأَسْرُوا
النَّدَامَةَ لَمَّا رَأَوُا الْعَذَابَ ۚ وَفُضِيَ بَيْنَهُم بِالْقِسْطِ ۔

اور اگر ہر گز گنہ گار شخص کے لیے ہو، جو کچھ زمین کے اندر ہے تو ضرور وہ اس سے اپنا فدیہ دے گا اور وہ چھپ چھپ کر پچھتا ئیں گے، جب کہ عذاب دیکھیں گے اور ان کے درمیان انصاف سے فیصلہ کیا جائے گا۔ (پ 11 ع 11 سورہ یونس 54)

جب دنیا میں کوئی آدمی بُرے حالات میں پھنس جاتا ہے تو خلاصی اور نجات کے لیے کیا کیا جتن نہیں کرتا، اپنی عزت، اپنی دولت اور اپنی زندگی، غرض کہ ہر عزیز سے عزیز چیز کو بے دریغ خرچ کرتا ہے اور اس کے بارے میں دورانِ دلہی اور انجامِ مبنی ذرا بھی اس کے آڑے نہیں آتی ہے، پھر اگر اس مصیبت سے نجات مل گئی تو سب کچھ خرچ کرنے کے باوجود اپنے اندر اطمینان و سکون کی لذت محسوس کرتا ہے اور خوش ہوتا ہے۔

مگر قیامت کے دن اگر کسی انسان کو ناکامی میں مبتلا ہونا پڑا تو یہ سب کچھ نہیں ہوگا اور نجات و خلاصی کی کوئی صورت سامنے نہیں ہوگی، اگر اس دن کے عذاب و عتاب سے نجات کی کوئی صورت بھی ممکن ہوتی تو انسان اس کے لیے تیار ہو جاتا، حتیٰ کہ اگر ایک گنہگار کے لیے پوری دنیا حاصل ہو جاتی تو وہ اسے اپنے چھٹکارے اور فدیہ میں دینے سے ذرہ برابر گریز نہ کرتا، مگر اس دن کسی کو دنیا تو کیا حاصل ہوگی، خود اس کے اعضاء اور جوارح اس کے نہیں رہ جائیں گے، وہ اپنے اعضاء کے اوپر گواہ بن کر خلاف شہادت دیں گے۔

اس صورتِ حال کی بُرائی اس درجہ ہوگی کہ ہر گنہگار شرم و ندامت سے منہ چھپاتا پھرے گا، مگر کسی طرف نجات نہ ملے گی اور ہر جانب سے ذلت و رسوائی کی مار پڑے گی، اللہ تعالیٰ قیامت کے دن کی ناکامی سے بچائے اور دنیا میں اچھے سے اچھے کام کرنے کی توفیق دے، جن کی موجودگی میں یہ صورتِ حال پیدا نہ ہو سکے، ورنہ ہم گنہگار کہیں کے نہ ہوں گے۔

☆☆☆☆☆☆☆☆☆☆☆☆☆☆☆☆☆☆

يَا أَيُّهَا النَّاسُ قَدْ جَاءَكُمْ مَوْعِظَةٌ مِّن رَّبِّكُمْ وَشِفَاءٌ لِّمَا فِي الصُّدُورِ وَهُدًى وَرَحْمَةٌ لِّلْمُؤْمِنِينَ۔

اے لوگو! تمہارے پاس تمہارے رب کی طرف سے نصیحت آچکی ہے، جو دل کی تمام

بیماریوں کے لیے شفاء ہے، اس میں ہدایت بھی ہے، اور مومنوں کے لیے رحمت بھی ہے۔

(پ 11 ع 11 سورہ یونس 57)

یعنی قرآن نصیحت ہے، سبق ہے اور روح اور دل کی تمام بیماریوں کے لیے شفاخانہ میں جو بھی داخل ہوا، وہ صحت یاب ہو کر نکلا اور جس نے بد پرہیزی کی، دواؤں کے استعمال سے جی چرایا، وہ ناکام رہا، پیغمبر خدا کے زمانے میں قرآن کے شفاخانے کے اندر جس قدر مریض داخل ہوئے، وہ کندن بن کر نکلے۔

یہی اس بات کا ثبوت ہے کہ قرآن کی تشخیص اور تجویز دونوں صحیح ہیں اور دنیا کا کوئی مریض اس سے مایوس نہیں ہو سکتا اور پھر قرآن ساری دنیا کے لیے ہدایت بھی ہے اور مومنوں کے لیے رحمت بھی، اس کا فیض مسلمان اور نامسلمان سب کے لیے جاری رہتا ہے، ایک کو اگر ہدایت ملتی ہے تو دوسرا ہدایت پا کر رحمتوں کا مستحق قرار پاتا ہے۔

☆☆☆☆☆☆☆☆☆☆☆☆☆☆☆☆☆☆

الْأَيْنَ أُولِيَاءَ اللَّهِ لَا خَوْفَ عَلَيْهِمْ وَلَا هُمْ يَحْزَنُونَ الَّذِينَ آمَنُوا وَكَانُوا يَتَّقُونَ لَهُمُ الْبُشْرَىٰ فِي الْحَيَاةِ الدُّنْيَا وَفِي الْآخِرَةِ -

خبردار! اللہ کے اولیاء اور دوستوں کے لیے نہ خوف ہے، اور نہ غم ہے، جو کہ ایمان لائے اور تقویٰ کی زندگی بسر کرتے تھے اور ان کے لیے خوش خبری ہے، حیات دنیا میں اور آخرت میں۔

(پ 11 ع 11 سورہ یونس 62، 63، 64)

جن لوگوں نے اللہ پر ایمان لا کر اس کے اوامر پر عمل کیا اور نواہی سے پرہیز کیا، یعنی اپنی زندگی کے ایجابی اور سلبی دونوں رخ کو سراسر حکم خداوندی کے ماتحت ظاہر کیا، وہ اللہ کے ولی اور اس کے دوست ہیں۔

مطلب یہ ہے کہ اللہ تعالیٰ ان کو پسند فرماتا ہے اور ان پر اپنی نگاہِ کرم رکھتا ہے، وہ اس دنیا میں اور اس کے بعد آنے والی آخرت میں ہر اعتبار سے کام یاب ہوتے ہیں، دونوں جہاں میں ان کے لیے اَمْن ہی اَمْن ہے، کسی قسم کا کوئی خوف و خطر اور اندیشہ نہیں ہے، بلکہ جس طرح ان کی زندگی اللہ کے حکم پر بسر ہوتی ہے اور ہر قسم کی غیریت سے پاک صاف ہوتی ہے، اس طرح اس کا انجام اور نتیجہ بھی نہایت صاف ستھرا اور بے غبار ہوگا۔

تقویٰ کا مفہوم بہت بلند اور بہت عام ہے، اس میں ہر وہ بات آگئی، جو ایک مومن کو متقی بنادیتی ہے، جس سے وہ ایمان و اسلام کی انتہائی بلندی پر پہنچ جاتا ہے، یہاں پر اولیاء اللہ سے مراد عام اللہ کے نیک بندے ہیں، وہ خاص اصطلاحی اولیاء نہیں مراد ہیں، جن کو عرف عام میں ولی یا بزرگ کہا جاتا ہے، بلکہ ان حضرات کی طرح غیر اصطلاحی نیک اور متقی لوگ بھی اس میں شامل ہیں، اس خاص نقطہ کو اچھی نظر سے ذہن میں رکھنا چاہیے۔

☆☆☆☆☆☆☆☆☆☆☆☆☆☆☆☆☆☆

الْآنَ أُولِيَآءَ اللَّهِ لَا خَوْفٌ عَلَيْهِمْ وَلَا هُمْ يَحْزَنُونَ الَّذِينَ آمَنُوا وَكَانُوا يَتَّقُونَ لَهُمُ الْبُشْرَىٰ فِي الْحَيَاةِ الدُّنْيَا وَفِي الْآخِرَةِ لَا تَبْدِيلَ لِكَلِمَاتِ اللَّهِ ذَلِكَ هُوَ الْفَوْزُ الْعَظِيمُ۔

خبردار! بے شک اللہ کے دوستوں کو نہ خوف ہے اور نہ وہ غمگین ہوں گے، جو لوگ ایمان لائے اور انھوں نے تقویٰ کی زندگی اختیار کی، ان کے لیے بشارت ہے، حیاتِ دنی میں اور آخرت میں، خدا کے کلمات میں تبدیلی نہیں ہے اور یہی بڑی کام یابی ہے۔

(پ 11 ع 12 سورہ یونس 62، 63، 64)

اس کارخانہ کائنات کو خدا نے تغیرات و انقلابات کا گہوارہ بنایا ہے، آج ایک حالت ہے

، جو بے شمار انسانوں کے لیے وجہ سکون ہے اور بہتوں کے لیے باعثِ اضطراب، کل یہ حالت بدل جائے گی اور دوسری کیفیت پیدا ہوگی، تو کتنوں کو پریشانی ہوگی اور کتنوں کو آرام پہونچے گا، لیکن جو اعتقادِ عمل کی چٹان پر رہ کر اولیاء اللہ (خدا کے دوست) کے بلند مقام پر پہونچ چکے ہیں، ان کی دنیا ان انقلابات کے اثرات سے بالا ہے، نہ انھیں کسی ایک حال میں پریشانی ہے، نہ دوسرے حال میں خوشی، ان کی خاموش زندگی خدا کے لائے ہوئے انقلاب میں یکساں خاموشی سے گزرتی رہتی ہے، پس ان کے لیے نہ ڈر ہے، نہ غم۔

یہی وجہ ہے کہ انسانوں میں سے جن لوگوں نے ایمان کی مضبوط رسی پکڑی اور ساتھ ہی تقویٰ کی شرط بھی پوری کی، اعتقاد کو عمل کے مطابق اور عمل کو اعتقاد کے مطابق کیا، ان کے لیے دونوں جہان میں خوش خبری ہی خوش خبری ہے، ان کی زندگی سراسر بے انقلاب و تغیر ہے، ان کے عقیدہ اور عمل کی ہم رنگی پھیکی نہیں پڑتی، اس لیے دونوں جہان میں ان کے لیے بشارت بھی یکساں ہے، متقی تو اپنے خدا کی ہر بات کو اٹل ہی مانتے ہیں، عام انسان بھی سن لیں کہ خدا کے اس قول میں کیا ہے اور بھی تمام اقوال و مسلمات میں کوئی تبدیلی نہیں ہو سکتی ہے۔

پس یہ خوش خبری اتنی اہم اور اس قدر اٹل ہے تو ایک سلیم العقل انسان سمجھ سکتا ہے کہ یہ کتنی بڑی کامیابی ہے؟

☆☆☆☆☆☆☆☆☆☆☆☆☆☆☆☆☆☆

الْأَيُّنَ أَوْلِيَاءَ اللَّهِ لَا خَوْفٌ عَلَيْهِمْ وَلَا هُمْ يَحْزَنُونَ الَّذِينَ آمَنُوا وَكَانُوا يَتَّقُونَ لَهُمُ الْبُشْرَىٰ فِي الْحَيَاةِ الدُّنْيَا وَفِي الْآخِرَةِ لَا تَبْدِيلَ لِكَلِمَاتِ اللَّهِ ذَلِكَ هُوَ الْفَوْزُ الْعَظِيمُ وَلَا يَحْزَنُكَ قَوْلُهُمْ إِنَّ الْعِزَّةَ لِلَّهِ جَمِيعًا هُوَ السَّمِيعُ الْعَلِيمُ۔

اعلان کردو کہ جو لوگ اللہ کے دوست ہیں، نہ ان پر کوئی ڈر طاری ہے، اور نہ وہ رنجیدہ ہوں گے، وہ لوگ جو ایمان لائے اور ان میں خدا ترسی بھی موجود ہے، ان کے لیے خوش خبری ہے، دنیا کی زندگی میں اور آخرت میں، اللہ کے احکام بدل نہیں سکتے، یہی بڑی کام یابی ہے، مخالفوں کی باتوں سے ملول نہ ہوں، اصل میں طاقت صرف اللہ کے لیے ہے اور وہی سننے والا ہے۔

(پ 11 ع 12 سورہ یونس 62، 63، 64، 65)

قرآن کا اعلان عام ہے کہ وہ لوگ جو ایک خدا کو کارساز مطلق مانتے ہیں، جنہوں نے اپنی زندگی کو خدا کے احکام کا پابند بنالیا ہے، جو خدا کے نام پر صبح کو اٹھتے ہیں، خدا کی مدد سے دن بھر اپنے کاموں میں مصروف رہتے ہیں اور خدا کا نام لے کر رات کو سوتے ہیں، ان کو ڈرایا جائے گا، مگر ان پر کسی کا ڈر غالب نہیں ہوگا۔

دنیا کی مصیبتیں، اور رنج و غم انہیں شکست دینے کے لیے آگے بڑھیں گے، مگر وہ رنج کو اپنے پاس نہیں بھٹکنے دیں گے، قرآن انسانوں کو بتانا چاہتا ہے کہ خوف اور ڈر قوموں کی زندگی کے لیے موت کا درجہ رکھتا ہے، وہ لوگ جو ایک خدا سے ڈرتے ہیں، انہیں حکومتوں اور قوموں کا جلال خوف زدہ نہیں کر سکتا اور نہ مصیبتیں رنجیدہ کر سکتی ہیں۔

ایک نڈر انسان اور بے خوف مسلمان وہ طاقت پیدا کر سکتا ہے، جس کے سامنے مصائب ہوا کی طرح اڑ سکتے ہیں، دل میں ایمان ہونا چاہیے، انسان کا سینہ خدا کے خوف سے کبھی خالی نہ ہو، اللہ ان کو خوش خبری دیتا ہے۔

ایسے لوگ دنیا کی زندگی میں فاتح اور آخرت کی زندگی میں کام یاب ہوں گے، یہ کوئی معمولی بات نہیں، بلکہ اللہ کا اٹل قانون جو کبھی بدل نہیں سکتا۔

قرآن کہتا ہے:

دشمن تمہیں ڈرانے، خوف زدہ کرنے اور تمہارے رنج میں اضافہ کرنے کے لیے طرح طرح کی باتیں اڑائیں گے، ان باتوں کی پرواہ نہ کرو، بلکہ یہ عقیدہ رکھو: طاقت کا سرچشمہ اللہ ہے، جب وہ تمہاری بات سن لے گا تو مخالف طاقتیں ناکام ہو کر رہ جائیں گی۔

☆☆☆☆☆☆☆☆☆☆☆☆☆☆☆☆☆☆

وَلَا يَخْزُكَ قَوْلُهُمْ إِنَّ الْعِزَّةَ لِلَّهِ جَمِيعًا هُوَ السَّمِيعُ الْعَلِيمُ۔

نہ غمگین کر دے ان کافروں کی بات، یقیناً ساری عزت تو اللہ کے لیے ہے اور وہ بڑا سننے اور جاننے والا ہے۔ (پ 11 ع 12 سورہ یونس 65)

اسلام کے نزدیک وقتی حالات کی خرابی کی بنا پر مایوسی اور ہنگامی حوادث کے باعث ناامیدی کفر ہے، مسلمان اپنے دل و دماغ کے اعتبار سے بڑا عالی حوصلہ اور وسیع الظرف ہوتا ہے، حالات لاکھ خراب ہوں، ہوا ہزار مخالف ہو، گرد پیش بلا سے مصائب کی باڑھ ہو، مسلمان کی شان یہ ہے کہ ہر حال میں اور ہر ماحول میں خدا پر نظر رکھے، اس کے قانون عدل کو نہ چھوڑے اور کردار و عمل کی سرگرمی سے اپنی روح تازہ رکھے۔

قرآن حکیم بتا رہا ہے کہ دنیا کی مخالف طاقتیں تمہارے متعلق مختلف قسم کی باتیں کرتی ہیں تو کرنے دو، منہ سے اسلام اور مسلمانوں پر حملہ آور ہوتی ہیں تو ہونے دو اور اپنے جلوسوں، جلسوں، مجموعوں اور ہنگاموں میں اسلام دشمنی کی آواز اٹھاتی ہیں تو اٹھانے دو، تمہیں دل گرفتہ، غم زدہ اور ملول خاطر ہونے کی کوئی ضرورت نہیں ہے۔

خدا کی رحمت بہت وسیع ہے، اس کے سامنے تمہاری تنگ دلی مناسب نہیں، دنیا میں عزت و اکرام کا تاج تو تمہارے سر پر اسی دن رکھا جا چکا ہے، جس دن تم نے ایک خدا کی حاکمیت کے تصور کو اپنی عملی زندگی میں ظاہر کیا تھا، اور رسول کی رسالت کی چہار دیواری میں آگئے تھے،

قدرت دنیا کے تمام حالات سے باخبر ہے، اور ہر قوم اور ہر فرد کی حرکت سے آگاہ ہے، جو لوگ آج تمہارے خلاف سب کچھ کر رہے ہیں، کل قانونِ قدرت کے شکنجہ میں خود تمہیں گرفتار نظر آئیں گے۔ پس کفار و مشرکین کی باتوں سے غمگین تنگ دل، اور متفکر نہ ہو، بلکہ حوصلہ بلند رکھو اور آنے والے دن کے استقبال میں خوش و خرم رہو۔

☆☆☆☆☆☆☆☆☆☆☆☆☆☆☆☆☆☆☆☆

وَلَا يَحْزُنُكَ قَوْلُهُمْ إِنَّ الْعِزَّةَ لِلَّهِ جَمِيعًا هُوَ السَّمِيعُ الْعَلِيمُ ۔

اور آپ کو ان کی باتیں غم میں نہ ڈال دیں اور تمام عزت اور غلبہ اللہ کے لیے ہے، وہ سنتا اور جانتا ہے۔ (پ 11 ع 12 سورہ یونس 65)

اَرَبابِ عزیمت دھن کے کپکپہ ہوتے ہیں، اور اپنے کام میں اس طرح لگے رہتے ہیں کہ وہ گرد و پیش کی ناسازگار باتوں کی طرف ذرا بھی دھیان نہیں دیتے ہیں اور ان کو اپنے کاموں سے اتنی فرصت نہیں ملتی ہے کہ وہ ماحول کی لغویتوں میں الجھ کر اپنے کام سے غافل ہو سکیں، یا اس میں ان کو تھکن آئے۔

اَرَبابِ صدق و صداقت کی عزیمت اور ارادت کا نقطہ تصور اللہ تعالیٰ کی ذات ہوتی ہے، وہ اللہ تعالیٰ کے بارے میں پہلے وہ عقیدہ پیدا کر لیتے ہیں کہ وہ ہر کام پر غالب ہے اور جسے چاہتا ہے، ذلت دیتا ہے اور جو لوگ اللہ کا کام کرتے ہیں، وہ ان کی مدد کرتا ہے اور ان کو غلبہ و عزت دیتا ہے۔

ہمارے رسول صلی اللہ علیہ وسلم کو اللہ تعالیٰ بتا رہا ہے کہ آپ اس نقطہ سے ہمیشہ وابستہ رہیں اور کفار و مشرکین کی باتیں، اور ان کی مخالفانہ حرکتیں، آپ کے کام میں خلل انداز نہ ہوں، بلکہ آپ کا کاروان حق و صداقت، اللہ تعالیٰ کی نصرت و مدد کی چاندنی میں چلتا رہے اور کفر و ظلمت کے کتے بھوکتے رہیں۔ مسلمانوں کو بھی دنیا کے گرد و پیش کے حالات سے اور کفار و مشرکین کی چالوں سے واقف

ہو کہ اللہ پر نظر رکھنی چاہیے اور غم و الم کی سستی نہیں لانی چاہیے، بلکہ توکل علی اللہ اور خود اعتمادی کی تازگی اور نشاط کے ساتھ ایمانی زندگی پر اللہ کی طرف سے فیضان ہونا چاہیے۔

☆☆☆☆☆☆☆☆☆☆☆☆☆☆☆☆☆☆☆☆

وَأَنذِرْ عَلَيْهِمْ نَبَأَ نُوحٍ إِذْ قَالَ لِقَوْمِهِ يٰقَوْمِ إِن كَانَ كَبُرَ عَلَيْكُمْ مَّقَامِي وَتَذَكِيرِي بِآيَاتِ اللَّهِ فَعَلَى اللَّهِ تَوَكَّلْتُ فَأَجْمِعُوا أَمْرَكُمْ وَشُرَكَاءَكُمْ ثُمَّ لَا يَكُنْ أَمْرُكُمْ عَلَيْكُمْ غُمَّةً ثُمَّ اقْضُوا إِلَيَّ وَلَا تَنْظِرُوا۔

آپ نوح (علیہ السلام) کی خبر سنائیے، جب کہ انھوں نے کہا: اے میری قوم اگر میرا رہنا اور میرا اللہ کی آیتوں کو سمجھنا تم پر گراں ہو گیا ہے تو میں نے اللہ پر بھروسہ کیا، اب تم سب مل کر اپنے کام کو اور اپنے شریک کو جمع کرو، پھر تمہیں اپنے کام میں شبہ نہ رہے، پھر فیصلہ کرو میرا اور مجھے مہلت نہ دو۔ (پ 11 ع 12 سورہ یونس 71)

جب کسی قوم کا مزاج اس قدر بگڑ جائے کہ اسے ناحوں کی نصیحتوں سے کوفت ہونے لگے اور خیر خواہوں کا وجود گراں گزرنے لگے، تو سمجھ لو کہ اس قوم کے دن قریب آگئے ہیں اور وہ بہت جلد اپنے کینفر کردار کو پہونچنے والی ہے، کیوں کہ جب کسی قوم کے اندر اس طرح کا بگاڑ پیدا ہو جائے کہ سدھارنے والوں کی باتیں اور ان کا وجود بھی بارِ خاطر ہونے لگے اور لوگ ان سے متنفر ہو جائیں تو ایسی صورت میں اصلاح حال کی کوئی امید باقی نہیں رہ جاتی ہے، کیوں کہ سمجھنے سمجھانے کا سوال ہی پیدا نہیں ہوتا۔

اسی بات کو حضرت نوح علیہ السلام اپنی قوم سے بیان سے فرما رہے ہیں کہ اگر تم لوگ گمراہی اور سرکشی میں اس قدر آگے ہو گئے ہیں کہ میرا وجود، اور میرا خدائی پیغام پہونچنا تمہارے لیے بارِ خاطر ہو رہا ہے، تو میں بھی اپنے پروردگار کی جناب میں متوجہ ہوتا ہوں، تم اپنا کام کرو، میں

اپنا کام کرتا ہوں، تم اپنے خدا کو اور اپنی چالوں کو اکٹھا کرو، میں اپنے ایک خدا اور اس کی قدرت کا سہارا لیتا ہوں، جاؤ تم لوگ اپنے بڑوں سے رائے مشورہ کر کے میرے بارے میں کوئی فیصلہ کر لو، اور میرے بارے میں جو تجویز چاہو، منظور کر لو۔

اور پھر دیکھو کہ اس صورتِ حال کا انجام کیا ہوتا ہے اور جانبین میں سے کس کے لیے حالات کی سازگاری ہوتی ہے۔

مسلمانوں کو غور کرنا چاہیے کہ آج دنیا کے مبلغوں، سچائی کے پیغام بروں اور اللہ و رسول کے احکام سننے والوں کے وجود کو اور ان کی دینی باتوں کو قوم کن نقطہ نظر سے دیکھتی ہے۔

☆☆☆☆☆☆☆☆☆☆☆☆☆☆☆☆☆☆

فَإِنْ تَوَلَّيْتُمْ فَمَا سَأَلْتُكُمْ مِنْ أَجْرٍ إِنَّ أَجْرِي إِلَّا عَلَى اللَّهِ وَأُمِرْتُ أَنْ أَكُونَ مِنَ الْمُسْلِمِينَ۔

اگر تم مجھ سے منہ موڑ لو گے تو میں نے تم سے کوئی محنت مزدوری نہیں طلب کی، میرا اجر اللہ پر ہے اور مجھ کو یہ حکم ہے کہ میں مسلمان رہوں۔ (پ 11 ع 12 سورہ یونس 72)

مکہ کے کفار مسلمانوں کے دشمن تھے، مسلمان ان سے تعداد میں کم تھے، کمزور تھے، نہتے تھے، زیادہ تر غریب تھے، ہر قسم کے ظلم و تشدد سے دور تھے، کفار نے ان کو ستانا شروع کیا، کشت و خون پر کمر بستہ ہو گئے، پیغمبر اسلام کی جان لینے کے درپے ہو گئے، مسلمانوں نے عدم تشدد پر عمل کر کے مکہ سے ہجرت کی، مدینہ چلے گئے، مگر کفار وہاں بھی چڑھ چڑھ کر حملہ آور ہوتے رہے۔

ان حالات میں قرآن حکیم پیغمبر اسلام کو مشورہ دیتا ہے کہ اے پیغمبر! تم ان سرکش لوگوں کے سامنے نوح (علیہ السلام) کا ماجرا بیان کرو، جب انھوں نے اپنی قوم سے کہا تھا کہ اے لوگو! تم کو میرا نصب العین بار ہے تو تم سب جمع ہو جاؤ، ایک فوج بنا لو، ہر طرح کیل کانٹے سے لیس ہو جاؤ،

پھر مجھ پر ٹوٹ پڑو۔

تم دیکھو گے کہ اتنی مصیبت کے باوجود میرا بھروسہ اللہ پر رہے گا، میں تم سے کوئی حق نہیں چاہتا، اس لیے کہ اللہ کے خزانے میں ساری نعمتیں موجود ہیں، اللہ کا حکم ہے کہ ہر حال میں مسلمان رہوں اور اس حکم پر قائم رہوں گا۔

نوح (علیہ السلام) کے اس قصہ کا نتیجہ یہ ہوا کہ اللہ نے تمام سرکش اور نافرمان کفار کو طوفان لا کر غرق کر دیا، جو لوگ تمام سہاروں سے محروم ہو کر ایک اللہ کا سہارا لیتے ہیں، اللہ تعالیٰ ان کی اسی طرح مدد کرتا ہے۔

☆☆☆☆☆☆☆☆☆☆☆☆☆☆☆☆☆☆

وَأَنذِرْ عَلَيْهِمْ نَبَأَ نُوحٍ إِذْ قَالَ لِقَوْمِهِ يٰقَوْمِ إِن كَانَ كَبُرَ عَلَيْكُمْ مَّقَامِي وَتَذَكِيرِي بِآيَاتِ اللَّهِ فَعَلَى اللَّهِ تَوَكَّلْتُ فَأَجْمِعُوا أَمْرَكُمْ وَشُرَكَاءَكُمْ ثُمَّ لَا يَكُنْ أَمْرُكُمْ عَلَيْكُمْ غُمَّةً ثُمَّ اقْضُوا إِلَيَّ وَلَا تَنْظِرُوا فَإِن تَوَلَّيْتُمْ فَمَا سَأَلْتُكُمْ مِنْ أَجْرٍ إِن أَجْرِي إِلَّا عَلَى اللَّهِ وَآمَرْتُ أَن أَكُونَ مِنَ الْمُسْلِمِينَ۔

اور جب کہا (پیغمبر نوح علیہ السلام) نے اپنی قوم سے اے قوم! اگر تم کو میرا کھڑا ہونا، اور اللہ کے احکام کی رو سے نیک مشورہ دینا بار معلوم ہو تو یہ سمجھ لو کہ میرا بھروسہ صرف اللہ پر ہے، اب تم سب جمع ہو کر اپنا منصوبہ بنا لو اور اپنے ساتھیوں کو بلاؤ، اس طرح کہ تمہیں اپنے کام میں کوئی شک و شبہ باقی نہ رہے، پھر میرے ساتھ کر گزرو اور مجھ کو ذرا مہلت نہ دو اور اگر تم بغاوت کرو گے تو میں تم سے کسی معاوضہ کا طلب گار نہیں، میرے معاوضہ کا انحصار اللہ پر ہے، اور مجھے اللہ کا حکم ہے کہ میں مسلمان بن کر رہوں۔ (پ 11 ع 13 سورہ یونس 71، 72)

دنیا کی تاریخ خدا پرستوں اور خدا کے نافرمان بندوں کے ذکر سے بھری پڑی ہے،

قرآن نے یہاں حضرت نوحؑ اور ان کی قوم کا ذکر کیا ہے، نوحؑ نے اپنی قوم کو اچھے کاموں کا حکم دیا، بُرے کاموں سے منع کیا، مگر وہ اپنے منصوبوں اور کرتوتوں میں لگے رہے، ظاہر ہے کہ اگر ساری قوم بھی گمراہ ہو جائے تو پیغمبر راہ راست کو نہیں چھوڑ سکتا۔

اس لیے حضرت نوحؑ نے اپنی قوم سے کہا: تم سب اپنی طاقت کو سمیٹ لو، اپنے ساتھیوں کو ساتھ بلا لو، اپنی قوت کو یقین کی حد تک پہنچا لو، پھر مجھے ایک منٹ کی فرصت دیئے بغیر مجھ پر چڑھائی کر دو، مگر تمہاری خوشی ہو یا ناخوشی، موافقت ہو یا مخالفت مجھے ذرہ بھر پرواہ نہیں، عام پیغمبروں کی طرح میرا بھروسہ اللہ پر ہے، تمہاری دشمنی تمہاری بغاوت اور تمہارا ظلم مجھ کو کوئی نقصان نہیں پہنچا سکتا ہے، نہ تمہارے فرضی معبود مجھے نقصان پہنچا سکتے ہیں، میں پیغمبرانہ ثابت قدمی سے مسلمان ہونے کا نعرہ بلند کرتا رہوں گا اور توکل کا پہاڑ بن کر تمام دنیا کی طاقتوں اور مخالف تدبیروں کو کچل کر پاش کر دوں گا۔

☆☆☆☆☆☆☆☆☆☆☆☆☆☆☆☆☆☆

وَقَالَ مُوسَىٰ يُقَوْمُ إِن كُنْتُمْ آمَنْتُمْ بِاللَّهِ فَعَلَيْهِ تَوَكَّلُوا إِن كُنْتُمْ مُسْلِمِينَ فَقَالُوا عَلَى اللَّهِ تَوَكَّلْنَا رَبَّنَا لَا تَجْعَلْنَا فِتْنَةً لِّلْقَوْمِ الظَّالِمِينَ۔

اور موسیٰ (علیہ السلام) نے کہا کہ اے میری قوم! تم اللہ تعالیٰ پر ایمان لاتے ہو تو اس پر توکل کرو، اگر تم مسلمان ہو تو انھوں نے کہا کہ اللہ ہی پر ہم نے توکل کیا، اے ہمارے رب! تو ہمیں ظالم قوم کے لیے آزمائش نہ بنانا اور اپنی رحمت سے کافر قوم سے نجات دینا۔

(پ 11 ع 11 سورہ یونس 84، 85)

اللہ تعالیٰ پر ایمان لانے کا مطلب یہ ہوتا ہے کہ بندہ اپنے تمام تر معاملات کو اللہ سبحانہ و تعالیٰ کے سپرد کر دے اور اسی کو قادرِ مطلق مانے، اسی کو مؤثرِ حقیقی سمجھے، اسی سے نفع طلب کرے،

اور نقصان سے پناہ مانگے۔

غرض کہ توکل کی تمام تر کیفیات و کمیات کو اللہ سبحانہ و تعالیٰ کے حوالہ کر دینا چاہیے، تب جا کے ایمان کی حلاوت ملے گی اور اس کا ثمرہ بندہ کے حق میں ظاہر ہوگا، اسی لیے بنی اسرائیل کے لوگ جو ایک زمانہ میں فرعون کو اپنا سب کچھ گردانتے تھے اور اسی کو اپنا مالک و مختار سمجھتے تھے، جب مسلمان ہوئے اور انھوں نے حضرت موسیٰؑ کی دعوت پر لبیک کہہ کر فرعون کے جال سے نجات حاصل کی تو حضرت موسیٰؑ نے ان سے فرمایا کہ تم کو اب فرعون کی چکر سے پوری طرح نکلنا ہوگا اور صرف اللہ تبارک و تعالیٰ پر ایمان لا کر اسی کی ذات پر توکل کرنا پڑے گا۔

چنانچہ ان مسلمانوں نے ایسا ہی کیا اور فرعون کی الجھنوں سے نجات پا کر اللہ تعالیٰ کی طرف اس طرح متوجہ ہوئے کہ پھر پُرانی زندگی سے پناہ مانگنے لگے اور فرعون کے ظلم و ستم کا نشانہ بننے سے گھبرانے لگے۔

اصل ایمان یہی ہے کہ بندہ صرف ایک اللہ کو اپنا سب کچھ تسلیم کرے اور اس کے علاوہ سے ایک دم کے لیے الگ ہو جائے۔

☆☆☆☆☆☆☆☆☆☆☆☆☆☆☆☆☆☆

وَجُوزَ نَابِئِي إِسْرَائِيلَ الْبَحْرَ فَأَتَّبَعَهُمْ فِرْعَوْنُ وَجُنُودُهُ بَغْيًا وَعَدُوًّا حَتَّى إِذَا أَدْرَكَهُ الْعَرَقُ قَالَ آمَنْتُ أَنَّهُ لَا إِلَهَ إِلَّا الَّذِي آمَنْتُ بِهِ بَنُو إِسْرَائِيلَ وَأَنَا مِنَ الْمُسْلِمِينَ أَلَّنْ وَقَدْ عَصَيْتَ قَبْلُ وَكُنْتَ مِنَ الْمُفْسِدِينَ اور گزاردیا ہم نے بنی اسرائیل کو سمندر سے تو پیچھا کیا، ان کا فرعون نے اور اس کی فوج نے سرکشی اور زیادتی کے طور پر یہاں تک کہ اسے غرق نے پکڑ لیا تو کہا: میں اس پر ایمان لایا، جس پر بنی اسرائیل ایمان لائے اور میں مسلمانوں میں سے ہوں اس وقت؟ اور تم اس سے پہلے نافرمانی

کر کے مفسدوں میں سے تھے۔ (پ 11 ع 11 سورہ یونس 90، 91)

جب بات بڑھ جاتی ہے اور معاملہ صبر و ضبط کی حد سے باہر ہو جاتا ہے تو پھر حالات اپنا رخ بدلتے ہیں اور بات کہیں کی کہیں جا پڑتی ہے، چنانچہ جب تک فرعون اور اس کے آدمی موسیٰ (علیہ السلام) اور بنی اسرائیل کے ستانے میں اپنی حد میں رہے اور اپنے مقبوضہ علاقہ میں ان پر ظلم و ستم کرتے رہے، اس وقت تک اللہ تعالیٰ نے بنی اسرائیل اور حضرت موسیٰ علیہ السلام کو صبر و ضبط کی توفیق دے کر فرعون اور اس کے آدمیوں کو گرفت میں نہیں لیا، بلکہ اس سے باز آنے کا موقع دیا۔ مگر جب فرعون کا ظلم و ستم اپنے علاقہ اور ملک سے بڑھ کر آگے قدم اٹھانے لگا تو پھر اس کی گردن ناپ دی گئی اور جب بنی اسرائیل دریا پار کر کے دوسرے ملک میں جانے لگے اور حضرت موسیٰ علیہ السلام ان کی نجات کی آخری صورت پر عمل کرنے لگے، اس وقت بھی فرعون ظلم و ستم نے ان کا تعاقب کیا اور حد سے بڑھے ہوئے ظلم و ستم میں مزید حوصلہ ہونے لگا، اس وقت اللہ تعالیٰ نے فرعون اور فرعون کی لوگوں کو دریا کی موجوں کے حوالہ کر دیا اور اس وقت فرعون کا داویلا کچھ کام نہیں آیا۔ ظلم بہر حال ظلم ہے، جہاں بھی ہو، بُرا ہے، مگر جب وہ اپنے حدود سے آگے قدم رکھتا ہے تو پھر قدرت اس کے روک کے لیے فوری صورت پیدا کر دیتی ہے، اس وقت عذر و معذرت کا موقع باقی نہیں رہتا، تم بھی اس قسم کی حرکت میں مبتلا ہو تو باز آؤ، ورنہ پھر کوئی موقع نہیں دیا جاسکے گا۔

☆☆☆☆☆☆☆☆☆☆☆☆☆☆☆☆☆☆

وَجُوزَ نَابِئِي إِسْرَائِيلَ الْبَحْرَ فَأَتَّبَعَهُمْ فِرْعَوْنُ وَجُنُودُهُ بَغْيًا وَ
عَدُوًّا حَتَّىٰ إِذَا أَدْرَكَهُ الْعَرَقُ قَالَ ءَمَنْتُ أَنَّهُ لَا إِلَهَ إِلَّا الَّذِي ءَمَنْتُ بِهِ بَنُو
إِسْرَائِيلَ وَأَنَا مِنَ الْمُسْلِمِينَ ءَالَنَ وَقَدْ عَصَيْتَ قَبْلُ وَكُنْتَ مِنَ الْمُفْسِدِينَ
فَالْيَوْمَ نُنَجِّيكَ بِبَدَنِكَ لِتَكُونَ لِمَنْ خَلَقَكَ آيَةً وَإِنَّ كَثِيرًا مِّنَ النَّاسِ عَنْ

بنی اسرائیل کے لیے ہم نے سمندر میں جگہ بنا دی تو ان کا پیچھا کیا فرعون اور اس کے لشکر نے شرارت اور بغاوت کی وجہ سے، یہاں تک کہ جب اس کو غرق نے پالیا تو بولا کہ میں ایمان لایا کہ معبود نہیں ہے مگر وہی جس پر بنو اسرائیل ایمان لائے اور میں مسلمانوں میں سے ہوں، اس وقت حالاں کہ تم نے اس سے پہلے عصیان و نافرمانی کی اور مفسدوں میں سے تھا، آج ہم تیرے جسم کو نجات دیں گے، تاکہ اپنے بعد والوں کے لیے نشانی بنے اور بہت سے لوگ ہماری نشانیوں سے غافل ہیں۔ (پ 11 ع 14 سورہ یونس 90، 91، 92)

یہ اس نازک وقت کا نقشہ ہے، جب کہ حضرت موسیٰ علیہ السلام بنی اسرائیل کو لے کر فرعون کے ظلم و ستم سے بھاگے اور راستہ میں دریا پڑا تو اللہ تعالیٰ نے حضرت موسیٰ اور ان کے مظلوم ساتھیوں کی مدد فرمائی اور دریا میں راستہ بنا دیا اور وہ پار ہو گئے، جب فرعون اور اس کے آدمی پیچھا کرتے ہوئے دریا میں گھسے، تو دریا مل گیا اور سب کے سب اس میں غرق ہو گئے، فرعون جب غرق ہونے لگا، اور نجات کی کوئی راہ نہ مل سکی، اس وقت اس نے ڈوبتے ڈوبتے پکارا، اور کہا کہ میں بھی اللہ پر ایمان لاتا ہوں، اور بنی اسرائیل کے معبود کو مان کر اس سے پناہ چاہتا ہوں، جس طرح اس نے بنی اسرائیل کو دی ہے، اسی طرح مجھے بھی نجات دیدے۔

اس وقت فرعون سے کہا گیا کہ تم زندگی بھر ظلم کرتے رہے ہو اور مظلوموں کی آہ لیتے رہے ہو اور اب جب کہ بے راہ روی کی سزا میں موت سامنے نظر آنے لگی ہے تو تم خدا پرست بننے لگے ہو، اس وقت ایمان لانا سودمند نہیں ہو سکتا ہے، وقت گزر گیا، اور اب سزا و عقوبت کی گھڑی آ پہنچی ہے، تمہاری لاش دریا سے نکال کر یوں محفوظ رکھی جائے گی کہ بعد میں آنے والے لوگ تمہیں دیکھ کر عبرت حاصل کریں گے، تمہاری لاش عجائب خانہ میں ان لوگوں کے لیے عبرت و

بصیرت کا سامان فراہم کرے گی کہ یہی فرعون ہے، جس نے دنیا میں رب اعلیٰ ہونے کا نعرہ بلند کیا تھا، جس کا نتیجہ یہ ملا ہے۔

☆☆☆☆☆☆☆☆☆☆☆☆☆☆☆☆☆☆☆☆

فَالْيَوْمَ نُنَجِّيكَ بِبَدَنِكَ لِتَكُونَ لِمَنْ خَلَقَكَ آيَةً وَإِنَّ كَثِيرًا مِّنَ النَّاسِ عَنْ آيَاتِنَا لَغَفُلُونَ۔

پس ہم تیرے بدن کو بچالیں گے، تاکہ تو اپنے بعد والوں کے لیے نشانی ہو اور بہت سے انسان ہماری نشانیوں سے غافل ہیں۔ (پ 11 ع 14 سورہ یونس 92)

فرعون جب غرق ہونے لگا اور موت کے منہ میں چلا گیا، تو وہیں سے چلانے لگا کہ اب میں موسیٰ اور ہارون کے رب پر ایمان لایا اور بغاوت و شرارت سے باز آیا، اللہ تعالیٰ نے فرمایا کہ اسی دن کے لیے ہم تجھے راہِ راست پر لانے کی تدبیر کر رہے تھے، اب کچھ نہیں ہو سکتا، یہ ایمان لانا نہیں ہے۔

نیز اللہ تعالیٰ نے کہا: اے فرعون تو دریا کی موجوں کی زد میں آخر ختم ہو جائے گا، مگر تیرا جسم ختم نہیں ہوگا، بلکہ ہم تیرے بدن کو بچا رکھیں گے، تاکہ بعد میں آنے والی دنیا تجھے دیکھ کر عبرت حاصل کرے اور دیکھے کہ یہی معمولی درجہ کا ایک انسان تھا، جسے مصر کی سلطنت نے اس درجہ مغرور کر دیا تھا کہ ہدایت ربانی کے مقابلہ میں اس نے اپنی جان تک دیدی مگر اسے تسلیم نہیں کیا۔

قدیم فرعون مصر میں ممی کے ذریعہ لاشوں کو محفوظ رکھنے کا رواج تھا، چنانچہ اسی سالہ سے حضرت موسیٰ کے مقابل فرعون کی لاش محفوظ رکھی گئی، اور اس زمانہ میں جب کہ فرعون مصر کی لاشیں حضریات کے محکمہ نے نکالیں تو اس میں حضرت موسیٰ کے مقابلہ میں آنے والے فرعون کی لاش بھی نکلی، اور مصر کے عجائب خانہ میں رکھی ہے، ایک دیکھنے والے بزرگ سیاح کا جواب انتقال

کر چکے ہیں، بیان ہے کہ فرعون درمیانی قد کا آدمی ہے اور اس کی داڑھی کچھڑی ہے اور ایک پیر مرورِ زمانہ سے خراب ہو گیا ہے۔

معلوم ہوا ہے کہ موجودہ حکومت نے یہ لاش عجائب خانہ میں عام جگہ سے ہٹا کر محفوظ جگہ پر رکھوا دی ہے اور خصوصی طور پر اسے دکھایا جاتا ہے۔

بہر حال فرعون کی لاش آج بھی موجود ہے اور آج کے انسان اسے دیکھ کر یقین نہیں کرتے کہ اس حقیر لاش نے خدائی کا دعویٰ کیا تھا، اور اس کی جرات پر نفرت کا اظہار کرتے ہیں۔

☆☆☆☆☆☆☆☆☆☆☆☆☆☆☆☆☆☆☆☆

وَلَقَدْ بَوَّأْنَا بَنِي إِسْرَآئِيلَ مَبْوَآصِدَقٍ وَرَزَقْنَهُمْ مِّنَ الطَّيِّبَاتِ فَمَا اخْتَلَفُوا حَتَّىٰ جَاءَهُمُ الْعِلْمُ إِنَّ رَبَّكَ يَقْضِي بَيْنَهُمْ يَوْمَ الْقِيَمَةِ فِيمَا كَانُوا فِيهِ يَخْتَلِفُونَ۔

اور تحقیق کہ ہم نے بنی اسرائیل کو سچائی کا مقام دیا اور ان کو پاک روزی دی تو انھوں نے باہمی اختلاف نہیں کیا، یہاں تک کہ ان کے پاس علم آ گیا، وہ تو آپس میں اختلاف کر بیٹھے، بے شک تمہارا پروردگار ان لوگوں کے درمیان قیامت کے دن فیصلہ کرے گا، جن میں وہ اختلاف کرتے تھے۔

(پ 11 ع 15 سورہ یونس 93)

اللہ تعالیٰ نے بنی اسرائیل کو دنیا میں عزت و حشمت کا بلند مقام دیا، وراثت میں نبوت دی، سلطنت و حکومت دی اور وہ ٹھاٹھ سے کھاتے پیتے رہے، بے فکری کی پاک روزی دی، ہر طرح کی فراخی دی اور وہ عیش و عشرت کرتے رہے، مگر جب ان کے اندر علم و تحقیق کی روشنی پیدا ہوئی، تو لڑ پڑے، باہمی اختلاف کر بیٹھے اور اپنے قومی وقار و عزت اور ملی شرافت و حکومت کے قلعہ کو مسمار کر بیٹھے۔

حدیث شریف میں آیا ہے: بنی اسرائیل کے نوجوانوں نے علم دین حاصل کیا، مگر وہ اس کے بارے میں ذمہ داری نہ سنبھال سکے، غلط تاویلیں کرنے لگے، حرام خوری کے لیے علم میں کتر بیونت کرنے لگے اور اپنی منشا کے مطابق تورات کا مطلب بیان کرنے لگے۔

نتیجہ یہ ہوا کہ ان کا شیرازہ منتشر ہو گیا، باہمی اختلافات نے ان کی قوت توڑ دی اور دنیا میں ذلیل و خوار کر کے چھوڑ دیا۔

مسلمانو! غور کرو! تمہارے اندر بھی تو یہ علت نہیں پائی جاتی؟ تم بھی علم دین کے نام پر لڑ رہے ہو؟ تمہارے علماء بھی تمہیں مختلف پارٹیوں اور مختلف جماعتوں میں تقسیم نہیں کر رہے ہیں؟ یاد رکھو! اگر یہ صورت حال رہی، تو تم کسی ملک میں بھاگ کر اپنی ساکھ نہیں قائم رکھ سکتے، کسی حکومت میں رہ کر اپنا وقار پیدا نہیں کر سکتے اور کسی مقام اپنی عزت و آبرو کی بخشش نہیں پاسکتے، بلکہ تمہاری زندگی دنیا میں تباہ ہوگی اور آخرت میں خدا کے سامنے تمہیں اس صورت حال کی جواب دہی کرنی پڑے گی۔

☆☆☆☆☆☆☆☆☆☆☆☆☆☆☆☆☆☆

وَلَا تَكُونَنَّ مِنَ الَّذِينَ كَذَبُوا بِآيَاتِ اللَّهِ فَتَكُونُوا مِنَ الْخَاسِرِينَ۔

اور تم ان لوگوں میں سے ہرگز نہ بنو، جنہوں نے اللہ کی آیتوں کو جھٹلایا، تاکہ تم بھی ان کی طرح ناکام لوگوں میں سے ہو جاؤ۔ (پ 11 ع 15 سورہ یونس 95)

کسی کام میں سستی کرنا، اور اس سے جی چرانا اور چیز ہے اور اس کا انکار کر دینا اور قائل نہ ہونا اور چیز ہے، جہاں تک واقعہ اور حقیقت کا تعلق ہے، اسے مان لینا ہی چاہیے، کیوں کہ حقائق اپنی جگہ ثابت ہوتے ہیں، ان کا وجود کسی کے ماننے اور نہ ماننے کی بنا پر نہیں ہے۔

پس حقائق کے بارے میں اباؤ و انکار کا رویہ اختیار کرنا، ایسے امر کا ارتکاب کرنا ہے، جو

تمہارے لیے کسی طرح جائز نہیں ہے، ہمارے انکار سے اس کا کچھ نہیں بنے، بگڑے گا، بلکہ ہمارا ہی سراسر نقصان ہوگا، اور جان بوجھ کر انجان بننے اور دیکھ کر اندھا بننے کی سزا ملے گی۔

قرآن حکیم کا ارشاد ہے کہ ایک تو ہوتا ہے، کسی حکم اور کام میں سستی کا ہو جانا اور انسانی کمزوری سے اس کی ادائیگی میں غفلت کا ہونا، یہ جرم ضرور ہے، ایسا نہیں ہونا چاہیے، مگر اس کے بعد عذرو معذرت کا موقع باقی رہتا ہے اور قانون قدرت کے وسیع اختیارات میں اسے درگزر کرنے کا کافی موقع ہے اور ایک ہوتا ہے، جان بوجھ کر ڈھٹائی سے کسی حکم کا انکار کر دینا، اس پر عمل کرنے نہ کرنے سے بحث نہیں، سرے سے اس کا انکار کر دینا کہ یہ کوئی چیز نہیں ہے، قانون قدرت میں اس سرکشی اور ڈھٹائی کا کوئی علاج اس کے سوا نہیں ہے کہ جان بوجھ کر انجان بننے والوں کو اس طرح پکڑا جائے گا کہ وہ بھی جان لیں کہ اگر ہم اس حقیقت کو یوں نہیں مانتے تو یوں ماننا پڑے گا، بہر حال بے اقرار کے چارہ نہیں ہے۔

اقرار کی یہ صورتِ حال بہت ہی خطرناک اور عبرت ناک ہوتی ہے اور تباہی و بربادی کا وہ دور آتا ہے، جو بات کو منوا کر ہی چھوڑتا ہے اور اس دور کے ختم ہونے کے ساتھ ساتھ منکرین کا وجود بھی فنا ہو جاتا ہے۔

مسلمانوں کو ان ہی گزشتہ دور کے منکروں کے انجام سے ڈرایا جاتا ہے، اور ان سے کہا جاتا ہے کہ تم اس آڑے وقت سے بچو، جو خدا کی آیتوں اور اس کی نشانیوں کے انکار کے نتیجے میں ظاہر ہوتا ہے، ورنہ تم لوگ ہلاکت و بربادی کا لقمہ بن جاؤ گے۔

☆☆☆☆☆☆☆☆☆☆☆☆☆☆☆☆☆☆

وَلَوْ شَاءَ رَبُّكَ لَأَمَنَّ مَنْ فِي الْأَرْضِ كُلَّهُمْ جَمِيعًا أَفَأَنْتَ تُكْرِهُ

النَّاسَ حَتَّىٰ يَكُونُوا مَوْمِنِينَ۔

اگر تمہارا رب چاہتا تو سارے جہان کے لوگ ایمان لے آتے، تو کیا آپ کے لیے جائز ہوگا کہ لوگوں پر ایمان لانے کے لیے زبردستی کریں؟ (پ 11 ع 15 سورہ یونس 99)

یعنی دین اور ایمان کا معاملہ خدا کے ساتھ ہے، اگر خدا لوگوں کو زبردستی ایمان لانے پر مجبور کرتا تو سارے دنیا کے لوگ یقیناً ایمان دار ہوتے ایمان دار بنانے کا کریڈٹ ایمان لانے والے کو نہیں مل سکتا۔

یہ تو زبردستی کی بات ہوئی، اور خدا زبردستی نہیں چاہتا، اور جب خدا زبردستی نہیں چاہتا تو کیا پیغمبر کے لیے جائز ہوگا کہ وہ لوگوں پر ایمان لانے کے لیے زبردستی کرے؟

ہرگز نہیں، کیوں کہ رسول تو خدا کے احکام کا تابع ہوتا ہے اور جب خدا ہی زبردستی کو پسند نہیں کرتا تو رسول اسے کس طرح گوارہ کرے گا، یہاں سے معلوم ہوا کہ دین اور مذہب کے بارے میں اسلام نے زبردستی کو جائز نہیں کیا۔

☆☆☆☆☆☆☆☆☆☆☆☆☆☆☆☆

وَلَوْ شَاءَ رَبُّكَ لَأَمَنَّ مَنْ فِي الْأَرْضِ كُلَّهُمْ جَمِيعًا أَفَأَنْتَ تُكْرِهُ
الْإِنْسَانَ حَتَّى يَكُونُوا مُؤْمِنِينَ۔

اور اگر آپ کا رب چاہے تو ضرور تمام کے تمام اہل زمین ایمان لے آتے، تو کیا آپ لوگوں پر زبردستی کریں گے، یہاں تک کہ وہ مومن بن جائیں۔ (پ 11 ع 15 سورہ یونس 99)

اپنا کام رُشد و ہدایت کی راہ دکھانا اس کے لیے وعظ سنانا اور فضا ہموار کرنا ہے اور بس، اس کے علاوہ لوگوں کو ہدایت کی جنت کی طرف ہانک کر لانا اور ان کی گردنوں کو پکڑ پکڑ کر گمراہی سے پھیرنا، کسی مصلح، کسی نبی، کسی رسول اور کسی اللہ کے بندے کا فریضہ نہیں ہے، یہ تو صرف اللہ تعالیٰ کے قبضہ اور قدرت کی بات ہے کہ بستی کے چند لوگ ایمان و ہدایت کی راہ پر چلیں،

یا پھر دنیا بھر کے انسان ایمان و اسلام کی روشنی سے مستفید ہوں گے، یہ کام صرف اللہ کا ہے اور وہی اسے اچھی طرح کر سکتا ہے۔

رسول اللہ ﷺ سے اللہ تعالیٰ فرما رہا ہے:

رُشد و ہدایت کے معاملہ میں صورتِ حال یہ ہے کہ بس آپ تبلیغ میں زیادہ سے زیادہ جدوجہد کیجئے، مگر ہدایت دینا، نہ دینا اللہ کا کام ہے اور وہی جسے چاہے مسلمان بنادے اور جسے چاہے، مسلمان نہ بنائے۔

مارنے مرنے والے ملا، مسلمانوں کو لڑانے والے مولوی اور اسلامی معاشروں میں پھوٹ ڈالنے والے پیرانِ حقائق پر غور کریں، ورنہ کم از کم ان کے پھندے میں پھنسے ہوئے لوگ غور کریں، اور ان کی ماتحتی کے بجائے قرآن کی روشنی میں آئیں۔

☆☆☆☆☆☆☆☆☆☆☆☆☆☆☆☆☆☆

قُلْ أَنْظَرُوا مَاذَا فِي السَّمُوتِ وَالْأَرْضِ وَمَا تُغْنِي الْآيَاتُ وَالنُّذُرُ عَنْ قَوْمٍ لَا يُؤْمِنُونَ۔

آپ کہہ دیجئے کہ تم غور کرو کہ کیا چیزیں ہیں، آسمانوں اور زمین میں اور جو لوگ ایمان نہیں لاتے، ان کو دلائل اور دھمکیاں کچھ فائدہ نہیں پہنچاتیں۔

(پ 11 ع 15 سورہ یونس 101)

اگر رسالت و نبوت کا سلسلہ انسانی ہدایت کے لیے جاری نہ ہوتا اور صرف کائناتِ عالم کی رنگینیاں ہی ہوتیں تو بھی عقلِ انسانی کے ذمہ خدا شناسی اور خدا پرستی کا فریضہ عائد ہوتا اور توحید پر ایمان لانا ضروری ہوتا، چہ جائیکہ اللہ تعالیٰ نے اپنی نشانیوں کے ساتھ ساتھ انسانیت کو رشد و ہدایت کی روشنی بھی دی اور نبوت و رسالت کا سلسلہ بھی جاری فرمایا۔

پس آیات تکوینیہ اور سلسلہ نبوت و رسالت کی موجودگی میں توحید پرستی کی ذمہ داری انسان پر اور بڑھ جاتی ہے، لیت و لعل کی تمام راہیں بند ہو جاتی ہیں اور اب سوائے ایمان کے دوسری راہ باقی نہیں رہ جاتی ہے۔

مگر اس کے باوجود افسوس ناک حقیقت یہ ہے کہ جو لوگ دل و دماغ کی ساری بخششوں کے باوجود اور نبوت و رسالت کی تمام فہمائشوں کے علی الرغم ضد و ہٹ دھرمی اور جھوٹا انکار پر تلے ہوئے ہیں، ان کے لیے نہ زمین و آسمان کی نشانیاں کام دے سکتی ہیں اور نہ نبوت و رسالت کی تبشیر و انداز خدا پرستی کی طرف لے جاسکتی ہے، وہ ان چیزوں سے کوئی فائدہ حاصل نہیں کر سکتے، کیوں کہ انھوں نے انکار کی وجہ سے صحیح بات کے لیے اپنے ذہن و دماغ کے سارے دروازے بند کر دیئے ہیں اور افہام و تفہیم کے لیے بالکل تیار نہیں ہیں، سچ ہے کہ تہمت و سرکشی کے لیے سراسر محرومی ہے۔

☆☆☆☆☆☆☆☆☆☆☆☆☆☆☆☆☆☆

فَهَلْ يَنْتَظِرُونَ إِلَّا مِثْلَ أَيَّامِ الَّذِينَ خَلَوْا مِنْ قَبْلِهِمْ قُلْ فَانْتَظِرُوا
إِنِّي مَعَكُمْ مِنَ الْمُنْتَظِرِينَ ثُمَّ نُنْجِي رُسُلَنَا وَالَّذِينَ آمَنُوا أَكْذَلِكَ حَقًّا
عَلَيْنَا نُنْجِ الْمُؤْمِنِينَ۔

نہیں انتظار کرتے وہ (کافر) لوگ مگر ان لوگوں کے ایام کے مثل جو گزر چکے ان سے پہلے، آپ فرما دیجئے کہ انتظار کرو، میں تم لوگوں کے ساتھ انتظار کرنے والوں میں سے ہوں، پھر (جب یہ ایام آئیں گے تو) نجات دیں گے، اپنے رسولوں کو اور ان لوگوں کو جو ایمان لائے، یہ بات حق ہے ہمارے لیے کہ ہم نجات دیتے ہیں مومنوں کو۔ (پ 11 ع 15 سورہ یونس 102، 103)
ایام اللہ قرآن کی بولی میں وہ دن ہیں، جن میں قوموں، ملتوں اور ملکوں کی تباہی و بربادی

ان کے بُرے اعمال کی وجہ سے ہوئی ہے۔

یہ کارخانہ رنگ و بو ہزاروں رنگ بدلتا ہے، کیوں کہ یہاں کے لوگ رنگ بدلتے رہتے ہیں، یہ کارخانہ ہست و نیست، لاکھوں قلابازیاں کھاتا ہے، کیوں کہ اس کے بسنے اپنے اعمال و کردار میں اُلٹتے پلٹتے رہتے ہیں۔

یہ دنیا ایک پہیہ ہے، جو ہمہ وقت گردش میں رہ کر اپنا کام کرتا ہے، اور انسان اپنی حرکات کی وجہ سے اس کی لپیٹ میں آ کر تباہ ہو جاتے ہیں، یہ خانہ جنگی، یہ قحط، یہ سیلاب، یہ بے کاری، یہ طبقاتی جنگ، پہاڑوں کی چوٹیوں کا گرنا، یہ آتش فشاں کا پھوٹ پڑنا، یہ سب کے سب کیا ہیں۔

یہ ایام اللہ (خدا کے دنوں) کے مظاہر ہیں، انسانی بد اعمالی کے بُرے نتائج ہیں، انسان اپنی جرات و بے باکی کے بل بوتے خدا کے قومی عذاب کا گویا انتظار کرتے ہیں تو کریں، خدا کے رسول، اس کے فرشتے، اس کی کتابیں بھی ایسے وقتوں میں قومی عذاب کے انتظار میں رہا کرتی ہیں۔

لیکن یہ عذاب جو عوامی بد کاری، خواہی بد اعمالی، کی وجہ سے ظاہر ہوتا ہے، ان مقدس انسانوں کو اپنی لپیٹ میں نہیں لیتا، جو حق کے مبلغ اور داعی ہوتے ہیں، یا جو اس پر چلنے والے اور دنیا کو اس پر چلانے ہوتے ہیں۔

سچوں کو ہمیشہ راحت ہے، جھوٹوں کو کہیں ٹھکانہ نہیں، پاک بندوں میں احوال کے تغیر سے کوئی اندیشہ نہیں، کیوں کہ یہ عمومی عذاب بدکاروں کی وجہ سے ظاہر ہوتے ہیں اور ان کا وبال بدکاروں پر ہی پڑتا ہے، اگر نیک لوگ اس کی زد میں آ جاتے تو ان کے مراتب میں بلندی ہو جاتی ہے، ان کے مومن و متقی ہونے پر مہر لگ جاتی ہے۔

پس قومی عذاب بدکاروں کے لیے زحمت اور نیک کاروں کے لیے رحمت ہے۔

☆☆☆☆☆☆☆☆☆☆☆☆☆☆☆☆☆☆

ثُمَّ نُنَجِّي رُسُلَنَا وَالَّذِينَ ءَامَنُوا كَذٰلِكَ حَقًّا عَلَيْنَا نَجِ الْمُؤْمِنِينَ۔

پھر ہم اپنے رسولوں اور ایسے ہی لوگوں کو جو ایمان لاتے ہیں، نجات دیں گے، ہم پر حق ہے کہ ہم مومنوں کو نجات دیں۔ (پ 11 ع 15 سورہ یونس 103)

دنیا میں ظاہری اور وقتی شوکت کو ہر جماعت، ہر نظریہ، اور ہر فرد کو اس کی ابتدائی کوششوں کے نتیجے میں مل جاتی ہے، اور چار دن کے لیے اس کا بول بالا نظر آنے لگتا ہے، مگر یہ مظاہرہ شان و شوکت، صرف وقتی اور ہنگامی ہوتا ہے، اس کی بنیاد ٹھوس نہیں ہوتی ہے، بلکہ ظاہری جدوجہد کا وقتی نتیجہ ہوتا ہے، مگر ٹھوس زندگی، اور دوامی ثبات اسی قوم، اسی نظریہ اور اسی شخصیت کے لیے ہوتا ہے، جس میں جدوجہد کی بنیاد کسی مفید اور مضبوط اصولوں پر ہو، اور عوامی زندگی کے ہر پہلو کے لیے اس میں زیادہ سے زیادہ افادیت ہو۔

یہی وجہ ہے کہ انبیاء و مرسلین کے مقابلہ میں جو قومیں وقتی غلبہ سے بہرہ ور ہوئیں، وہ چند دنوں ہی میں فنا کے طوفان پر بہہ گئیں اور ان کا وجود اس طرح زوال کے سیلاب کے ساتھ بہہ گیا، جیسے خس و خاشاک بہہ جاتے ہیں اور پھر جب باطل طاقت سے زمین کی سطح پاک و صاف ہو جاتی ہے تو حق و صداقت کی سدا بہار کھیتی لہلہانے لگتی ہے اور اس کے برگ و بار دنیا کو بہت دنوں تک فائدہ پہنچاتے رہتے ہیں۔

مطلب یہ ہے کہ حق و باطل کی ہنگامہ آرائی کے دوران کبھی وقتی طور پر کفر و باطل کو غلبہ ہوتا ہے، تو اس کی دوامی زندگی نہیں ہوگی، بلکہ وہ غلبہ وقت اور حالات کی پیداوار ہوتا ہے، اس کے بعد بہت جلد نیک زندگی اور صالح نظام حیات کو زندگی ملتی ہے اور اس صالح نظام کو برپا کرنے والے اور اس کے لیے چلنے والے پائیدار زندگی کے وارث قرار دیئے جاتے ہیں، باطل کے زرعے سے ان کو نجات ملتی ہے اور آزادانہ فضا میں خدا کا قانون اور اس کے نافذ کرنے والے پروان چڑھتے ہیں۔

اللہ تعالیٰ اپنے پسندیدہ اور برپا کیے ہوئے نظام حیات اور اس کے چلانے والوں کو کبھی مغلوب و مظلوم کر کے چھوڑ نہیں دیتا، بلکہ حالات کی ناگواری کی بھٹی میں یہ قانون اور اس کے طرفدار تپ کر کھر جاتے ہیں اور دنیا اس کی تابناک افادیت کی طرف ٹوٹ پڑتی ہے۔

پس جو لوگ پاک زندگی رکھتے ہیں، ان کے ارادے پاک ہوتے ہیں، اور ان کی نیتیں پاک ہوتی ہیں، ان کے عواطف و رجحانات پاک ہوتے ہیں، وہ حالات کی ناسازگاری سے ہراساں نہ ہوں، اور وہ اس عقیدہ کی روشنی میں آگے بڑھیں کہ اللہ تعالیٰ سبحانہ سچائی کے علم برداروں کو ہمیشہ نجات دیتا ہے، اور ان کو سر بلند رکھتا ہے۔

☆☆☆☆☆☆☆☆☆☆☆☆☆☆☆☆☆☆

قُلْ يَا أَيُّهَا النَّاسُ إِن كُنْتُمْ فِي شَكٍّ مِّن دِينِي فَلَا أَعْبُدُ الَّذِينَ تَعْبُدُونَ مِن دُونِ اللَّهِ وَلَكِن أَعْبُدُ اللَّهَ الَّذِي يَتَوَفَّنَا وَأُمِرْتُ أَنْ أَكُونَ مِنَ الْمُؤْمِنِينَ۔
آپ فرما دیجئے کہ اے لوگو! اگر تم میرے دین کے بارے میں شک میں ہو تو سن لو! میں ان بتوں کی پوجا نہیں کرتا ہوں، جن کو تم خدا کے علاوہ پوجتے ہو، لیکن میں اس خدا کی عبادت کرتا ہوں، جو تمہیں موت دیتا ہے، اور حکم دیا گیا ہے کہ میں مومنوں میں سے بن جاؤں۔

(پ 11 ع 16 سورہ یونس 104)

اسلام کی دعوت اور اس کے اعمال و عقائد دنیا میں پوشیدہ رہنے کے لیے نہیں آئے ہیں، بلکہ ان کا منشا یہ ہے کہ دنیا کی ہر قوم، ہر جماعت، ہر بستی، ہر آبادی اور ہر گوشہ میں ان کی تبلیغ کی جائے۔ اس لیے اس کی دعوت میں ایچ پیچ اور رکھ رکھاؤ نہیں ہے، اسلام کی پکار یہ ہے کہ اے انسانو! اسلام کے متعلق یہ حقیقت سمجھ لو کہ اس میں شرک و کفر کی قطعی گنجائش نہیں ہے، نہ خدا کی ذات میں کوئی چیز شریک کی جاسکتی ہے، نہ اس کی صفات میں میل تسلیم کیا جاسکتا ہے، بلکہ یہاں

تو صرف اس خدائے واحد کی پرستش ہوتی ہے جو موت و حیات کا مالک ہے، جو کائنات کو زندگی اور مرگ سے دو چار کرتا ہے۔

پیغمبر اسلام کے ذریعہ اعلان کرایا جا رہا ہے کہ ان حقائق کو کھول کھول کر آپ دنیا کے انسانوں کو سنادیں، تاکہ اس دعوت میں کسی قسم کا ابہام باقی نہ رہ جائے، ایک مسلمان کی زندگی کو اسی عقیدہ توحید کا ترجمان ہونا چاہیے، اس کے چہرے، بشرے، چال و ڈھال اور عمل و کردار سے اسی وحدت پرستی کا ظہور ہونا چاہیے، مسلمان بتائیں کہ وہ اسی زندگی کے حامل ہیں؟ یا ان کے عقائد و اعمال اس کے خلاف ہیں۔

☆☆☆☆☆☆☆☆☆☆☆☆☆☆☆☆☆☆

قُلْ يَا أَيُّهَا النَّاسُ إِن كُنْتُمْ فِي شَكٍّ مِّن دِينِي فَلَا أَعْبُدُ الَّذِينَ تَعْبُدُونَ
مِن دُونِ اللَّهِ وَلَكِن أَعْبُدُ اللَّهَ الَّذِي يَتَوَقَّعُكُمْ -

آپ کہہ دیں کہ اے لوگو! اگر تم میرے دین کے بارے میں شک میں ہو تو میں ان بتوں کی عبادت نہیں کرتا ہوں، تم جن کی اللہ کے علاوہ عبادت کرتے ہو، لیکن میں اس اللہ کی عبادت کرتا ہوں، جو تم کو وفات دیتا ہے۔ (پ 11 ع 16 سورہ یونس 104)

آج کل جو لوگ روشن خیال بنتے ہیں اور واقعی روشن خیال نہیں ہیں، وہ دین و دیانت، اخلاق و شرافت اور انسانیت و نجابت کی باتوں کو اپنی مجلسوں میں لانا اپنے لیے عار و شرم کا باعث سمجھتے ہیں اور پھر ایجابی حماقت کے بعد سلبی حماقت یہ کرتے ہیں کہ انسانیت و شرافت اور اخلاق و نجابت کے خلاف حرکت کرنا اپنے لیے عزت گردانتے ہیں۔

یہ حرکت درحقیقت احساس کمتری کا نتیجہ ہوتی ہے، اور وہی لوگ اس کے شکار ہوتے ہیں، جو اپنے کو بے وقعت سمجھتے ہیں اور اپنی عزت کی تلاش میں اس قسم کی حرکتیں کرتے ہیں، ورنہ

جو لوگ احساس کمتری کے مریض نہیں ہیں، وہ ہر حال میں، ہر سوسائٹی میں اور ہر مجلس میں اپنے نظریات و خیالات کو نہایت صفائی سے پیش کرتے ہیں اور اس سلسلہ میں اختلاف رائے کو نہایت بلندوصلگی اور فراخ دلی سے برداشت کر کے اپنے دفاع کا حق استعمال کرتے ہیں۔

اسلام اسی صحت مند ذہنیت کی دعوت دیتا ہے، وہ اپنے عقائد و اعمال کے بارے میں لگی لپٹی نہیں رکھتا، بلکہ نہایت صفائی سے اس کو بیان کر دیتا ہے اور رسول کے توسط سے مسلمانوں کو تعلیم دے رہا ہے کہ تم جن پاکیزہ خیالات و عقائد کے حامل ہو، وہ دنیا کے دوسرے لوگوں کے مقابلہ میں نہایت بلند ہیں، ان کے اظہار میں تمہیں فخر محسوس کرنا چاہیے، عقیدہ توحید کا جو معیار ایک مسلمان رکھتا ہے، دنیا کا کوئی مذہب اس کا مقابلہ نہیں کر سکتا ہے اور مسلمان اسے ظاہر کر کے ہر سوسائٹی میں سر بلندی حاصل کر سکتا ہے۔

☆☆☆☆☆☆☆☆☆☆☆☆☆☆☆☆☆☆

قُلْ يٰٓاَيُّهَا النَّاسُ اِنْ كُنْتُمْ فِي شَكٍّ مِّنْ دِيْنِيْ فَلَاۤ اَعْبُدُ الدِّیْنَ تَعْبُدُوْنَ مِّنْ دُوْنِ اللّٰهِ وَلٰكِنْ اَعْبُدُ اللّٰهَ الَّذِیْ یَتَوَفَّكُمۡ وَاَمَرْتُ اَنْ اَكُوْنَ مِنَ الْمُؤْمِنِیْنَ۔

اے لوگو! اگر تم میرے دین کے بارے میں شک میں ہو، تو جان لو کہ میں ان چیزوں کی پرستش نہیں کرتا، جن کی تم خدا کے علاوہ پرستش کرتے ہو، مگر میں اس اللہ کی عبادت کرتا ہوں، جو تم کو وفات دیتا ہے اور مجھے حکم دیا گیا ہے کہ میں مومنوں میں سے ہو جاؤں۔

(پ 11 ع 16 سورہ یونس 104)

دین کسی سے چھپانے کی چیز نہیں ہے، بلکہ وہ یہ حقیقت ہے، جس کا اظہار ہر وقت اور ہر جگہ ضروری ہے، خاص طور سے اسلام کو بڑے کھلے انداز میں فخر کے ساتھ پیش کرنا چاہیے اور دنیا کے سامنے اس کی خوبیوں کو کھول کھول کر رکھنا چاہیے۔

ایک مسلمان کے لیے ضروری ہے کہ وہ اپنے عقائد و اعمال کو نہایت واضح اور دعوتی رنگ میں ظاہر کرے اور فخر کے ساتھ بیان کرے کہ میں موحد ہوں، ایک اللہ کی عبادت کرتا ہوں، اس کے سوا کسی اینٹ، پتھر، درخت، قبر، اور بت کو نہیں پوجتا ہوں۔

یہاں پر رسول اللہ ﷺ کی زبان مبارک سے اللہ تعالیٰ نے نہایت واضح الفاظ میں اس کو ظاہر کروایا ہے، اور آپ نے اعلان فرمایا ہے کہ کسی کو میرے دین و ایمان کے بارے میں کسی قسم کا شک و شبہ نہیں ہونا چاہیے، اور سب کو یہ جان لینا چاہیے کہ میں سوائے اللہ کے کسی چیز کی پرستش نہیں کر رہا ہوں اور اے دنیا کے لوگو! جن بتوں کو تم پوجتے ہو، ان سے میرا کوئی تعلق نہیں ہے، جس اللہ کے قبضہ میں موت و حیات ہے، اسی کی عبدیت و بندگی کرنی چاہیے اور ایمان و دین پر جم کر دنیا میں اچھی زندگی بسر کرنی چاہیے، اسلام ایک حقیقت ہے، جو ظاہر ہے، اس کے چھپانے سے کام نہیں چلے گا اور نہ وہ چھپانے کی چیز ہے۔

☆☆☆☆☆☆☆☆☆☆☆☆☆☆☆☆☆☆

قُلْ يَا أَيُّهَا النَّاسُ إِن كُنْتُمْ فِي شَكٍّ مِّن دِينِي فَلَا أَعْبُدُ الَّذِينَ تَعْبُدُونَ مِن دُونِ اللَّهِ وَلَكِن أَعْبُدُ اللَّهَ الَّذِي يَتَوَفَّكُم وَأُمِرْتُ أَنْ أَكُونَ مِنَ الْمُؤْمِنِينَ۔

آپ فرمادیں کہ اے لوگو! اگر تم میرے دین کے بارے میں شک و شبہ میں ہو، تو جان لو کہ میں ان چیزوں کی عبادت نہیں کرتا، جن کی تم خدا کے علاوہ عبادت کرتے ہو، مگر میں اس اللہ کی عبادت کرتا ہوں، جو تم کو وفات دیتا ہے اور مجھے حکم دیا گیا ہے کہ میں مومنوں میں سے بن جاؤں۔

(پ 11 ع 16 سورہ یونس 104)

دین کے بارے میں کسی قسم کی جھجک، پردہ پوشی، اور احساس کمتری نہیں ہونی چاہیے اور نہ اس کے ظاہر کرنے میں یا اس پر عمل کرنے میں ذرہ برابر مرعوب نہیں ہونا چاہیے، بلکہ نہایت

صاف ستھرے الفاظ میں بڑی متانت و سنجیدگی اور وقار و تمکنت کے ساتھ اپنے عقائد و اعمال کو لوگوں کے سامنے بیان کر دینا چاہیے۔

دین کے ظاہر کرنے میں کسی قوم یا شخص سے کسی قسم کی پوشیدگی یا رورعایت نہیں ہونی چاہیے، اور نہ کسی کی پرواہ کرنی چاہیے، اگر کسی کے اندر اتنی بھی جرات نہیں ہے، اور اپنے ضمیر کی بات کو صاف صاف بیان کرنے کی سکت نہیں ہے، تو ایسا شخص اپنے نفس کا چور ہے اور اپنے ضمیر کی عدالت میں مجرم ہے۔

خاص طور سے مسلمانوں کو دین و مذہب کے بارے میں بہت واضح روش اختیار کرنی چاہیے، تاکہ دوسرے لوگ کسی قسم کی غلط فہمی میں مبتلا نہ رہیں اور مسلمانوں کے دینی احساس و شعور سے پوری طرح باخبر رہیں۔

اس کا بڑا فائدہ یہ ہوگا کہ وہ جب مسلمانوں کے ساتھ کوئی معاملہ کریں گے تو ان میں بہت سے ہمارے دینی رجحان کا احترام کریں گے اور بہت سے اس کا کاٹ بھی کریں گے، اس طرح بات صاف رہے گی، نہ ان کو غلط فہمی رہے گی، نہ ہم کو دھوکہ رہے گا، صاف ستھری بات ہمیشہ مفید ہوتی ہے۔

☆☆☆☆☆☆☆☆☆☆☆☆☆☆☆☆☆☆

قُلْ يٰٓاَيُّهَا النَّاسُ اِن كُنْتُمْ فِي شَكٍّ مِّنْ دِيْنِيْ فَلَاۤ اَعْبُدُ الدِّیْنَ تَعْبُدُوْنَ مِّنْ دُوْنِ اللّٰهِ وَلٰكِنْ اَعْبُدُ اللّٰهَ الَّذِیْ یَتَوَفَّكُمۡ وَاَمَرْتُ اَنْۢ اَكُوْنَ مِنَ الْمُؤْمِنِیْنَ۔

آپ کہہ دیجئے کہ اے لوگو! اگر تم میرے دین کی طرف سے شک شبہ میں ہو، تو جان لو کہ میں ان چیزوں کی عبادت نہیں کرتا، جن کی تم خدا کے علاوہ عبادت کرتے ہو، لیکن میں اس ذات کی عبادت کرتا ہوں، جو تم کو موت دیتی ہے اور مجھے حکم دیا گیا ہے کہ میں مومنوں میں سے

ہو جاؤں۔ (پ 11 ع 16 سورہ یونس 104)

اپنے اعتقادات و ایمانیات کے بارے میں مداہنت اچھی چیز نہیں ہے، وہ لوگ اپنے اعتقاد و عمل کے اعتبار سے بُر دل اور کمزور ہیں، جو موقع بہ موقع اپنے دین و ایمان کو چھپاتے رہتے ہیں، ایسے لوگ ایک خطرناک قسم کے احساس کمتری مبتلا ہوتے ہیں اور ذہن و فکر کے یہ مریض اس قدر کمزور ہوتے ہیں کہ کسی جگہ اپنے ایمانی خیالات اور دینی رجحانات کو اجاگر کرتے ہوئے ڈرتے ہیں، اس میں اپنی کمزوری محسوس کرتے ہیں۔

حالاں کہ جہاں تک دین کا معاملہ ہے وہ ہر انسان کا اپنا ذاتی معاملہ ہے اور وہ نہایت مضبوطی سے اپناتا ہے، پھر مسلمانوں کا معاملہ تو اس کے بارے میں دنیا کی ساری ملتوں اور تمام مذہبوں سے الگ تھلگ ہے، وہ ہر قوم اور ہر مذہب کے لوگوں سے فخر و مباہات کے ساتھ اپنا نظریہ پیش کر سکتے ہیں اور ان کو اس کی دعوت دے سکتے ہیں، عقیدہ خدا پرستی میں مسلمان ہر مذہب اور قوم سے آگے ہے، کوئی مذہب اس بارے میں اس کی ہمسری نہیں کر سکتا۔

پھر اخلاق و اعمال اور دیانت و روحانیت میں اسلام نے جو تعلیم دی ہے، وہ کوئی دوسرا مذہب لاکھ سہارے نہیں پیش کر سکتا، رسول ﷺ کو حکم دیا جا رہا ہے کہ آپ دین کے بارے میں لپٹی نہ رکھیے اور صاف صاف کہہ دیجیے کہ کفر و شرک کی راہ الگ ہے اور اسلام و ایمان کی راہ الگ۔ کفار یہ نہ سمجھیں کہ اسلام بھی ہماری طرح کا کوئی مذہب ہے، جس میں کوئی پابندی نہیں ہے، جب جو چاہا کر لیا، اور اپنے مذہب کے پیرو بنے رہے۔

یہ تو اسلام کی تعلیم ہے، مگر آج تک مسلمان خود اپنی مجلسوں میں اسلام و ایمان کا اظہار کرتے ہوئے ذلت محسوس کرتے ہیں اور وہ کسی سوسائٹی میں اخلاق و شرافت کی بات کرتے ہوئے اپنی ہتک جانتے ہیں، غیروں کے یہاں عزت حاصل کرنے، نوکری کرنے اور اپنے اچھا بننے کے

لیے اپنے اسلامی عقائد و شعائر کو چھپاتے رہتے ہیں، یہ باعزت اور روشن خیال لوگ نہیں ہیں، بلکہ اخلاق و انسانیت کے چور ہیں اور فکر ذہن کے عادی مریض ہیں۔

☆☆☆☆☆☆☆☆☆☆☆☆☆☆☆☆☆☆

قُلْ يَا أَيُّهَا النَّاسُ إِن كُنْتُمْ فِي شَكٍّ مِّن دِينِي فَلَا أَعْبُدُ الَّذِينَ تَعْبُدُونَ مِن دُونِ اللَّهِ وَلَكِن أَعْبُدُ اللَّهَ الَّذِي يَتَوَفَّكُمُ وَأُمِرْتُ أَنْ أَكُونَ مِنَ الْمُؤْمِنِينَ۔

کہہ دو اے لوگو! اگر تم کو میرے مسلک کے بارے میں شک میں ہو تو اتنا یاد رکھو کہ تم خدا کے سوا جن چیزوں کی پوجا کرتے ہو، میں کبھی اس کی پوجا نہیں کروں گا، ہر عبادت اسی کے لیے ہے جن کے ہاتھ میں تمہاری موت اور زندگی ہے اور میں تو ایسے خدا پر ایمان لانے کے لیے مامور ہوں۔

(پ 11 ع 16 سورہ یونس 104)

یہاں پر بتایا گیا ہے کہ ایک مومن کو اپنی انفرادیت قائم رکھنے کے لیے کیا رویہ اختیار کرنا چاہیے، جہاں تک رواداری کا تعلق ہے، وہ صرف اتنی ہی ہے کہ مسلمان دوسرے مذاہب کو خندہ پیشانی کے ساتھ برداشت کریں اور دوسرے لوگ اسلام کے آڑ سے نہ آئیں، لیکن اگر کوئی فریق مسلمانوں سے یہ توقع رکھے کہ وہ اپنی مذہبی خصوصیات کو نظر انداز کر کے ان کے مسلک کو اختیار کر لیں تو یہ رواداری نہیں ہوگی، یہ جبر ہوگا، جس کا سختی سے مقابلہ کرنا چاہیے۔

یہاں مسلمانوں کو بتایا گیا ہے کہ اگر مختلف راہوں سے انھیں دوسرے نظریات کو قبول کرنے کے لیے کہا جائے تو وہ ادب کے ساتھ یہی جواب دیں کہ خواہ کچھ ہو جائے، ہم اپنے اس خدا کو چھوڑ کر جس کے ہاتھ میں زندگی اور موت کا سر رشتہ ہے، دوسرے معبودوں کو نہیں مانیں گے، یہی جواب کلچر اور دوسرے معاملات میں مؤثر ہو سکتا ہے۔

☆☆☆☆☆☆☆☆☆☆☆☆☆☆☆☆☆☆

وَأَنْ أَقِمَّ وَجْهَكَ لِلدِّينِ حَنِيفاً وَلَا تَكُونَنَّ مِنَ الْمُشْرِكِينَ۔

اور آپ اپنے کو دین اسلام کے لیے وقف کر دیجیے اور مشرکوں میں سے ہرگز ہرگز نہ ہوں۔ (پ 11 ع 16 سورہ یونس 105)

اللہ اللہ جس رسول ﷺ کی زندگی مقام عبدیت کے انتہائی معراج پر پہنچ چکی ہو، جو توحید پرستی میں مجموعی حیثیت سے دنیا کے تمام انسانوں سے آگے ہو، جس کی تعلیم میں حنیفیت کوٹ کوٹ کر بھری ہو، جس کے عمل میں ملت حنیف کے لیے روح ہو، اس رسول کے متعلق بھی فرمایا جا رہا ہے کہ آپ بالکل حنیف بن جائیں، اور وحدت کی راہ میں عزم و استقامت اختیار کیجئے اور خبردار ان لوگوں میں سے ہرگز نہ بنئے، جو خدا کی ذات میں یا اس کی صفات میں اغیار کو شریک کر کے مشرکین و کفار کا بدترین لقب حاصل کر چکے ہیں۔

ملت اسلامیہ کے فرزند بتائیں کہ ان کے رسول کو خطاب کر کے یہ دعوت کسے دی جا رہی ہے؟ کن لوگوں کو مشرکین کی راہ سے دور رکھنے کے لیے یہ فرمایا جا رہا ہے؟ اور کون لوگ ہیں، جن سے کہا جا رہا ہے کہ وہ دین حنیف کی اتباع پورے طور پر کریں؟

افسوس کہ مسلم قوم دنیا میں اپنے نظریہ وحدت سے دور ہو کر اور اپنی ہر قسم کی وحدت سے محروم ہو چکی ہے، توحید پرستی ہاتھ سے کیا گئی وحدت قومیہ گئی، وحدت اسلامیہ پارہ پارہ ہوئی، وحدت فکر و خیال کے پرچے اڑ گئے، وحدت عمل و کردار کی دھجیاں بکھر گئیں، اور مسلمان دنیا میں لامرکزیت کے شکار ہو گئے۔

سچ ہے، جب کوئی قوم اپنے اصلی مرکز سے ہٹ جاتی ہے تو اس سے سب کچھ چھن جاتا ہے۔

☆☆☆☆☆☆☆☆☆☆☆☆☆☆☆☆☆☆

وَأَنْ أَقِمَّ وَجْهَكَ لِلدِّينِ حَنِيفًا وَلَا تَكُونَنَّ مِنَ الْمُشْرِكِينَ۔

اور یہ کہ سیدھا کرو، تم اپنے چہرہ کو دین کے لیے حنیف ہو کر اور تم مشرکوں میں سے ہرگز ہرگز نہ بنو۔ (پ 11 ع 16 سورہ یونس 105)

انسان کو اللہ تعالیٰ نے اس دنیا کی خلافت دی ہے، اسے اس میں اپنا نائب مقرر فرمایا ہے اور اسے ایسی زندگی دی ہے، جو خود سیدھی راہ پر چل کر دنیا کو صراطِ مستقیم پر چلائے اور اپنی ذمہ داری سے کائنات میں ذمہ دارانہ نظام قائم کرے۔

اس کام کے لیے اللہ تعالیٰ نے ہمیشہ انسانوں کو اچھی سے اچھی زندگی دی، اس کے لیے اچھے سے اچھے اُصول و قوانین بھیجے اور انبیاء و رُسل کے ذریعہ رشد و ہدایت کا باب کھولا، تاکہ انسان سیدھی راہ چل کر کائنات میں اُمن و استقامت اور سکون و راحت کی فضا پیدا کرے، کیوں کہ ایک مخلوق ساری مخلوقات کی ذمہ داری خوب صورتی سے اسی وقت سنبھال سکتی ہے، جب اس میں پاکیزہ زندگی کے پاکیزہ اُصول کام کر رہے ہوں، اور پہلے وہ خود کو ان اُصولوں پر لے چلنے کی کوشش کرے، یہاں پر اسی ذمہ دار زندگی کی انفرادی دعوت دی جاتی ہے اور ہر انسان سے کہا جا رہا ہے کہ وہ اپنی زندگی کے رُخ کو نہایت استقامت و عزیمت کے ساتھ ایک بالادست طاقت ایک مقنن اور ایک حاکم کی طرف پھیر دے، تاکہ اس میں ذہنی الجھن، نفسیاتی پریشانی، قلبی انتشار اور عقائد و خیالات کی پراگندگی نہ رہے اور نہایت اطمینان و سکون سے ایک خدا کے قوانین پر چل کر پاکیزہ زندگی گزارے اور اس کائنات میں اپنا عمل و دخل اسی زندگی کے نقطہ نظر سے کرے۔

اگر انسان نے اس دنیا میں اپنی زندگی کو مشرکانہ الجھنوں اور کافرانہ پریشانیوں میں مبتلا کر دیا، تو پھر وہ کسی ٹھوس زندگی اور ذمہ دار نظامِ حیات کو نہ خود اپنا سکتا ہے اور نہ دنیا کو کسی اچھے اور کام یاب نظام پر چلا سکتا ہے، اچھی زندگی گزار کر اچھی دنیا برپا کرنا اسی وقت ممکن ہے، جب انسان اپنی زندگی کا رُخ ایک بالادست طاقت کی طرف پھیر دے اور چپ و راست سے آنکھ بند کر کے ایک ہی سے اپنا رشتہ جوڑے، یہی زندگی سکون و اطمینان کی زندگی ہے اور اس کے نتائج ساری

دنیا میں اَمَن وَاَمَان اور سکون و راحت کی شکل میں اجاگر ہو سکتے ہیں۔

☆☆☆☆☆☆☆☆☆☆☆☆☆☆☆☆☆☆

وَلَا تَدْعُ مِنْ دُونِ اللَّهِ مَا لَا يَنْفَعُكَ وَلَا يَضُرُّكَ فَإِنْ فَعَلْتَ فَإِنَّكَ إِذًا مِنَ الظَّالِمِينَ۔

اور تم مت پکارو، اللہ کے سوا اس چیز کو جو نہ تمہیں نفع پہنچا سکتے ہیں اور نہ تمہیں نقصان دے سکتے ہیں، اگر تم نے ایسا کیا تو تم ظالموں میں سے ہو جاؤ گے۔ (پ 11 ع 15 سورہ یونس 106)

ویسے تو اللہ تعالیٰ نے ہمارے لیے ظاہری اسباب و وسائل پیدا فرمائے ہیں، جن سے کام لے کر اللہ تعالیٰ کے قانون قدرت کو پورا کیا جاتا ہے، مشینوں کو سودا سلف کو، محنت، مزدوری کو، کام دھندے کو روزی کا وسیلہ اور بہانہ بنایا جاتا ہے، اور قانون قدرت کی رو سے ان اسباب و وسائل کے ذریعہ فضل خداوندی حاصل کیا جاتا ہے۔

مگر ہم ان میں سے کسی چیز کو براہ راست اور بالذات اپنے حق میں فائدہ مند یا نقصان دہ نہیں سمجھتے اور یہ عقیدہ نہیں رکھتے کہ کارخانہ و مشین ہمیں روزی دیتی ہیں، یا دوکان ہم کو کھلاتی ہے۔

اس لیے ہمیں چاہیے کہ صرف ایک اللہ تعالیٰ کو نفع و نقصان کا مالک سمجھیں، اور اس کو اپنا معبود بنائیں، اس کے سوا کسی چیز کو خدا کی ذات یا صفات میں اس کے برابر نہ قرار دیں، دریا ہو کہ پہاڑ، آگ ہو کہ پانی، درخت ہو کہ پتھر، انسان ہو کہ جانور، فرشتہ ہو کہ جن، ولی ہو کہ نبی، کسی کو اللہ تعالیٰ جیسا نافع اور مضر نہ گردانیں، ورنہ یہ صاف و صریح شرک ہوگا، جس کی مغفرت نہیں ہے، اور جو لوگ غیر اللہ کو ایسا سمجھتے ہیں، وہ اسلامی بولی میں شرک کرتے ہیں، جو سب سے بڑا ظلم ہے، توحید الہی کی راہ بالکل صاف ستھری ہے، اس میں کسی قسم کا غبار نہیں ہے اور جو لوگ اس راہ پر چلتے ہیں، ان کو شرک کی ہوا تک نہیں لگنی چاہیے۔

☆☆☆☆☆☆☆☆☆☆☆☆☆☆☆☆☆☆

وَلَا تَدْعُ مِنْ دُونِ اللَّهِ مَا لَا يَنْفَعُكَ وَلَا يَضُرُّكَ فَإِنْ فَعَلْتَ فَإِنَّكَ إِذَا مَنَّ الظَّالِمِينَ۔

آپ خدا کے علاوہ ایسی چیز کو نہ پکاریں، جو نہ آپ کو نفع دے اور نہ نقصان دے، اگر آپ بالفرض ایسا کریں گے تو ظالموں کی صف میں داخل ہو جائیں گے۔ (پ 11 ع 16 سورہ یونس 106) رسول اللہ ﷺ کو خطاب کر کے اللہ تعالیٰ تمام مسلمانوں کو تنبیہ فرماتا ہے کہ دیکھو، مسلمانو! تم نے میری وحدت کا اقرار کر کے یہ معاہدہ کیا ہے کہ اے خدا! ہم تیری ذات و صفات میں کسی بھی مخلوق کو شریک نہ کریں گے، انبیاء و رسل کو ان کے مقام پر رکھیں گے، اولیاء و صالحین کے حدود کی پامالی نہ کریں گے، علماء و فضلاء کو ان کی جگہ پر رہنے دیں گے۔

پس جب تم نے توحید کا اقرار کر کے ان باتوں کا اقرار کیا ہے تو پھر اب ایسا نہ کرنا کہ تم میرے علاوہ کسی مخلوق کو دھرد میں پکارنے لگو، رنج و مصیبت کے وقت شرک کا ارتکاب کرنے لگو اور کسی ابتلاء و آزمائش کے موقع پر ان تمام حدود کی پامالی کر ڈالو، جس کی تمہیں کسی بھی حال میں اجازت نہیں ہے۔

غور کرو کہ جب رسول اللہ ﷺ سے اللہ تعالیٰ فرما رہا ہے کہ اگر آپ بالفرض ایسا کر بیٹھیں گے تو آپ کا نام بھی ظالموں کی فہرست میں آجائے گا، تو عام مسلمان اگر ایسا کریں گے تو کیا ہوگا، رسول کے واسطے سے مسلمان اپنے لیے خدائی خطاب کو سمجھیں اور دوسروں پر فتویٰ دینے سے پہلے اپنے اعمال پر نظر دوڑائیں۔

☆☆☆☆☆☆☆☆☆☆☆☆☆☆☆☆

وَلَا تَدْعُ مِنْ دُونِ اللَّهِ مَا لَا يَنْفَعُكَ وَلَا يَضُرُّكَ فَإِنْ فَعَلْتَ فَإِنَّكَ إِذَا مَنَّ الظَّالِمِينَ۔

اور اگر تم خدا کے علاوہ اس چیز کو نہ پکارو، جو نہ تم کو نفع پہونچا سکتی ہے اور نہ تمہیں نقصان پہونچا سکتی ہے، پس اگر بالفرض تم نے ایسا کر لیا تو بے شک تم ظالموں میں سے ہو جاؤ گے۔

(پ 11 ع 16 سورہ یونس 106)

انسان خدا کا خلیفہ ہے، زمین پر اس کا کام یہ ہے کہ خدا کے مشاکی تکمیل کے لیے وہ کام کرے، جو ایک نائب کے شایان شان ہے، وہ مرضیاتِ الہیہ کے احترام میں مسئول و جواب دہ ہے اور اسی طرح خدا کی ناراضیوں کی فضا کو ختم کرنا اس کا فرض ہے۔

جب انسان کا مقام خلافت و نیابت اس درجہ بلند ہے، تو اس کے لیے کسی طرح زیبا نہیں ہے کہ کوئی ایسی راہ اختیار کرے، جو قدرت کی مشا کے خلاف ہو، خدا کی نیابت و خلافت کے لیے یہ ضروری ہے کہ خدا کے علاوہ کو اپنے لیے اس طرح محترم و مکرم نہ سمجھے کہ خدا کی شانِ خدائی پر حرف آجائے۔

خدا کا نائب و خلیفہ بن کر غیروں کو اس طرح معزز و محترم سمجھنا کہ شانِ خداوندی کو جلال آجائے، خدائی خلیفہ کی نیابت غیر ذمہ دارانہ حرکت ہے، جو کسی صورت میں قابلِ عفو و درگزر نہیں ہے، اسی لیے قرآن حکیم میں آیا ہے کہ اللہ تعالیٰ شرک کو ہرگز نہیں بخشنے گا، اس کے علاوہ کو معاف کر سکتا ہے، مگر شرک کو ہرگز معاف نہیں کرے گا۔

اسی شرک کے روکنے کے لیے فرمایا جا رہا ہے کہ اے انسانو! تم دنیا میں خدا کے نائب ہو، تم خدا کو ہر موقع پر اپنا حاکم اعلیٰ اور مالکِ کل سمجھو، خدا کے علاوہ کسی چیز کو اپنے لیے مفید اور مضر نہ سمجھو، نہ اس نقطہ نظر سے ماسوا اللہ کو پکارو، یہ ماسوی اللہ بتوں کی صورت میں ہوں، یا استھانوں اور مزاروں کی صورت میں ہوں۔

خوب یاد رکھو! خدا کی نیابت کا ٹھیکہ لے کر اس سے بغاوت کرنا انسانیت پر سب سے

بڑا ظلم ہے اور اس ظلم کا نتیجہ بہت ہی خطرناک عذاب اور دردناک صورت میں ظاہر ہوتا ہے۔

☆☆☆☆☆☆☆☆☆☆☆☆☆☆☆☆☆☆

وَلَا تَدْعُ مِنْ دُونِ اللَّهِ مَا لَا يَنْفَعُكَ وَلَا يَضُرُّكَ فَإِنْ فَعَلْتَ فَإِنَّكَ إِذًا مِنَ الظَّالِمِينَ۔

اور مت پکارو اللہ کے علاوہ اس چیز کو جو نہ تم کو نفع دے، اور نقصان دے، پس اگر تم نے ایسا کیا تو تم اس وقت ظالموں میں سے ہو گے۔ (پ 11 ع 16 سورہ یونس 106)

مسلمان کا بنیادی عقیدہ عقیدہ توحید ہے، یعنی کہ صرف ایک اللہ نفع و نقصان پہنچانے والا ہے، وہی خالق و مالک ہے، اس کے سوا کسی چھوٹی، بڑی چیز میں طاقت نہیں ہے کہ ذرہ برابر نفع یا نقصان پہنچا سکے، اس عقیدہ توحید سے مسلمان کی زندگی کا خمیر اٹھتا ہے اور اسی پر اس کی پوری زندگی گزرتی ہے اور جو شخص مسلمان ہونے کا دعویٰ دین کر اس عقیدہ پر زندگی بسر نہ کرے، اور اللہ پر ایمان لا کر غیر اللہ کو پکارے، اس سے مدد طلب کرے اور شرک کرے، وہ اپنے اوپر ظلم کر رہا ہے اور عدوان و طغیان کی مدد سے گزر کر بغاوت پر آمادہ ہو رہا ہے، اس لیے مسلمانوں کو شرک سے بہت دور رہنا چاہیے اور کسی چھوٹی بڑی چیز کو اللہ تعالیٰ کا شریک نہیں ٹھہرانا چاہیے، بلکہ آرام کا زمانہ ہو یا تکلیف کا دور ہو، ہر حال میں اللہ تعالیٰ ہی سے وابستگی رکھنی چاہیے اور اسی کو اپنا سب کچھ ماننا چاہیے اور دنیا کی ہر چیز کو ان کے مقابلہ میں ہتھیار سمجھنا چاہیے، اگر مسلمان کا عقیدہ اور عمل اللہ کے بارے میں ایسا نہیں ہے تو وہ موحد نہیں ہے اور وہ خود اپنے اوپر سب سے زیادہ ظلم کرنے والا ہے۔

☆☆☆☆☆☆☆☆☆☆☆☆☆☆☆☆☆☆

وَإِنْ يَمْسَسْكَ اللَّهُ بِضُرٍّ فَلَا كَاشِفَ لَهُ إِلَّا هُوَ وَإِنْ يُرِدْكَ بِخَيْرٍ

فَلَا رَادَّ لِفَضْلِهِ يُصِيبُ بِهِ مَن يَشَاءُ مِّنْ عِبَادِهِ وَهُوَ الْغَفُورُ الرَّحِيمُ۔

اور اگر تم کو اللہ کوئی تکلیف پہنچائے تو اس کے سوا کوئی اس کا دور کرنے والا نہیں ہے اور اگر وہ تم کو کوئی راحت پہنچانا چاہے تو اس کے فضل کو کوئی ہٹانے والا نہیں، وہ اپنا فضل اپنے بندوں میں سے جس پر چاہے مبذول کرے، وہ بڑی مغفرت، بڑی رحمت والا ہے۔

(پ 11 ع 16 سورہ یونس 107)

اللہ تعالیٰ مالک و مختار ہے اور اسی کے دستِ قدرت میں سب کچھ ہے، وہی تکلیف دیتا ہے اور وہی آرام دیتا ہے، نہ کسی دوسرے میں تکلیف دینے کی طاقت ہے اور نہ کسی دوسرے میں آرام پہنچانے کی قوت ہے، وہ کسی پر اپنا فضل و کرم کرے تو کسی کی مجال نہیں کہ اسے دور کر سکے اور اگر وہ کسی سے اپنا فضل و کرم دور کرے تو کسی میں سکت نہیں کہ اسے فضل و کرم سے نوازے۔

عقیدہ توحید اسی کی دعوت دیتا ہے اور یہی ذہن پیدا کرتا ہے اور جو لوگ موحد اور خدا پرست ہیں، ان کا یہی عقیدہ ہونا چاہیے۔

جو لوگ توحید کا دعویٰ کر کے ہر چھوٹی بڑی چیز یا شخصیت کو براہِ راست مضر یا مفید سمجھتے ہیں، وہ موحد نہیں، مشرک ہیں، اور ان میں عبدیت اور بندگی کی صحیح روح نہیں ہوتی، بلکہ وہ شیطان کے چھندے میں پڑ کر نہ ادھر کے ہوئے، نہ ادھر کے۔

☆☆☆☆☆☆☆☆☆☆☆☆☆☆☆☆☆☆

قُلْ يَأَيُّهَا النَّاسُ قَدْ جَاءَكُمْ الْحَقُّ مِن رَّبِّكُمْ فَمَنِ اهْتَدَىٰ فَإِنَّمَا يَهْتَدِي لِنَفْسِهِ وَمَنْ ضَلَّ فَإِنَّمَا يَضِلُّ عَلَيْهَا وَمَا أَنَا عَلَيْكُمْ بِوَكِيلٍ۔

آپ کہہ دیں کہ اے لوگو! تمہارے رب کی طرف سے تمہارے پاس حق آچکا ہے، پس جو ہدایت یاب ہوگا، اپنے لیے ہدایت یاب ہوگا، اور جو گمراہ ہوگا، وہ اپنے نفس پر گمراہی کا وبال دیکھتے گا اور میں تم لوگوں پر گماشتہ اور وکیل نہیں ہوں۔ (پ 11 ع 16 سورہ یونس 108)

ہادیوں اور رسولوں کا کام یہ نہیں ہوتا کہ وہ ایک ایک آدمی کو پکڑ کر نیکی کی شاہ راہ پر لائیں اور ان کی ذمہ داری یہ نہیں ہوتی ہے کہ وہ سب کو نیک بنادیں اور ان کی یہ خواہش ضرور ہوتی ہے اور وہ اس کی کوشش بھی کرتے ہیں، مگر ان کی یہ ذمہ داری نہیں ہے کہ ساری دنیا کو نیک بنادیں، بلکہ خود انسانوں کا کام ہے کہ وہ حضرات انبیاء کی باتوں کو سنیں، ان کو مانیں اور اپنے اوپر رحم کریں۔

اسی حقیقت کو رسول اللہ ﷺ کی زبان سے ادا فرمایا جا رہا ہے کہ آپ لوگوں سے یہ بات کہہ دیں کہ ان کی ہدایت کریں کہ اے لوگو! تم اللہ کے بندے ہو، اس نے تمہاری ہدایت کے لیے میرے ذریعہ حق کو نازل فرمایا ہے، اب تم جانو، تمہارا کام جانے، میرا کام اس حق کو تم لوگوں تک پہنچا دینا ہے، وہ میں مکمل طور پر کر رہا ہوں، اور اپنے منصب میں کوتاہی نہیں کر رہا ہوں، مگر خوب سمجھ لو کہ ہدایت یا گمراہی تمہارا کام ہے، اس کا انجام تم کو بھگتنا ہے، میں مبلغ اور رسول ہوں، گماشتہ اور قہرمان نہیں ہوں کہ گردن پکڑ پکڑ جنت میں لے جاؤں۔

☆☆☆☆☆☆☆☆☆☆☆☆☆☆☆☆☆☆

قُلْ يَا أَيُّهَا النَّاسُ قَدْ جَاءَكُمْ الْحَقُّ مِنْ رَبِّكُمْ فَمَنِ اهْتَدَىٰ فَإِنَّمَا يَهْتَدِي لِنَفْسِهِ وَمَنْ ضَلَّ فَإِنَّمَا يَضِلُّ عَلَيْهَا وَمَا نَأْخُذُكُمْ بِوَكِيلٍ۔

آپ کہہ دو اے لوگو! تمہارے رب کے پاس سے حق آچکا ہے، پس جو شخص ہدایت پاتا

ہے، وہ اپنے نفس کو بھی فائدہ پہنچاتا ہے اور جو شخص گمراہی اختیار کرتا ہے اور وہ نقصان بھی خود اٹھاتا ہے اور میں تمہارے لیے ٹھیکہ دار بنا کر نہیں بھیجا گیا ہوں۔ (پ 11 ع 16 سورہ یونس 108)

یعنی قرآن جو سراسر حق ہے، وہ آپ کا ہے اور جو رب انسانوں کی پرورش کے لیے ہواؤں کو چلاتا اور پانی برساتا ہے اور سورج کو طلوع کرتا ہے، وہی رب روحانی پرورش کے لیے روحانی غذا بھی اتارتا ہے، اور وہ قرآن ہے، جو اول سے آخر تک حق ہے، یہ حق ایسا ہے، جو زبردستی خلق سے نہیں اُتارا جاسکتا، جو شخص اسے مانتا ہے، وہ ہدایت پاتا ہے اور اپنے نفس کو فائدہ پہنچاتا ہے اور جو انکار کر کے گمراہ ہوتا ہے، وہ دوسروں کا کچھ نہیں بگاڑتا، اپنا ہی نقصان کرتا ہے، پھر فرمایا کہ تم لوگوں سے کہہ دو کہ میں تم پر داروغہ یا وکیل بنا کر نہیں بھیجا گیا ہوں کہ زبردستی حق کو تمہارے سینوں میں اُتاردوں، تم خود سوچو کہ تمہارا بھلا حق کو ماننے میں ہے، یا انکار کرنے میں ہے۔

مگر یاد رکھو کہ عقائد و اعمال کے قدرتی نتائج سے تم اپنے آپ کو بچا نہیں سکتے۔

☆☆☆☆☆☆☆☆☆☆☆☆☆☆☆☆☆☆

وَأَنِ اسْتَغْفِرُوا رَبَّكُمْ ثُمَّ تُوبُوا إِلَيْهِ يُمَتِّعْكُمْ مَتَاعًا حَسَنًا إِلَىٰ أَجَلٍ مُّسَمًّى وَيُؤْتِ كُلَّ ذِي فَضْلٍ فَضْلَهُ وَإِنْ تَوَلَّوْا فَإِنِّي أَخَافُ عَلَيْكُمْ عَذَابَ يَوْمٍ كَبِيرٍ۔

اور یہ کہ تم لوگ اپنے گناہوں کو اپنے رب سے معاف کراؤ، پھر اسی کی طرف متوجہ رہو تو وہ تم کو وقت مقررہ تک خوش عیشی کا سامان دے گا اور ہر زیادہ عمل کرنے والے کو زیادہ ثواب دے گا۔ (پ 11 ع 16 سورہ ہود 3)

اگر اس دنیا کی زندگی میں عیش و عشرت کی زندگی بسر کرنا چاہتا ہے تو عیش و مسرت کی تلاش میں اسے پہاڑوں اور دریاؤں میں سرگرداں ہونے کی ضرورت نہیں ہے، بلکہ وہ اپنی بستی میں رہتے ہوئے حسین و جمیل زندگی گزار سکتا ہے۔

قرآن حکیم اس کا نہایت سہل نسخہ بتا رہا ہے کہ تم انسان ہو، لغزش و خطا ہو ہی جاتی ہوگی اور تمہاری پرسکون زندگی میں اس سے خلا پڑ ہی جاتا ہوگا، لیکن اگر تم معاصی پر مدامت نہ کرو، بلکہ ان سے باز آ جاؤ اور اپنے رب کی جناب میں توبہ کرو تو تمہاری خوش عیش زندگی کی مسرتیں تم سے چھن نہیں سکتیں، بلکہ تمہارا رب تم کو اس زندگی کی میعاد نہایت خوش گوار بنادے گا اور جو انسان جس قدر زیادہ حُسنِ عمل سے کام لے گا، اسے اسی قدر اچھی زندگی ملے گی۔

☆☆☆☆☆☆☆☆☆☆☆☆☆☆☆☆☆☆

وَأَنِ اسْتَغْفِرُوا رَبَّكُمْ ثُمَّ تُوبُوا إِلَيْهِ يُمَتِّعْكُمْ مَتَاعًا حَسَنًا إِلَىٰ أَجَلٍ مُّسَمًّى وَيُؤْتِ كُلَّ ذِي فَضْلٍ فَضْلَهُ ۔

اور اگر تم لوگ اپنے پروردگار سے مغفرت چاہو، پھر اسی کی بارگاہ میں توبہ کرو تو وہ تمہارے ساتھ اچھا برتاؤ کرے گا، ایک خاص مدت تک اور ہر فضل والے کو فضل دے گا۔

(پ 11 ع 16 سورہ ہود 3)

اللہ تعالیٰ کی جناب میں ہر انسان کے لیے پوری پوری باریابی ہو سکتی ہے اور ہر انسان اپنی انسانیت کے مظاہرے پر اللہ تعالیٰ سے اپنے پورے حقوق لے سکتا ہے۔

البتہ استحقاق کے لیے اپنے کو اچھے رنگ میں پیش کرنا پڑے گا، یعنی اللہ کی جناب سے

فیضانِ کرم کی بارش کے لیے ضرورت ہے کہ انسان اپنے کو خدا کی جناب میں معصوم، حاجت مند اور محروم پیش کرے اور وہاں پر ذرا بھی جرات، سرکشی اور بڑائی کا اظہار نہ کرے، اس کے بعد مزید اپنے کو مستحق ثابت کرنے کے لیے توبہ و انابت سے کام لے اور سوچ سوچ کر ایک ایک گناہ پر اظہارِ شرمندگی کرے اور رحمتِ خداوندی سے التجا کرے کہ وہ اپنے فضل و کرم سے نوازے اور محرومی کی مدت کو خوش نصیبی کے دور سے بدل دے۔

اس صورتِ حال کے بعد اللہ تعالیٰ اپنے بندوں کو ان نیک چلنی کی مدت تک یا زندگی تک اطمینان و سکون کی قدروں سے بہرہ ور کرے گا اور ضروریاتِ زندگی کو بہم پہنچائے گا۔
اللہ تعالیٰ ہر اچھائی کرنے والے کی اچھائی کا بدلہ دیتا ہے اور کسی کی نیکی کو ضائع نہیں کرتا ہے۔

☆☆☆☆☆☆☆☆☆☆☆☆☆☆☆☆☆☆

پارہ (12)

سورۃ ہود

سورۃ یوسف

وَمَا مِنْ دَابَّةٍ فِي الْأَرْضِ إِلَّا عَلَى اللَّهِ رِزْقُهَا وَيَعْلَمُ مُسْتَقَرَّهَا وَ
مُسْتَوْدَعَهَا كُلٌّ فِي كِتَابٍ مُبِينٍ۔

اور کوئی جاندار روئے زمین پر چلنے والا نہیں کہ اس کی روزی اللہ کے ذمہ نہ ہو اور وہ ہر
ایک کی زیادہ رہنے کی جگہ کو اور چند روز رہنے کی جگہ کو جانتا ہے، سب چیزیں کتاب مبین میں ہیں۔

(پ 12 ع 2 سورہ ہود 6)

روزی کا معاملہ صرف اللہ تعالیٰ کے دستِ قدرت میں ہے، وہی روزی دیتا ہے اور وہی
بند کرتا ہے، اللہ کی زمین پر اللہ کی مخلوق کو اللہ کے سوار روزی کون دے سکتا ہے؟ روزی کے اسباب
ووسائل اور ذرائع بھی اسی کی مخلوق ہیں، اور وہی ان میں روزی پیدا کرنے کی قابلیت و صلاحیت دیتا
ہے، تجارت، صنعت، حرفت، کارخانہ، دوکان، محنت، مزدوری خود کوئی چیز نہیں، بلکہ اللہ ان میں
کمائی کی استعداد پیدا فرماتا ہے۔

پس انسان روزی کے لیے کوئی طریقہ استعمال کرے، اللہ ہی اس کو روزی دیتا ہے، چند
دن کی روزی ہو یا مستقل حینِ حیات کی روزی ہو، سب اسی کے قبضہ قدرت میں ہے، وہ خوب
جانتا ہے کہ اس دنیا میں کہاں کہاں کتنے دن رہنا ہے، اور اس کے لیے کیا کیا چیزیں کتنی مقدار میں
ضروری ہیں، وہ ان سب کو مہیا فرماتا ہے، اور اپنے پیدا کیے گئے اسباب و وسائل کے ذریعہ انسان
کو سب کچھ دیتا ہے، اللہ تعالیٰ کے نظامِ قضا و قدر میں سب کچھ موجود ہے، انسان اس عقیدہ کے بعد
روزی کے لیے جس قدر چاہے کوشش کرے، یہ اس کے لیے ضروری ہے، ہاتھ پر ہاتھ رکھ کر بیٹھنے
سے روزی نہیں ملتی ہے۔

☆☆☆☆☆☆☆☆☆☆☆☆☆☆☆☆☆☆☆☆

وَمَآمِن دَابَّةٌ فِي الْأَرْضِ إِلَّا عَلَى اللَّهِ رِزْقُهَا وَيَعْلَمُ مُسْتَقَرَّهَا
وَمُسْتَوْدَعَهَا كُلٌّ فِي كِتَابٍ مُّبِينٍ۔

اور زمین پر چلنے والی تمام چیزوں کا رزق اللہ ہی کے ذمہ ہے اور وہ ان کے قرار و سکون کو جانتا ہے، ہر چیز کتاب مبین میں ہے۔ (پ 12 ع 2 سورہ ہود 6)

اس کائنات کو اللہ تعالیٰ نے پیدا فرمایا اور اس جیسی بلکہ لاکھوں گنا بڑی بڑی لاکھوں کائنات کو اس نے بنایا ہے، بلکہ اس سے کروڑوں گنا بڑی بڑی کائنات کو اس نے بنایا ہے اور ان سب میں اس کی مخلوق جاندار یا غیر جاندار وہاں کے مناسب موجود ہے، وہ ہر ایک کے وجود و عدم کو جانتا ہے اور اس کی ضرورت کو پورا فرماتا ہے اور ہر ایک کے بارے میں تفصیلی علم و قدرت رکھتا ہے، کوئی چیز اس کے علم و احاطہ سے باہر نہیں ہے، انسان اور جانور سب کے سب اسی کے خلق و امر کے نظام کے ماتحت ہیں اور ہر چلنے پھرنے والی مخلوق اسی سے روزی پاتی ہے، اس کے سوا کوئی خالق و مالک نہیں ہے۔

دنیا میں کہاں کب تک رہنا ہے، اور آخرت میں اس کا ٹھکانہ کہاں ہوگا، اسے اللہ تعالیٰ جانتا ہے، اپنے وجود کے تمہیدی دور میں شکم مادر میں یا انڈے میں یا کسی دوسری جگہ میں رہے گی، اسے بھی وہی جانتا ہے اور اس عالم میں رزق دیتا ہے۔

الغرض سوائے اللہ تعالیٰ کے کوئی دوسرا کسی چیز پر کوئی قبضہ و قدرت نہیں رکھتا، ہاں یہ ضرور ہے کہ اس کے دنیا میں اسباب و ذرائع پیدا فرمائے ہیں، جن کے استعمال کا علم و حکم دیا ہے اور چیونٹی سے لے کر انسان تک سب ہی ان کے ذریعہ رزق و تخلیق پاتے ہیں، وہ اسباب و ذرائع مختلف انداز میں ہیں۔

وَمَآئِن دَابَّةٍ فِي الْأَرْضِ إِلَّا عَلَى اللَّهِ رِزْقُهَا وَيَعْلَمُ مُسْتَقَرَّهَا
وَمُسْتَوْدَعَهَا كُلٌّ فِي كِتَابٍ مُبِينٍ۔

زمین کے اندر کوئی چلنے والی چیز نہیں ہے، مگر اس کی روزی اللہ کے ذمہ ہے، وہ اس کے
ٹھکانے کو اور جانے کی جگہ کو جانتا ہے۔ (پ 12 ع 2 سورہ ہود 6)

اس کائنات کو اللہ تعالیٰ نے پیدا کیا اور وہی اس کا مالک و مختار ہے، یہی وجہ ہے کہ وہ اس
کی ہر چیز کو ایک خاص مدت اور مقدار کے قالب میں بناتا ہے اور جب چاہتا ہے، رکھ کر بگاڑ دیتا ہے
، اسی نے ہوا کو پیدا کیا اور اسی نے اس میں چلنے اور سانس لینے کے کام آنے کی طاقت و دیعت فرمائی۔
اسی طرح کائنات کی تمام چیزوں کو اسی نے خاص خاص مصالح و فوائد کے لیے پیدا فرمایا
اور ان کا انتظام فرمایا، جب اللہ پانی کو روانی اور سیرابی کی صلاحیت دیتا ہے اور ہوا کو چلنے اور کام
کرنے کی طاقت دیتا ہے اور پہاڑوں کو سختی اور نمودیتا ہے تو پھر اس روئے زمین اور اس کے اندر کی
ہر جاندار کی روزی اور غذا کا انتظام وہ کیوں نہیں کر سکتا ہے؟

واقعہ یہ ہے کہ وہی چیونٹی سے لے کر ہاتھی تک کو روزی دیتا ہے، اور مور و ملخ سے لے کر
سیمرغ تک کے لیے غذا فراہم فرماتا ہے اور یہ کوئی عقیدہ اور مان لینے کی بات نہیں ہے، بلکہ ساتھ
ہی کھلی ہوئی حقیقت ہے، جس سے انکار کفر ہے۔

یہ درست ہے کہ اللہ تعالیٰ نے روزی دینے کے لیے اسباب و ذرائع پیدا فرمائے ہیں اور
حیلہ سے رزق فراہم فرماتا ہے، یہ قانون قدرت ہے اور جو اس کے خلاف کرے گا، قانون کی
خلاف ورزی کی سزا میں اسے محرومی ہوگی۔

آج کل کے جمہوریت و حکومت کے خداؤں نے رزق و معیشت کو اپنے قبضہ میں سمجھ رکھا
ہے اور وہ انسانوں کے لیے روزی کے اسباب پیدا کرنے کے بجائے روزی فراہم کرنے کا اعلان

کرتے ہیں اور سمجھتے ہیں کہ ہم روزی رساں ہیں اور ہمارے علم و فن کی وجہ سے انسانوں کو غذا فراہم ہوتی ہے، یہ لوگ اپنے زمانہ میں وہی لوگ ہیں، جو پہلے زمانہ میں فرعون و نمرود اور ہامان و شداد کے نام سے مشہور تھے۔

مسلمانوں کو یہ عقیدہ رکھ کر روزی کے اسباب کو استعمال کرنا چاہیے کہ رزاق صرف اللہ تعالیٰ ہے اور وہی روزی دیتا ہے۔

☆☆☆☆☆☆☆☆☆☆☆☆☆☆☆☆☆☆☆☆

وَلَئِنْ أَذَقْنَا الْإِنْسَانَ مِنَّا رَحْمَةً ثُمَّ نَزَعْنَاهَا مِنْهُ إِنَّهُ لَيَكْفُرُ۔

اور اگر ہم انسانوں کو اپنی رحمت چکھائیں، پھر اس سے اس کو چھین لیں تو وہ ناامید اور ناشکر ابن جاتا ہے۔ (پ 12 ع 2 سورہ ہود 9)

انسان اپنی فطرت و جبلت کے لحاظ سے عجیب الخلقت واقع ہوا ہے، تھوڑی تھوڑی باتوں پر بڑے بڑے نتائج مرتب کرنا اس کے ذہن و دماغ کا معمول ہوتا ہے، جہاں ذرا اچھے حالات نظر آئے کہ انسان نے اپنے لیے جنت کا خواب دیکھنا شروع کر دیا، وہ اس حقیقت سے بالکل کنارہ کش ہو جاتا ہے کہ یہ دنیا رنگینیوں کا گھر ہے، یہ سردی و گرمی کا عمل دخل ہے اور حالات و واقعات کی رفتار بدلتی رہتی ہے، بس وہ رات دن یہی سمجھتا ہے کہ اب اس کے دن ہمیشہ ہنستے کھیلتے رہیں گے، اس کے اقبال و عروج کے سورج کو کبھی گہن لگ ہی نہیں سکتا۔

اس غلط تصور کا نتیجہ یہ ہوتا ہے کہ جب دنیا کے عام حالات کے ماتحت اس کے دن گردش میں پڑتے ہیں اور اس کے تصور و خیال کا گھر و ندا گر پڑتا ہے تو قنوط و ناامیدی اور کفر و ناشکری پر اتر آتا ہے اور جس شدت سے اس نے اپنے لیے دائمی خوشی کے خیالات باندھے تھے، اسی شدت سے ناخوشی و کفران سے دوچار ہوتا ہے، اگر آدمی خوشی کے موقع پر اپنا توازن نہ کھوئے اور قدرت

کے نظام پر نظر رکھے، تو پھر نہ خوشی سے پھول سکتا ہے، نہ ناخوشی سے دب سکتا ہے۔

☆☆☆☆☆☆☆☆☆☆☆☆☆☆☆☆

وَلَيْنِ أَدْقْنَا الْإِنْسَانَ مِنَّا رَحْمَةً ثُمَّ نَزَعْنَاهُمُ إِنَّهُ لَيُؤْسَ كُفُورٍ
وَلَيْنِ أَدْقْنُهُ نَعْمَاءَ بَعْدَ ضَرَاءَ مَسْتَه لَيَقُولَنَّ ذَهَبَ السَّيِّئَاتُ عَنِّي إِنَّهُ
لَفَرِحَ فَخُورٌ۔

اور اگر ہم انسان کو اپنی مہربانی کا مزہ چکھا کر پھر اس سے چھین لیتے ہیں، تو وہ ناامید اور
ناشکرا ہو جاتا ہے اور اگر اس کو کسی تکلیف کے بعد جو کہ اس واقع ہوئی ہو، کسی تعجب کا مزا چکھا دیں تو
کہنے لگتا ہے کہ میرا سب دکھ درد مجھ سے رخصت ہوا، وہ اترا نے لگتا ہے، شخی بگھاڑ نے لگتا ہے۔

(پ 12 ع 2 سورہ ہود 9 و 10)

انسان بڑا بے صبر، جلد باز، ناعاقبت اندیش اور سطحیت پسند واقع ہوا ہے، جہاں ذرا نرم
و گرم حالات سے دو چار ہونا پڑا کہ اس کی زبان شکوہ و شکایت میں چلنے لگتی ہے اور بے صبری اور
ناشکری کے عالم میں عجیب عجیب باتیں کرنے لگتا ہے۔

اگر اللہ تعالیٰ ابتلاء و آزمائش کا وقت لاتا ہے تو اللہ تعالیٰ کے تمام پہلے انعامات و افضال
اس کی نظروں میں ہیچ ہو جاتے ہیں، وہ اپنی محرومی و بدبختی کو یوں ظاہر کرتا ہے کہ جیسے اس پر کبھی فضل
خداوندی ہوا ہی نہیں، اور اگر اس پر انعام خداوندی ہو تو پھر اس کا دماغ خراب ہو جاتا ہے، غرور و
تکبر سے بھر جاتا ہے، اور سمجھتا ہے کہ دنیا میں صرف مجھے ہی رہنے کا حق ہے اور دوسروں کو زندہ
رہنے کا حق نہیں ہے، عام انسانوں کا یہی مزاج ہے، اور ان کی اس تنگ ظرفی و تنگ دامن کا ظہور ہوتا
رہتا ہے، انسانوں کی اسی روش نے دنیا میں تباہی برپا کی ہے، اور ہر طرف جنگ، حرب، ضرب، بدامنی
اور بے اطمینانی اور خوف و الجھن کا سماں برپا کر رکھا ہے، اگر انسانوں میں دُور اندیشی، معاملہ فہمی اور

انجام بینی عام ہو جائے تو اللہ کی زمین امن و امان سے معمور ہو جائے اور ہر طرف عافیت نظر آئے۔

☆☆☆☆☆☆☆☆☆☆☆☆☆☆☆☆☆☆

وَلَئِنْ أَذَقْنَاهُ نَعْمَاءَ بَعْدَ ضَرَاءٍ مَسَّتْهُ لَيَقُولَنَّ ذَهَبَ السَّيِّئَاتِ عَنِّي إِنَّهُ لَفَرِحَ فَخُورٌ۔

اگر ہم اس کو کسی تکلیف کے بعد جو کہ اس پر واقع ہوئی ہو، کسی نعمت کا مزا چکھا دیں تو کہنے لگتا ہے کہ میرا سب دکھ درد رخصت ہوا اور وہ اترانے لگتا ہے، شیخی مارنے لگتا ہے۔

(پ 11 ع 2 سورہ ہود 10)

جس طرح انسان نعمت کے زوال کے بعد نا اُمید اور ناشکر گزار بن جاتا ہے، اسی طرح دُکھ درد کے بعد کسی نعمت کے پانے پر شغی مارتا اور اتراتا ہے، اور دُکھ درد کے دنوں کو اس طرح بھول جاتا ہے، جیسے وہ کبھی کسی مصیبت میں گرفتار ہی نہیں ہوا تھا۔

اس کا نتیجہ یہ ہوتا ہے کہ وہ افراط و تفریط کی مصیبت میں مبتلا ہو جاتا ہے، اور عواقب و نتائج سے بے طرف ہو کر بُرائیوں پر اتر آتا ہے، اور میں یہ نہیں سمجھتا کہ پہلے کی طرح بعد میں بھی بُرے دن آسکتے ہیں، اور مجھے دُکھ درد سے دوچار ہونے کی باری آئے گی۔

واقعہ یہ ہے کہ اگر انسان میں مَحَلَّتِ پسندی اور مخلون مزاجی نہ ہو تو وہ اس دنیا میں بڑی حد تک اپنی زندگی گزار کر آخرت کو سنوار سکتا ہے اور اپنے ماضی و مستقبل کو بہتر سے بہتر بنا سکتا ہے، اسی لیے کہا گیا کہ عواقب و نتائج پر غور کرنا انسانیت کی سب سے بڑی کام یابی ہے اور اس کام کا کرنے والا کام یاب ہوتا ہے، اللہ تعالیٰ نے انسان کو عقل دی، تدبیر کا مادہ دیا اور اس کے استعمال کا طریقہ بتلایا، اب یہ انسان کا کام ہے کہ وہ اسے استعمال کرے اور اپنے کو کام یاب بنائے۔

☆☆☆☆☆☆☆☆☆☆☆☆☆☆☆☆☆☆

وَلَيْنَ أَذْقْنَا الْإِنْسَانَ مِنَّا رَحْمَةً ثُمَّ نَزَعْنَاهُمُ إِنَّهُ لَيُؤْسَ كَفُورٍ
وَلَيْنَ أَذْقْنَاهُ نَعْمَاءَ بَعْدَ ضَرَاءٍ مَسَنَّةٍ لِيَقُولَنَّ ذَهَبَ السَّيِّئَاتُ عَنِّي إِنَّهُ
لَفَرِحَ فَخُورٌ۔

اور اگر ہم چکھا دیں انسان کو اپنی رحمت، پھر اس سے لے لیں تو وہ مایوس، ناشکرا ہو جائے
اور اگر اُسے تکلیف کے بعد آرام چکھا دیں تو وہ ضرور کہے گا کہ مجھ سے تکلیفیں ختم ہو گئیں۔

(پ 12 ع 2 سورہ ہود 9، 10)

انسان اپنی فطرت کے اعتبار سے بڑا جلد باز ہے، نہ اسے شکر گزار بننے دیر لگتی ہے اور نہ
ناشکرانہ بننے دیر لگتی ہے، جہاں ذرا تکلیف ہوئی کہ اس کی زبان ناشکری میں کھل جاتی ہے اور پھر تھوڑی
ہی دیر میں اگر آرام پہنچا تو خوشی و مسرت میں آپے سے باہر ہو جاتا ہے، شکر اور ناشکری کی یہ زندگی
تقریباً ہر انسان میں عام طور پر پائی جاتی ہے، حالاں کہ یہ بات نہیں ہونی چاہیے۔

ہونا یہ چاہیے کہ آرام کا زمانہ ہو یا تکلیف کا دور ہو، آسانی آئے یا تنگی آئے، اللہ تعالیٰ جس
حال میں رکھے، صبر و شکر اور عبدیت و بندگی کی قدروں کے ساتھ ایک حال میں زندگی بسر کرے۔
یہ دنیا مجموعہ اُضداد ہے یہاں سردی اور گرمی دونوں ہیں، اُجالا اور اندھیرا دونوں ہیں،
آرام بھی ہے اور تکلیف بھی ہے، دکھ بھی ہے اور سکھ بھی، چین بھی ہے اور بے چینی بھی۔

پس یہ حالات پیش آتے رہیں گے، ان میں رہ کر زندگی بسر کرنی ہے تو ہر وقت انقلاب
و تغیر کیسا؟ اور ہر گھڑی خوشی، ناخوشی کیسی؟ زندگی کی اس حقیقت کے جان لینے کے بعد ہر حال میں
جینا بہت آسان ہو جاتا ہے، ہمیں چاہیے کہ ہر حال میں اللہ کی رضا پر راضی رہیں۔

☆☆☆☆☆☆☆☆☆☆☆☆☆☆☆☆☆☆

إِلَّا الَّذِينَ صَبَرُوا وَعَمِلُوا الصَّالِحَاتِ أُولَٰئِكَ لَهُمْ مَغْفِرَةٌ وَأَجْرٌ كَبِيرٌ۔

مگر جو لوگ مستقل مزاج ہیں اور نیک کام کرتے ہیں، ایسے لوگوں کے لیے بڑی مغفرت اور بڑا اجر ہے۔ (پ 12 ع 2 سورہ ہود 11)

اوپر ان لوگوں کا بیان ہوا ہے، جن میں دُور اندیشی نہیں ہے اور وہ اللہ تعالیٰ کی طرف سے معمولی آزمائش پر چیخ اٹھتے ہیں، اور ناشکری اور بے صبری کی روش اختیار کرتے ہیں، اور اس کے فضل و کرم کی ذرا سی جھلک پر اپنے کو کبر و غرور میں غرق کر دیتے ہیں۔

اس کے بعد بیان کیا جا رہا ہے کہ جو لوگ صبر و استقلال کے دامن میں پلے ہوئے ہیں، اور ہر معاملہ میں دُور اندیشی و انجام بینی سے کام لے کر دنیا میں نیک کام کرتے ہیں، دنیا میں نیکی پھیلاتے ہیں اور عدل و انصاف، اُمن و امان، مساوات و برابری، خوش حالی و بحالی، خدا ترسی اور خدا پرستی اور انسانیت کو برپا کرتے ہیں، اور اللہ کی زمین پر اللہ کے نیک بندے بن کر عبدیت و بندگی کے ذریعہ انسانیت کا وقار اونچا کرتے ہیں۔

ایسے لوگ ہر اعتبار سے کام یاب و بامراد ہیں، نہ ان میں کفران و ناشکری اور بے صبری ہے کہ ملی ہوئی نعمت بھی سلب ہو جائے اور نہ فخر و غرور کا معاملہ کرتے ہیں کہ غضبِ خداوندی کے سزاوار ٹھہریں، بلکہ بڑی عافیت کی زندگی بسر کرتے ہیں، دنیا و آخرت میں ہر نیکی کا بڑا اجر و ثواب پاتے ہیں، رحمت و مغفرت کے مستحق ٹھہرتے ہیں۔

پس ہمیں چاہئے کہ سرد و گرم حالات کا مقابلہ جم کر کریں، نہ مصیبت پر گھبرائیں، اور نہ نعمت پر اترائیں، بلکہ صبر و شکر اور نیکو کاری کا رویہ اختیار کر کے ہر طرح کی اچھی زندگی بسر کریں۔

☆☆☆☆☆☆☆☆☆☆☆☆☆☆☆☆☆☆

إِلَّا الَّذِينَ صَبَرُوا وَعَمِلُوا الصَّالِحَاتِ أُولَٰئِكَ لَهُمْ مَغْفِرَةٌ وَأَجْرٌ كَبِيرٌ۔

مگر جن لوگوں نے صبر و تحمل سے کام لیا، اور نیک کام کیے، ان کے لیے مغفرت اور بڑا اجر

ہے۔ (پ 12 ع 3 سورہ ہود 11)

یہاں پر پہلے سے دو طبقے کا بیان ہو رہا تھا، ایک وہ طبقہ جو ذرا سی نعمت پا کر اس طرح خوش ہو جاتے ہیں کہ پھولے نہیں سماتے اور دوسرے وہ لوگ ہیں، جو ذرا سی مصیبت پر ہمیشہ کے لیے نا اُمید ہو جاتے ہیں۔

یہ دونوں طبقے گمراہ اور نا کام ہیں اور ان دونوں کے درمیان کام یاب اور مامرام طبقہ وہ ہے، جو دونوں حالت میں صبر و تحمل سے کام لیتا ہے، مصیبت پر بھی صبر کرتا ہے اور نعمت پر بھی صبر و شکر سے کام لیتا ہے، تنگی اور کشادگی میں نیک کام کرتا ہے، نہ تنگی کے زمانہ میں ناشکر اور نا اُمید ہوتا ہے اور نہ کشادگی کے زمانہ میں سُرو و خوشی کی حدود سے گزر جاتا ہے، جو اس کے لیے مقرر ہیں، اس طبقہ کے لیے سراسر مغفرت ہے اور اس کے کاموں کا بڑا اجر ہے۔

پس قرآن حکیم کی اس تصریح کے مطابق ہر انسان کو مغفرت اور اجر عظیم کے لیے یہی ہونا چاہیے کہ وہ عسرویسر اور کشادگی و تنگی کے دونوں دور میں نہایت خندہ پیشانی اور بلند حوصلگی سے صبر و تحمل اور تسلیم و رضا پر قائم رہے، اور نیک کام کی کوشش ہر زمانہ میں کرتا رہے۔

☆☆☆☆☆☆☆☆☆☆☆☆☆☆☆☆☆☆

مَنْ كَانَ يُرِيدُ الْحَيَاةَ الدُّنْيَا وَزِينَتَهَا نُوَفِّ إِلَيْهِمْ أَعْمَالَهُمْ فِيهَا وَهُمْ

فِيهَا لَا يُبْخَسُونَ۔

جو شخص دنیا کی زندگی اور اس کی رونق کو چاہتا ہے تو ہم پورا کر دیں گے ان کے کام کو اسی دنیا میں اور وہ لوگ اس میں نقصان میں نہیں رہیں گے۔ (پ 12 ع 2 سورہ ہود 15)

اسلامی عقیدہ کی رُو سے اس دنیا کے بعد حقیقی اور دائمی زندگی ملنے والی ہے اور وہ زندگی اس دنیا کے حالات سے متاثر ہوگی، یہاں جو جیسا کرے گا، وہاں ویسا ہی پائے گا، اسلام اس نظریہ

کی اشاعت کرتا ہے اور اس کو انسانی نجات کا ذمہ دار بتاتا ہے، وہ چاہتا ہے کہ دنیا کے تمام انسان اسی عقیدہ پر ہو کر وہی عمل کریں، جس سے حیات بعد الموت کو دائمی فلاح اور ابدی نجات حاصل ہو، مگر اسلام اس عقیدہ کو ہر انسان کے سرخواہ مخواہ نہیں تھوپتا، بلکہ ہر آدمی کو آزادی دیتا ہے کہ وہ اسلامی نقطہ نظر پر چلے یا نہ چلے۔

یہاں پر نہ چلنے والوں کے متعلق فرمایا جا رہا ہے کہ جو لوگ اسلام کے حیات بعد الموت والے عقیدہ کو تسلیم نہ کریں اور اسی دنیا کو سب کچھ سمجھیں، اور اپنے کاموں کا بدلہ یہیں لے کر آخرت کے معاملہ سے بے باق ہونا چاہیں تو ان کے لیے راہ کھلی ہے، وہ کافرانہ زندگی گزاریں، ان کے اعمال کا پورا بدلہ اس دنیا میں دیا جائے گا اور ذرہ برابر کمی نہیں کی جائے گی۔
البتہ اسلامی عقیدہ پر جو زندگی برپا ہونے والی ہے، اس میں ان کے لیے کوئی حصہ نہیں ہوگا اور وہ سراسر محروم رہیں گے۔

☆☆☆☆☆☆☆☆☆☆☆☆☆☆☆☆☆☆

مَنْ كَانَ يُرِيدُ الْحَيَاةَ الدُّنْيَا وَزِينَتَهَا نُوَفِّ إِلَيْهِمْ أَعْمَالَهُمْ فِيهَا وَهُمْ فِيهَا لَا يُبْخَسُونَ۔

جو حیاتِ دنیا کا اور اس کی زینت کا ارادہ کرتا ہے تو ہم ان کو اس دنیا میں ان کے اعمال کا پورا بدلہ دیتے ہیں اور وہ لوگ اس نقصان میں نہیں رہیں گے۔ (پ 12 ع 2 سورہ ہود 15)
یہ دنیا اس لیے پیدا کی گئی ہے کہ انسان اس سے فائدہ حاصل کرے اور اس کی چیزوں سے نفع حاصل کر کے اپنی زندگی کو بہتر سے بہتر بنائے، اور اس سے اپنے حصہ کو لے۔

البتہ اس دنیا میں رہنے کے جو اصول ہیں، ان کی روشنی میں یہ کام کرنا چاہیے اور حرص و تمنا کی آندھی اور بہری زندگی کے ہر تقاضے کو بلا سوچے سمجھے پورا نہیں کرنا چاہیے، کیوں کہ خواہش

کی پیروی مہلک ہوتی ہے، اس کا مرض عموماً موت کی منزل سے بچ کر واپس نہیں ہوتا۔

اس لیے بہتر ہے کہ اس دنیا میں ہر انسان کا جو حصہ ہے، وہ اسے ضرور لے، مگر مزید کے لیے ہاتھ پیر نہ مارے، اگر وہ ایسا کرے گا، تو دوسرے کی حق تلفی کرے گا، اور خود اپنے نقصان کا باعث ہوگا، مگر اس حقیقت کے باوجود کوئی شخص اپنے کو خواہ مخواہ تباہ و برباد کرنا ہی چاہتا ہے اور اپنے حصہ دنیا سے زائد حاصل کر کے مزا اڑانا ہی اپنی زندگی کا نصب العین قرار دیتا ہو تو پھر اس کے لیے یہ دنیا اور اس کی رنگینیاں موجود ہیں، جس قدر چاہے، اس سے حصہ لے، کوئی روکنے والا نہیں ہے، مگر اس دنیا میں سب کچھ پالینے کے بعد دوسرے جہاں کی ابدی زندگی اور دائمی حیات کی لذتوں سے کوئی حصہ نہیں ملے گا، یہی دنیا اور اس کی رونقیں ابدی زندگی سے محرومی کا باعث بنیں گی۔

☆☆☆☆☆☆☆☆☆☆☆☆☆☆☆☆☆☆

مَنْ كَانَ يُرِيدُ الْحَيَاةَ الدُّنْيَا وَزِينَتَهَا نُوَفِّ إِلَيْهِمْ أَعْمَالَهُمْ فِيهَا وَهُمْ فِيهَا لَا يُبْخَسُونَ۔

جو لوگ حیاتِ دنیا اور اس کی زینت کا ارادہ کرتے ہیں تو ہم ان کو اس دنیا میں ان کے اعمال کا پورا بدلہ دیتے ہیں، اور اس بارے میں ان کے ساتھ نقصان کا معاملہ بالکل نہیں کیا جاتا۔
(پ 12 ع 2 سورہ ہود 15)

یہ دنیا انسانوں کے رہنے کی جگہ ہے، یہاں پر انسان آنکھ کھولتا ہے، پلتا ہے، جوان ہوتا ہے، اور پھر آہستہ آہستہ انحطاط کی راہ طے کرتا ہے۔

نتیجہ یہ ہوتا ہے کہ ساٹھ، ستر سال کی عمر طبعی پوری کر کے مرجاتا ہے، اس مدت میں انسان جو چاہے کرے، اسے بہتر سے بہتر بنائے، اور کام یاب سے کام یاب کرنے کا جتن کرے، مگر نقطہ نظر یہی رہے کہ صرف اتنی مدت گزارنی ہے، اسلام اس کی تاکید کرتا ہے اور اس کے لیے راہیں

بتاتا ہے، مگر وہ یہ ہرگز نہیں چاہتا ہے کہ انسان حیاتِ دنیا ہی کو سب کچھ سمجھ لے، اور ساٹھ، ستر سال کی عمر کو دائمی اور ابدی عمر قرار دیدے اور پھر دین و دیانت، ایمان و امانت، اخلاق و روحانیت، مذہب و ملت سب سے منہ پھیر کر رات و دن دنیا کے لیے ہائے ہائے کرتا رہے۔

لیکن اگر کوئی اس پر آمادہ ہے تو پھر خدا تعالیٰ بھی اتمامِ حجت کر دے گا، خوب خوب نوازے گا اور دنیا کی تمام نعمتیں پوری کر دے گا، مگر پھر دوسری زندگی میں اس کے لیے کوئی حصہ نہ ہوگا۔

☆☆☆☆☆☆☆☆☆☆☆☆☆☆☆☆☆☆

مَنْ كَانَ يُرِيدِ الْحَيٰوةَ الدُّنْيَا وَزَيَّنَّهَا نُوْفَ اِلَيْهِمْ اَعْمَالُهُمْ فِيْهَا وَهُمْ فِيْهَا لَا يُبْخَسُوْنَ۔

جو حیاتِ دنیا کا اور اس کی زینت کا ارادہ کرتا ہے، تو ہم ان کو اس دنیا میں ان کے اعمال کا پورا بدلہ دے دیتے ہیں اور ان کو اس میں کوئی کمی نہیں ہوتی۔ (پ 12 ع 2 سورہ ہود 15)

اللہ تعالیٰ کے یہاں ہر کام کا بدلہ ملتا ہے، نیکی کا بدلہ نیک، اور بدی کا بدلہ بد ہوتا ہے، اس دنیا میں بھی نیکی اور بدی کے اثرات ظاہر ہوتے ہیں، اور آخرت کی ابدی اور دائمی زندگی میں اس کے پورے نتائج برآمد ہوتے ہیں، مگر ان نتائج کے دنیا و آخرت میں ظہور کے سلسلہ میں انسان کے ارادہ اور نیت کو بڑا دخل ہے۔

پھر چوں کہ انسان نیکی کر کے بہت پُر امید بنتا ہے، اور اس کے بدلے کے لیے انتظار کرتا ہے، اس لیے وہ کبھی بیوقوفی کر کے اور کبھی گھبرا کر اپنی نیکیوں کا فوری اثر دیکھنا چاہتا ہے اور جتنا قدرتی طور پر ہوتا ہے، اس سے راضی نہ ہو کر زائد کے لیے تمنا کرتا ہے۔

ایسے لوگ ناعاقبت اندیش، بے وقوف اور صورت حال کی نزاکت سے بے خبر ہوتے ہیں، مگر چوں کہ اللہ تعالیٰ بہر حال ہر کام کی جزا دیتا ہے، اس لیے اگر دنیا ہی میں اپنی نیکیوں کا بدلہ لینا

چاہتا ہے، تو پھر اس میں کسی قسم کی کمی نہیں کی جاتی ہے اور ہر عمل کا پورا پورا بدلہ دے دیا جاتا ہے۔
 نتیجہ یہ ہوتا ہے کہ تھوڑے دنوں تک اپنی نیکی کے بدلے میں کھاتی، پیتی زندگی بسر کرنے
 کے بعد ایسے لوگ سراسر محروم ہو جاتے ہیں اور آخرت میں ان کے لیے کچھ نہیں رہتا، یہ دنیا تو بسر ہو
 ہی جائے گی، یہ چند روزہ ہے، عقبی کی فکر کرو، جو دائمی ہے اور جہاں حسن عمل کی جزا ہی کام آئے گی۔

☆☆☆☆☆☆☆☆☆☆☆☆☆☆☆☆☆☆

مَنْ كَانَ يُرِيدُ الْحَيَاةَ الدُّنْيَا وَزِينَتَهَا نُوَفِّ إِلَيْهِمْ أَعْمَالَهُمْ فِيهَا وَهُمْ
 فِيهَا لَا يُخْسِرُونَ۔

جو شخص حیاتِ دنیا کا اور اس کی زینت کا ارادہ کرتا ہے تو ہم ان کو اس دنیا میں ان کے اعمال
 کا پورا بدلہ دے دیتے ہیں اور وہ اس میں نقصان میں نہیں ہیں۔ (پ 12 ع 2 سورہ ہود 15)
 یہ دنیا اس لیے پیدا کی گئی ہے کہ انسان اس سے فائدہ حاصل کرے اور اس کی چیزوں
 سے نفع حاصل کر کے اپنی زندگی کو بہتر سے بہتر بنائے۔

البتہ اس دنیا میں رہنے کے لیے جو اصول ہیں، ان کی روشنی میں یہ کام کرنا چاہیے اور
 حرص و تمنا کی اندھی اور بہری زندگی کے ہر تقاضے کو بلا سوچے سمجھے پورا نہیں کرنا چاہیے، کیوں کہ
 خواہش کی پیروی مہلک ہوتی ہے، اور اس کا مریض عموماً موت کی منزل سے بچ کر واپس نہیں آتا،
 اس لیے بہتر یہی ہے کہ اس دنیا میں ہر انسان کا جو حصہ ہے، وہ اسے ضرور لے اور مزید کے لیے
 ہاتھ پیر نہ مارے۔

اگر وہ ایسا کرے گا تو دوسرے کی حق تلفی کرے گا، جو خود اس کے حق میں نقصان کا باعث
 ہے، مگر اس حقیقت کے باوجود کوئی شخص اپنے کو خواہ مخواہ تباہ و برباد کرنا ہی چاہتا ہے اور اپنے حصہ
 سے زائد حاصل کر کے مزا اڑانا اپنی زندگی کا نصب العین قرار دیتا ہے، تو پھر اس کے لیے یہ دنیا اور

اس کی رنگینیاں موجود ہیں، جس قدر چاہے، اس سے لے، کوئی منع کرنے والا نہیں ہے۔
 البتہ اس جہان میں سب کچھ پالنے کے بعد دوسرے جہان کی ابدی زندگی کی لذتوں سے
 حصہ نہیں ملے گا، اس دنیا میں کوئی کمی نہیں ہوگی اور دوسری دنیا میں اس کے لیے کوئی چیز نہیں ہوگی۔

☆☆☆☆☆☆☆☆☆☆☆☆☆☆☆☆☆☆

مَنْ كَانَ يُرِيدُ الْحَيَاةَ الدُّنْيَا وَزِينَتَهَا نُوَفِّ إِلَيْهِمْ أَعْمَالَهُمْ فِيهَا وَهُمْ
 فِيهَا لَا يُبْخَسُونَ أُولَٰئِكَ الَّذِينَ لَيْسَ لَهُمْ فِي الْآخِرَةِ إِلَّا النَّارُ وَحَبِطَ مَا
 صَنَعُوا فِيهَا وَبِطُل مَّا كَانُوا يَعْمَلُونَ۔

جو شخص حیاتِ دنیا اور اس کی زینت کو چاہتا ہے تو ہم اس کے اعمال کا پورا بدلہ ان کو اسی
 دنیا میں دے دیتے ہیں، اور وہ اس بارے میں نقصان میں نہیں رہتے، یہ وہ لوگ ہیں کہ ان کے
 لیے آخرت میں سوائے آگ کے کوئی حصہ نہیں اور جو کچھ انھوں نے دنیا میں کیا، اکارت ہے اور
 جو کام کیا باطل ہے۔ (پ 11 ع 2 سورہ ہود 15، 16)

اللہ تعالیٰ کا قانون مجازات بہت وسیع ہے، ہر عمل کا نتیجہ ظاہر ہونا ضروری ہے، چاہے اس
 دنیا میں چاہے آخرت میں، اسلامی عقیدہ کی رو سے اچھائی اور بُرائی کا مکمل نتیجہ تو قیامت کے دن
 ظاہر ہوگا، مگر اس کا کچھ اثر دنیا میں بھی ظاہر ہو جاتا ہے، بلکہ اگر کوئی شخص اسی دنیا ہی میں اپنے عمل کا
 پورا بدلہ چاہے تو اسے دے دیا جاتا ہے، آخرت میں اس کا حساب بے باق رہتا ہے اور اس کے
 دنیاوی نیک کاموں اور جدوجہد کا کوئی صلہ باقی نہیں رہتا ہے، بلکہ اس کی تمام اچھائیاں دنیا ہی میں
 مختلف شکلوں میں ظاہر ہو جاتی ہے، تم دیکھتے ہو کہ جو لوگ اس دنیا کو اپنا مقصد ہستی بنائے ہوئے ہیں،
 اسی کے لیے جیتے ہیں، اسی کے لیے مرتے ہیں، ان کو ہر طرح کی آسانیاں حاصل ہیں، وہ ٹھانڈے باٹ کی
 زندگی بسر کرتے ہیں، یہ اس لیے ہے ان کا مقصد صرف دنیا ہے، اور اسی کے لیے وہ جدوجہد کرتے

ہیں، پس ان کو پوری دنیا مل رہی ہے اور وہ اپنا حصہ بلا کسی قسم کی کمی کے حاصل کر رہے ہیں اور جو لوگ اس دنیا میں اس لیے جیتے ہیں کہ ان کی آخرت بنے، وہ بقدر ضرورت چیزیں پاتے ہیں، کیوں کہ ان کا پورا حصہ آخرت کے لیے محفوظ رکھا گیا ہے، تم دنیا والوں اور دنیا داروں کی شان دار زندگی دیکھ کر کبھی کبھی غمگین ہوتے ہو، مگر یہ نہیں سوچتے کہ یہ لوگ صرف یہیں تک ہیں، ان کے لیے آخرت میں کچھ نہیں ہے، سوائے رنج و غم کے۔

☆☆☆☆☆☆☆☆☆☆☆☆☆☆☆☆☆☆

مَنْ كَانَ يُرِيدُ الْحَيَاةَ الدُّنْيَا وَزِينَتَهَا نُوَفِّ إِلَيْهِمْ أَعْمَالَهُمْ فِيهَا وَهُمْ فِيهَا لَا يُبْخَسُونَ أُولَٰئِكَ الَّذِينَ لَيْسَ لَهُمْ فِي الْآخِرَةِ إِلَّا النَّارُ وَحَبِطَ مَا صَنَعُوا فِيهَا وَبِطُل مَّا كَانُوا يَعْمَلُونَ۔

جو شخص حیاتِ دنیا کا ارادہ کرتا ہے اور اس کی زینت کا تو ہم دنیا میں ایسے لوگوں کے اعمال کی پوری جزا دیدیتے ہیں اور وہ اس میں نقصان میں نہیں رہتے ہیں، یہ وہ لوگ ہیں کہ ان کے لیے آخرت میں آگ کے سوا کچھ نہیں اور اس دنیا میں انھوں نے جو کچھ کیا، وہ سب ختم اور جو کچھ کیا باطل ہے۔ (پ 12 ع 2 سورہ ہود 15، 16)

یہ کائنات دراصل کام کی جگہ ہے، کام کے بدلے کی جگہ نہیں ہے، یہاں پر کام کر کے دوسری دنیا میں بدلہ ملنے کا قانون قدرت ہے، اس دنیا میں آنے کا مقصد یہ دنیا نہیں ہے، بلکہ یہ تو مقصد کا ایک ذریعہ اور سبب ہے، جس سے اصل مقصد حاصل ہوتا ہے۔

لیکن اگر کوئی شخص یا جماعت عجلت پسندی اور ناعاقبت اندیشی کی زد میں آ کر اسی دنیا کو مقصد بنا لے، اور سمجھ لے کہ آخرت کا ادھار معاملہ ہمیں نہیں چاہیے، ہم اسی دنیا کو اپنا ^{مط}ح نظر اور مقصد حیات بنا کر حاصل کرنا چاہتے ہیں، تو ایسے عجلت اور ناعاقبت اندیش لوگوں کے لیے اس

دنیا سے پورا پورا حصہ لینے کا موقع دیا گیا ہے، اور ان کو ان کی کوششوں کا نتیجہ ظاہر کر دیا جاتا ہے۔
 تم اشتراکی ذہن کے لوگوں کو مثال میں دیکھ سکتے ہو کہ انھوں نے آخرت کو ایک فریب
 سمجھ کر ترک کر دیا اور ان کے نزدیک یہی دنیا سب کچھ بن گئی، تو قدرت نے ان کے لیے اس کا
 انتظام کر دیا اور وہ اپنی کوششوں کا پورا پورا بدلہ پارہے ہیں اور اتنا پارہے ہیں کہ ان کا دماغ خراب
 ہو گیا ہے اور وہ خدا تک کے منکر بن گئے ہر انسانی اور اخلاقی قدر سے محروم ہو کر حیوانیت سے قریب
 تر زندگی کے سزاوار بن گئے، ان کے مقصد میں ان کو کوئی نقصان یا کمی نہیں ہے، مگر اس ذہن و فکر
 اور زندگی کا نتیجہ ہے کہ ان کے لیے صرف یہی دنیا ہے اور آخرت میں ان کے لیے سزا ہی سزا ہے،
 اس دنیا میں انھوں نے جو کام کیے، وہ آخرت کے لیے کالعدم ہیں اور ان کا کوئی نتیجہ نہیں ملے گا،
 بلکہ ان کو اس حیوانی اور مجرمانہ زندگی کی بدترین سزا ملے گی۔

☆☆☆☆☆☆☆☆☆☆☆☆☆☆☆☆☆☆

مَنْ كَانَ يُرِيدُ الْحَيَاةَ الدُّنْيَا وَزِينَتَهَا نُوَفِّ إِلَيْهِمْ أَعْمَالَهُمْ فِيهَا وَهُمْ
 فِيهَا لَا يُبْخَسُونَ أُولَٰئِكَ الَّذِينَ لَيْسَ لَهُمْ فِي الْآخِرَةِ إِلَّا النَّارُ وَحَبِطَ مَا صَنَعُوا
 فِيهَا وَبُطِلَ مَا كَانُوا يَعْمَلُونَ۔

جو حیات دنیا اور اس کی زینت چاہتا ہے، ہم ان کے اعمال کی جزا کو اس دنیا میں پور طور
 سے دیں گے اور وہ اس دنیا میں نقصان میں نہیں رکھے جائیں گے، یہ وہ لوگ ہیں کہ ان کے لیے
 آخرت میں سوائے آگ کے کچھ نہیں ہے اور جو اچھے کام کیے انھوں نے اس میں کیے ہیں، سب
 اکارت جائیں گے اور بے کار ہوں گے۔ (پ 12 ع 2 سورہ ہود 15، 16)

اللہ تعالیٰ کے یہاں قانون مجازات جاری ہے اور ہر عمل کی جزا ملتی ہے، انسان کا کوئی عمل
 نہیں ہوتا، بلکہ ہر ایک کا پھل ملتا ہے، جو لوگ اسی دنیا میں اپنا بھگتان چاہتے ہیں، اور ہر عمل کی جزا

تازہ بتازہ چاہتے ہیں، تو ان کو اس کی پوری آزادی حاصل ہے، وہ بلا کسی قسم کے نقصان کے اپنا پورا پورا بدلہ لے سکتے ہیں۔

البتہ ایسی صورت میں ان کے لیے آخرت میں کوئی حصہ نہیں ہوگا اور وہ وہاں پر اپنے کاموں کا کوئی پھل نہ پاسکیں گے، بلکہ سخت ناگوار حالات سے دوچار ہوں گے، جہنم کی آگ ان کے حصہ میں آئے گی اور دنیا میں جو اچھے کام کیے، ان کا کوئی نتیجہ ان کے سامنے ظاہر نہ ہوگا، کیوں کہ وہ دنیا میں اپنا حصہ لے چکے اور حساب بے باق کر چکے۔

مسلمان کو حکم ہے کہ وہ ہر نیک کام میں آخرت کی بھلائی کا خیال رکھے اور دنیا میں نیکی کر کے آخرت میں اس کا اصلی بدلہ چاہے، ویسے زندگی ہر جگہ اچھی ہونی چاہیے۔

☆☆☆☆☆☆☆☆☆☆☆☆☆☆☆☆☆☆☆☆

مَنْ كَانَ يُرِيدُ الْحَيَاةَ الدُّنْيَا وَزِينَتَهَا نُوَفِّ إِلَيْهِمْ أَعْمَالَهُمْ فِيهَا وَهُمْ فِيهَا لَا يُبْخَسُونَ أُولَٰئِكَ الَّذِينَ لَيْسَ لَهُمْ فِي الْآخِرَةِ إِلَّا النَّارُ وَحَبِطَ مَا صَنَعُوا فِيهَا وَبُطِلَ مَا كَانُوا يَعْمَلُونَ۔

جو لوگ حیاتِ دنیا اور اس کی زینت کا ارادہ کرتے ہیں تو ہم ان کے اعمال کا بدلہ اس دنیا میں پورا پورا دیتے ہیں اور وہ اس میں نقصان میں نہیں رکھے جاتے، یہ لوگ ہیں، جن کے لیے آخرت میں سوائے نار کے اور کوئی حصہ نہیں ہے اور جو کچھ انھوں نے دنیا میں کیا ہے، وہ ضائع ہے اور جو کام وہ کرتے ہیں، وہ باطل ہے۔ (پ 12 ع 2 سورہ ہود 15، 16)

اگر کسی دفتر میں آپ کام کرتے ہیں اور منشا یہ ہے کہ یہاں پر عہدہ سے عہدہ کام کریں اور ساتھ ہی زیادہ سے زیادہ کریں، تاکہ کارگزاری اور زیادہ بہتر طریقہ پر ہو اور مزدوری زیادہ مل سکے تو ظاہر ہے کہ مستقبل کی امید میں اپنا کام نہایت چستی اور چالاکی سے انجام دیں گے اور آخر

میں اپنی محنت کا ثمرہ عمدہ پائیں گے اور اگر کوئی کہیں کام کرتا ہے اور اس کا مقصد اس کے سوا کچھ نہیں ہے کہ آفس ٹائم میں ٹھٹ سے رہے، خوب کھائے، پیئے اور اتنی کارگزاری ہو جائے کہ آج دن بھر کا کام چلتا رہے تو وہ اپنا کام اسی نقطہ نظر سے کرے گا اور شام کو کام دھندا کر کے محنت کا پھل اڑا پڑا کے خالی ہاتھ گھر لوٹ جائے گا۔

یہی حال حیات دنیا اور اس کی زیب و زینت کا ہے، یہاں پر جو قومیں جومتیں اور جو افراد اپنے اعمال و حرکات کا بدلہ تازہ بہ تازہ چاہتے ہیں اور اسی نقطہ نظر سے وہ کام بھی کرتے ہیں تو ان کو پورا موقع دیا جائے گا کہ وہ اپنی کمائی کا پورا حصہ وصول کر کے عیش و عشرت کی ساعتوں کو رنگین بنا سکیں، اس میں بخل و کمی سے بالکل کام نہیں لیا جائے گا۔

البتہ ایسا ہرگز نہ ہوگا کہ دنیا میں جزا پانے کے ساتھ آخرت کا ذخیرہ بھی تیار کیا جائے اور دونوں جگہ دامن بھر کر دیا جائے، اسلام نے اپنی راہ اعتدال کے مطابق چاہا ہے کہ انسان اس دنیا میں خداوندی اصول و ضابطہ کی ایسی زندگی گزارے، جس کے نتیجہ میں حیات دنیا اور زمینوں کے ساتھ ساتھ حیات آخرت اور اس کی بخششوں کا سامان بھی مرتب ہوتا رہے، اس کے نزدیک جو لوگ اس کی بتائی ہوئی زندگی کو نہیں اختیار کریں گے، دنیا میں تو کام یاب ہوں گے، مگر آخرت کی زندگی میں ان کا کوئی حصہ نہ ہوگا اور وہ وہاں کی بخششوں اور فراوانیوں سے یکسو محروم رہیں گے۔

☆☆☆☆☆☆☆☆☆☆☆☆☆☆☆☆☆☆

مَنْ كَانَ يُرِيدُ الْحَيَاةَ الدُّنْيَا وَزِينَتَهَا نُوَفِّ إِلَيْهِمْ أَعْمَالَهُمْ فِيهَا وَهُمْ فِيهَا لَا يُبْخَسُونَ أُولَٰئِكَ الَّذِينَ لَيْسَ لَهُمْ فِي الْآخِرَةِ إِلَّا النَّارُ وَحَبِطَ مَا صَنَعُوا فِيهَا وَبِطُلٌ مَا كَانُوا يَعْمَلُونَ۔

جو لوگ حیات دنیا اور اس کی زینت کا ارادہ رکھتے ہیں، ہم ان کو ان کے اعمال کا پورا بدلہ

اسی دنیا میں دے دیں گے، اس میں ان کو گھانا نہ ہوگا اور ان کے لیے آخرت میں سوائے آگ کے اور کچھ نہیں ہے، جو کچھ انھوں نے دنیا میں کیا ہے، سب ضائع اور ان کا سارا عمل باطل ہے۔

(پ 12 ع 2 سورہ ہود 15، 16)

یہ کائنات عمل کا گھر ہے، اجر کی جگہ نہیں، یہ ایسا کارخانہ ہے، جہاں صرف کام ہوتا ہے، مگر مزدوری کی رقم کا اس سے کوئی تعلق نہیں، بلکہ اس کی مقررہ مقدار دوسری جگہ ملنے والی ہے، یہاں صرف رسید ملتی ہے، جسے دکھا کر دوسری جگہ رقم وصول کی جاتی ہے، اسی لیے دنیا کو آخرت کی کھیتی فرمایا گیا ہے، یہاں بوڑھوں کا ٹو۔

قرآن حکیم کا اعلان ہے کہ قانون مجازات کا یہ رویہ انسانی فلاح و نجات کے لیے ہے، لیکن اگر کوئی انسان یا انسانوں کی جماعت اپنے اعمال کی جزا اسی دنیا میں لے کر آخرت کی محرومی خریدنا چاہے، تو یہ اس کے اجر کا معاملہ ہے، قانون بہر حال اسے دنیا ہی میں ادا کر دے گا، مگر آخرت میں اس کے لیے کوئی موقع نہیں ہے کہ وہ دائمی سرور اور ابدی راحت کا منہ دیکھ سکے، بلکہ اس کی عجلت کا نتیجہ یہ ہوگا کہ وہاں سراسر ناکامی و نامرادی کی جہنم میں جلنا پڑے گا، اور کوئی چیز اسے بچانے والی نہیں ہوگی، کیوں کہ دنیا کا ہر عمل ضائع اور باطل ہو چکا ہوگا، پس اس دنیا میں عمل و کردار اور اس کی جزا آخرت میں اٹھارکھو، جہاں تک زندگی کا تعلق ہے، ہر جاندار کے لیے ہے، تم بھی سامان زندگی پاؤ، بھوکے پیاسے نہیں مر جاؤ گے، اس لیے اعمال کا اجر یہاں لے کر اپنا حصہ ختم نہ کرو۔

☆☆☆☆☆☆☆☆☆☆☆☆☆☆☆☆☆☆

مَنْ كَانَ يُرِيدُ الْحَيَاةَ الدُّنْيَا وَزَيَّنَّتْهَا نُوفٍ إِلَيْهِمْ أَعْمَالُهُمْ فِيهَا وَهُمْ فِيهَا لَا يُنْجَسُونَ أُولَٰئِكَ الَّذِينَ لَيْسَ لَهُمْ فِي الْآخِرَةِ إِلَّا النَّارُ وَحَبِطَ مَا صَنَعُوا فِيهَا وَبُطِلَ مَا كَانُوا يَعْمَلُونَ۔

جو شخص حیاتِ دنیا اور اس کی زینت کا ارادہ کرے گا، ہم ان کو ان کے اعمال کا پورا بدلہ اسی دنیا میں دے دیں گے، اس بارے میں وہ نقصان میں نہیں رکھے جائیں گے، یہ وہ لوگ ہیں کہ ان کے لیے آخرت میں سوائے آگ کے اور کچھ نہیں ہے اور دنیا میں انھوں نے جو اچھے کام کام کیے سب مجبوظ اور جو کام کرتے تھے، سب باطل ہو جائیں گے۔ (پ 12 ع سورہ ہود 15، 16)

اللہ تعالیٰ کے قانونِ مجازات کی رو سے ہر ایک کے کام کا پورا پورا بدلہ ضرور ملتا ہے اور جو انسان جیسا کہ کام کرتا ہے اور جس مقصد کے لیے کام کرتا ہے، اس کو کام یا بے ہوتی ہے، نتائج کا ظہور اور انجام کا ظہور بالکل عام بات ہے، نیکی کی کوشش کا نتیجہ نیک نکلتا ہے اور بُرائی کی کوشش کا نتیجہ بُرا نکلتا ہے، یہ روزمرہ کا مشاہدہ ہے، اس کے لیے کسی دلیل کی ضرورت نہیں ہے۔

ہاں اللہ تعالیٰ نے انسانوں کو اپنے رسولوں کے ذریعہ، اپنی وحی کے ذریعہ اور دی ہوئی عقل کے ذریعہ اچھے بُرے کی تمیز دیدی ہے اور وہ خوب جانتا ہے کہ کس کام کا نتیجہ کیسا نکلے گا، اب اس کی مرضی ہے کہ جو راہ چاہے اختیار کرے، اس دنیا ہی کو اپنا مقصد بنانے اور اسی کے لیے جئے، یا آخرت کی زندگی کو مقصد بنا کر اس دنیا کی زندگی کو اس کے لیے ذریعہ بنائے، یہ انسان کی مرضی کی بات ہے اور جو آدمی صرف دنیا ہی کو چاہے اور اسی کو سب کچھ سمجھ کر صرف کھانے پینے، پہننے اور عیش و عشرت کرنے کو ہی دنیا کا حاصل سمجھے، تو اللہ تعالیٰ پورے طور سے دنیا دے گا اور اس کے لیے آخرت میں خسران و نقصان کے سوا کچھ نہیں ہوگا۔

☆☆☆☆☆☆☆☆☆☆☆☆☆☆☆☆☆☆

مَنْ كَانَ يُرِيدُ الْحَيَاةَ الدُّنْيَا وَزِينَتَهَا نُوَفِّ إِلَيْهِمْ أَعْمَالَهُمْ فِيهَا وَهُمْ فِيهَا لَا يُبْخَسُونَ أُولَٰئِكَ الَّذِينَ لَيْسَ لَهُمْ فِي الْآخِرَةِ إِلَّا النَّارُ.

جو شخص حیاتِ دنیا اور اس کی زینت کو چاہتا ہے تو ہم دنیا میں ان کو ان کے اعمال کا پورا

پورا بدلہ دیتے ہیں، اس میں ان کو نقصان میں نہیں ہوتا، یہ وہ لوگ ہیں، جن کے لیے آخرت میں سوائے آگ کے اور کچھ نہیں ہے۔ (پ 12 ع 2 سورہ ہود 15، 16)

یہ ساٹھ ستر سال کی دنیا ہماری تخلیق کا مقصد نہیں ہے، بلکہ اس مقصد کے لیے رہ گزر ہے، اور یہاں کی زندگی دوسرے جہان کی زندگی بنانے کے لیے ہے، جو لوگ اس بلند مقصد سے ناواقف ہو کر یا اس سے غفلت کر کے اپنے آپ کو اسی دنیا کے حوالہ کے کر دیتے ہیں اور اسی کو اپنی موت و حیات کا حاصل سمجھتے ہیں، وہ سخت نقصان میں رہیں گے، اور چند سالوں کی وجہ سے ان کو ہمیشہ کے لیے ناکامی رہے گی۔

اس حقیقت کو وہی لوگ سمجھتے ہیں، جن کے اندر سمجھنے کی صلاحیت ہے اور وہ اس زندگی کے بعد دائمی زندگی پر عقیدہ رکھتے ہیں اور جزا و سزا کا عقیدہ ان کے دل و دماغ عقل و شعور کو جلا دیتا ہے۔ اللہ تعالیٰ کی مشیت تو چاہتی ہے کہ ہر انسان اس دنیا میں اس طرح رہے کہ اس سے اپنا جائز حصہ لے کر جیسی زندگی گزارنی چاہیے، گزارے اور دوسروں کے حقوق پر دست درازی نہ کرے، نہ ہی اپنی حدود کو پار کر کے محارم میں قدم رکھے، مگر جو لوگ اس دنیا کو سب کچھ سمجھنے لگیں اور اس کی ظاہری رنگینیاں اور سطحی دل فریبیاں ہی ان کو اپنی طرف کھینچ لیں تو ایسے لوگوں کو ان کے کاموں کا پورا پورا بدلہ دے دیا جائے گا، اور عیش و عشرت اور بے راہ روی و عیاشی کے لیے پوری آزادی ہوگی کہ حسرت نہ رہ جائے اور وہ اس دنیا کو خوب خوب حاصل کر لیں، اچاپت مچالیں، دنگا فساد کر لیں اور دل کی حسرت نکال لیں، پھر ان کے مستقبل میں کوئی خیر نہیں ہے اور وہ آخرت کی زندگی میں جہنم، ناکامی اور حسرت و افسوس کے سوا کچھ نہ دیکھیں گے۔

☆☆☆☆☆☆☆☆☆☆☆☆☆☆☆☆☆☆

مَنْ كَانَ يُرِيدُ الْحَيَاةَ الدُّنْيَا وَزِينَتَهَا نُوَفِّ إِلَيْهِمْ أَعْمَالَهُمْ فِيهَا وَهُمْ

فِيهَا لَا يَبْتَخِشُونَ أُولَٰئِكَ الَّذِينَ لَيْسَ لَهُمْ فِي الْآخِرَةِ إِلَّا النَّارُ وَحَبِطَ مَا صَنَعُوا فِيهَا وَبِطُلَّ مَا كَانُوا يَعْمَلُونَ۔

جو شخص حیاتِ دنیوی اور اس کی رونق چاہتا ہے ہم ان کے اعمال کا ان کو دنیا میں پورے طور سے بھگتان دیتے ہیں،، ان کے لیے دنیا میں کوئی کمی نہیں ہوتی، یہ ایسے لوگ ہیں کہ ان کے لیے آخرت میں بجز دوزخ کے اور کچھ نہیں، اور انہوں نے جو کچھ کیا تھا، وہ آخرت میں ناکارہ ہوگا اور جو کچھ کر رہے ہیں، وہ بے اثر ہے۔ (پ 12 ع 2 سورہ ہود 15، 16)

یہ دنیا جزا کی جگہ نہیں ہے، بلکہ عمل کی جگہ ہے، یہاں کام کرنے کا بدلہ وہاں پر ملے گا، اور یہاں پر جو کبھی کبھی اچھے بُرے کاموں کا تھوڑا بہت نتیجہ ظاہر ہوتا رہتا ہے تو یہ بدلہ نہیں ہے۔ بلکہ ایک طرح یہ نمونہ ہے، جو آئندہ کی صورت حال کو بتاتا ہے اور بس اصل جزا تو جزا کے دن ہی ملے گی، مگر جو کم حوصلہ اور تنگ نظر ہوتے ہیں، وہ اسی دنیا میں اپنے چھوٹے بڑے کام کا بدلہ چاہتے ہیں اور اسی دنیا میں بھگتان چاہتے ہیں، ان کو اسی دنیا میں بدلہ دیا جاتا ہے اور کسی قسم کی کمی نہیں کی جاتی ہے۔

ان تمام اچھے کاموں کی جزا دنیا میں خوش حالی، عیش و عشرت اور بڑائی کی شکل میں مل جاتی ہے اور آخرت میں ان کے لیے سوائے عذاب کے کچھ نہیں ہوتا، ان کے تمام کیے دھرے کام اکارت ہو جاتے ہیں اور ان سے کوئی اچھا نتیجہ نہیں ظاہر ہوتا۔

یہ بات اچھی طرح سمجھ لینا چاہیے کہ اس دنیا میں بھی اچھے بُرے کاموں کا نمونہ جزا ظاہر ہوتا ہے، کوئی چاہے، یا نہ چاہے، بس ہمیں آخرت پر نظر کر کے اچھا کام کرنا چاہیے۔

☆☆☆☆☆☆☆☆☆☆☆☆☆☆☆☆☆☆

مَنْ كَانَ يُرِيدُ الْحَيَاةَ الدُّنْيَا وَزِينَتَهَا نُوَفِّ إِلَيْهِمْ أَعْمَلَهُمْ فِيهَا وَهُمْ

فِيهَا لَا يَنْبَغُونَ أُولَٰئِكَ الَّذِينَ لَيْسَ لَهُمْ فِي الْآخِرَةِ إِلَّا النَّارُ وَحَبِطَ مَا صَنَعُوا فِيهَا وَبِطُلَّ مَا كَانُوا يَعْمَلُونَ۔

جو شخص حیاتِ دنیا اور اس کی زینت کا ارادہ کرے گا، ہم ان کے اعمال کا پورا پورا بدلہ دیدیتے ہیں، اور وہ لوگ اس میں گھائے میں نہیں رہتے، وہ یہ لوگ ہیں، جن کے لیے آخرت میں صرف نار ہے اور انھوں نے جو کچھ کیا، وہ بیکار اور باطل ہے۔

(پ 12 ع 2 سورہ ہود 15، 16)

مثل مشہور ہے، جیسی نیت ویسا پھل، اس کا مطلب یہ نہیں ہے کہ تم بُری نیت کر کے کام کرو تو وہ بُرا ہو جائے گا، یا اچھی نیت کر کے کوئی بُرا کام کرو تو وہ اچھا ہو جائے گا، تم کسی کو قتل کر دو اور نیت کرو کہ ہم اس سے پیار کر رہے ہیں تو اس سے کام نہیں چلے گا اور تم پکڑ جانے سے نہیں بچ سکو گے، اسی طرح تم آگ میں کودو، اور نیت کرو کہ ہم پانی میں کود رہے ہیں تو اس سے تم اپنے کو فریب سے نہ بچا سکو گے، اس کے باوجود بات یہ ہوتی ہے۔

انسان جیسی نیت اور جیسا ارادہ کرتا ہے، اس کے اندر اسی قسم کے احساسات اور خیالات پیدا ہوتے ہیں اور وہ انھیں کے مطابق کام کرتا ہے، اس لیے جن کی نیت درست ہوگی اور ارادے صحیح ہوں گے، ان کے اندر درستگی، صحت مندی اور اچھائی پیدا ہوگی اور اسی کے مطابق اپنی زندگی بسر کریں گے، اور جن کا معاملہ اس کے برعکس ہوگا، وہ بُرے حالات سے دوچار ہوں گے۔

اللہ تعالیٰ اس آیت میں دنیا کے بارے میں اسی حقیقت کو واضح فرما رہا ہے کہ یہ دنیا ایک کھیتی ہے، جس میں جیسا بیج چاہو، بولو، آخرت میں ویسا ہی پھل کاٹنا ہوگا، یہاں چاہو تو نیکی کر کے آخرت میں بھی نیک بن جاؤ اور اگر چاہو تو بُرائی کر کے دونوں جہاں میں رسوا ہو جاؤ۔

دنیا کو جو لوگ دین بنا کر استعمال کریں گے، ان کے لیے یہ دنیا سراسر دین ہوگی اور جو

لوگ دنیا صرف دنیا کے لیے حاصل کریں گے، انھیں دنیا برائے دنیا کے طریقہ پر اس کی پوری مقدار حاصل ہو جائے گی، ہاں ایسے لوگوں کو آخرت میں نیکی سے کوئی حصہ نہیں ملے گا، انھیں حسرت و ناکامی کی آگ میں جلنے کے سوا کوئی چارہ نہیں ہوگا، وہ دنیا میں جن کاموں کو نیک سمجھ کر کرتے تھے، وہ ان کے بدارادوں اور بُری نیتوں کی وجہ سے نیک نہیں رہ گئے تھے، بلکہ بد سے بدتر ہو گئے تھے، مگر یہ لوگ اسے نیکی سمجھتے تھے، ناکامی کا یہ منظر بہت ہی افسوس ناک ہوتا ہے، آدمی اپنے کاموں پر پورا اعتماد رکھتا ہے اور حال یہ ہوتا ہے کہ ان میں کسی قسم کی کوئی جان نہیں ہوتی ہے۔

☆☆☆☆☆☆☆☆☆☆☆☆☆☆☆☆☆☆

مَنْ كَانَ يُرِيدُ الْحَيَاةَ الدُّنْيَا وَزِينَتَهَا نُوفِّ إِلَيْهِمْ أَعْمَالَهُمْ فِيهَا وَهُمْ فِيهَا لَا يُبْخَسُونَ أُولَٰئِكَ الَّذِينَ لَيْسَ لَهُمْ فِيهَا أُخْرَىٰ إِلَّا النَّارُ وَحَبِطَ مَا صَنَعُوا فِيهَا وَبِطُلَّ مَا كَانُوا يَعْمَلُونَ۔

جو کوئی خواہش مند ہو، دنیا کی زندگی کا اور اس کے بناؤ سنگھار کا تو ہم بھگتان دیں گے، ان کو ان کے عمل کا اسی دنیا میں اور اس میں ذرا کمی نہیں کی جائے گی، مگر ایسے ہی لوگ ہیں، جن کے واسطے کچھ نہیں آگ کے سوا، ان کا کیا کرایا برباد ہو گیا یہاں اور خراب کیا جو کمایا تھا۔

(پ 12 ع 2 سورہ ہود 15، 16)

وہ لوگ جن کا نصب العین دنیا ہے، ان کی زندگی کا سارا الجھاؤ صرف دنیا سے متعلق ہے، عیش و عشرت کی زندگی، شان دار کوٹھیاں، بقعہ نور دوکانیں، دنیا کے ہر حصہ میں پھیلا ہوا کاروبار، ہوٹلوں کی زندگی، کھیل تماشوں کے جھگڑے، حسین عورتوں کے جھرمٹ، سر سے لے کر پاؤں تک قیمتی لباسوں کا طوفان، بے حد، بے شمار کھانے، پھلوں کے ٹوکڑے، پھولوں کے گلہستے، شیشوں کی الماریاں، چینی کے زرنگار برتن، سونے کے زیورات اور چاندی کے کھلونے۔

غرض ایک انسان اور دنیا کی ہزار زنجیریں، دنیا کی ہر چیز سے تعلق ہے، خدا کے ہر کام

سے بے تعلقی، جب انسان اس منزل پر پہنچ جاتا ہے تو خدا ایسے انسانوں کا گھر بھر دیتا ہے، مگر ایسے لوگوں کے لیے دنیا کا شانہ بن جاتی ہے اور آخرت ویرانہ اور انھیں مرنے کے بعد دنیاوی جنتوں کی آبادی سے ویرانے کی طرف جانا پڑتا ہے اور دوزخ ان کا استقبال کرتی ہے۔
البتہ وہ لوگ جو دنیا کے ساتھ دین، دانش مندی کے ساتھ خدا کے غریب بندوں کا بھی خیال کرتے ہیں تو خدا ان کو دین اور دنیا دونوں میں جنت کی زندگی عطا فرماتا ہے۔

☆☆☆☆☆☆☆☆☆☆☆☆☆☆☆☆☆☆

أُولَٰئِكَ الَّذِينَ لَيْسَ لَهُمْ فِي الْآخِرَةِ إِلَّا النَّارُ وَحَبِطَ مَا صَنَعُوا فِيهَا
وَبُطِلَ مَا كَانُوا يَعْمَلُونَ۔

یہ لوگ ہیں، جن کے لیے آخرت میں سوائے جہنم کے اور کچھ نہیں ہے، جو کچھ کیا ہے، آخرت میں سب کا سب نیست و نابود اور باطل ہو جائے گا۔ (پ 12 ع 2 سورہ ہود 16)
جو لوگ کے آخرت مقابلہ میں دنیا کو ترجیح دے کر دین و دیانت، ایمان و امانت اور اخلاق شرافت کی تمام حقیقتوں کو پس پشت ڈالتے ہیں، ان کے متعلق قرآن حکیم کی یقین دہانی ہے کہ ایسے لوگ اپنا حصہ پا چکے، ان کو دنیا مل چکی اور آخرت میں ان کے لیے حصہ نہیں ہے اور چوں کہ انھوں نے حیات دنیا کی دل فریب رنگینیوں میں عقل و شعور کا توازن کھود دیا، اس لیے وہ اپنے کاموں میں نیکی کی روح نہ پیدا کر سکے اور ظاہری حالت کی بنا پر ان کو نیک سمجھتے رہے، حالاں کہ وہ فی نفسہ نیک نہیں تھے، یہی وجہ ہے کہ ان کے جو اعمال بظاہر نیک معلوم ہوتے ہیں، وہ بھی درحقیقت نیک نہ ہونے کی وجہ سے بالکل ہی اکارت ہو جائیں گے اور ان کا حساب کتاب نہ ہوگا۔

یہ اس لیے ہوگا کہ ان کاموں میں اخلاص و ایثار اور نیکی کی روح مفقود ہوتی ہے، ان کا کوئی عمل قانون قدرت کے اصول مجازات کے معیار پر اترتا ہی نہیں کہ اسے قابل توجہ قرار دیا

جاسکے اور اسے حساب و کتاب کے صیغہ میں داخل کیا جائے۔

پس ایک مسلمان کو اس دنیا سے اتنا ہی حصہ لینا چاہیے، جو اس کے لیے یہاں کافی ہو، نہ اس میں کمی کرنی چاہیے اور نہ زیادتی کرنی چاہیے، اس توازن کا نام میانہ روی ہے، اسلام اسی کی تعلیم دیتا ہے۔

☆☆☆☆☆☆☆☆☆☆☆☆☆☆☆☆☆☆

أُولَٰئِكَ الَّذِينَ لَيْسَ لَهُمْ فِي الْآخِرَةِ إِلَّا النَّارُ وَحَبِطَ مَا صَنَعُوا فِيهَا وَبِطُلَّ مَّا كَانُوا يَعْمَلُونَ۔

یہ وہ لوگ ہیں کہ ان کے آخرت میں سوائے آگ کے کچھ نہیں ہے اور جو کچھ انھوں نے کیا ہے، سب اکارت ہے اور باطل ہے وہ جو کچھ کرتے ہیں۔ (پ 12 ع 2 سورہ ہود 16)

جنھوں نے برسات آنے سے پہلے ہی اپنا غذائی ذخیرہ ختم کر دیا اور ذرا بھی نہیں سوچا کہ جب زمین پر جل تھل ہو جائے گا، ایک بستی سے دوسری بستی تک جانا بند ہو جائے گا، ہفتوں کی مسلسل بارش ہر قسم کے معاشی تعلقات اور ذرائع کو ختم کر دے گی اور ہر گھراپنے انھیں ساز و سامان کو استعمال میں نہیں لاسکے گا، جو اس میں موجود ہے، ظاہر ہے کہ ایسے ناعاقبت اندیش اور احمق لوگ برسات کی تکلیفوں سے دوچار ہوں گے اور ان کو ہر موسم پر شگال میں غذائی قلت کے مصائب برداشت کرنے پڑیں گے۔

بالکل اسی طرح جو لوگ اپنے کاموں کی جزا فوری طور پر دنیا میں حاصل کر لیں گے اور آخرت کے لیے کچھ نہ چھوڑیں گے، وہ آخرت میں ہر طرح بے مایہ ہوں گے اور ان کے لیے اس دن کہیں کوئی سہارا نہ ہوگا، وہ اپنی بدکاری اور بد عملی کی وجہ سے جہنم کے وارث ہوں گے، کیوں کہ وہ دنیا ہی میں نیکیوں کا حساب چکلتا کرا چکے ہیں اور دنیا ہی میں جزا لے چکے ہیں۔

پس اب ان کے لیے گناہوں اور غلطیوں کے سوا کچھ باقی نہیں رہ گیا ہے، لہذا اگر انھوں نے دنیا میں نیکی کی تھی جو وہ سب یہاں عبث ہو گئی، اور تمام کیا دھرا اکارت اور بے سود ہوگا، پس دورانِ عیش اور عقل مند وہی لوگ ہیں، جو آج کی دنیا میں رہ کر کل سے غافل نہیں ہوتے، جوانی کی سرمستیوں میں بڑھاپے کی مجبوریوں پر نظر رکھتے ہیں اور عیش و عشرت کے ایام میں آنے والے دنوں سے دم بھر کے لیے غافل نہیں ہوتے، ایسے ہی لوگ ہر حال میں ہر جگہ کام یاب ہوتے ہیں، تم بھی اسی دورانِ عیش کا ثبوت دو اور دونوں جہاں میں کام یاب رہو۔

☆☆☆☆☆☆☆☆☆☆☆☆☆☆☆☆☆☆

أَلَا لَعْنَةُ اللَّهِ عَلَى الظَّالِمِينَ الَّذِينَ يَصُدُّونَ عَنِ سَبِيلِ اللَّهِ وَ
يَبْغُونَهَا عِوَجًا وَهُمْ بِالْآخِرَةِ هُمْ كَافِرُونَ۔

خبردار! ظالموں پر اللہ کی لعنت ہے، جو اللہ کی راہ سے روکتے ہیں اور اس میں کجی چاہتے ہیں اور وہ آخرت کے منکر ہیں۔ (پ 12 ع 2 سورہ ہود 18، 19)

ایک طبقہ اسلام کے مخالفوں کا وہ ہے، جو کفر و شرک میں مبتلا ہو کر اپنی زندگی پر قانع رہتا ہے اور وہ اسی پر مرجاتا ہے اور ایک دوسرا وہ ہے، جو نہ صرف اسلام کا منکر ہے، بلکہ اس کا دشمن ہے، رات دن اسلام کی مخالفت میں سرگرم رہتا ہے، اس کی سیدھی سادی راہ پر چلنے سے لوگوں کو طرح طرح سے روکتا ہے، اس کے لیے کبھی وطن کا نام لیتا ہے، کبھی تہذیب و ثقافت کی بات کرتا ہے اور کبھی سیاسی سطح پر دوسری باتیں کرتا ہے اور اسلامی افکار و احکام کو اپنی منشا کے مطابق بدلتا ہے۔

صاف اور صریح احکام کا مطلب اپنے رنگ میں پیش کرتا ہے اور قانون مجازات کو خاطر میں لاتا ہے، یہ طبقہ اسلام کے حق میں بڑا ہی ظالم ہے اور اس سے اسلام کو شدید ترین نقصان پہنچتا ہے، مگر اس طبقہ کی بے راہ روی اور گمراہی اسلامی اصول و احکام پر اثر انداز نہیں ہو سکتی، وقتی

غلبہ اور ہنگامی طاقت کے باعث یہ تو ہو سکتا ہے کہ تھوڑی دیر کے لیے کچھ لوگوں کو اپنے طور پر چلنے کے لیے مجبور کر دے، مگر یہ نہیں ہو سکتا کہ اسلام کے احکام کو ختم کر دے۔

☆☆☆☆☆☆☆☆☆☆☆☆☆☆☆☆☆☆

إِنَّ الَّذِينَ آمَنُوا وَعَمِلُوا الصَّالِحَاتِ وَأَخْبَتُوا إِلَىٰ رَبِّهِمْ أُولَٰئِكَ أَصْحَابُ الْجَنَّةِ هُمْ فِيهَا خَالِدُونَ۔

بے شک جو لوگ ایمان لے آئے اور انھوں نے اچھے اچھے کام کیے اور اپنے رب کی طرف جھکے، ایسے لوگ اہل جنت ہیں اور اس میں ہمیشہ رہا کریں گے۔

(پ 12 ع 2 سورہ ہود 23)

ایمان، عمل صالح، انابت الی اللہ، یہ تین چیزیں ایسی ہیں کہ جو کسی زندگی میں جمع ہو کر دائمی فلاح و نجات کی سزاوار بنا جاتی ہیں، اور جنت و انہار کی پُر کیف زندگی بخشی ہیں، پس اگر کسی کے ایمان ہی میں فتور یا کمزوری ہے تو پھر بنیاد کی کمزوری سے عمل صالح اور رجوع الی اللہ کا مضبوط قلعہ تعمیر نہیں ہو سکتا، اس لیے سب سے ضروری چیز انسان کے لیے ایمان ہے، پھر اس کے بعد عمل صالح اور تقویٰ کی زندگی ہے۔

اگر کوئی انسان ماحول اور سوسائٹی کی دیکھا دیکھی اچھے کام کرتا ہے، تو یہ اس کی اچھائی ہے، جس کا بدلہ اسے دنیا میں ضروری ملے گا، مگر آخرت کی زندگی میں اس کے لیے بہتری کا کوئی حصہ نہیں ہوگا، کیوں کہ اس دنیا کی ذاتی نیکیاں کسی نظام اور ضابطہ کے ماتحت صادر نہیں ہوئی تھیں، بلکہ عادت یا ماحول کے اثر سے اتفاقیہ ان کا صدور ہو گیا تھا، وہ شخص نہ ان کی اہمیت سے واقف تھا اور نہ ہی ان کے بارے میں مجازات کے قانون پر اعتماد رکھتا تھا۔

آج عموماً زبانی ایمان ہے، اور صرف اقرار باللسان کا درجہ باقی ہے، اور تصدیق بالجنان

اور رجوع الی اللہ اور عمل بالارکان اور نیکو کاری عام طور سے مفقود ہے، مسلمانوں کو اسلام کے ضابطہ حیات کی روح کو سمجھنا چاہیے اور سمجھ کر اس پر عمل کرنا چاہیے، ورنہ ڈر ہے کہ ہماری دنیا آج ہم سے دور ہے، کہیں ہماری آخرت بھی ہم سے دور نہ ہو جائے، اللہ تعالیٰ ہم سب کو ایمان، عمل صالح اور تقویٰ کی توفیق عطا فرمائے۔

☆☆☆☆☆☆☆☆☆☆☆☆☆☆☆☆☆☆

إِنَّ الَّذِينَ آمَنُوا وَعَمِلُوا الصَّالِحَاتِ وَأَخْبَتُوا إِلَىٰ رَبِّهِمْ أُولَٰئِكَ أَصْحَابُ الْجَنَّةِ هُمْ فِيهَا خَالِدُونَ۔

جو لوگ ایمان لے آئے اور انھوں نے نیک کام کیے اور اپنے رب کی طرف عاجزی کی، یہ جنت کے لوگ ہیں اور اس میں ہمیشہ رہیں گے۔ (پ 12 ع 2 سورہ ہود 23)

ایمان اور عمل صالح کے امتیاز سے انسانی زندگی میں ایک نہایت ہی لطیف سی کیفیت پیدا ہو جاتی ہے، جسے تعلق باللہ سے تعبیر کیا جاسکتا ہے، جب کسی انسان میں یہ کیفیت پیدا ہو جاتی ہے تو وہ فلاح و نجات اور سعادت کی انتہائی منزل پر پہنچ جاتا ہے، اور کامرانی و کامیابی اس کے ہم دوش ہو جاتی ہے فوز و فلاح اور سعادت و نجات کی اس آخری منزل کو قرآن حکیم جنت سے تعبیر فرماتا ہے، جو ابدی زندگی کے لیے دائمی جگہ ہے، جہاں انعام خداوندی اور برکات الہیہ کی فراوانی ہی فراوانی ہے۔

ہم مسلمانوں کو چاہیے کہ پہلے اعتقادات و عقائد کو خوب درست کر لیں اور توحید و رسالت، قیامت، جنت، دوزخ، جزاء، سزا اور اسی طرح تمام اسلامی عقائد پر پوری طرح ایمان لائیں، پھر اسی پختہ شاہراہ پر چل کر نیک کام کریں، بُرے کاموں سے بچیں، اس کا انجام یہ ہوگا کہ اللہ تعالیٰ سے ہمارا ایک خاص قسم کا علاقہ ہو جائے گا اور عبدیت و بندگی کا رشتہ معبودِ حقیقی سے استوار ہو جائے گا، جس کے بعد انسان کے لیے کامیابی ہی کامیابی ہے اور ناکامی اور خسران کا احتمال نہیں ہے۔

☆☆☆☆☆☆☆☆☆☆☆☆☆☆☆☆☆☆

مَثَلُ الْفَرِيقَيْنِ كَالْأَعْمَى وَالْأَصَمِّ وَالْبَصِيرِ وَالسَّمِيعِ هَلْ يَسْتَوِيَانِ
مَثَلًا أَفَلَا تَذَكَّرُونَ۔

دونوں گروہوں کی مثال اندھے اور بہرے اور دیکھنے والے اور سننے والے کے ہے، کیا
دونوں کا حال برابر ہے، پھر کیا تم دھیان نہیں دیتے ہو۔ (پ 12 ع 2 سورہ ہود 24)
اگر سیاہی اور سفیدی ایک چیز کا نام نہیں ہے، اگر سردی اور گرمی دو حقائق ہیں، اگر پستی
اور بلندی ایک دوسرے کی ضد ہیں، اگر شیرینی اور تلخی میں کھلا ہوا فرق ہے تو پھر نیکی اور بدی اور
نیک و بد میں بھی نہ یکسانیت اور نہ میل ہے، نہ اتحاد و اتفاق ہے، بلکہ دونوں الگ الگ حقائق ہیں
اور ان کے الگ الگ اثرات و نتائج ہیں، پس جو لوگ اللہ تعالیٰ کے اوامر و نواہی کے منکر ہیں، وہ
ان لوگوں کے مانند نہیں ہو سکتے، جو اللہ تعالیٰ کے مطیع و فرماں بردار ہیں، بلکہ دونوں کی زندگیاں جدا
جدا ہیں، اور دونوں اپنے اپنے اعمال اور ان کے نتائج کے اعتبار سے ایک دوسرے کے ضد ہیں۔
ان کھلی کھلی باتوں پر دھیان نہ دینا، اور کفر و اسلام، اور نیک و بد کو ایک ہی چیز سمجھنا سمجھی
کا بدترین مظاہرہ ہے اور عقل و شعور کے فتور کا بہت ہی کھلا ثبوت ہے۔

بعض لوگ اپنے خیالات و نظریات سے اس لغویت کا ثبوت دیتے ہیں، اور بعض لوگ
اپنے اعمال و کردار سے اسے ظاہر کرتے ہیں، مگر ان کی حرکت سے حقیقت نہیں بدل سکتی، اور سیاہی
سفیدی کے درمیان سے فرق نہیں اٹھ سکتا، حقائق اپنی جگہ ثابت ہوتے ہیں، کوئی انھیں تسلیم کرے
یا نہ کرے، وہ کسی کے ماننے اور نہ ماننے پر موقوف نہیں ہوتے، بلکہ بالذات ثابت ہیں۔

☆☆☆☆☆☆☆☆☆☆☆☆☆☆☆☆☆☆

فَقَالَ الْمَلَأُ الَّذِينَ كَفَرُوا مِنْ قَوْمِهِ مَا نَرَاكَ إِلَّا بَشَرًا مِثْلَنَا وَمَا
نَرَاكَ أَتَّبَعَكَ إِلَّا الَّذِينَ هُمْ أَرَادُوا بِإِدْبَارِ الْأَرْيِ وَمَا نَرَى لَكُمْ عَلَيْنَا مِنْ

فَضْلٍ بَلَّ نَظْنُكُمْ كَذِبِينَ۔

نوحؑ کی قوم سے جس گروہ نے کفر کیا تھا، اس نے کہا ہم تم کو اپنے جیسا بشر دیکھتے ہیں اور ہم دیکھتے ہیں کہ تمہارے ساتھ وہی لوگ ہیں، جو ہم میں رذیل سطحی سمجھ والے ہیں اور ہم تم لوگوں کی اپنے اوپر کوئی برتری نہیں دیکھتے ہیں، بلکہ ہم تو تمہیں جھوٹا سمجھتے ہیں۔ (پ 12 ع 3 سورہ ہود 27)

حضرات انبیاء علیہم السلام انسان ہوتے ہیں، ان کے ماں باپ ہوتے ہیں، وہ عام انسانی ضروریات و حالات سے دوچار ہوتے ہیں، مگر نبوت و رسالت کا وہ عہدہ جلیلہ ملا ہوتا ہے، جو بزرگی اور برتری میں سب سے اُونچا ہوتا ہے، اور اس بخشش خداوندی کے باعث حضرات انبیاء پوری کائنات میں تمام جن و ملک اور انسان سے افضل و اعلیٰ ہوتے ہیں، ان کے مقام کو نہ کوئی مقرب ترین فرشتہ پہنچ سکتا ہے اور نہ کوئی غیر نبی انسان پہنچ سکتا ہے، چاہے وہ زہد و تقویٰ اور عبادت و بندگی میں کتنا ہی بلند ہو۔

اسی طرح انبیاء علیہم السلام کے ساتھ اور ان کی دعوت پر لبیک کہہ کر نبوت و رسالت کی تبلیغ میں ان کے معین و مددگار دوسروں سے اعلیٰ و افضل ہوتے ہیں، یہاں حضرت نوح علیہ السلام کی قوم میں جو کافر تھے، ان کا خیال بیان کیا جا رہا ہے کہ وہ اپنے کو کیا بلند و برتر سمجھتے اور حضرات انبیاء علیہم السلام کے بارے میں کیا خیال کرتے تھے، وہ سمجھتے تھے کہ نبی بشر نہیں ہونا چاہیے، اگر نبی بشر ہو جائے تو پھر اس میں اور ہم میں فرق ہی کیا ہوگا؟ جو ہم سب اس کی بات مانیں اور اس کی اطاعت کریں، یہ تو بڑی نادانی کی بات ہوگی اور ہم اس کا تماشا بھی دیکھ رہے کہ نادان اور چھوٹے طبقہ کے لوگ نوحؑ کا ساتھ دے رہے ہیں، جن کی عقل سطحی اور دل و دماغ عامیانہ ہے، یہ لوگ معمولی طبقہ سے تعلق رکھتے ہیں، اگر ہم بھی نوح کو نبی مان کر ان ہی لوگوں کی طرح ان کا ساتھ دینے لگیں تو پھر ہم میں اور ان میں امتیاز ہی کیا رہ جائے گا۔

ایک زمانہ میں بشریتِ انبیاء کا انکار تکذیب و عداوت کی وجہ سے ہوتا تھا اور ایک زمانہ میں یہ انکار عقیدت و محبت کی وجہ سے ہوتا ہے۔

☆☆☆☆☆☆☆☆☆☆☆☆☆☆☆☆☆☆

فَقَالَ الْمَلَأُ الَّذِينَ كَفَرُوا مِنْ قَوْمِهِ مَا نَرَاكَ إِلَّا بَشَرًا مِثْلَنَا وَمَا نَرَاكَ أَتْبَعَكَ إِلَّا الَّذِينَ هُمْ أَرَاذِلُنَا بَادِيَ الرَّأْيِ۔

پس حضرت نوحؑ کی قوم کے کافر گروہ نے کہا ہم تم کو اپنے جیسا انسان دیکھتے ہیں، اور ہم دیکھتے ہیں کہ آپ کی اتباع ان ہی لوگوں نے کی ہے، جو ہم میں رذیل اور پری عقل والے ہیں۔

(پ 12 ع 3 سورہ ہود 27)

عقل خام کار نے ہمیشہ ٹھوکر کھائی ہے، مگر اس نے ہمیشہ اکڑفوں دکھائی ہے، تاریخ انسانی کے یہ حادثے ہیں اور بہت ہی عبرت ناک ہیں کہ عقل انسانی مار کھانے کے باوجود اپنی روش پر قائم رہی ہے، اور جب کبھی انسانیت و شرافت اور دین و دیانت کی بات سمجھی گئی ہے، تو اپنے کو عقل کل سمجھنے والے لوگ مقابلہ کے لیے سینہ تان کر سامنے آ گئے، اور اس جرات بیجا کے نتیجہ میں اپنی طرح بہت سے لوگوں کو تباہ و بربادی کے گھاٹ اُتار لے گئے۔

جب حضرت نوح علیہ السلام نے اپنی قوم کو اللہ کا پیغام دیا تو ان کی قوم کے سرداروں نے اپنی عقل کے بل بوتے پر مقابلہ کی ٹھانی، اور کہا کہ ہم آپ کو خدا کا پیغمبر کیسے مان لیں، آپ تو ہمیں صرف آدمی معلوم ہوتے ہیں، اور آپ کو ماننے والے وہ لوگ ہیں، جو ہماری سوسائٹی میں گرے ہوئے شمار ہوتے ہیں، ان کی کوئی عزت نہیں ہے، نہ ہی ان میں عقل کی گہرائی ہے، بلکہ وہ ہر حیثیت سے سطحی لوگ ہیں اور ہر گری پڑی چیز کو تسلیم کر لیتے ہیں، ان کی یہ روش ہمارے لیے حجت نہیں ہے اور ہم ان کی طرح آپ کو نبی نہیں مان سکتے، ہم تو اُنچے طبقہ کے لوگ ہیں اور

اُونچوں کی روش پر چلتے ہیں۔

آج بھی ایسے اُونچے لوگ ہیں، جو اس قسم کی باتیں کرتے ہیں اور ایسے لوگوں کا انجام بھی پُرانے اُونچوں کے مانند ہوگا۔

☆☆☆☆☆☆☆☆☆☆☆☆☆☆☆☆☆☆

فَقَالَ الْمَلَأُ الَّذِينَ كَفَرُوا مِنْ قَوْمِهِ مَانَرِكَ إِلَّا بَشَرًا مِثْلَنَا وَمَا نَرِكَ اتَّبَعَكَ إِلَّا الَّذِينَ هُمْ أَرَاذِلُنَا بَادِيَ الرَّأْيِ وَمَا نَرَى لَكُمْ عَلَيْنَا مِنْ فَضْلٍ بَلْ نَظُنُّكُمْ كَاذِبِينَ۔

پس نوحؑ کی قوم کے کافر گروہ نے کہا ہم تمہیں اپنے جیسا بشر دیکھتے ہیں اور ہم ان ہی لوگوں کو تمہارا پیروکار دیکھتے ہیں، جو ہمارے اندر رذیل ہیں، سطحی رائے رکھتے ہیں اور ہم تمہارے لیے اپنی مقابلہ میں کوئی برتری نہیں دیکھتے ہیں، بلکہ ہم تو تمہیں جھوٹا سمجھتے ہیں۔

(پ 12 ع 3 سورہ ہود 27)

صدق و صداقت اور حق و حقانیت کے مقابلہ میں کفر و شرک کا سراپدا میں ہمیشہ اُونچا رہا ہے اور صاف ستھری باتوں کے مقابلہ میں ان کی بڑی بڑی باتیں ہمیشہ ہوا کی ہیں، حق و باطل کا پہلا مقابلہ جو کھل کر روئے زمین پر ہوا، وہ حضرت نوحؑ اور ان کی مقابل قوم کے مابین تھا۔

اس مقابلہ میں کفار و مشرکین نے حسب و نسب اور نسل و خاندان کو استعمال کیا تھا اور حق کو نسل و خاندان اور قوم و قبیلہ کے پیمانہ سے ناپنا چاہا تھا۔

چنانچہ انھوں نے حضرت نوح علیہ السلام سے جو بات کی، اس میں نسلی غرور اور آبائی فخر، اور دوسروں کو ذلیل و رسوا سمجھنے کا جذبہ کام کر رہا تھا، نبی کو بشر نہیں سمجھنا چاہتے تھے، ان کے پیروکاروں کو اعیان و اشراف قوم سمجھتے تھے اور ہر اعتبار سے نبی اور ان کے تبعین کو برتر و افضل

دیکھنے کے خواہاں تھے، ان کے نزدیک حقانیت کا یہی معیار تھا اور ان کے نزدیک نبی کا انسان ہونا نبوت و رسالت کے منافی تھا اور نبوت و رسالت کی ناکامی تھی۔

یہی خیالات و احساسات آج تک حق و باطل کے مابین کام کرتے ہیں اور باطل پرستوں کے جذبات اسی قسم کے ہوتے ہیں۔

☆☆☆☆☆☆☆☆☆☆☆☆☆☆☆☆☆☆

فَقَالَ الْمَلَأُ الَّذِينَ كَفَرُوا مِنْ قَوْمِهِ مَانَرِكَ إِلَّا بَشَرًا مِثْلَنَا وَمَا نَرِكَ إِلَّا أَنْبَعَكَ إِلَّا الَّذِينَ هُمْ أَرَاذِلُنَا بَادِيَ الرَّأْيِ وَمَا نَرَى لَكُمْ عَلَيْنَا مِنْ فَضْلٍ بَلْ نَظُنُّكُمْ كَاذِبِينَ۔

پس نوحؑ کی قوم کے کافروں نے کہا ہم تم کو اپنے جیسا بشر دیکھتے ہیں اور ہم ان ہی لوگوں کو تمہارا پیروکار دیکھتے ہیں، جو ہم میں کے ذلیل سطحی عقل والے لوگ ہیں اور ہم اپنے اوپر تم لوگوں کی کوئی برتری نہیں دیکھتے ہیں، بلکہ ہم تم لوگوں کو جھوٹا سمجھتے ہیں۔ (پ 12 ع 3 سورہ ہود 27)

دنیا میں حق و حقانیت کو جانچنے کا معیار ہر طبقہ میں اپنے ذوق و مزاج کے مطابق ہوتا ہے، اور لوگ اس کے بارے میں بھی اپنے اپنے وجدان و رجحان کے مطابق حکم صادر کرتے ہیں، جیسے حق و حقانیت بھی کوئی گروہی چیز اور قومی و جماعتی بات ہے اور ہر فرد اور ہر قوم کو حق حاصل ہے کہ اسے اپنے معیار کے مطابق جانچے، حالاں کہ یہ بات سراسر غلط ہے، حق بہر حال حق ہوتا ہے، کسی زمانہ میں ہو، کہیں ہو اور کسی جماعت میں ہو، حق حق ہی رہے گا۔

اس کا پہلا مظاہرہ حضرت نوح علیہ السلام کے زمانہ میں یوں ہوا کہ کفار و مشرکین نے حضرت نوح سے اپنے انکار حق کی دلیل میں کہا کہ آپ کے پیرو ہماری ذات برادری کے معمولی لوگ ہیں، جو معمولی معمولی پیشے کر کے ہماری خدمت کرتے ہیں اور ان کے سوچنے سمجھنے کا معیار

بہت ہی پست ہوتا ہے، جن باتوں کو یہ مانیں، وہ بھی سچی ہوتی ہیں۔

ہم اپنے معمولی طبقہ کے لوگوں کی پارٹی میں کیسے آسکتے ہیں، ہم شرفاء کے لیے ان رذیلوں سے ملنا جلنا ممکن نہیں ہے، گویا ان کے نزدیک سچائی اور حقانیت اُونچے طبقہ ہی میں ان کے معیار کے مطابق ہوتی ہے، یہ خناس مزاج آج بھی بڑے لوگوں میں پایا جاتا ہے اور قدیم ذہنیت آج بھی اپنا کام چولا بدل کر کر رہی ہے۔

☆☆☆☆☆☆☆☆☆☆☆☆☆☆☆☆☆☆

وَيَقُومَ لَأَسْأَلَكُمْ عَلَيْهِ مَا لَآ أَنْ أَجْرِي إِلَّا عَلَى اللَّهِ وَمَا أَنَا بِطَارِدِ
الَّذِينَ آمَنُوا إِنَّهُمْ مُلْقَوْنَ رَبَّهُمْ وَلِكِنِّي أَرْبُكُمْ قَوْمًا تَجْهَلُونَ۔

اور اے میری جماعت کے لوگو! میں تم سے پیغمبری پر کوئی اجر نہیں طلب کرتا، میرا اجر تو صرف اللہ پر ہے اور میں ان لوگوں کو اپنے پاس سے ہٹا نہیں سکتا ہوں، جو ایمان لا چکے ہیں، وہ اپنے رب سے ملنے والے ہیں، لیکن میں تو دیکھتا ہوں کہ تم لوگ جاہل ہو۔ (پ 12 ع 3 سورہ ہود 29)
حضرت نوح علیہ السلام نے جب اپنی قوم کے لوگوں کو دین کی دعوت دی تو انھوں نے آپ کو بدنام کرنے کے لیے مشہور کرنا شروع کر دیا کہ اب یہ دعوت کی قیمت وصول کرنا چاہتے ہیں اور اپنے آس پاس ہم خیال لوگوں کی پوری پارٹی جمع کرنا چاہتے ہیں، تاکہ ہمارے مقابلہ میں ان کو سرداری کا تمغہ مل جائے اور ہماری بستی میں نوح کی بڑائی کا ڈنکہ بجنے لگے۔

ان جاہلوں اور احمقوں کی ان باتوں پر حضرت نوح علیہ السلام نے فرمایا کہ میں اپنی دعوت کی قیمت اور اس کی مزدوری تم سے کیا وصول کروں گا، یہ تو اللہ کی امانت کی ادائیگی ہے، اس کا اجر مجھے اللہ ہی دے گا۔

باقی رہا یہ کہ جو لوگ ایمان لا کر میرے ساتھ ہیں، ان کو تمہارے کہنے سے نہیں ہٹا سکتا،

وہ آج تو میرے پاس ہیں اور کل اپنے پروردگار سے ملاقات کریں گے، ان کے مراتب بہت بلند بہیں، وہ تمہاری طرح کفر کی دلدل میں نہیں پڑے ہیں، بلکہ ایمان کی صاف شفاف فضا میں آگئے ہیں۔

لہذا تمہارے کہنے سے ارباب ایمان سے بے پرواہی نہیں کی جائے گی، تم اپنے کفر پر جمے رہو، یا مسلمان بن جاؤ، جو مسلمان ہو چکے ہیں، ان کے بارے میں تمہیں کوئی حکم دینے کا حق نہیں ہے، ان کا معاملہ اللہ کے حوالے ہو چکا ہے۔

☆☆☆☆☆☆☆☆☆☆☆☆☆☆☆☆☆☆

وَيَقُومَ لَا أَسْأَلُكُمْ عَلَيْهِ مَا لَآئِنَ أَجْرِي إِلَّا عَلَى اللَّهِ -

اور اے میری قوم! میں تم سے اس ارشاد و تبلیغ پر مال کا سوال نہیں کر رہا ہوں، میرا جزو صرف اللہ کے ذمہ ہے۔ (پ 12 ع 3 سورہ ہود 29)

کسی بھی اخلاقی اور روحانی مصلح اور داعی کے لیے کسی طرح جائز نہیں ہے کہ وہ اپنے لیے کسی قسم کے مادی منافع اور دنیاوی مفاد کا مطالبہ کرے، یا کسی طرح اس کی کوشش کرے، چہ جائیکہ یہ بات اس خاتم النبیین کے لیے جائز ہو، جو ساری کائنات انسانی کے لیے مصلح اعظم، داعی مطلق اور نبی برحق بن کر آیا اور جس نے یتیمی اور غربت میں آنکھیں کھول کر دنیا کو اپنا پیغام کا مطیع و فرمان بردار بنا دیا، اس کے باوجود ایسی زندگی بسر کی کہ دنیا کا کوئی بڑا سے بڑا تارک الدنیا بھی اس بے سروسامانی اور بے نیازی کی زندگی کا نمونہ پیش نہ کر سکا۔

اس رسول صلی اللہ علیہ وسلم نے دین و دیانت کا پیغام یتیمی و غربت کے عالم میں دنیا کو سنا کر جب کائنات کو مطیع بنا لیا تو پھر اسے کسی قسم کی مادی اور دنیاوی فائدہ کی کیا ضرورت؟

جہاں تک آپ کی ذاتی زندگی کا تعلق تھا، وہ اس قدر بے نیاز تھی کہ اپنے ارد گرد بیٹھنے

والوں کو بھی اس نے بے نیاز بنا کر دنیا سے سیر چشم بنادیا۔

آج بھی جو حضرات دین و دیانت اور اخلاق و روحانیت کی تعلیم و تبلیغ بغیر کسی مادی مفاد کے تصور کرتے ہیں، وہ کام یاب ہوتے ہیں اور ان کا مشن بہت آگے جاتا ہے، بخلاف اس کے جو لوگ ارشاد و تبلیغ کا نام لے کر دنیا کماتے ہیں، وہ نہ دین کے رہ سکتے ہیں، نہ دنیا کے۔

☆☆☆☆☆☆☆☆☆☆☆☆☆☆☆☆☆☆

وَيَقُومَ لَأَسْأَلَكُمْ عَلَيْهِ مَا لَإِنْ أَجْرِي إِلَّا عَلَى اللَّهِ وَمَا أَنَا بِطَارِدٍ
الَّذِينَ ءَامَنُوا إِنَّهُمْ مُلْفُورَاتِ بِهِمْ وَلَكِنِّي أَرَأَيْتُمْ قَوْمًا تَجْهَلُونَ وَيَقُومَ مَنْ
يَنْصُرُنِي مِنَ اللَّهِ إِنْ طَرَدْتُهُمْ -

اے میری قوم! میں تم سے اس بات پر مال نہیں مانگ رہا ہوں، میرا اجر تو صرف اللہ پر ہے اور میں ان لوگوں کو ہانکنے والوں نہیں ہوں، جو ایمان لائے، وہ تو اپنے پروردگار سے ملنے والے ہیں اور لیکن میں تم کو جاہل دیکھ رہا ہوں اور اے میری قوم! اللہ کے مقابلہ میری مدد کون کرے گا، اگر میں ان لوگوں کو ہانک دوں۔ (پ 12 ع 3 سورہ ہود 29، 30)

حضرت نوح علیہ السلام اپنی جاہل قوم سے کچھ موٹی موٹی باتیں کر رہے ہیں اور بتا رہے ہیں کہ اے جاہلو اور نادانو! میں ارشاد و تبلیغ پر تم سے پیسے نہیں چاہتا ہوں، وعظ گوئی کے بعد تم سے دعوت کا مطالبہ بھی نہیں کرتا ہوں اور نہ کسی اور طرح سے تم سے کوئی مالی نفع چاہتا ہوں۔

لہذا تم لوگ میرے خاموش کرنے لیے چندہ کا دھندہ نہ کرو اور میری ہاتھ میں تھیلی دے کر خاموش کرنے کی کوشش نہ کرو، پھر یہ بھی سمجھ لو کہ تم عزت و آبرو کے دعویدار بن کر جو کچھ کہتے ہو کہ میں ان مومنوں کو اپنے پاس سے دفع کر دوں اور بھگا دوں، جو اللہ کی آواز پر لبیک کہہ کر میرے پاس آگئے ہیں، اس لیے کہ تمہاری نظر میں معمولی کاروبار کرنے والے جلاہے، دھنئے، رنگریز اور

دھوبی وغیرہ ہیں تو خوب سمجھ لو کہ میں ان مومنوں کو ہرگز ہرگز اپنے پاس سے اٹھا نہیں سکتا اور تم مغرور اور متکبروں اور جابروں کی وجہ سے بے کسوں، بے بسوں اور سیدھے سادے مومنوں کو ہٹا نہیں سکتا، تم ایمان لاؤ یا ایمان نہ لاؤ، کسی مسلمان کو تمہاری وجہ سے ذلیل نہیں کیا جاسکتا اور اس کی عزت پر حرف آنے نہیں دیا جاسکتا، ایک مسلمان کی عزت کی قیمت بہت ہی زیادہ ہوتی ہے۔

☆☆☆☆☆☆☆☆☆☆☆☆☆☆☆☆☆☆

وَيَقُومَ لَأَسْأَلَكُمْ عَلَيْهِ مَا لَأَنْ أَجْرِي إِلَّا عَلَى اللَّهِ وَمَا أَنَا بِطَارِدٍ
الَّذِينَ ءَامَنُوا إِنَّهُمْ مُفْكَوَرَاتُ بِهِمْ وَلَكِنِّي أَرَاكُمْ قَوْمًا تَجْهَلُونَ وَيَقُومَ مَنْ
يَنْصُرُنِي مِنَ اللَّهِ إِنْ طَرَدْتُهُمْ -

اور اے میری قوم! میں تم سے اس بات پر اجرت نہیں طلب کر رہا ہوں، میرا اجر تو صرف اللہ پر ہے، اور میں ان لوگوں کو نہیں ہٹا سکتا، جو ایمان لائے، وہ تو اپنے رب سے ملنے والے ہیں اور لیکن میں تم کو جاہل دیکھ رہا ہوں اور اے میری قوم! اللہ سے کون مجھے بچائے گا، اگر میں ان لوگوں کو نکال دوں۔ (پ 12 ع 3 سورہ ہود 29، 30)

حضرت نوح علیہ السلام سے کافروں نے کہا تھا کہ تمہارے ماننے والے معمولی ذات پات کے لوگ ہیں، جن کا نہ ہمارے یہاں کوئی مقام ہے اور نہ ان کی رائے کوئی رائے ہے، یہ سطحی لوگ تمہارے گرد جمع ہو گئے ہیں، اگر تم ان کو اپنے یہاں سے دھکے دے کر نکال دو تو ہم تمہاری باتوں پر غور کرنے کے لیے تیار ہیں۔

ان شریروں کی ان باتوں کے جواب میں حضرت نوح علیہ السلام نے فرمایا کہ جو تم مجھے طرح طرح کے مشورے دے رہے ہو اور اس طرح باتیں کرتے ہو، جیسے میں تمہارا محتاج ہوں تو تم کو معلوم ہونا چاہیے کہ مجھے تم سے اس تبلیغ کی مزدوری نہیں لینی ہے اور نہ تم سے اس کے بدلے

کچھ روپیہ پیسہ لینا ہے، بلکہ جو کچھ لینا ہے، اللہ تعالیٰ سے لینا ہے، وہی نبوت و رسالت کی قدر و قیمت کو جانتا ہے، باقی رہا تمہارا یہ مطالبہ کہ میں ان کمزور اور ضعیف مسلمانوں کو اپنے یہاں سے نکال دوں، اور تمہاری وجہ سے ان کو دھکا دیدوں، تو یہ ہرگز ہرگز نہیں ہو سکتا، یہ لوگ اللہ والے بن چکے ہیں، اور ان کا مقام عبیدیت و بندگی بہت بلند ہو چکا ہے، مومنوں کو دھکا دے کر نکالنا کہ شاید حق کی باتوں کو سنیں، رسالت کے مقام و منصب کے سخت منافی ہے، سچائی پھیلانے کا یہ طریقہ نہیں ہے کہ سچائی کے علم برداروں کو الگ کر کے سچائی کی تبلیغ کی جائے۔

☆☆☆☆☆☆☆☆☆☆☆☆☆☆☆☆☆☆☆☆

وَيَقُومَ لَأَسْأَلَكُمْ عَلَيْهِ مَا لَآئِنْ أَجْرِي إِلَّا عَلَى اللَّهِ وَمَا أَنَا بِطَارِدٍ
الَّذِينَ ءَامَنُوا إِنَّهُمْ مُلْفُونَ بِهِمْ وَلَكِنِّي أَرَأَيْتُمْ قَوْمًا تَجْهَلُونَ وَيَقُومُ مَنْ
يَنْصُرُنِي مِنَ اللَّهِ إِنْ طَرَدْتُهُمْ -

اور اے میری قوم کے لوگو! میں تم سے اس پر اجر نہیں مانگ رہا ہوں، میرا اجر تو صرف اللہ پر ہے اور میں ان لوگوں کو دور کرنے والا نہیں ہوں، جو ایمان لائے ہیں، وہ تو اپنے پروردگار سے ملنے والے ہیں اور لیکن میں تم لوگوں کو جہالت کا مظاہرہ کرتے ہوئے پارہا ہوں اور اے لوگو! اگر میں ان کو دور کر دوں تو مجھے اللہ سے کون بچائے گا۔ (پ 12 ع 3 سورہ ہود 29، 30)

حضرت نوح علیہ السلام اپنی قوم کو مخاطب کر کے فرماتے ہیں کہ اے لوگو! میں رشد و ہدایت کرنے کی وجہ سے تمہارا ملازم یا مزدور نہیں ہوں کہ اس کی تم سے اجرت مانگوں اور اس کا بدلہ چاہوں، رشد و ہدایت کا بدلہ تو صرف اللہ دے گا۔

اس کے امر و حکم سے تمہاری رہنمائی کے لیے آیا ہوں اور اسی کی جناب میں جواب دہ اور مسئول ہوں، اس لیے تم بے فکر رہو کہ تمہیں میرے لیے کچھ خرچ کرنا پڑے گا اور تم کو زیر باری ہوگی۔

مجھے تمہارے مال و دولت کی مطلق ضرورت نہیں ہے، نہ ہی کوئی پرواہ ہے، جو تمہارے کہنے کی وجہ سے ان لوگوں کو اپنے پاس سے ہٹا دوں، جنہوں نے میری آواز پر لبیک کہہ کر خدا پرستی کی راہ اختیار کی ہے اور وہ مسلمان ہو گئے ہیں، اگر اہل ایمان تمہاری نظر میں ذلیل اور کم عقل ہوتے ہیں تو یہ تمہارا قصور ہے، جس کی سزا تم کو بھگتنی پڑے گی، تمہارے اس قصور کی وجہ سے اہل ایمان کو دین و ملت کی راہ سے دور نہیں کیا جاسکتا ہے۔

یہ لوگ اپنے مقام و مرتبہ کے اعتبار سے بہت بلند ہیں، اور ان کو ان کا رب خطاب کرے گا، اگر تم نے ان کو ذلیل و حقیر سمجھ لیا ہے تو اس کے ذمہ دار تم ہو، اور تمہاری جہالت اس کا نتیجہ دیکھے گی، اگر میں ان خدا پرستوں کو تمہاری وجہ سے اپنے پاس سے ہٹا دوں، تو میرا انجام کیا ہوگا؟
حضرت نوح علیہ السلام کی اس تقریر سے معلوم ہوتا ہے کہ جو لوگ نیکوں اور متقیوں کو حقیر نظر سے دیکھتے ہیں، ان کا مقام کس قدر پست ہے اور وہ حماقت و جہالت کی کس وادی میں بھٹک رہے ہیں۔

☆☆☆☆☆☆☆☆☆☆☆☆☆☆☆☆☆☆

وَيَقُومَ لَأَسْأَلَكُمْ عَلَيْهِ مَا لَآ إِلَهَ إِلَّا أَنَا أَجْرِي إِلَّا عَلَى اللَّهِ وَمَا أَنَا بِطَارِدٍ
الَّذِينَ ءَامَنُوا إِنَّهُمْ مُلْفُونَ إِلَهُكُمْ وَلَكِنِّي أُرِيدُكُمْ قَوْمًا تَجْهَلُونَ وَيَقُومَ مَنْ
يَنْصُرُنِي مِنَ اللَّهِ إِنْ طَرَدْتَهُمْ أَفَلَا تَذَكَّرُونَ۔

اور اے میری قوم! میں تم سے اس پر مال کا سوال نہیں کرتا ہوں، میرا جزو صرف اللہ پر ہے اور نہ ہی میں ان لوگوں کو ہٹانے والا ہوں، جو ایمان لائے ہیں، وہ اپنے رب سے ملنے والے ہیں، اور لیکن میں دیکھتا ہوں کہ تم جاہل ہو اور اے میری قوم! کون ہے، جو اللہ سے مجھے چھڑائے گا اگر میں ان کو اپنے یہاں سے ہانک دوں، کیا تم دھیان نہیں دیتے ہو؟

(پ 12 ع 3 سورہ ہود 29، 30)

یہ حضرت نوح علیہ السلام کا اپنی قوم سے خطاب ہے، جس میں آپ نے ان کو اپنی حیثیت بتائی اور ان کے غلط گمانوں کی پردہ دری فرمائی ہے، وہ خیال کرتے تھے کہ نوح کو کچھ دولت چاہیے، اسی لیے انھوں نے یہ دھندا پھیلا رکھا ہے، اس کا جواب حضرت نوح علیہ السلام نے دیا کہ مجھے تم سے ایک پائی نہیں لینی ہے، تم نبوت و رسالت کے منصب کو نہیں سمجھتے ہو، ورنہ اس کے بارے میں اس طرح کے خیالات ظاہر نہ کرتے اور اسے خرید کر ہموار کرنے کی بات نہ کرتے، قوم نوح کا اپنی بڑائی میں پڑ کر یہ بھی خیال تھا کہ ان کے گرد اگر کمزور وضعیف گرے پڑے لوگ جمع ہیں، ہم عزت والوں کو اس سے کیا سروکار؟

یہ تو نیچی ذات کے لوگوں کی تحریک یا دل چسپی کی چیز ہے، اگر نوح ہمارا تعاون چاہتے ہیں اور ہمیں اپنی دعوت میں لانے کے متمنی ہیں، تو پھر ان کو ان نیچے طبقہ کے لوگوں کو اپنے سے الگ کرنا ہوگا اور اپنی مجلس کو پاک و صاف کر کے اسے ہمارے قابل بنانا ہوگا۔

حضرت نوح علیہ السلام نے فرمایا:

یہ انسانی فلاح و نجات کی دعوت ہے، متکبروں، مغروروں اور سرکشوں کی انجمن نہیں ہے، جو معمولی لوگوں کو تمہاری وجہ سے نکال کر باہر کر دیا جائے، اور خدائی دعوت پر لبیک کہنے والوں کو مشرکوں اور کافروں کی خواہش پر دور کر دیا جائے۔

آپ نے ان سرکشوں سے یہ بھی فرمایا کہ جن کو تم گرا پڑا سمجھتے ہو، ان کا مرتبہ اللہ تعالیٰ کے یہاں بہت بلند ہے، اگر میں ان کو ذرا بھی نیچی نظر سے دیکھوں گا تو اللہ تعالیٰ کی نگاہ کرم میں خود گرجاؤں گا اور پھر میرا کوئی مونس و مددگار نہ ہوگا، نہ تم اور نہ تمہارے معبودان باطل، شیروں کی شرارتیں اور اہل حق کی سچائیاں ہمیشہ ساتھ ساتھ رہا کی ہیں اور ان کا باقاعدہ سلسلہ نوح کے دور

سے شروع ہوا ہے۔

☆☆☆☆☆☆☆☆☆☆☆☆☆☆☆☆☆☆

وَلَا أَقُولُ لَكُمْ عِنْدِي خَزَائِنُ اللَّهِ وَلَا أَعْلَمُ الْغَيْبَ وَلَا أَقُولُ إِنِّي
مَلَكٌ وَلَا أَقُولُ لِلَّذِينَ تَزْدَرِي أَعْيُنُكُمْ لَن يُؤْتِيَهُمُ اللَّهُ خَيْرًا اللَّهُ أَعْلَمُ
بِمَا فِي أَنْفُسِهِمْ -

اور نہ میں تم سے یہ کہتا ہوں کہ میرے پاس اللہ کے خزانے ہیں اور نہ میں غیب جانتا
ہوں اور نہ میں کہتا ہوں کہ جو لوگ تمہاری آنکھوں میں حقیر ہیں، اللہ ان کو ہرگز اجر نہیں دے گا، اللہ
بہتر جاننے والا ہے، جو ان کے دلوں میں ہے۔ (پ 12 ع 3 سورہ ہود 31)

حضرت نوح علیہ السلام نے اپنی قوم کے سامنے اپنے منصب و مقام کی نہایت صفائی
سے تصریح کر دی ہے کہ میں صرف اللہ کا نبی و رسول ہوں اور میرا کام نبوت و رسالت کی تعلیم و تبلیغ
ہے اور بس، نہ میں بادشاہ ہوں، نہ میرے پاس دست غیب ہے اور نہ میں اللہ کے خزانوں کا مالک
و مختار ہوں اور نہ ہی میں کوئی جن یا فرشتہ، یا غیب داں ہوں، بلکہ میں بشر ہوں اور میرے خواص
انسانی وہی ہیں، جو تمہارے ہیں، میں کھاتا پیتا، سوتا آرام کرتا ہوں اور تم بھی یہی کرتے ہوں۔

پس تم مجھ سے نہ دولت و ثروت اور عزت و جاہ کی تمنا کرو اور نہ یہ سمجھو کہ میں کوئی عامل
ہوں اور غیب کا علم میرے پاس ہے، اور تمہاری ہر بگڑی بنا نا سب میرا کام ہے اور نہ میرا دعویٰ ہے
کہ میں فرشتہ ہوں اور میرا تعلق گروہ ملائکہ سے ہے، میں یہ سب کچھ نہیں کہتا ہوں، بلکہ تم میرے
بارے میں اس قسم کے خیالات رکھتے ہو اور پھر اسی کے مطابق گمان کرتے ہو اور سب سے بڑھ

کر یہ بات ہے کہ یہ لوگ جو میری دعوت پر جمع ہو گئے ہیں، اور تم ان کو حقیر و ذلیل سمجھتے ہو، ان کے
بارے میں تم کو صاف صاف معلوم ہونا چاہیے کہ میں یہ نہیں کہتا کہ اللہ تعالیٰ ان کو ان کے اس کام کا

اجر نہیں دے گا اور یہ خدا کے نزدیک کوئی مقام نہیں رکھتے ہیں، ایسا ہر گز نہیں کہہ سکتا، کیوں کہ ان کے مرتبے خدا کے یہاں بلند ہیں اور وہ ان کے حالات کو خوب جانتا ہے۔

حضرت نوحؑ نے اپنے بارے میں غلط فہمی میں مبتلا ہونے والوں کو صاف صاف بتا دیا کہ میرا منصب کیا اور میں کیا ہوں اور تم مجھے کیا سمجھتے ہو۔

☆☆☆☆☆☆☆☆☆☆☆☆☆☆☆☆☆☆

قَالُوايُنُوحُ قَدْ جَدَلْتَنَا فَاكْثَرْتَ جِدَالَنَا فَأْتِنَا بِمَا تَعِدُنَا إِن كُنْتَ مِنَ الصّٰدِقِيْنَ۔

کفار نے کہا اے نوح! تم ہم سے بہت جھگڑ چکے، اب تم جس چیز کا وعدہ کرتے ہو، اسے لے آؤ، اگر تم سچے ہو۔ (پ 12 ع 3 سورہ 32)

فلاح و نجات کے داعی اور سچائی کے مبلغ ہمیشہ دھن کے پورے اور کام کے پکے ہوتے ہیں، جن لوگوں کی اصلاح کی جاتی ہے، وہ تو ان کی باتوں سے اکتا سکتے ہیں، مگر وہ خود دعوتِ اصلاح کی راہ میں کبھی نہیں اکتاتے اور انھیں کسی وقت تھکن محسوس نہیں ہوتی ہے، بلکہ وہ ہمیشہ نشاط و سرور کے کیف سے تروتازہ ہوتے ہیں اور ہر وقت ان کی دعوتِ اصلاح تازہ دم ہو کر دنیا کو سچائی کی راہ دکھاتی ہے۔

حضرت نوح علیہ السلام نے ساڑھے نو سو سال تک اپنی سوسائٹی کو سمجھایا، سننے والے اکتا گئے، اور اس قدر اکتائے کہ عذاب کی خواہش کرنے لگے، اور حضرت نوح علیہ السلام کی بات سننے سے ان کو اس قدر نفرت ہوئی کہ اس کے مقابلہ میں بغاوت و طغیان کے عذاب کی تمنا کرنے لگے، مگر اللہ کے داعی حضرت نوحؑ نے اپنی روش ہمیشہ ایک قسم کی رکھی، کبھی اس میں فرق نہیں آنے دیا اور نبوت و رسالت کی راہ میں ہمیشہ پُر امید اور پُر سرور رہے۔

یہی حال رسولوں اور ہادیوں کا رہا ہے اور اصلاح و تبلیغ کی راہ میں انبیاء علیہم السلام کی یہی روش کام آتی ہے، جو لوگ کسی پکی سچی دعوت کو لے کر اٹھتے ہیں، وہ اپنی زندگی اسی میں کھپا

دیتے ہیں، ان کو ذرہ برابر اس بات کا غم نہیں ہوتا کہ انجام کار کی صورت حال کچھ اچھی نہیں ہے، درحقیقت منصب دعوت و اصلاح اسی کا نام ہے کہ مصلح و داعی اپنا کام ہمیشہ ایک طریقہ پر کیے جائے اور اس کی ذمہ داری یہی ہے، آگے کی بات خدا کے حوالے ہے اور یہ اس کا کام ہے۔

☆☆☆☆☆☆☆☆☆☆☆☆☆☆☆☆☆☆

قَالُوا لَئِنْ نُوْخٌ قَدْ جُذِلْتَنَا فَاَ كَثُرَتْ جِدَالُنَا فَاَتَيْنَا بِمَآئِدَةٍ اَنْ اَكُنْتَ مِنَ الصّٰدِقِيْنَ قَالَ اِنَّمَا يَتَّبِعُكُمْ بِهٖ اللّٰهُ اِنْ شَاءَ وَ مَا اَنْتُمْ بِمُعْجِزِيْنَ۔

انھوں نے کہا: اے نوح! تم نے ہم سے جھگڑا کیا اور بہت زیادہ ہم سے جھگڑ کیا، اب اگر تم سچے ہو تو جس عذاب کا وعدہ کرتے ہو، اسے لے آؤ، آپ نے کہا: اسے اگر چاہے گا تو اللہ ہی لائے گا اور تم لوگ اسے عاجز نہ کر سکو گے۔ (پ 12 ع 3 سورہ ہود 32، 33)

مصلحوں اور ناصحوں کے ساتھ دنیا میں ہمیشہ سے جو کچھ ہوتا آ رہا ہے، وہ انسانی تاریخ کے ہر دور میں اجاگر رہا ہے، خیر خواہوں کے ساتھ بدی سے پیش آنے کی بڑی رسم حضرت نوح علیہ السلام کی قوم نے جاری کی، کیوں کہ تاریخ نبوت و رسالت کی پہلی کڑی حضرت نوح علیہ السلام ہیں، اور ان کی قوم ان کی پہلی مخاطب ہے۔

اس کے بعد دنیا میں انبیاء و مرسلین کے ساتھ جو کچھ کیا گیا، وہ اس سنت سنیہ کی پیروی میں تھا۔

حضرت نوحؑ کی قوم نے نہایت بے باکی، بے حیائی سے کہا کہ اے نوح! تم ہم سے مدتوں سے لڑتے آتے ہو اور ایک خدا کے نہ ماننے پر خدا کے عذاب کی دھمکی دیتے ہو، اب تم ایسا کرو کہ اس خدا کو بلاؤ، ہم اسے دیکھ لیں اور اس سے نیٹ لیں۔

حضرت نوحؑ نے اس بے باکانہ گفتگو کے جواب میں نہایت شرافت اور ذمہ داری سے

فرمایا کہ عذاب کے ڈرانے کا مطلب یہ نہیں ہے کہ میں عذاب کو لاسکتا ہوں، یہ کام تو اللہ کا ہے، وہ چاہے گا تو عذاب لائے گا، میرا کام تو عذاب سے ڈرانا ہے، عذاب برپا کرنا میرے بس کی بات نہیں ہے۔ مگر یاد رکھو، جب خدا کا عذاب آجائے گا، تو تم بھاگ کر جان نہ بچا سکو گے اور خدا کے مقابلہ میں تمہاری تدبیر کام نہ آسکے گی۔

☆☆☆☆☆☆☆☆☆☆☆☆☆☆☆☆☆☆

وَأَوْحِيْ إِلَىٰ نُوحٍ أَنَّهُ لَنْ يُؤْمِنَ مِنْ قَوْمِكَ إِلَّا مَن قَدَّامَنَ فَلَا تَبْتَئِسْ بِمَآكَثِهِمْ وَيُفْعَلُونَ۔

نوحؑ کی طرف وحی بھیجی گئی کہ اب آپ کی قوم سے جو ایمان لا چکا، اس کے سوا اور کوئی ایمان نہیں لائے گا، پس ان کے کاموں کی وجہ سے آپ غمگین نہ ہوں۔

(پ 12 ع 3 سورہ ہود 36)

جب گمراہوں کو ہدایت کی راہ پر بلاتے بلاتے بہت دیر ہو جاتی ہے اور وہ اپنی جگہ سے جنبش نہیں کھاتے تو پھر ارباب دعوت ان کے پیچھے پڑے نہیں رہتے، بلکہ اپنے مشن کی سرگرمی کو دوسری طرف موڑ دیتے ہیں، کیوں کہ ان کو بہت کچھ کام کرنا ہوتا ہے اور وہ صرف چند گمراہوں کے لیے وقف نہیں ہوا کرتے، مگر اللہ کے داعی اور رسول اس معاملہ میں اللہ کے حکم کا انتظار کرتے ہیں اور دعوت کے دوسرے کاموں کی طرح اس کام میں بھی خدائی حکم پر عمل کرتے ہیں۔

چنانچہ جب قوم نوح کو سمجھاتے بجھاتے، تقریباً ساڑھے نو سو برس کی مدت گزر گئی اور معدودے چند کے علاوہ اور لوگ مسلمان نہ ہوئے تو اللہ تعالیٰ نے حضرت نوحؑ کو حکم دیا کہ اب دوسرا کام کیجئے، ان کی طرف سے توجہ ہٹا لیجئے، حتیٰ کہ ان حرکتوں پر کسی طرح کا افسوس بھی نہ کیجئے۔ اسی طرح ہمارے رسول ﷺ سے فرمایا کہ آپ کفار سے ہٹ کر کام کیجئے اور اسلام کی دعوت دنیا کے دوسرے لوگوں کو دیتے جئے، یہی اصول دعوت کی تاریخ میں ہمیشہ جاری رہا ہے، اگر کچھ

لوگ راہِ راست پر نہیں آتے تو اربابِ کاران کے پیچھے پڑ کر اپنے کو بے عمل نہیں بناتے، بلکہ کام کرنے کے لیے دوسرا میدان تلاش کر لیتے ہیں اور کام کر کے اپنی ذمہ داری پوری کرتے ہیں۔

☆☆☆☆☆☆☆☆☆☆☆☆☆☆☆☆☆☆

وَأَوْحِيَ إِلَىٰ نُوحٍ أَنَّهُ لَنْ يُؤْمِنَ مِنْ قَوْمِكَ إِلَّا مَن قَدَّامَنَ فَلَا تَبْتَئِسْ بِمَا كَانُوا يَفْعَلُونَ وَاصْنَعِ الْفُلَاكَ بِأَعْيُنِنَا وَوَحِّينَا وَلَا تَخَاطِبْنِي فِي الَّذِينَ ظَلَمُوا إِنَّهُمْ مُّعَذِّقُونَ۔

نوحؑ کی طرف وحی بھیجی گئی کہ اب کوئی ایمان نہیں لائے گا آپ کی قوم سے مگر جو ایمان لا چکا، پس ان کی کارستانیوں پر آپ غمگین نہ ہوں اور آپ ہمارے سامنے اور ہمارے حکم سے کشتی بنائیے اور ظالموں کے بارے میں ہم سے گفتگو نہ کیجئے، وہ لوگ غرق ہو کر رہیں گے۔

(پ 12 ع 3 سورہ ہود 36)

انبیاء و رسل علیہم السلام کبھی نا اُمید نہیں ہوتے، اور انسانوں کی ہدایت پر ان کی حرص ہمیشہ شدید قسم کی ہوا کرتی ہے، مخاطب قوم کے انکار اور اس کی مخالفت سے ان کے دل پر ہراس نہیں آتی، اور نہ وہ کبھی حالات کی ناسازگاری سے مایوس و بددل ہوتے ہیں، بلکہ ان کا مشن سدا بہار رہتا ہے اور وہ ہر وقت اپنے فریضہ کی ادائیگی میں میں پُر نشاط اور تازہ دم رہتے ہیں۔

مگر جب مخالفوں کی مخالفت شدید رنگ اختیار کر لیتی ہے اور اللہ تعالیٰ کے علم و قدرت میں ان کا راہِ راست پر آنا ختم ہو جاتا ہے، تو اللہ تعالیٰ خود اپنے رسول اور نبیوں کو ہدایت فرماتا ہے کہ وہ اب اپنی تبلیغ و ہدایت کا رُخ دوسری طرف کر لیں اور انذار کا پہلو اختیار کر لیں، یعنی رُشد و ہدایت کے نتیجہ میں فلاح و نجات کی بشارت دینے کے بجائے اب کفر و شرک میں مبتلا رہنے کی وجہ سے عذابِ الہی کی دھمکی دیں۔

حضرت نوح علیہ السلام سب سے پہلے نبی ہیں، جن کو اللہ تعالیٰ نے باقاعدہ نبی بنا کر بھیجا اور جب ساڑھے نو سو سال تک سمجھانے بجھانے کے باوجود قوم نوح راہ راست پر نہیں آئی، بلکہ اور زیادہ گمراہ ہو گئی تو اللہ تعالیٰ نے حضرت نوحؑ کو حکم دیا کہ اب آپ اپنی سرگرمی کا رخ دوسری طرف کر لیں اور ان ظالموں اور شریروں کے بارے میں امید ورجا ختم کر لیں اور دوسری راہ اختیار کر لیں۔ ضلالت و گمراہی کا یہ وقت انسانوں کے لیے بہت ہی بُرا ہوتا ہے اور اس کے بعد ہدایت کی کوئی امید باقی نہیں رہ جاتی۔

☆☆☆☆☆☆☆☆☆☆☆☆☆☆☆☆☆☆

وَأَوْحِيَ إِلَىٰ نُوحٍ أَنَّهُ لَن يُؤْمِنَ مِنْ قَوْمِكَ إِلَّا مَن قَدَّامَنَ فَلَا تَبْتَئِسْ بِمَا كَانُوا يَفْعَلُونَ۔

نوحؑ کی طرف وحی بھیجی گئی کہ جو ایمان لا چکے ہیں ان کے علاوہ آپ کی قوم سے ایمان نہیں لائیں گے۔ (پ 12 ع 4 سورہ ہود 36)

انبیاء اللہ تعالیٰ کے پیغامبر ہوتے ہیں اور ان کا کام اللہ تعالیٰ کی باتوں کو اپنے ہم جنس انسانوں تک پہنچا دینا ہوتا ہے اور بس، انبیاء و رسل کا کام یہیں پر ختم ہو جاتا ہے اور وہ اپنی مسئولیت اور ذمہ داری سے بری ہو جاتے ہیں، ہاں پیغام رسانی میں وہ کوئی کمی نہیں کرتے اور اس میں تقصیر کریں تو باز پرس ہو۔

حضرت نوح علیہ السلام اپنی قوم کو ساڑھے نو سو سال تک اللہ کا پیغام سناتے رہے، مگر پوری قوم ہدایت یاب نہ ہو سکی، اور حضرت نوحؑ کے کہنے کو اس نے نہیں مانا، البتہ اس میں جو سعادت مند تھے، انھوں نے ابتدا ہی میں تسلیم و رضا کی ساری پونجی اللہ و رسول کے سامنے لا کر رکھ دی، یہی حال ہمیشہ رہا ہے کہ رُشد و ہدایت کے ظہور میں جس کے اندر سعادت مندی ہوتی ہے، وہ آگے

بڑھ کر اسے قبول کر لیتے ہیں اور حق کے ماننے میں پس و پیش نہیں کرتے۔

☆☆☆☆☆☆☆☆☆☆☆☆☆☆☆☆☆☆

وَأَصْنَعِ الْفُلَکَ بِأَعْيُنِنَا وَوَحِّينَا وَلَا تَخَاطِبْنِي فِي الَّذِينَ ظَلَمُوا
إِنَّهُمْ مُّعْرِفُونَ۔

اور ہمارے سامنے تم کشتی بناؤ اور ان لوگوں کے بارے میں مجھ سے بات نہ کرو، جنہوں
نے ظلم کیا ہے، بے شک وہ غرق کیے جانے والے ہیں۔ (پ 12 ع 4 سورہ ہود 37)

حضرت نوح علیہ السلام اپنی قوم کو ساڑھے نو سو برس تک حق کی دعوت دیتے رہے اور ہر
طرح ان کو سمجھاتے بھجھاتے رہے، مگر چند نفوس کے علاوہ پوری قوم اپنی گمراہی پر اڑی رہی اور جمی
رہی، بلکہ نہایت جرات اور دلیری دکھاتی رہی کہ حضرت نوحؑ کو اللہ تعالیٰ نے حکم دیا کہ تم کشتی بناؤ، یہ قوم
ایک طوفان عظیم میں غرق ہونے والی ہے اور خدا کی زمین اس ظالم نسل سے پاک کی جانے والی ہے۔
ساتھ ہی اللہ تعالیٰ نے حضرت نوح سے فرمایا: اے نوح! تم نے اتمام حجت کر دی، اور
گمراہوں کو حق کا پیغام اتنی مدت تک سنا دیا، اب تم سے کوئی مواخذہ نہیں ہے اور نہ اس قوم پر رحم
و کرم کا موقع ہے، اب تم آئندہ سے ان کے بارے میں ہم سے بات نہ کرنا، قدرت کا نظام مجازات
اب کام کرے گا اور رحم و کرم کی درخواست کا وقت باقی نہ رہا، اب تو ظالموں کو اپنے کیے کی سزا بھگتنی
پڑے گی اور اپنے کیے کی سزا مل کر ہی رہے گی۔

انسانی گمراہی کا آخری وقت بڑا ہی خطرناک ہو جاتا ہے، جب قدرت کی طرف سے اتمام
حجت کے بعد گمراہی کا پارہ چڑھا ہی رہتا ہے اور وہ راہ راست پر آنے کے لیے تیار نہیں ہوتی، اس کا
نتیجہ تباہی و بربادی کے سوا کچھ نہیں ہوتا اور ظالموں کو عذاب الہی سے پناہ کی کوئی صورت نہیں ہوتی۔

☆☆☆☆☆☆☆☆☆☆☆☆☆☆☆☆☆☆

وَلَا تُخَاطِبُنِي فِي الَّذِينَ ظَلَمُوا إِنَّهُمْ مُّعْرِضُونَ۔

اور اے نوح! مجھ سے ان لوگوں کے بارے میں بات چیت نہ کرو، جنہوں نے ظلم کیا، وہ یقیناً غرق کیے جائیں گے۔ (پ 12 ع 4 سورہ ہود 37)

انبیاء علیہم السلام کی دعوت و اصلاح کا مشن محبت و امن اور خیر خواہی پر جاری ہوتا ہے، وہ انسانوں کے بہترین ناصح اور خیر خواہ بن کر اچھی اچھی باتیں بتاتے ہیں اور اچھی اچھی راہیں دکھاتے ہیں، بندوں کو خدا سے ملانے کی کوشش کرتے ہیں اور اللہ تعالیٰ کو بندوں سے راضی کرنے کی سبیل نکالتے ہیں۔

اللہ تعالیٰ حضرات انبیاء علیہم السلام کو اسی لیے مبعوث فرماتا ہے کہ وہ اس کی مخلوق کو امن و سلامتی اور اخلاق و روحانیت کی تعلیم دیں اور بُری راہ پر چلنے والوں کو اچھی راہ پر لگائیں، مگر بدقسمت انسان اپنے ناصحوں اور خیر خواہوں کو اپنا دشمن سمجھ لیتا ہے اور ان کو اپنے اثر و اقتدار کا حریف و مقابل گردان کر الجھ جاتا ہے، اور اس الجھاؤ میں اس قدر اندھا، بہرا بن جاتا ہے کہ اس میں اندھے سے زیادہ کورچشمی اور پاگل پن سے زیادہ دیوانہ پن آ جاتا ہے۔

ایسے موقع پر حضرات انبیاء کی ذمہ داری ختم ہو جاتی ہے، درمیان سے نبوت و رسالت کا معاملہ ہٹ جاتا ہے اور بندوں اور خدا کے درمیان بات آ جاتی ہے اور غضبِ خداوندی اپنے جلال کو ظاہر کرتی ہے۔

یہی حال حضرت نوح علیہ السلام کی قوم کا ہوا کہ جب انھوں نے ان کی بات آخر تک نہیں مانی اور ان کو اپنا دشمن جان کر ان سے مقابلہ کیا تو اللہ تعالیٰ نے حضرت نوحؑ سے فرمایا: اے نوح! اب تم درمیان میں نہ پڑو، اس قوم کی بدنختی اور شقاوت ثابت ہو چکی ہے اور اب یہ قوم عذاب الہی کی گرفت سے بچنے والی نہیں ہے، اللہ تعالیٰ گمراہی کی اس منزل سے بچائے، جس میں حکمِ خداوندی

اور رحمتِ الہی ساتھ نہیں دیتی اور خداوندی جلال دھڑلے لیتا ہے۔

☆☆☆☆☆☆☆☆☆☆☆☆☆☆☆☆☆☆

وَكُلَّمَا مَرَّ عَلَيْهِ مَلَأَ مِنْ قَوْمِهِ سَخِرُوا مِنْهُ قَالَ إِنْ تَسْخَرُوا مِنَّا فَإِنَّا نَسْخَرُ مِنْكُمْ كَمَا تَسْخَرُونَ۔

اور جب حضرت نوحؑ کے پاس ان کی قوم کے لوگ گزرتے تھے تو ان سے ٹھٹھا کرتے تھے، حضرت نوحؑ کہتے تھے کہ اگر تم لوگ ہم سے ٹھٹھا کرتے ہو تو ہم بھی تم سے ٹھٹھا کریں گے، جیسا کہ تم کرتے ہو۔ (پ 12 ع 4 سورہ ہود 38)

جب آدمی پر کسی اقتدار کا یا طاقت کا اور کسی چیز کا بھوت سوار ہوتا ہے تو وہ پھر اپنے قابو میں نہیں رہتا ہے، اس کا دل، اس کا دماغ، اس کی زبان اور اس کے تمام خیالات و رجحانات اپنی اصلی مقام و مرکز سے ہٹ جاتے ہیں اور وہ ایسی ایسی حرکتیں کرتا ہے کہ ہوش کے زمانہ میں ان کے سوچنے سے خود اسے بھی بے اختیار ہنسی آئے گی۔

اس سلسلہ میں سب زیادہ مہلک صورتِ حال یہ ہوتی ہے کہ لوگ اپنے محسنوں کا نہ صرف یہ کہ احسان نہیں مانتے، بلکہ ان ہی بھی خواہوں، محسنوں اور مصلحوں کی بے عزتی اور رسوائی کے درپے ہوتے ہیں۔

اس قضیہ نامرضیہ کا واقعہ کس قدر اندوہ ناک ہے کہ حضرت نوح علیہ السلام اپنی قوم کو ساڑھے نو سو سال تک اصلاحِ حال کی دعوت دیتے رہے اور آپ نے ہر امکانی کوشش سے ان کی بھی خواہی کی، مگر اس کے باوجود حالت یہ تھی کہ جب قوم نوح ان کے پاس سے گزرتی اور دیکھتی کہ حضرت نوحؑ کشتی تیار کر رہے ہیں اور ایک طوفانِ عظیم سے بچنے کی ترکیب کر رہے ہیں تو ان کا مذاق اڑاتی، آواز کستی، اور ٹھٹھا کرتی، مگر حضرت نوح اس کے سوا کچھ نہ فرماتے کہ آج تم لوگ میرا اور

میری دعوت کا مذاق اڑالو، کل ہمیں موقع ملے گا کہ ہم تم سے اگر مذاق کرنا چاہیں تو کریں۔
اس مسخرے پن کا انجام یہ ہوا کہ طوفانی بارش سے اس طرح بستیاں دھل گئیں کہ قوم
نوح کا ایک نشان بھی دامنِ ارض پر باقی نہ رہ سکا۔

اے لوگو! اپنے خیر خواہوں اور مصلحوں کے ساتھ بے حرمتی اور بے عزتی کا برتاؤ مت
کرو، ورنہ اس کا انجام تمہیں بھگتنا پڑے گا اور تباہی و بربادی سے چھٹکارا نہ ہوگا۔

☆☆☆☆☆☆☆☆☆☆☆☆☆☆☆☆☆☆

وَيَصْنَعُ الْفُلَٰكَ وَكَلَّمَآمَرَ عَلَيْهِ مَلَأَمِّنَ قَوْمِهِ سَخِرُوا مِنْهُ قَالَ إِنْ

تَسَخَّرُوا مِنِّي فَإِنَّا نَسَخَرُهُم مِّنْكُمْ كَمَا تَسَخَرُونَ۔

اور نوحؑ کشتی بنانے لگے، اور جب بھی ان کے پاس سے ان کی قوم کی کوئی ٹولی گزرتی
تو ان کا ٹھٹھا اڑاتی، نوحؑ نے کہا کہ اگر تم لوگ ہمارا تمسخر اور مذاق کرتے ہو تو ہم بھی تمہارا مذاق
اڑائیں گے، جیسا کہ تم مذاق اڑاتے ہو۔ (پ 12 ع 4 سورہ ہود 38)

اللہ تعالیٰ نے حضرت نوح علیہ السلام کو حکم دیا کہ وہ اپنی قوم سے رُخ پھیر کر اللہ کے بتائے
ہوئے کام میں لگ جائیں اور طوفان کے دنوں میں اہل ایمان کو بچانے کے لیے کشتی بنائیں۔

چنانچہ حضرت نوح علیہ السلام اس کام پر لگ گئے، یہ وقت قوم نوح کے سنبھلنے کا تھا اور
وہ اس سے عبرت حاصل کر کے اپنے رویہ پر نظر ثانی کر سکتی تھی، مگر افسوس کہ ان کی گمراہی اس وقت
ان کے سامنے آئی اور عبرت حاصل کرنے کے بجائے انھوں نے مذاق اور تمسخر کا رویہ اختیار کیا۔

پوری بستی میں حضرت نوحؑ کے اس کام پر سو قیاناہ انداز میں تبصرہ ہونے لگا اور حضرت
نوحؑ کے پاس جھنڈ کے جھنڈا کر مذاق اڑانے لگے، گویا اب بھی ان ظالموں نے حضرت نوحؑ کی
مخالفت بند نہ کی، مگر حضرت نوحؑ نہایت خاموشی سے اپنے کام میں لگے رہے اور ان کے جواب

میں صرف یہی کہتے رہے کہ آج تو تم ہمارا مذاق اڑالو، کل ہماری باری آنے والی ہے اور آج کا یہ رویہ کل تمہارے حق میں بہت ہی خطرناک شکل میں ظاہر ہوگا، اس وقت تم بھی کہو گے کہ ہمیں اپنے مذاق کا اچھا بدلہ ملا۔

چنانچہ ایسا ہی ہوا اور طوفانِ نوحؑ نے اس وقت کے کفار و مشرکین کو لپیٹ میں لے لیا اور حضرت نوحؑ اور ان کے ساتھی کشتی میں محفوظ و مطمئن رہے، اس طرح گویا انھوں نے اپنے مذاق کا بدلہ لے لیا اور اس صورتِ حال نے بتا دیا کہ مذاق کرنے والوں کا کس طرح مذاق بن رہا ہے۔ بہت زیادہ شرارت اچھی نہیں ہوتی اور رُشد و ہدایت کے ساتھ دل لگی، مذاق کا نتیجہ اچھا نہیں نکلتا۔

☆☆☆☆☆☆☆☆☆☆☆☆☆☆☆☆☆☆☆☆

وَيَصْنَعُ الْفُلْكَ وَكُلَّمَا مَرَّ عَلَيْهِ مَلَأْمِن قَوْمِهِ سَخِرُوا مِنْهُ قَالَ إِنْ تَسْخَرُوا مِنَّا فَإِنَّا نَسْخَرُ مِنْكُمْ كَمَا تَسْخَرُونَ فَسَوْفَ تَعْلَمُونَ مَنْ يَأْتِيهِ عَذَابٌ يُخْزِيهِ وَيَحِلُّ عَلَيْهِ عَذَابٌ مُّقِيمٌ۔

اور نوحؑ کشتی بنا رہے تھے اور جب جب ان کے پاس سے ان کی قوم کی کوئی جماعت گزری تو ان سے دل لگی، مذاق کرتی، نوحؑ نے کہا کہ اگر تم لوگ ہم سے مذاق کرتے ہو تو ہم بھی تمہارا مذاق کریں گے، جیسا کہ تم مذاق کرتے ہو، تمہیں بہت جلد معلوم ہو جائے گا کہ کس کے پاس رسوا کن عذاب آتا ہے اور کس پر ٹھہر جانے والا عذاب آتا ہے۔ (پ 12 ع 4 سورہ ہود 38، 39)

حضرت نوح علیہ السلام دنیا میں پہلے باقاعدہ نبی و رسول ہیں، جو خاص انسان طور سے

انسانوں کی ہدایت کے لیے اللہ تعالیٰ کی طرف سے بھیجے گئے، ان سے پہلے اس طرح سے انسان اجتماعی گمراہی میں مبتلا نہیں ہوئے تھے، مگر ان گمراہوں کی گمراہیاں بڑی ہی سخت تھیں اور ان کو

ساڑھے نو سو سال تک سمجھانے کے بعد بھی رشد و ہدایت کی راہ نصیب نہ ہو سکی، قوم نوح ضلالت و عدوان کے انتہائی نقطہ عروج پر پہنچ چکی تھی، اور کسی قیمت پر اس میں ذرا بھی کمی نہیں آتی تھی۔

یہاں تک کہ جب عذاب الہی کی تیاری ہونے لگی اور اس کے آثار ان کی نگاہوں کے سامنے آنے لگے، تب بھی ان کی شرارت کا پارا اونچا ہی رہا اور ان کا دماغ درست نہ ہوا، حضرت نوحؑ اللہ کے حکم سے آنے والے طوفان کے لیے کشتی کی تیاری میں مصروف تھے۔

مگر گمراہوں کی عقل اب تک ٹھکانے نہیں لگی تھی اور جب ان کی کوئی ٹولی ادھر سے گزرتی تو آوازیں کستی، بولی بولتی اور تمسخرانہ انداز میں باتیں کرتی، حضرت نوحؑ نہایت متانت سے جواب دیتے کہ چند دنوں تک اور شرارت کرو، تمہاری شرارت کے ساتھ ساتھ خود تمہارے مٹ جانے کے دن قریب ہیں، جب تم دیکھو گے کہ طوفانی عذاب کس طرح تمہاری بستیوں تک کو زمین سے صاف کر دیتا ہے اور یہ دنیا تمہارے وجود سے یکسر پاک و صاف ہو جاتی ہے۔

عذاب الہی اور سزاؤں کے آثار و علامت دیکھ کر بھی اپنی شرارت و جرات پر جے رہنا، شقاوت و بدبختی کی آخری منزل ہے اور اس منزل پر آ جانے کے بعد بربادی کے سوا کوئی چارہ کار نہیں رہ جاتا، اللہ تعالیٰ ہمیں گمراہی اور اس کی شرارت سے محفوظ رکھے۔

☆☆☆☆☆☆☆☆☆☆☆☆☆☆☆☆☆☆

وَيَصْنَعُ الْفُلْكَ وَكَلَّمَا مَرَّ عَلَيْهِ مَلَأْمِن قَوْمِهِ سَخِرُوا مِنْهُ قَالَ إِنْ تَسَخَرُوا مِنَّا فَإِنَّا نَسْخَرُ مِنْكُمْ كَمَا تَسْخَرُونَ فَسَوْفَ تَعْلَمُونَ مَنْ يَأْتِيهِ عَذَابٌ يُخْزِيهِ وَيَحِلُّ عَلَيْهِ عَذَابٌ مُّقِيمٌ۔

اور نوحؑ کشتی بنا رہے تھے اور جب جب ان کے پاس سے ان کی قوم کی کوئی پارٹی گزرتی تھی تو ان سے مذاق کرتی تھی، نوحؑ نے کہا کہ اگر تم لوگ ہم سے مذاق کرتے ہو تو ہم بھی تم سے اسی

طرح مذاق کریں گے، تم کو معلوم ہوگا کہ کس کے پاس رسوا کن عذاب آ رہا ہے اور اس پر قائم رہ جانے والا عذاب اتر رہا ہے۔ (پ 12 ع 4 سورہ ہود 38، 39)

حضرات انبیاء کا ٹھٹھا اڑانا، دعوت و تبلیغ والوں سے مذاق کرنا، ان کو بے وقعت سمجھنا، جاہل کھاتے پیتے طبقہ کا کام ہے، یہ طبقہ ہمیشہ نا سمجھی اور حماقت میں آگے آ رہا ہے، حالاں کہ ہمیشہ اس کرتوت کی سزا پائی ہے اور دین و دیانت کے علم برداروں کی بے نیازی کے باوجود قدرت نے اس کو پکڑا ہے، اس طبقہ کی ابتداء حضرت نوح علیہ السلام کے زمانہ سے ہوئی ہے اور اسے سزا بھی اسی زمانہ میں ملی ہے۔

حضرت نوحؑ اللہ کے حکم سے طوفان سے بچنے کی تیاری کر رہے تھے، اور حکم خداوندی سے کشتی بنارہے تھے، جس کا مطلب یہ تھا کہ معاملہ کی نزاکت بہت جلد خطرناک صورت اختیار کرنے والی ہے، مگر کفار اس وقت بھی غفلت میں پڑے تھے اور جب ان کا ادھر سے گزر ہوتا تو جملہ بازی کرتے اور بولی بولتے، حضرت نوحؑ صرف یہ کہہ کر خاموش ہو جاتے کہ عنقریب پتہ چل جائے گا اور اس دل لگی کا نتیجہ تم کو مل جائے گا۔

☆☆☆☆☆☆☆☆☆☆☆☆☆☆☆☆☆☆

فَسَوْفَ تَعْلَمُونَ مَنْ يَأْتِيهِ عَذَابٌ يُخْزِيهِ وَيَحِلُّ عَلَيْهِ عَذَابٌ مُّقِيمٌ۔

پس عنقریب تم ہو جائے گا کہ کس کے پاس عذاب آئے گا جو اسے ذلیل و رسوا کر دے گا اور کس پر دیر پا عذاب اترے گا۔ (پ 12 ع 4 سورہ ہود 39)

اللہ تعالیٰ کے رسول حضرت نوحؑ علیہ السلام مدتوں اپنی قوم کو ہدایت کرتے رہے اور اس کی خیر خواہی میں اپنے کو وقف کیے رہے، مگر اس کی شرارت بجائے کم ہونے کے روز بروز بڑھتی جاتی تھی اور حضرت نوحؑ کو انھوں نے ایک کھیل بنا لیا تھا۔

یہاں تک کہ جب حضرت نوح اللہ تعالیٰ کے حکم سے طوفان کے زمانہ میں محفوظ رہنے کے لیے کشتی بنانے لگے تو کفار کی ٹولیاں ادھر آتیں اور جملہ بازی کر کے چلی جاتیں، مذاق اڑاتیں اور یکے بعد دیگرے اسی طرح وہ آکر حضرت نوحؑ کا مذاق اڑاتے تھے۔

حضرت نوحؑ اس کے سوا کوئی جواب نہ دیتے تھے کہ اب بات چیت فضول ہے، کل خود ہی پتہ چل جائے گا کہ صورت حال کیا ہے اور عذاب آتا ہے یا نہیں؟ بہت دن گئے، تھوڑے دن باقی ہیں، لڑنے جھگڑنے کی ضرورت نہیں ہے، عنقریب تم کو معلوم ہو جائے گا کہ اللہ کا عذاب کس طرح تم کو ذلیل و خوار کر کے چھوڑ دیتا ہے اور تم کو نیست و نابود کیے بغیر وہ ٹل نہیں سکتا۔

چنانچہ یہی ہوا، اللہ کا عذاب طوفان کی شکل میں آیا اور اللہ کی زمین مفسدوں اور شریروں کے وجود سے بلکہ ان کی لاشوں سے پاک کر دی گئی، دنیا میں شریروں کا انجام اسی طرح عبرت ناک ہوا کرتا ہے۔

☆☆☆☆☆☆☆☆☆☆☆☆☆☆☆☆☆☆

وَنَادَى نُوحٌ رَبَّهُ فَقَالَ رَبِّ إِنَّ أَبْنِيَ مِنْ أَهْلِي وَإِنَّ وَعْدَكَ الْحَقُّ وَأَنْتَ أَحْكَمُ الْحَكَمِينَ قَالَ يُنُوحُ إِنَّهُ لَيْسَ مِنْ أَهْلِكَ إِنَّهُ عَمَلٌ غَيْرُ صَالِحٍ فَلَا تَسْأَلْنِ مَا لَيْسَ لَكَ بِهِ عِلْمٌ إِنِّي أَعِظُكَ أَنْ تَكُونَ مِنَ الْجَاهِلِينَ۔

اور نوحؑ نے پکارا اپنے رب کو اور کہا کہ اے میرے رب! بے شک میرا بیٹا میرے خاندان سے ہے اور تیرا وعدہ حق ہے، اور تو احکم الحاکمین ہے، اللہ نے کہا: اے نوح! وہ تمہارے خاندان سے نہیں ہے، بے شک وہ غیر صالح العمل کرنے والا ہے، پس مجھ سے ایسا سوال نہ کرو، جس کا تم کو علم نہیں ہے، میں تم کو اس لیے نصیحت کر رہا ہوں کہ تم نادانوں میں سے نہ بن جاؤ۔

(پ 12 ع 4، سورہ ہود 45، 46)

صلب و نسب کا رشتہ اور گوشت و خون کا تعلق اپنی جگہ مسلم ہے اور یہ علاقہ ماننے نہ ماننے سے سے بالاتر ہو کر قائم رہتا ہے، مگر اس رشتہ صلب و نسب کے باوجود بھی بعض ایسے امور و معاملات ہیں، جن کی وجہ سے اس رشتہ پر پانی پھر جاتا ہے اور تعلق کا لحد مٹ جاتا ہے، ان ہی امور و معاملات میں سے کفر و اسلام کا فرق بھی ہے، ان دونوں میں کسی طرح تعلق اور جوڑ نہیں ہے، اسی طرح ان کے حاملین میں کسی قسم کا کوئی رشتہ اور تعلق باقی نہیں رہتا، بلکہ خون و نسل کے رشتہ بھی ٹوٹ جاتے ہیں۔ اور جس طرح کفر و اسلام میں ہر ایک دوسرے سے جدا ہے، اسی طرح مسلم اور کافر دونوں ایک دوسرے سے بالکل بے تعلق اور جدا ہیں۔

اسی حقیقت کو اللہ تعالیٰ حضرت نوحؑ کے ایک مکالمہ کے ذریعہ ہمیں سمجھا رہا ہے اور بتا رہا ہے کہ نوح علیہ السلام کا لڑکا کافر و مشرکین کا ساتھی بن کر حضرت نوحؑ کے خاندان کی فہرست سے خارج کر دیا گیا، اور جب انھوں نے ڈوبتا ہوا دیکھ کر شفقت پداری کی وجہ سے اللہ تعالیٰ سے دعا کی تو اللہ تعالیٰ نے ان کو بتایا کہ بد عملی اور کفر و شرک کی وجہ سے اب وہ تمہاری اولاد میں سے نہیں رہ گیا ہے۔

جو لوگ اسلامی گھرانے اور مسلم خاندان سے ہو کر بھی کافرانہ زندگی بسر کریں گے، وہ اسلامی خاندان سے شمار نہیں ہوں گے، گو کہ بظاہر ان کا تعلق رہتا ہے۔

☆☆☆☆☆☆☆☆☆☆☆☆☆☆☆☆☆☆

وَنَادَى نُوحٌ رَبَّهُ فَقَالَ رَبِّ إِنَّ ابْنِي مِنْ أَهْلِي وَإِنَّ وَعْدَكَ
الْحَقُّ وَأَنْتَ أَحْكَمُ الْحَكَمِينَ قَالَ يُنُوحُ إِنَّهُ لَيْسَ مِنْ أَهْلِكَ إِنَّهُ عَمَلٌ
غَيْرُ صَالِحٍ -

اور نوح نے اپنے رب کو پکارا اور کہا کہ اے میرے رب! بے شک میرا بیٹا میرے خاندان

سے ہے اور تیرا وعدہ حق ہے اور تو احکم الحاکمین ہے، اللہ نے کہا: اے نوح! وہ تمہارے خاندان سے نہیں ہے، بے شک وہ غیر صالح عمل کرنے والا ہے۔ (پ 12 ع 4 سورہ ہود 45، 46)

جب حضرت نوح علیہ السلام کی قوم نے ان کی دعوت اکثریت سے قبول نہیں کی اور ہدایت کے مقابلہ میں گمراہی کو پسند کیا، تو ان کی سزا کے لیے طوفان آیا۔

ایسا طوفان جو دنیا کی تاریخ میں اپنی ہمہ گیری اور شدت کے اعتبار سے صرف ایک تھا، اس وقت حضرت نوح علیہ السلام اور مومنین کشتی میں سوار ہو گئے، مگر حضرت نوحؑ کا ایک لڑکا جو کافروں کے ہاتھ لگ گیا تھا، وہ اس میں نہیں آیا اور حضرت نوح علیہ السلام نے جب اسے کشتی میں آنے کی دعوت دی تو صاف کہہ دیا کہ فلاں جگہ جا کر پناہ لے لوں گا۔

انشاء گنگو میں ایک موج آئی، اور بیٹے کو بہا لے گئی، حضرت نوح اور ان کے بیٹے کا یہ واقعہ قرآن حکیم نے نقل کرتے ہوئے رشتہ نسب اور رشتہ ایمان میں فرق بتایا ہے اور کہا ہے کہ جب کفر و ایمان کی خلیج درمیان میں حائل ہو جائے تو پھر اُبوت اور بُت کا رشتہ ختم ہو جاتا ہے اور پداری اور پسری تعلق کام نہیں دیتا۔

لڑکے نے پہلے ہی سے اس کا ثبوت اپنی رَوش سے دینا شروع کر دیا تھا، مگر باپ کی محبت نہیں مانتی تھی، آخر وقت تک حضرت نوح علیہ السلام نے سمجھایا، حتیٰ کہ جب موج اسے بہا لے جانے لگی تو اللہ تعالیٰ سے التجا کی، اس وقت اللہ تعالیٰ نے بتایا کہ اے نوح! تم باپ ہونے سے پہلے نبی ہو اور تمہارا بیٹا، بیٹا ہونے سے پہلے کافروں کے ساتھ ہے، اس کے اعمال خراب ہیں، اس لیے اس میں اور تم میں کوئی جوڑ باقی نہیں رہا۔

جو لوگ کہتے ہیں کہ مذہب انسان کا ذاتی معاملہ ہے، جس کا دل جو مذہب چاہے، اسے قبول کرے، اس سے تعلق ختم نہیں ہونا چاہیے، وہ سراسر غلط ہے، ہمارے یہاں کفر و اسلام کی علیحدگی

سے باپ بیٹے تک میں علیحدگی ہو جاتی ہے۔

☆☆☆☆☆☆☆☆☆☆☆☆☆☆☆☆☆☆

وَنَادَى نُوحٌ رَبَّهُ فَقَالَ رَبِّ إِنَّ أَبْنِيَ مِنْ أَهْلِي وَإِنَّ وَعْدَكَ الْحَقُّ
وَأَنْتَ أَحْكَمُ الْحَكَمِينَ قَالَ يُنُوحُ إِنَّهُ لَيْسَ مِنْ أَهْلِكَ إِنَّهُ عَمَلٌ غَيْرُ
صَالِحٍ فَلَا تَتَسَلَّنِ مَآلِيسَ لَكَ بِهِ عِلْمٌ إِنَّيْ أَعْطُكَ أَنْ تَكُونَ مِنَ الْجَاهِلِينَ
اور نوح نے اپنے رب کو پکارا اور کہا کہ اے میرے رب! بے شک میرا بیٹا میرے
خاندان سے ہے اور تیرا وعدہ حق ہے اور تو احکم الحاکمین ہے، اللہ نے کہا: اے نوح! وہ تیرے اہل
وعیال سے نہیں ہے، بے شک وہ غیر صالح کام کرنے والا ہے، تم مجھ سے ایسی بات کا سوال نہ کرو،
جس کا تم کو علم نہیں ہے۔ (پ 12 ع 4 سورہ ہود 45، 46)

جس وقت طوفان نوح شروع ہوا اور حضرت نوح علیہ السلام اپنی آل و اولاد کو اور ہر چیز
کے جوڑے کو لے کر کشتی میں سوار ہوئے تو ان کا بیٹا جو کفار و مشرکین کے ہتھے چڑھ گیا تھا، کشتی میں
نہیں آیا، حضرت نوحؑ نے شفقتِ پدری سے اسے بلایا اور کشتی میں سوار ہونے کے لیے اس سے کہا
، لڑکے جواب دیا کہ آپ فکر نہ کریں، میں پہاڑ کی بلند چوٹی پر چڑھ جاؤں گا، جو مجھے اس طوفان
سے بچالے گی۔

حضرت نوح علیہ السلام نے فرمایا کہ آج اللہ کے رحم و کرم کے سوا کسی کو کوئی چیز پناہ نہیں
دے سکتی، مگر لڑکا اس پر نہ مانا، اور ایک موج آئی اور اسے بہا لے گئی، اس پر نوحؑ نے شفقتِ پدری
سے مغلوب ہو کر پھر جناب باری میں عرض و معروض کی اور اللہ تعالیٰ نے ان کو وہ جواب دیا، جو ایک
پیغمبر کو ایسے وقت میں دینا چاہیے۔

جب اولاد مذہب بدل دے تو پھر باپ بیٹے کا رشتہ ختم ہو جاتا ہے، ایسی حالت میں

دنیاوی معاملات میں کسی حد تک رعایت کی جاسکتی ہے، مگر اسے اپنے معتقدات و عقائد کی پناہ میں لینے کی کوشش نہیں کی جاسکتی ہے، کیوں کہ جو بیٹا اپنے باپ کے عقیدہ و عمل سے منحرف ہو کر غیر کا طور طریقہ اختیار کرے، وہ باپ کے عمل و عقیدہ کے ثمرات کا کیسے حق دار ہو سکتا ہے۔

☆☆☆☆☆☆☆☆☆☆☆☆☆☆☆☆☆☆

وَنَادَى نُوحٌ رَبَّهُ فَقَالَ رَبِّ إِنَّ ابْنِي مِنْ أَهْلِي وَإِنَّ وَعْدَكَ الْحَقُّ وَأَنْتَ أَحْكَمُ الْحَكَمِينَ قَالَ يُنُوحُ إِنَّهُ لَيْسَ مِنْ أَهْلِكَ إِنَّهُ عَمَلٌ غَيْرُ صَالِحٍ فَلَا تَسْأَلْنِ مَا لَيْسَ لَكَ بِهِ عِلْمٌ إِنِّي أَعِظُكَ أَنْ تَكُونَ مِنَ الْجَاهِلِينَ

اور پکارا نوح نے اپنے رب کو پس کہا کہ اے میرے رب! بے شک میرا بیٹا میرے خاندان سے ہے اور تیرا وعدہ حق ہے اور تو احکم الحاکمین ہے، اللہ نے کہا: اے نوح! وہ تمہارے خاندان سے نہیں ہے، بے شک وہ بُرے کام کرنے والا ہے، پس تم مجھ سے ایسی بات کا سوال نہ کرو، جس کا تم کو علم نہیں ہے، میں تم کو نصیحت کرتا ہوں، تاکہ تم نادانوں میں سے نہ ہو جاؤ۔

(پ 12 ع 4 سورہ ہود 45، 46)

یہ اس وقت کی گفتگو ہے، جب کہ طوفانِ نوح آگیا، اور حضرت نوحؑ نے اپنے ایک بیٹے سے جو کافروں کے ہتھے چڑھ گیا تھا، کہا کہ اے بیٹے! کشتی میں آ جاؤ، اس نے کہا کہ میں کسی پہاڑ پر چڑھ جاؤں گا، جو مجھے پانی سے بچالے گا، حضرت نوحؑ نے کہا: آج کوئی بھی اس عذاب سے بچانے والا نہیں ہے، جسے اللہ بچائے، وہی بچ سکتا ہے۔

یہ گفتگو باپ بیٹے میں ہو رہی تھی کہ ایک موج آئی، اور اسے لے کر چلی گئی، اس وقت حضرت نوح علیہ السلام نے شفقتِ پداری سے مغلوب ہو کر اللہ تعالیٰ سے دعا کی، اے اللہ! یہ میرا بیٹا ہے اور تو نے میرے خاندان کو بچانے کا وعدہ کیا ہے، تیرا وعدہ برحق ہے تو اسے غرق ہونے

سے بچالے، اس پر اللہ تعالیٰ نے اپنے نبی نوحؑ کو جواب دیا کہ کفر و اسلام میں کوئی تعلق نہیں ہے، وہ تمہارا بیٹا نہیں ہے، اس کے اعمال خراب ہیں اور زندگی کا فرانہ ہے، اس لیے اس سے تمہارا کوئی تعلق نہیں ہے۔

خون و نسل کا رشتہ بیکار ہے، اگر دین و ایمان کا رشتہ نہیں ہے، اس میں گفتگو عام انسانوں کے لیے بڑی نصیحت ہے، جب انبیاء کو اللہ تعالیٰ کا یہ جواب ہے، تو تم کس قطار و شمار میں ہو۔

☆☆☆☆☆☆☆☆☆☆☆☆☆☆☆☆☆☆

وَنَادَىٰ نُوحٌ رَبَّهُ فَقَالَ رَبِّ إِنَّ أَبْنِيَ مِنْ أَهْلِي وَإِنَّ وَعْدَكَ الْحَقُّ وَأَنْتَ أَحْكَمُ الْحَكَمِينَ قَالَ يُنُوحُ إِنَّهُ لَيْسَ مِنْ أَهْلِكَ إِنَّهُ عَمَلٌ غَيْرُ صَالِحٍ فَلَا تَسْأَلْنِ مَا لَيْسَ لَكَ بِهِ عِلْمٌ -

اور نوح نے اپنے رب کو پکارا اور کہا کہ اے میرے رب! بے شک میرا بیٹا میرے خاندان سے ہے اور تیرا وعدہ حق ہے اور تو تمام حاکموں کا حاکم ہے، اللہ نے کہا: اے نوح! وہ تمہارے خاندان سے نہیں ہے، بے شک وہ اچھا کام کرنے والا نہیں ہے، جس کا تم کو علم نہیں ہے، اسے مجھ سے مت پوچھو۔ (پ 12 ع 4 سورہ ہود 45، 46)

جب حضرت نوح علیہ السلام کشتی تیار کر چکے اور اللہ تعالیٰ کا بھیجا ہوا طوفان اپنی پوری شدت و توانائی کے ساتھ آگیا، تو حضرت نوحؑ نے اپنے اس بیٹے کو کشتی میں آنے کے لیے کہا، جو کافروں کے ساتھ تھا اور کشتی میں آنے سے انکار کرتا تھا، حضرت نوحؑ شفقت پدری کی وجہ سے چاہتے تھے کہ وہ آخری وقت بھی سنبھل جائے، اس کی عاقبت بن جائے اور اسے سمجھاتے سمجھاتے رہے کہ اسی درمیان ایک موج آئی، اور اسے بہا لے گئی، اس وقت حضرت نوحؑ نے اللہ تعالیٰ کو اضطراب و اضطراب کے عالم میں پکارا، اور بیٹے کی نجات کی آرزو کی، اولاد بہر حال اولاد ہوتی ہے، اولاد کی

محبت والدین ہی جانتے ہیں، حضرت نوحؑ نے بڑے درد و کرب کے ساتھ اللہ تعالیٰ کو پکارا مگر چوں کہ یہ بات منصب نبوت و رسالت کے خلاف تھی کہ ایک کافر کی نجات کے لیے اللہ تعالیٰ کو پکارا جائے اور پدری شفقت دین و دیانت پر غالب آجائے۔

اس لیے اللہ تعالیٰ نے حضرت نوحؑ کو نہایت واضح طور پر بتا دیا کہ اے نوح! کفر و اسلام اور شرک و توحید میں کوئی رشتہ نہیں ہے، یہ طوفان منکروں کے لیے عذاب ہے، جو منکر ہوگا، اسے پہنچ کر رہے گا، والدین کو چاہیے کہ اپنی اولاد کی دینی زندگی کا بڑا خیال رکھیں اور ان کی گمراہی سے پہلے ان کا جتن کریں۔

☆☆☆☆☆☆☆☆☆☆☆☆☆☆☆☆☆☆

قَالَ رَبِّ إِنِّي أَعُوذُ بِكَ أَنْ أَسْأَلَكَ مَا لَيْسَ لِي بِهِ عِلْمٌ وَإِلَّا تَغْفِرَ لِي وَتَرْحَمَنِي أَكُنَ مِنَ الْخَسِرِينَ۔

نوح نے کہا کہ اے میری پروردگار میں تجھ سے پناہ مانگتا ہوں کہ تجھ سے کوئی ایسا سوال کروں، جس کا مجھے علم نہیں ہے اور اگر تو میرے اوپر مغفرت و رحمت کا معاملہ نہ فرمائے گا تو میں ناکام لوگوں میں سے ہو جاؤں گا۔ (پ 12 ع 4 سورہ ہود 47)

حضرت نوح علیہ السلام اپنی مخاطب قوم کو ساڑھے نو سو برس دعوت و تبلیغ کے ذریعہ حق کی طرف بلاتے رہے، مگر قوم کی سرکشی و نافرمانی کم نہ ہوئی، بلکہ فخر و غرور کا پارہ اور تیز ہو گیا، دل و دماغ کی بندشیں بجائے ڈھیل ہونے کے اور کڑی ہوتی گئیں اور وعظ و نصیحت کا کوئی خاطر خواہ نتیجہ برآمد نہ ہوا، جب انسانیت پر اتمام حجت کا دور گزر جاتا ہے تو اس کے لیے تباہی و بربادی لازمی ہوتی ہے۔ چنانچہ طوفان نوح کا ظہور ہوا، آسمان کی کھڑکیاں کھل گئیں، موسلا دھار بارش کا سلسلہ شروع ہو گیا، زمین جل تھل ہو گئی، پہاڑ، ٹیلے، کھیت، گڈھے، جنگل، باغ، نالے، ندی نیچا، اونچا

غرض طوفان نوح کی یلغار نے زمین سے تمام امتیازی نقوش ختم کر کے اوپر آسمان اور نیچے پانی کا سماں باندھ دیا، آسمان کے نیچے، پانی کے اوپر فضا کے درمیان ایک نوح کی کشتی، جو کائنات کا سہارا ہے، اس کا دوسرا نام دنیا ہے، اس کے کشتی بان حضرت نوح کا دوسرا نام آدم ثانی ہے۔

عین اس وقت جب کہ طوفان کا سیلاب چلا اور زمین سے خیر و برکت دھلنے لگی اور جن افراد یا جن چیزوں میں استعداد و قابلیت تھی، ان کو حضرت نوح اپنے ساتھ کشتی میں لینے لگے، اسی وقت صلب نوح کا ایک جوہر سنگ ریزہ ہو گیا، دل کا ایک ٹکڑا پتھر بن گیا، نیکی کا ایک پھل بدی کے ساتھ لگ گیا، یعنی حضرت نوح کا بیٹا کفار و مشرکین کی ٹولی میں چلا گیا، اور باپ سے بغاوت کر کے کفر و شرک سے رشتہ حیات جوڑ لیا، حضرت نوح کا پدری رشتہ جوش میں آیا، بیٹے کو کہا کہ آ کر کشتی میں بیٹھ جاؤ، مگر اس نے کافرانہ ذہن کی بات کی، اور اس عالم میں خدا کی ذات سے منحرف رہا۔

جب اسے اپنی گمراہی کی عبرت ناک سزا حضرت نوح کے سامنے ملنے لگی، وہ موجوں میں ہچکولے کھانے لگا تو پھر حضرت نوح کی شفقت پدری نے اپنا آخری کام کیا اور کہا کہ اے خدا! بہر حال میرا بیٹا ہے، اسے بچالے، اسی عالم میں حکم ہوا کہ یہ تمہاری رشتہ داری سے خارج ہو چکا ہے، صالح اور غیر صالح میں کوئی رشتہ نہیں ہے، نیکی اور بدی میں کوئی علاقہ نہیں ہے۔

اس اعلان کے بعد حضرت نوح نے اعتراف کیا کہ خدا وندا! میں نے جو کچھ کہا اور کیا ہے، صرف انسانیت کے رشتہ سے کیا ہے، ورنہ واقعہ یہی ہے کہ حق و باطل میں رشتہ نہیں ہے۔

☆☆☆☆☆☆☆☆☆☆☆☆☆☆☆☆☆☆

قَالَ رَبِّ إِنِّي أَعُوذُ بِكَ أَنْ أَسْأَلَكَ مَا لَيْسَ لِي بِهِ عِلْمٌ وَإِلَّا تَغْفِرَ لِي وَتَرْحَمَنِي أَكُنَ مِنَ الْخَسِرِينَ۔

نوح نے کہا کہ اے میری پروردگار میں تجھ سے پناہ مانگتا ہوں کہ تجھ سے کوئی ایسا سوال

کروں، جس کا مجھے علم نہیں ہے اور اگر تو مغفرت نہیں کرے گا اور رحم نہیں فرمائے گا تو میں ناکام لوگوں سے ہو جاؤں گا۔ (پ 12 ع 4 سورہ ہود 47)

جس وقت طوفان آگیا، اور حضرت نوح علیہ السلام نے اپنے ایک لڑکے سے کہا کہ کشتی میں آ جاؤ، ورنہ کافروں کے ساتھ غرق ہو جاؤ گے اور اس نے جواب دیا کہ میں پہاڑ کی چوٹی پر چڑھ کر پناہ لے لوں گا، اسی گفتگو کے دوران میں ایک موج آئی اور اسے لے چلی، اس وقت پدری تعلق کی بنا پر حضرت نوح علیہ السلام نے اللہ تعالیٰ سے دعا کی کہ اے اللہ! تیرا وعدہ حق ہے کہ تو میرے خاندان کو بچائے گا، یہ میرا بیٹا ہے تو اسے بچالے اللہ تعالیٰ نے جواب میں فرمایا کہ اے نوح! وہ تمہارا بیٹا نہیں رہا، کیوں کہ وہ کفار کے ساتھ رہ کر کفر کرنے لگا تھا۔

اللہ تعالیٰ نے جلالی انداز میں حضرت نوحؑ کو فہمائش کی، جس سے حضرت نوح علیہ السلام نے رب العزت کی جناب میں اپنی معذرت پیش کی، اور دعا فرمائی، جو اوپر مذکور ہے۔

اس دعا سے اندازہ ہوتا ہے کہ حضرات انبیاء علیہم السلام جب اللہ سبحانہ و تعالیٰ کے نظام میں دخیل نہیں، اور ذرا سی چوک پر ان کو سخت تنبیہ کی جاتی ہے، جس سے ان کو اللہ تعالیٰ کی مغفرت و بخشش اور عفو و رحم کی پناہ لینی پڑتی ہے تو دوسرے حضرات کا کیا حال ہوگا؟ اور ان کو عبدیت و بندگی میں رہ کر کیا کیا کرنا چاہیے، جاہلوں نے اپنے اپنے پیروں کو خدا جانے کیا کیا بنا رکھا ہے، حالاں کہ حضرات انبیاء علیہم السلام کا یہ حال ہے۔

☆☆☆☆☆☆☆☆☆☆☆☆☆☆☆☆☆☆

قَالَ رَبِّ إِنِّي أَعُوذُ بِكَ أَنْ أَسْأَلَكَ مَا لَيْسَ لِي بِهِ عِلْمٌ وَإِلَّا تَغْفِرْ لِي وَتَرْحَمْنِي أَكُنَ مِنَ الْخَسِرِينَ۔

نوح نے کہا کہ اے رب! میں تیری پناہ چاہتا ہوں کہ تجھ سے ایسی بات کا سوال کروں،

جس کا مجھے علم نہیں ہے اور اگر تو میری مغفرت نہیں کرے گا اور مجھ پر رحم نہیں فرمائے گا تو میں ناکام لوگوں سے ہو جاؤں گا۔ (پ 12 ع 4 سورہ ہود 47)

یہ اس وقت کی دعا ہے، جب حضرت نوح علیہ السلام اپنی قوم کو سمجھا سمجھا کر تھک گئے اور وہ ایمان نہ لانے کی سزا میں طوفان الہی میں ماخوذ ہونے لگے، جب طوفان اپنی پوری تیزی سے ساتھ بڑھ رہا تھا، اسی عالم میں حضرت نوح کا ایک جگر گوشہ کفار و مشرکین کے پھندے میں پھنس کر ان کے ساتھ ساتھ تھا، حضرت نوح علیہ السلام اسے سمجھاتے تھے کہ اب بھی وقت ہے، آجا اور اپنے کو عذاب الہی سے بچالے، مگر وہ نہ آسکا، اور ایک موج نے اسے حضرت نوحؑ سے جدا کر دیا۔ اس وقت حضرت نوحؑ نے جناب باری تعالیٰ میں عرض کی کہ اے اللہ! تو نے میرے اہل و عیال کو اس عالم گیر طوفان میں محفوظ رکھنے کا وعدہ فرمایا ہے، اور یہ میرا لڑکا نافرمانی کر رہا ہے، ڈوب رہا ہے، حضرت نوحؑ کی اس گزارش پر اللہ تعالیٰ نے عین اسی نازک وقت میں کڑے طریقہ پر بتایا کہ خبردار! تم نبی ہو کر ایسی بات کرتے ہو، جو لڑکا باپ کی راہ سے ہٹ کر کفار و مشرکین کی راہ پر چل رہا ہے، وہ تمہارا لڑکا نہیں رہا، خون اور نسل کے رشتہ پر دین و روحانیت کا رشتہ غالب ہے۔

اس تنبیہ خداوندی پر حضرت نوحؑ نے وہ عذر و معذرت کی، جسے اوپر بیان کیا گیا ہے، سوچنے کی بات ہے کہ اللہ تعالیٰ سے دعا کرنے اور مانگنے کے آداب کس قدر نازک ہیں اور حضرات انبیاء علیہم السلام اس میں کسی قدر محتاط تھے اور ہمارا اللہ تعالیٰ سے کیا تعلق ہے؟ اور ہمارے دعا مانگنے کا طریقہ کیا ہے، یہ مسجدوں میں دعا کے نام پر گلے بازی، راگ، قافیہ آرائی اور سجع نوازی ہوتی ہے اور چند مخصوص رٹے ہوئے لہجہ میں راگ کے ساتھ پڑھے جاتے ہیں اور ٹھیکا گرایا جاتا ہے۔

☆☆☆☆☆☆☆☆☆☆☆☆☆☆☆☆☆☆

وَيَقُومُ اسْتَغْفِرُوا رَبَّكُمْ ثُمَّ ثُبُّوا إِلَيْهِ يُرْسِلِ السَّمَاءَ عَلَيْكُمْ

مَدْرَارَ أَوْ يَزِدَّكُمْ قُوَّةً إِلَى قُوَّتِكُمْ وَلَا تَتَوَلَّوْا مُجْرِمِينَ۔

(اور ہوڈ نے قوم عاد سے کہا کہ) اے میری قوم تم لوگ اپنے رب سے استغفار کرو اور اس کی جناب میں توبہ کرو، وہ تم پر موسلا دھار برسنے والا بادل بھیجے گا اور تمہاری قوت و طاقت میں زیادتی کرے گا اور تم مجرم بن کر پشت مت پھيرو۔ (پ 12 ع 5 سورہ ہود 52)

صلح و سلامتی اور نیکی کی زندگی دنیا و آخرت دونوں ہی کے لیے صالح نتائج کی ذمہ دار ہے اور یہ خیال بالکل غلط اور خلاف واقعہ ہے کہ راست بازی اور صلح و آشتی کا بدلہ دنیا میں تازہ بہ تازہ نہیں ملتا، بلکہ آخرت کے لیے اُدھار باقی رکھا جاتا ہے، معاملہ مجازات میں بنیادی اور اصولی طور پر یہ بات ہے کہ ہر اچھائی یا بُرائی کا ایک بدلہ فوراً ملتا ہے، جو محسوس ہوتا ہے کہ ہمارے اس کام کا نتیجہ ہے اور ایک بدلہ دیر میں ملتا ہے، جس کا احساس انسان کو عموماً کم ہوتا ہے، اس کی مثال اس دوا کی ہے، جس کے استعمال سے فوری فائدہ ہوا اور مریض نے جانا کہ فلاں دوا کی وجہ سے میں صحت مند ہو گیا اور اس دوا نے فوری اثر کے ساتھ ساتھ دس پانچ سال تک کے لیے بھی مرض سے محفوظ کر دیا۔

اب فوری فائدہ تو انسان محسوس کرتا ہے، مگر دس پانچ سال کی صحت مندی میں کبھی اسے خیال نہیں آتا کہ فلاں دوا کی وجہ سے میں اب تک محفوظ ہوں، ورنہ مرض کا حملہ کئی مرتبہ ہو چکا ہوتا اور ہمیشہ مریض رہا کرتا، یہ تو اچھائی کی عاجلانہ اور آجلانہ نفع اور نتیجہ کا حامل ہے، اسی طرح بُرائی کے نتائج کا بھی دونوں طرح ظہور ہوتا ہے۔

پس لوگ دنیا میں خدا ترسی اور خدا پرستی کی زندگی گزاریں گے اور عدوان و سرکشی اور معاصی و جرائم سے خدا کی پناہ مانگیں گے، وہ دنیا میں بھی خوش و خرم ہو کر امن و چین کی زندگی گزاریں گے اور کھانے پینے کے سامان میں ان کو فکر نہ ہوگی، پیداوار میں برکتوں اور رحمتوں کے بادل ان کے کھیتوں پر کھل کر برسیں گے، وہ غذا کی قحط میں مبتلا نہ ہوں گے، اور بے فکری کے ساتھ کھاپی کر صحت مند و تومند زندگی گزاریں گے، ان میں بیماریاں، بلائیں، لڑائیاں برپا نہ ہوں گی، نہ وبائی

امراض کا حملہ ہوگا، نہ ذہنی امراض دل و دماغ کو بیمار کریں گے اور نہ قومی بیماری کی خرابیاں معاشرہ میں سراٹھائیں گی۔

☆☆☆☆☆☆☆☆☆☆☆☆☆☆☆☆☆☆

قَالُوا يَهُودُ مَا جِئْتَنَا بِبَيِّنَةٍ وَمَا نَحْنُ بِتَارِكِي آلِهَتِنَا عَنْ قَوْلِكَ
وَمَا نَحْنُ لَكَ بِمُؤْمِنِينَ إِنْ نَقُولُ إِلَّا اعْتَرَاكَ بَعْضُ آلِهَتِنَا بِسُوءٍ قَالَ
إِنِّي أُشْهِدُ اللَّهَ وَاشْهَدُوا أَنِّي بَرِيءٌ مِّمَّا تُشْرِكُونَ مِنْ دُونِهِ فَكِيدُونِي
جَمِيعاً ثُمَّ لَا تَنْظِرُونَ۔

کفار نے کہا کہ اے ہود! تم ہمارے پاس دلیل نہیں لائے اور تمہارے کہنے سے ہم
اپنے معبودوں کو نہیں چھوڑ سکتے اور ہم تم پر ایمان لانے والے نہیں ہیں، ہم تو یہی کہتے ہیں کہ ہمارے
بعض معبود تم کو بُرائی کے ساتھ لگ گئے ہیں اور اس پر ہود نے کہا کہ میں اللہ کو گواہ بناتا ہوں، اور تم
لوگ بھی گواہ رہو کہ میں تمہارے ان معبودوں سے بیزار ہوں، جن کو اللہ کا شریک ٹھہراتے ہو۔

(پ 12 ع 5 سورہ ہود 53، 54)

حضرت ہود علیہ السلام نے خدا کے جلیل القدر انبیاء میں سے ہیں، انھوں نے مدتوں اپنی
قوم کو توحید الہی کی دعوت دی، مگر چوں کہ ان کے دلوں میں بتوں کی محبت رچ گئی تھی، وہ ذہن و فکر
کے اعتبار سے بالکل بے کار ہو چکے تھے، اس لیے حضرت ہود کی صاف و صریح باتوں کا نہایت
گرے انداز میں جواب دینے کی کوشش کرتے تھے، اوپر ان کی باتیں نقل کر کے حضرت ہود علیہ
السلام کا جواب نقل کیا جا رہا ہے۔

قوم ہود نے کہا کہ ہمارے بعض بت تم کو لگ گئے ہیں، اس لیے تم بہکی بہکی باتیں کرتے
ہو، کسی کو جن شیطان لگ جاتا ہے اور ان کا توازن باقی نہیں رہتا، کسی قوم کا اپنے معلم کے بارے

میں یہ خیال ہو تو پھر وہ اس سے کیا رشد و ہدایت پاسکتی ہے۔

حضرت ہوڈ نے نہایت صاف طریقہ پر فرمایا کہ اللہ کی طرح تم مشرک لوگ بھی اس حقیقت کے گواہ ہو کہ میں تمہارے ان خود ساختہ خداؤں سے بیزار ہوں اور صرف ایک خدا کی عبادت کرتا ہوں، اس بات چیت کا مطلب یہ ہے کہ اربابِ صدق و صداقت اپنے کو نہایت واضح انداز میں پیش کریں اور اپنے اعمال کو کھلے انداز میں بیان کر دیں، دین کے معاملہ میں کسی قسم کا خوف یا ڈر نہیں رکھنا چاہیے، بلکہ بے خوفی اور نڈری کے ساتھ کام کرنا چاہیے۔

☆☆☆☆☆☆☆☆☆☆☆☆☆☆☆☆☆☆

إِنِّي تَوَكَّلْتُ عَلَى اللَّهِ رَبِّي وَرَبِّكُمْ مَّا مِنْ دَابَّةٍ إِلَّا هُوَ آخِذٌ بِنَاصِيَتِهَا
إِنَّ رَبِّي عَلَى صِرَاطٍ مُسْتَقِيمٍ۔

میں نے بھروسہ کیا اللہ پر جو میرا رب ہے اور تم لوگوں کا رب ہے اور ہر چلنے والی چیز کی چوٹی اس کے ہاتھ میں ہے۔ (پ 12 ع 5 سورہ ہود 56)

یہ کائنات اور اس کی ایک ایک چیز اللہ تعالیٰ کے قبضہ و قدرت میں ہے اور کوئی چیز اس کے علم و قدرت سے باہر نہیں ہے، احوال و ظروف بھی اس کے قبضہ میں ہیں، نفع و نقصان کا بھی وہی مالک ہے، حیات و موت کو بھی اسی نے پیدا کیا ہے۔

غرض کہ اس عالم کون و فساد پر پورا پورا قبضہ اسی کا ہے، پس جب اللہ تعالیٰ ہی سب کچھ ہے اور اس سے علیحدہ ہونے کے بعد کوئی چیز کچھ نہیں ہے تو پھر کیوں نہ اسی کو پکڑیں اور اسی سے وابستہ ہو کر اپنا سب کچھ اس کے حوالہ کر دیں؟

یہاں پر اسی بات کو فرمایا جا رہا ہے اور انسانوں کو بتایا جا رہا ہے کہ یہ حجر و شجر کے بت اور دوسرے قسم قسم کے معبود جو خدا کے مقابلہ میں لائے گئے ہیں، وہ فی نفسہ کچھ نہیں ہے، بلکہ وہ اللہ

کے پیدا کیے ہوئے ہیں، پتھر اور درخت ہیں، ان میں خود نہ نفع پہونچانے کی طاقت ہے، نہ نقصان پہونچانے کی طاقت ہے۔

لہذا ان پر کسی قسم کا بھروسہ کرنا اپنے کو دھوکہ دینا ہے اور یہ بڑی نادانی کی بات ہے، ہمیں چاہیے کہ براہ راست اللہ تعالیٰ کو اپنا سب کچھ مان لیں اور اس پر اعتماد کریں، جو ہم سب کا پالن ہار ہے اور ہماری زندگی کے ایک ایک تقاضے کو پورا فرماتا ہے اور پھر ایک ہم پر کیا موقوف ہے، کائنات کی رفتار اس کے قبضہ میں ہے اور جب چاہے اس کی لگام اپنی مرضی کے مطابق موڑ سکتا ہے۔

☆☆☆☆☆☆☆☆☆☆☆☆☆☆☆☆☆☆

فَإِنْ تَوَلَّوْا فَقَدْ أَبْلَغْتُكُمْ مَّا أُرْسِلْتُ بِهِ إِلَيْكُمْ وَيَسْتَخْلِفُ رَبِّي قَوْمًا غَيْرَكُمْ وَلَا تَضُرُّوهُ شَيْئًا۔

پس اگر تم لوگ پشت پھیرتے ہو، تو میں جس بات کو لے کر تمہارے پاس بھیجا گیا ہوں، اسے میں نے تم لوگوں تک پہونچا دیا ہے اور میرا پروردگار تمہارے علاوہ کسی قوم کو تمہاری جگہ لائے گا اور تم لوگ اسے کوئی ضرر نہ پہونچا سکو گے۔ (پ 12 ع 5 سورہ ہود 57)

یہ حضرت ہود علیہ السلام کا اپنی قوم سے خطاب ہے، جسے آپ نے اس وقت فرمایا ہے، جب کہ اس ناہنجار، جاہل اور بدفہم قوم کے افہام و تفہیم کا معاملہ ناکامی کے کنارے پر آ گیا اور امن کی راہ روی اور دین پسندی کی طرف سے منفی پہلو سامنے آ گیا۔

حضرت ہودؑ نے ان جاہلوں اور کافروں سے صاف صاف فرمادیا کہ میں نے اپنا کام کر دیا ہے، میری ذمہ داری ختم ہو چکی ہے، اب تم جانو، اور تمہارا معاملہ جانے، میں نے امر رب کے پہونچانے میں کوئی دقیقہ نہیں اٹھا رکھا، مگر تم نے انکار و جحود میں بھی کوئی کمی نہیں کی، پس تم بھی اپنے انکار کی آخری منزل پر آ گئے ہو اور میں بھی ابلاغ و تبلیغ کو آخر تک پہونچا چکا ہوں، اب تمہاری تباہی اور میری برات کا وقت آ گیا ہے، اب نہ مجھ سے باز پرس ہوگی اور نہ تم کو آزاد چھوڑا جائے گا،

بلکہ تم اس روئے زمین سے حرف غلط کی طرح مٹا دیئے جاؤ گے اور تمہاری نسلیں تک صاف کردی جائیں گی، ناپاک وجود اور ناپاک ذریات کا قلع و قمع ہو جائے اور کوئی صالح نسل پیدا ہو کر قدرت کے اصولوں پر عمل کرے۔

خوب یاد رکھو! تم بے راہ روی اختیار کر کے قدرت کے نظام کو نقصان نہیں پہنچا سکتے، بلکہ خود اپنے کو برباد کر رہے ہو، خدا تم کو فنا کر کے کوئی صالح قوم کو لائے گا، آج کے مسلمان اس بات پر دھیان دیں۔

☆☆☆☆☆☆☆☆☆☆☆☆☆☆☆☆☆☆

فَإِنْ تَوَلَّوْا فَقَدْ أَبْلَغْتُكُمْ مَا أَرْسَلْتُ بِهِ إِلَيْكُمْ وَيَسْتَخْلِفُ رَبِّي قَوْمًا غَيْرَكُمْ وَلَا تَضُرُّوهُ شَيْئًا إِنَّ رَبِّي عَلَى كُلِّ شَيْءٍ حَفِيزٌ -

پس اگر تم لوگ پھر جاؤ گے تو میں نے اپنا پیغام تمہیں پہنچا دیا ہے اور میرا رب تمہاری جگہ تمہارے علاوہ قوم کو لائے گا اور تم لوگ اسے کوئی ضرر نہ پہنچا سکو گے، بے شک میرا رب ہر چیز کا نگراں و محافظ ہے۔ (پ 12 ع 5 سورہ ہود 57)

حضرت ہود علیہ السلام نے اپنی مخاطب قوم کو اللہ تعالیٰ کی رسالت پہنچا دی تھی، اور ان پر ایک ایک حجت پوری کر دی تھی، مگر ان کی قوم نے نہ شرک و کفر سے بیزاری کا اظہار کر کے توحید و رسالت کا اقرار و اعتراف کیا اور نہ ہی کافرانہ اور مشرکانہ زندگی کے اعمال و محرکات کو چھوڑ کر دینی زندگی اور اس کے وظائف و اعمال کو اپنایا۔

نتیجہ یہ ہوا کہ آخر میں حضرت ہود کو کہنا پڑا کہ اے لوگو! تم اس گمان میں نہ رہنا کہ تمہارا اباؤ و اناکار رنگ نہیں لائے گا اور تم اسی طرح عیش و عشرت کی زندگی میں پڑے ارباب دین و دیانت سے کھلتے رہو گے، میں نے اللہ کا پیغام پہنچا دیا اور اس کی طرف سے حجت پوری کر دی، اب

تمہاری تباہی لازمی ہے اور اس زمین پر تمہاری جگہ دوسری قوم لائی جائے گی، جو دین کا کام کرے گی اور تم ہزاروں مخالفت کے باوجود اس پُر نشاط قوم کا کچھ نہ بگاڑ سکو گے۔

اللہ تعالیٰ ہر چیز کو دیکھتا ہے اور ایک ایک حرکت و سکون کا اسے علم ہے اور وہ اس کا نتیجہ ظاہر کرنے والا ہے اور حضرت ہود علیہ السلام کا یہ اعلان ہنگامی اور وقتی نہیں تھا، بلکہ یہی قانون قدرت ہے اور ہمیشہ سے خیر و شر کی آویزش کا آخری انجام یہی ہوا ہے۔

آج کے دور کے لوگ بھی اگر حقائقِ ثانیہ کا انکار کر کے غیر ذمہ دارانہ روش اختیار کیے رہیں گے تو ان کو اس صفحہ ہستی سے ختم ہونا پڑے گا اور ایک اچھی قوم کے لیے جگہ چھوڑنی پڑے گی۔

☆☆☆☆☆☆☆☆☆☆☆☆☆☆☆☆☆☆

فَإِنْ تَوَلَّوْا فَقَدْ أَبْلَغْتُكُمْ مَا أَرْسَلْتُ بِهِ إِلَيْكُمْ وَيَسْتَخْلِفُ رَبِّي قَوْمًا غَيْرَكُمْ وَلَا تَضُرُّوهُ شَيْئًا

پس اگر تم لوگ پشت پھیریں تو میں نے تبلیغ کر دی ہے اور مجھے کو کچھ دے کر تمہارے پاس بھیجا گیا ہوں، اسے پہنچا دیا ہے اور میرا رب تمہارے علاوہ دوسری قوم کو لائے گا اور تم لوگ اس کا کچھ نقصان نہیں پہنچا سکو گے۔ (پ 12 ع 5 سورہ ہود 57)

یہاں حضرت ہود علیہ السلام کی باتیں نقل ہو رہی ہیں، جن کو انھوں نے اپنی قوم کو آخر میں سنایا، آپ نے فرمایا: اے میری قوم کے لوگو! جہاں تک میرے کام کا تعلق ہے، وہ پورا ہو چکا ہے، تبلیغ حق ہو چکی ہے اور اتمامِ حجت کی راہیں طے ہو چکی ہیں، اب حق کا ماننا اور نہ ماننا تمہارا کام ہے۔

اگر تم نے اسے مان لیا اور اپنی زندگی بدل دی تو دونوں جہان میں تمہارا فائدہ ہے، ورنہ تم دونوں جہان میں نقصان و خسران میں رہو گے، اللہ تعالیٰ کا کام تمہارے بغیر بند نہ ہوگا اور اس کا کوئی کام کسی فرد یا قوم کے بھروسہ نہیں چل رہا ہے، بلکہ نظامِ قدرت خود اللہ تعالیٰ کی مشیت پر چل رہا ہے۔

اگر تم نے اس راہ پر چل کر اپنے کو اہل ثابت کیا، تو تم زمین کی وراثت کے مالک ٹھہرو گے اور تم سے یہاں پر کام لیا جائے گا، ورنہ اللہ تعالیٰ اس کام کے لیے کسی دوسری قوم کو پیدا کرے گا، جو اس کی ہدایت پر چل کر اپنے کو انعام خداوندی کے لیے مستحق ثابت کرے گی۔

ان تصریحات میں ہم سب کے لیے ہدایت ہے اور وہ راہ راست پر چل کر دونوں جہاں میں سرفراز ہونے کی بات ہے۔

☆☆☆☆☆☆☆☆☆☆☆☆☆☆☆☆☆☆☆☆

فَإِنْ تَوَلَّوْا فَعَدَّ أَبْلَغُكُمْ مَا أَرْسَلْتُ بِهِ إِلَيْكُمْ وَيَسْتَخْلِفُ رَبِّي قَوْمًا غَيْرَكُمْ وَلَا تَضُرُّوهُ شَيْئًا إِنَّ رَبِّي عَلَىٰ كُلِّ شَيْءٍ حَفِيزٌ -

پھر اگر تم پھر جاؤ گے، تو میں تمہیں وہ چیز پہنچا چکا ہوں، جسے دے کر میں تمہارے پاس رسول بنا کر بھیجا گیا ہوں اور قائم مقام کرے گا تمہارے میرا رب تمہارے علاوہ اور قوم کو اور تم لوگ اسے کوئی ضرر نہ پہنچا سکو گے، بے شک میرا رب ہر چیز پر نگہبان اور محافظ ہے۔

(پ 12 ع 5 سورہ ہود 57)

یہاں پر حضرت ہود علیہ السلام اپنی مخاطب قوم عاد کو یہ حقیقت سمجھا رہے کہ تم یہ نہ سمجھو کہ اللہ کے احکام کے مقابلہ میں تمہاری یہ اکثر فون زیادہ دنوں تک چل سکے گی اور تم اپنے پہاڑی قصور و محلات میں اللہ کی گرفت سے بچ کر پناہ پاؤ گے، یا تم اپنی طاقت کے بل بوتے پر میرا کچھ بگاڑ سکو گے خوب سمجھ لو کہ تم میرا ایک بال بھی بیکا نہیں کر سکتے، اور اللہ کی گرفت سے ایک لمحہ کے لیے نہیں بچ سکتے، مجھے جو حکم دیا گیا تھا، وہ پورا ہو چکا، رسالت و نبوت کی جو ذمہ داریاں اللہ تعالیٰ کی طرف سے مجھ پر عائد تھیں، ان سب کو ایک ایک کر کے پورا کر چکا ہوں، اور میری طرف سے تمہاری بے راہ روی اور گمراہی پر حجت پوری ہو چکی ہے اور اللہ تعالیٰ کے نوشتہ کے مطابق اب

تمہاری بربادی اور تباہی کے دن قریب آگئے ہیں۔

اگر تم میری دعوت و تبلیغ سے منہ پھیرے رہے، تو یہ بھی سمجھ لو کہ تمہاری تباہی کا سامان مکمل ہو چکا ہے، میں تبلیغ کر چکا اور تمہاری بد بختی ثابت ہو چکی، اب تم روئے زمین سے اپنی طاقت و شوکت کے ساتھ دفن کردئے جاؤ گے، تمہاری جبری تہذیب انتقام خداوندی کے لوہے سے پرزہ پرزہ کر دی جائے گی، اور تمہاری جگہ ایسی جماعت برسر اقتدار لائی جائے گی، جو خدا کا کام کرے گی اور تم اس جماعت کا کچھ بگاڑ نہ سکو گے، بلکہ تمہاری تباہی و بربادی اس کے اقبال و عروج کا سبب بنے گی اور تمہارے کھنڈر پر ان کا محل تعمیر ہوگا، تم اس حقیقت سے بھی بے خبر ہو کہ اللہ تعالیٰ ہر چیز کا محافظ و نگراں ہے اور اپنے دین کی حفاظت و نگرانی کے لیے بہتر سے بہتر صورت نکال سکتا ہے۔

ہم بے عمل، بد عقیدہ مسلمانوں کے لیے اس تصریح میں عبرت و موعظت کی بات ہے، ہمیں بھی سوچنا چاہیے کہ قانون قدرت کے مطابق اگر ہم ناکارہ ہو گئے تو ہماری تباہی یقینی ہے اور کسی تازہ دم قوم کا انتخاب ہوگا، جو دین کا کام کرے گی اور ہمیشہ ایسا ہی ہوا ہے، پس آج بھی یہ ہوگا۔

☆☆☆☆☆☆☆☆☆☆☆☆☆☆☆☆☆☆

فَإِنْ تَوَلَّوْا فَقَدْ أَبْلَغْتُكُمْ مَّا أُرْسِلْتُ بِهِ إِلَيْكُمْ وَيَسْتَخْلِفُ رَبِّي قَوْمًا غَيْرَكُمْ وَلَا تَضُرُّوهُ شَيْئًا إِنَّ رَبِّي عَلَى كُلِّ شَيْءٍ حَفِيزٌ ۔

(حضرت ہودؑ نے اپنی قوم سے کہا:) پھر اگر تم کو روگردانی کرو گے تو میں تم کو اس چیز کی تبلیغ کر چکا ہوں، جسے مجھے دے کر تمہاری طرف رسول بنایا گیا ہوں اور میرا رب دوسری قوم کو تمہاری جگہ پر لائے گا اور تم اسے نقصان نہ پہونچا سکو گے، بے شک میرا رب تمام چیز پر نگرانی کرنے والا ہے۔ (پ 12 ع 5 سورہ ہود 57)

حضرت ہود علیہ السلام قوم عاد کے پاس نبی بنا کر بھیجے گئے تھے، یہ قوم جاہ و حشمت اور

قوت و شوکت میں اپنا ہمسر نہیں رکھتی تھی اور ساتھ ہی کفر و شرک کی لعنت میں بھی اپنا مقام رکھتی تھی، حضرت ہوڈ نے اس قوم کے دل و دماغ کو بدلنا چاہا اور اس کی قوت و شوکت کے دھارے کو موڑنا چاہا، مگر فخر و غرور میں ڈوبی ہوئی قوم عادی نے نصیحت پذیری اور قبولیت حق کے بجائے اپنی طاقت کے بل بوتے پر جمود و انکار کاوریہ اختیار کیا، اور جب ان کی سرکشی حد سے گزر گئی، تو حضرت ہوڈ نے علی الاعلان کہہ دیا کہ میں اپنا کام کر چکا، اب اگر تم روگردانی کرو گے، تو اس کی سزا تمہیں بھگتنی پڑے گی اور انجام کاریہ ہوگا کہ تم اپنی شان و شوکت کو لیے ہوئے صفحہ ہستی سے حرف غلط کی طرح مٹا دیئے جاؤ گے اور میرا پروردگار تم ہنجاروں، بدکاروں، اور نااہلوں کے بجائے، کوئی صالح اور صحیح قوم کو برپا فرمائے گا، جو راشت ارضی کی ذمہ داری کو سنبھالے گی، اور دنیا میں اثر و اقتدار کی مالک ہوگی۔

اے قوم عاد! خود یاد رکھو کہ تم قانون قدرت کی کسی دفع پر اثر انداز نہیں ہو سکتے اور قدرت کے نوشتہ میں تمہارا کوئی عمل دخل نہیں ہے۔

قدرت کا یہ قانون ہمیشہ سے جاری ہے اور ہمیشہ جاری رہے گا، جب تک کسی قوم میں صلاحیت ہوتی ہے، اس وقت تک وہ شان و شوکت کے ساتھ رہتی ہے اور جب اس کے قویٰ سست پڑ جاتے ہیں اور زندگی کے خزانہ میں گھن لگ جاتا ہے، تو پھر اسے صفحہ زمین سے مٹا دیا جاتا ہے اور اس قانون کے سامنے نہ اگلے کچھ کر سکے، نہ پچھلے کچھ بتا سکے۔

☆☆☆☆☆☆☆☆☆☆☆☆☆☆☆☆☆☆

فَإِنْ تَوَلَّوْا فَقَدْ أَبْلَعْتُكُمْ مَّا أُرْسِلْتُ بِهِ إِلَيْكُمْ وَيَسْتَخْلِفُ رَبِّي قَوْمًا غَيْرَكُمْ وَلَا تَضُرُّوهُ شَيْئًا

پس اگر تم پشت پھیرو گے تو مجھے جو کچھ دے کر تمہارے پاس بھیجا گیا ہے، میں نے اسے تم لوگوں تک پہنچا دیا اور میرا رب لائے گا، تمہارے بعد تمہارے علاوہ کو اور تم اسے کوئی ضرر نہ

پہونچا سکو گے۔ (پ 12 ع 5 سورہ ہود 57)

یہ اللہ کے ایک نبی کی تصریحات ہیں، جن کو انھوں نے اپنی قوم کے ساتھ اس وقت رکھا، جب کہ وہ حق و صداقت کی دعوت کو قبول نہ کر سکی اور ظلم و جہالت میں بہت آگے بڑھی۔

فرماتے ہیں کہ جہاں تک نبوت و رسالت کی تبلیغ کا تعلق ہے، وہ پورا ہو چکا ہے اور اب کسی عذر کی گنجائش نہیں رہ گئی ہے کہ تم اللہ تعالیٰ کے قانون عدل کے سامنے اسے پیش کر سکو، بلکہ میں نے اللہ کا پیغام تم لوگوں تک پہونچا دیا اور تم نے اسے نہ مانا۔

اس کا نتیجہ یہ ہوا کہ تم لوگ اپنی شرارت اور مجرمانہ زندگی کی وجہ سے تباہ و برباد کر دئے جاؤ گے اور اللہ تعالیٰ تمہارے بعد ایسے لوگوں کو برپا کرے گا، جو اس کی باتوں پر عمل کریں گے اور دنیا میں خدا پرستی پھیلائیں گے اور تم اپنا وجود یا اپنے کاموں کی وجہ سے اللہ تعالیٰ کے نظام میں کسی قسم کا ضرر اور نقصان نہ پہونچا سکو گے، بلکہ یہ تمہاری روش تم کو لے ڈوبے گی۔

یہی حال آج بھی ہے کہ جو لوگ سچائی اور دین پر عمل نہیں کرتے ہیں، ان کا ستیاناس ہوگا، اور وہ اس دنیا میں ذلیل و خوار ہوں گے اور ان کے پیچھے اللہ تعالیٰ کا کام کرنے والی جماعت آئے گی، جو کام کرے گی اور عزت و آبرو کی زندگی بسر کر کے آخرت کی بھلائی مول لے گی۔

☆☆☆☆☆☆☆☆☆☆☆☆☆☆☆☆☆☆

وَلَمَّا جَاءَ أَمْرُنَا نَجَّيْنَاهُمْ حَتَّىٰ يَخْرُجُوا مِنَ الْعِلْفِ الْأَعْتَمِ وَأَلَّذِينَ آمَنُوا مَعَهُ بِرَحْمَةٍ مِنَّا وَنَجَّيْنَاهُمْ
مِنْ عَذَابٍ غَلِيظٍ۔

اور جب ہمارا حکم آ گیا تو ہم نے اپنی رحمت سے نجات دی ہوڈگو اور ان لوگوں کو، جو ان

کے ساتھ ایمان لائے تھے اور سخت عذاب سے ان کو بچا لیا۔ (پ 12 ع 5 سورہ ہود 58)

حضرت ہود علیہ السلام قوم عاد کی طرف نبی بنا کر مبعوث کیے گئے تھے، اس کھاتی، پیتی

اور قوی و توانا قوم کو ہر طرح سے آپ نے سمجھایا اور احکام خداوندی کو قسم قسم سے پیش کیا، مگر قوم عاد نے بت پرستی چھوڑ کر توحید تک کو نہیں مانا اور ابا و انکار کی ایک سنت پوری کرنے میں کوئی کسر نہیں اٹھا رکھی۔

اس روش کا نتیجہ وہی ہوا، جو ہونا چاہیے تھا اور جو ہمیشہ سے ہوتا آیا ہے، یعنی قوم عاد پر انتقام خداوندی کے کوڑے بر سے اور تباہ و برباد کردی گئی اور چند گنے چنے جو حضرت ہود علیہ السلام پر ایمان لائے تھے، وہ اس عظیم الشان تباہی و بربادی میں بطور معجزہ صرف رحمت خداوندی کے سہارے بچ گئے اور ایسا نہیں ہوا کہ گمبھوں کے ساتھ گھن بھی پس گئے ہوں اور مجرموں کی لپیٹ میں نیک لوگ بھی آگئے ہوں اور ان کا اجر و مرتبہ اللہ تعالیٰ کے یہاں اور بھی بلند ہو گیا ہو۔

اللہ تعالیٰ کی یہ سنت جاریہ حضرت ہودؑ اور ان کے ساتھ ایمان لانے والے کے بارے میں نہیں تھی، بلکہ ہمیشہ سے ایسا ہوتا رہے کہ سخت سے سخت حالات میں نیکوں کے لیے حالات کی سازگاری بحال رہی ہے اور وہ فتنوں میں اس طرح محفوظ رہے ہیں جیسے ان پر آنچ تک نہیں آئی ہے۔

آج بھی بُرے سے بُرے حالات میں اربابِ عظمت اور اہل ایمان و یقین پتھر کی چٹان کی طرح ہر آندھی کا مقابلہ بے فکری و ردل جمعی سے کرتے رہتے ہیں۔

☆☆☆☆☆☆☆☆☆☆☆☆☆☆☆☆☆☆

وَأَتَّبِعُوا فِي هَذِهِ الدُّنْيَا لَعْنَةً وَيَوْمَ الْقِيَمَةِ ۚ أَلَا إِنَّ عَادًا كَفَرُوا وَارْبَهُمْ
الْأَبْعَدُ ۚ لِعَادِ قَوْمِ هُودٍ۔

اور پیچھے لگا دی گئی ان کے ساتھ اس دنیا میں لعنت اور قیامت کے دن، خبردار! قوم عاد نے اپنے رب کے ساتھ کفر کیا، خبردار! ہلاکت ہو قوم ہود کے لیے۔ (پ 12 ع 5 سورہ ہود 60)

اس دنیا میں جو لوگ حق و حقانیت کی راہ دیکھ کر ظلم و جہالت کی راہ نہیں چھوڑتے اور روشنی کے ہوتے ہوئے اندھیرے میں چلتے ہیں، ان کی زندگی لعنتی ہوتی ہے، وہ زندگی بھر لعنت اور پھٹکار میں رہتے ہیں، نہ ان کو سکون ملتا ہے، نہ عزت ملتی ہے اور نہ ہی کسی معاملہ میں سرخ روئی ملتی ہے، بلکہ ان کے پاس دولت ہونے کے باوجود وہ تنگ حال رہتے ہیں، ان کے پاس عزت کے سامان ہونے کے باوجود وہ بے عزتی کی زندگی بسر کرتے ہیں، ان کے یہاں راحت و آرام کے سامانوں کی بہتات ہوتی ہے، مگر ان کو سکون و راحت کا منہ دیکھنا نصیب نہیں ہوتا ہے، پھر یہ بات صرف دنیا تک محدود نہیں ہوتی ہے بلکہ آخرت میں بھی ان کے پیچھے پیچھے لعنت لگی رہتی ہے اور ان کو جہنم میں ڈھکیل دیتی ہے، قوم عاد نے جو روش اختیار کی تھی، اس کے نتیجہ میں اسے دونوں جہاں میں لعنتی زندگی ملی اور یہ روش کفر و شرک کی تھی، جو قوم بھی کفر و شرک کرتی ہے، اسے دونوں جہاں میں ناکامی اور نامرادی ملتی ہے اور اس کے لیے ہلاکت و بربادی ہوتی ہے۔

ان گزشتہ واقعات و حقائق سے ہمیں عبرت حاصل کرنی چاہیے اور قرآن حکیم کے امثال و حکایات سے سبق لے کر اپنی زندگی کو بہتر اور کامیاب بنانا چاہیے۔

☆☆☆☆☆☆☆☆☆☆☆☆☆☆☆☆☆☆

وَاتَّبِعُوا فِي هَذِهِ الدُّنْيَا لَعْنَةً وَيَوْمَ الْقِيَمَةِ ۚ أَلَا إِنَّ عَادًا كَفَرُوا رَبَّهُمْ ۚ
أَلَا بُعْدَ لِعَادٍ قَوْمٍ هُودٍ۔

اور پیچھے لگا دی گئی ان کے ساتھ اس دنیا میں لعنت اور قیامت کے دن، بے شک قوم عاد نے اپنے رب کے ساتھ کفر کیا، خبردار! ہلاکت ہود کی قوم عاد کے لیے۔ (پ 12 ع 5 سورہ ہود 60)
حضرت ہود علیہ السلام نے اپنی قوم عاد کو مدتوں سمجھایا اور رُشد و ہدایت کی راہ دکھائی اور وہ سب تدبیر کی، جو ایک خیر خواہ اور شفیق نبی کو کرنا چاہیے، مگر قوم عاد کفر و شرک کی زندگی سے نکلنے

کے لیے تیار نہ ہوئی اور وہ لوگ اٹے حضرت ہود علیہ السلام کو پٹی پڑھانے کی کوشش کرتے، ان کی اس بے راہ روی اور شرارت و سرکشی کا نتیجہ وہی نکلا جو نکلنا چاہیے، یعنی وہ اس دنیا سے نیست و نابود کر دیئے گئے، ان کے مکانات گر گئے، ان کی زمینیں تباہ ہو گئیں، ان کی بستیاں ویرانوں میں بدل گئیں اور ان کے اچھے دن بُرے دن کے نذر ہو گئے، اور سب سے بڑھ کر یہ ہوا کہ دنیا و آخرت میں ان کے پیچھے لعنت کو لگا دیا گیا، وہ دنیا میں مردود و ملعون زندگی بسر کرتے رہے اور نہایت مکروہ طور سے ان کا خاتمہ ہوا اور آخرت میں ان کی حالت نہایت بُری ہوئی اور جس طرح آج تک تک قوم عاد و سری شریرو معذب قوموں کی طرح بُرائی سے یاد کی جاتی ہے، کل قیامت کے دن بھی اس کے ساتھ بُرائی لگی رہے گی۔

اللہ تعالیٰ کسی قوم کو اجتماعی طور سے لعنتی نہ بنائے اور کوئی قوم ایسی شرارت و سرکشی نہ اختیار کرے کہ اسے ملعون و مردود قرار دے دیا جائے اور قانون قدرت اس کے لیے یہ آخری سزا کو تجویز کر دے، ورنہ پھر دنیا و آخرت میں وہ قوم اور اس کے افراد و اشخاص کسی طرف کے نہیں ہوتے۔

☆☆☆☆☆☆☆☆☆☆☆☆☆☆☆☆☆☆

وَتِلْكَ عَادَ جَحْدُوا بِآيَاتِ رَبِّهِمْ وَعَصَوْا رُسُلَهُوَاتَّبَعُوا أَمْرَ كُلِّ جَبَّارٍ عَنِيدٍ وَأَتَّبَعُوا فِي هَذِهِ الدُّنْيَا لَعْنَةً وَيَوْمَ الْقِيَمَةِ ۖ أَلَا إِنَّ عَادًا كَفَرُوا رَبَّهُمْ ۖ أَلَا بُعْدَ الْعَادِ قَوْمِ هُودٍ۔

یہ قوم عاد کے لوگ ہیں، جنہوں نے اپنے رب کی نشانیوں کا انکار کیا اور اس کے رسولوں کی نافرمانی کی اور ہر سرکش ظالم کی بات مانی اور اس دنیا میں اور قیامت کے دن ان کے پیچھے لعنت کر دی گئی ہے، خبردار بے شک قوم عاد نے اپنے رب سے انکار کیا، خبردار ہو کہ قوم عاد کے لیے تباہی و بربادی ہے۔ (پ 12 ع 5 سورہ ہود 59، 60)

قوم عادی اپنے عروج و اقبال میں ملک عرب کی بڑی اونچی قوم تھی، اس کا اپنا تمدن تھا، اپنی تہذیب تھی اور اپنا مزاج و ماحول تھا، اس قوم کو اللہ تعالیٰ نے اُمن و سلامتی دی تھی، بے فکری دی تھی، محنت کی روزی دی تھی، یہی رفاہیت اور عیش پسندی اس قوم کی تباہی کا باعث بنی، عدوان و طغیان کا دور آیا، بڑائی کا خیال پیدا ہوا اور ہر اچھائی منحوس اور بُرائی شان دار معلوم ہوئی۔

اللہ تعالیٰ کی کھلی کھلی نشانیوں کا انکار، ان کی روشن خیالی اور بلندی ذہن بنی اور ہر مجرم و گنہگار اور جابر و سرکش کا ساتھ دینا ان کے نزدیک عزت و شوکت کا نشان بنا، متمدن ذہن مزاج کی بیماری نے ان سے عقل و ہوش اور انسانیت و شرافت کا دیوالہ نکال دیا اور اللہ کے فرستادوں اور اس کے رسولوں کی باتیں ان کے نزدیک ناقابل اعتبار ثابت ہوئیں۔

ہر خدائی حکم و امر کا انکار ان کے نزدیک آسان کام ہو گیا تھا، نتیجہ یہ ہوا کہ دنیا و آخرت دونوں مقاموں پر یہ قوم مردود و ملعون ہوئی، اور کہیں اس کا ٹھکانہ نہیں رہا، نہ آج صفحہ زمین پر ان کا کوئی نقش باقی ہے، نہ کل قیامت میں ان کے لیے کوئی کام یا بی ہوگی، جب تمدن کا ردِ عمل بُرے انداز میں قوموں پر ہونا ہے تو قوموں کا یہی حال ہوتا ہے۔

☆☆☆☆☆☆☆☆☆☆☆☆☆☆☆☆☆☆

فَلَمَّا جَاءَ أَمْرُنَا نَجِّنَا صٰلِحًا وَّالَّذِيْنَ ءَامَنُوْا مَعَهُ بِرَحْمَةٍ مِّنَّا وَّمِنْ خِزْيٍ يَّوْمٍۭئِذٍ اِنَّ رَبَّكَ هُوَ الْقَوِيُّ الْعَزِيْزُ وَاَخَذَ الَّذِيْنَ ظَلَمُوْا الصِّيْحَةَ فَاَصْبَحُوْا فِيْ دِيَارِهِمْ جُثَمِيْنَ كَاَنْ لَّمْ يَغْنَوْا فِيْهَا اَلَا اِنَّ ثَمُوْدًا كَفَرُوْا رَبَّهُمْۚ اَلَا بُعْدًا لِّثَمُوْدٍ ۔

پس جب ہمارا امر آ گیا تو ہم نے اپنی رحمت سے نجات دی، صالح کو اور ان لوگوں کو جو ان کے ساتھ ایمان لائے تھے اور آج کی رسوائی سے نجات دی، بے شک تیرا رب قوی، عزیز ہے

اور ان لوگوں کو چیخنے پکڑ لیا، جنہوں نے ظلم کیا، پس وہ لوگ اپنے اپنے گھروں میں تباہ و برباد ہو گئے، گویا کہ ان میں آباد ہی نہ تھے، خبردار! قومِ شمود نے کفر کیا، اپنے رب کے ساتھ، خبردار! شمود کے لیے بربادی ہے۔ (پ 12 ع 6 سورہ ہود 66، 67، 68)

حضرت صالح علیہ السلام نے قومِ شمود کو مدت تک حق و صداقت کی دعوت دی اور آپ ہر طرح ان کو راہِ راست پر لانے کے لیے کوشاں رہے، مگر انہوں نے ایک نہ سنی، بلکہ وہ ابا و اناکار کی روش پر قائم رہے، اللہ تعالیٰ کی طرف سے تنبیہ آئی، معجزہ آیا اور اتمامِ حجت کی، مگر اَمْن و امان اور عیش و عشرت کی متوالی قوم کو ہوش نہ آیا اور وہ اپنی غفلت و گمراہی میں مگن رہی۔

آخر کار اللہ سبحانہ و تعالیٰ نے ان کو ان کے جرم میں پکڑا کہ وہ تباہی و بربادی میں دنیا کے لیے مثال، عبرت اور نمونہ بن گئے، ہزاروں سال سے پہاڑوں میں مکانات بنا کر رہنے والے منکرین اور بے فکری اور خوش حالی کے متوالے اَمْن و عافیت سے یکسر محروم کر دیئے گئے اور یوں تباہی آئی کہ وہی پتھر کے مکانات ان کے لیے قبرستان بن گئے اور اَمْن و امان کے دن مصیبت کے ایام میں بدل گئے۔

عذابِ الہی کی گرج نے ان کے دلوں کو شق کر دیا اور انتقامِ خداوندی کی کڑک نے ان کو لاشہ بے جان بنا دیا، رات میں جو قوم بے فکری اور عافیت کی گود میں سوئی تھی، اس کی صبح تباہی و بربادی لے کر آئی اور دیکھنے والوں کے لیے ان کی بستیاں ویرانہ معلوم ہونے لگیں، کل جہاں خوشی کے شادیاں نہجتے تھے، آج وہاں کوئی رونے والا بھی نہیں رہ گیا تھا، بلکہ جرم و سزا کا منظر صورتِ حال کی خبر دے رہا تھا۔

یہی حال ہر اس قوم کا ہوتا ہے، جو نعمتِ خداوندی پا کر کفران و عدوان پر اتر آتی ہے اور شکر و عبدیت کے بجائے کفر کا مظاہرہ کرتی ہے۔

وَأَخَذَ الَّذِينَ ظَلَمُوا الصَّيْحَةَ فَأَصْبَحُوا فِي دِيَارِهِمْ جُثِمِينَ كَأَن لَّمْ يَغْنَوْا فِيهَا ۚ أَلَا إِنَّ ثَمُودَ كَفَرُوا رَبَّهُمْ ۗ أَلَا بُعْدَ لِثَمُودَ۔

اور پکڑ لیا ظالموں کو چیخ نے، پس وہ اپنے گھروں میں یوں تباہ و برباد ہو گئے، گویا وہ ان میں آباد نہیں تھے، خبردار! قوم ثمود نے اپنے رب کے ساتھ کفر کا معاملہ کیا، خبردار! تباہی ہو قوم ثمود کے لیے۔ (پ 12 ع 6 سورہ ہود 67، 68)

جب دنیا میں انسانوں کا کوئی گروہ گنہ گاری اور بد کرداری میں اس قدر آگے نکل جاتا ہے اور نوبت یہاں تک پہنچ جاتی ہے کہ حلم خداوندی اور صبر الہی کی طرف سے حجت پوری ہو جاتی ہے تو ایسے خطرناک وقت میں مجرموں کو سزا ملنی یقینی ہو جاتی ہے اور ان کو عذاب خداوندی کی گرفت سے مفر نہیں ہوتا۔

اس آسمان کے نیچے اور اس زمین کے اوپر ایسی بد بخت اور بدنصیب قومیں گزر چکی ہیں، جو اپنی ناکردنی میں انتہا کو پہنچ کر تباہی و بربادی سے دو چار ہو چکی ہیں اور یہ سلسلہ آج بھی جاری ہے۔ قرآن حکیم نے اس طرح بہت سی امم ہالکہ کے عبرت ناک حالات ہمیں سنائے ہیں، یہاں پر قوم ثمود کی تباہی و بربادی کا منظر بیان فرمایا ہے، اور کہا ہے کہ قوم ثمود اپنی چال کی وجہ سے اپنے گھروں میں اس طرح تباہ و برباد ہو گئی کہ اس کا نام و نشان تک باقی نہیں رہ سکا اور اس سے گزرنے والے لوگ یہ گمان بھی نہیں کر سکے کہ اس جگہ کوئی تو مند قوم آباد تھی، مجرموں پر عذاب خداوندی کبھی بارش اور ہوا کا طوفان بن آتا ہے اور کبھی سیلاب اور بیماری بن کر آتا ہے، کبھی نقصان وزیاں بن کر آتا ہے، کبھی ہوا خیزی اور ذلت و خواری بن کر آتا ہے۔

غرض کہ عذاب الہی کی کوئی خاص شکل و صورت نہیں ہے، بلکہ وہ ہمہ گیر ہے اور ہر طرح مجرم انسان اس سے دو چار ہوتا ہے۔

چنانچہ آج بھی اس دنیا کے مجرموں اور باغیوں کو عذابِ الہی اپنی لپیٹ میں لیتا رہتا ہے اور ہم دیکھتے اور سنتے رہتے ہیں، مگر غفلت اس درجہ بڑھی ہوئی ہے کہ بجائے عبرت و نصیحت حاصل کرنے کے اور زیادہ جری بن جاتے ہیں، انسانوں کا یہ رویہ بہت خطرناک ہے اور ایسی صورت میں بچنے کی کوئی امید نہیں ہے، اللہ تعالیٰ ہمیں نیک راہ پر چلا کر ہلاکت و بربادی سے بچائے۔ آمین

☆☆☆☆☆☆☆☆☆☆☆☆☆☆☆☆☆☆☆☆

وَالِی مَدَیْنٍ اَخَاهُمْ شُعَبِیًّا قَالَ یَقَوْمِ اعْبُدُوا اللّٰهَ مَا لَکُمْ مِّنْ اِلٰهِ غَیْرِهٖ وَلَا تَتَّقُوا الْمَلٰٓئِکَآلَ وَالْمِزَانَۙ اِنِّیْ اُرٰیکُمْ بِخَیْرٍ وَّ اِنِّیْۤ اَخَافُ عَلَیْکُمْ عَذَابَ یَوْمٍ مُّحِیْطٍ وَّ یَقَوْمِ اَوْفُوا الْمِکَالَ وَالْمِیزَانَ بِالْقِسْطِ وَلَا تَبْخَسُوا النَّاسَ اَشْیَآءَهُمْ وَلَا تَعْتَوٰ فِی الْاَرْضِ مُفْسِدِیْنَ۔

اور ہم نے مدین والوں کی طرف ان کے بھائی شعیبؑ کو بھیجا، انھوں نے کہا کہ اے میری قوم کے لوگو! تم اللہ کی عبادت کرو، تمہارے لیے اس کے سوا کوئی معبود نہیں ہے اور ناپ تول میں کمی نہ کرو، میں تم لوگوں کو آرام میں دیکھ رہا ہوں اور میں تمہارے اوپر گھیرنے والے دن کے عذاب سے ڈر رہا ہوں اور اے میری قوم! ناپ تول کو انصاف سے پورا کرو اور لوگوں کو ان کی چیزیں نقصان سے نہ دو اور نہ زمین میں فساد کرتے پھرو۔ (پ 12 ع 6 سورہ ہود 83، 84، 85)

حضرت شعیب علیہ السلام قوم مدین کی طرف نبی بنا کر بھیجے گئے تھے، یہ قوم شرک کے ساتھ سب سے بڑی خرابی میں مبتلا تھی اور انسانوں کی اجتماعی زندگی اور ضروریات میں خلل ڈالتی تھی، یعنی بازار اور مارکیٹ میں بددیانتی اور بے ایمانی کرتی تھی، اور سودا سلف میں کم ناچنے، تولنے کی بُری عادت میں مبتلا تھی، اس لیے اللہ تعالیٰ نے خاص طور سے اس بُرائی کے مٹانے کے لیے ایک نبی کو بھیجا، جس نے آکر علی الاعلان اس حرکت سے باز رہنے کی تلقین کی اور کہا کہ اے لوگو!

ایک اللہ کی عبادت کرو اور ناپ تول میں کمی نہ کرو، اس سے انسانی معاشرہ اور ضروریاتِ زندگی میں ابتری پیدا ہوتی ہے اور لوگ چند بازار والوں کی وجہ سے اللہ کی دی ہوئی روزی میں تنگی پانے لگتے ہیں اور ان پر زندگی کی ضرورتیں تنگ ہو جاتی ہیں۔

تم لوگوں کا حق مار کر آج تو عیش و عشرت اور نفع اندوزی میں مست ہو، مگر اس کا انجام کل بہت بُرا ہونے والا ہے اور تم بدترین عذاب میں مبتلا ہونے والے ہو، اس سے معلوم ہوتا ہے کہ بازار کا نظام درست رکھنا کس قدر ضروری ہے اور ایسا نہ کرنے کا کیا انجام ہوتا ہے۔

☆☆☆☆☆☆☆☆☆☆☆☆☆☆☆☆☆☆

وَالِیْ مَدَیْنٍ اَخَاهُمْ شُعَبِیًّا قَالَ یَقُوْمُ اَعْبُدُوا اللّٰهَ مَا لَکُمْ مِّنْ اِلٰهٍ غَیْرِہٖ لَا تَنْفُسُوا اَلْمِکْیَالَ وَ اَلْمِزَانَ اِنِّیْ اُرٰی کُمْ بِخَیْرٍ وَّ اِنِّیْ اَخَافُ عَلَیْکُمْ عَذَابَ یَوْمٍ مُّحِیْطٌ وَ یَقُوْمُ اَوْفُوا اَلْمِکْیَالَ وَ اَلْمِزَانَ بِالْقِسْطِ وَلَا تَبْخَسُوْا النَّاسَ اَشْیَاءَہُمْ وَلَا تَعْتَوِیْ اَلْاَرْضَی مُفْسِدِیْنَ۔

اور ہم نے مدین کی طرف ان کے بھائی شعیبؑ کو بھیجا، انھوں نے کہا کہ اے میری قوم کے لوگو! تم صرف ایک خدا کی عبادت کرو، تمہارے لیے اس کے سوا کوئی معبود نہیں ہے اور ناپ تول میں کمی نہ کرو، میں تمہاری بھلائی چاہتا ہوں اور میں تم کو ایک ایسے عذاب سے بچانا چاہتا ہوں، جو تم کو گھیرے ہوئے ہے اور اے میری قوم تم اپنے پیمانوں کو انصاف کے ساتھ پورا کرو اور لوگوں کو کوئی چیز کم نہ دو اور زمین پر فساد پھیلاتے نہ پھرو۔ (پ 12 ع 6 سورہ ہود 83، 84، 85)

حضرت شعیبؑ نے اپنی قوم کے لوگوں کو پہلے انسانی وحدت کی بنیاد بتادی کہ تم صرف ایک خدا کو مانو، تاکہ تمہارے اندر انسانی وحدت کا تصور پیدا ہو، اس کے بعد ایک معاشی نکتہ کی طرف اشارہ کیا ہے کہ تم لینے اور دینے کے پیمانوں میں فرق نہ کرو، جس پیمانہ سے اسے لو، اسی پیمانہ سے دو، کم تولنے کی خو سے باز آؤ اور صحیح پیمانہ سے تولنا کسی قوم کی معاشی ترقی کے لیے ایک بیرومیٹر ہے

اور اسی سے اندازہ ہوتا ہے کہ قوم کا مزاج کیسا ہے، اگر تم انصاف کے پیمانوں کو کام میں لاؤ گے تو زمین میں فساد نہیں پھیلے گا کیوں کہ فساد کی جڑ معاشی برتری اور اجارہ داری کا تصور ہے، جو قوموں کو دست و گریباں کر دیتا ہے۔

☆☆☆☆☆☆☆☆☆☆☆☆☆☆☆☆☆☆

يُقَوْمُ أَوْفُوا الْمِكْيَالَ وَالْمِيزَانَ بِالْقِسْطِ وَلَا تَبْخَسُوا النَّاسَ أَشْيَاءَهُمْ وَلَا تَعْتَوْفِي الْأَرْضِ مُفْسِدِينَ۔

اے میری قوم کے لوگو! ناپ تول کو پورا کرو اور لوگوں کو ان کی چیزوں میں نقصان نہ پہنچاؤ اور نہ زمین میں فتنہ و فساد برپا کرو۔ (پ 12 ع 6 سورہ ہود 85)

حضرت شعیب علیہ السلام کی بعثت ایک ایسی کھاتی، پیتی مال دار اور خوش حال قوم کی طرف ہوئی تھی، جو بازار کے نظام میں سخت ابتری پیدا کیے ہوئے تھی اور عوام کی ضرورت کے بارے میں بڑی بددیانت، بے ایمان اور دغا باز تھی، جو کم ناپنے اور کم تولنے میں اپنے زمانہ کی بدترین قوم تھی۔

حالاں کہ یہ لوگ بہت ہی خوش حال، آسودہ حال اور مرفہ الحال تھے، ان کو اللہ تعالیٰ نے طرح طرح کی نعمتوں سے نوازا تھا، مگر وہ اس لعنت سے باز نہیں آتے تھے، اللہ تعالیٰ کی زمین میں اللہ کے بندوں کے حق میں بہت بڑا فتنہ ہے اور اس سے بڑی تباہی آتی ہے۔

ایک مخصوص طبقہ کی بے ایمانی سے پوری انسانیت کو نقصان پہنچتا ہے، ایک تو یہ قوم شرک کی لعنت میں مبتلا تھی، دوسرے بازار کے عام نظام میں ابتری پھیلاتی تھی۔

نتیجہ یہ ہوا کہ حضرت شعیبؑ کی بات نہ ماننے پر اللہ کا عذاب آیا، اور کسی سرمایہ دار دولت مند کا پتہ نہ چلا، اور نہ کسی کم تولنے والے کی ہڈی، پسلی کا پتہ چلا، اللہ کے یہاں اندھیر نہیں ہے، دیر

سورسز اہل کرہی رہتی ہے، آج کل ایسے بے ایمانوں کی تباہی کا انتظار ہے۔

☆☆☆☆☆☆☆☆☆☆☆☆☆☆☆☆☆☆

قَالُوا لَيْشُعَيْبُ أَصْلَوْتُكَ تَأْمُرُكَ أَنْ نَتْرِكَ مَا يَعْبُدُ آبَاؤُنَا وَأَنْ
نَفْعَلَ فِي أَمْوَالِنَا مَا نَشَاءُ إِنَّكَ لَأَنْتَ الْحَلِيمُ الرَّشِيدُ۔

قوم مدین نے کہا: اے شعیب! کیا تمہاری نماز تم کو حکم دیتی ہے کہ ہم اپنے بتوں کو چھوڑ
دیں کہ جن کی پرستش ہمارے آباء و اجداد کرتے تھے، یا ہم اپنے مالوں میں جو کچھ کرتے ہیں، وہ
چھوڑ دیں، تم ہی بڑے باوقار اور نیک چلن ہو۔ (پ 12 ع 6 سورہ ہود 87)

جب حضرت شعیبؑ نے قوم مدین کو کم تولنے، کم ناپنے، شرک کرنے اور طرح طرح کی
برائیوں سے روکا تو بجائے اس کے کہ وہ لوگ عقل سے کام لے کر راہِ راست پر آتے، ان کی
کھوپڑی الٹ گئی، اور اٹے حضرت شعیبؑ کو ہدفِ ملامت بنانے لگے۔

ان کی عبادت پر آوازیں کسنے لگے، کہنے لگے کہ بڑے نمازی اور پارسا بن کے آئے
ہیں، ان کی نماز کی وجہ سے ہم اپنے باپ، دادا کے طور طریقوں اور دین و مذہب کو چھوڑ دیں، یہی
بڑے شریف و سنجیدہ اور نیک چلن ہیں، جو ساری قوم کو شرافت اور نیک چلنی کی دعوت دیتے ہیں، ہم
ان کے کہنے میں آکر اپنے تجارتی مروجہ کاروبار کو ترک کر دیں، اور کمائی کا بہترین موقع کھودیں،
باپ دادا کی رسم سے کٹ جائیں اور تجارتی کاروبار سے دست بردار ہو جائیں۔

یہی یا اس قسم کی بات آج کے ناعاقبت اندیش کرتے ہیں، اور جب ان کو اسلامی اصولوں
کی روشنی میں معاش و معیشت کی راہ بتائی جاتی ہے، تو اس قسم کا جواب دیتے ہیں اور شمودی ذہنیت
کا مظاہرہ کرتے ہیں۔

☆☆☆☆☆☆☆☆☆☆☆☆☆☆☆☆☆☆

قَالُوا يُشْعِبُ صَلَوَاتُكَ تَأْمُرُكَ أَنْ نَنْزُكَ مَا يَعْبُدُ آبَاؤُنَا وَأَنْ نَفْعَلَ فِي أَمْوَالِنَا مَنَشُؤُا^ط إِنَّكَ لَأَنْتَ الْحَلِيمُ الرَّشِيدُ۔

قوم مدین نے جواب دیا کہ اے شعیب! کیا تمہاری نماز تم کو حکم دیتی ہے کہ ہم لوگ ان چیزوں کو چھوڑ دیں کہ جن کی پرستش ہمارے باپ دادا کرتے تھے، یا ہم اپنے مالوں میں جو کچھ کرتے ہیں، وہ چھوڑ دیں، بے شک آپ تو بڑے بردبار، باشعور ہیں۔ (پ 12 ع 6 سورہ ہود 87)

حضرت شعیب علیہ السلام کی قوم نے ایک اللہ کی عبادت اور پورے طور سے ناپنے، تولنے کی دعوت کا جواب نہایت گرے ہوئے انداز میں دیا اور کہا کہ جی ہاں! آپ بڑے دین دار اور روزہ نماز کے پابند ہیں، تو آپ کی یہ نیکی ہماری زندگی پر حاوی ہو کر ہمیں مجبور کر دے گی کہ ہم بھی آپ کی طرح اپنا آباؤی مذہب چھوڑ دیں اور جن بتوں کو ہمارے باپ دادا انسا بعد نسل مانتے جانتے چلے آئے ہیں، ان کو خیر باد کہہ دیں، اور اپنی دولت میں ہم جو عمل دخل رکھتے ہیں، اس سے بھی باز رہیں اور بازار میں رہ کر کمائی نہ کریں۔

کیا کہنا آپ تو بڑے سمجھ دار اور ٹھنڈے مزاج کے آدمی ہیں، مدین والوں نے جب حضرت شعیب علیہ السلام کو اس طرح اہانت آمیز جواب دیا تو پھر اللہ کا عذاب آیا اور حجت پوری ہو جانے کے بعد وہ تباہی آئی، جو بدکاروں اور گنہ گاروں کے لیے ہمیشہ آتی رہتی ہے۔

☆☆☆☆☆☆☆☆☆☆☆☆☆☆☆☆☆☆

قَالُوا يُشْعِبُ صَلَوَاتُكَ تَأْمُرُكَ أَنْ نَنْزُكَ مَا يَعْبُدُ آبَاؤُنَا وَأَنْ نَفْعَلَ فِي أَمْوَالِنَا مَنَشُؤُا^ط إِنَّكَ لَأَنْتَ الْحَلِيمُ الرَّشِيدُ۔

مدین کے لوگوں نے کہا: اے شعیب! کیا تمہاری نماز تم کو حکم دیتی ہے کہ ہم ان معبودوں کو چھوڑ دیں کہ جن کی پرستش ہمارے باپ دادا کرتے تھے، یا ہم جو کچھ چاہیں اپنے مال و دولت

میں کریں، بے شک تم بہت ہی سمجھدار ہیں۔ (پ 12 ع 6 سورہ ہود 87)

اگر آپ کسی دنیا دار، جاہل اور الٹھ آدمی سے کام کی باتیں کریں گے تو آخر میں آپ کو سنا پڑے گا کہ آئے ہیں، نمازی بننے والے اور روزہ نماز کرنے والے، معلوم ہوتا ہے کہ ان کی نماز ہمارے کام آئے گی، نیک ہیں تو اپنے لیے گویا ہم مال دار ہیں تو کچھ سمجھتے ہی نہیں اور ساری عقل انھیں کول گئی۔

حالاں کہ ہم ایسے سمجھانے والوں کو روزانہ بیوقوف بناتے ہیں، بڑے بڑے لوگ ہم سے مشورہ کرنے آتے ہیں اور ہمارا مشورہ قابل عمل گردانتے ہیں، یہ نماز روزہ کرتے ہیں تو وہاں ہم پر کیوں آئے کہ ہم ان کی باتوں کو مانیں، اور ان کے کہنے پر چلیں، اس قسم کی نامعقول باتیں گمراہوں اور بیوقوفوں کے منہ سے ضرور سننے میں آئیں گی، یہ کوئی نئی چیز نہیں ہے، قدیم زمانہ سے سچائی کے داعیوں کو دنیا داروں کی طرف سے یہی جواب ملا ہے۔

چنان چہ قوم شعیبؑ نے حضرت شعیبؑ کو یہی جواب دیا، اور صاف صاف کہہ دیا کہ تم روزہ نماز کرتے رہو تو ہم اپنا عقیدہ کیوں بدلیں اور اپنی دولت کی راہ بدل کر تجارت میں سچائی کیوں برتیں، ہم توبت پرستی کر کے اپنے خاندان کے بزرگوں کو بڑا مانیں گے اور کم ناپ تول کر کے زیادہ سے زیادہ پیسے کمائیں گے، پیسہ تو سب کچھ ہے، ورنہ یہ روزہ نماز کس کام کا؟ اے لوگو! اس قسم کی باتوں سے اپنے کو خوش نہ کرو، ورنہ دائمی رنج و محن میں گرفتار ہو کر ہمیشہ پچتاؤ گے اور کوئی کام نہ بنے گا۔

☆☆☆☆☆☆☆☆☆☆☆☆☆☆☆☆☆☆

قَالُوا يٰشُعَيْبُ اَصْلَوْنٰكَ تَاْمُرُكَ اَنْ نَّتْرِكَ مَا يَعْْبُدُ اٰبَاؤُنَا وَاَنْ نَّفْعَلَ فِيْ اَمْوَالِنَا مَا نَشَآءُ اِنَّكَ لَآَنْتَ الْحَلِيْمُ الرَّشِيْدُ۔

قوم شعیب نے کہا: اے شعیب! کیا تمہاری نماز تم کو حکم دیتی ہے کہ ہم لوگ اسے چھوڑ دیں کہ جن کی پرستش ہمارے آباء و اجداد کرتے تھے، یا ہم اپنے مالوں میں وہ کریں، جسے ہم چاہیں کریں، بے شک تم تو بڑے ہی بُر دار اور ہوش مند آدمی ہو۔ (پ 12 ع 6 سورہ ہود 87)

حق و صداقت کی دعوت کے مقابلہ میں اربابِ بدع و ضلالت کا یہ جواب اس لحاظ سے بہت پُرانا ہے کہ حضرت شعیب علیہ السلام کی قوم نے ان کو دیا تھا، مگر اس لحاظ سے آج بھی تازہ اور نیا ہے کہ ہر حق کی آواز کا جواب آج بھی اسی انداز سے دیا جاتا ہے۔

کیا مجال ہے کہ آپ روزہ نماز کے پابند ہو کر داڑھی موچھ اسلامی نقطہ نظر سے رکھ کر اور گمراہ مسلمانوں کو راہِ راست پر لانے کی نیت کر کے آج کوئی نیک بات کہیں اور یہ جواب نہ ملے کہ بڑے آئے ہیں، دین دار بننے والے، نماز روزہ کرنے والے اور دین کا درد رکھنے والے، آپ اپنے لیے کرتے ہیں، نہ آپ کی نماز ہمیں بخشوائے گی اور نہ ہماری گمراہی آپ کو جنت سے محروم کر دے گی، آپ کے نیک عمل آپ کے ساتھ ہیں، ان کی وجہ سے آپ ہمیں کیوں نیکی کی دعوت دیتے ہیں۔ آپ صوم و صلاۃ میں رہیے، ہمیں اپنے مال و دولت اور صنعت و تجارت میں رہنے دیجیے، جاییے! مولوی صاحب خدا کے لیے یہاں سے تشریف لے جائیے، اگر آپ کسی اجڈ اور لڑھکے سوسائٹی سے کام کی گفتگو کریں گے تو یقیناً آپ کو اسی قسم کے جوابات ملیں گے۔

پس ان حالات میں نتائج کی شکل کیا ہوگی؟ اور اس طرزِ کلام اور صورتِ انکار کا انجام کیا ہوگا؟ خوب یاد رکھو! جس طرح حضرت شعیبؑ کی قوم نے احقانہ جواب دے کر خدا کا عذاب مول لیا، اسی طرح آج بھی احقانہ جواب اسی قسم کی تباہی کا موجب ہوگا۔

یہ دوسری بات ہے کہ تباہی کی نوعیت بدلی ہوگی، اور خدا کے انتقام میں نیرنگی کسی دوسرے رنگ سے ظاہر ہوگی، آج تباہی و بربادی کے جو مظاہر ہمارے سامنے ہیں، ان کے اسباب و وجوہ

میں خود ہمارے ہی کارناموں اور حرکتوں میں موجود ہیں، شکوہ خدا سے ہے، گلہ تقدیر کا ہے، بددلی زمانہ سے ہے، مگر اپنی ذات اس طرح بے غبار ثابت کی جا رہی ہے، جیسے ان کی عصمت پر کوئی دھبہ ہی نہیں لگا ہے، حالاں کہ ساری کارستانی اسی مجرم کی ہے۔

☆☆☆☆☆☆☆☆☆☆☆☆☆☆☆☆☆☆

وَيَقُومَ لَآيَجِرَنَّكُمْ شِقَاقِي أَنْ يُصِيبَكُمْ مِثْلُ مَا أَصَابَ قَوْمَ نُوحٍ
أَوْ قَوْمَ هُودٍ أَوْ قَوْمَ صَالِحٍ وَمَا قَوْمَ لُوطٍ مِّنْكُمْ بِبَعِيدٍ۔

اور اے قوم! نہ کماؤ تم میری ضد کر کے یہ کہ پڑے تم پر جیسا کہ پڑ چکا ہے، قومِ نوح پر یا قومِ ہود پر یا قومِ صالح پر اور قومِ لوط تو تم سے کچھ دور نہیں۔ (12 ع 8 سورہ ہود 89)

انسان ضد اور ہٹ دھرمی میں پڑ کر وہ تمام کام کرنے لگتا ہے، جن کی بُرائی خود اس کے نزدیک اظہر من الشمس ہوتی ہے، جب آدمی ضد کے موڑ پر آ جاتا ہے تو اس کے چاروں طرف ناگوار صورتیں موجود ہوتی ہیں، مگر وہ ان کو حسین و جمیل کام سمجھ کر اپناتا ہے، بلکہ بسا اوقات آدمی ایسی حالت میں باطل کو باطل سمجھتے ہوئے ناکردنی پر اتر آتا ہے، اور اپنا سب کچھ تباہ کر دیتا ہے۔

حضرت شعیب علیہ السلام اپنے قوم سے فرماتے ہیں کہ دیکھو! تم میری ضد میں اس قدر ضدی بن جاؤ کہ ہر اس بات کا انکار کرو، جسے میں کہوں، اور تم یہ نہ دیکھو کہ یہ بات حق ہے یا نہیں؟ بلکہ صرف یہ دیکھو کہ چوں کہ میں نے یہ بات کہی ہے، اس لیے اس پر عمل نہ کرنا اور اس کا انکار کر دینا ضروری ہے، یہ روش دانشمندی کے خلاف ہے اور تم اس طرح کبھی سچائی اور حق تک نہیں پہنچ سکو گے، بلکہ ضد میں پڑ کر سچائی کے منکر رہا کرو گے۔

یہ بات کچھ قومِ شعیب کے ساتھ خاص نہیں ہے، بلکہ دنیا میں جو قوم بھی ضد میں پڑ کر حق و باطل کے امتیاز کو ختم کر دے گی، اسے زندگی میں حقیقت کی راہ نہیں مل سکتی اور وہ سخت ناکام زندگی

گزار کرنا کام موت مرے گی۔

☆☆☆☆☆☆☆☆☆☆☆☆☆☆☆☆☆☆

قَالُوا يُشْعِبُ مَا نَفَقَهُ كَثِيرًا مِمَّا تَقُولُ وَإِنَّا لَنَرِيكَ فِينَا ضَعِيفًا وَلَوْلَا
رَهْطُكَ لَرَجَمْنَاكَ وَمَا نَأْتِ عَلَيْنَا بِعَزِيزٍ۔

انھوں نے کہا: اے شعیب! جو باتیں تم کہتے ہو، ہم ان میں سے اکثر کو نہیں سمجھتے ہیں،
اور ہم تو تم کو اپنے اندر کمزور پارہے ہیں، اگر تمہاری جماعت نہ ہوتی تو ہم تم کو سنگسار کر ڈالتے
اور تم ہمارے محترم اور سردار نہیں ہو۔ (پ 12 ع 8 سورہ ہود 91)

جب حضرت شعیبؑ نے اپنی قوم مدین کو فلاح و نجات کی دعوت دی تو وہ اس کے ماننے
اور اس پر عمل کرنے کے بجائے عقلی گھوڑے دوڑانے لگے اور کہنے لگے کہ تمہاری یہ باتیں ہماری
سمجھ میں نہیں آتی ہیں، جو کچھ تم کہتے ہو، ہم اسے کچھ نہیں سمجھتے ہیں اور تم ہماری پارٹی اور گروہ میں رہ
کر اس قسم کی باتیں کرتے ہو۔

اگر تمہارے بھائی بند اور رشتہ دار نہ ہوتے اور ہم کو ان کا خیال نہ ہوتا تو ہم تم کو پتھر مار
مار کر ہلاک کر دیتے، مگر تمہارے گھرانے والے ہمارے رشتہ دار ہیں، ہمیں ان کا پاس ہے۔

یہ نہ سمجھو کہ تم کوئی معزز و محترم ہو، اور ہم تمہارا پاس لحاظ کرتے ہیں، یہ بات نہیں ہے کہ
بلکہ صرف دوسروں کے خیال سے تم کو چھوڑ دیتے ہیں، اپنے ناصحوں اور خیر خواہوں کے ساتھ بُرائی
سے پیش آنا، کفران و طغیان کی پُرانی عادت ہے، اور ہر زمانہ میں ان کے عادی رہا کیے ہیں، آج
بھی موجود ہیں، پہلے ظلم و جہالت اور نادانی کے نام پر ایسا ہوتا تھا اور آج علم و فن کے نام پر یہ کام
ہوتا ہے اور بہت سے لکھے پڑھ لوگوں کو دین و ایمان کی باتیں سمجھ میں نہیں آتی ہیں، کیوں کہ ان کی
عقل کے ڈانڈے بھی ان کے پیش روؤں کی عقل سے ملتے ہیں۔

☆☆☆☆☆☆☆☆☆☆☆☆☆☆☆☆☆☆

قَالُوا لَيْسَ شَيْءٌ مَّا نَقَعُهُ كَثِيرٌ أَمَّا نَقُولُ وَإِنَّا لَنَرِيكَ فِينَا ضَعِيفًا وَلَوْلَا
رَهْطُكَ لَرَجَمْنَاكَ ۖ

کفار نے کہا: اے شعیب! جو باتیں تم کہتے ہو، ان میں سے بہت سی باتیں ہم نہیں سمجھتے ہیں اور ہم تو تم کو اپنی بستی میں کمزور و ضعیف پارہے ہیں، اگر تمہاری جماعت نہ ہوتی تو ہم تم کو پتھر مار مار ختم کر دیتے۔ (پ 12 ع 8 سورہ ہود 91)

جب دماغ کی کھوپڑی الٹی ہو جاتی ہے تو کوئی بات سمجھ میں نہیں آتی ہے، سمجھانے والے لاکھ سر ماریں، مگر کیا مجال کہ نا اہل کے پلے ایک بات پڑ سکے اور وہ کوئی بات سمجھ سکیں، یہ بات پڑانے کفار و مشرکین پر موقوف نہیں ہے، ہر زمانہ کے منکرین حقیقت کا یہی حال رہا ہے اور آج بھی یہ صورت حال برپا ہے۔

اصل بات یہ ہے کہ جب کوئی آدمی جان بوجھ کر اس بات پر اتر آتا ہے کہ میں ہرگز نہیں سمجھوں گا، دیکھوں، مجھے کون سمجھا سکتا ہے اور جب کسی جاہل، الٹھ آدمی میں یہ جذبہ پیدا ہو جاتا ہے تو پھر وہ کسی موقع پر عقل و شعور سے کام نہیں لیتا اور اپنے دل و دماغ کو کسی بھی بات کے ماننے پر تیار نہیں کر سکتا ہے۔

حضرت شعیب علیہ السلام نے اپنی مخاطب قوم کو ان کی حرام کاریوں سے روکا اور ان کو انسانیت و شرافت کی باتیں سمجھائیں تو بجائے اس کے کہ وہ ان کی باتوں پر غور کرتے، سنتے ہی پکار اٹھے کہ اے شعیب! ہم آپ کی بہت سی باتوں کو سمجھتے ہی نہیں کہ ان کا منشا کیا ہے، گویا اس طرح سے وہ احمق حضرت شعیبؑ کو دیوانہ اور پاگل بتانا چاہتے تھے۔

پھر وہ اپنی بڑائی میں اس قدر سرمست تھے کہ کسی چھوٹے کی بات پر غور کرنا اپنی توہین سمجھتے تھے، چنانچہ حضرت شعیبؑ کے متعلق انھوں نے کہا کہ آپ کو ہم کوئی بڑا آدمی نہیں سمجھتے،

ہم بڑے لوگ بڑوں کی باتیں سنتے ہیں، بلکہ ہمارا تو یہاں تک ارادہ ہے کہ اگر چند آدمی آگے پیچھے نہ ہوتے تو ہم تم کو پتھر مار مار ختم کر دیں۔

اے مسلمانو! کیا آج تم اپنے ناحوں کی باتوں کو سمجھتے ہو اور ان کو برا نہیں مانتے؟

☆☆☆☆☆☆☆☆☆☆☆☆☆☆☆☆☆☆

قَالُوا يٰشُعَيْبُ مَا نَفَقَهُ كَثِيرٌ اَمَّا تَقُولُ وَاِنَّ لَكَ فِىْنَا ضَعِيفًا وَّلَوْ لَا رَهْطُكَ لَرَجَمْنَاكَ وَمَا اَنْتَ عَلَيْنَا بِعَزِيزٍ قَالَ يٰا قَوْمِ اَرْهَطِيْ اَعَزُّ عَلَيْكُمْ مِنَ اللّٰهِ وَاتَّخَذْتُمُوْهُ وِرَءَكُمْ ظَهْرِيًّا اِنَّ رَبِّيْ بِمَا تَعْمَلُوْنَ مُحِيْطٌ ۔

قوم شعیبؑ نے کہا: اے شعیب! ہم تمہاری کہی ہوئی بہت سی باتوں کو نہیں سمجھتے ہیں اور ہم تو تم کو اپنے اندر کمزور پارہے ہیں، اگر تمہاری جماعت نہ ہوتی تو ہم تم کو پتھر مار مار ختم کر دیتے اور تم ہمارے اوپر بھاری نہیں ہو، حضرت شعیبؑ نے کہا کہ اے میری قوم! کیا میری جماعت تمہارے لیے خدا سے زیادہ گراں ہے؟ خدا کو تم نے پس پشت ڈال دیا ہے، بے شک میرا پروردگار تمہارے کاموں کا احاطہ کرنے والا ہے۔ (پ 12 ع 8 سورہ ہود 91، 92)

غرور و تکبر کا سر جب بہت اونچا ہو جاتا ہے اور اس کا مزاج نہیں ملتا، تو پھر وہ مار پڑتی ہے کہ ہوش ٹھنڈے ہو جاتے ہیں اور اس سلسلہ میں کبھی تو ایسا ہوتا ہے کہ غرور و تکبر کے اندر کچھ استعداد و صلاحیت باقی رہتی ہے تو اس کا مزاج درست ہو کر راہ راست پر لگ جاتا ہے اور اس میں راستی اور نیک روی آ جاتی ہے اور عموماً ایسا ہو جاتا ہے کہ وہ سر ہمیشہ ہمیش کے لیے کچل کر رکھ دیا جاتا ہے، اور بھیجے پر انتقام کی ایسی زد پڑتی ہے کہ سر کا گودا تاریخ انسانی کے صفحات پر منتشر ہو جاتا ہے۔

جب کوئی قوم اس تباہی و بربادی کے لیے ہمہ تن تیار ہو کر فخر و غرور اور ابا و انکار کی آخری منزل پر پہنچ جاتی ہے تو اس کی عقل سلب کر لی جاتی ہے، سمجھنے اور بوجھنے کی تمام راہیں بند ہو جاتی

ہیں، اور سیدھی چیز الٹی اور ہر اچھی چیز بُری اور ہر نیک چیز بد معلوم ہونے لگتی ہے اور مغرور و متکبر قوم ایسی باتیں کرنے لگتی ہے کہ عقل و خرد کو بے اختیار ہنسی آتی ہے۔

دورِ قدیم کی ایک سرکش و متکبر قوم کا تذکرہ قرآن حکیم فرما رہا ہے، جسے خدا کے نبی حضرت شعیب علیہ السلام نے عقل و ہوش کی باتیں سمجھائیں اور رُشد و ہدایت کی راہیں دکھائیں، مگر قوم شعیبؑ نے اپنی گمراہی میں رہتے ہوئے کہا کہ اے شعیب! تمہاری بہت سی باتیں ہمیں سمجھ میں نہیں آتی ہیں۔

وہ کون سی باتیں تھیں؟ وہی باتیں جو ان کے باغیانہ اور جاہلانہ مزعومات و تصورات کے خلاف تھیں، جن کے نہ ہونے کی وجہ سے وہ قوم تباہی و بربادی میں جا رہی تھی، مگر قوم نے صاف صاف کہہ دیا کہ یہ باتیں ہمارے موجودہ فکر و غور کے معیار سے بلند و بالا ہیں۔

ہو سکتا ہے کہ یہ بات انھوں نے مذاق کے لیے کہی ہو اور ہو سکتا ہے کہ واقعی ان کا جاہلانہ مزاج صحیح باتوں کو نہ سمجھ سکا ہو، بہر حال انھوں نے دھمکی دی کہ اگر تمہارے خاندان اور نسل کے لوگ نہ ہوتے تو ہم تمہیں پتھروں سے مار مار کر تباہ و برباد کر دیتے، مگر تمہاری قوم کا وجود ہمیں اس اقدام سے روکتا ہے۔

حضرت شعیبؑ نے ان بیوقوفوں سے کہا کہ تمہیں میری قوم کا ڈر تو ہے مگر خدا کا ڈر نہیں، اگر تم کو کسی قوت سے ڈرنا ہی ہے تو خدا کی قوت سے ڈرتے، تاکہ تمہاری زندگی بن جائے، اسی طرح آج کے جاہل سرکش لوگ جن چیزوں سے ڈرنا چاہیے، ان سے نہیں ڈرتے اور معمولی معمولی باتوں سے ڈرتے رہتے ہیں، یہ ان کی کم عقلی اور بیوقوفی کی انتہا ہے۔

☆☆☆☆☆☆☆☆☆☆☆☆☆☆☆☆☆☆

وَلَمَّا جَاءَ أَمْرُنَا نَجَّيْنَا شُعَيْبًا وَالَّذِينَ ءَامَنُوا مَعَهُ بِرَحْمَةٍ مِنَّا وَ

أَخَذَتِ الَّذِينَ ظَلَمُوا الصَّيْحَةَ فَأَصْبَحُوا فِي دِيَارِهِمْ جُثِمِينَ۔

اور جب ہمارا حکم آگیا تو ہم نے شعیبؑ کو اور جو لوگ ان کی ہمراہی میں ایمان لائے تھے، ان کو اپنی رحمت سے نجات دی، اور ظالموں کو چیخ نے پکڑ لیا، سو وہ اپنے گھروں میں اوندھے منہ ہو گئے، جیسے وہ کبھی ان گھروں میں بسے ہی نہیں تھے۔ (پ 12 ع 8 سورہ ہود 94)

اللہ سبحانہ و تعالیٰ کے قانون مجازات میں ظالموں سے انتقام لینے کی بہت سی صورتیں دیکھی گئیں ہیں، اور اس کا یہ رخ بہت واضح ہے کہ جو لوگ ظلم و زیادتی میں جس قدر شدید تھے، ان کی تباہی و بربادی کے لیے بظاہر اتنے ہی معمولی اسباب ہوئے، اور دنیا کو معلوم ہو گیا کہ بڑے بڑے منکروں کو کس طرح معمولی معمولی گرفت سے تباہ و برباد کیا گیا اور جو لوگ اپنے کو بہت ہی با عظمت اور با حیثیت دکھاتے تھے، ان کی حیثیت کس قدر بے حیثیت اور خدا کے انتقام کے وقت کس قدر بے حقیقت تھی۔

اپنے کورب کہنے والے فرعون کو قدرت کی گرفت نے دریائے نیل کی ایک موج سے تباہ کر دیا اور اپنے کو خدا سمجھنے والے نمرود کو ایک مچھرنے تباہ کر دیا اور اللہ کے گھر (کعبہ) کو گرانے کی نیت سے حملہ کرنے والے بادشاہ کو چھوٹی چھوٹی چڑیوں نے کنکریوں سے تباہ کر دیا، اسی طرح بہت سی طاقتور اور جابر و ظالم قوموں کو آواز کی ایک پکار اور ہوا کے ایک جھوکے نے تباہ کر دیا اور اس طرح ان کا صفایا ہو گیا کہ وہ عذاب میں گرفتار ہونے کے بعد سر نہ اٹھا سکے اور اس طرح ملیا میٹ ہوئے جیسے دنیا میں کبھی آباد ہی نہ تھے۔

آج بھی بڑے بڑے شریر دماغوں کی بنائی اسکیمیں بڑے بڑے منکروں اور کافروں کے پلان اور بڑے بڑے بدکاروں کے کیے دھرے کام قدرت کی ایک جنبش نظر میں ادھر کے ادھر ہو جاتے ہیں اور سب کچھ دھرا کا دھرا رہ جاتا ہے، مگر پھر بھی یہ انسان اپنے انکار سے باز نہیں آتا۔

☆☆☆☆☆☆☆☆☆☆☆☆☆☆☆☆☆☆

وَلَمَّا جَاءَ أَمْرُنَا نَجَّيْنَا شُعَيْبًا وَالَّذِينَ آمَنُوا مَعَهُ بِرَحْمَةٍ مِنَّا وَأَخَذَتِ
الَّذِينَ ظَلَمُوا الصَّيْحَةَ فَأَصْبَحُوا فِي دِيَارِهِمْ جُثُمِينَ۔

اور جب ہمارا حکم آ گیا تو ہم نے شعیبؑ کو اور اوران کے ساتھیوں کو اپنی رحمت سے
نجات دی، اور ظالموں کو چیخ نے پکڑ لیا، سو وہ اپنے گھروں کے اندر تباہ و برباد ہو گئے، جیسے ان
میں کبھی آباد ہی نہ تھے، خبردار! ہلاکت ہو مدین کے لیے، جس طرح کہ ہلاک ہوئی قوم ثمود۔

(پ 12 ع 8 سورہ ہود 94)

رفاہ عام کی راہ میں روڑا بننا اور انسانیت کے جسم میں گھن بن کر اس کی بیخ کنی کرنا اور
اولادِ آدم کی بستی میں معاشی، معاشرتی، اقتصادی، اخلاقی، تمدنی، روحانی اور مذہبی تباہ کاریوں کی
گرم بازاری مچانا وہ جرمِ عظیم ہے، جس کی سزا میں قومی ہلاکت، اجتماعی بربادی اور ملکی تباہی کا رونما
ہونا ضروری ہے، قوم مدین نے ایک زمانہ میں زور اور زر کی بدولت اسی ہلاکت خیزی کی گرم بازاری کی
تھی، مارکیٹ کا نظام خصوصیت سے خراب کر دیا تھا، تجارتی معاملات میں ابتری پھیلا دی تھی، خود
زیادہ مال لیتے تھے، دوسروں کو کم دیتے تھے، ناپ تول میں کمی کرتے تھے، ترازو اور باٹ میں بے
ایمانی سے کام لیتے تھے، تجارت گاہوں میں انسانیت کو ذبح کر رہے تھے اور انسانوں پر خدا کی
نوازش ہونے کے باوجود ان کو آسائش و آرام کے ساتھ بہرہ مندی سے روک رہے تھے۔

حضرت شعیبؑ نے یہیں سے کام شروع فرمایا اور توحید کی دعوت کے بعد بازار میں
خرابی پیدا کرنے کے خلاف آواز بلند فرمائی، بیویوں بقالوں نے مذاق اڑایا، سرمایہ داروں اور منافع
بازوں نے نافرمانی کی، انسانیت کا خون چوسنے والوں نے ڈکار تک نہ لی، پھر کیا ہوا؟

انقلاب و تغیر کی گرج اٹھی، تباہی و بربادی کی چیخ گونجی، اور خدا کے قانون مجازات کا معاملہ
دنیا میں پورا ہوا اور کھاتے پیتے خاندان اپنے قصور و محلات میں اس طرح بند کر کے تباہ و برباد کر

دیئے گئے، جس طرح آسام کے زلزلوں میں لوگ کوٹھیوں، پارکوں، سنیما گھروں اور کلبوں میں رات ہی رات تباہ ہو گئے، جس طرح کوئٹہ کے زلزلے میں بلا نشان و گمان ہنستے کھیلنے والے لوگ گم ہو کر رہ گئے۔
 آج بھی اگر گرافہ عام پر ڈاکہ ڈالا جا رہا ہے، انسانیت پبلک مقامات پر بھی محفوظ نہیں ہے، دشمنان انسانیت اپنے مکانات اور دوکانوں سے نکل کر بازاروں میں بے محابا گھومنے لگے ہیں تو پھر کوئی صورت اصلاح کی ہونی چاہیے، ورنہ نتیجہ اچھا نہیں نکلے گا۔

☆☆☆☆☆☆☆☆☆☆☆☆☆☆☆☆☆☆☆☆

وَلَقَدْ أَرْسَلْنَا مُوسَىٰ بِآيَاتِنَا وَسُلْطٰنٍ مُّبِينٍ إِلَىٰ فِرْعَوْنَ وَمَلَئِهِ
 فَاتَّبَعُوْهُ أَمْرٌ فَرِّعَوْنَ وَمَا أَمْرٌ فَرِّعَوْنَ بِرَشِيْدٍ يَقْدُمُ قَوْمَهُ يَوْمَ الْقِيَمَةِ فَأَوْرَدَهُمُ
 النَّارَ۔

اور ہم نے موسیٰ کو اپنی نشانیاں اور کھلی دلیل کے ساتھ فرعون اور اس کی جماعت کی طرف بھیجا تو انھوں نے فرعون کے حکم کو مانا اور حالاں کہ فرعون کا حکم صحیح نہیں تھا، وہ اپنی قوم کو قیامت کے دن لے چلے گا اور ان کو جہنم کی آگ میں ڈال دے گا۔ (پ 12 ع 8 سورہ ہود 96، 97، 98)
 فرعون اور اس کے ہمنواؤں نے دوسروں پر دنیا تنگ کر رکھی تھی اور اپنے حق میں پوری مملکت فرعون کے عوام کو ہر طرح سے ستانا گویا ان کا حق بن گیا تھا اور اس پر کفر و شرک کا رویہ اور تباہی مچا رہا تھا۔

اللہ تعالیٰ نے فرعون اور اس کی ہمنوا پارٹی کی رہنمائی کے لیے حضرت موسیٰ علیہ السلام کو مبعوث فرمایا، اور ان کو طرح طرح کے معجزات و آیات دیئے، تاکہ وہ فرعون کی ذہن و مزاج کو رام کریں اور ان کو اپنے حکم پر لے چل کر دارین کی فلاح سے ہمکنار کریں، مگر فرعون نے حضرت موسیٰ علیہ السلام کے مقابلے میں فرعون کی بات کو ترجیح دی اور موسیٰ کا انکار کر کے فرعون کی طرف

داری کی، جس کا نتیجہ یہ ہوا کہ فرعون اپنے ان بھی خواہوں کو لے کر جہنم کی طرف گیا اور اپنے ساتھ اپنے ماننے والوں کو بھی جہنم کا ایندھن بنایا۔

پھر ایک فرعون پر کیا موقوف ہے، جو لوگ حق و صداقت کے مقابلہ میں دولت و حشمت اور جاہ و جلال کا ساتھ دیتے ہیں، وہ ہمیشہ ذلت و خواری کے جہنم میں گرتے ہیں اور ان کا انجام نہایت بُرا ہوتا ہے، تاریخ انسانی اس طرح کے المیہ سے بھری پڑی ہے، مگر افسوس ہے کہ ظاہر ہیں لوگوں کو اب بھی کچھ پتہ نہیں چلتا اور وہ حق و صداقت کے مقابلہ میں باطل کی طرف داری کر کے اپنی زندگی اور اس کے نتائج کو خراب کرتے ہیں۔

☆☆☆☆☆☆☆☆☆☆☆☆☆☆☆☆☆☆

وَلَقَدْ أَرْسَلْنَا مُوسَىٰ بِآيَاتِنَا وَسُلْطٰنٍ مُّبِينٍ إِلَىٰ فِرْعَوْنَ وَمَلَئِهِ
إِلَىٰ فِرْعَوْنَ وَمَلَئِهِ فَأَتَّبَعُوا أَمْرَ فِرْعَوْنَ وَمَا أَمْرُ فِرْعَوْنَ بِرَشِيدٍ يَقْدُمُ
قَوْمَهُ يَوْمَ الْقِيَمَةِ فَأَوْرَدَهُمُ النَّارَ وَبِئْسَ الْوَرْدَ الْمَوْرُودُ۔

اور تحقیق کہ بھیجا ہم نے موسیٰ کو اپنی نشانیاں اور کھلی طاقت دے کر فرعون اور اس کے گروہ کی طرف تو انھوں نے فرعون کے حکم کی پیروی کی، حالانکہ فرعون کی بات درست نہیں تھی، وہ اپنی قوم کے آگے آگے ہوگا، قیامت کے دن دونوں کو آگ میں لے جائے گا اور وہ بدترین ٹھکانہ ہے۔

(پ 12 ع 8 سورہ ہود 96، 97، 98)

ہمیشہ ایسا ہوا کرتا ہے کہ عوام اپنے بڑوں کے پیچھے ہوتے ہیں اور ان کی روش کو دیکھ کر چلتے ہیں، لہذا اگر بڑوں اور ذمہ داروں کی روش اچھی ہوتی ہے تو عوام بھی اچھی زندگی پاتے ہیں اور اگر ذمہ داروں میں خرابیاں ہوتی ہیں، تو ان کے پیروکار بھی خرابیوں کا شکار ہوتے ہیں۔

اسی لیے اصلاح و تبلیغ کے سلسلہ میں بستیوں کے بڑوں اور ذمہ داروں کو مخاطب کیا جاتا

ہے، مگر ان میں سے اکثر اپنی بڑائی کے زعم میں غلط رویہ اختیار کرتے ہیں، جس کی وجہ سے پوری قوم تباہی کے غار میں گر جاتی ہے، مصر کے فرعون کا اور اس کی جماعت کا یہی انجام ہوا، اس کے پاس حضرت موسیٰ علیہ السلام اللہ کے احکام سنانے آئے تو اس نے اور اس کی قوم نے اپنی بڑائی کے زعم میں غلط روی اختیار کی، جس کے نتیجے میں فرعون کی زیر قیادت مصر کی بااقتدار قوم جہنم میں چلی گئی۔

اسی طرح آج بھی اگر حق و صداقت کے مقابلہ میں فرعونیت نے اپنا زور دکھایا اور عوام اس کی قیادت میں آئے تو ان کو تباہ و برباد ہونا پڑے گا، فرعونیت کا ظہور کہیں بھی ہو، اس کا انجام یہی ہوگا۔

☆☆☆☆☆☆☆☆☆☆☆☆☆☆☆☆☆☆

وَلَقَدْ أَرْسَلْنَا مُوسَىٰ بِآيَاتِنَا وَسُلْطٰنٍ مُّبِينٍ إِلَىٰ فِرْعَوْنَ وَمَلَئِهِ
إِلَىٰ فِرْعَوْنَ وَمَلَئِهِ فَاتَّبَعُوا أَمْرَ فِرْعَوْنَ وَمَا أَمْرُ فِرْعَوْنَ بِرَشِيدٍ يَقْدُمُ
قَوْمَهُ يَوْمَ الْقِيَمَةِ فَأَوْرَدَهُمُ النَّارَ وَبِئْسَ الْوَرْدَ الْمَوْرُودُ۔

اور تحقیق کہ ہم نے موسیٰ کو اپنی نشانیاں اور کھلی دلیل دے کر فرعون اور اس کی جماعت کی طرف رسول بنا کر بھیجا تو ان لوگوں نے فرعون کے حکم کو مانا، حالاں کہ فرعون کا معاملہ ٹھیک نہیں تھا اور قیامت کے دن وہ اپنی قوم کے آگے آگے ہوگا اور ان کو آگ میں لے جائے گا جو کہ بدترین ٹھکانا ہے۔ (پ 12 ع 8 سورہ ہود 96، 97، 98)

یہ دنیا شر و فساد اور خیر و خوبی سے معمور ہے، یہاں اچھائی بھی ہے اور بُرائی بھی، نیکی بھی ہے اور بدی بھی، اچھے لوگ بھی ہیں اور بُرے لوگ بھی ہیں اور ہر اچھائی اور بُرائی کا بدلہ اچھوں اور بُروں کو ملتا ہے اور ملے گا، مگر کچھ لوگ مقتدی و پیشوا کی حیثیت رکھتے ہیں، اللہ تعالیٰ نے دوسروں کو اس پر اثر و اقتدار دیا ہے اور عوام ان کے چشم ابرو پر چلتے ہیں، اس لیے یہ لوگ عوام کے بناؤ اور بگاڑ کے ذمہ دار ہوتے ہیں اور ان کی پیشوائی کا معاملہ بڑا نازک ہوتا ہے۔

لوگ ان کی دیکھی دیکھانیکی اور بدی کی طرف بڑھتے ہیں، دنیا کا معاملہ کچھ یوں ہی ہے کہ اگلے ہلوں کی طرح پچھلے ہل بھی چلتے ہیں، بڑوں کی راہ پر چھوٹے چلتے ہیں اور ان کو دلیل راہ بناتے ہیں۔

اب خواص اور با اثر لوگ چاہیں تو عوام کو نیکی کی راہ پر لے چلیں اور چاہیں تو بُری راہ پر لے چلیں، حضرت موسیٰ علیہ السلام کو اللہ تعالیٰ نے مصر کے آل فرعون کی طرف نبوت و رسالت کے براہین و دلائل کے ساتھ بھیجا تھا، مگر طاقت و اقتدار کے غرور نے حق کو ٹھکرا دیا اور عوام کو حق سے باز رکھا۔ نتیجہ یہ ہوا کہ فرعون اور اس کے حوالی و موالی باطل پرستی پر جمے رہے، فرعون ان سب کو لے کر اپنی قیادت و امارت میں جہنم کی راہ پر چلا اور اپنے وقت کے بہت بڑے انسانی معاشرہ کو تباہ و برباد کر دیا، اللہ تعالیٰ حق کی پیروی میں بڑے لوگوں کو آڑ نہ بنائے اور ہمیں براہ راست اپنی ہدایت دے۔

☆☆☆☆☆☆☆☆☆☆☆☆☆☆☆☆☆☆

وَمَا ظَلَمْنَاهُمْ وَلَكِنْ ظَلَمُوا أَنْفُسَهُمْ فَمَا أَغْنَتْ عَنْهُمْ آلِهَتُهُمُ الَّتِي يَدْعُونَ مِنْ دُونِ اللَّهِ مِنْ شَيْءٍ لَمَّا جَاءَ أَمْرُ رَبِّكَ.

ہم نے ان پر ظلم نہیں کیا مگر انھوں نے خود اپنی جانوں پر ظلم کیا، پس ان کے معبودوں نے کوئی مدد نہیں کی، جن کو وہ خدا کے علاوہ پکارتے تھے، جس وقت کہ تیرے پروردگار کا حکم آ گیا۔

(پ 12 ع 9 سورہ ہود 101)

اللہ تعالیٰ نے انسانوں کو اس لیے پیدا نہیں فرمایا ہے کہ وہ ان کو مار مار کر جہنم میں ڈال دے اور اپنے جی کو خوش کرے، بلکہ اللہ تعالیٰ انسانوں کو اس لیے پیدا فرمایا ہے کہ وہ ان کے ذریعہ اپنے رحم و کرم کو اجاگر کرے اور اپنے فیض کی بارش سے انسانیت کی دنیا کو جل تھل کر دے۔

مگر افسوس کہ انسانوں میں بہت سے ایسے ہوتے ہیں، جو قانون الہی سے بھاگ کر اپنے کورنج و ملال میں گرفتار کر لیتے ہیں اور خدا کی منشا کے خلاف بدی کی راہ پر چل کر خزاں و ناکامی کی منزل پر پہنچ جاتے ہیں، قانون خدا کے ان باغیوں اور منکروں کا حال جب یہ ہے کہ وہ خود اپنے نہیں ہیں تو پھر کون ان کا ہو سکتا ہے، انھوں نے خدا کو ناراض کیا، اپنے اوپر ظلم کیا، اور پھر ناعاقبت اندیشی کر کے دوسروں کو اپنا معبود بنایا۔

بتوں سے آرزوئیں کیں، مال و دولت کا سہارا ڈھونڈا، اثر و اقتدار پر غرور کیا، نوکروں اور خادموں کو پناہ سمجھا، آل و اولاد کو قلعہ بنایا، مگر خدا کے مقابلہ میں یہ سارا کھیل بیکار ہوا اور جب خداوندی گرفت نے آکر دبا یا تو یہ سارے معبود ہوا بن گئے اور کوئی کام نہ آسکا، حقیقت یہ ہے کہ جو لوگ خود اپنے نہیں ہوتے، ان کا کوئی نہیں ہوتا اور جن کا خدا نہیں ہوتا، ان کا کوئی نہیں ہوتا۔

☆☆☆☆☆☆☆☆☆☆☆☆☆☆☆☆☆☆

وَمَا ظَلَمْنَاهُمْ وَلَكِنْ ظَلَمُوا أَنْفُسَهُمْ فَمَا أَغْنَتْ عَنْهُمْ آلِهَتُهُمُ الَّتِي يَدْعُونَ مِنْ دُونِ اللَّهِ مِنْ شَيْءٍ لَمَّا جَاءَ أَمْرُ رَبِّكَوَمَا زَادُوهُمْ غَيْرَ تَتَابِعِ۔

ہم نے ان پر ظلم نہیں کیا مگر انھوں نے خود اپنے اوپر ظلم کیا، تو ان کے معبودوں نے ان کا کوئی فائدہ نہیں پہنچایا، جن کو وہ اللہ کے علاوہ پکارتے تھے جب کہ تیرے رب کا حکم آ گیا اور سوائے بربادی زیادہ کرنے کے انکا اور کوئی کام نہیں۔ (پ 12 ع 9 سورہ ہود 101)

دنیا میں انسان بُری راہوں پر چل کر بڑے بڑے جرائم کو اپنے ساتھ کر لیتا ہے اور اپنے پیچھے خطرناک قسم کے حالات چھوڑتا ہے، مگر زندگی میں ان کو اپنے آقا کا ذرہ برابر خیال نہیں ہوتا، یہ انسان کا ظلم اپنے اوپر ہے اور وہ اپنی سزا بھگتنے میں خود پارٹ ادا کرتا ہے۔

ایسی حالت میں نہ مال و دولت سے کام چلتا ہے، نہ اولاد کام آتی ہے، اور نہ ہی کفر و شرک

کے ساتھی کام دیتے ہیں، حتیٰ کہ جن معبودوں کو انسان سب کچھ سمجھتا تھا، اور اللہ سے بے نیاز ہو کر ان کا نیاز مند بنارہتا تھا، وہ بت بھی ذرہ برابر کام نہیں آسکتے ہیں، بلکہ ان کی وجہ سے اور بھی عذاب و سزا میں شدت آجاتی ہے اور بت پرستی کا مزہ چکھنا پڑتا ہے، انسان کو چاہیے کہ کام سے پہلے انجام کو سوچے اور اندھی عقیدت سے پہلے عقل سلیم سے کام لے کر اگر انسان ایسا کرے تو وہ دونوں جہاں میں کام یاب زندگی سے ہمکنار ہو اور اسے ہر جگہ راحت ہی راحت ملے۔

☆☆☆☆☆☆☆☆☆☆☆☆☆☆☆☆☆☆

وَمَا ظَلَمْنَاهُمْ وَلَكِنْ ظَلَمُوا أَنْفُسَهُمْ فَمَا أَغْنَتْ عَنْهُمْ آلِهَتُهُمُ الَّتِي يَدْعُونَ مِنْ دُونِ اللَّهِ مِنْ شَيْءٍ لَّمَّا جَاءَ أَمْرُ رَبِّكَوَمَا زَادُوهُمْ غَيْرَ تَتَابَعُوا۔

ہم نے ان پر ظلم نہیں کیا بلکہ خود انھوں نے اپنی جانوں پر ظلم کیا، پس ان کے معبودوں نے جن کو وہ اللہ کے سوا پکارتے تھے، ان کی کوئی مدد نہیں کی جب تیرے رب کا حکم آگیا اور انھوں نے ان کی بربادی میں اضافہ ہی کیا۔ (پ 12 ع 9 سورہ ہود 101)

اللہ تعالیٰ اپنے بندوں پر بہت زیادہ رحیم و کریم ہے، وہ کسی پر ظلم و ستم روا نہیں رکھتا، اس کی شان ربوبیت گوارہ نہیں کرتی کہ کوئی بندہ دنیا یا آخرت میں کسی قسم کی سزا بھگتے اور پریشان ہو۔ البتہ اس کے جو اصول و قوانین ہیں، ان کی خلاف ورزی کرنے کا نتیجہ ظاہر ہونا ضروری ہے، ان کا احترام باعث خیر و برکت ہے اور ان کی خلاف ورزی باعث شر و فساد ہے۔

جو قوم یا فرد خدائی احکام و قوانین کی خلاف ورزی کرتا ہے، یا اپنے ذہن و فکر کی صلاحیت کو خیر باد کہہ کر کفر و شرک میں مبتلا ہوتا ہے، اسے تباہی و بربادی کا منہ دیکھنا ضروری ہے، جو لوگ کفر و شرک کرتے ہیں، ان کو دنیا و آخرت میں اس کی سزا ملنی ضروری ہے اور جب سزا ہوگی تو دنیا کے طاغوتی اسباب و ارباب کام نہیں دیں گے، نہ بت کام دیں گے اور نہ دوسرے دنیاوی اسباب

اور سہارے کام آئیں گے اور نہ ہی بڑے بڑے لوگ جن کی پیروی میں کفر و شرک کی زندگی گزری، وہ کام آئیں گے۔

یہ ساری چیزیں تو کیا کام آئیں گی، ان کی وجہ سے تباہی و بربادی میں اور اضافہ ہی ہوگا، کیوں کہ وہی درحقیقت تباہی کے سبب بنے ہیں۔

☆☆☆☆☆☆☆☆☆☆☆☆☆☆☆☆☆☆☆☆

وَمَا ظَلَمْنَاهُمْ وَلَكِنْ ظَلَمُوا أَنْفُسَهُمْ فَمَا أَغْنَتْ عَنْهُمْ آلِهَتُهُمُ الَّتِي يَدْعُونَ مِنْ دُونِ اللَّهِ مِنْ شَيْءٍ لَّمَّا جَاءَ أَمْرُ رَبِّكَ وَمَا زَادُوهُمْ غَيْرَ تَتْنِيبٍ
ہم نے ان پر ظلم نہیں کیا لیکن انھوں نے خود اپنے اوپر ظلم کیا، پس ان کے معبودوں نے جن کو وہ اللہ کے سوا پکارتے تھے، جب خدا کا حکم آ گیا تو ان کی کوئی مدد نہیں کی اور انھوں نے ان کی ہلاکت کو اور بڑھا دیا۔ (پ 12 ع 9 سورہ ہود 101)

سوچو کہ جب رب السموات والارض نے زمین کا یہ فرش بنایا، اس کے اوپر بیل بوٹے بنائے، نہریں جاری کیں، دریا بہائے، سمندر پھیلائے، سرسبز و شادابی کی بستی بسائی، رنگ و بو کا سما باندھا، اور اس خطۂ ارض کے ہر گوشہ کو جاذبِ قلب و نظر بنایا اور پھر اس نے زمین کے اندر زندگی کی امانت سونپ دی، قوت و وسیدگی بخشی، غلوں، پھلوں، پھولوں کو اس سے برپا کیا، سیم و زر کی کانیں پیدا کیں، یواقت و جواہر کے خزانے بھر دیئے اور سب کر کر کر حضرت انسان کو اس کا کرتا دھرتا قرار دے دیا، سیاہ و سفید کا مالک بنادیا اور اسے وراثت ارضی کے پورے حقوق سے نوازا۔

اس رب السموات والارض کو کیا پڑی ہے کہ انسانوں کو قحط و گرانی، مرض و بیماری، ظلم و جور، قتل و خون اور رنج و بلا میں گرفتار کر کے فنا کر دے، اس نے انسانیت کے لیے سب کچھ راحتیں مہیا فرما کر کیوں انسان کو طوفانوں، زلزلوں، جنگوں، مرضوں، بلاؤں، قحطوں و دباؤں میں مبتلا کیا ہے؟

قرآن حکیم اسی سوال کا جواب دے رہا ہے کہ یہ سب کچھ انسان کے عمل کا پھل ہے، اس کی شرارت و شیطنت کا بھگتان ہے، اور اس کے عصیان و کفران کی جزا ہے۔
اللہ تعالیٰ کا فرمان ہے:

ہم نے انسانیت کو تباہ و برباد کرنے کے لیے نہیں پیدا کیا، البتہ جب انسانیت نے خود ہی تباہی مول لی، تو ہم نے اسے تباہ کیا ہے اور جب ہماری گرفت ہوئی اور انسان چیخ و پکار کرنے لگا، تو کوئی اس کا خود ساختہ سہارا کام نہ آیا، نہ خود کفالتی اسکیم قحط و گرانی سے بچاسکی، نہ زیادہ غلہ پیدا کرنے کی تحریک اس کا پیٹ بھرسکی، نہ ہی اس کے دیوتا، اور دیوی کچھ کام آسکے، کیوں کہ خدا کی گرفت اتنی سخت ہے کہ ان چیزوں سے اس کی گرفت پر کوئی اثر نہیں پڑتا، بلکہ ان کی در ماندگی کے اظہار کے لیے وہ اور سخت ہو جاتی ہے۔

☆☆☆☆☆☆☆☆☆☆☆☆☆☆☆☆☆☆

وَكَذَلِكَ أَخْذُ رَبِّكَ إِذَا أَخَذَ الْقُرَىٰ وَهِيَ ظَالِمَةٌ إِنَّ أَخْذَهُ أَلِيمٌ شَدِيدٌ۔

اور اسی طرح بستیوں کو تیری رب کی گرفت ہے کہ وہ خود ظالم ہوتی ہے، پس اس کی گرفت بڑی ہی دردناک اور شدید ہوتی ہے۔ (پ 12 ع 9 سورہ ہود 102)

ابتدائے آفرینش سے لے کر آج تک کی تاریخ اگرچہ باقاعدہ مرتب نہیں ہے اور انسانی معلومات نے دنیا کی تقسیم زمانہ قبل تاریخ یا بعد تاریخ کے فرق سے کردی ہے مگر انسانی زندگی اور اس کے نشیب و فراز کا سراغ ابتدا سے آج تک لگایا جاسکتا ہے۔

قرآن حکیم نے زمانہ قبل تاریخ کی بہت سی قوموں کی نشان دہی فرمائی ہے، اور اس کے عروج و زوال کا خاکہ پیش کیا ہے، مگر اس لیے نہیں کہ تم اس سے انسانی تہذیب و تمدن کی تاریخ مرتب کر ڈالو اور بستیوں اور شہروں کا جغرافیہ لکھ ڈالو اور پھر فخر کرو کہ انجمن اقوام متحدہ کی زیر نگرانی،

اس زمانہ میں انسانیت کی تاریخ مکمل ہو گئی۔

بلکہ قرآن حکیم نے قوموں کی کہانیاں اس لیے بیان کی ہیں کہ تم ان کے عروج و زوال کے وجوہ و اسباب کو سمجھو، اور سمجھ کو اپنی روش میں بہتری پیدا کرو۔

اس سلسلہ میں قرآن حکیم کا خاص طرز اسلوب یہ ہے کہ وہ ہر متمدن اور مہذب قوم کی تباہی و بربادی کی سراغ رسانی فرماتا ہے اور اپنے پڑھنے والوں کے سامنے اس پس منظر کو پیش کرتا ہے، جس سے اس کی مہذب و متمدن زندگی تباہی و بربادی سے بچ سکے، قرآن حکیم نے ہر قوم اور ہر بستی کی ہلاکت کی وجہ اس کا وہ ظلم بتایا ہے، جس کا چرکا اس قوم اور بستی کو پڑ گیا تھا۔

یہ ظلم کیا تھا؟ شرک باللہ، کفرانِ نعمت، عدوان و طغیان، تکذیبِ رسل، استہزاء آیات اور نیکی سے منہ پھیر کر بدی کا استقبال یہی حرکتیں تھیں، جن کو قرآن حکیم نے ظلم سے تعبیر کیا ہے۔

خوب یاد رکھو، اگر یہ چیزیں آج بھی کسی قوم کے اندر پیدا ہوں گی تو اس کا حشر وہی ہوگا، جو اس سے بیش تر قوم کا ہو چکا ہے، اللہ کی گرفت میں ڈھیل نہیں ہے، بلکہ اس کا قانون اور نظام محکم ہے، اس میں تبدیلی نہیں ہے، بلکہ وہ اٹل ہے۔

☆☆☆☆☆☆☆☆☆☆☆☆☆☆☆☆☆☆

فَأَسْتَقِمَّ كَمَا أَمَرْتُ وَمَنْ ثَابَ مَعَكَ وَلَا تَطْغَوْا إِنَّهُ بِمَا تَعْمَلُونَ بَصِيرٌ۔

پس سیدھے چلے جائیے، جیسا کہ آپ کو حکم دیا گیا ہے اور ان لوگوں کو جنہوں نے آپ کے ساتھ رہ کر توبہ کی اور تم لوگ حد سے نہ بڑھو، بے شک وہ تمہارے کاموں کا دیکھنے والا ہے۔

(پ 12 ع 10 سورہ ہود 112)

اللہ تعالیٰ کا حکم مان کر اس پر چلنا، اور پھر اس چال میں استقامت اور عزیمت برقرار رکھنا سچی خدا پرستی ہے، اور جو لوگ خدائی احکام پر عمل کرنے کے ساتھ ساتھ دوسروں کی طرف بھی جھکتے

ہیں اور ان کو بھی اپنا مقصود ٹھہراتے ہیں، وہ سچے خدا پرست نہیں، بلکہ ہوا پرست ہیں اور وہ خدا پرستی کے دعویٰ میں جھوٹے ہیں۔

اس لیے اللہ تعالیٰ اپنے رسول اور اس کے مانے والوں کو حکم دیتا ہے کہ تم لوگ اپنی دینی زندگی میں استقامت اختیار کرو اور اللہ تعالیٰ کی بندگی کرنے کے ساتھ ساتھ دوسروں کی طرف سے بے نیاز ہو جاؤ اور خدا کی بندگی اس طرح کرو کہ نہ اس میں کسی دوسرے کے خلاف کی وجہ سے کمی آجائے اور نہ کسی سے امید کی وجہ سے زیادتی پیدا ہو، بلکہ بندگی کا بلند سے بلند تر مقام صرف اللہ تعالیٰ سے ڈرنے اور اسی سے امید رکھنے کی بنا پر قائم ہو اور تم اس بلند مقام پر نہایت عزیمت و استقامت کے ساتھ برقرار رہو اور اللہ کی مقرر کردہ حدود میں رہ کر اس کے اچھے بندے بنو اور اس سے آگے نہ بڑھو کہ اس میں طرح طرح کے خطرات ہیں اور تباہی و بربادی کے احتمالات ہیں۔

اللہ تعالیٰ تمہارے ہر کام کو جاننا اور دیکھتا ہے اور اس کے ظاہر و باطن میں فرق نہیں ہے، اس لیے تم لوگ اپنے طور پر اپنے ظاہر و باطن کو زیادہ سے زیادہ بہتر کرنے کی کوشش کرو اور اللہ کے نیک بندے بن کر ظاہر و باطن میں ایک طرح کی خدا پرستانہ زندگی بسر کرو۔

آج ہم مسلمانوں کے اندر استقامت و عزیمت نہیں ہے، بلکہ اب تو رخصت پر بھی عمل جاتا رہا، اور ہر طرف بے عملی پھیل گئی ہے، غور کرنے کی بات ہے کہ یہ زندگی اللہ تعالیٰ کے یہاں کس کام کی ہوگی اور اس کی کیا قدر و قیمت ہوگی؟

☆☆☆☆☆☆☆☆☆☆☆☆☆☆☆☆☆☆

وَلَا تَرْكُؤْا إِلَى الَّذِينَ ظَلَمُوا فَتَمَسَّكُمْ النَّارُ وَمَا لَكُمْ مِنْ دُونِ اللَّهِ

مِنْ أَوْلِيَاءَ ثُمَّ لَا تُنصَرُونَ۔

اور تم لوگ ان لوگوں کی طرف نہ جھکو، جنہوں نے ظلم کیا کہ تم کو بھی آگ چھوئے، اور اللہ

کے سوا تمہارا کوئی بھی دوست نہیں ہوگا، اور پھر تمہاری مدد نہیں کی جائے گی۔

(پ 12 ع 9 سورہ ہود 113)

اس دنیا میں سب سے بہتر زندگی امن و امان اور خدا پرستی کی زندگی ہے، یہ زندگی اتنی مبارک اور پاکیزہ ہوتی ہے کہ اسے ہر قیمت پر بچانا ضروری ہوتا ہے اور ان خدشات سے بچایا جاتا ہے، جن سے اس پر ضرب آنے کا تھوڑا بہت خطرہ ہوتا ہے۔

یہاں پر مسلمانوں کو تاکید و تنبیہ کی جاتی ہے کہ خبردار! تم لوگ ظالموں کا ساتھ دینا تو دور کی بات ہے، ان کی طرف جھکاؤ بھی گوارہ نہ کرو، اور کسی وقت ان سے اچھی امید نہ رکھو، جو لوگ شرک و کفر اور ظلم و زیادتی کی زندگی بسر کرتے ہیں، ان کے پاس ظاہری شوکت ہوتی ہے، ان کی کثرت معلوم ہوتی ہے اور ان کا دور دورہ معلوم ہوتا ہے، مگر یہ سب چیزیں وقتی اور ہنگامی ہوتی ہیں، ان سے مرعوب نہیں ہونا چاہیے۔

بلکہ اپنے عقیدہ پر مضبوطی سے جم کر ہر قسم کی ظلم و زیادتی کا مقابلہ کرنا ہیے اور دنیا میں قیام امن اور توحید الہی کی تبلیغ و اشاعت کا فریضہ ادا کر کے اپنی ذمہ داری کو ادا کرنا چاہیے۔

جو لوگ کفار و مشرکین اور ظلم و زیادتی کرنے والوں کے دوست بن کر ان کا ساتھ دیں گے، وہ بھی ان کی فہرست میں لکھے جائیں گے اور ان کا انجام بھی وہی ہوگا، جو ظالموں کا ہے اور ان کو انجام کی اس خرابی سے کوئی طاقت نہیں بچا سکتی، مسلمان کو اللہ و رسول کی دوستی کا دم بھرنا چاہیے اور توحید و رسالت کے مشن کو لے کر دنیا میں چلنا چاہیے، جس سے امن و امان، انسانی آزادی، انسانی حقوق کی حفاظت، خدا پرستی اور خدا ترسی اور اتباع رسول کے نتائج نہایت کام یابی کے ساتھ ظاہر ہوتے ہیں، اور انسانیت اور شرافت کو ہر طرف سے احسن اور مرجا کی شاباشی ملتی ہے، اگر مسلمان کسی ظالم قوم یا فرد کا ساتھ دیں گے، یا ان کی طرف طاقت سے مرعوب ہو کر جھکیں گے تو یہ ان کے

حق میں بہت ہی خطرناک بات ہوگی، ہاں انسانیت کا ساتھ دینا چاہیے اور تلاش کر کے ساتھ دینا چاہیے، انسانیت کہیں ہو، مسلمان انسانیت کے خادم ہیں، ان کو خدمت کرنے سے گریز نہیں کرنا چاہیے۔

☆☆☆☆☆☆☆☆☆☆☆☆☆☆☆☆☆☆

وَلَا تَرْكَبُوا إِلَى الَّذِينَ ظَلَمُوا فَنَنَسِكُمْ النَّارَ وَمَالَكُمْ مِّنْ دُونِ اللَّهِ مِنْ أَوْلِيَاءَ۔

اور تم لوگ ان لوگوں کی طرف نہ جھکو، جو ظالم ہیں کہ تمہیں جہنم کی آگ پہنچے اور خدا کے علاوہ تمہارا کوئی بھی دوست نہیں ہے۔ (پ 12 ع 9 سورہ ہود 113)

گنہ گاری صرف خود گناہ کرنا ہی نہیں ہے، بلکہ یہ بھی جرم ہے کہ خود تو مجرمانہ حرکت نہ کی جائیں، مگر مجرموں کا ساتھ دیا جائے، ان سے اظہارِ نفرت کے بجائے میل جول رکھائے، ان کی ہاں میں ہاں ملائی جائے، ان کا اثر و اقتدار مانا جائے اور ان کے ظالمانہ رعب اور مجرمانہ شان و شوکت سے متاثر ہو کر ان کی طرف جھکا جائے اور ان کے لیے معاون و مددگار بن جائے۔

اسلام کہتا ہے کہ تم دنیا کے گوشے گوشے سے ظلم و فساد کو ختم کرو، مجرموں اور ظالموں کو روکو، ان کے طرز پر اظہارِ نفرت و ملامت کرو، ان کے زور و اثر سے مرعوب ہو کر ان کے ہمنوا نہ بنو، اگر تم بچے موحد اور خدا پرست ہو تو تم ہر ظالم کی کلائی موڑ سکتے ہو، ہر جفا کار کے منہ پر طمانچہ رسید کر سکتے ہو اور ہر مجرم کی گردن جھکا سکتے ہو، تمہارے اندر انسانیت و شرافت کی حفاظت و نگرانی کا جذبہ پیدا ہوگا، اپنی ذمہ داریوں کا احساس ہوگا اور اپنے فرائض کے بارے میں کسی طاقت کا خوف نہ ہوگا۔

مسلمان کے لیے سب سے بڑی طاقت اللہ کی طاقت ہے، اگر مسلمان اس طاقت کے زیر سایہ ہیں تو دنیا کی کوئی طاقت ان کا بال بیکا نہیں کر سکتی ہے اور اگر وہ خدا کی طاقت سے دور ہیں

تو پھر دنیا کی ہر کمزور سے کمزور ہستی مسلمانوں کو شکست فاش دے سکتی ہے۔

پس اے مسلمانو! خوب سمجھ لو کہ تم کسی بھی موقع پر باطل پرستوں اور جفاکاروں کی طرف مت جھکو، ورنہ تمہاری گردنیں قدرت کی طاقت توڑ دے گی اور تم خدا کی پکڑ کے مقابلہ میں کوئی جائے پناہ نہ پاؤ گے، آج بڑی حد تک مسلمان غلط کاروں کے ساتھ ہیں، اس لیے خدا کی ہمدردیاں ان کے ساتھ نہیں ہیں۔

☆☆☆☆☆☆☆☆☆☆☆☆☆☆☆☆☆☆

وَلَا تَرْكَبُوا إِلَى الَّذِينَ ظَلَمُوا فَتَمَسَّكُمْ النَّارُ وَمَالَكُمْ مِّنْ دُونِ اللَّهِ مِنْ أَوْلِيَاءَ ثُمَّ لَا تُنصَرُونَ۔

اور مت جھکو ان لوگوں کی طرف، جنہوں نے ظلم کیا کہ تمہیں بھی آگ پہنچ جائے اور تمہارے لیے اللہ کے علاوہ کوئی مددگار نہیں اور پھر مدد نہ کیے جاؤ گے۔

(پ 12 ع 9 سورہ ہود 113)

اسلام کے احکام پر نہایت شدت اور سختی سے عمل کرنا چاہیے اور اس بارے میں ذرا بھی غفلت اور سستی نہیں دکھانی چاہیے، اسی کے ساتھ ساتھ دوسرا اہم کام یہ کرنا چاہیے کہ اسلام کے دشمنوں اور اپنے اوپر ظلم کرنے والے گنہگاروں کی دوستی سے دور رہنا چاہیے اور اپنے آپ کو ان کے بُرے اثرات سے بچانا چاہیے، بُروں کی دوستی بہت ہی بُری ہوتی ہے اور ان سے اچھائی اور نیکی کی بڑی بڑی قدریں ختم ہو جاتی ہیں اور اچھائی بُرائی سے بدل جاتی ہے۔

اس لیے اللہ تعالیٰ مسلمانوں کو تنبیہ فرماتا ہے کہ تم لوگ خدا پرستی اور اطاعتِ رسول کے ساتھ ساتھ اللہ و رسول کے منکروں سے دور بھاگو اور ان سے دینی معاملات میں اور اسلامی اُمور میں کسی قسم کی دوستی مت رکھو، کیوں کہ ایسا کرنے سے اسلامی زندگی پر حرف آجائے گا اور کافرانہ ذہنیت اسلامی فکر و خیال پر بُرا اثر ڈالنے لگے گی اور تم لوگ بھی ان ہی مجرموں اور گنہگاروں کی طرح

جہنم میں جاؤ گے اور خدا پرستی کے ساتھ اُغیار پرستی کا پیوند گراں پڑے گا۔

جب تم منکروں اور کافروں سے دوستی کرو گے، ان کے افکار و خیالات سے متاثر ہو گے تو تم پر خدا کی طرف سے ناراضگی ہوگی اور پھر نہ تم کو کافروں کی دوستی بچا سکے گی اور نہ کوئی عذر مقبول ہوگا۔
دینی معاملات میں جہاں تک اسلام نے اجازت دی ہے اور بڑی حد تک اجازت دی ہے، کفار و مشرکین کے ساتھ تعلق رکھ سکتے ہیں، مگر جہاں تک اسلامی افکار و اعمال کا تعلق ہے، ان میں کسی دوستی کا سوال ہی پیدا نہیں ہوتا۔

☆☆☆☆☆☆☆☆☆☆☆☆☆☆☆☆☆☆

وَلَا تَرْكَبُوا إِلَى الَّذِينَ ظَلَمُوا افْتَمَسْكُمْ النَّارُ۔

اور تم لوگ ان لوگوں کی طرف مت مائل ہو، جنہوں نے ظلم کیا کہ تم کو بھی آگ پہنچے۔

(پ 12 ع 9 سورہ ہود 113)

انسان کو نیک بننے کے ساتھ ساتھ نیک لوگوں کی صحبت اختیار کرنی چاہیے اور اچھے لوگوں سے میل جول رکھنا چاہیے، ذاتی طور پر اچھا ہونا بڑی اچھی بات ہے، مگر وہ اچھائی بڑے کام کی ہوتی ہے، جو اجتماعی زندگی سے متعلق ہو، کیوں کہ اس سے افراد اور اجتماع و معاشرہ دونوں میں خیر کی فضا پیدا ہوتی ہے۔

جو لوگ ظالموں، مشرکوں، بدکاروں، فاسقوں اور فاجروں کا ساتھ دیتے ہیں اور ان کی طرف ان کا رجحان ہوتا ہے، وہ لوگ بھی ویسے ہی ہو جاتے ہیں اور ان کی زندگی خیر سے دور ہو کر شر و فساد سے مل جاتی ہے، اس لیے مشرکوں اور بدکاروں کی طرح ایسے لوگوں کو بھی عذاب الہی پکڑتا ہے، کیوں کہ وہ بُرے سے میل ملاپ رکھتے ہیں اور ان سے دوستی کو برقرار رکھنے کے لیے ہر طرح کی آمادگی ظاہر کرتے ہیں، حتیٰ کہ اپنے دین و ایمان اور اخلاق و انسانیت کو بھی قربان کر دیتے ہیں۔

ایسے لوگوں کو اللہ کی گرفت سے ڈرنا چاہیے اور اپنی اپنی دینی اور اسلامی قدروں کو بدکاروں اور ظالموں کی دوستی پر قربان نہیں کرنا چاہیے، ورنہ اس کی سزا دنیا اور آخرت دونوں میں ملے گی اور انجام نہایت بُرا ہوگا۔

☆☆☆☆☆☆☆☆☆☆☆☆☆☆☆☆☆☆

وَلَا تَرْكَنُوا إِلَى الَّذِينَ ظَلَمُوا فَتَمَسَّكُمْ النَّارُ وَمَا لَكُمْ مِّنْ دُونِ اللَّهِ
مِنْ أَوْلِيَاءَ ثُمَّ لَا تُنصَرُونَ۔

اور تم لوگ ان لوگوں کی طرف مت جھکو، جنہوں نے ظلم کیا کہ تم کو بھی آگ پکڑے، اور تمہارے لیے اللہ کے سوا کوئی بھی دوست نہیں ہے، اور پھر تمہاری مدد نہ کی جاسکے گی۔

(پ 12 ع 9 سورہ ہود 113)

خود گناہوں سے بچنا اور تقویٰ و طہارت کی زندگی بسر کرنا بہت اچھی بات ہے، مگر ایک مسلمان کی زندگی آفاقی ہوتی ہے، وہ کائنات میں خیر پھیلانے کا ذمہ دار ہوتا ہے اور اس کی ذات انفرادیت و شخصیت سے زیادہ آفاقیت و ہمہ گیری رکھتی ہے۔

اس لیے اسے سب کو نیکی کی راہ پر لے چلنا چاہیے، اور نیکی کے عام کرنے میں زیادہ سے زیادہ جدوجہد کرنی چاہیے، اور ساتھ ہی بُرائی ختم کرنے کے لیے سردھڑکی بازی لگا دینی چاہیے اور گناہ گاروں، ظالموں، اور فساد یوں کی طرف مائل ہو کر ان سے ربط و ضبط نہیں رکھنا چاہیے، اور جو لوگ مفسدوں اور ظالموں سے کسی دنیاوی مصلحت کی وجہ سے یا اپنی عافیت کے خیال سے راہ رسم رکھیں گے، ان کا شمار بھی ان ہی لوگوں میں سے ہوگا، اور قدرت کی جو سزا ان مجرموں کی ہے، وہی ان لوگوں کی بھی ہوگی، ان کو بھی دنیا میں ذلت و رسوائی اور بدامنی و بے چینی سے واسطہ پڑے گا اور آخرت میں بھی ان کو مجرموں کی طرح عذاب ہوگا۔

اس وقت ان کی ذاتی بزرگی کام نہیں آئے گی اور مجرموں کی طرف جھکنے، ان سے میل جول رکھنے اور ظالموں کا ساتھ دینے کی سزا مل کر رہے گی۔

پس مسلمانوں کو چاہیے کہ وہ خود نیک بن کر مجرموں کو نیک بنانے کا فرض ادا کریں اور ایسا ہرگز نہ کریں کہ ظالموں اور مجرموں کی طرف جھک کر ان کا پلہ بھاری کریں اور کسی مصلحت کی وجہ سے ان کو اس کام کے ذریعہ اور شہ دیں، ورنہ ان کے حق میں بھی خیر نہیں۔

☆☆☆☆☆☆☆☆☆☆☆☆☆☆☆☆☆☆

إِنَّ الْحَسَنَاتِ يُذْهِبْنَ أَلْسِيَّاتٍ ذَلِكَ ذِكْرُ لِلذَّكِرِينَ۔

بے شک اچھائیاں بُرائیوں کو دور کر دیتی ہیں، یہ نصیحت پکڑنے والوں کے لیے نصیحت ہے۔ (پ 12 ع 10 سورہ ہود 114)

انسان خطا و نسیان کا پتلہ ہے، اس سے گناہ اور غلطی کا ہوجانا کوئی بعید بات نہیں ہے، یہ اس کی کمزوری کا نمایاں پہلو ہے، لیکن اس کا مطلب یہ نہیں ہے کہ انسان کا کام بُرائی اور غلطی کرنا ہے اور اس کی زندگی کا نصب العین ہی یہ ہے کہ اللہ کی دی ہوئی روزی کمائے اور اللہ کی نافرمانی کرے بلکہ اس کو حکم دیا گیا ہے کہ عزت و آبرو سے رہے۔

اللہ تعالیٰ کی نعمتوں سے پورا فائدہ اٹھائے، کھائے پیئے، آرام کرے اور اچھی زندگی بسر کرے، اپنی زندگی کو نیکی کے لیے تیار کرے، نیک ذہن پیدا کرے، نیک کام کرے، خود نیک بنے اور دنیا کو نیک بنانے کی فکر و کوشش کرے، اس طرح کی نیک اور اچھی زندگی میں اگر کبھی کوئی غلطی ہو جائے گناہ کا صدور ہو جائے اور انسانی کمزوری کا غلبہ ہو جائے تو اس کی تلافی ہو سکتی ہے۔

اور نیکیاں اس گناہ کو یوں ختم کر سکتی ہیں کہ توبہ و انابت اور آئندہ غلطی نہ کرنے کے قول و قرار کے بعد اللہ تعالیٰ اسے معاف کر دے گا اور نیک زندگی سے اس ناگہانی داغ، دھبہ کو ختم کر دے گا۔

اس کا مطلب یہ نہیں ہے کہ اگر نیک زندگی گزرتی ہے تو بُرائی بھی کرنی چاہیے، کیوں کہ نیکیاں اسے ختم کر دیں گی، بلکہ مطلب یہ ہے کہ اگر نیک زندگی میں کوئی غلطی کبھی ہو جائے تو اس کی تلافی ہو جاتی ہے۔

☆☆☆☆☆☆☆☆☆☆☆☆☆☆☆☆☆☆

إِنَّ الْحَسَنَاتِ يُذْهِبْنَ أَلْسِيَّاتٍ ذَلِكَ ذِكْرُ لِلذَّكِرِينَ۔

بے شک نیکیاں بُرائیوں کو ختم کر دیتی ہیں، یہ یاد دہانی ہے یاد کرنے والوں کے لیے۔

(پ 12 ع 10 سورہ ہود 114)

انسان میں کمزوری ہے اور وہ اس کا مظاہرہ وقتاً فوقتاً کرتا رہتا ہے، اس میں فرشتوں کی عصمت اور غربت نہیں ہے کہ ایک ہی حالت پر نیکی پر جم رہا ہے، اس لیے انسان سے لغزشوں کا ہو جانا بعید نہیں ہے کہ بلکہ ایسا ہونا عین ممکن ہے، البتہ معاصی پر جم جانا، اور بُرائی کا انسان پر غالب آ جانا اس کی فطرت کے خلاف ہے۔

اللہ تعالیٰ فرماتا ہے:

اگر تم بڑے بڑے گناہوں سے بچتے رہو گے، تو ہم تمہارے چھوٹے چھوٹے گناہ کو معاف کر دیں گے اور تمہاری وہ لغزشیں جو فطری کمزوری کے باعث ہیں اور ان میں تمہارے عزم و ارادہ کو دخل نہیں ہے، بلکہ وہ اضطراری طور سے ہو جاتی ہیں، ہم اسے درگزر کر دیں گے، بشرطے کہ تم خود گناہوں سے بچنے کی کوشش کرتے رہو اور اپنے کو گراوٹ کے اس درجہ تک نہ پہنچنے دو، جہاں پہنچ کر انسان انسانیت سے نکل جاتا ہے، اور شیطنت و بہیمیت میں داخل ہو جاتا ہے، اوپر کی آیت میں اسی بات کو بیان فرمایا جا رہا ہے، اور مسلمانوں سے کہا جا رہا ہے کہ تم خیر محض نہیں ہو، تم سے لغزش اور گناہ کا ہو جانا بعید نہیں ہے، اللہ تعالیٰ کو تمہاری اس کمزوری کا علم ہے، اور وہ اس کی

رعایت کرتا ہے، بشرطے کہ تم نیکیاں کرتے رہو اور اچھی زندگی تمہارا نصب العین ہو۔

☆☆☆☆☆☆☆☆☆☆☆☆☆☆☆☆☆☆☆☆

وَمَا كَانَ رَبُّكَ لِيُهِلِكَ الْفُرَىٰ بِظُلْمٍ وَأَهْلُهَا مُصْلِحُونَ۔

تمہارا رب بستیوں کو ہلاک نہیں کرتا، جن کے باشندے نیکو کار ہوتے ہیں۔

(پ 12 ع 10 سورہ ہود 117)

قدرت نے اس کائنات کی تمام چیزوں کو ایک مقرر قدر اور خاص اندازہ سے پیدا کیا ہے، اس کا رخا نہ ہست و بود اور کاشانہ نیست و نابود میں وجود و عدم کا معاملہ خاص خاص احوال و ظروف کی حدود میں طے پاتا ہے اور یہاں کی کوئی ساعت مقدار و موزونیت سے خارج نہیں ہے، پھلنے، پھولنے، کھیلنے، کودنے، ہنسنے ہنسانے کے لیے جس طرح کچھ حدیں اور شرطیں معین ہیں، اسی طرح تباہی و بربادی، ہلاکت و خسران، ناکامی و نامرادی کے ظروف و مقادیر ہیں۔

تم دیکھتے ہو کہ ابھی ماضی قریب میں ایک قوم کے عروج و ترقی کا آفتاب خط نصف النہار پر تھا، تہذیب و تمدن کی بلندیاں فلک کو شرمایہ تھیں، شان و شوکت کا غرور تیور چڑھائے ہوئے تھا، اقبال مندی و خوش بختی کا گلستاں رنگ و بو سے مالا مال تھا اور پھر جب حال کے صفحہ پر نظر دوڑاتے ہو تو وہی قوم روئی کے گالوں کی طرح اڑتی نظر آ رہی ہے، گرد و غبار کی طرح انقلاب کی ہوا میں دشت و جیل سے ٹکرا رہی ہے اور اس کی تمام زندگی پر موت کا قبضہ ہے، تو بتاؤ کیا یہ اقبال و عروج اور ادبار و انحطاط زیر و بم قدرت کے تکوینی ساز نے یونہی بلا کسی قانون و قدر کے چھیڑا ہے اور قدرت کی اس رنگینی میں کوئی ضابطہ خداوندی کا کارنامہ نہیں ہے؟

نہیں ایسا نہیں ہے بلکہ قدرت کے ماتحت ہونے والا ہر انقلاب قانون قدرت کے ماتحت ہوتا ہے اور جو کچھ ہوتا ہے، برحق ہوتا ہے۔

قرآن حکیم اسی قومی و ملی انقلاب و تغیر کے متعلق فرما رہا ہے:

خدا کے قانون میں ظلم و ستم نہیں ہے، بلکہ عدل و انصاف ہے، جب بھی کسی آبادی میں اس کے قانون عدل کے مطابق نیک اور مصلح پیدا ہو جاتے ہیں، وہ بستی اقبال و عروج کا منہ دیکھتی ہے اور جس بستی میں فساق و فجار کا عمل دخل ہو جاتا ہے، اسے تباہی و بربادی سے دوچار ہونا پڑتا ہے، کبھی ایسا نہیں ہوتا ہے کہ اچھائی اور نیکی کرنے والوں کے ہوتے ہوئے خدا کسی بستی کو تباہ و برباد کر دے۔

تم غور کرو کہ آج جو کچھ ہلاکت آفرینی ہو رہی ہے اور مختلف روپ میں تباہی برپا ہے، اس کے اسباب کیا ہیں، نیکیوں کی کثرت یا بدکاروں کی کثرت۔

☆☆☆☆☆☆☆☆☆☆☆☆☆☆☆☆☆☆☆☆

وَمَا كَانَ رَبُّكَ لِيُهْلِكَ الْقُرَىٰ بِظُلْمٍ وَأَهْلُهَا مُصْلِحُونَ۔

تمہارا رب بستیوں کو ہلاک نہیں کرتا، جن کے باشندے نیکو کار ہوتے ہیں۔

(پ 12 ع 10 سورہ ہود 117)

اللہ نے دنیا کو پیدا فرمایا، اس میں انسان کو اپنا نائب بنایا، اور ان کے ذمہ زمین کے نظام کو دیا، تاکہ انسان اللہ کی زمین پر امن و سلامتی سے رہے، اس کی عبادت کرے اور اس کی نعمتوں سے فائدہ اٹھائے، مگر جب انسان اپنی نیابت کی ذمہ داری بھلا دیتا ہے اور عبدیت و بندگی کے بجائے شرارت و سرکشی پر اتر آتا ہے، تو اللہ تعالیٰ اسے تنبیہ فرماتا ہے، اور اپنے انبیاء و رسل کے ذریعہ اچھی راہ دکھاتا ہے، اور جب اس سے بھی بات نہیں بنتی اور شرارت و شیطنت کا سر نیچا نہیں ہوتا، تو پھر تباہی و بربادی کی شکل میں سزا ملتی ہے۔

اور کبھی ایسا نہیں ہوتا ہے کہ کسی بستی کے لوگ انسانیت کی حدود میں رہ کر اچھی زندگی بسر

کرتے ہوں اور اچھی راہ پر چلتے ہوں، پھر بھی اللہ تعالیٰ ان کو خواہ مخواہ تباہ و برباد کر دے اور ان کو ان کے گھر بار سے، آل و اولاد سے مال و دولت سے اور امن و سکون سے دور کر کے ہلاکت میں ڈال دے۔

البتہ ایسا ہوتا ہے کہ جب کسی بستی میں تقریباً تمام باشندے شرارت و فساد پر اتر آتے ہیں، اور ان پر تباہی آتی ہے، تو گویہوں کے ساتھ گھن بھی پس جانے کی مثال پیش آتی ہے، اور جو سیلاب گنہ گاروں کے گھروں کو بہا لے جاتا ہے، وہی چند نیکوں کے گھر کو بھی تباہ کر دیتا ہے۔

یہ نہیں ہوتا کہ سیلاب کا دھارا، ان نیک لوگوں کے گھروں سے کترا کر گزر جائے، عام تباہی جو کہ بدکاروں کی وجہ سے آتی ہے، نیکو کار بھی مبتلائے رنج ہوتے ہیں، مگر یہ ابتلاء ان کے لیے اجر و ثواب کا باعث ہوتا ہے اور اس سے ان کے درجات بلند ہوتے ہیں، جب کہ بدکاروں کو ان کی سزا ملتی ہے اور وہ اپنے کیفر کردار کو پہنچتے ہیں۔

☆☆☆☆☆☆☆☆☆☆☆☆☆☆☆☆☆☆

وَمَا كَانَ رَبُّكَ لِيُهِلِكَ الْفُرَىٰ بِظُلْمٍ وَأَهْلُهَا مُصْلِحُونَ۔

اور تیرا رب ہرگز ایسا نہیں کہ ہلاک کر دے بستیوں کو زبردستی اور وہاں کے لوگ نیک

ہوں۔ (پ 12 ع 10 سورہ ہود 117)

اللہ تعالیٰ رحیم و کریم ہے، وہ کسی انسان کو ظلم و زبردستی سے تباہ نہیں کرتا بلکہ اسے ہر طرح سے محفوظ و مامون رکھنے کی تدبیر کرتا ہے اور ایک معین مدت تک صحت و امن سے زندہ رہنے کے لیے اسے اچھی باتیں بتاتا ہے، مگر انسان جب قانون فطرت کی مخالفت کرتے ہیں اور اپنے اوپر ظلم کرتے ہیں تو پھر اللہ تعالیٰ کا قانون مجازات اپنا کام کرتا ہے اور انسان کی تباہی ظاہر ہوتی ہے۔

یہی وجہ ہے کہ جب کسی بستی میں بدکاری پھیل جاتی ہے، اور وہاں کے لوگ جرائم پیشہ

بن کر ظلم و ستم کرتے ہیں، حرام کاری، اور حرام خوری کرتے ہیں، بے ایمانی اور بددیانتی کا معاملہ کرتے ہیں، اور بدامنی و تشدد کی راہ اختیار کر کے دوسروں کی زندگی دو بھر کر دیتے ہیں تو اللہ تعالیٰ ان مجرموں کو سزا دیتا ہے، اور ان کو تباہ کر کے بے شمار مخلوق کو بچاتا ہے اور جس جگہ کے لوگ اچھے ہوتے ہیں، اور اللہ تعالیٰ کے احکام پر عمل کرتے ہیں، بستی میں بدامنی و فساد نہیں پھیلاتے ہیں، اور نیک بن کر دوسروں کو نیکی کی دعوت دیتے ہیں وہ ہر طرح محفوظ رکھے جاتے ہیں اور ان کے ذریعہ دنیا میں اچھی راہیں کھولی جاتی ہیں اور دوسروں کو نیک کاموں میں آسانی ملتی ہے۔

چنانچہ انسانی تاریخ میں اس کی تباہی و بربادی کی جتنی داستانیں ہیں، سب کا عنوان انسان کی بے راہ روی اور مجرمانہ زندگی ہے اور کوئی ایسا حادثہ نہیں مل سکتا، جس میں اللہ تعالیٰ نے بے گناہوں کو زلزلوں اور طوفانوں، سیلابوں، قحطوں، خشک سالیوں، کساد بازاریوں اور دوسری بربادیوں میں مبتلا کیا ہو، بلکہ ہر حادثہ کی وجہ سرکشوں اور شریروں کی مجرمانہ حرکتیں ہوں گی۔

☆☆☆☆☆☆☆☆☆☆☆☆☆☆☆☆☆☆

وَمَا كَانَ رَبُّكَ لِيُهِلِكَ الْفُرَىٰ بِظُلْمٍ وَأَهْلُهَا مُصْلِحُونَ۔

اور تیرا رب ایسا نہیں کہ ظلم و ستم سے بستیوں کو ہلاک کر دے، حالاں کہ ان بستیوں کے لوگ اچھے کام کرنے والے اور ارباب صلاح ہوں۔ (پ 12 ع 10 سورہ ہود 117)

دنیا میں تباہی و بربادی آتی ہے، کبھی سیلاب کی شکل میں، کبھی طوفان کی شکل میں، کبھی بیماری کی شکل میں، کبھی بھوک کی شکل میں اور کبھی کسی شکل میں اور انسان تباہ و برباد ہو جاتے ہیں، زندگیاں زیور زبر ہو جاتی ہیں اور انقلاب و تغیر کا نہایت بھیانک سماں پیدا ہو جاتا ہے تو ان ہلاکتوں اور بربادیوں کی وجہ یہ نہیں ہوتی ہے کہ اللہ تعالیٰ اپنے بندوں پر خواہ مخواہ ظلم و زیادتی کر کے ان کو ملیا میٹ کر دیتے ہیں اور اللہ تعالیٰ کو اپنی مخلوق کے برباد کرنے میں مزا آتا ہے۔

بلکہ اس کی وجہ صرف یہ ہوتی ہے کہ آبادیاں، شر و فساد سے بھر جاتی ہیں، آبادیوں کے باشندے، خدائی زمین کے لیے بُرائی اور بدی کا جرثومہ بن جاتے ہیں اور ان کے وجود سے امن و عافیت، نیک چلنی، خوش عقیدگی، اطاعت و بندگی، اور خدا پرستی پر حرف آنے لگتا ہے۔

ایسی حالت میں انسانیت عامہ کے ان حقائق کو بچانے کے لیے شیروں اور ظالموں کو نیست و نابود کر دیا جاتا ہے، اور پوری انسانیت کو زہریلے اثرات سے بچانے کے لیے کچھ زہر آلود انسانوں کو ختم کر دیا جاتا ہے۔

اس صورتِ حال کے نتیجہ میں مجرمین و ظالمین اپنے کیفر و کردار کو پہونچ جاتے ہیں، اور دوسروں کے بچاؤ کی سبیل پیدا ہو جاتی ہے۔

یہی وجہ ہے کہ جس بستی میں اربابِ صلاح و تقویٰ ہوتے ہیں اور وہ نیکی پھیلاتے ہیں، اسے اللہ تعالیٰ انسانوں کی بھلائی کے لیے محفوظ رکھتا ہے، اور ہر آفت سے بچا کر اس سے انسانیت میں اچھائی پیدا فرماتا ہے۔

☆☆☆☆☆☆☆☆☆☆☆☆☆☆☆☆☆☆

وَمَا كَانَ رَبُّكَ لِيُهِلِكَ الْقُرَىٰ بِظُلْمٍ وَأَهْلُهَا مُصَلِحُونَ۔

بستیوں کے باشندوں کے مصلح ہونے کی حالت میں تمہارا پروردگار ان بستیوں کو ظلم سے تباہ نہیں کرتا۔ (پ 12 ع 10 سورہ ہود 117)

دنیا کے روزہ مرہ کے حالات و واقعات دو طرح کے ہوتے ہیں، ایک تکوینی حالات ہیں، یعنی نظامِ شمسی کے ماتحت رونما ہونے والے واقعات جو کہ موسموں کے تغیر، فصلوں کے تبدل اور زمانوں کے تلون کے نتیجہ میں ظہور پذیر ہوا کرتے ہیں۔

ان واقعات کی رفتار تقریباً ایک قسم کی ہوتی ہے، ہر سال جاڑے کا موسم آتا ہے، ہمیشہ

برسات آتی ہے، گرمی کے دن آتے ہیں، جاڑے کے دن جاتے ہیں، دن ہوتا ہے، رات ہوتی ہے، فصلیں اُگتی ہیں، بارش ہوتی ہے۔

غرض کہ کون و فساد کے نظام کے ماتحت تغیرات و انقلابات ہوا کرتے ہیں، ان میں تھوڑی کمی بیشی ہوا کرتی ہے، کبھی بارش زیادہ ہوتی ہے، کبھی کم ہوتی ہے، کسی سال جاڑ زیادہ ہوتا ہے، کسی سال کم پڑتا ہے، کوئی فصل اچھی ہوتی ہے، کوئی خراب ہوتی ہے۔

دوسرے وہ ہنگامی حالات و واقعات ہیں، جو نظام شمسی کے علی الرغم ظہور پذیر ہو جاتے ہیں، اور مظاہر قدرت کے مقرر کردہ اصول کے خلاف برپا ہو جاتے ہیں، ان کا وقوع تکوینی نظام تغیر و تبدل سے الگ معلوم ہوتا ہے اور انسانی عقل و تجربہ کو محسوس ہوتا ہے کہ یہ واقعات و مشاہدات کے خلاف ہیں، عقلیں متحیر رہ جاتی ہیں، مشاہدات دم بخود رہ جاتے ہیں، اور ہم سوچنے لگتے ہیں کہ بلا نشان و گمان اتنا بڑا واقعہ کیسے ظاہر ہو گیا۔

ایسے محیر العقول واقعات کبھی تکوینی رنگ کے حالات میں سامنے آتے ہیں، اور ایسا محسوس ہوتا ہے کہ مثلاً بارش کا طوفان آگیا، گرمی سے زمین سوکھ گئی، جاڑے کی شدت، اور برف باری کی کثرت سے تباہی آگئی، ہواؤں کی تیزی سے ہلاکت پڑ گئی۔

ایسے واقعات اسباب و علل کبھی تکوینی وجوہ سے بالاتر ہو کر یک بیک ظاہر ہو جاتے ہیں اور ایسا ہوتا ہے کہ مثلاً اچانک زلزلہ آگیا، یک بیک طوفان آگیا، دیکھتے ہی دیکھتے ندی نالے خشک ہو گئے۔ یکبارگی قحط و گرانی کا دورہ ہو گیا اور دنیا حیرت سے کہنے لگی کہ یہ کیا ہو گیا؟ ایسے حالات جو تکوینی نظام اور اسباب و علل کے تناسب و توازن کے خلاف رونما ہوتے ہیں، ان کے خطرناک پہلو کو عذاب سمجھنا چاہیے۔

ایسے واقعات ہو سکتا ہے کہ بظاہر کسی سبب کا نتیجہ نہ ہوں، مگر انجام کار یہی نکلتا ہے کہ

انسانوں کی بد عملی و بد عقیدگی کے بُرے اثرات مثل ہو کر عذاب کے رنگ میں ظاہر ہوتے ہیں اور انسان کی بدکاری و بد نیتی کے نتائج طوفان و قحط، گرائی و خشک سالی اور خسف و زلزلہ کا رنگ لے کر انسانوں کی بستی میں آتے ہیں۔

اگر کسی بستی میں اچھے لوگ ہیں، امن و صلاح کا دامن نہ چھوڑیں اور صلاح کے کام دوسروں کے لیے کرتے ہیں تو پھر اس بستی میں عذاب نہیں آئے گا، قدرت کبھی ایسا نہیں کرتی کہ نیک اعمال اور اچھے خیالات کی مثالی صورتوں کو عذاب کے رنگ میں پیش کرے، بلکہ وہ اچھے اعمال و خیال کی صورت مثالی اچھے نتیجہ کی شکل میں ثواب بنا کر پیش کرتی ہے اور بُرے اعمال و خیال کی مثالی صورتوں کو بُرے نتائج کی شکل میں عذاب بنا کر برپا کرتی ہے۔

☆☆☆☆☆☆☆☆☆☆☆☆☆☆☆☆☆☆

وَمَا كَانَ رَبُّكَ لِيُهِلِكَ الْفَرَىٰ بِظُلْمٍ وَأَهْلُهَا مُصْلِحُونَ۔

اور نہیں ہے تیرا رب کہ ہلاک کرے بستیوں کو ظلم سے اور بستیوں والے نیکو کار ہوں۔

(پ 12 ع 10 سورہ ہود 117)

اللہ تعالیٰ اپنی تمام مخلوق پر بہت ہی مہربان ہے، اتنا مہربان ہے کہ ایک ماں بھی اپنی ننھی منی اولاد پر اتنی زیادہ مہربان نہیں ہو سکتی ہے، اللہ تعالیٰ نے مخلوق کو اپنے ظلم و ستم اور غضب کے لیے تختہ مشق نہیں بنایا ہے اور نہ ہی اس نے اس کو اس لیے پیدا کیا ہے کہ خوب خوب ستائے اور اپنی جباری اور قہاری کا مظاہرہ کرے۔

بلکہ اس نے تمام مخلوق پر اپنی رحمت عام کی ہے اور سب کے لیے اس کا کرم یکساں ہے، اس کی شان کریبی اور اس کی بردبادی اور حلم کسی انسانی بستی سے یوں نہیں اٹھ جاتی اور انسانوں کی تباہی و بردبادی بلا وجہ نہیں آتی۔

بلکہ جرم اور گناہ کی گرم بازاری میں بھی اس کا حلم و صبر برابر قائم رہتا ہے، اور حتی الامکان اخذ و بطش کا معاملہ نہیں ہوتا۔

مگر جب کام نہیں چلتا، اور مجرموں کا پارہ چڑھ ہی جاتا ہے، تو پھر سزا، تنبیہ کے طور پر انتقام الہی کا ظہور ہوتا ہے اور بقدر ضرورت انسانوں کو سزا بروئے کار آ جاتی ہے، خطاؤں سے درگزر ہوتا ہے، مگر جرائم پر اصرار و تعامل کی وجہ سے تباہی آ جاتی ہے، جس کی ذمہ داری اللہ تعالیٰ کی شان کریچی پر نہیں ہے، بلکہ انسان کی بے پناہ بد اعمالی پر ہے۔

☆☆☆☆☆☆☆☆☆☆☆☆☆☆☆☆☆☆☆☆

وَمَا كَانَ رَبُّكَ لِيُهِلِكَ الْفَرَىٰ يَظْلِمَ وَأَهْلُهَا مُصْلِحُونَ۔

اور تیرا رب بستی کو ظلم سے ہلاک نہیں کر نہیں کرتا، دراصل حالیکہ اس کے باشندے اچھے لوگ ہوں۔ (پ 12 ع 10 سورہ ہود 117)

انسانی بستی پر تباہی و بربادی دو طرح سے آتی ہے، ایک تکوینی حالات کے ماتحت طوفان، بارش، بیماری، گرانی وغیرہ آتی ہے، یہ نظام دنیا سے متعلق ہے، اس میں تمام انسان مبتلا ہوتے ہیں، اور سب کو سرد و گرم حالت سے دوچار ہونا پڑتا ہے۔

دوسری تباہی وہ ہوتی ہے، جو کسی جرم کے نتیجہ میں ظاہر ہوتی ہے، وبا، بارش، بیماری، جنگ کم یابی وغیرہ کی صورت میں ہوتی ہے، یہ تباہی و بربادی اس قوم پر آتی ہے، جو مجرم ہوتی ہے اور جس بستی کے لوگ گنہگار ہوتے ہیں، وہی بستی سزا کی لپیٹ میں آتی ہے اور ایسا کبھی نہیں ہوتا ہے کہ بے گناہوں کو سزا دی جائے اور ان پر عذاب خداوندی نازل کیا جائے۔

یہ بات صرف پہلے زمانہ کی نہیں ہے، بلکہ آج بھی جہاں کے لوگ نیک، اچھے اور شریف ہوتے ہیں، اور اللہ تعالیٰ کے نیک بندے ہو کر اس کے بندوں کے حق میں نیک ہوتے ہیں، وہاں

تباہی و بربادی نہیں آتی۔

چنانچہ اس دورِ پرفتن میں جب کہ پوری دنیا چیخ و پکار کر رہی ہے، کچھ ایسی بستیاں ہیں، جو نہایت امن و سکون سے زندگی کے دن گزار رہی ہیں، ان کو نہ گرائی کا غم ہے، نہ بد امنی سے ڈر، نہ دنیا کے بکھیڑوں سے کوئی مطلب ہے، بلکہ وہ اپنی پاکیزہ زندگی نہایت مزے سے بسر کر رہے ہیں اور ان کی زبان پر شکوہ کے بجائے اللہ کا شکر آتا رہتا ہے اور وہ نہایت آسودگی سے کھاتے، پیتے اور پہنتے اوڑھتے ہیں۔

☆☆☆☆☆☆☆☆☆☆☆☆☆☆☆☆☆☆

وَلَوْ شَاءَ رَبُّكَ لَجَعَلَ النَّاسَ أُمَّةً وَاحِدَةً ۔

اور اگر تیرا رب چاہتا تو یقیناً تمام انسانوں کو ایک امت بنا دیتا۔

(پ 12 ع 10 سورہ ہود 118)

یہ دنیا رنگینیوں کا مرکز ہے، یہاں قدم پر رنگینیاں ہیں، دم بدم عجائبات کا ظہور ہوتا ہے، ہر صبح نئی نئی رنگینیوں کا پیغام لاتی ہے، ہر شام نئی نئی ظلمتوں کی دعوت دیتی ہے، یہ چرخ کہن ابتدائے عالم کی صبح اولین سے انتہائے عالم کی شامِ آخری تک اختلاف و تضاد پیش کرتا رہتا ہے اور اس کا ہر چکر نئے نئے اختلافات کا دور لاتا رہے گا۔

پس اسی کائنات میں انسان رہتے ہوئے کیسے ہو سکتا ہے کہ وہ ایک خیال، ایک مسلک، ایک نظریہ، ایک مذہب اور ایک مشرب پر قائم رہے، اور اس میں افتراق و انتشار نہ ہو، دنیا میں جب دو ڈھائی عرب انسانوں کی صورتیں ایک نہیں ہیں تو سب کے خیالات کیسے ایک ہو سکتے ہیں۔ جب خدا نے ہر انسان کو دوسرے سے ممتاز و مختلف بنایا ہے، تو اس کے خیالات و نظریات بھی ایک دوسرے سے مختلف ہوں گے۔

یہ تو خدا کا کام تھا، وہ انسانیت کی تخلیق کے وقت تمام انسانوں کو ایک خیال، ایک ذہن، اور ایک مزاج کا بنادیتا، مگر جب اس نے اپنی مصلحت کی بنا پر ایسا نہیں فرمایا، تو ہم تم تمام انسانوں کو ایک کرنے کے ذمہ دار نہیں ہیں، بلکہ ہمارا کام صرف یہ ہے کہ اچھائی کی دعوت دیتے رہیں اور بُرائی سے روکتے رہیں، یہیں تک ہمارا فریضہ ہے اور اسی پر ہماری ذمہ داری ختم ہو جاتی ہے۔

جو لوگ اس فریضہ میں کوتاہی کریں گے، قدرت کی منشا کی عدالت میں مسؤل و جواب دہ ٹھہریں گے، اور انسانیت انہیں اپنا دشمن گردانے گی۔

پس اے مسلمانو! تم اس حقیقت کو سمجھو، اور نیکی پھیلاتے ہوئے زیادتی مت کرو، آپس میں مت لڑو، کفر اکفری کی بحث مت کرو، ہاں اپنا کام اچھے سے اچھے طریقہ پر کرو، اس میں ذرا بھی غفلت سے کام نہ لو، ورنہ پکڑے جاؤ گے، جس طرح کہ تبلیغ کی راہ میں لڑائی جھگڑا کرنے پر پکڑے جاؤ گے۔

☆☆☆☆☆☆☆☆☆☆☆☆☆☆☆☆☆☆

وَقُلْ لِلَّذِينَ لَا يُؤْمِنُونَ أَعْمَلُوا عَلَىٰ مَكَانَتِكُمْ إِنَّا عَمِلُونَ وَانْتَظِرُوا
إِنَّا مُنْتَظِرُونَ۔

اور آپ ان لوگوں سے کہہ دیجئے کہ جو ایمان نہیں لائے کہ تم لوگ اپنی جگہ کام کرو، ہم بھی کام کر رہے ہیں اور تم بھی انتظام کرو، ہم بھی انتظار کر رہے ہیں۔

(پ 12 ع 10 ع سورہ ہود 121، 122)

رُشد و ہدایت انبیاء کا کام ہے، مگر اہوں کو راہ راست پر پہنچا دینا ان کے ذمہ نہیں ہے اور وہ اس کے ہرگز مکلف نہیں ہیں کہ سرکشوں اور گمراہوں کو کھینچ کھینچ کر رُشد و ہدایت کے راستہ پر لے آئیں۔

ہاں اگر وہ ارشاد و تبلیغ کے کام کو کما حقہ ادا نہ کریں، تو یقیناً ان سے باز پرس ہو سکتی ہے، مگر انبیاء علیہم السلام سے ایسا ہونا محال ہوتا ہے، اور ان کے متعلق یہ سوچا بھی نہیں جاسکتا ہے کہ وہ اپنی ذمہ داری کے نبائے میں ذرہ برابر غفلت اور سستی سے کام لے سکتے ہیں۔

یہاں پر اسی حقیقت کو اجاگر کیا جا رہا ہے کہ اے رسول! آپ نے ابلاغ و تبلیغ کے جس قدر فرائض ہیں، سب کو پورا کر دیا، اگر کفار و مشرکین اب تک مسلمان نہیں ہوتے تو ان کو آخری بات سنا دیں کہ اچھا حجت پوری ہو چکی ہے، اب تم اپنے کام میں لگے رہو، اور ہم بھی اپنے کام میں ہیں، تم بھی عواقب و نتائج کی آمد کا انتظار کرو، ہم بھی اسی کا انتظار کر رہے ہیں اور بہت جلد دونوں کو معلوم ہو جائے گا کہ کس کی بات سچی ہے اور کون کام یاب ہوا اور کون ناکام ہوا۔

اے مسلمانو! خوب یاد رکھو، یہ اسلامی عقائد و اعمال سے غفلت اور پھر یہ خود سری کی زندگی کہیں خدائی ڈھیل نہ بن جائے، اور کہیں قوانین قدرت بھی یہی نہ کہہ رہے ہیں کہ اچھا تم اپنی راہ پر چلو، ہم اپنا کام کرتے ہیں، اور عنقریب اس کا اندازہ ہو جائے گا۔

☆☆☆☆☆☆☆☆☆☆☆☆☆☆☆☆☆☆

وَقُلْ لِلَّذِينَ لَا يُؤْمِنُونَ أَعْمَلُوا عَلَىٰ مَكَانَتِكُمْ إِنَّا عَمِلُونَ وَانْتَظِرُوا
إِنَّا مُنْتَظِرُونَ۔

اور آپ ان لوگوں سے جو ایمان نہیں لاتے ہیں کہہ دیں کہ تم لوگ اپنی جگہ رہ کر کام کرو، ہم بھی اپنا کام کر رہے ہیں، تم بھی انتظار کرو اور ہم بھی انتظار کرتے ہیں۔

(پ 12 ع 10 سورہ ہود 121، 122)

رسول اور نبی کا کام ہاتھ پائی کرنا نہیں ہوتا ہے، اور نہ وہ لٹھی چلانے جاتے ہیں، بلکہ وہ صرف زبان سے نہایت ہی پیارے انداز میں سیدھے سادی بات کہتے ہیں، انسانوں کو بُری

چیزوں سے روکنے کے لیے اچھائی اور بُرائی کی نشان دہی کرتے ہیں، ان کا کام اسی پر ختم ہو جاتا ہے، کوئی مانے نہ مانے یہ لوگوں کا کام ہے۔

کسی بات کو منوانا حضرات انبیاء علیہم السلام کی ذمہ داری میں نہیں ہے، جو نیک راہ پر چلے گا اپنے لیے، اور جو بُری راہ پر چلے گا وہ اپنے لیے، جزا و سزا کا معاملہ ہر شخص کے ساتھ ہونے والا ہے اور ہوتا رہتا ہے، اس میں کچھ کہنے سننے کی ضرورت نہیں ہے۔

اسی لیے ہمارے رسول صلی اللہ علیہ وسلم سے اللہ تعالیٰ فرماتا ہے کہ آپ نے اپنا کام کر دیا، اب جو لوگ انکار کرتے ہیں اور ایمان نہیں لائے، آپ ان سے نہایت صفائی سے کہہ دیں کہ اچھا تو اب ہم تم اپنے کام میں لگے رہیں اور مستقبل کو دیکھتے رہیں کہ وقت کے پردے سے تمہارے لیے کیا بات پیدا ہوتی ہے اور ہمارے لیے کیا صورت حال ظاہر ہوتی ہے، کچھ تو اس دنیا ہی میں معلوم ہو جائے گا اور باقی کل قیامت کے دن معلوم ہوگا کہ دونوں میں کون برحق تھا اور کس کی روش اچھی تھی، ابلاغ و تبلیغ کا کام ہو چکا ہے، نتائج کے ظہور کے لیے وقت کا انتظار کرنا چاہیے۔

☆☆☆☆☆☆☆☆☆☆☆☆☆☆☆☆☆☆

وَقُلْ لِلَّذِينَ لَا يُؤْمِنُونَ أَعْمَلُوا عَلَىٰ مَكَانَتِكُمْ إِنَّا عَمِلُونَ وَانْتَظِرُوا
إِنَّا مُنْتَظِرُونَ۔

اور جو لوگ سے ایمان نہیں لائے ہیں آپ ان سے کہہ دیجئے کہ تم بھی اپنی کام کرو، ہم بھی اپنا کام کرتے ہیں، تم بھی انتظار کرو، اور ہم بھی انتظار کرتے ہیں۔

(پ 12 ع 10 سورہ ہود 121، 122)

جو لوگ ابلاغ و تبلیغ کے بعد بھی ایمان کے منکر ہیں اور ان کی سمجھ میں نہیں آتا کہ اپنے رب کی بندگی کرنی چاہیے، ان نا سمجھوں کو اپنے حال پر چھوڑ دینا چاہیے اور آخر میں ان سے صاف

صاف کہہ دینا چاہیے کہ تم اپنا کام کرو، ہم اپنا کام کرتے ہیں، تم اب رات دن ضلالت و گمراہی میں رہو اور ہم تم سے یکسو ہو کر رُشد و ہدایت اور عبدیت و بندگی میں لگتے ہیں، تم کو اپنے کیے کا نتیجہ مل جائے گا اور ہم کو اپنے کام کا بدلہ مل جائے گا۔

حضرت انبیاء علیہم السلام کا یہ آخری چیلنج گمراہ قوموں کے لیے بہت ہی خطرناک ہوتا ہے اور اس کے بعد ان کے ہدایت یاب ہونے کی کوئی راہ نہیں ہوتی، کیوں کہ مصلحین کا یہ چیلنج بالکل آخری ہوتا ہے اور وہ افہام و تفہیم کر کر کے یہ بات کہتے ہیں ہمارے رسول سے بھی اللہ تعالیٰ نے فرمایا کہ آپ اپنے زمانہ کے نہ ایمان لانے والے کفار و مشرکین سے یہ کہہ کر اپنا کام کریں اور ان کے پھیر میں اب زیادہ نہ پڑیں، ورنہ تو یہ چاہتے ہی ہیں کہ آپ کو اس طرح مزید کام کرنے سے باز رکھیں، اللہ کی رسالت ان تک پہنچ چکی ہے اور اتمام حجت کا کام ہو چکا، اب ان سے قطع نظر کر کے آپ دین اسلام کی اشاعت و تبلیغ میں لگ جائیے، تاکہ آپ کا مشن آپ کی زندگی میں مکمل ہو جائے اور آپ کی رحمتہ للعالمین دنیا میں عام ہو جائے۔

دعوت و تبلیغ کا اصول ہمیشہ یہی رہا ہے کہ لوگوں کو اصل حقائق کی دعوت دینے کے بعد دوسروں کی طرف توجہ کی جاتی ہے اور کام کو ایک گروہ میں الجھا ہوا چھوڑا نہیں جاتا۔

☆☆☆☆☆☆☆☆☆☆☆☆☆☆☆☆☆☆

وَقُلْ لِلَّذِينَ لَا يُؤْمِنُونَ أَعْمَلُوا عَلَىٰ مَكَانَتِكُمْ إِنَّا عَمِلُونَ وَانْتَظِرُوا
إِنَّا مُنْتَظِرُونَ۔

اور جو لوگ سے ایمان نہیں لائے ہیں آپ ان سے کہہ دیجئے کہ تم بھی اپنی کام کرو، ہم بھی اپنا کام کرتے ہیں، تم بھی انتظار کرو اور ہم بھی انتظار کرتے ہیں۔

(پ 12 ع 10 سورہ ہود 121، 122)

رُشد و ہدایت انبیاء کا کام ہے، مگر اہوں کو راہ راست پر پہنچا دینا ان کے ذمہ نہیں ہے اور وہ اس کے ہر گز مکلف نہیں ہیں کہ سرکشوں اور گمراہوں کو کھینچ کھینچ کر رشد و ہدایت کے راستہ پر لے آئیں۔

ہاں اگر ارشاد و تبلیغ کے کام کو کما حقہ ادا نہ کریں، تو یقیناً ان سے باز پرس ہو سکتی ہے، مگر انبیاء علیہم السلام سے ایسا ہونا محال ہوتا ہے اور ان کے تعلق سے یہ سوچا بھی نہیں جاسکتا ہے کہ وہ اپنی ذمہ داری کے نبائے میں ذرہ برابر غفلت اور سستی سے کام لے سکتے ہیں اور یہاں پر اسی حقیقت کو اجاگر کیا جا رہا ہے کہ اے رسول! آپ نے ابلاغ و تبلیغ کے جس قدر فرائض ہیں، سب کو پورا کر دیا ہے۔ اگر کفار و مشرکین اب تک مسلمان نہیں ہوتے ہیں، تو آخری بات سنا دیں کہ اچھا حجت پوری ہو چکی ہے، اب تم بھی اپنے کام میں لگے رہو اور ہم بھی اپنے کام میں لگے رہیں، تم بھی عواقب و نتائج کی آمد کا انتظار کرو، ہم بھی اسی کا انتظار کر رہے ہیں اور بہت جلد دونوں کو معلوم ہو جائے گا کہ کس کی بات سچی ہے اور کون کامیاب ہوا، اور کون ناکام ہوا۔

اے مسلمانو! خوب یاد رکھو، یہ اسلام اور اعمال کے غفلت اور خود سری کی زندگی کہیں خدائی ڈھیل نہ بن جائے اور کہیں تو انین قدرت بھی یہی نہ کہہ رہے ہوں کہ اچھا تم اپنا کام کرو اور ہم اپنا کام کر رہے ہیں۔

☆☆☆☆☆☆☆☆☆☆☆☆☆☆☆☆☆☆

قَالَ يُبْنِي لَأَنْقُصَ رُعْيَاكَ عَلَى إِخْوَتِكَ فَيَكِيدُوا لَكَ كَيْدًا إِنَّ الشَّيْطَانَ لِلْإِنْسَانِ عَدُوٌّ مُبِينٌ -

یوسف کے باپ نے کہا کہ اے میرے پیارے بیٹے! اپنے خواب کو اپنے بھائیوں سے بیان نہ کرنا کہ وہ تیرے لیے چال چلنے لگیں، بے شک شیطان انسان کے لیے کھلا ہوا دشمن ہے۔

(پ 12 ع 11 سورہ یوسف 5)

حضرت یوسف بن یعقوب علیہما السلام نے بچپن میں ایک مرتبہ خواب دیکھا کہ گیارہ ستارے میرے سامنے جھکے ہوئے ہیں اور ان کی تابانی میرے لیے فرش راہ بنی ہوئی ہے، باپ جلیل القدر نبی تھے، انسانی فطرت سے خوب واقف تھے اور ہر انسانی بیماری کا علاج جانتے تھے۔

فرمایا کہ بچے! تم نے جو خواب دیکھا ہے، وہ حقیقت ہے، انبیاء کے خواب سچے ہوا کرتے ہیں، تم نبی کے بیٹے ہو اور خود بھی نبی ہونے والے ہو، اس لیے یہ خواب خواب نہیں ہے، بلکہ حقیقت ہے۔

یہ جو تمہارے گیارہ بھائی ہیں، وہ تمہارے صبر و ضبط اور اخلاق و شرافت کے سامنے جھکیں گے، تم چھوٹے ہو، مگر تمہاری قابلیت و صلاحیت ان کو مجبور کرے گی کہ وہ تمہارے سامنے بڑے ہونے کے باوجود سرنگوں ہوں اور تمہاری سیادت و سرداری کے قائل ہوں اور چوں کہ یہ بات آئندہ ہونے والی ہے، اس لیے بھائیوں سے ابھی اس کا تذکرہ نہ کرنا، ورنہ وہ برادرانہ جذبات کی رو میں بہنے لگیں گے اور تم سے نفرت و حقارت کا معاملہ کرنے لگیں گے۔

مشہور مثل ہے کہ بھائی جیسا کوئی دوسرا اپنا نہیں ہوتا، اور بھائی جیسا کوئی غیر بھی نہیں، آخر اسی برادرانہ چپقلش نے ہابیل قابیل کا سانحہ پیش کیا، اور انسانی تاریخ میں پہلا انسانی خون گرایا۔

تم غور کرو، خدا کی زمین پر پہلا انسانی خون برادرانہ جنگ کے نتیجے میں نمودار ہوا، وہاں کیا بات تھی؟ یہی تو کہ ایک بھائی کو اپنے دوسرے بھائی پر حسد پیدا ہوا اور اس نے اسے اپنے سے برتر سمجھ کر برداشت نہیں کیا۔

صورت یہ ہے کہ شیطان انسان کا صریح دشمن ہے اور اس کی چال اس زمانہ میں خوب کام کرتی ہے، جب کہ انسان کے اندر بچپن کی نادانی اور جوانی کی سرمستی ایک جگہ جمع ہو کر نادانی و خرمستی کا ظہور ہوتا ہے اور انسان جذبات کی رو میں بہہ کر سوچنے سمجھنے کے لیے کسی قیمت پر تیار

نہیں ہوتا ہے۔

بھائی چوں کہ ایک چنے کی دودال ہوتے ہیں، اس لیے اس زمانہ میں ہر بھائی کو احساس برتری ہوتا ہے۔

اس صورت کے نتیجہ میں بات بات پر تصادم ہوتا رہتا ہے، اور شیطانی دسو سے اپنا کام کرتے رہتے ہیں، اسی لیے بچپن اور جوانی کی بڑی نگرانی کرنی چاہیے اور اسے بھکنے نہیں دینا چاہیے۔

☆☆☆☆☆☆☆☆☆☆☆☆☆☆☆☆☆☆

وَكَذَلِكَ يَجْتَبِيكَ رَبُّكَ وَيُعَلِّمُكَ مِنْ تَأْوِيلِ الْأَحَادِيثِ وَيُنْتِمْ نِعْمَتَهُ عَلَيْكَ وَعَلَىٰ آلِ يَعْقُوبَ كَمَا أَتَمَّهَا عَلَىٰ أَبَوَيْكَ مِنْ قَبْلُ إِبْرَاهِيمَ وَإِسْحَاقَ إِنَّ رَبَّكَ عَلِيمٌ حَكِيمٌ۔

اور اسی طرح تمہارا پروردگار تم کو پسند کر لے گا اور تم کو باتوں کے پہلوؤں کو سکھادے گا اور تم پر اور آلِ یعقوب پر اپنی نعمت پوری کر دے گا، جیسے پہلے اس نے تمہارے آباء ابراہیم اور اسحاق پر اس کو پورا کیا ہے، بے شک تمہارا پروردگار علیم و حکیم ہے۔ (پ 12 ع 11 سورہ یوسف 6)

جس طرح ہونہار درخت کے پتے شروع ہی سے چکنے ہوتے ہیں، اسی طرح ہونہار انسانوں کے چہرے بشرے سے شروع ہی سے نجابت و شرافت اور اقبال مندی ظہور پذیر ہوتی ہے اور استعداد و قابلیت کے جوہر بیدار ہوتے ہیں۔

حضرت یوسف علیہ السلام کو اللہ تعالیٰ نے ظاہری حسن و جمال کی طرح باطنی حسن و جمال سے نوازا تھا، بچپن میں گھر رہے تو پسر جان پدر کا شیدائی بنارہا اور بھائی رقیبوں کا کام کرتے رہے، جب مصر پہونچے تو زلیخہ فریفتہ ہوئی اور زنان مصر رقابت کا کام انجام دیے لگیں۔

مگر جب آپ کے حقیقی حسن و جمال کے ظہور کا زمانہ آیا، اور نبوت و رسالت کی رنگینیاں

ظاہر ہوئیں تو برادرانِ کنعان اور زنانِ مصر بھی قدموں پر گر گئیں اور دونوں حالات کے درمیانی کڑی وہ زندگی ثابت ہوئی، جس کا تعلق قید خانہ کی چہار دیواری اور وہاں کی تاویل الاحادیث سے ہے۔

اسی کڑی کے بعد سے ترقی و عروج کے ظہور کا سلسلہ شروع ہوا اور ابتلاء کی ابتدا خداوندی نعمتوں کی انتہا کا سبب بنی۔

اس فیضان و بخشش میں بڑا ہاتھ اس نسبت کا ہے، جس پر مدتوں سے نعامِ خداوندی کی بارش ہوتی تھی، آبائی و دینیتِ نسل و نسل چلتی رہی اور چوں کہ نیکیوں کے لیے بُرائیوں کے مقابلہ میں زیادہ بقا و دوام ہے، اس لیے خاندانی سلسلہ نبوت و رسالت چل کر رہا اور اسے نہ وطن میں بھائیوں کی برادرانہ چپقلش روک سکی اور نہ غریب الوطنی میں غیروں کی اتہام طرازی و بہتان پردازی بند کر سکی، بلکہ خدا کا نوشتہ پورا ہو کر رہا اور سلسلہ نبوت و رسالت حضرت یوسف علیہ السلام تک پہنچا۔

اسی طرح خاندانی شرافت، آبائی نجابت اور نسلی خوبی اگر اولاد میں ناخلفی نہیں ہے تو ابھر کر رہتی ہے اور اس کے مقابلہ میں بُرائی بھی نسلاً بعد نسل منتقل ہوتی رہتی ہے۔

پس اے لوگو! اپنے اندر شرافت اور نجابت اور دین و دیانت پیدا کرو، تاکہ تمہاری صالح اولاد ناخلف نہ بن سکے اور اس میں تمہاری صفات اجاگر ہوں۔

☆☆☆☆☆☆☆☆☆☆☆☆☆☆☆☆☆☆

قَالَ مَعَاذَ اللَّهِ إِنَّهُ رَبِّي أَحْسَنَ مَثْوَايَ إِنَّهُ لَا يُفْلِحُ الظَّالِمُونَ۔

یوسفؑ نے کہا معاذ اللہ! میرے مربی نے اچھی طرح مجھے رکھا، یقیناً ظالم لوگ کامیاب نہیں ہوتے۔ (پ 12 ع 12 سورہ یوسف 23)

حضرت یوسف علیہ السلام کو اپنے بھائیوں کی بدولت کنواں دیکھنا پڑا، مصر کے بازار میں بکنا پڑا اور ان کو عزیزِ مصر نے خرید کر اپنے حرم سرا کے حوالہ کرتے ہوئے کہا کہ اس بچہ کے ساتھ

اچھا سلوک کرو، یہ بچہ آئندہ ہمارے لیے مفید ہوگا اور ہمارے لیے اولاد بن سکے گا۔

حضرت یوسف علیہ السلام اپنے والد حضرت یعقوب علیہ السلام کی گود سے جدا ہو کر مصر کے شاہی محل میں زندگی بسر کرتے رہے، اُدھر کنعان میں بوڑھے باپ کی مامتا کسی طرح ان کو چین نہیں لینے دیتی تھی، اور ادھر خود عزیز مصر کے محل سرا میں حسن و محبت کی فضا عزیز مصر کی عورت کو بے تاب کر رہی تھی۔

ان دونوں بے تابیوں میں حضرت یوسفؑ جوانی کے دن گزار رہے تھے، آخر محل سرا کی آب و ہوا میں تموج پیدا ہوا اور محبت حسن پر دھاوا بولنے کی تیاری میں مصروف ہو گئی اور عصمت و عفت کی دنیا میں اندھیر مچانے کے لیے گناہ کی سیاہی کی تیاری کرنے لگی، مگر نبوت و رسالت کی عفت و عصمت نے بڑھ کر صورت حال کا مقابلہ کیا اور صاف صاف الفاظ میں عزیز مصر کی عورت سے کہہ دیا: یہ تمہارے شوہر نے میری تربیت بڑی توجہ سے کی ہے، اور وہ یہ آقا ہے، جس نے مجھے آج تک اپنے گھر میں عزت و احترام سے رکھا، اور ہر قسم کی نعمت سے نوازا، میں اپنے محسن کے ساتھ خیانت نہیں کر سکتا۔

یہ طریقہ دنیا میں نیک کاروں اور شریفوں کا نہیں ہے کہ جس برتن میں کھائیں، اسی میں سوراخ کریں، اگر میں نے احسان مندی کے خلاف ذرہ برابر کوئی اقدام کیا تو میں ظالم اور احسان فراموش اور کفرانِ نعمت کرنے والا بن جاؤں گا اور اللہ تبارک و تعالیٰ کی جناب میں میرا نام سیاہ فہرست میں شامل ہو جائے گا۔

انبیاء علیہم السلام اپنے محسنوں کا کس قدر احسان مانتے ہیں، اس سے ہمیں تمہیں سبق لینا چاہیے۔



قَالَ رَبِّ اَلْسَجْنُ اَحَبُّ اِلَيَّ مِمَّا يَدْعُوْنِيْ اِلَيْهِ وَاِلَّا تَصْرِفْ عَلَيَّ كَيْدَهُنَّ اَصْبُ اِلَيْهِنَّ وَاَكُنْ مِنَ الْجٰهِلِيْنَ۔

حضرت یوسف نے کہا: اے میرے رب یہ عورتیں جس بات کی طرف مجھے دعوت دیتی ہیں، اس کے مقابلہ میں مجھے جیل خانہ زیادہ پسند ہے اور اگر تو ان عورتوں کے مکر و فریب کو مجھ سے دور نہیں کرے گا تو میں ان کی طرف مائل ہو کر جاہلوں میں سے ہو جاؤں گا۔

(پ 12 ع 14 سورہ یوسف 33)

جس وقت حضرت یوسف علیہ السلام اپنے بھائیوں کے ہاتھوں مصر میں فروخت ہو کر عزیز مصر کے محل میں پہنچے تو ان کو بچپن کی اس مصیبت سے نکل کر جوانی کے میدان میں ایک نہایت ہی خطرناک حقیقت سے مقابلہ کرنا پڑا۔

وہ حقیقت جس کے مقابلہ میں جوانی کی کتنی ہی قوتیں شکست کھا جاتی ہیں، نو خیزی کے کتنے ہی ابھرے ہوئے عزائم شل ہو کر رہ جاتے ہیں، اور نو جوانوں کی کتنی ہی جوانیاں چاروں شانے چت ہو جاتی ہیں، اس حقیقت کو حسن و عشق کی دنیا میں محبت سے تعبیر کیا جاتا ہے۔

یعنی زلیخہ حضرت یوسفؑ پر فریفتہ ہو گئیں اور فرط محبت میں وہ سب کچھ کرنے کے لیے آمادہ ہو گئیں، جو ایک سچے عاشق کو محبوب کے سلسلے میں کرنا چاہیے، مگر اس سلسلے میں چوں کہ حضرت یوسف علیہ السلام کا دامن دنیاوی محبت کے اس رنگ سے بالکل محفوظ تھا، اس لیے وہ زلیخہ کی کسی بات سے متاثر نہیں ہوتے تھے، اس لیے حضرت یوسف کو جیل جانا پڑا، مورد الزام بننا پڑا اور طرح طرح کی باتیں سنی اور سہنی پڑیں، مگر عصمت و عفت کے پیکر نے اپنے پروردگار سے ہمیشہ یہی دعا کی:

اے رب! مجھے قید و بندی کی ہر سختی منظور ہے، مگر عشق و محبت کے ان جھمیلوں میں پھنسنا

منظور نہیں ہے، میں اسی عزم و ارادہ پر قائم ہوں، لیکن اصلی قوت تیرے پاس ہے، اس سلسلے میں اگر تیری دست گیری نہ ہوگی، تو پھر معلوم نہیں میرا انجام کیا ہوگا، اور میں اپنی عزیمت میں کامیاب ہو سکوں گا یا نہیں؟ ہمارے نوجوانوں کے لیے اس میں عبرت کی بڑی بھاری مقدار ہے۔

☆☆☆☆☆☆☆☆☆☆☆☆☆☆☆☆

يُصَاحِبِي السَّجَنَ ءَازْ بَابٍ مُتَفَرِّقُونَ خَيْرَ اَمِ اللّٰهُ اَلْوَا حِدُ الْفَقَّارُ۔

اے میرے جیل کے ساتھیو! کیا جدا جدا پروردگار بہتر ہیں، یا ایک اللہ واحد و قہار؟

(پ 12 ع 15 سورہ یوسف 39)

حضرت یوسف علیہ السلام بھیائیوں کے ہاتھوں کھو کر مصر کے شاہی محل میں جوان ہوئے اور عیش و سکون کی زندگی بسر کرنے لگے، ان ہی ایام میں ایک فتنہ کی نذر ہو کر جیل خانہ پہنچا دیئے گئے اور بے گناہی اور پاک دامنی کے باوجود ایک مجرم کی طرح اسارت کے دن کاٹنے لگے، جبر و طاقت اسی طرح بے گناہوں اور معصوموں کو ستاتی اور پریشان کرتی ہے۔

حضرت یوسف علیہ السلام بیت النبوة سے تعلق رکھتے تھے، ان کا گھرانا نبیوں اور رسولوں کا گھرانہ تھا، خود بھی نبوت کے مقام پر فائز تھے، مگر جیل کے نامناسب ایام ارشاد و تبلیغ اور فریضہ نبوت کی ادائیگی کی فرصت نہیں دیتے تھے، یہاں ایک موقع ہاتھ آیا اور آپ نے جیل خانہ کی چہار دیواری میں خدا ترسی کا اعتبار کر کے مصر کی تمثال پرستی اور اصنام پرستی کے خلاف آواز بلند کی۔

یہ وہ موقع تھا، جب کہ دو آدمی جیل خانہ کے اندر آپ سے اپنے اپنے خواب کی تعبیر پوچھنے لگے اور آپ کی باتوں کو ہمہ تن گوش ہو کر سننے کے لیے آمادہ نظر آئے، آپ نے اس موقع سے فائدہ اٹھاتے ہوئے سب سے پہلے شرک کے مقابلہ میں توحید کی دعوت دی اور ان دونوں سے فرمایا کہ تم خود ہی سوچو کہ ایک خدا کا بندہ بن کر رہنا بہتر ہے، یا متعدد خداؤں کی ناز برداریاں

کرنے اور ان کو خوش رکھنے کے لیے اپنے ہمہ تن مصروف رکھنا بہتر ہے؟

اس خدائی پیغام کے بعد آپ نے اس دونوں کو ان خوابوں کی تعبیر بتادی، جو بعد میں حرف بہ حرف پوری ہوئی۔

ارشاد و تبلیغ کے لیے یہ طریقہ مناسب اور کارآمد ہوتا ہے کہ جب مخالف پوری طرح سننے کے لیے تیار ہو تو فوراً اسے خطاب کر کے اپنا فرض ادا کرنا چاہیے۔

☆☆☆☆☆☆☆☆☆☆☆☆☆☆☆☆☆☆☆☆

إِنِّي تَرَكْتُ مِلَّةَ قَوْمٍ لَا يُؤْمِنُونَ بِاللَّهِ وَهُمْ بِالْآخِرَةِ هُمْ كَافِرُونَ
وَاتَّبَعْتُ مِلَّةَ آبَائِي إِبْرَاهِيمَ وَإِسْحَاقَ وَيَعْقُوبَ مَا كَانَ لَنَا أَنْ نُشْرِكَ
بِاللَّهِ مِنْ شَيْءٍ ذَلِكَ مِنْ فَضْلِ اللَّهِ عَلَيْنَا وَعَلَى النَّاسِ وَلَكِنَّ أَكْثَرَ
النَّاسِ لَا يَشْكُرُونَ وَيُصَاحِبِي السَّجْنَ ءَأَرْبَابَ مُتَفَرِّقُونَ خَيْرًا أَمِ اللَّهُ
الْوَحْدُ الْقَهَّارُ مَا تَعْبُدُونَ مِنْ دُونِهِ إِلَّا أَسْمَاءُ سَمَّيْتُمُوهَا أَنْتُمْ وَآبَاؤُكُمْ
مَا أَنْزَلَ اللَّهُ بِهِمْ سُلْطَانٌ إِنْ أَلْحَكُمُ إِلَّا اللَّهُ أَمْرًا لَا تَعْبُدُوا إِلَّا إِيَّاهُ ذَلِكَ
الدِّينُ الْقَيِّمُ وَلَكِنَّ أَكْثَرَ النَّاسِ لَا يَعْلَمُونَ

بے شک میں نے ایسی قوم کا دین چھوڑ دیا، جو اللہ پر ایمان نہیں رکھتی اور آخرت کی وہ منکر ہے اور میں نے اپنے باپ دادا ابراہیمؑ اور اسحاق اور یعقوب کے دین کا اتباع کیا، ہمیں حق نہیں ہے کہ ہم اللہ کے ساتھ کسی چیز کو شریک کریں، یہ ہم پر اور انسانوں پر اللہ کا فضل ہے، مگر اکثر انسان شکر ادا نہیں کرتے۔

اے جیل کے میرے دونوں ساتھیو! کیا جدا جدا رب بہتر ہیں، یا ایک اللہ قہار؟ تم لوگ اس کے سوا صرف ایسے ناموں کی پرستش کرتے ہو، جن کو تم نے اور تمہارے باپ دادا نے دے

دیا ہے، اللہ نے ان کی کوئی دلیل نہیں اتاری، اللہ کے سوا کسی کے لیے حکم وامر نہیں ہے، اس نے حکم دیا ہے کہ تم لوگ صرف اسی کی عبادت کرو، یہی دین قیم ہے، مگر اکثر انسان نہیں جانتے۔

(پ 12 ع 15 سورہ یوسف 37، 38، 39، 40)

یہ حضرت یوسف علیہ السلام کا موحدانہ وعظ ہے، جو مصر کے جیل میں سنایا گیا تھا اور جسے حضرت یوسفؑ نے اپنے جیل کے ساتھیوں کے سامنے دعوت وتبلیغ کے طور پر پیش کیا تھا۔

حضرت یوسفؑ الزام میں ماخوذ تھے، اور حکم شاہی کی رُو سے ان کی سزا جیل تھی، جہاں ایک مدت تک وہ رہے، مگر اس میں جانے کے بعد اپنے فریضہ نبوت کو ادا کرتے رہے، جیل کی سزا اپنی جگہ تھی، نبوت و رسالت کے فریضہ کی ادائیگی اپنی جگہ تھی۔

غور کرنے کی بات ہے کہ ایسا قیدی جو شاہی مجرم گردانا گیا ہے اور حکومت مصر نے اسے اپنے قید میں ڈالا ہے، کس جرات مندی سے اللہ تعالیٰ کی دعوت جیل میں عام کر رہا ہے؟

اور مصریوں کے دین و مذہب کے خلاف صاف صاف بول رہا ہے، یہ مقام نبوت و رسالت کا ہے اور اس مقام پر ایسے ہی لوگ آتے ہیں، جو نبوت و رسالت کے کام کرتے ہیں۔

خوب یاد رکھنا چاہیے کہ مسلمان کا کام شرک و کفر کے خلاف آواز بلند کرنا ہے اور اس کے خلاف اپنے موحدانہ جذبات و خیالات کو برملا ظاہر کرنا ہے اور جو لوگ یہ کام کرتے ہیں، وہ عبدیت و بندگی کا فرض ادا کرتے ہیں۔

☆☆☆☆☆☆☆☆☆☆☆☆☆☆☆☆☆☆☆☆

پارہ (13)
سورۃ یوسف
سورۃ رعد
سورۃ ابراہیم

قَالَ أَجْعَلْنِي عَلَى خَزَائِنِ الْأَرْضِ إِنِّي حَفِيظٌ عَلِيمٌ۔

یوسفؑ نے کہا کہ تم مجھے زمین کے خزانوں پر کردو، بے شک حفاظت کرنے والا، جاننے والا ہوں۔ (پ 13 ع 1 سورہ یوسف 55)

جب مصر کے حکمران نے قحط و گرائی کے خواب سے پریشان ہو کر حضرت یوسفؑ کے پاس جیل خانہ میں آدمی بھیجا اور اپنے خواب کی تعبیر دریافت کی تو آپؑ نے تعبیر بتاتے ہوئے حالات کی نزاکت اور قحط سالی اور خشک سالی کا اندازہ کر کے انسانی خدمت کے لیے اپنی خدمات پیش کیں، اور نہایت صفائی سے زمینی پیداوار کے انتظام و انصرام کی ذمہ داری خود طلب کی۔

اس طرح انسانی زندگی کے سب سے اہم نازک کام محکمہ غذا کو خود اپنے ذمہ لیا، اور اس میں کسی قسم کی کسر نفسی ظاہر نہیں فرمائی، کیوں کہ آپؑ سمجھتے تھے کہ اس وقت نبوت کے انتظام کے بغیر کام نہیں چل سکتا اور دنیا کے عام حکمرانوں اپنے ذہن و مزاج سے یہ وقت کام یابی سے نہیں گزار سکتے۔ اس سے معلوم ہوتا ہے کہ حضرات انبیاء علیہم السلام خلافتِ ارضی اور زمینی نیابتِ الہی بوقت ضرورت عملی شکل میں بھی پیش کرتے ہیں اور حضرت داؤد اور حضرت سلیمان (علیہما السلام) نے یہ کام پوری زندگی کر کے دکھایا ہے، اربابِ دین و دیانت کو چاہیے کہ دنیاوی نظام میں اپنی خدمات پیش کریں، اور حُسنِ اسلوبی کے ساتھ نظامِ دین کے چلانے میں حصہ لیں۔

☆☆☆☆☆☆☆☆☆☆☆☆☆☆☆☆☆☆

وَقَالَ الْمَلِكُ أَتَنْتُونِي بِهٖ اسْتَحْلَصَہٗ لِنفْسِیْ فَلَمَّا کَلَمَہٗ قَالَ إِنَّکَ الْیَوْمَ

لَدِنَا مَکِیْنٌ اٰمِیْنٌ قَالَ أَجْعَلْنِی عَلٰی خَزَائِنِ الْاَرْضِ اِنِّیْ حَفِیْظٌ عَلِیْمٌ ۔

اور کہا ملک (عزیز مصر) نے اس (یوسف) کو میرے پاس لاؤ، میں اسے اپنے لیے مخصوص کر لوں گا، پس جب اس نے حضرت یوسف سے گفتگو کی تو کہا کہ آپ آج سے ہمارے یہاں ایک

محترم مقام کے مالک اور امین ہو گئے، حضرت یوسفؑ نے کہا کہ تو مجھے زمین کے خزانوں پر مقرر کر دے، بے شک میں حفاظت کرنے والا اور علم رکھنے والا ہوں۔

(پ 13 ع 1 سورہ یوسف 54، 55)

حضرت یوسف علیہ السلام اور عزیز مصر کے درمیان یہ گفتگو اس وقت کے بعد ہوئی، جب کہ شہنشاہ مصر کے محل میں عشق و معاشقہ کا کرتب جاری تھا اور دربار سے لے کر جیل خانہ تک حسن و محبت کے اثرات سے متاثر تھا۔

ادھر قصر شاہی میں حسن و عشق کی سحر کاری جاری تھی، حضرت یوسفؑ اپنی عصمت نوازی کے نتیجے میں جیل کی زندگی کاٹ رہے تھے، شاہ مصر زلیخا کی ناز برداری میں مصروف تھا، ادھر پورا ملک مصر قحط و خشک سالی و گرانی و نایابی کی نذر ہو گیا، اور صورتِ حال کی ابتری اس طرح پھیلی کہ رعایا کی بھوک نے شاہی محل کے معاشقہ میں سنسنی پیدا کر دی اور تردد و پریشانی کی شدت نے شاہی زندگی میں انقلاب برپا کر دیا، شاہ مصر نے پریشان کن خواب دیکھا اور فکر و تردد میں گم ہو گیا، کوئی بات سمجھ میں نہ آتی تھی، آخر حضرت یوسفؑ کی بصیرت کو دعوت دی کہ معاملہ نازک حالت کو پہنچ چکا ہے، رہبری فرمائیے، نبوت و رسالت کا منشا انسانی زندگی کو سنوارنا اور اس کی حفاظت ہے، اس نازک وقت وہی ذہن و دماغ سوچ سکتا ہے۔

چنانچہ حضرت یوسف جیل خانہ سے بلائے گئے اور قصر شاہی کی ساری اکڑ فوں اس ایک معتب کے قدموں پر قربان کی گئی، زلیخا کی رضامندی و ناراضگی کا کوئی خیال نہیں ہے، بس خواہش یہی ہے کہ اب یوسف ہی حکومت کے کام آسکتے ہیں، وہی حکومت مصر کے خاص و مخصوص راز دار اور نظم و نسق کے مالک بنائے جائیں گے اور اہمیت و امانت کا جو مقام ان کے لیے ہوگا، کسی کے لیے نہیں ہوگا۔

حضرت یوسفؑ نے بھی جب حالات سازگار دیکھے کہ اب شہنشاہیت کا خمار ٹوٹ چکا ہے اور اس کی تمام تر طاقت نبوت و رسالت کے سامنے سپر انداز ہو گئی ہے اور یہ وقت انسانی خدمت کا ہے تو آپ نے اطمینان دلایا، اور اپنی استعداد و صلاحیت کی یقین دہانی کرتے ہوئے حکومت کا کلیدی شعبہ اپنے قبضہ میں کر لیا۔

(1) نیکی و صلاحیت کے ساتھ شہنشاہیت اور حکومت پوری طاقت سے پیش آتی ہے، مگر چند ہی دنوں میں اسے شکست ہو جاتی ہے، اور صداقت کے سامنے گھٹنے ٹیکنا پڑتا ہے۔
(2) اَبابِ صدق و صفا حالات کی سازگاری کے انتظار میں سب کچھ برداشت کر جاتے ہیں اور اس حال میں بھی اپنا مشن جاری رکھتے ہیں اور جب حالات کا رخ بدل جاتا ہے تو اپنی مقابل طاقت کو اپنی ہمنوا طاقت بنا کر اس سے کام لیتے ہیں۔

(3) اَبابِ صدق و صفا خاموشی سے کام کرتے ہیں، اور جب کھل کر کام کرنے کا موقع مل جاتا ہے تو اپنی ذاتی صلاحیت و قابلیت کے اجاگر کرنے میں بخل نہیں کرتے ہیں، بلکہ نہایت صفائی سے وہ ذمہ داری کو خود آگے بڑھ کر قبول کرتے ہیں، جو ان کے مقام کے مناسب ہوتی ہے۔

☆☆☆☆☆☆☆☆☆☆☆☆☆☆☆☆☆☆

وَقَالَ يَبْنَئِي لَا تَدْخُلُوا مِنْ بَابٍ وَاحِدٍ وَادْخُلُوا مِنْ أَبْوَابٍ مُتَفَرِّقَةٍ

اور یعقوبؑ نے کہا: اے میرے بیٹو! تم لوگ ایک دروازہ سے نہ داخل ہونا اور متفرق دروازوں سے داخل ہونا۔ (پ 13 ع 2 سورہ یوسف 67)

جب حضرت یوسف علیہ السلام کو بھائیوں نے گم کر دیا، تو وہ سودا گروں کے قافلہ کے ساتھ مصر گئے اور وہاں کے بازار میں فروخت ہو کر عزیز مصر کے شاہی محل میں پہنچے، پھر نیرنگی، تقدیر اور امتحان خداوندی سے جیل میں داخل کیے گئے، پھر وہاں سے نکال کر وزیر غذا بنادیئے

گئے، خطرناک قسم کے قحط کے دوران غلہ کی تقسیم ان کے زیر نگرانی ہوتی تھی۔

یہ قحط بہت سخت اور عام تھا، مصر سے لے کر کنعان تک چھایا ہوا تھا، حضرت یعقوب علیہ السلام اپنے پیارے بیٹے یوسف کا غم اٹھا رہے تھے، جو ان کے دوسرے لڑکوں کی ناکردنی کی وجہ سے پیش آیا تھا، اس لیے ڈرتے تھے، کہیں میری دوسری اولاد پر کوئی آفت نہ آئے، کچھ بھی ہو اولاد بڑی بیماری ہوتی ہے اور والدین ہر حال میں اپنی اولاد کے خیر خواہ ہوتے ہیں۔

حضرت یعقوبؑ نے اپنے صحت مند، توانا، جوان لڑکوں سے فرمایا کہ دیکھو! تم جب غلہ لینے کے لیے مصر جانا تو شہر میں ایک ہی دروازہ سے اور ایک ہی راستے سے مت داخل ہونا کہ اہل مصر کی نظر میں آ جاؤ، اور لوگ نگاہیں پھاڑ پھاڑ کر دیکھیں کہ یہ کس خاندان کے جوان ہیں، بلکہ تم لوگ مختلف دروازوں سے اور راستوں سے ایک ایک، دو دو کر کے مصر میں داخل ہونا، تاکہ ہر قسم کے اندیشہ سے محفوظ رہو۔

اس میں ہمارے لیے یہ سبق ہے کہ جس جگہ پر کسی قسم کا خطرہ ہو، وہاں سنبھل کر جائیں، اور رہیں، ڈر اور چیز ہے اور اپنی حفاظت اور چیز ہے، حفاظت خود اختیاری تو ہر جگہ ہونی چاہیے، یہ تو پیدائشی حق ہے۔

☆☆☆☆☆☆☆☆☆☆☆☆☆☆☆☆☆☆

قَالَ إِنَّمَا أَشْكُوا بَثِّي وَخُزْنِي إِلَى اللَّهِ وَأَعْلَمُ مِنَ اللَّهِ مَا لَا تَعْلَمُونَ۔

حضرت یعقوبؑ نے کہا: میں اپنے غم اور الم کا شکوہ اللہ سے کرتا ہوں اور اللہ کی طرف سے جو کچھ میں جانتا ہوں، تم نہیں جانتے۔ (پ 13 ع 2 سورہ یوسف 86)

حضرت یعقوبؑ نے اپنے لخت جگر حضرت یوسف کی گم شدگی پر صبر جمیل سے کام لیا، پھر دوبارہ ایک اور بچہ مصر کے بازار میں گم ہوا تو مزید صبر و استقامت کا مظاہرہ فرمایا، لڑکوں نے دو دو

پیارے اولاد کی گم شدگی کے غم پر بوڑھے باپ کو جوانی کی باتیں سنائیں، تو حضرت یعقوبؑ نے ان کو جواب دیتے ہوئے کہا کہ جو کچھ ہوا ہے، سب اللہ کی طرف سے ہوا ہے اور آئندہ جو کچھ ہوگا، اسی کی طرف سے ہوگا، تم لوگوں نے جو کچھ پہلے کیا، اور جو کچھ اب کر رہے ہو، اس پر نہ تم سے کوئی شکوہ و شکایت ہے، نہ تم کو زبرد توئیخ ہے، نہ تم سے کچھ کہنا سننا ہے، میں نے اپنے درد و غم کی تمام متاع عبدیت و بندگی اللہ تعالیٰ کی جانب میں رکھ دی ہے، اب وہ جانے کہ کیا اس صورتِ حال کا انجام ہوگا؟ البتہ اس غم و الم کے زمانہ میں بھی جادۂ استقامت پر جما ہوں اور اس کی مشیت و قدرت سے ناامید نہیں ہوں، میں اللہ تعالیٰ سے امید کی روشنی میں مستقبل کی جو تصویر دیکھ رہا ہوں، تمہاری آنکھیں اس سے عاجز ہیں، اور تم کو خبر نہیں ہے کہ تم نے جو کھیل کھیلا ہے، اس کا انجام کیا ہونے والا ہے؟ چنانچہ یہی ہوا کہ اللہ تعالیٰ نے اپنے فضل و کرم سے حضرت یعقوب علیہ السلام کی پیغمبرانہ زندگی کو وہ سب کچھ دیا، جس کی اس زمانہ میں ضرورت تھی، یوسف ملے، ان کے بھائی ملے اور حضرت یعقوبؑ کی ایک ایک متاع گم شدہ ملی۔

☆☆☆☆☆☆☆☆☆☆☆☆☆☆☆☆☆☆

وَلَمَّا فَصَلَتِ الْعِيرُ قَالَ أَبُوهُمْ إِنِّي لَأَجِدُ رِيحَ يُوسُفَ لَوْلَا أَن تَفْقَهُونَ-

اور جب کہ (مصر سے) برادرانِ یوسف کا) کارواں چلا، تو ان کے باپ نے (کنعان میں) کہا کہ میں بے شک یقیناً یوسف کی مہک پا رہا ہوں، تم لوگ مجھے نا سمجھ نہ کہنے لگو۔

(پ 13 ع 5 سورہ یوسف 94)

حضرت یوسف علیہ السلام نے اپنے بھائیوں کو اپنا پیرا بن دے کر روانہ کیا کہ تم لوگ پہلے مصر سے نکل کر کنعان والد کی خدمت میں پہنچو، اور میرا پیرا بن ان کے چہرے پر ڈال دو، میرے فراق میں روتے ہوئے ان کی گئی ہوئی آنکھ کی روشنی واپس آجائے گی، اور وہ دیکھنے لگیں گے۔

چنانچہ برادرانِ یوسف کا کارواں مصر سے کنعان کی طرف روانہ ہوا، اُدھر مصر سے پیرا بن یوسف کو لے کر چلا، اُدھر کنعان میں بیٹھے ہوئے بوڑھے باپ حضرت یعقوب علیہ السلام کہہ اٹھے کہ مجھے یوسف کی مہک محسوس ہونے لگی ہے اور مجھے برملا اپنے کھوئے ہوئے بیٹے کی بشارت ہو رہی ہے:

اے حاضرین! تم چوں کہ پدر و پسر کے ان نازک تعلقات تک نہیں پہنچے ہو، جہاں ان حقائق کا انکشاف ہوتا ہے، اس لیے ممکن ہے کہ تم لوگ مجھے دیوانہ کہہ دو اور اس کی تصدیق میں تمہیں تامل ہو، مگر محبت و رافت کے انتہائی مرتبہ پر پہنچنے والا میری تصدیق کرے گا۔

عشق و محبت اور علاقہ و تعلق کی اس نازک گھڑی کا مشاہدہ ابھی تک وہ لوگ کرتے ہیں، جن کو اپنوں سے پاک و طیب محبت ہوتی ہے اور دوری، نزدیکی کا فرق ان کے لطیف احساس میں کوئی تبدیلی نہیں کر پاتا، شدت و محبت کے نازک مقام سے جو لوگ واقف نہیں، وہ آج بھی ان وجدانی باتوں کو نہیں سمجھ سکتے، مگر جن پاک بازوں نے اپنی زندگی کے لطیف احساسات کو محبت کے اس مقام سے وابستہ کر لیا ہے، وہ آج بھی اپنے اندر اپنے یوسف گم شدہ کے بارے میں پیر کنعان کا یہ پرتو پاتے ہیں، یہ باتیں سمجھانے سے سمجھ میں نہیں آتی ہیں، بلکہ خود ہی سمجھی جاتی ہیں۔

☆☆☆☆☆☆☆☆☆☆☆☆☆☆☆☆☆☆

وَمَا أَكْثَرُ النَّاسِ وَلَوْ حَرَصْتَ بِمُؤْمِنِينَ وَمَا تَسْلُتُهُمْ عَلَيْهِ مِنْ أَجْرٍ
إِنْ هُوَ إِلَّا ذِكْرٌ لِلْعَالَمِينَ۔

اکثر لوگ ایمان لانے والے نہیں ہیں، اگرچہ آپ کیسی ہی حرص کریں اور آپ کو ان سے اس پر کچھ معاوضہ نہیں چاہیے، یہ تو صرف جہان کے لیے ایک نصیحت ہے۔

(پ 13 ع 5 سورہ یوسف 103، 104)

ہدایت و گمراہی کسی کے چاہنے پر موقوف نہیں، آپ ہزار چاہیں کہ ایک شخص نیک کام کرے اور یہ بُرا کام نہ کرے، مگر آپ کے چاہنے سے وہ پارسا نہیں ہو سکتا، بلکہ اس کی پارسائی خود اس کی ذات پر موقوف ہے، ایمان و اسلام خدا کی توفیق ہے، جو خود استعداد پیدا کرنے کے بعد ملا کرتی ہے، ہر شخص اپنے اعتقاد و اعمال کا خود ذمہ دار ہے، وہ اپنے کو انجان ثابت کر کے جان نہیں چھڑا سکتا۔

رسول، نبی اور مبلغ کا کام صرف پہنچانا ہے، بس یہ اس سے آگے خود آدمی کا کام ہے، جہاں تک نیکی اور ایمان کے سمجھانے بھجانے کا کام ہے، اس کے ذمہ دار لوگوں کا فرض ہے کہ وہ بلا کسی معاوضہ اور لالچ کے تمام دنیا میں پہنچائیں۔

کیوں کہ دین اسلام تو ایک نصیحت ہے، جس کا دنیا میں پھیلانا ذمہ دارانِ دین پر فرض ہے، پس جہاں تک اسلام کے پہنچانے کا تعلق ہے، انبیاء و رسل اور ان کے قائم مقام حضرات بلا کسی معاوضہ کے زیادہ سے زیادہ لوگوں تک پہنچائیں اور وعظ و نصیحت کے بارے میں اس قسم کا لالچ نہ کریں، اب ماننا، نہ ماننا عوام کا کام ہے، اس کے ذمہ دار وہی ہیں اور قیامت میں اس سلسلہ میں ان ہی سے باز پرس ہوگی۔

☆☆☆☆☆☆☆☆☆☆☆☆☆☆☆☆☆☆

وَمَا أَكْثَرُ النَّاسِ وَلَوْ حَرَصْتَ بِمُؤْمِنِينَ۔

اگرچہ آپ حرص کریں، لیکن اکثر لوگ ایمان لانے والے نہیں ہیں۔

(پ 13 ع 5 سورہ یوسف 103)

اللہ کے پیغمبروں کی زندگی سراسر دعوت و تبلیغ ہوتی ہے، ان کی داخلی زندگی ہو، یا خارجی زندگی ہو، سب کی حرکت اور سب کا سکون اصلاح کے نقطہ نظر سے ہوتا ہے، کیوں کہ ان کی پوری زندگی

اپنے تمام لوازم کے ساتھ سراسر دعوت ہوتی ہے، اس کا رُخ اہل دنیا کے لیے قابل تقلید ہوتا ہے۔
 یہی وجہ ہے کہ انبیاء علیہم السلام رُشد و ہدایت کے کام سے ایک سکنڈ کے لیے غافل نہیں
 ہوتے، بلکہ جہاں تک اپنا کام کرنے کا تعلق ہے، وہ ذمہ داری اور ڈیوٹی کے احساس سے بالاتر
 ہو کر سراسر تسلیم و رضا سے کام لیتے ہیں، اور انسانوں کی اصلاح کے لیے اپنے آپ کو کھپا دیتے ہیں
 اور جان تک سے دریغ نہیں فرماتے۔

جب انبیاء علیہم السلام کی زندگی میں اس قسم کی فدا ریت کا ظہور ہوتا ہے اور رُشد و ہدایت
 کے لیے ان کی تمنا حد سے متجاوز ہونے لگتی ہے تو اللہ تعالیٰ ان کو تسلی و تشفی دیتا ہے اور فرماتا ہے کہ ہم
 نے انبیاء کے ذمہ تبلیغ و رسالت کا کام دیا ہے اور یہ ذمہ داری نہیں دی کہ وہ اس کے لیے اپنے کو ختم
 کر دیں۔

پس اے ہمارے رسول! آپ بھی اپنا کام کیجئے، یہ کفار و مشرکین اپنی شرست سے باز
 نہیں آسکتے، ساری دنیا کو مسلمان بنا دینا آپ کے ذمہ نہیں ہے، آپ کے ذمہ تو ابلاغ و تبلیغ ہے،
 اور بس۔

☆☆☆☆☆☆☆☆☆☆☆☆☆☆☆☆☆☆

وَمَا أَكْثَرُ النَّاسِ وَلَوْ حَرَصْتَ بِمُؤْمِنِينَ وَمَا سَأَلْتَهُمْ عَلَيْهِ مِنْ أَجْرٍ
 إِنَّ هُوَ إِلَّا ذِكْرٌ لِلْعَالَمِينَ۔

اگرچہ آپ حرص کریں، لیکن اکثر لوگ مومن نہیں ہو سکتے ہیں، حالاں کہ آپ رُشد و ہدایت
 پر ان سے اجرت نہیں مانگتے ہیں، وہ تو صرف تمام عالم کے لیے ذکر و نصیحت ہے۔

(پ 13 ع 5 سورہ یوسف 103، 104)

معلمین و ہدایہ ہمیشہ اس بات پر خواہش مند ہوتے ہیں کہ ان کی دعوت زیادہ سے زیادہ

عام ہو، لوگ ان کے بتائے ہوئے طریقہ پر زیادہ سے زیادہ چلیں۔

انہوں نے جو روشنی پھیلائی ہے، وہ دنیا کے لیے زیادہ سے زیادہ کام آئے، اگر کوئی مصلح یا ہادی اس حرص سے خالی ہے تو اس کا مطلب یہ ہے کہ وہ اپنے مقامِ اصلاح و ہدایت کی بلندی سے ناواقف ہے اور رُشد و ہدایت کے بارے میں اس کے اندر شدتِ عزیمت نہیں ہے۔

پس داعیوں اور مصلحوں کی کوشش یہی ہونی چاہیے کہ دنیا ان کی راہ پر زیادہ سے زیادہ چلے، وہی ان کی کامیابی ہے اور یہی ان کا مشن ہے، ان کو نہ اُجرت کی طلب ہوتی ہے اور نہ عزت و آبرو کی چاہ ہوتی اور نہ عہدہ و منصب کی خواہش ہوتی ہے، وہ تو صرف لوگوں کو راہِ راست پر دیکھنا چاہتے ہیں۔

قرآن حکیم یہاں پر رسول اللہ ﷺ کے متعلق فرما رہا ہے کہ اے اللہ کے رسول! انسان بہت بے راہ رہتا ہے، آپ لاکھ چاہیں کہ لوگ مسلمان ہو جائیں اور ضلالت و گمراہی سے بچ کر رُشد و ہدایت کی راہ پر چلنے لگیں، لیکن یہ بدقسمت رسید باطن مسلمان نہیں ہو سکتے ہیں۔

آپ کی باتوں کو تسلیم نہیں کر سکتے ہیں، اور حق و باطل میں تمیز نہیں کر سکتے، کیوں کہ یہ بغض و عناد میں بھرے پڑے ہیں، یہ صداقت کے نام سے بیزار ہیں، یہ صورتِ حال اس وقت برپا ہے، جب کہ آپ کو کوئی محتانہ اور اُجرت نہیں چاہیے اور کہیں آپ کچھ بدلہ چاہتے ہیں تو پھر نہ معلوم ان کی حالت کیا ہوتی؟

آج بھی یہ صورتِ حال برپا ہے کہ لوگ ناصحوں کو گالیاں دیتے ہیں اور ان کے منہ نوچتے ہیں۔

☆☆☆☆☆☆☆☆☆☆☆☆☆☆☆☆☆☆

وَمَا يُؤْمِنُ أَكْثَرُهُمْ بِاللَّهِ إِلَّا وَهُمْ مُشْرِكُونَ أَفَأَمِنُوا أَنْ تَأْتِيَهُمْ غَشِيَةٌ

مَنْ عَذَابِ اللَّهِ أَوْ تَأْتِيَهُمُ السَّاعَةُ بَغْتَةً وَهُمْ لَا يَشْعُرُونَ۔

اور ان میں اکثر خدا پر ایمان نہیں لاتے مگر اس طرح کہ وہ شرک کرنے والے بھی ہیں، پس کیا پھر بھی وہ لوگ اس سے مامون و مطمئن ہیں کہ ان پر خدا کے عذاب کی کوئی آفت آکر محیط ہو جائے؟ یا ان پر اچانک قیامت آئے؟ اور وہ لوگ سمجھ بھی نہ سکیں۔

(پ 13 ع 6 سورہ یوسف 106، 107)

آج کہنے کو کون مسلمان ہے، جو توحید کے دعوے میں اپنے کو امام نہیں سمجھتا، ہر مسلمان یہی سمجھتا ہے کہ خدا پرستی میں ہم دنیا کی ہر قوم سے آگے ہیں، مگر حقیقت یہ ہے کہ توحید کا نام لے کر شرک کرنا اس دعوے کی تہہ میں داخل ہے۔

مسلمان ہوتے ہوئے رات دن ٹونا، ٹوٹکا، بھوت، پریت، سایہ کا وہم و گمان، پیر پرستی، قبر پرستی کا ارتکاب، بات بات میں غیر اللہ کی قسم، قدم قدم پر خدا فراموشی کر کے جھوٹے جھوٹے خداؤں سے مدد۔

یہ چیزیں کیا ہیں، شرک ہیں اور اس شرک میں آج مسلمان خصوصیت سے بہت آگے ہیں، جب صورتِ حال یہ ہے تو پھر خدا کے عذاب کا سایہ ان پر کیوں نہ پڑے، طرح طرح کی آفتوں سے واسطہ کیوں نہ پڑے اور دنیا میں ذلت و رسوائی کا سامنا کیوں نہ ہو۔

عجب ہے کہ مسلمانوں کا یہی حال رہا اور قیامت آجائے، اگر یہ حال رہا ہے اور ایسا ہوا تو پھر بُرائی ہی بُرائی ہے۔

☆☆☆☆☆☆☆☆☆☆☆☆☆☆☆☆☆☆

أَفَأَمِنُوا أَنْ تَأْتِيَهُمْ غَشِيَةٌ مِّنْ عَذَابِ اللَّهِ أَوْ تَأْتِيَهُمُ السَّاعَةُ بَغْتَةً وَهُمْ لَا يَشْعُرُونَ۔

کیا پس وہ لوگ اس سے نڈر ہو گئے ہیں کہ اللہ کے عذاب سے کوئی آفت ان کو آکر ڈھانک لے، یا اچانک قیامت آجائے اور ان کو خبر نہ ہو۔ (پ 13 ع 6 سورہ یوسف 107)

انسان کے لیے سب سے بڑی مصیبت اس کی اللہ سے بے خوفی اور نڈری ہے، جب اللہ سے لاپرواہی، بے خوفی اور نڈری کا ذہن پیدا ہوتا ہے تو طرح طرح کی مصیبتیں انسان کو لگتی رہتی ہیں اور وہ ہر طرح کی بلا کا نشانہ بنتا رہتا ہے۔

کیوں کہ جب بے خوفی کا مرض دل و دماغ پر چھا جاتا ہے تو روح شل ہو جاتی ہے اور احساس اپنا کام بند کر دیتا ہے، جس کے نتیجے میں آدمی بالکل ہی غیر ذمہ دار ہو کر ہر قسم کی حرکتیں کرتا ہے اور اسے عواقب و نتائج کی ذرہ برابر پرواہ نہیں ہوتی۔

اسی لیے اللہ سے ڈرنے اور اس کے اوامر و نواہی پر چلنے کا حکم انسان کے لیے عام ہے، اور ہر شخص کے لیے ضروری ہے کہ وہ کسی بھی وقت نڈری اور بے خوفی کی زندگی نہ گزارے اور اللہ تعالیٰ کے قانون مجازات اور اس کے اصول جزا و سزا سے خوف کھاتا ہے اور اللہ سے ڈرنے کے بعد پھر تمام دنیا سے بے خوفی اور نڈری خود بخود آ جاتی ہے اور عقیدہ توحید انسان کو بڑا ہی جری اور بہت ہی بہادر بنا دیتا ہے۔

انسان روزانہ دیکھتا ہے کہ اچھے خاصے حالات میں رنج و الم کا عمل دخل ہو جاتا ہے، اڑتا ہوا جہاز، دم کے دم میں بھسم ہو کر گر پڑتا ہے اور دوڑتی ہوئی ریل چشم زدن میں ہنستے کھیلتے انسانوں کو دیکھتے دیکھتے ختم کر دیتی ہے، پس ان کے بعد بھی اگر انسان اللہ تعالیٰ سے بے خوف اور نڈر رہتا ہے تو یہ اس کی حماقت اور ناعاقبت اندیشی نہیں ہے تو اور کیا ہے؟

☆☆☆☆☆☆☆☆☆☆☆☆☆☆☆☆☆☆

فَأَمِنُوا أَنْ تَأْتِيَهُمْ غَشِيَةٌ مِّنْ عَذَابِ اللَّهِ أَتَتْهُمْ السَّاعَةُ بَغْتَةً

وَهُمْ لَا يَشْعُرُونَ۔

کیا وہ نڈر ہو گئے اس سے کہ ڈھانک لے ان کو اللہ کے عذاب سے ایک آفت اور اچانک قیامت آجائے اور ان کو خبر نہ ہو۔ (پ 13 ع 6 سورہ یوسف 107)

دنیا کھانے، کمانے اور سونے جاگنے کی جگہ نہیں ہے، یہاں ہر گھڑی زندگی کا میدان گرم رہا کرتا ہے اور کسی وقت سکون نہیں ملتا ہے، لیکن اس ہنگامہ میں ہر آدمی اپنے تمام کاروبار سے غافل نہیں ہے۔

اس طرح اسے اپنے دین و ایمان کے تقاضوں سے غافل نہیں رہنا چاہیے اور ہر وقت اس اعتقاد اور یقین پر رہنا چاہیے کہ موت اب تک کی بات ہے، قیامت سر پر کھڑی ہے اور یہ دنیا اپنی تمام ہنگامہ آرائیوں کے ساتھ ایک پل میں ہم سے جدا ہونے والی ہے۔

جو لوگ اللہ کی وحدانیت پر ایمان نہیں رکھتے، وہ قیامت کی اچانک گرفت سے بے خوف ہوتے ہیں اور ان کے دلوں پر شیطان کا قبضہ ہوتا ہے، ان کی نگاہوں پر خواہشات کا پردہ پڑا ہوتا ہے اور ان کی نگاہوں پر شرارت و عدوان کی عینک ہوتی ہے، ایسے اندھے، بہرے گونگے اور دل کے مرے لوگوں میں بیداری اور معاملہ فہمی پیدا نہیں ہوتی اور وہ ہمیشہ غفلت میں زندگی بسر کرتے ہیں اور اسی بے خبری اور غفلت میں موت آتی ہے اور ان کی گردن ناپ دی جاتی ہے۔

☆☆☆☆☆☆☆☆☆☆☆☆☆☆☆☆☆☆

أَفَأَمِنُوا أَنْ تَأْتِيَهُمْ غُشْيَةٌ مِّنْ عَذَابِ اللَّهِ أَوْ تَأْتِيَهُمُ السَّاعَةُ بَغْتَةً وَهُمْ لَا يَشْعُرُونَ۔

کیا وہ نڈر ہو گئے کہ ڈھانک لے ان کو اللہ کے عذاب کی کوئی آفت یا آجائے قیامت اچانک اور ان کو خبر نہ ہو۔ (پ 13 ع 6 سورہ یوسف 107)

اللہ تعالیٰ کی طرف سے بے خوفی، نڈری بہت ہی مہلک جسارت ہے اور اس مرض کے پیدا ہونے کے بعد کوئی انسان، کوئی قوم اور کوئی ملت عذابِ الہی سے مشکل ہی سے بچتی ہے، کیوں کہ جب یہ کیفیت پیدا ہو جاتی ہے تو ضمیر مردہ ہو جاتا ہے اور اس کے اندر نیکی اور بدی میں تمیز کرنے کی قوت باقی نہیں رہتی ہے اور ایسی قوم دل کھول کر عواقب و نتائج کی ناگواری سے بے نیاز ہو کر بے راہ روی میں لگ جاتی ہے اور عذابِ خداوندی کو اپنے ہاتھوں دعوت دینے لگتی ہے، جب یہ حالت پیدا ہو جاتی ہے تو اللہ تعالیٰ کی گرفت یکبارگی آ جاتی ہے اور ناگہانی طور سے مجرم آبادی دھری جاتی ہے۔

ویسے تو حکم یہ ہے کہ انسان ہر حال میں اللہ سے ڈرتا رہے اور کبھی اس کی طرف سے نڈر نہ ہو اور معاصی کے تصور کے وقت یقین طور سے گرفت سے ڈرنا چاہیے۔

پس اللہ تعالیٰ اس بات کو فرما رہا ہے کہ نافرمان لوگ کیا خدا سے اس درجہ بے خوف ہو گئے ہیں کہ ان کو اس کا گمان بھی باقی نہ رہا کہ کہیں ایسا نہ ہو کہ اچانک کوئی آفت آجائے، یا قیامت برپا ہو جائے، اگر یہ حال ہے تو ناگہانی آفت کا آنا ضروری ہے اور انسان کی خام خیالی اسے لے ڈوبے گی۔

☆☆☆☆☆☆☆☆☆☆☆☆☆☆☆☆☆☆

أَفَأَمِنُوا أَنْ تَأْتِيَهُمْ غَشِيَةٌ مِّنْ عَذَابِ اللَّهِ أَوْ تَأْتِيَهُمُ السَّاعَةُ بَغْتَةً وَهُمْ لَا يَشْعُرُونَ۔

کیا وہ نڈر ہو گئے کہ ڈھانک لے ان کو ایک آفت اللہ کے عذاب کی یا آجائے قیامت اچانک اور ان کو خبر نہ ہو۔ (پ 13 ع 6 سورہ یوسف 107)

تم روزانہ دیکھتے وہ کہ بے شان و گمان نئے حالات رونما ہو جاتے ہیں اور جن باتوں کا پہلے سے کوئی وجود نہ تھا، وہ دم کے دم میں ہماری نگاہوں کے سامنے آ جاتے ہیں، بڑے بڑے

حوادث کو چھوڑ کر روزانہ چھوٹی چھوٹی باتوں پر تم غور کرو تو بھی ہزاروں ایسے واقعات ملیں گے، جن کا پہلے کوئی وہم و گمان نہ تھا۔

پس جب یہ صورت حال برپا ہو، اور اس دنیا میں ہمیشہ اس قسم کے واقعات و حالات پیدا ہوتے رہتے ہیں تو کوئی وجہ نہیں کہ آدمی اپنے بارے میں بالکل بے فکر اور نڈری سے پڑا سوچتا رہے کہ یہ سارے طوفان میرے لیے نہیں ہیں، اور میں تو ان سب سے الگ تھلگ رکھا گیا ہوں۔ بلکہ یقین رکھنا چاہیے کہ جو عام حالات چل رہے ہیں، مجھے بھی ان میں سے گزرنا ہے، اور کوئی طاقت اس سے بچا نہیں سکتی ہے۔

جب اس دنیا میں حوادث پیدا ہوتے رہتے ہیں، جس کے ہم بھی ایک فرد ہیں تو پھر ہم کیسے مامون اور نڈر رہ کر زندگی بسر کر سکتے ہیں۔

اگر کوئی یہ سوچتا ہے تو یہ حماقت اور ناعاقبت اندیشی ہے اور وہ اسی سوچ و بچار میں پڑا رہے گا کہ ایک دن ناگہانی طور پر قدرت کی بات پوری ہوگی اور احوال و ظروف کے شکنجہ میں کس دیا جائے گا، پس ایسے وقت سے پہلے ہی آدمی کو چاہیے کہ وہ اپنے کو تیار رکھے اور ایسے کام کرے، جو انجام کو اچھا بنا سکیں اور اسے محرومی و ناکامی سے بچا سکیں۔

قارون کی دولت و ثروت دیکھ کر بہت سے لوگ تمنا کرنے لگے تھے کہ اے کاش! ہمارے پاس بھی اسی طرح دولت کے خزانے ہوتے اور ہم بھی بڑے سرمایہ دار ہوتے، مگر جب قارون کو اس کے بخل اور کنجوسی کی وجہ سے زمین کے اندر دھنسا دیا گیا، اور عذابِ خداوندی میں پوری طرح گرفتار کر لیا گیا تو لوگوں کی آنکھیں کھل گئیں اور کہنے لگے کہ واقعی اللہ تعالیٰ نے ہم پر بڑا کرم کیا، جو ہمیں قارون کی دولت و ذہنیت سے بچایا، ورنہ ہمارا انجام بھی یہی ہوتا، جو قارون کا ہوا۔

یہ روزی اللہ تعالیٰ کے فضل و کرم کی بات ہے، وہ جسے چاہتا ہے، بے حساب دیتا ہے، اور

جسے چاہتا ہے، بقدر ضرورت دیتا ہے، اس معاملہ میں بندے کو دم مارنے کی ضرورت نہیں ہے، بلکہ رزق و معیشت کے جو طریقے اللہ نے بتائے ہیں، ان کو استعمال کرنا چاہیے اور نتیجہ اللہ کے لیے چھوڑ دینا چاہیے۔

یہ ان لوگوں کے تاثرات ہیں، جنہوں نے اپنی آنکھوں سے سرمایہ پرستی کا انجام دیکھا ہے اور قارون کی ذہنیت کو پرکھا ہے۔

اس واقعہ سے غربت و دولت کا فرق بہت اچھی طرح واضح ہو جاتا ہے اور معلوم ہو جاتا ہے کہ اس دنیا میں اگر بقدر ضرورت مل جائے تو بڑی چیز ہے، یہ اللہ تعالیٰ کا بڑا احسان ہے اور اگر اس سے زائد دولت ملے تو اسے خیر و فلاح کے کاموں میں استعمال کرنا چاہیے اور ذرہ برابر بخل نہیں کرنا چاہیے۔

☆☆☆☆☆☆☆☆☆☆☆☆☆☆☆☆☆☆

قُلْ هَذِهِ سَبِيلِي أَدْعُو إِلَى اللَّهِ عَلَىٰ بَصِيرَةٍ أَنَا وَمَنِ اتَّبَعَنِي وَسُبْحَنَ اللَّهُ وَمَا أَنَا مِنَ الْمُشْرِكِينَ۔

آپ کہہ دیجئے کہ یہ میری راہ ہے کہ میں اللہ کی طرف دعوت دیتا ہوں اور میرے ساتھی ایک بصیرت پر ہیں اور اللہ کی ذات پاک ہے اور میں شرک کرنے والوں میں سے نہیں ہوں۔

(پ 13 ع 6 سورہ یوسف 108)

اسلام کوئی ڈھکی چھپی چیز نہیں ہے، اور نہ ہی دنیا کے لیے اس میں کسی قسم کے شک و شبہ کی گنجائش ہے، اس کی دعوت بہت ہی صاف ستھری اور بے غبار ہے، نہ اس میں رنگ آمیزی ہے، نہ مجاز پرستی ہے، بلکہ وہ سراسر حقیقت پرستی ہے۔

اور کھلی ہوئی روشنی ہے، اس کی دعوت صرف توحید کی دعوت ہے، خالص توحید کی دعوت

میں جس میں نہ یہودیت و مسیحیت کی طرح توحید کے حصے بکھرے ہیں، نہ دوسرے مشرکوں کی طرح مظاہر پرستی اور مجاز نوازی ہے اور حنیفیت کی دعوت ہے، جس میں خدا کی ذات کی طرح خدا کی صفات کی بھی توحید ضروری ہے اور خدائی تصور میں نہ کوئی ملک مقرب شریک ہے، نہ بشر مکرم۔ جہاں تک خدا کی ذات و صفات کا تعلق ہے، اسلامی توحید کے نقطہ نظر سے اس حد میں کسی غیر خدا کی ذات و صفات کا داخلہ نہیں ہے، پھر یہ دعوت توحید و خدا پرستی صرف نظریہ و خیال تک محدود نہیں ہے، بلکہ اس کے داعی ﷺ اور اس داعی کی آواز پر لبیک کہنے والے حضرات عزم و یقین اور علم و بصیرت کی چٹان پر جمے ہوئے ہیں۔

وہ لوگ اس دعوت کو صرف زبان ہی سے پیش نہیں کرتے بلکہ عمل و کردار سے بھی یہی دعوت دیتے ہیں اور ثابت کرتے ہیں کہ اسلامی توحید دیگر مذاہب کی طرح صرف ایک خیالی اور تصوری بات نہیں ہے کہ جیسے چاہو، اسے مان لو، بلکہ اسلام کی اس دعوت کے لیے وہ طاقت موجود ہے، جو اقرار لسان، تصدیق جنان، اور عمل ارکان ایک جگہ مل جانے سے پیدا ہوتی ہے اور جسے پائے جانے کے بعد انسان محسوس کرنے لگتا ہے کہ خدا پرستی کے بارے میں اب میں ایک ٹھوس بصیرت اور نہ ختم ہونے والی عزیمت کا مالک ہو گیا ہوں، اور خدا پرستی کی اس راہ سے اب مجھے کوئی طاقت نہیں ہٹا سکتی اور دوسرے تصورات و خیالات مجھ پر راہ نہیں پاسکتے۔

آج کے مسلمان توحید پرستی کے دعویدار ضرور ہیں اور خدا کی وحدانیت کے قائل ہیں، مگر اعتقاد کی کمزوری اور عمل کے فقدان کی وجہ سے ان کو وہ بصیرت کا مقام حاصل نہیں ہے، جس کے مل جانے پر انسان سب کچھ پا جاتا ہے، اللہ تعالیٰ ہم سب کو صحیح دین کے سمجھنے اور اس پر چلنے کی توفیق عطا فرمائے۔ آمین

سَوَاءٌ مِّنْكُمْ مَنْ أَسْرَأَ الْقَوْلَ وَمَنْ جَهَرَ بِهِ وَمَنْ هُوَ مُسْتَخَفٌّ بِاللَّيْلِ
وَسَارِبٌ بِالنَّهَارِ۔

برابر ہے تم میں سے جو آہستہ بات کہے، اور جو زور سے بات کہے اور جو رات کو چھپا ہو،

اور چلنے والا ہودن میں۔ (پ 13 ع 8 سورہ رعد 10)

تم کتنی ہی باتیں چھپ کرتے ہو، آہستہ کرتے ہو، اور کانوں کان میں کرتے ہو، کیوں
اسی لیے تو کہ تمہاری بات کوئی دوسرا نہ سن لے، اور تمہارا بھید کسی دوسرے پر منکشف نہ ہو جائے، جب
تم کسی بدنام جگہ سے گزرتے ہو تو ادھر ادھر دیکھتے ہو کہ کوئی جان پہچان والا دیکھ تو نہیں رہا ہے، جب تم
کسی بات کا ارادہ کرتے ہو تو جس پر تمہارا دل ملامت کرتا ہے تو تم اسے بُرا سمجھتے ہو، دوسروں سے
چھپاتے ہو اور اس طرح اس کو عمل میں لاتے ہو کہ لوگوں کو معلوم ہو جائے گا اور تمہارا بھرم کھل جائے گا۔

بلکہ اس کے لیے رات کی اندھیریوں کو تلاش کرتے ہو، رات کی خاموشی میں تنہائی ڈھونڈتے
ہو، اور ظلمتوں کے سیاہ پردے میں چھپتے ہو، کیوں اس لیے تو کہ تمہارے کام کے دن کی دنیا کو خبر نہ
ہونے پائے، مگر بتاؤ! اس چھپنے چھپانے میں یہ دھیان رہتا ہے کہ اللہ کی ذات ہر جگہ اور ہر وقت
موجود ہے، وہ ہر اجالے، اندھیرے کی خبردار ہے، اور اس سے کائنات کے سیاہ و سفید کا کوئی لمحہ
اور کوئی ذرہ پوشیدہ نہیں ہے؟

اگر یہ خیال نہیں رہتا تو اسے ہر وقت پیش نظر رکھو، اور جو بات کہو، یا جو کام کرو، اسی دھیان
کی روشنی میں کرو، یہ روش تمہاری زندگی کو بہت اچھی بنا دے گی۔

☆☆☆☆☆☆☆☆☆☆☆☆☆☆☆☆☆☆

إِنَّ اللَّهَ لَا يُغَيِّرُ مَا بِقَوْمٍ حَتَّىٰ يُغَيِّرُوا مَا بِأَنْفُسِهِمْ۔

اللہ کسی قوم کی حالت نہیں بدلتا تا آن کہ وہ قوم خود اپنی حالت بدل لے۔

(پ 13 ع 8 سورہ رعد 11)

کام کرنے کی صلاحیت اور استعداد اللہ تعالیٰ نے ہر شخص اور ہر جماعت میں رکھی ہے، البتہ کرنا، نہ کرنا، اس کا کام ہے، کوئی سویا ہے تو اسے خود اٹھنا پڑے گا، اللہ تعالیٰ نے صبح پیدا کر دی، یہ نہ ہوگا کہ اللہ تعالیٰ آکر جھنجھوڑے۔

مسلمان اگر سوئے ہیں تو خود کروٹ لیں، اگر کمزور ہیں تو خود مضبوط بنیں، اور اگر بے پناہ ہیں تو خود پناہ ڈھونڈیں، جب وہ یہ کام کریں گے تو اللہ تعالیٰ اسے پورا کر دے گا، یہ اس کا ذمہ ہے۔

☆☆☆☆☆☆☆☆☆☆☆☆☆☆☆☆☆☆

لَهُ مُعَقِّبَاتٌ مِّنْ بَيْنِ يَدَيْهِ وَمِنْ خَلْفِهِ يَحْفَظُونَهُ مِنْ أَمْرِ اللَّهِ۔

ہر شخص کے لیے کچھ فرشتے ہیں، جن کی بولی ہوتی رہتی ہے، کچھ اس کے آگے اور کچھ اس

کے پیچھے کہ وہ بحکم خدا اس کی حفاظت کرتے ہیں۔ (پ 13 ع 8 سورہ رعد 11)

تم رات کو جاتے ہو تو کون حفاظت کرتا ہے، تم ان جنگلوں، بیابانوں، مشینوں، کارخانوں، میں ہوتے ہو تو کون نگرانی کرتا ہے، تم سمندروں، ریلوں، جہازوں اور ہوائی جہازوں میں سفر کرتے ہو تو کون تمہاری نگہداشت کرتا ہے؟

ظاہر ہے کہ ہر حال میں صرف اللہ تعالیٰ تمہارا نگران و محافظ ہوتا ہے اور اس کے حکم سے اس کے گماشتہ یعنی فرشتے تمہاری حفاظت میں لگے رہتے ہیں اور بحکم خداوندی تمہارے ساتھ ساتھ لگے رہتے ہیں، تمہارے ایک ایک کام کو دیکھتے ہیں اور شاہد عدل بن کر تمہاری زندگی کے گواہ رہتے ہیں۔ پس اللہ تعالیٰ کی حفاظت و نگرانی سے نہ تم باہر ہو، نہ تمہارے اعمال و خیال باہر ہیں، پس تمہیں چاہیے کہ اپنی زندگی کو نہایت ذمہ دارانہ طریقہ پر بسر کرو اور کبھی یہ نہ سمجھو کہ تم تنہا ہو۔

☆☆☆☆☆☆☆☆☆☆☆☆☆☆☆☆☆☆

إِنَّ اللَّهَ لَا يَغَيِّرُ مَا بَقِيَهُ حَتَّىٰ يَغَيِّرُوا أَمَانًا أَنْفُسِهِمْ وَإِذَا أَرَادَ اللَّهُ بِقَوْمٍ

سَوْءَ أَفْلاَمَرَدَلَّهُ وَمَا لَهُمْ مِّنْ دُونِهِ مِّنْ وَالٍ هُوَ الَّذِي يُرِيكُمْ الْبَرَقَ خَوْفًا وَطَمَعًا وَيُنشِئُ السَّحَابَ الثِّقَالَ وَيُسَبِّحُ الرَّعْدُ بِحَمْدِهِ وَالْمَلَأَكَّةُ مِّنْ خِيفَتِهِ وَيُرْسِلُ الصَّوَاعِقَ فَيُصِيبُ بِهَا مَن يَشَاءُ وَهُمْ يُجَادِلُونَ فِي اللَّهِ وَهُوَ شَدِيدُ الْمِحَالِ۔

اور اللہ نہیں انقلاب لاتا کسی قوم کی حالت میں جب تک کہ وہ خود اپنے حال میں تبدیلی نہ کریں، اور جب چاہتا ہے، اللہ کسی قوم پر بُرا وقت لانا چاہتا ہے تو پھر کوئی اس کو پھیر نہیں سکتا اور اس کا اللہ کے سوا کوئی مددگار نہیں ہے اور وہی ہے کہ دکھلاتا ہے، بجلی خوف اور امید کی شکل میں اور اٹھاتا رہتا ہے، بادلوں کو اور پڑھتا ہے گرجنے والا اس کی خوبیاں اور پڑھتے ہیں سب فرشتے اس کے رعب سے اور بھیجتا ہے کڑک، بجلیاں، پھر گرا دیتا ہے جس پر چاہتا ہے اور وہ لوگ اللہ کی بابت جھگڑتے ہیں، حالاں کہ اس کی پکڑ بہت سخت ہے اور اسی کو پکارنا حق ہے۔

(پ 13 ع 8 سورہ رعد 11، 12، 13)

قرآن کی رُو سے دنیا میں قانون ارتقا کے ساتھ قانون انقلاب بھی جاری ہے، ہماری دنیا میں مادی اور روحانی اعتبار سے ترقی ہوتی رہتی ہے، مگر اسی کے ساتھ انقلاب و تغیر کا قانون بھی جاری رہتا ہے۔

حالات بدلتے ہیں، دن، رات بدلتے ہیں، موسم اور موقع بدلتے رہتے ہیں، افراد بدلتے ہیں، ملک اور ملکیتیں بدلتی ہیں، ادارے، انجمنیں اور سوسائیلیاں بدلتی ہیں، حتیٰ کہ قومیں اور ان کی قسمتیں قدرت کے قانون انقلاب کے ماتحت بدلتی رہتی ہیں۔

قرآن کہتا ہے:

یہ زمانہ قوموں کے درمیان بدلتا رہتا ہے، آج عروج ہے تو کل زوال ہے، آج زوال

ہے توکل عروج ہے، اسی طرح قوموں میں انقلاب آتا ہے، مگر اللہ تعالیٰ اس وقت تک کسی قوم کی حالت میں انقلاب نہیں لاتا، جب تک وہ خود اپنے عزم و ارادہ کی کتاب کو کھول کر نہ پڑھے، اور اپنی حالت کو بدلنے کا فیصلہ نہ کرے، وہ قومیں جن میں جمود طاری ہو جاتا ہے، جن پر بُرا وقت ضرور آتا ہے اور جب تک خدا کی طرف متوجہ نہ ہوں، ان کی مصیبتیں ان کا پیچھا نہیں چھوڑتی ہیں، وہ خدا جو کڑک، گرج، برق و باراں لاتا ہے، وہ خوف بھی پیدا کرتا ہے، وہ اُمید پیدا کر کے سہارا دیتا ہے، وہ قومیں خوف سے نکلنا نہیں چاہتی ہیں، ان کو خدا سے ناامید نہ ہونا چاہیے۔

☆☆☆☆☆☆☆☆☆☆☆☆☆☆☆☆☆☆☆☆

لَهُ دَعْوَةُ الْحَقِّ وَالَّذِينَ يَدْعُونَ مِنْ دُونِهِ لَا يَسْتَجِيبُونَ لَهُمْ بِشَيْءٍ إِلَّا كَبْسُطُ كَفِّهِ إِلَى الْمَاءِ لِيَبْلُغَ فَاهُ وَمَا هُوَ بِبَلِغِهِ وَمَا دُعَاءُ الْكَافِرِينَ إِلَّا فِي ضَلَالٍ۔

اسی کے لیے حق کی پکار ہے، اور جن کو کہہ وہ پکارتے ہیں، اللہ کے علاوہ، وہ کچھ بھی ان کا جواب نہیں دے سکتے، مگر جیسے کسی نے اپنے دونوں ہاتھ پانی کی طرف پھیلائے ہوں، تاکہ پہونچ جائے اس کے منہ تک، حالاں کہ وہ پہونچنے والا نہیں ہے۔ (پ 13 ع 8 سورہ رعد 14)

ایک پیاسا آدمی پیاس کی وجہ سے بد حال ہو کر صحراؤں اور بیابانوں میں پانی کی تلاش کرتے کرتے صاف شفاف اور ٹھنڈا شیریں پانی با افراط پا جائے، مگر بجائے اس کہ اسے لے کر اپنی پیاس بجھائے، وہ اپنے دونوں ہاتھوں کو اس کے کنارے پھیلا کر بیٹھ جائے اور ہاتھ سے لے کر پانی نہ پیئے تو چاہے وہ دن بھر کیوں نہ بیٹھا رہے، پانی کا ایک قطرہ بھی اس کے منہ تک نہیں پہونچ سکتا اور اس کی پیاس ذرا بھی نہیں بجھ سکتی۔

بلکہ سب کچھ کرنے کے بعد وہ محروم ہی رہے گا، یہی حال ان لوگوں کا ہے، جو اللہ تعالیٰ کو

چھوڑ کر دوسروں کو پکارتے ہیں اور ان کی دہائی دیتے ہیں، وہ زندگی بھر کام یاب نہیں ہوں گے، اور ان کی پکار کا جواب نہ مل سکے گا۔

صرف اللہ تعالیٰ کی ذات ہی وہ سرچشمہ ہے، جس سے فطرت انسانی اپنی تشنگی کو بجھا سکتی ہے، اور اس کے آبِ حیات سے سیری و سیرابی حاصل کر سکتی ہے، اس کے سوا کسی میں یہ طاقت نہیں ہے کہ پانی کا ایک قطرہ بھی دے سکے، اور کسی انسان کو ایک معمولی فائدہ پہنچا سکے۔

پس حق کی پکار صرف اللہ کی پکار ہے، اسی میں حقانیت ہے، باقی سب پکاروں میں بطلان و خسران ہے اور جو لوگ اللہ کے علاوہ کو پکارتے ہیں، وہ سخت ناکام ہیں۔

☆☆☆☆☆☆☆☆☆☆☆☆☆☆☆☆☆☆

وَأَمَّا يَنْفَعُ النَّاسَ فَيَمُكْتُ فِي الْأَرْضِ -

اور جو چیز نفع دیتی ہے انسانوں کو، پس وہ ٹھہر جاتی ہے زمین میں۔

(پ 13 ع 8 سورہ رعد 17)

جب موسلا دھار بارش ہوتی ہے اور ندیوں اور دریاؤں میں طغیانی آتی ہے تو پانی کا ریلہ میدانوں، اور کہساروں تک پہنچ جاتا ہے، سیلاب کے رَو کے ساتھ طرح طرح کی چیزیں آ جاتی ہیں، قسم قسم کے پانی کے جانور، سیپ، گھوگھے، جھاگ اور مٹیاں سیلاب کی زد میں پڑ کر دور تک پہنچ جاتی ہیں اور جہاں تک گمان نہیں ہوتا، وہاں خدا کی پیدا کی ہوئی بہت سی چیزیں موجود ہوتی ہیں۔

پھر جب سیلاب کا زور کم ہوتا ہے، اور پانی گھٹنے لگتا ہے تو پانی سرعت کے ساتھ ندیوں، دریاؤں کے پیٹ میں چلا جاتا ہے، مگر اس کے ساتھ آئی ہوئی بہت سی چیزیں میدانوں، کھیتوں، باغوں اور کہساروں میں رہ جاتی ہیں، جس سے انسان طرح طرح کے فائدے اٹھاتا ہے، کچھ لوگ زیورات اور زینت کے سامان کی چیزیں پاتے ہیں، کچھ لوگ اپنے کھیتوں کے لیے اچھا کھاد،

بہترین پانی اور مٹی پا جاتے ہیں اور کچھ لوگ اپنے مصرف کی اور چیزیں بھی پا جاتے ہیں، غرض کہ پانی کا سیلاب چلا جاتا ہے، مگر انسانوں کی کام کی چیزیں رہ جاتی ہیں۔

یہی قانون قدرت ہے کہ جو شخص یا جو تحریک یا جو چیز انسان کے لیے مفید ہوتی ہے، اور اس سے انسان کا بھلا ہوتا ہے، اسے ودام وبقا کا پروانہ ملتا ہے، اور جو چیز انسانیت کے حق میں مفید نہیں ہوتی ہے، وہ اپنی تمام تر توانائی اور طاقت کے باوجود دیکھتے دیکھتے فنا ہو جاتی ہے، تم بھی لوگوں کے لیے زیادہ سے زیادہ مفید بنو، تاکہ تمہارے معاشرہ کو دوام نصیب ہو اور تم سے دنیا میں زیادہ سے زیادہ آباد کاری ہو۔

☆☆☆☆☆☆☆☆☆☆☆☆☆☆☆☆☆☆

فَأَمَّا الزَّبَدُ فَيَذْهَبُ جُفَاءً ۖ وَأَمَّا يَنْفَعُ النَّاسَ فَيَمْكُثُ فِي الْأَرْضِ ۚ كَذَلِكَ يَضْرِبُ اللَّهُ الْأَمْثَالَ۔

پس پانی کا جھاگ جلد فنا ہو جاتا ہے، لیکن جن کی ذات سے لوگوں کو نفع پہونچے گا، وہ زمین میں باقی رکھے جائیں گے، خدا اسی طرح مثالیں دے کر سمجھاتا ہے۔

(پ 13 ع 8 سورہ رعد 17)

یعنی سمندر کے جھاگ اٹھتے ہیں اور آن کی آن میں فنا ہو جاتے ہیں، البتہ انسانوں کو بقا کی دولت ملے گی، جن کی ذات خدا کی مخلوق کے لیے نفع رساں ہوگی اور جو انسان کو زیادہ سے زیادہ نفع پہونچائیں گے، گویا یہاں بقائے نفع کی طرف اشارہ کیا گیا ہے۔

یعنی خدا کا قانون یہ ہے کہ جو لوگ خدا کی مخلوق کے لیے نفع بخش ثابت ہوں گے، ان کو زندگی ملے گی اور جو لوگ اس خدمت کو انجام نہ سکیں گے، وہ بقا کی دولت سے محروم رہ جائیں گے، اور ایک نہ ایک روز ان کی بنیادیں ہل کر رہیں گی، یہاں سے اس سوال کا جواب بھی مل گیا کہ

یورپ کیوں زندہ ہے اور مغربی لوگ دنیا پر کیوں چھائے ہوئے ہیں۔

☆☆☆☆☆☆☆☆☆☆☆☆☆☆☆☆☆☆

لِّلَّذِينَ اسْتَجَابُوا لِرَبِّهِمْ اَلْحُسْنٰى وَالَّذِينَ لَمْ يَسْتَجِيبُوْا لَهُ لَوْ نَّ
لَهُمْ مَّافِى الْاَرْضِ جَمِيعًا وَمِثْلُهٗ مَعَهٗ لَا قُنْدُوْا بِهٖۤ اُولٰٓئِكَ لَهُمْ سُوءُ
اَلْحِسَابِ وَمَا وَلٰهُمْ جَهَنَّمُ وَبِئْسَ اَلْمِهَادُ۔

جن لوگوں نے اپنے رب کا جواب دیا، ان کے واسطے نیکی اور اچھا بدلہ ہے اور جن لوگوں
نے اس کا جواب نہیں دیا، ان کے پاس اگر دنیا بھر کی چیزیں ہوں اور اس کے ساتھ اسی کے برابر
اور بھی ہو تو وہ سب اپنی رہائی کے لیے دے دیں، تب بھی ان کے لیے سخت حساب ہوگا اور ان کا
ٹھکانا دوزخ ہے اور وہ بُرا مقام ہے۔ (پ 13 ع 8 سورہ رعد 18)

فلاح و نجات ان ہی لوگوں کے لیے ہے، جو اللہ تعالیٰ کے احکام پر چلتے ہیں، اس کے
اوامر و نواہی پر عمل کرتے ہیں اور اس کی عبدیت و بندگی میں اپنی نجات سمجھتے ہیں اور ہر امر خداوندی
کے امتثال پر ہر وقت تیار رہتے ہیں اور جو لوگ کفر و طغیان اور شرارت و عدوان کی زندگی بسر کرتے
ہیں اور امر خداوندی سے سرتابی کرتے ہیں، ان کے لیے سراسر خسران و نقصان ہے اور ان کی
نجات کے لیے کوئی صورت نہیں ہے۔

اگر ان کے پاس ساری دنیا ہو، بلکہ اسی طرح اور دنیا بھی، بالفرض موجود ہو اور وہ اسے
فدیہ دے کر اپنی نجات حاصل کرنا چاہیں تو ایسا نہیں کر سکتے اور ان کی وہاں کوئی صورت نہیں ہے،
ان کی منزل کٹھن ہی رہے گی اور ان کا ٹھکانا دوزخ ہی ہوگا، دنیا میں ان کا حصہ کتنے ہی شان دار
طریقے پر ملے، مگر آخرت میں ان کے لیے سوائے ناکامی کے کچھ نہ ہوگا۔

مسلمان خوب اچھی طرح یقین کر لیں کہ ان کی نجات صرف احکام الہی پر چلنے میں ہے،

اس کے علاوہ فلاح و نجات کا اور کوئی راستہ نہیں ہے، دنیا میں بھی یہی کام آئے گی اور آخرت میں بھی اسی سے نجات ہوگی۔

☆☆☆☆☆☆☆☆☆☆☆☆☆☆☆☆☆☆

أَفَمَنْ يَعْلَمُ أَنَّ مَا أُنْزِلَ إِلَيْكَ مِنْ رَبِّكَ الْحَقُّ كَمَنْ هُوَ أَعْمَىٰ-

بھلا وہ شخص جو جانتا ہے کہ جو کچھ آپ پر اتارا گیا ہے، حق ہے، وہ برابر ہو سکتا ہے، اس شخص کے جو اندھا ہے؟ (پ 13 ع 8 سورہ رعد 19)

جب سیاہی و سفیدی ایک نہیں ہے، اور سرد اور گرم میں فرق ہے، تو مسلم و منکر کیسے ایک ہو سکتے ہیں؟ اور ان میں فرق کیوں نہیں ہوگا؟ ایک وہ انسان جو رسول اللہ ﷺ پر ایمان رکھتا ہے اور آپ پر نازل ہونے والی کتاب قرآن حکیم کو برحق سمجھتا ہے، اور اس پر ایمان رکھتا ہے، وہ دیدہ دل رکھتا ہے، اس کے پاس نور و روشنی ہے اور وہ اپنے رب کی طرف سے بصیرت پر ہے، اور ایک انسان جو عقل و شعور سے بے بہرہ ہے، نہ اس کے پاس دیدہ دل کی پوجی ہے، نہ بصیرت و معرفت سے حصہ ہے، بلکہ وہ آنکھ کو رکھ کر اندھا ہے، کان رکھ کر بہرا ہے، زبان رکھ کر گونگا ہے، اور دل و دماغ رکھ کر احمق ہے، وہ مسلم کے برابر نہیں ہو سکتا اور دونوں میں کوئی مشترک چیز سوائے انسانیت و حیوانیت کے نہیں ہے۔

ان حقائق کو اہل عقل اور ارباب فہم سمجھتے ہیں، جن کے پاس اللہ کی دی ہوئی سمجھ ہے، اور جیتا جاگتا دل ہے، دنیا کے غرض مند اور اقتدار کے ہوسناک ان باتوں کو نہیں سمجھ سکتے، بلکہ وہ اپنا کام چلانے کے لیے منکر و مسلم دونوں کو ایک ہی بنائیں گے اور یہی کہیں گے کہ یہ سب دنیا والوں کی پیدا کی ہوئی تفریق ہے۔

مگر واقعہ یہ ہے کہ ایمان ایمان ہے اور کفر کفر ہے، دونوں ایک نہیں ہو سکتے، یہ تو ہو سکتا

ہے کہ آگ اور پانی ایک ہو جائیں، ظلمت و نور کا فرق مٹ جائے اور بلندی و پستی میں امتیاز نہ رہے، مگر یہ نہیں ہو سکتا ہے کہ کفر و ایمان ایک ہو جائیں، اور دونوں میں کوئی فرق باقی نہ رہے۔

☆☆☆☆☆☆☆☆☆☆☆☆☆☆☆☆☆☆

أَفَمَنْ يَعْلَمُ أَنَّمَا نُزِّلَ إِلَيْكَ مِنْ رَبِّكَ الْحَقُّ كَمَنْ هُوَ أَعْمَىٰ إِنَّمَا يَنْذَرُ أُولَٰئِذَا لَبِئْسَ

جو شخص یقین رکھتا ہے کہ جو کچھ آپ کے رب کی طرف سے نازل ہوا ہے، وہ سب حق ہے، تو کیا ایسا شخص اس شخص کے مانند ہو سکتا ہے، جو اندھا ہے؟ سمجھ دار ہی لوگ نصیحت قبول کرتے ہیں۔

(پ 13 ع 8 سورہ رعد 19)

اُجالا، اندھیرا ایک نہیں ہے، سرد و گرم دو مختلف حقائق ہیں، تلخ و شیریں میں تضاد ہے، اسی طرح مسلم و منکر میں فرق ہے، کافر و مسلمان جدا جدا ہیں اور دونوں کے آغاز و انجام میں امتیاز ہے، کیوں کہ جو شخص اللہ تعالیٰ کے احکام کو برحق مان کر ان پر پورے ایمان و یقین کے ساتھ عمل کرتا ہے، وہ شخص اس جیسا نہیں ہو سکتا ہے، جو احکام خداوندی کا منکر ہو کر ان پر عمل نہیں کرتا۔

یہ بات اس قدر صاف اور واضح ہے کہ معمولی عقل والا آدمی بھی اسے سمجھ سکتا ہے اور اچھائی اور بُرائی سے الگ کر کے بُرائی سے دور اور اچھائی سے قریب ہو سکتا ہے۔

البتہ جن کے دل و دماغ بیمار ہیں، اور ان میں شک و شبہ، انکار و بد عملی اور بے عملی کے امراض موجود ہیں، وہ اپنے کو فریب خوردگی میں رکھ کر مطمئن ہوتے ہیں اور ان کو حقائق کے سمجھنے کی اور ان میں فرق کرنے کی صلاحیت نہیں ہوتی ہے، ایسے بیمار ان قلب و نظر کو ان کے حال پر چھوڑ دینا چاہیے، کیوں کہ وہ اپنے حال پر مطمئن اور خوش ہیں اور عقل و دانش کی بات سننے کے لیے تیار نہیں ہیں۔

☆☆☆☆☆☆☆☆☆☆☆☆☆☆☆☆☆☆

وَالَّذِينَ يَنْفُسُونَ عَهْدَ اللَّهِ مِنْ بَعْدِ مِيثَاقِهِ وَيَقْطَعُونَ مَا أَمَرَ اللَّهُ بِهِ أَنْ يُوصَلَ وَيُفْسِدُونَ فِي الْأَرْضِ أُولَٰئِكَ لَهُمُ اللَّعْنَةُ وَلَهُمْ سُوءُ الدَّارِ۔

اور جو لوگ اللہ کے عہد و پیمان کو اس کی مضبوطی کے بعد توڑتے ہیں اور جسے اللہ نے جوڑنے کا حکم دیا ہے، اسے توڑتے ہیں اور زمین میں فساد برپا کرتے ہیں، ان کے لیے لعنت ہے اور ان کے لیے دارِ آخرت کی بُرائی ہے۔ (پ 13 ع 8 سورہ رعد 25)

انسانوں کا کام یہ ہے کہ وہ اللہ کی زمین پر نیک بندے بن کر زندگی بسر کریں اور نہایت عزت و احترام کے ساتھ پیش آئیں، ان کا تعلق ایک طرف اللہ تعالیٰ سے بہترین ہو اور دوسری طرف اللہ کے بندوں سے بہترین ہو، ایمان و دیانت اور دین و روحانیت جو تقاضے ہیں، ان کو وہ اچھی طرح پورا کرتے ہوں۔

جو انسان اس طرح کی زندگی بسر کرتے ہیں، وہ دنیا و آخرت میں بہترین زندگی کے وارث و مالک ہیں اور ان کے لیے آغاز و انجام کی ہر اچھائی مبارک ہے، بخلاف اس کے جو لوگ اللہ تعالیٰ پر ایمان لا کر اس کے تقاضوں کو پورا نہیں کرتے اور اللہ کے احکام و اوامر کی نافرمانی کرتے ہیں اور زمین پر دن و رات فتنہ و فساد کی باتیں کرتے ہیں، انسانوں میں جنگ کراتے ہیں، نفرت پھیلاتے ہیں، اپنی بُرائی سے سوسائٹی کو بُرائی سے ملوث کرتے ہیں۔

اسی طرح ان کی ذات اس زمین پر بدترین حالات کا باعث بنتی ہے، جو لوگ ایسے ہیں، ان پر لعنت ہے، ان کی زندگی لعنتی ہے، اس میں کوئی خیر و برکت نہیں اور دنیا کی یہ لعنتی زندگی آخرت کے اعتبار سے بھی سخت ناکام و نامراد ہے اور اسے دونوں جہان میں نقصان و خسران کا سامنا کرنا پڑے گا۔

☆☆☆☆☆☆☆☆☆☆☆☆☆☆☆☆☆☆

اللَّهُ يَبْسُطُ الرِّزْقَ لِمَنْ يَشَاءُ وَيَقْدِرُ وَفَرِحُوا بِالْحَيَاةِ الدُّنْيَا وَمَا

الْحَيَاةُ الدُّنْيَا فِي الْآخِرَةِ الْإِمْتَنَاعِ-

اللہ کشادہ کرتا ہے رزق جس پر چاہتا ہے، اور کم کرتا ہے، جس پر چاہتا ہے اور لوگ دنیا کی زندگی پر مسرور ہوتے ہیں، حالاں کہ یہ حیات دنیا آخرت کے مقابلہ میں سامان سے زیادہ وقعت نہیں رکھتی۔ (پ 13 ع 9 سورہ رعد 26)

روزی کے معاملہ میں کمی بیشی ایک قدرتی بات ہے، تمام انسان ہاتھ، پیر، ناک، آنکھ کے لحاظ سے ایک ہیں، مگر کھانے پینے میں سب میں فرق ہے، یہ ایک قدرتی تقسیم ہے، جو حیوان و انسان میں یکساں کام کرتی ہے، مگر اس کا مطلب یہ نہیں ہے کہ قدرتی تقسیم کی آڑ لے کر دنیا میں ظلم و ستم کی گرم بازاری کر دی جائے، امیری، غریبی کی خلیج پیدا کر دی جائے اور مزدور اور سرمایہ دار کا سوال پیدا کر دیا جائے۔

قرآن حکیم کہتا ہے:

روزی کے معاملہ میں انسان مختلف ہیں، کسی کو کم ملتی ہے، کسی کو زیادہ، مگر مجموعی حیثیت سے تمام انسان اس دنیا پر شیدائی ہیں، سب اس میں دل چسپی لے رہے ہیں اور عالم یہ ہے کہ تنازع للبقاء کی کشاکش نے دنیا کا انتظام منتشر کر دیا ہے، غریب طبقہ اپنی غربت کا خیال کر کے امیر سے کم نہیں رہنا چاہتا ہے اور امیر طبقہ اپنی امارت سے ہٹ کر غریبوں کی صف میں آنا اور ان کی ہمدردی کرنا نہیں چاہتا ہے، بلکہ دونوں ہی اس دنیا کے لیے کٹ مر رہے ہیں۔

حالاں کہ ساٹھ، ستر سال کی زندگی آخرت کے مقابلہ میں کوئی وقعت نہیں رکھتی، پھر تعجب ہے کہ انسان وہاں کی بہتری کے لیے اس میں مسابقت نہیں کرتے اور ہر انسان اس کوشش میں ہے کہ میں کسی سے کم نہ ہوں۔

الَّذِينَ آمَنُوا وَتَطْمَئِنُّ قُلُوبُهُمْ بِذِكْرِ اللَّهِ أَلَا بِذِكْرِ اللَّهِ تَطْمَئِنُّ الْقُلُوبُ

جو لوگ ایمان لائے اور ان کے دل اللہ کی یاد سے مطمئن ہوتے ہیں، سن لو کہ اللہ کی یاد سے دل مطمئن ہوتے ہیں۔ (پ 13 ع 10 سورہ رعد 28)

اس ہنگامہ خیز دنیا میں امن و سکون کی تلاش ہمیشہ سے جاری رہا کی ہے اور ہر دور کے امن پسندوں نے سکون و اطمینان کے لیے طرح طرح کی کوششیں کیں ہیں، اور اس کے لیے قسم قسم کی تدبیر نکالی ہیں، کچھ لوگ آبادیوں سے نکل کر امن کی تلاش میں ویرانوں میں پہونچے، کچھ لوگوں نے اہل و عیال سے الگ ہو کر پہاڑوں کو اپنا مسکن بنایا اور کچھ لوگوں نے جنگلوں، بنوں، دریا کے کناروں اور سنسانوں کو اپنے لیے عافیت و سکون کی دنیا سمجھا۔

آج بھی انسان اپنے لیے جُرح طرح امن کی تلاش میں پریشان ہے، امن کی کانفرنسیں ہو رہی ہیں، اخلاق و روحانیت کا نام لیا جا رہا ہے، اور عالمی مذاہب کے اجتماعات رچائے جا رہے ہیں، اور اب تو امن کے شیدائیوں نے دریاؤں، پہاڑوں، اور جنگلوں سے بلند ہو کر مریخ و مشتری اور چاند میں امن و امان سے رہنے کے لیے قمیص پیش کرنی شروع کر دی ہیں، مگر کسی کو امن کی صورت نظر نہیں آ رہی ہے، نہ شاخ زیتون کا آشیانہ ہی عافیت خانہ بنا نظر آتا ہے، نہ امن کی باختم ہی سکون و سلامتی کا نغمہ سناتی ہے، اور نہ ہی آج امن سوزوں کی امن کانفرنسیں ہی کچھ اچھی اُمید دلاتی ہیں۔

پس ان حالات میں امن کے شیدائیوں کو کیا کرنا چاہیے؟ یہ ایک سوال ہے، جو مختلف نوعیت کے ساتھ ہر دور میں ہوتا رہا ہے اور اس کا جواب ایک اور صرف ایک یہ ہے کہ اللہ تعالیٰ کی یاد، اس کی قضا و قدر پر ایمان، بالادستی، اور حکمرانی کا یقین ہی انسان کو سکون دلا سکتا ہے، ایسا سکون جو گھروں، آبادیوں، جنگلوں، ویرانوں، پہاڑوں، اور فضاؤں میں عام ہے، قرآن کے اس نسخہ کو اگر دنیا استعمال کرے، تو اس کی ہزستی سے بدامنی کی وبادور ہو سکتی ہے، ورنہ بدامنی بڑھتی جائے گی

اور انسان تباہ ہوتا جائے گا۔

☆☆☆☆☆☆☆☆☆☆☆☆☆☆☆☆☆☆

الَّذِينَ آمَنُوا وَتَطْمَئِنُّ قُلُوبُهُمْ بِذِكْرِ اللَّهِ أَلَا بِذِكْرِ اللَّهِ تَطْمَئِنُّ الْقُلُوبُ

جن لوگوں نے ایمان قبول کیا اور ان کے دل اللہ کی یاد سے مطمئن ہوا کرتے ہیں، خبردار!

اللہ کی یاد سے دل مطمئن ہوا کرتے ہیں۔ (پ 13 ع 10 سورہ رعد 28)

دنیا میں اطمینان قلبی سب سے بڑی دولت ہے، اگر ہمیں دنیا بھر کی نعمت حاصل ہو، مگر سکون قلب کی ایک دولت حاصل نہ ہو تو کسی کی کوئی قیمت نہیں اور سب کی سب بیچ اور بے کار ہیں، اور اگر ہمارے پاس کچھ نہ ہو اور ایک سکون قلب ہو تو گویا سب کچھ حاصل ہے۔

سکون قلبی کی قدر و قیمت کا اندازہ وہ لوگ اچھی طرح کرتے ہیں، جو احوال و ظروف کی گردش میں پڑ کر رات دن مضطرب رہتے ہیں، اور ان کو تلاش سکون میں سر مارنا پڑتا ہے، اسی کے ساتھ یہ حقیقت بھی مسلم ہے کہ ہر انسان سکون و اطمینان کا فطری طور سے خواہاں ہوتا ہے اور کوئی نہیں ہے، جو امن و سکون کے لیے بے تاب نہ رہتا ہو۔

قرآن حکیم نے انسان کے لیے نسخہ امن و اطمینان دے رہا ہے، اور بتا رہا ہے کہ سکون دل کی سب سے آسان صورت یہ ہے کہ انسان ایک اللہ پر عقیدہ رکھے، اور زندگی کی تمام ایجابی اور سلبی قدروں کو اس کی طرف سے تسلیم کرے۔

اس عقیدہ کے بعد تمام دوسرے وسوسوں اور خدشوں سے یکسر پاک ہو جاتا ہے اور اس میں ایک خدا کا تصور سکون و اطمینان کی وہ روح پھونکتا ہے، جو اسے ہر طرف سے بالکل مطمئن کر دیتی ہے، اللہ کی یاد اور اپنا ہر معاملہ اس کے حوالہ کر دینا سب سے بڑا سامان سکون ہے۔

یہی وجہ ہے کہ دنیا کے بڑے بڑے عقلاء، مدبرین، فلاسفہ، حکماء آخر میں اپنی تمام ذہنی

الجھنوں سے یکسو ہو کر اللہ کی یاد میں لگ گئے ہیں، تم ان کی تاریخ پڑھ کر اس حقیقت کو دیکھ لو۔

☆☆☆☆☆☆☆☆☆☆☆☆☆☆☆☆☆☆

الَّذِينَ آمَنُوا وَتَطْمَئِنُّ قُلُوبُهُمْ بِذِكْرِ اللَّهِ أَلَا بِذِكْرِ اللَّهِ تَطْمَئِنُّ الْقُلُوبُ

جو لوگ ایمان لائے اور اللہ کی یاد سے ان کے دل مطمئن ہو گئے، خبردار! اللہ کی یاد سے

دل مطمئن ہوتے ہیں۔ (پ 13 ع 10 سورہ رعد 28)

انسان سکون و اطمینان کے لیے کیا کیا نہیں کرتا ہے، اپنے کو چین و سکون سے رکھنے کے

لیے کہاں کہاں کی خاک نہیں چھانتا اور اس کے لیے کیسے کیسے حالات سے نہیں گزرتا؟

تم بھی دیکھ سکتے ہو کہ دنیا میں انسانوں کو جس کی سب سے زیادہ تڑپ ہے، وہ امن و

امان اور سکون و اطمینان کی جنس نایاب ہے۔

اس کے لیے دنیا بھر کے عوام اور دنیا بھر کی حکومتیں کیا کچھ نہیں کر رہی ہیں؟ مگر ہمارا دعویٰ

ہے کہ آج کا انسان جو کوشش کر رہا ہے، وہ سراسر ناکامی کی خبر دے رہی ہے، وہ امن و سکون کی

تلاش میں کام یاب نہیں ہو سکتا، کیوں کہ بحالی امن کے لیے جو بنیادی چیز ہے، آج اسی کی سب

سے زیادہ کمی پائی جا رہی ہے، اس پر کتابیں بہت لکھی جا رہی ہیں، خبریں بہت شائع ہو رہی ہیں،

اخبارات و رسائل بہت نکل رہے ہیں، انجمنیں اور جماعتیں بہت کام کر رہی ہیں، مگر روح کہیں

نہیں ہے، نہ شاخ زیتون کی مسیحی روایت میں جو امن و اطمینان کی ہوا ہے اور نہ فاختہ کی شہ پر سے

امن کی بہار نکلتی ہے۔

کیوں کہ یہ سب ظاہری تماشے ہیں اور حقیقت سے ان کا کوئی واسطہ نہیں ہے، قرآن نے

امن و امان کی بحالی کے لیے جو نسخہ تجویز کیا ہے، ہمارا دعویٰ ہے کہ وہی نسخہ اور صرف وہی نسخہ انسان

کے کام آ سکتا ہے اور وہ اللہ تعالیٰ کی یاد اور اس کے سامنے جواب دہی کا تصور اور اس کی جناب

میں اپنی کم تری کا برملا اعتراف و اقرار، یادِ الہی ہی سے ہمیشہ انسانوں کو سکون ملا ہے اور آئندہ بھی خدا کی یاد ہی سے امن کی راہ مل سکتی ہے، اس کے بغیر تمام تر کوشش عبث اور بے کار ہے۔

☆☆☆☆☆☆☆☆☆☆☆☆☆☆☆☆☆☆

وَيَقُولُ الَّذِينَ كَفَرُوا لَوْلَا نُزِّلَ عَلَيْهِ آيَةٌ مِّن رَّبِّهِ قُلْ إِنَّ اللَّهَ يُضِلُّ مَن يَشَاءُ وَيَهْدِي إِلَيْهِ مَن أُنَابَ الَّذِينَ آمَنُوا وَتَطْمَئِنُّ قُلُوبُهُمْ بِذِكْرِ اللَّهِ أَلَا بِذِكْرِ اللَّهِ تَطْمَئِنُّ الْقُلُوبُ الَّذِينَ آمَنُوا وَعَمِلُوا الصَّالِحَاتِ طُوبَىٰ لَهُمْ وَحُسْنُ مَّآبٍ۔

آپ فرمادیجئے کہ بے شک جنہیں اللہ چاہتا ہے، گمراہ کرتا ہے اور جو لوگ اس کی طرف جھکتے ہیں، انہیں ہدایت دیتا ہے، وہ لوگ ایسے ہیں کہ ایمان لائے ہیں اور ان کے دل اللہ کی یاد سے مطمئن ہو جاتے ہیں، یقیناً خدا کی یاد سے دلوں کو اطمینان حاصل ہوتا ہے، جو لوگ ایمان لائے، اور انہوں نے عمل صالح کیے، ان کے لیے خوش گواری اور خوش انجامی ہے۔

(پ 13 ع 10 سورہ رعد 27، 28، 29)

آج بتا سکتے ہو کہ اس آسمان کے نیچے اور اس زمین کے اوپر تمہیں کسی بھی مقام پر سکون و قرار کی دولت نصیب ہو رہی ہے؟

اس ہنگامہ لیل و نہار میں کوئی بھی گوشہ تمہارے لیے امن و عافیت کا پیغام سنا جا رہا ہے؟ اور زندگی کے کسی بھی راستہ میں تمہاری بے فکری اور اطمینان کی منزل نظر آرہی ہے؟ دیکھتے جاؤ، کسب و معیشت کا بازار ہو، یا خرید و فروخت کی منڈی، یا ہمیں زندگی کی آبادی ہو، یا انفرادیت و شخصیت کا خطہ، کہیں بھی دل کی دنیا مطمئن و آباد ہے؟ کہیں بھی سکون و قرار کی پونجی محفوظ ہے؟ یا کہیں بھی تم اطمینان کا سانس لیتے ہو؟

اگر یہ بات نہیں ہے، تو بتاؤ کہ ایسا کیوں ہے کہ آج امن و سکون کی ہزاروں تدابیر کے باوجود دنیا مضطرب ہے، کسب و معاش کے اسباب و وسائل کی بہتات کے ہوتے ہوئے کیوں اقتصادی اور معاشی بے قراری ہے؟ اور انسانیت کی ناز برداری کے لیے کروڑوں سامان کے علی الرغم انسانیت کیوں مضحل ہے اور اس کے چہرے پر اضطراب و پریشانی کی ہوا کیوں اڑ رہی ہے؟

اسی لیے ہے کہ سب کچھ ہونے کے باوجود خدا کی یاد، اللہ کا تصور، اور اپنے پروردگار کی فعالیت و قدرت کا یقین کہیں نہیں ہے، انسان کی بستی اس نام سے خالی ہے، اس میں تصور کی ویرانی ہے، اس کے در و دیوار سے خاموشی برتی ہے۔

اگر آج خدا کے ذکر و خوف کی بحالی ہو جائے تو دنیا آمن و سکون کی جنت میں سو جائے، کیوں کہ خدا کی یاد، اس کی حاکمیت کا یقین اور اس کی عظمت و جبروت کا اعتقاد انسانی زندگی کو استوار کر دے گا اور اسے صحیح راہ پر لگا دے گا۔

☆☆☆☆☆☆☆☆☆☆☆☆☆☆☆☆☆☆

الَّذِينَ ءَامَنُوا وَعَمِلُوا الصَّالِحَاتِ طُوبَىٰ لَهُمْ وَحُسْنُ مَآبٍ۔

اور جن لوگوں نے ایمان قبول کر کے اچھے کام کیے، ان کے لیے خوش گواری و مبارک اور بہترین ٹھکانہ ہے۔ (پ 13 ع 10 سورہ رعد 29)

خوش گواری، کام یابی، سکون، اطمینان اور ہر طرح کی عافیت و خوش بختی ان لوگوں کے لیے ہے، جو اچھے خیالات رکھتے ہیں، اور اچھے اچھے کام کرتے ہیں، جن کے دل و دماغ میں اچھی اچھی باتیں آتی ہیں، اور جن کے جوارح و اعضاء سے اچھے اچھے افعال رونما ہوتے رہتے ہیں، وہ خوش خیال، خوش عقیدہ رہ کر نیک کام کرتے ہیں، دوسروں کو بھی اچھی باتوں، اور نیک کاموں کی دعوت دیتے ہیں، وہ اپنی ذات سے تنہا ہوتے ہیں، مگر اپنے حسین و جمیل عقائد اور مفید و کارآمد اعمال کی

اپنے ساتھ ایک پاکیزہ انجمن رکھتے ہیں۔

ایسی انجمن جس میں امن ہی امن ہے، کام یابی ہی کام یابی ہے، اور ہر طرف سے طوبی و مرحبا کی صدا آتی ہے، اور اس کا ہر شریک کار، انجام کی خوش گواری، اور خوش بختی سے مالا مال ہوتا ہے۔ ایسے کام یاب و مبارک لوگ وہ ہیں، جو اللہ تعالیٰ پر ایمان لائے، اور جنہوں نے اس کی قدرت و حاکمیت کو تسلیم کر کے اپنے کو اس کی بندگی کے قابل بنایا اور وہ پھر ایمان کی اس روشنی کو اعمال صالحہ کے ذریعہ پھیلاتے ہیں اور دنیا میں سچائی، دیانت داری، حق پرستی اور عدل و انصاف کی فضا پیدا کر کے جھوٹ، بددیانتی، باطل پرستی اور ظلم و ناانصافی کی دھجیاں بکھیر دیتے ہیں، ان کا نام ہماری شرعی اصطلاح میں مومن و مسلم ہے اور دنیا ان کو ملت اسلامیہ کا پیرو سمجھتی ہے۔ مسلمانوں کو چاہیے کہ وہ اپنی حیثیت کو سمجھیں اور دنیا میں اپنی ذات کو اچھے خیالات اور اچھے اعمال کا مرکز ٹھہرائیں۔

☆☆☆☆☆☆☆☆☆☆☆☆☆☆☆☆☆☆

وَلَا يَزَالُ الَّذِينَ كَفَرُوا نُصِيبُهُمْ بِمَا صَنَعُوا قَارِعَةً أَوْ تُحْلُ قَرْيَةً مِّن دَارِهِمْ حَتَّى يَأْتِيَ وَعْدُ اللَّهِ -

اور برابر پہنچتا رہے گا کافروں کو ان کے کام کی وجہ سے کھڑکا، اترے گا ان کے مکانوں کے آس پاس، یہاں تک کہ اللہ کا وعدہ آجائے۔ (پ 13 ع 10 سورہ رعد 31)

کفر و شرک کی زندگی افتراق و انشقاق کی زندگی ہوتی ہے، اس میں ہر گھڑی اختلاف و تضاد رہا کرتا ہے، اور کبھی بھی کافروں اور مشرکوں کے لیے راحت نصیب نہیں ہے۔

یہی وجہ ہے کہ کفار و مشرکین ہمیشہ کسی نہ کسی حادثہ کا شکار رہا کرتے ہیں اور کسی وقت ان کو چین نہیں ملتا، نہ ذہنی حیثیت سے ان کے لیے سکون ہے، نہ ملکی اور سیاسی اعتبار سے ان کو اطمینان

ملتا ہے، اور نہ ہی معاشرہ و اجتماع کے لیے کوئی اہم بنیاد ہوتی ہے، جس پر ان کے تمدن و حضارت اور فکر و ثقافت کی دیواریں قائم ہوں، بلکہ ان کو ہر آن اور ہر لمحہ ایک نہ ایک دغدغہ یعنی کھٹکھٹانے والا معاملہ درپیش ہی رہتا ہے اور وہ کسی نہ کسی چکر میں پریشان رہتے ہیں، ورنہ اگر بظاہر سکون سے گزرا، تو تیسرے دن ان کو الجھن پیدا ہو گئی اور سب کچھ کیا کرایا مٹی میں مل گیا۔

بخلاف اس کے توحید پرستی کی زندگی امن و سکون کی زندگی ہوتی ہے، اس میں وحدت و اتحاد کا مظاہرہ ہوتا ہے اور عقیدہ و یقین کا سکون عمل و کردار کی ہر منزل میں امن و سکون کا پیغام دیتا ہے، موحّد بھی اس طرح پریشان نہیں ہوتا ہے کہ اس کا سب کچھ کیا دھرا برباد ہو جائے اور نہ ہی اسے رہ رہ کر چونکا لگتا ہے کہ پنپنے نہ پائے۔

مگر اس کے لیے ضروری ہے کہ موحّد صحیح معنوں میں خدا پرست ہو اور اس میں عقیدہ و عمل کی روح کام کرتی ہے اور اگر ایسا نہ ہوگا تو اسے بھی کبھی چین نہیں ملے گا اور دنیا کی دوسری بے راہ رقوموں کی طرح اسے بھی وقتاً فوقتاً چونکا لگتا رہے گا۔

☆☆☆☆☆☆☆☆☆☆☆☆☆☆☆☆☆☆

وَلَا يَزَالُ الَّذِينَ كَفَرُوا تُصِيبُهُمْ بِمَا صَنَعُوا قَارِعَةٌ أَوْ تَحُلُّ قَرِيبًا مِّن دَارِهِمْ حَتَّى يَأْتِيَ وَعْدُ اللَّهِ إِنَّ اللَّهَ لَا يُخْلِفُ الْمِيعَادَ .

جن لوگوں نے کفر کیا، ان کو ان کی کرتوت کی وجہ سے برابر (قارعہ) مصیبت پہنچتی رہے گی، یا ان کے گھر کے قریب اترتی رہے گی، یہاں تک کہ اللہ کا وعدہ آجائے، یقیناً اللہ وعدہ کے خلاف نہیں کرتا۔ (پ 13 ع 10 سورہ رعد 31)

انسانی بستی میں کفر کی بیماری وہ دردناک بیماری ہے، جس سے آخرت ہی نہیں خراب ہوتی، بلکہ دنیا کی زندگی کو بھی گھن لگ جاتا ہے اور اس زندگی کے تمام شعبوں میں اس کے بُرے

اثرات خطرناک جراثیم بن کر پھیل جاتے ہیں، نتیجہ یہ ہوتا ہے کہ یہیں سے کفر و شرک کا وبال شروع ہو جاتا ہے، اور قیامت تک اس کا سلسلہ ختم نہیں ہوتا ہے۔

دیکھ لو! کفر و شرک کے مظاہر تمہارے سامنے موجود ہیں، کیا اس کی زندگی کا کوئی گوشہ مطمئن نظر آتا ہے؟ کیا ایک دن بھی کفار و مشرکین کو سکون و اطمینان کا وہ سانس نصیب ہے، جو ایک مومن کو حاصل ہو سکتا ہے، جس نے اپنی ساری زندگی خدا کے حوالہ کر دی ہو اور اپنے مستقبل کے لیے یکسو ہو کر صرف ایک خدا کی ذات کے سہارے بیٹھ چکا ہو؟

قرآن فرما رہا ہے:

دنیا میں کفار و مشرکین پر رہ رہ کر قدرتی مصائب اترتے رہیں گے، خود ان کفار کو ان سے دوچار ہونا پڑے گا، یا ایسا ہوگا کہ ان کے گھروں کے قریب ان کی بستیوں میں، ان کے شہروں میں اور ان کے ملکوں میں نوازل و بلا یا کی خطرناک بارش ہوتی رہے گی۔

پھر یہ سلسلہ ختم نہیں ہوگا کہ اسی حال میں خدا کا وہ آخری وعدہ آجائے گا، جس کے دیکھنے والے دیکھیں کہ کیا آج سے زیادہ خدا کے مقابلہ میں انسانوں کا کفر کبھی دلیر ہوا تھا اور کیا کفر و عصیان کی اس قدر زیادتی کسی اور دور میں ہوئی تھی؟ پھر طرح طرح کی بلاؤں اور مصیبتوں کا نزول کیوں نہ ہوگا؟

☆☆☆☆☆☆☆☆☆☆☆☆☆☆☆☆☆☆

وَلَقَدْ اسْتَهْزِئَ بِرُسُلٍ مِّن قَبْلِكَ فَامْلَيْتُ لِلَّذِينَ كَفَرُوا ثُمَّ اَحْدَنُهُمْ
فَكَيْفَ كَانَ عِقَابِ ۔

اور ٹھٹھاڑا یا گیا میرے رسولوں کا آپ سے پہلے، تو میں نے ڈھیل دے دی کافروں کے لیے، پھر پکڑا ان کو، پس کیسا تھا میرا بدلہ؟ (پ 13 ع 11 سورہ رعد 32)

جب بدکاری کا مزاج آہستہ آہستہ اُنچا ہو جاتا ہے، اور جرائم پیشہ لوگوں میں بے خونی، اور نڈری کی وبا پھیل جاتی ہے تو پھر معاملہ بہت ہی نازک حد تک پہنچ جاتا ہے اور مصلحوں اور نیکی کے داعیوں، اور راہ راست کے معاونوں کو مجرم و گناہ گار، بے وقعت سمجھنے لگتے ہیں اور اپنے مجرمانہ ٹھاٹھ کے مقابلہ میں ان کی شریفانہ اور معصومانہ وضع قطع کو دیکھ کر ان پر آواز کسنے لگتے ہیں، اور تفرق و مذاق کے طور پر ان کی دل لگی کی باتیں کرنے لگتے ہیں۔

چنانچہ ہمارے رسول اور ان سے پہلے تمام رسولوں کے ساتھ تقریباً یہی معاملہ پیش آیا کہ مجرموں اور گناہ گاروں نے مذاق اڑایا، ایسے وقت غضب خداوندی کام نہیں کرتا، بلکہ اللہ کا صبر و حلم ایسے مجرموں اور کافروں کو آزمائش کے لیے ڈھیل دیتا ہے اور ان کو اس دنیا میں خوب کھل کر بُرائی کرنے کا موقع ملتا ہے۔

اور پھر اس بے راہ روی اور گمراہی کا ایک وقت نتیجہ یہ نکلتا ہے کہ اللہ تعالیٰ کے انتقام و عتاب کی ساعت آ جاتی ہے اور چشم زدن میں مجرموں کو ان کے کیفر کردار تک پہنچا دیا جاتا ہے۔ حالاں کہ ان کو یہ احساس نہیں ہوتا ہے کہ ہم مجرم ہیں اور ہمارے جرم و گناہ کا انجام مہلک تہہ تک پہنچ چکا ہے، عام طور سے یہ حالت ان مریضانِ روح کی ہوتی ہے، جن کو کفر و شرک سے نجات نہیں ملتی اور وہ اس کے علاوہ کچھ سوچتے ہی نہیں۔

☆☆☆☆☆☆☆☆☆☆☆☆☆☆☆☆☆☆

وَلَقَدْ اسْتَهْزِئَ بِرُسُلٍ مِّن قَبْلِكَ فَامْلَيْتُ لِلَّذِينَ كَفَرُوا ثُمَّ اَحْدَنُهُمْ
فَكَيْفَ كَانَ عِقَابِ ۔

اور آپ سے پہلے رسولوں کا استہزاء کیا گیا، تو میں نے کافروں کو ڈھیل دے دی، پھر ان کو پکڑ لیا، پس کیسا تھامیر انتقام؟ (پ 13 ع 11 سورہ رعد 32)

دنیا کے ناصحوں، اور خیر خواہوں کو عام طور سے اہل دنیا نے ٹھکرایا ہے اور ان کا مذاق اڑایا ہے اور ان کی آواز کو بے اثر کرنے کے لیے اپنے تمام اثرات استعمال کیے ہیں، پھر بڑے رنج کی بات یہ ہے کہ اس میں نقصان ان ہی لوگوں کا ہوا ہے، جن کے لیے انبیاء و رسل، ناصحوں اور ہادیوں نے اپنی زندگی کو اس بات کے لیے پیش کیا اور سراسر ان کے خیر خواہ رہے اور ان کے اجر و ثواب میں اضافہ ہوتا رہا۔

دنیا میں اپنے خیر خواہوں کی بدخواہی کبھی اہل دنیا کو اس نہیں آئی ہے اور اس کے نتائج بُرے نکلے ہیں۔

چنانچہ تاریخ انسانی کی ورق گردانی کر جاؤ، تو معلوم ہو کہ جب کبھی بھی انسانوں نے انبیاء و رسل کو جسمانی یا روحانی اذیت دی ہے تو قدرت کی مار نے ان کا حلیہ بگاڑ دیا ہے اور طرح طرح کی بدحالی سے دوچار رہونا پڑا ہے، حالاں کہ بظاہر منکروں کے حالات اچھے نظر آتے ہیں، طاقت کے وہ مالک ہوتے ہیں اور ان کے پیچھے جاہلوں اور احمقوں کی ایک پارٹی ہوتی ہے اور وہ اپنے زعم میں خیر خواہوں کے خیر خواہ بنتے ہیں، مگر خود فریبی کا یہ جال جب ٹوٹتا ہے تو معلوم ہو جاتا ہے کہ قدرت کی گرفت نے ان کو اب کہیں کا نہ رکھا۔

☆☆☆☆☆☆☆☆☆☆☆☆☆☆☆☆☆☆

وَلَقَدْ اسْتَهْزِئَ بِرُسُلٍ مِّن قَبْلِكَ فَامَلَيْتَ لِلَّذِينَ كَفَرُوا ثَمَّ اَخَذْتَهُمْ
فَكَيْفَ كَانَ عِقَابِ ۔

اور استہزا کیا گیا آپ سے پہلے رسولوں کے ساتھ تو میں نے کافروں کو ڈھیل دے دی، پھر ان کو پکڑ لیا، پس میرا عقاب کیسا تھا؟ (پ 13 ع 11 سورہ رعد 32)

اللہ تعالیٰ بڑا حلیم و صابر اور بردبار ہے اور اپنے بندوں کی شرارتوں کو بہت زیادہ برداشت

فرماتا ہے، اس کی ڈھیل بندوں کو موقع دیتی ہے کہ وہ اپنی غلط روش سے باز آجائیں اور اچھی زندگی بسر کریں، مگر جب انسانوں کی شرارت کم ہونے کے بجائے اور زیادہ ہو جاتی ہے اور وہ خدا کے حلم و صبر کو اپنے حق میں فتنہ اور آزمائش نہیں سمجھتے ہیں تو پھر ان کی جرات ان کو لے ڈوبتی ہے، اور وہ تباہ و برباد کر دئے جاتے ہیں۔

انسانوں کی یہ روش عام طور سے ان کی تباہی کا باعث بنی ہے کہ انھوں نے اپنے ہادیوں اور خیر خواہوں کا مذاق اڑایا تھا، ان باتوں کو غلط جانا اور ان کے ساتھ عقیدت و محبت کے بجائے نفرت و عداوت کا معاملہ کیا، یہ دستور تقریباً ہر نبی و رسول و مصلح کے ساتھ جاری رہا۔

چنانچہ خاتم النبیین (ﷺ) پر تو انسانی شقاوت و عداوت کی انتہا ہو گئی، اور آپ کو کفار و مشرکین نے خوب خوب ستایا، جس کا نتیجہ وہ نہیں ہوا، جو اس طرح کی اگلی قوموں کے ساتھ ہو چکا ہے، بلکہ ان کو دوسرے طریقہ پر تباہ ہونا پڑا، حق و حقانیت اور ارباب حق کے ساتھ استہزاء، دل لگی، اور مذاق کا نتیجہ آج بھی تباہی و بربادی کی شکل میں ظاہر ہوتا ہے، آج سچائی کے انکار میں انسان جس قدر جری ہے، اسی قدر حوادث، نوازل، طوفان، سیلاب، تباہی، جنگ، قتل و خون، سلب و نہب، مجبوری و پابندی انسانوں میں عام ہے اور اس دور کے منکرین اپنے کیے کی سزا پارہے ہیں۔

☆☆☆☆☆☆☆☆☆☆☆☆☆☆☆☆☆☆

وَلَقَدْ اسْتَهْزَیْ بِرُسُلٍ مِّنْ قَبْلِكَ فَامْلَیْتُ لِلَّذِیْنَ كَفَرُوا ثُمَّ اخَذْتُهُمْ فَكَيْفَ كَانَ عِقَابِ ۔

اور ٹھٹھا کیا گیا کتنے ہی رسولوں سے آپ سے پہلے، تو میں نے کفر کرنے والوں کو ڈھیل دے دی، پھر میں نے ان کو پکڑ لیا تو کیسا تھا میرا بدلہ؟ (پ 13 ع 11 سورہ رعد 32)

مصلحوں اور ناصحوں کی بات کا مذاق اڑانا اور ان کے ساتھ مکینہ پن سے پیش آنا، قوموں

اور جماعتوں کے لیے کبھی سودمند ثابت نہیں ہوا ہے، بلکہ اس کے نتائج بڑے خطرناک طور پر ثابت ہوئے ہیں، اور افراد سے لے کر اجتماع تک اس کی پاداش میں بُرے دن دیکھنے پڑے ہیں۔

بظاہر تو معلوم ہوتا ہے کہ اپنے ہی خواہوں کا مذاق اڑانے والے بہت ہی ٹھاٹھ کی زندگی بسر کرتے ہیں، اور ان کی چالوں اور باتوں کے سامنے اللہ کے فرستادوں کی نہیں چلتی، مگر بات یہ نہیں ہوتی بلکہ یہ قدرت کی طرف سے ڈھیل ہے، اور کھل کر بُرائی کرنے اور بُرے نتائج کے پیدا ہونے کی مہلت ہوتی ہے اور لوگ سمجھتے ہیں کہ یہی لوگ حق پر ہیں، ان کا گھوڑا آگے ہے اور انبیاء و رسل کی آواز ان کے سامنے دب گئی ہے۔

مگر جب قدرت کا نوشتہ پورا ہوتا ہے، اور عتاب و سزا کی گھڑی آجاتی ہے، تو پھر دنیا دیکھتی ہے کہ نعمت و ناز میں پل کر سچائی کے منکروں، اور ٹھٹھا کرنے والوں کا انجام کس قدر بھیانک ہوتا ہے، اور بُرے انجام کے شکنجے میں کس طرح دبا دیئے جاتے ہیں، اس وقت دیکھنے والے بھی پناہ مانگتے ہیں اور گرفتار ان عذاب بھی کسی طرف کے نہیں ہوتے ہیں۔

پس اگر آج انبیاء و رسل نہیں ہیں تو ان کی تعلیمات ہیں اور ان کے احکام ہیں، جو قوم یا جو فرد ان کا مذاق اڑائے گا اور ان پر عمل نہ کرتے ہوئے ان کی اہانت کرے گا، اللہ تعالیٰ اسے آخر میں اس طرح پکڑ لے گا کہ توبہ قبول نہیں ہوگی، تم نے ایسے شریروں اور سرکشوں کو دیکھا ہوگا، جو اسلامی اوامر و نواہی پر نہ صرف یہ کہ چلتے نہیں، بلکہ ان کا مذاق اڑاتے ہیں اور ان کا آخری دور کیسا عبرت ناک اور سبق آموز ہوتا ہے۔

☆☆☆☆☆☆☆☆☆☆☆☆☆☆☆☆☆☆

وَلَقَدْ أَسْنٰهُزَيٰ بِرُسُلٍ مِّن قَبْلِكَ فَأَمَلَيْتُ لِلَّذِينَ كَفَرُوا ثَمًّا أَحَدْنٰهُمْ

فَكَيْفَ كَانَ عِقَابِ ۔

اور آپ سے پہلے رسولوں کے ساتھ استہزاء کیا گیا تو میں نے کافروں کو ڈھیل دے دی، پھر ان کو پکڑ لیا، پس میرا عتاب کیسا تھا؟ (پ 13 ع 11 سورہ رعد 32)

خیر خواہوں سے بے اعتنائی برتنا، مصلحوں کا مذاق اڑانا اور ہادیوں کے خلاف مکروہ صورت حال کا پیدا کرنا، کچھ آج ہی کا کارنامہ نہیں ہے، بلکہ شروفساد نے اس قسم کے افسوس ناک نظارے پیش کیے ہیں اور دنیا نے یہ تماشا ہر زمانہ میں دیکھا ہے۔

تعجب کی بات یہ ہے کہ شریر و ظالم انسانوں نے اس حرکت کے نتیجہ میں ہمیشہ مار کھائی اور بُری طرح پکڑے گئے، مگر یہ بے غیرت اپنے لت سے باز نہیں آئے، بلکہ جہاں ذرا فرصت ملی کہ وہ اپنے خیر خواہوں اور مصلحوں کے خلاف صف آرا ہو گئے۔

اللہ تعالیٰ اسی بُری روش کا ذکر فرما رہا ہے اور بتا رہا ہے کہ اے رسول! کفار و مشرکین کا یہ سلوک کچھ آپ ہی کے ساتھ خاص نہیں ہے، بلکہ ہمیشہ سے انبیاء کے ساتھ یہ نازیبا حرکت کی گئی ہے، اور اپنے خیر خواہوں پر طرح طرح کے مظالم کیے گئے ہیں، ہم نے ان کو اس بارے میں ڈھیل دے دی، اور موقع دیا کہ وہ جہاں تک ظلم و شرارت کرنا چاہیں، کر لیں، مگر انسانوں نے ہماری ڈھیل کو جھوٹ سمجھا، نتیجہ یہ ہوا کہ ہم نے ان کو بُری طرح پکڑا اور تباہ و برباد کر کے رکھ دیا۔

☆☆☆☆☆☆☆☆☆☆☆☆☆☆☆☆☆☆

وَلَقَدْ اسْتَهْزَیْ بِرُسُلٍ مِّن قَبْلِكَ فَامْلَیْتُ لِلَّذِیْنَ كَفَرُوا ثُمَّ اخَذْتُهُمْ فَكَيْفَ كَانَ عِقَابِ ۔

اور تحقیق کہ آپ سے پہلے رسولوں کے ساتھ استہزاء کیا گیا تو میں نے کافروں کو ڈھیل دے دی، پھر ان کو پکڑ لیا، پس میرا عذاب کیسا رہا؟ (پ 13 ع 11 سورہ رعد 32)

شاید ہی اللہ کا کوئی داعی ایسا گزرا ہو، جو دنیا داروں کے دست و زبان سے محفوظ رہا ہو،

ورنہ عام طور سے یہ افسوس ناک حقیقت پائی جاتی ہے کہ سچائی کے ہر مبلغ کے سامنے جھوٹوں نے بے بیہودگی کا مظاہرہ کیا، انبیاء و رسل کا مذاق اڑانے والوں نے ان کی مخالفت میں بہت طریقے استعمال کیے، کبھی ملک و قوم کے نام پر ان کے خلاف عوام کو ابھارا، اور کبھی خاندان اور قومی روایت کا نام لے کر ان کے خلاف صف آرائی کی، اور کبھی دین و مذہب کا لبادہ اوڑھ کر حق کے پیغامبروں کا پیچھا کیا۔ غرض کہ دنیا داروں، اور عزت کے بھوکوں نے مختلف طریقوں سے انبیاء کی تذلیل و تضحیک کرنی چاہی اور ان کی مخالفت کے ذریعہ ظلم و جہالت کی راہ لی، اللہ تعالیٰ نے اسی قسم کے منکرین حق کی شرارت سے پابندی اٹھادی اور کہہ دیا کہ اگر تم عقل و ہوش کے باوجود بے عقلی اور ناسمجھی پر اتراتے ہو تو دل کھول کر شرارت کر لو، تمہارا آخری ٹھکانہ جہنم ہے اور میری گرفت تمہاری گردنوں کو ناپے گی۔

آج بہت سے دنیا دار اور کبر و غرور کے متوالے، دین و دیانت اور انسانیت و شرافت کے داعیوں کا مذاق اڑاتے ہیں اور اس طرح بدبختی اور حرمان نصیبی مول لیتے ہیں، اس قسم کے لوگ مختلف رنگ و روپ میں سامنے آتے ہیں، کوئی قوم کی آڑ لے کر اپنا ذات مفاد دیکھتا ہے اور کوئی مذہب کی آڑ لے کر اپنی عزت کے لیے سچائی کے خلاف ہنگامہ کرتا ہے اور کوئی اپنی بزرگی اور نیکی کی ٹٹی کی آڑ لے کر بچوں پر تیر اندازی کرتا ہے۔

پس آج بھی ایسا کرنے والے کل والوں کی طرح ذلیل و خوار ہوں گے اور ان کو سچائی کی راہ میں آڑے آنے کا پھل چکھنا پڑے گا۔

☆☆☆☆☆☆☆☆☆☆☆☆☆☆☆☆☆☆

بَلْ زُيِّنَ لِلَّذِينَ كَفَرُوا مَكْرُهُمْ وَصُدُّوا عَنِ السَّبِيلِ۔

بلکہ خوش نما کر دیئے گئے کافروں کے لیے ان کے مکر اور وہ روکے گئے ہیں راہ سے۔

(پ 13 ع 11 سورہ رعد 33)

جو لوگ کفر و شرک کی دنیا میں رہتے ہیں، اپنے آپ کو اسی کے اوڑھنے بچھونے میں کر لیتے ہیں، ان کے دل و دماغ اور قلب و جوارح پر مشرکانہ زندگی اور کافرانہ حالات طاری ہو جاتے ہیں، اور ہر بُرائی خوش نما ہو کر سامنے آتی ہے اور ہر نیکی بُری معلوم ہوتی ہے اور وہ جرائم و معاصی کی دنیا میں مگن رہتے ہیں، جیسے زندگی ان کا پیدائشی حق ہے اور اس سے محرومی میں ان کی حق تلفی ہے، کفر و شرک کی یہ انتہائی منزل رشد و ہدایت سے بہت دور ہو جاتی ہے اور سامنے بھجائی نہیں دیتا ہے اور حال کی رنگی و نیرنگی مستقبل کی صحیح صورت حال کو پردہ میں کر دیتی ہے۔

اس کا نتیجہ یہ ہوتا ہے کہ یہ حسین و رنگین زندگی بسر کرنے والے زندگی کے حقیقی حسن و رنگینی سے سراسر محروم ہو جاتے ہیں اور اس کی لذت تو درکنار اس کے تصور تک سے کورے ہوتے ہیں، جب کسی قوم میں جمود و انکار کی یہ حد پیدا ہو جاتی ہے تو پھر اس کی ہدایت کی کوئی امید نہیں رہ جاتی ہے، اور اسے اس کے حال پر چھوڑ دیا جاتا ہے کہ وہ جتنی شرارت چاہے کر لے، آخر کار اسے بُرے انجام سے تو دو چار ہونا ہی ہے۔

اللہ تعالیٰ ہمیں ایسی محروم اور ناکام بلکہ بد بخت و بد انجام زندگی سے بچائے اور وہ زندگی دے، جو آج گورکھی پھیکی ہو، مگر کل نتیجہ و انجام کی رنگینی سے سدا بہار ہو۔

☆☆☆☆☆☆☆☆☆☆☆☆☆☆☆☆☆☆

وَلِّينَ أَتَّبَعَتْ أَهْوَاءَهُمْ بَعْدَ مَا جَاءَكَ مِنَ الْعِلْمِ مَا لَكَ مِنَ اللَّهِ مِن لِّبِیٍّ وَلَا وَقِیٍّ۔

اور اگر آپ نے ان کی خواہش کی اتباع کی، آپ کے پاس علم آ جانے کے بعد جو آپ کے لیے اللہ کی طرف سے کوئی حمایتی اور بچانے والا نہ ہوگا۔ (پ 13 ع 11 سورہ رعد 37)

علم و آگاہی کے بعد نادانی کا کام کرنا اپنی قابلیت و صلاحیت کو سلب کرنے کے مرادف ہے اور جو لوگ کسی بات کے بارے میں پوری معلومات رکھنے کے بعد اس میں کوئی غلط قدم اٹھاتے ہیں تو ان کو بڑے سخت قسم کی ناکامی ہوتی ہے، اور جو لوگ علم و شعور کی بنا پر سوچ سمجھ کر قدم اٹھاتے ہیں اور جان کر ان جان نہیں بنتے، ان کے لیے اللہ تعالیٰ کی طرف سے مدد آتی ہے، ان کے کام بنائے جاتے ہیں اور جب ان کے خلاف ہوا چلتی ہے، تو اللہ تعالیٰ کی طرف سے غیب سے ان کی حفاظت کا انتظام ہوتا ہے۔

اللہ تعالیٰ ہمارے رسول اللہ ﷺ کو خطاب کر کے ہم مسلمانوں کو بتا رہا ہے کہ اگر تم لوگ کفار و مشرکین کو اچھی طرح جاننے اور سمجھنے کے بعد ان کا ساتھ دو گے، اور ان کی خوشنودی و رضامندی کے چکر میں پڑو گے اور ان کے بارے میں سب کچھ معلومات ہو جانے کے بعد اندھے بہرے بن کر ان کے پیچھے پیچھے چلو گے تو یاد رکھو کہ تمہاری یہ روش تمہیں تباہ کر دے گی اور اللہ تعالیٰ کی نصرت و حمایت بند ہو جائے گی۔

تمہارے اس غلط اقدام کے نتیجے میں تم پر جو آفت آئے گی، ان سے بچانے کے لیے اللہ کی طرف سے کوئی ناصر و حامی نہ ہوگا، بلکہ تم لوگ ہو گے، اور تمہاری غلط کاریوں کے بُرے نتائج ہوں گے۔

☆☆☆☆☆☆☆☆☆☆☆☆☆☆☆☆☆☆

وَلَئِنْ أَتَبَعْتَ أَهْوَاءَهُمْ بَعْدَ مَا جَاءَكَ مِنَ الْعِلْمِ مَا لَكَ مِنَ اللَّهِ مِنْ لَئِيٍّ وَلَا وَقٍ۔

اور اگر آپ ان کی خواہشوں پر چلے آپ کے پاس علم آ جانے کے بعد تو آپ کے لیے اللہ کے مقابلہ میں کوئی حمایتی اور کوئی بچانے والا نہیں ہوگا۔ (پ 13 ع 11 سورہ رعد 37)

اپنے یا کسی اور کے شوق پر چلنا اور جیسا جی چاہے ویسا ہی کرنا، سخت نادانی اور ناعاقبت اندیشی کی بات ہے اور ایسا کرنے والے کبھی نتائج کی خوش گواری سے فائدہ نہیں پاسکتے، خصوصیت سے ایسے حال میں جب کہ کسی کو معلوم ہو کہ فلاں فلاں نفسانی خواہشوں کے کام میں سراسر ہلاکت و خسران ہے اور اس میں کوئی ہمدردی کرنے والا نہیں مل سکتا۔

یہی بات عام انسانوں کو رسول اللہ ﷺ کو خطاب کر کے بتائی جا رہی ہے، انسان کا اپنی غلط خواہش پر چلنا اس درجہ خطرناک ہے کہ الامان والحفیظ

پھر ان لوگوں کا کیا حال ہوگا تو اپنے حملہ یا شہر کے کسی بڑے ظالم و جابر یا کسی بڑے مجرم اور گناہ گار کسی بڑے سود خور کسی بڑے سٹے باز اور بڑے قارون و ہامان کی باتوں کو بلا سوچے سمجھے کرنے کے لیے تیار ہو جاتے ہیں اور اس بد بخت کی شیطانی خواہش پر یہ لوگ چل کر اپنی عاقبت خراب کرتے ہیں۔

خوب سمجھ لو کہ خود اپنی بُری خواہشوں پر چلنا بڑا ہی اہم گناہ ہے اور کسی بڑے کی بُری خواہش کی پیروی کرنا تو سراسر ہلاکت ہے، اس لیے چھوٹوں کو چاہیے کہ بُری باتوں میں بڑوں کا ہر گز ہر گز ساتھ نہ دیں، چاہے وہ کسی قسم کے بڑے ہوں۔

☆☆☆☆☆☆☆☆☆☆☆☆☆☆☆☆☆☆

وَلَقَدْ أَرْسَلْنَا رُسُلًا مِّن قَبْلِكَ وَجَعَلْنَا لَهُمْ أَزْوَاجًا وَذُرِّيَّةً وَمَا كَانَ لِرَسُولٍ أَنْ يَأْتِيَ بِآيَةٍ إِلَّا بِإِذْنِ اللَّهِ -

اور ہم نے آپ سے پہلے رسولوں کو بھیجا اور ہم نے ان کے لیے بیوی بچے بنائے اور کسی رسول کو یہ حق نہیں تھا کہ کوئی آیت لائے مگر اللہ کی اجازت اور مرضی سے۔

(پ 13 ع 11 سورہ رعد 38)

انبیاء و رسل علیہم السلام نہ خدا ہوتے ہیں، نہ ان کے ظل اور پرتو ہوتے ہیں، نہ ہی ان کے اندر کوئی خدائی صفت ہوتی ہے، بلکہ وہ سراسر انسان ہوتے ہیں، ان میں انسانی تقاضے پائے جاتے ہیں اور ان تقاضوں کو پورا کرنے کے لیے وہ بھی دوسرے انسانوں کی طرح وسائل و اسباب کو کام میں لاتے ہیں اور وہ ہماری طرح چلتے پھرتے ہیں، کھاتے پیتے ہیں، اٹھتے، بیٹھتے ہیں، وہ بھی بیوی بچوں کی زندگی بسر کرتے ہیں، ان میں خانگی زندگی کی پوری صلاحیت ہوتی ہے۔

حتیٰ کہ کسب و معاش میں بھی انسان کی طرح زندگی گزارتے ہیں اور ان کا کوئی کام خدا کی مرضی کے بغیر اپنے عزم و ارادہ سے نہیں ہوتا، بلکہ وہ ایک ایک حرکت اور ایک سکون میں اللہ تعالیٰ کی مرضی کے پابند ہوتے ہیں اور یہی بات عام انسانوں سے الگ ان کے نبی اور رسول کے مرتبہ کا پتہ دیتی ہے۔

☆☆☆☆☆☆☆☆☆☆☆☆☆☆☆☆

وَلَقَدْ أَرْسَلْنَا رُسُلًا مِّن قَبْلِكَ وَجَعَلْنَا لَهُمْ أَزْوَاجًا وَذُرِّيَّةً -

اور ہم نے آپ سے پہلے رسولوں کو بھیجا اور ہم نے ان کے لیے عورتیں اور اولاد بنائے۔

(پ 13 ع 11 سورہ رعد 38)

انسانوں کی رہنمائی اور ہدایت کے لیے نہ فرشتے آتے ہیں، جو کھانے پینے اور مرد و عورت ہونے سے بری ہیں اور نہ ہی جنات آتے ہیں، جو اپنے مزاج اور فطرت میں انسان سے مختلف ہیں، بلکہ انسانوں کی رہنمائی کے لیے انسان آتے ہیں، جو ہر طرح انسانوں کے مثل ہوتے ہیں، کھاتے پیتے ہیں، چلتے، پھرتے ہیں، ان کے عورتیں اور بچے ہوتے ہیں، صحت و مرض سے ان کا واسطہ پڑتا ہے، اور دوسری وہ تمام باتیں ان میں ہوتی ہیں، جو ایک کامل و مکمل انسان میں ہوتی ہیں۔ ایسے حضرات انسان کے رہنما بن سکتے ہیں، جن کی انسانیت ہر طرح کامل و مکمل ہو اور جو

انسانوں کی نفسانیت سے واقف ہوں اور اپنی کامل و مکمل نفسیات سے ان کا علاج کر سکیں۔

پس جن لوگوں کا خیال یہ ہے کہ ہمارے ہادی و رہنما انسانیت سے ورے ہوتے ہیں، ان کی بات ہی کچھ اور ہوتی ہے، وہ سطح انسانی سے اوپر کی زندگی گزارتے ہیں اور عام حالات و معاملات میں بھی ان کو عام انسانوں سے کوئی تعلق نہیں ہوتا، وہ سخت غلطی پر ہیں، وہ اپنے مرشدوں اور پیروں کو رسولوں سے بلند سمجھتے ہیں۔

ایسے اعتقاد رکھنے والے اسلام کے عقیدہ نبوت کی پیروی نہیں کرتے، بلکہ ان لوگوں کی پیروی کرتے ہیں، جن کے نزدیک حلول کا عقیدہ ہے اور جو انسانوں کو نعوذ باللہ خدا کے ہم پلہ سمجھتے ہیں۔

☆☆☆☆☆☆☆☆☆☆☆☆☆☆☆☆☆☆

وَلَقَدْ رَاسَلْنَاهُ رُسُلًا مِّن قَبْلِكَ وَجَعَلْنَا لَهُمْ أَزْوَاجًا وَذُرِّيَّةً وَمَا كَانَ لِرَسُولٍ أَنْ يَأْتِيَ بِآيَةٍ إِلَّا بِإِذْنِ اللَّهِ -

تحقیق کہ آپ سے پہلے ہم نے رسولوں کو بھیجا اور ہم نے ان کے لیے جوڑے اور ذریات بنایا اور کسی رسول کے بس میں نہ تھا کہ وہ کوئی نشانی لائے، مگر اللہ کے حکم سے۔

(پ 13 ع 12 سورہ رعد 38)

انبیاء علیہم السلام انسان ہوتے ہیں، ان کے ساتھ انسانی تقاضے اور لوازم ہوتے ہیں، وہ بھی کھاتے پیتے ہیں، ان کے بھی بال بچے ہوتے ہیں اور وہ بھی انسانی زندگی کے اعتبار سے ایک مکمل آدمی ہوتے ہیں اور وہ خود کوئی نشانی، کوئی معجزہ اور کوئی آیت اپنی طرف سے نہیں لاتے اور نہ لاسکتے ہیں۔

بلکہ رب العزت جو چاہتا ہے، وہ اسی کو ظاہر کرتے ہیں، اور جو کچھ فرماتا ہے، اسی کو بندوں تک پہنچاتے ہیں۔

بعض نادانوں کا خیال ہے کہ نبوت و رسالت انسانیت کے اوپر کوئی درجہ ہے، اور نبی اور رسول انسان کو نہیں ہونا چاہیے، بلکہ اسے انسان سے بالاتر ہونا چاہیے، ایسے نادانوں کے لیے فرمایا جا رہا ہے کہ نبوت و رسالت خدا کا ایک وہی عطیہ ہے، اللہ جسے چاہتا ہے، نبوت و رسالت کے شرف سے نوازتا ہے اور اس میں ایسی کوئی شرط نہیں ہے کہ انسان کو یہ عطیہ نہیں مل سکتا، بلکہ انسانوں کے انبیاء بھی انسان ہوتے ہیں، اور انسانوں کے احوال و ظروف سے پوری طرح واقف ہو کر ان کی اصلاح کرتے ہیں، یہی وجہ ہے کہ انبیاء کی باتیں بے جوڑ نہیں ہوتی ہیں، اور ان کی ہر بات میں انسان کی فلاح کا پہلو ہوتا ہے، یہی حال سچے معلموں اور حقیقی ہادیوں کا ہے۔

☆☆☆☆☆☆☆☆☆☆☆☆☆☆☆☆☆☆

وَلَقَدْ أَرْسَلْنَا رُسُلًا مِّن قَبْلِكَ وَجَعَلْنَا لَهُمْ أَرْوَاجًا وَذُرِّيَّةً وَمَا كَانَ لِرَسُولٍ أَنْ يَأْتِيَ بِآيَةٍ إِلَّا بِإِذْنِ اللَّهِ -

تحقیق کہ آپ سے پہلے ہم نے رسولوں کو بھیجا اور ہم نے ان کے لیے جوڑے اور ذریات بنایا اور کسی رسول کے لیے مناسب نہیں تھا کہ اللہ کے حکم کے بغیر کوئی آیت لائے۔

(پ 13 ع 12 سورہ رعد 38)

حضرات انبیاء علیہم السلام انسان ہوتے ہیں، جو انسانوں کی ہدایت کے لیے بھیجے جاتے ہیں اور یہ نہ فرشتے ہوتے ہیں اور نہ جنات ہوتے ہیں، کیوں کہ ان کو انسانوں میں کام کرنا ہوتا ہے، بلکہ یہ حضرات کامل ترین انسان ہوتے ہیں اور ظاہری خلقت انسانی کا ایک ایک تقاضہ ان میں بدرجہ اتم واکمل موجود ہوتا ہے۔

پھر یہ بھی نہیں کہا جاتا ہے کہ وہ انسانی ضروریات سے خالی ہوتے ہیں، بلکہ ان کے لڑکے بچے ہوتے ہیں، بیویاں ہوتی ہیں اور زن و شوئی کی زندگی ہوتی ہے، ان میں خدائی نہیں ہوتی

ہے کہ اللہ کی مرضی اور حکم سے ہٹ کر وہ کوئی کام کریں، بلکہ ان کا ایک ایک کام اللہ کی مرضی کے عین مطابق ہوتا ہے اور بغیر حکم خداوندی کے وہ ایک کام بھی نہیں کرتے ہیں۔

ان تمام باتوں کے باوجود نبی ہوتے ہیں اور اس ایک وصف کی وجہ سے تمام انسانوں میں ان کا درجہ بلند ہوتا ہے اور کوئی غیر نبی کسی نبی کے ہم پل نہیں ہو سکتا ہے، نبوت اللہ کی دین ہے، کسی کے حاصل کرنے سے حاصل نہیں ہوتی، بلکہ صرف اللہ کے دینے سے ملتی ہے۔

☆☆☆☆☆☆☆☆☆☆☆☆☆☆☆☆☆☆

وَلَقَدْ أَرْسَلْنَا رُسُلًا مِّن قَبْلِكَ وَجَعَلْنَا لَهُمْ أَزْوَاجًا وَذُرِّيَّةً وَمَا كَانَ لِرَسُولٍ أَنْ يَأْتِيَ بِآيَةٍ إِلَّا بِإِذْنِ اللَّهِ -

تحقیق کہ آپ سے پہلے ہم نے رسولوں کو بھیجا اور ہم نے ان کے لیے جوڑے اور بال بچے بنائے اور کسی رسول کو جمال نہ تھا کہ وہ کوئی نشانی لائے، مگر اللہ کے حکم سے۔

(پ 13 ع 12 سورہ رعد 38)

انسان کی ہدایت و رہنمائی کے لیے انسان ہی آتے ہیں، کیوں کہ جس کو ہدایت کرنی ہو، اس کے مزاج سے واقفیت ضروری ہے، انسانی سلسلہ نبوت و رسالت کا رشتہ نہ ملکتی ہے، نہ جناتی ہے، بلکہ سراسر انسانی ہے، انسانوں کا نبی انسان ہوتا ہے اور انسان کی ہدایت کے لیے فرشتے اور جنات نہیں آ سکتے۔

کیوں کہ وہ انسان کی نفسیات کا احترام نہیں کر سکتے، پھر انبیاء و رسل صرف کہنے کے لیے انسان نہیں ہوتے، بلکہ ان میں تمام انسانی خواہشات ہوتی ہیں، وہ ازدواجی زندگی بسر کرتے ہیں، ان کے بال بچے ہوتے ہیں، وہ خود کسی کے بیٹے ہوتے ہیں اور ان کے بیٹے بیٹیاں ہوتی ہیں اور پھر جہاں تک ان کے انسانی حدود میں رہنے کا تعلق ہے، وہ اس کے اس قدر پابند ہیں کہ اللہ تعالیٰ

کی مرضی اور اجازت کے بغیر نہ کوئی کام کرتے ہیں اور نہ کوئی مجزہ دکھاتے ہیں، وہ امر رب کی پابندی کے داعی و مبلغ ہوتے ہیں، وہ اس کے حدود کی شدت سے پابندی کرتے ہیں۔

پس جب اللہ کے رسولوں کا یہ مقام ہے، تو تم نے اللہ کے ولیوں اور عالموں کو انسانیت سے بالاتر کیسے سمجھ لیا اور ان انسانوں کو جنات یا فرشتے بنانے کی کوشش کیسے شروع کر دی؟

☆☆☆☆☆☆☆☆☆☆☆☆☆☆☆☆☆☆

وَلَقَدْ أَرْسَلْنَا رُسُلًا مِّن قَبْلِكَ وَجَعَلْنَا لَهُمْ أَزْوَاجًا وَذُرِيَّةً وَمَا كَانَ لِرَسُولٍ أَنْ يَأْتِيَ بِآيَةٍ إِلَّا بِإِذْنِ اللَّهِ -

آپ سے پہلے ہم نے بہت سے رسول بھیجے اور ہم نے ان کے لیے ازواج اور ذریات بنائیں اور کسی رسول کے بس میں اللہ کی اجازت کے بغیر کسی آیت کا لانا نہیں ہے۔

(پ 13 ع 12 سورہ رعد 38)

یہ دنیا انسانوں کے لیے بنائی گئی ہے، اور تمام انسان اس میں برابر کے حق دار ہیں اور کوئی آدم زاد اپنے حقوق سے محروم نہیں ہے، بلکہ جو شخص اپنے اندر جس قدر استعداد و صلاحیت رکھتا ہے، وہ اسی قدر دنیا کی جائز قدروں سے فائدہ اٹھائے گا اور قدرت اس کے لیے آسانی پیدا کرے گی۔

اس لحاظ سے جو انسان اللہ تعالیٰ کے نزدیک جس قدر برگزیدہ اور پاکیزہ ہوتے ہیں، وہ اسی قدر دنیا سے حلال و طیب چیزوں کے مستحق ہوتے ہیں، یہ دوسری بات ہے کہ وہ اپنی قابلیت و صلاحیت کی وجہ سے بقدر کفایت لیتے ہیں۔

اسی لیے حضرات انبیاء علیہم السلام جو خلاصہ انسانیت ہوتے ہیں اور انسانیت کے معلم و استاذ ہوتے ہیں، وہ دنیا کی حلال و طیب چیزوں کے زیادہ سے زیادہ مستحق ہوتے ہیں اور ان پر فضل خداوندی بیش از بیش ہوتا ہے، ان کی عورتیں، بچے ہوتے ہیں، آل و اولاد بھی ہوتی ہے، وہ

جسم و اعضاء کے کامل و مکمل ہوتے ہیں اور صحت و تندرستی میں بھی خوب ہوتے ہیں۔

الغرض بسطة في العلم والجسم کی مجسم تفسیر ہوتے ہیں۔

پس جن مذاہب میں ترک دنیا بنیاد ہے، وہ نبوت و رسالت کے سلسلے سے دور ہیں اور ان میں قدرت کی بخششوں سے جائز حصہ حاصل کرنے کی صلاحیت نہیں ہے۔

☆☆☆☆☆☆☆☆☆☆☆☆☆☆☆☆☆☆

وَلَقَدْ أَرْسَلْنَا رُسُلًا مِّن قَبْلِكَ وَجَعَلْنَا لَهُمْ أَزْوَاجًا وَذُرِّيَّةً وَمَا كَانَ لِرَسُولٍ أَنْ يَأْتِيَ بِآيَةٍ إِلَّا بِإِذْنِ اللَّهِ -

ہم نے آپ سے پہلے رسولوں کو بھیجا اور ان کے لیے عورتیں اور اولاد بنائے۔

(پ 13 ع 12 سورہ رعد 38)

انسانوں کی رہنمائی اور ہدایت کے لیے نہ فرشتے آتے ہیں، جو کھانے پینے اور مرد و عورت ہونے سے ورے ہیں اور نہ ہی جنات آتے ہیں، جو اپنے مزاج اور فطرت میں انسانوں سے مختلف ہیں، بلکہ انسانوں کی رہنمائی کے لیے انسان آتے ہیں، جو ہر طرح انسانوں کے مثل ہوتے ہیں، کھاتے، پیتے ہیں، چلتے، پھرتے ہیں، ان کی عورتیں اور بچے ہوتے ہیں، صحت و مرض سے ان کا واسطہ پڑتا ہے اور دوسری وہ تمام باتیں ان میں ہوتی ہیں، جو ایک کامل و مکمل انسان میں ہوتی ہیں۔ ایسے حضرات انسانوں کے رہنما بن سکتے ہیں، جن کی انسانیت ہر طرح کامل و مکمل ہو، اور جو انسانوں کی نفسیات سے واقف ہوں اور اپنی کامل و مکمل نفسیات سے ان کا علاج کر سکیں۔

پس جن لوگوں کا خیال یہ ہے کہ ہمارے ہادی و رہنما انسانیت سے ڈرے ہوتے ہیں، ان کی بات ہی کچھ اور ہوتی ہے، وہ سطح انسانی سے اوپر کی زندگی گزارتے ہیں اور عام حالات و معاملات میں بھی ان کو عام انسانوں سے کوئی تعلق نہیں ہوتا، وہ سخت غلطی پر ہیں اور وہ اپنے مُرشدوں

اور پیروں کو رسولوں سے بلند سمجھتے ہیں، ایسا اعتقاد رکھنے والے اسلام کے عقیدہ نبوت کی پیروی نہیں کرتے، بلکہ ان لوگوں کی پیروی کرتے ہیں، جن کے نزدیک حلال کا عقیدہ ہے اور جو انسانوں کو نعوذ باللہ خدا کے ہم پلہ سمجھتے ہیں۔

ایسے جاہل پیروں اور ایسے جاہل مریدوں کو پہلے اسلام کے عقیدہ نبوت کو سیکھنا سکھانا چاہیے، اس لیے ان سے کوئی اور بات کرنی چاہیے۔

☆☆☆☆☆☆☆☆☆☆☆☆☆☆☆☆☆☆
يَمْحُوا اللَّهُ مَا يَشَاءُ وَيُنَبِّتُ.

اللہ مٹاتا ہے جو چاہتا ہے اور ثابت رکھتا ہے۔ (پ 13 ع 12 سورہ رعد 39)

یہ دنیا روز بنتی ہے اور روز بگڑتی ہے، یہاں پر روزانہ انقلاب و تغیر کا ظہور ہوتا ہے اور یہاں کے کسی لمحہ یا کس کام کو ثبات و دوام نہیں، یہ کائنات اور اس کی تمام حقیقتیں ایک قادر مطلق کے قبضہ و قدرت میں ہیں، وہ اپنی مصلحت کے مطابق ان میں جو کچھ کرنا چاہتا ہے، اس کے نظام پر کسی انسانی علم و قدرت کا بس نہیں ہے۔

تم راضی ہو یا ناخوش ہو، بہر حال وہ جو کچھ کرنا چاہتا ہے، کرتا ہے، نہ تمہاری ناراضگی اسے اپنے ارادے سے باز رکھ سکتی ہے اور نہ تمہاری رضامندی سے وہ کوئی کام کر سکتا ہے، یہ اس کی حاکمیت و قدرت کا پہلو ہے۔

دوسرا پہلو اس کی رحمت و ربوبیت کا ہے، جس کی رو سے اللہ تعالیٰ اپنی مخلوق سے زیادہ مہربان و رحیم ہے اور اس کے فائدہ کے لیے بہت کچھ کرتا ہے، اگر وہ اپنی قدرت و حاکمیت سے ساری دنیا کو مٹا دے تو کسی کا کچھ بھی نہیں چل سکتا اور اگر وہ اپنی ربوبیت و رحمت سے ساری دنیا کو قیام و دوام کی حالت پر رکھے تو کسی کو دم مارنے کی مجال نہیں ہے۔

پس اللہ تعالیٰ اپنے اختیار و قدرت اور ربوبیت و رحمت سے جو چاہتا ہے، باقی رکھتا ہے، جو چاہتا ہے مٹا دیتا ہے، وہ جسے چاہے، آباد کرے، جسے چاہے برباد کرے، جسے چاہے بخش دے، جسے چاہے، گرفتار کر لے۔

ایک خدا پرست انسان کو ہر وقت اس سے ڈرنا چاہیے اور اس سے اچھی امید رکھنی چاہیے، اور اس کے خوف و اُمید کے امتزاج سے ایمان کا خمیر اٹھتا ہے اور انسان راہ روی و درستی کی زندگی کو اپناتا ہے۔

پس اے لوگو! تم اپنے مزاج میں خوف ورجا کی درمیانی کیفیت پیدا کرو اور شرارت و طغیان کی راہ سے ہٹ کر خدا پرستی اور تسلیم و رضا کی راہ اختیار کرو۔

☆☆☆☆☆☆☆☆☆☆☆☆☆☆☆☆☆☆

وَاللّٰهُ يَحْكُمُ لَامُعَقَّبٍ لِّحُكْمِهِ۔

اور اللہ حکم کرتا ہے اور کوئی نہیں ہے، جو اس کے حکم کو پیچھے ڈال دے۔

(پ 13 ع 12 سورہ رعد 41)

یہ کائنات ازل سے ہے اور قیامت تک رہے گی، اس کے بعد دوسری کائنات آئے گی، جو ابد تک رہے گی، یہ دونوں کائنات ہوں، یا ان کے علاوہ اور کائنات بھی پیدا ہوں، اللہ تعالیٰ سب میں احکم الحاکمین ہیں اور ایک ایک چیز میں اس کا حکم چلتا ہے اور اس کی مرضی ہر وقت اور ہر جگہ کام کرتی ہے۔

اللہ سبحانہ و تعالیٰ کی حکومت و سلطنت میں کوئی شریک نہیں ہے اور اس کے احکام و اُوامر کے لیے نہ کوئی روکنے والا ہے اور نہ کوئی اس پر اثر ڈالنے والا ہے، وہ وحدہ لا شریک ہے، وہ اپنی ذات میں بھی وحدہ لا شریک ہے اور اپنی صفات میں بھی وحدہ لا شریک ہے، وہ ساری کائنات کی ایک

ایک چیز کا مالک ہے اور اس کا کوئی مالک نہیں ہے، وہ ہر چیز پر نگراں ہے اور اس پر کوئی نگران نہیں۔
 اللہ تعالیٰ اپنے قضا و قدر میں جو فیصلہ کر لیا ہے، اس کے پیچھے کوئی طاقت نہیں، جو اس کے
 فیصلہ کو نفوذ و تاثیر سے روک دے، یا اسے بے روح کر دے، اس کے بارے میں اثر و رسوخ،
 دولت و شرارت، جاہ و حشمت کا کوئی وزن نہیں، حتیٰ کہ اللہ کے مقرب ترین بندے بھی یہاں آکر
 سراسر عاجز و بے مایہ ہیں اور کسی کی ایک نہیں چلتی ہے۔

اسلام اس عقیدہ وحدانیت کی تبلیغ کرتا ہے اور اسی توحید کے لیے انسانی ذہن کو دعوت دیتا
 ہے، اس کی دعوت کو تسلیم کرنے کا مطلب یہ ہے کہ مسلمان ایک خدا کی حاکمیت کا اقرار کر کے
 دنیا بھر کی قوتوں سے نڈر اور بے نیاز ہو جاتا ہے۔

اگر کوئی مسلمان توحید کا دعویٰ کرنے کے ساتھ ساتھ اللہ تعالیٰ کے حکم و فیصلہ اور طاقت و
 قدرت میں کس کو شریک مانے اور عقیدہ رکھے کہ فلاں طاقت سے قدرت کا مقابلہ کیا جاسکتا ہے تو
 وہ موحد نہیں، مشرک ہے، چاہے وہ طاقت کسی قبر کی شکل میں ہو، یا کسی شخصیت کی قبر میں ہو، چاہے
 کسی بت کی شکل میں ہو، یا کسی علم و فن کی شکل و صورت میں ہو۔

آج کل کے کئی علوم و فنون اپنے حاملین کے نزدیک قدرت کا مقابلہ کر سکتے ہیں، اور وہ
 اپنے ماننے والوں کے عقیدوں کی رو سے قدرت کے حکم و فیصلہ پر اثر انداز ہو سکتے ہیں، نعوذ باللہ جو لوگ
 یہ عقیدہ رکھتے ہیں، وہ بھی اسلامی توحید کی لذت سے نا آشنا ہیں اور علم رکھنے کے باوجود مشرک ہیں۔

☆☆☆☆☆☆☆☆☆☆☆☆☆☆☆☆

كِتَبَ أَنْزَلْنَاهُ إِلَيْكَ لِتُخْرِجَ النَّاسَ مِنَ الظُّلُمَاتِ إِلَى النُّورِ بِإِذْنِ
 رَبِّهِمْ إِلَى صِرَاطٍ الْعَزِيزِ الْحَمِيدِ۔

یہ ایک (کتاب) ہے، جسے ہم نے آپ کی طرف اتارا، تاکہ آپ لوگوں کو ظلمتوں سے

نور کی طرف نکال لائیں، ان کے پروردگار کے حکم سے عزیز، حمید کے راستہ کی طرف لائیں۔

(پ 13 ع 13 سورہ ابراہیم 1)

یہ کتاب جسے ہم اور تم قرآن کے نام سے یاد کرتے ہیں، صرف اس لیے نازل نہیں فرمائی گئی کہ ایک قوم اسے چوم چاٹ لے اور جزو دان میں بند کر کے طاق پر رکھ دے، یا اس کی دعاؤں اور آیتوں سے درد کا توڑ کرے، بھوت چھڑائے اور مردے کو ثواب بخش دے، بلکہ نزول قرآن کا منشا یہ تھا کہ اس کے اٹل حقائق کو اپنایا جائے اور ظلم و جہالت کی تہہ بہ تہہ اندھیروں سے نکل کر ایمان و یقین اور عمل و کردار کی روشنی میں آیا جائے، خود بھی اس نور سے فیض حاصل کیا جائے، اور دنیا کو اس سے روشنی حاصل کرنے کے لیے آسانیاں فراہم کی جائیں۔

یقیناً قرآن کی تلاوت باعثِ برکت ہے، بے شک اس کی تلاوت سے مردوں کو ثواب ملتا ہے اور لاریب قرآن حکیم کے اوراد و وظائف سے شفا ہوتی ہے، مگر نزول قرآن کا مقصد صرف یہی نہیں تھا بلکہ اس کا حقیقی مقصد رشد و ہدایت تھا اور یہ چیزیں بعد کی ہیں۔

یہ افسوس ناک بات ہمارے سامنے کھل کر آج آگئی ہے کہ قرآن حکیم کا حقیقی منشا قرآن کی حامل قوم بھول چکی اور وہ قرآن کی تعلیم سے رشد و ہدایت کی کوئی دلچسپی نہیں لے رہی ہے۔ البتہ کہنے کے لیے قرآن کی تعلیم ہوتی ہے، تجوید پڑھائی جاتی ہے، تفسیروں کا درس ہو رہا ہے، مگر افسوس کہ قرآن کی روح سے ہم خالی ہیں۔

☆☆☆☆☆☆☆☆☆☆☆☆☆☆☆☆☆☆

وَيْلٌ لِّلْكَافِرِينَ مِنْ عَذَابٍ شَدِيدٍ الَّذِينَ يَسْتَحِبُّونَ الْحَيٰوةَ الدُّنْيَا عَلَى
الْآخِرَةِ وَيَصُدُّونَ عَن سَبِيلِ اللّٰهِ وَيَبْغُونَهَا عِوَجًا ۗ أُولَٰئِكَ فِي ضَلَالٍ بَعِيدٍ۔
ان کافروں کے لیے سخت عذاب کی وجہ سے تباہی ہے، جو حیاتِ دنیا کو آخرت پر ترجیح

دیتے ہیں، اللہ کی راہ سے روکتے ہیں اور اس میں کمی چاہتے ہیں، یہ لوگ بڑی گہری گمراہی میں ہیں۔
(پ 13 ع 13 سورہ ابراہیم 2، 3)

جو لوگ حق کو باطل پر ترجیح دیتے ہیں، اور اس میں صرف اپنا ذاتی مفاد پیش نظر رکھتے ہیں، وہ بہت بڑے نقصان میں ہیں، ان کے لیے سخت عذاب ہے اور جو لوگ کافر ہیں، جس کے نتیجہ میں وہ ہر بات میں دنیا کو مقدم کر کے اس کے پیچھے پڑے رہتے ہیں اور آخرت کو بھلائے ہوئے ہیں، وہ اس نقصان کے سب سے پہلے مستحق ہیں اور ان کے لیے خیر و فلاح کی کوئی راہ نہیں۔
ایسے ناکارہ لوگ خود بھی رشد و ہدایت سے محروم رہتے ہیں اور دوسروں کو بھی محروم رکھتے ہیں اور اللہ کے دین میں طرح طرح کی کجی نکالتے ہیں، ان کو ہر اچھی بات میں خرابی نظر آتی ہے، اور ضلالت و گمراہی کی گہرائی میں خود گر کر دوسروں کو بھی گراتے ہیں۔

ان کا وجود انسانوں کے حق میں سراسر باعثِ خسران و نقصان ہے اور ان سے حق و صداقت پر حرف آتا ہے، اس لیے ان اکابر مجرمین کے لیے بڑی دردناک سزائیں مقرر ہیں۔

☆☆☆☆☆☆☆☆☆☆☆☆☆☆☆☆☆☆

وَيْلٌ لِلْكَافِرِينَ مِنْ عَذَابٍ شَدِيدٍ الَّذِينَ يَسْتَحِبُّونَ الْحَيَاةَ الدُّنْيَا عَلَى
الْآخِرَةِ وَيَصُدُّونَ عَنْ سَبِيلِ اللَّهِ وَيَبْغُونَهَا عِوَجًا أُولَٰئِكَ فِي ضَلَالٍ بَعِيدٍ۔

اور ان کافروں کے لیے سخت عذاب کی وجہ سے تباہی ہے، جو حیات دنیا کو آخرت پر ترجیح دیتے ہیں اور اللہ کی راہ سے روکتے ہیں اور اس میں کجی چاہتے ہیں، یہ لوگ بڑی گہری گمراہی میں ہیں۔ (13 ع 13 سورہ ابراہیم 3)

جو لوگ حق پر باطل کو ترجیح دیتے ہیں، اور اس میں صرف اپنا ذاتی مفاد پیش نظر رکھتے ہیں، وہ بہت بڑے نقصان میں ہیں، ان کے لیے سخت عذاب ہے اور جو لوگ کافر ہیں، جس کے نتیجہ میں

ہر بات میں دنیا کو مقدم کر کے اس کے پیچھے پڑے رہتے ہیں اور آخرت کو بھلائے ہوئے ہیں، وہ اس نقصان کے سب سے پہلے مستحق ہیں، اور ان کے لیے خیر و فلاح کی کوئی راہ نہیں ہے۔

ایسے نابکار لوگ خود بھی رشد و ہدایت سے محروم رہتے ہیں اور دوسروں کو بھی محروم رکھتے ہیں، اور اللہ کے دین میں طرح طرح کی کجی نکالتے ہیں، ان کو ہر اچھی بات میں خرابی نظر آتی ہے، اور ضلالت و گمراہی کی گہرائی میں خود گر کر دوسروں کو بھی گراتے ہیں۔

ان کا وجود انسانوں کے حق میں سراسر باعثِ خسران و نقصان ہے اور ان سے حق و صداقت پر حرف آتا ہے، اس لیے ان اکابر مجرمین کے لیے بڑی دردناک سزائیں مقرر ہیں۔

☆☆☆☆☆☆☆☆☆☆☆☆☆☆☆☆☆☆

يَسْتَحِبُّونَ الْحَيَاةَ الدُّنْيَا عَلَى الْآخِرَةِ وَيَصُدُّونَ عَن سَبِيلِ اللَّهِ وَ
يَبْغُونَهَا عِوَجًا أُولَٰئِكَ فِي ضَلَالٍ بَعِيدٍ۔

جو لوگ حیاتِ دنیا کو آخرت کے مقابلہ میں پسند کرتے ہیں اور اللہ کی راہ سے روکتے ہیں اور اس میں کجی ڈھونڈتے ہیں، وہ لوگ دور دراز گمراہی میں پڑے ہیں۔

(13 ع 13 سورہ ابراہیم 3)

جب انسان اس دنیا میں آیا ہے تو اسے دنیا طلب کرنی پڑے گی اور اس سے اپنا حصہ لینے کے لیے جدوجہد کرنی ہی پڑے گی، کیوں کہ جو مخلوق اس دنیا میں آتی ہے، اللہ تعالیٰ اس کے ساتھ ساتھ اس دنیا میں اس کا مقسوم بھی دیتا ہے اور اسے حکم دیتا ہے کہ وہ اپنے مقسوم کو حاصل کرے اور جب تک زندہ رہنا ہے، اچھی زندگی بسر کرے۔

پس نفسِ دنیا کا حصول تو ضروری ہے، البتہ آخرت کو بھول کر دنیا ہی کو سب کچھ سمجھ لینا، گمراہی اور نادانی کی بات ہے، جو لوگ آخرت سے غافل ہو کر دنیا پر سمجھ جاتے ہیں، وہ خود بھی

اللہ و رسولؐ کے احکام و اوامر سے دور رہتے ہیں اور دوسروں کو بھی دور رکھنے کی کوشش کرتے ہیں۔ وہ چوں کہ عقیدہ آخرت سے خالی ہوتے ہیں اور ان میں جزا و سزا کا تصور کام نہیں کرتا ہے، اس لیے وہ عمل کے بجائے بات بنانا زیادہ پسند کرتے ہیں اور دین کی ہر بات میں کوئی نہ کوئی گوشہ گوشہ ڈھونڈھتے ہیں، تاکہ ان کی بے عملی اور بد عقیدگی کے لیے کچھ سامان تفریح ہو جائے، اور اہل دین و دیانت ابتلاء و آزمائش کے ضغطہ میں آجائیں۔

ایسے لوگوں کی نااہلیت و نالائقی کے لیے یہ بات کافی ہے کہ یہ پوری زندگی گمراہی میں رہا کرتے ہیں اور کسی زمانہ میں ان کے لیے راہ راست کی دولت نصیب نہیں ہوتی، پس ایسے لوگوں سے ہمیں بہت زیادہ دور رہنا چاہیے اور اپنے دین و ایمان کو بچانے کے لیے ان سے بچنا چاہیے۔

☆☆☆☆☆☆☆☆☆☆☆☆☆☆☆☆

يَسْتَحِبُّونَ الْحَيٰوةَ الدُّنْيَا عَلٰى الْآخِرَةِ وَيَصُدُّوْنَ عَنْ سَبِيْلِ اللّٰهِ وَ يَبْغُوْنَهَا عَوْجًا اُولٰٓئِكَ فِي ضَلٰلٍ بَعِيْدٍ۔

جو حیات دنیا کو آخرت پر ترجیح دیتے ہیں اور اللہ کی راہ سے روکتے ہیں اور تلاش کرتے ہیں اس میں کمی، وہ لوگ دُور دراز گمراہی میں ہیں۔ (13 ع 13 سورہ ابراہیم 3)

یہ دنیا اس لیے کہ انسان اس سے اپنا حصہ لے، جو اس کے لیے مقرر ہے، اگر کوئی طاقت حصول حق میں آڑے آئے تو انسان اسے اپنا دشمن تصور کرے گا، اس سے دفع کرنے کے لیے جہاد کرنا اس کے لیے ضروری ہوگا، اس دنیا میں رہ کر اس سے اپنے حقوق حاصل نہ کرنا کسی طرح مفید اور مناسب نہیں ہے، بلکہ ہر قیمت پر اس قدر دنیا ہمیں حاصل کرنی پڑے گی، جس قدر کہ ہمارے لیے ضروری ہے۔

حصول دنیا کا یہ رُخ نہایت محمود اور احسن ہے اور اسلام اس کے لیے ہمیں ترغیب دیتا

ہے اور اس سے بیزاری کو رہبانیت بتاتا ہے، مگر اس دنیا کو پورے طور پر حاصل کرنے کی کوشش کرنا اور اسی کو حاصل زندگی سمجھنا انسانیت کی انتہائی پستی اور ذلت ہے، جو لوگ دنیا کو اس طرح حاصل کرتے ہیں، وہ عزت و ذلت کی تفریق اٹھا دیتے ہیں، حلال و حرام سے ان کو واسطہ نہیں رہتا اور وہ اللہ و رسول کی رضامندی اور ناراضگی کی پرواہ نہیں کرتے، بلکہ اس کے برخلاف حرام خوری اور حرام کاری ان کا مقصد زندگی بن جاتا ہے، وہ ذلیل سے ذلیل تر ہو کر اپنا فائدہ چاہتے ہیں۔

پھر ان کی حرص اس قدر جری ہو جاتی ہے کہ وہ نیکی اور سچائی کی راہوں پر پہرہ بیٹھاتی ہے اور جو احکام اس طرح کی حرام خوری سے روکتے ہیں، ان کے خلاف بغاوت کرتی ہے، ان اوامر و احکام کے سیدھے سادے مفہوم کو خواہ مخواہ الٹا پلٹا کرنے کی کوشش کرتے ہیں۔

نتیجہ یہ ہوتا ہے کہ آخرت کے مقابلہ میں دنیا کو ترجیح دینے والے اللہ کی راہ سے خود رکتے ہیں اور دوسروں کو روکتے ہیں، اور اس میں کج بجشی کرتے ہیں۔

☆☆☆☆☆☆☆☆☆☆☆☆☆☆☆☆

وَيْلٌ لِلْكَافِرِينَ مِنْ عَذَابٍ شَدِيدٍ الَّذِينَ يَسْتَحِبُّونَ الْحَيَاةَ الدُّنْيَا عَلَى
الْآخِرَةِ وَيَصُدُّونَ عَنْ سَبِيلِ اللَّهِ وَيَبْغُونَهَا عِوَجًا أُولَٰئِكَ فِي ضَلَالٍ بَعِيدٍ۔

اور عذاب شدید کا ویل ہے، ان کافروں کے لیے جو آخرت کے مقابلہ میں حیات دنیا کو پسند کرتے ہیں اور اللہ کی راہ میں روڑے اٹکاتے ہیں اور اس میں کجی کے خواہاں ہوتے ہیں، یہ لوگ بڑی دور رس گمراہی میں مبتلا ہیں۔ (پ 13 ع 13 سورہ ابراہیم 3)

ازل اور دنیا اور پھر دونوں کے درمیان کا عالم پھر دنیا اور آخرت کے درمیان عالم برزخ زندگی کے منازل ہیں، وجود سے پہلے دنیاوی وجود اس کے بعد برزخ کی زندگی اور پھر آخرت کی مختلف منزلیں، ان منازل میں دنیا کی منزل کچھ اس قسم کی ہوتی ہے کہ انسان اس میں عجیب چکر

میں پڑ جاتا ہے اور پس و پیش کے فانی حالات کچھ اس طرح دکھائی دیتے ہیں کہ انسان ان کو باقی اور لا فانی سمجھ کر غلط بینی و غلط فہمی میں مبتلا ہو جاتا ہے اور ان ذمہ داریوں کو بھول جاتا ہے، جو اس عبوری منزل میں اس پر عائد ہوتی ہے۔

جو لوگ اس عبوری منزل کو آخری منزل سمجھتے ہیں اور اسی کو سب کچھ جانتے ہیں، وہ چوں کہ اس کے بعد بھی کسی زندگی کے امیدوار نہیں ہوتے اور سزا و جزا کا تصور ان کے اندر نہیں ہوتا، اس لیے وہ عواقب و نتائج سے یکسو ہو کر عیش و مستی کی مہلک بیماری میں مبتلا ہو جاتے ہیں۔

ان کے نزدیک دیانت، اخلاق، روحانیت اور مجازات کوئی چیز نہیں ہوتی ہے، وہ دل کھول کر بے راہ روی و گمراہی میں آگے بڑھتے چلے جاتے ہیں اور دل و دماغ اس درجہ ماؤف ہو جاتے ہیں کہ عقل و ہوش کی کوئی بات ان کو راہ راست پر نہیں لاسکتی، افہام و تفہیم کی ساری کاوشیں بیکار ثابت ہوتی ہیں، مصلحوں کی اصلاحیں، خدا کے داعیوں کی دعوتیں اور راہ حق کے ہادیوں کی ہدایتیں لا حاصل ثابت ہوتی ہیں۔

پھر یہ حب دنیا کی رسیا اور آخرت سے نامانوس زندگی اپنی ذاتی حد سے متجاوز ہو کر عوامی حدود میں اپنی سمیت پھیلاتی ہے اور ایسے آخرت فراموش دنیا میں اودھم مچاتے ہیں، شرارتیں کرتے ہیں، جرائم کی فضا پیدا کرتے ہیں اور اپنے رنگ میں ساری دنیا کو رنگ دینا چاہتے ہیں۔ ایسے دماغ کے لوگ ہر معاملہ میں کجروی، کج فہمی پیدا کرتے ہیں اور اپنی بد عملی اور بد اعتقادی کے زور سے عوام میں بد عملی و بد اعتقادی پیدا کرتے ہیں، ایسے گمراہ و گمراہ کن دوہرے عذاب کے سزاوار ہیں اور ان پر قانون مجازات کی دوہری مار پڑے گی، پس جو گمراہ دوسروں کو بھی گمراہ کرتے ہیں، ان کے لیے عذاب ہوگا، چاہے ایسے ناکارہ اور زہریلے افراد کسی قوم سے ہوں۔

☆☆☆☆☆☆☆☆☆☆☆☆☆☆☆☆☆☆

وَمَا أَرْسَلْنَا مِنْ رَّسُولٍ إِلَّا بِلِسَانٍ قَوْمِهِ لِيُبَيِّنَ لَهُمْ۔

ہم نے کوئی بھی رسول نہیں بھیجا مگر اس کی قوم کی زبان میں، تاکہ وہ ان کے لیے کھول کھول کر بیان کرے۔ (پ 13 ع 13 سورہ ابراہیم 4)

زبان افہام و تفہیم کا سب سے اہم سبب ہے، اور اس سے ایک انسان دوسرے انسان کے منشا کو بخوبی سمجھتا ہے، پھر زبان میں الفاظ و محاورات کو سمجھنے اور سمجھانے میں بڑا دخل ہے، انبیاء علیہم السلام اپنی اپنی قوموں کی زبان و ادب اور ان کے الفاظ و محاورات سے بخوبی واقف ہوتے ہیں اور افہام و تفہیم کے لیے جن طریقوں کی ضرورت ہوتی ہے، وہ ان سے بخوبی اچھی طرح واقف ہوتے ہیں۔

اللہ تعالیٰ نے انسانوں کی ہدایت کے لیے جہاں اور بہت سی ترکیبیں لگائی ہیں اور وہاں زبان و الفاظ کے ذریعے بھی ترکیب لگائی اور ہر قوم کے رسول اور نبی کو اس کی زبان و محاورہ کا پورا پورا علم دیا، تاکہ وہ رسول کی ہدایت کو تفصیل کے ساتھ کھول کھول کر بیان کر سکے اور ایسا نہ ہو کہ کوئی نبی زبانی اور لسانی کمزوری یا جہالت کی وجہ سے دین کا پورا کام نہ کر سکا۔

اس آیت سے یہ بھی معلوم ہو جاتا ہے کہ جس زبان میں دین کا علمی اور تعلیمی سرمایہ ہو، اس زبان کی حفاظت اور نگرانی کرنی چاہیے اور اس میں دین و مذہب کے جو مسائل صاف صاف بیان کیے گئے ہوں، ان کی نگہداشت کرنی چاہیے، ہم مسلمانوں عربی زبان کی حفاظت ضروری ہے، کیوں کہ اس زبان میں رسول ﷺ نے ہمیں اسلام کو سمجھایا اور تمام باتوں کو کھول کھول بیان فرمایا۔

☆☆☆☆☆☆☆☆☆☆☆☆☆☆☆☆☆☆

وَمَا أَرْسَلْنَا مِنْ رَّسُولٍ إِلَّا بِلِسَانٍ قَوْمِهِ لِيُبَيِّنَ لَهُمْ۔

اور کسی رسول کو ہم نے نہیں بھیجا مگر اسی کی قوم کی زبان میں، تاکہ وہ ان کے لیے بیان

کرے۔ (پ 13 ع 13 سورہ ابراہیم 4)

حضرات انبیاء علیہم السلام جن انسانوں کی ہدایت کے لیے آتے ہیں، ان کی زبانوں سے بخوبی واقف ہوتے ہیں، اس کے اسلوب اور طرز کے ایک ایک نشیب و فراز سے واقف ہوتے ہیں اور اس کی نزاکتوں اور ترکیبوں سے واقف ہوتے ہیں، کیوں کہ کسی قوم میں کام کرنے کے لیے اس کی زبان سے پوری پوری واقفیت نہایت ضروری ہے، اس کے بغیر کوئی کام نہیں ہو سکتا ہے۔

تم دیکھتے ہو کہ حکومتیں اپنی رعایا کی زبان حاصل کرتی ہیں، اور اسی میں ان کو اپنے قوانین بیان کرتی ہیں، بلکہ لوگوں کے ذہن و مزاج کو سمجھنے اور سمجھ کر اسی کے مطابق اپنا حکم چلانے کے لیے محکوم قوم کی زبان کو پڑھتی، پڑھاتی ہے، اس لیے زبان و ادب کا مسئلہ انسانی زندگی کے بنیادی مسائل میں سے ہے، اور اس کی نزاکتیں بڑی اہمیت رکھتی ہیں۔

جس زبان میں کسی قوم کا دینی اور قومی سرمایہ ہو، اس کی حفاظت و بقا کی کوشش کرنی چاہیے، اور اپنے دینی و قومی سرمایہ کو ہر طرح بچانا ہر اہل زبان کا دینی و قومی فرض ہے۔

☆☆☆☆☆☆☆☆☆☆☆☆☆☆☆☆☆☆

وَلَقَدْ أَرْسَلْنَا مُوسَىٰ بِآيَاتِنَا أَنْ أَخْرِجْ قَوْمَكَ مِنَ الظُّلُمَاتِ إِلَى النُّورِ وَذَكِّرْهُمْ بِآيَاتِنَا إِنَّ فِي ذَلِكَ لَآيَاتٍ لِّكُلِّ صَبَّارٍ شَكُورٍ۔

اور تحقیق کہ بھیجا ہم نے موسیٰ کو اپنی نشانیوں اور آیتوں کے ساتھ یہ کہہ کر کہ تم اپنی قوم کو ظلمتوں سے نور کی طرف نکال لے جاؤ اور ان کو ایام اللہ کے ذریعہ نصیحت کرو، بے شک تذکیر بایام اللہ میں تمام صبر کرنے والوں اور شکر گزاروں کے لیے نشانیاں ہیں۔

(پ 13 ع 13 سورہ ابراہیم 5)

مصر کی قدیم شہنشاہیت اور شہرہ آفاق فرعونیت کے زمانے میں جو قوم سب سے زیادہ جبر

واستبداد کے شکبے میں کسی گئی، وہ بنی اسرائیل کی قوم تھی، یہ قوم دنیا میں بیت النبوة، اور معدن الحکمة تھی، اس کے گھرانے میں انبیاء پیدا ہوتے تھے، اسباط آنکھ کھولتے تھے اور روحانیت و دیانت کے پیغمبر پرورش پاتے تھے، خدا نے اس قوم کو علمی اور جسمانی حیثیت سے بڑی شان و شوکت دی تھی، مگر مصر کے فرعونوں نے ان کو اپنی شہنشاہیت اور آمریت کا نشانہ بنا کر ہر طرح اپاہج کر دیا۔

ان کی تمام علمی، روحانی اور مادی شان و شوکت نہ صرف ختم کر دی، بلکہ ان کو ظلم و جہالت اور بے عزتی و خست میں مبتلا کر دیا، وہ غلامی کی ضرب سے مسلسل بے کار ہو گئے، ان کے پاس جو دشمنی تھی، بجھ گئی اور وہ ظلمت و تاریکی میں بھٹکنے لگے، دین و دنیا دونوں اندھیرے میں گم ہو گئے اور ان کے لیے زندگی کی تمام راہیں بند ہو گئیں۔

خدا نے ان کی اس حالت پر رحم فرمایا اور حضرت موسیٰؑ کو ان میں مبعوث فرما کر ان کو دنیا میں دوبارہ شان و شوکت کی زندگی گزارنے کا موقع بہم پہنچایا۔

حضرت موسیٰؑ نے ان کو ہر قسم کی جہالت سے نکالنے اور نور کی طرف لانے کی کوشش فرمائی، حضرت موسیٰؑ کو خدا نے خاص طور پر حکم دیا کہ ذہن و دماغ کی مفلس قوم کے سمجھانے کا موثر طریقہ اختیار کیا اور بار یک حکمتوں کو چھوڑ کر ان موٹی موٹی باتوں کو سمجھاؤ، جو ان کے سامنے اور ان سے پہلے ظاہر ہو چکی ہیں اور جنہوں نے عقیدہ و عمل سے بے بہرہ قوموں کو تباہ و برباد کر کے رکھ دیا ہے، اگر ان کے اندر صبر و شکر کا ذرا بھی مادہ باقی ہے تو یہ گزشتہ دور کی تباہ و برباد قوموں سے سبق حاصل کر سکتے ہیں۔

مطلب یہ ہے کہ ان کے اندر چوں کہ نا اُمیدی و قنوط نے جگہ پکڑ لی ہے اور عزم و ارادہ کی قوت ان سے مفقود ہو چکی ہے، اس لیے ان کو ترغیب کچھ زیادہ فائدہ نہ دے سکے گی، ان کے مناسب حال تر ہییب ہے، کیوں کہ یہ پست ذہنی کے خوگر خوف اور ڈر کی باتوں سے زیادہ متاثر ہوں گے، وعظ و تذکیر، تر قیب و تر ہییب کے لیے ذہن تلاش کرنا چاہیے، پھر ان کو اسی بات سے مخاطب

کرنا چاہیے، تاکہ جو بات موثر ہو، وہی بیان کی جائے۔

☆☆☆☆☆☆☆☆☆☆☆☆☆☆☆☆☆☆

وَلَقَدْ أَرْسَلْنَا مُوسَىٰ بِآيَاتِنَا أَنْ أَخْرِجْ قَوْمَكَ مِنَ الظُّلُمَاتِ إِلَى النُّورِ
وَذَكِّرْهُمْ بِآيَاتِنَا ۖ -

اور تحقیق کہ ہم نے موسیٰ کو اپنی نشانیوں کے ساتھ رسول بنایا کہ تم اپنی قوم کو ظلمتوں سے روشنی کی طرف لے آؤ اور ان کو اللہ کے دنوں کی یاد دہانی کرو۔ (پ 13 ع 13 سورہ رعد 5)
عوام کو اللہ کی راہ پر لانے کے لیے سمجھانے، بچھانے کے کئی طریقے ہیں، انھیں میں سے ایک طریقہ تذکیر بایام اللہ ہے، یعنی گمراہ قوموں کے سامنے گزشتہ دور کی گمراہ قوموں کی ہلاک انگیز حالات کو بیان کیا جاتا ہے، ان کی عبرت ناک تباہی و بربادی کا ذکر کیا جاتا ہے اور گمراہی و نافرمانی کی سزا میں ان قوموں پر قدرت کی طرف سے جو مار پڑی ہے، اس کو موجودہ قوم کے سامنے پیش کیا جاتا ہے، سمجھانے، بچھانے کے طریقوں میں جو طریقہ جس قوم کے لیے زیادہ مفید اور مناسب ہوتا ہے، اس کے سامنے وہی طریقہ اختیار کیا جاتا ہے۔

قوموں کی نفسیات کو انبیاء علیہم السلام خوب سمجھتے تھے، اور اس کے مطابق اپنی قوم کو خطاب کرتے تھے، چوں کہ حضرت موسیٰ علیہ السلام کا واسطہ فرعون بنی اسرائیل سے پڑا تھا، جس میں ظلم و ستم، زبردستی و شہ زوری کوٹ کوٹ کر بھری ہوئی تھی، اس لیے وہ اس سے رام ہو سکتا تھا کہ سامنے پُرانے زمانے کے جابروں، ظالموں، سرکشوں، شہ زوروں اور بے راہ روؤں کے عبرت ناک حالات پیش کیے جائیں اور بتایا جائے کہ اللہ تعالیٰ نے ظالموں کو کس طرح تباہ و برباد کر کے رکھ دیا ہے اور ان کی کوئی پرواہ نہیں کی۔

آج کا ہمارا ماحول بھی اسی ذہن و دماغ سے متاثر ہے، بلکہ عین ان ہی راہوں پر چل رہا

ہے اور اس میں بے باکی اور نڈری آگئی ہے، اللہ رحم کرے۔

☆☆☆☆☆☆☆☆☆☆☆☆☆☆☆☆

وَلَقَدْ أَرْسَلْنَا مُوسَىٰ بِآيَاتِنَا أَنْ أَخْرِجْ قَوْمَكَ مِنَ الظُّلُمَاتِ إِلَى النُّورِ
وَذَكِّرْهُمْ بِأَيَّامِ اللَّهِ إِنَّ فِي ذَلِكَ لَآيَةً لِّكُلِّ صَبَّارٍ شَكُورٍ۔

اور ہم نے موسیٰ کو اپنی نشانیاں دے کر بھیجا تا کہ تم اپنی قوم کو ظلمتوں سے نکال کر نور کی طرف لے جاؤ اور ان کو اللہ کے عذاب سے ڈراؤ اور نصیحت کرو، اس میں تمام صابر و شاکر کے لیے نشانیاں ہیں۔ (پ 13 ع 13 سورہ رعد 5)

تمام انبیاء و رسل کی بعثت اسی لیے ہوتی ہے کہ وہ اپنے دور کے گمراہوں کو راہ راست پر لانے کی کوشش فرمائیں اور ان کو بُرے انجام سے ڈرا کر نیک کام کی رغبت دلائیں اور اس منصب کے مناسب تبلیغ و تعلیم سے کام لیں۔

اسی طرح حضرت موسیٰ علیہ السلام کو بھی اللہ تعالیٰ نے اپنی رسالت دے کر نبی اسرائیل کی طرف بھیجا اور اپنی قوم کو طرح طرح کی گمراہیوں اور اندھیرویوں سے نکال کر رُشد و ہدایت کی روشنی کی طرف لائیں اور ان کو دنیا و آخرت میں کام یاب زندگی بسر کرنے کا سلیقہ سکھائیں اور خاص طور سے تذکیر بایام اللہ سے کام لیں۔

یعنی اللہ تعالیٰ سے بے راہ روی اور گمراہی کے نتیجہ میں اس دنیا میں جن جن قوموں کو ہلاک کر دیا، ان کے دردناک انجام کو بیان کر کے اپنی قوم کو سمجھائیں کہ دنیا میں سرکشوں، نافرمانوں اور بدکاروں کا انجام یہ ہوا ہے۔

اگر تم نے اپنی روش نہ بدلی تو تمہارا انجام بھی ایسا ہی ہوگا، درحقیقت وعظ و تذکیر میں ایام اللہ یعنی اللہ تعالیٰ کی گرفت کے حالات کو بیان کرنا نہایت مفید و موثر ہوتا ہے، اگر قوم میں کچھ بھی

سمجھ بوجھ باقی ہے اور اگر عقل و ہوش اور انجام بینی کا مادہ ہی سلب ہو گیا ہے تو پھر یہ بھی بے کار ہے۔

☆☆☆☆☆☆☆☆☆☆☆☆☆☆☆☆☆☆

وَلَقَدْ أَرْسَلْنَا مُوسَىٰ بِآيَاتِنَا أَنْ أَخْرِجْ قَوْمَكَ مِنَ الظُّلُمَاتِ إِلَى النُّورِ
وَذَكِّرْهُمْ بِآيَاتِنَا ۖ

اور ہم نے موسیٰؑ کو اپنی نشانیوں کے ساتھ بھیجا ہے کہ تم اپنی قوم کو ظلمتوں سے نکل کر روشنی کی طرف لاؤ اور ان کو ایام اللہ کے ذریعہ نصیحت کرو۔ (پ 13 ع 13 سورہ ابراہیم 5)

اللہ تعالیٰ نے انسانوں کو ہدایت کے لیے اپنے رسولوں کو روانہ فرمایا، اللہ کی یہ سنت ہمیشہ سے جاری ہے، اس کا منشا گمراہوں کی ہدایت ہوتی ہے اور ظلمت نصیبوں کو نور سے ہمکنار کرنے کے لیے اللہ تعالیٰ یہ سبیل نکالتا ہے، اللہ کے رسول انسانوں کو ہدایت کی راہ کی طرف بلاتے ہیں، اور ان کو گمراہی رسولوں کی ہدایت کے مقابلہ میں خم ٹھونک کر آ جاتی ہے۔

نتیجہ یہ ہوتا ہے کہ حق و باطل میں نبرد آزمائی ہوتی ہے اور انجام کی تمام اچھائی حق کے لیے ہوتی ہے، انبیاء گمراہوں کے ڈرانے دھمکانے میں جن طریقوں کو استعمال کرتے ہیں، ان میں ایک تذکیر بایام اللہ ہے یعنی اللہ تعالیٰ نے کافروں، مشرکوں، ظالموں، شریروں اور عدوان و طغیان کرنے والوں کو جو سزائیں دی ہیں، ان کے عبرت ناک دنوں کی یاد دلائی جائے اور بُرائی کے انجام سے لوگوں کو ڈرایا جائے اور بتایا جائے کہ شرارت و خدمت کا انجام یہ ہوتا ہے اور جو لوگ اللہ کے احکام و اوامر کے مقابلہ میں ہٹ دھرمی دکھاتے ہیں، ان کی تباہی و بربادی اس طرح ہوتی ہے۔

آج انسان اس قسم کی باتوں سے عبرت حاصل نہیں کرتا، پہلے بھی لوگ اس قسم کے تھے، اور ان کو اس حرکت کی سزا بھگتنی پڑتی تھی۔

☆☆☆☆☆☆☆☆☆☆☆☆☆☆☆☆☆☆

وَإِذْ تَأَذَّنَ رَبُّكُمْ لَئِنْ شَكَرْتُمْ لَأَزِيدَنَّكُمْ وَلَئِنْ كَفَرْتُمْ إِنَّ عَذَابِي لَشَدِيدٌ۔

اور جب کہ کہا: تمہارے رب نے کہ اگر تم میرا شکر ادا کرو گے تو میں تم لوگوں کو ضرور بالضرور زیادہ دوں گا، اگر کفر کرو گے تو یقیناً میرا عذاب بہت ہی سخت ہے۔

(پ 13 ع 13 سورہ ابراہیم 7)

اللہ نے ہمیں زندگی دی، زندگی کی تمام ضروریات کو دیا، جو چیز ہمارے لیے جس قدر ضروری ہے، اسے اسی قدر زیادہ اور سستی دی، ہم جہاں چاہیں، جیسے چاہیں، جی سکتے ہیں اور اپنی زندگی کے تمام مظاہر کا اعادہ کر سکتے ہیں، ان تمام چیزوں اور سہولتوں سے بہرہ اندوزی کے لیے کہیں جانے کی ضرورت نہیں اور کسی سے مانگنے کی حاجت نہیں، بلکہ گھر میں بیٹھے بیٹھا ان سے فیض یابی ہو سکتی ہے اور قدرت کے کارندے ان کو ہم تک پہنچا سکتے ہیں۔

ہوا اپنا کام کر سکتی ہے، بادل اپنا کام کر سکتے ہیں، زمین اپنا فرض ادا کر سکتی ہے، آسمان اپنا وظیفہ پورا کر سکتا ہے، مگر اس کے لیے ایک شرط ہے اور وہ یہ ہے کہ انسان اپنے پروردگار کی نعمتوں اور بخششوں کا اعتراف کرے اور اپنے اعمال و اقوال اور عواطف و رجحانات سے اپنے پروردگار کا شکر ادا کرے۔

اگر انسان ایسا کرے گا تو پھر قدرت کی بخششوں سے اسے زیادہ سے زیادہ فیض پہونچے گا، اور دنیاوی زندگی کی تمام آسانیاں زیادہ سے زیادہ فراہم ہوں گی۔

اسی طرح اگر انسان ان نعمتوں کی قدر نہ کرے اور ان پر خدا کا شکر ادا نہ کرے اور اُلٹے شرارت و وعدوان کی راہ اختیار کرے تو اس سے یہ نعمتیں چھین لی جاتی ہیں اور وہ اسی دنیا میں رہ کر ہر طرح کی محرومی کی زندگی گزار سکتا ہے۔

حقیقت یہ ہے کہ کسی نعمت کا کفران محرومی کی سب سے بڑی وجہ ہے، خدا کی نعمتوں کو کوئی

انسان خدا کے قانون میں قابلِ اقبال و عروج نہیں رہ جاتا۔

☆☆☆☆☆☆☆☆☆☆☆☆☆☆☆☆☆☆

اَلَمْ يَأْتِكُمْ نَبُؤُا الَّذِيْنَ مِنْ قَبْلِكُمْ قَوْمِ نُوحٍ وَعَادٍ وَثَمُودَ الَّذِيْنَ مِنْ بَعْدِهِمْ لَا يَعْلَمُهُمْ اِلَّا اللّٰهُ جَاءَتْهُمْ رُسُلُهُمْ بِالْبَيِّنَاتِ فَرَدُّوا اَيْدِيَهُمْ فِيْ اَفْوَاهِهِمْ وَقَالُوْا اِنَّا كٰفِرْنَ اِنَّمَا اُرْسِلْتُمْ بَيِّهً وَاِنَّا لَفِيْ شَكٍّ مِّمَّا تَدْعُوْنَآ اِلَيْهِ مُرِيْبٍ۔

کیا تم لوگوں تک ان کی خبر نہیں پہونچی ہے، جو تم سے پہلے تھے، قومِ نوح، اور عاد اور ثمود اور ان کے بعد کے لوگ جن کو اللہ ہی جانتا ہے، جب ان کے پاس ان کے رسول نشانیاں اور دلائل لائے تو انھوں نے اپنے ہاتھ اپنے منہ پر رکھے اور بولے کہ جو کچھ تم لے کر آئے ہو، ہم اس کا انکار کرتے ہیں اور جس چیز کی طرف تم دعوت دیتے ہو، اس میں ہم کو شک ہے۔

(پ 13 ع 14 سورہ ابراہیم 9)

شک و شبہ کا معاملہ بڑا ہی خطرناک ہوتا ہے اور ایمان و یقین کی بات بہت ہی مفید پڑتی ہے، اسی شک نے دنیا کی تاریخ میں بڑے بڑے حقائق کو جھٹلایا ہے، بڑی بڑی قوموں کو تباہ و برباد کیا ہے اور اس کائنات کے سیاہ و سفید میں اندھیر مچائی ہے، اسی وجہ سے بڑے بڑے اربابِ عقل و فہم ظلم و جہالت کے غار میں گرے ہیں۔

اوپر اسی قسم کے لوگ کے المیہ کی طرف اشارہ فرمایا جا رہا ہے اور کہا جا رہا ہے کہ اے قرآن کے مخاطب لوگو! کیا تم نے اپنے سے پہلے لوگوں کے حالات و واقعات نہیں سنے ہیں، جو اپنے دور میں بڑے سمجھ دار اور دانا لوگ تھے اور دوچار نہیں، بے انتہا عقل مند اسی شک کی بنیاد پر اللہ کی آیتوں اور اس کے رسولوں کا ابا و انکار کر چکے ہیں اور انھوں نے کھلے کھلے حقائق کے سامنے شدتِ انکار کی وجہ سے اپنے منہ پر ہاتھ رکھا اور کہا کہ ہم ان حقائق کو ہرگز تسلیم نہیں کر سکتے، ہم کو

ان میں شک معلوم ہوتا ہے۔

یہ تو اگلے زمانہ کے مترددین و مشککین کی بات تھی، ہمارے زمانہ میں شک و تردد کی وبا لکھے پڑھے طبقہ میں عام ہے اور مغربی الحاد و بددینی کے سیلاب اور کمیونزم کی اباحت نے ان ذہنوں میں شک و تردد کی ہوا بھردی ہے، جس کی وجہ سے حقائق ثابتہ اور واقعات موجودہ کا انکار کیا جاتا ہے، ہمارے دور کے یہ ملحدین قدیم دور کے مشرکین کے ذہن و دماغ کے وارث ہیں، یہ ورثہ انھیں سے ملا ہے۔

☆☆☆☆☆☆☆☆☆☆☆☆☆☆☆☆☆☆

قَالُوا إِنَّا أَنْتُمْ إِلَّا بَشَرٌ مِّثْلُكُمْ لَا تَأْتِيهِمْ سَاعَةٌ وَلَا يَذْكُرُ الْيَوْمَ
فَأْتُونَا بِسُلْطَانٍ مُبِينٍ۔

ان لوگوں نے کہا کہ تو ہمارے ہی جیسے بشر ہو تم لوگ چاہتے ہو کہ ہمیں اس رسم و راہ سے روک دو، جس پر ہمارے آباء و اجداد تھے، پس تم لوگ کھلی ہوئی دلیل لاؤ۔

(پ 13 ع 14 سورہ ابراہیم 10)

انسان کی کامیابی کی راہ میں سب سے بڑی رکاوٹ خود اس کی خود بینی اور انانیت ہوا کرتی ہے، یہ اسے غیروں سے کئی درجہ زیادہ نقصان پہنچاتی ہے، اگر انسان اپنی اکڑ فوں اور خود پرستی کو چھوڑ دے تو اس کی اکثر مصیبتیں دور ہو جائیں اور زندگی کی راہ میں اکثر کام یاب ہوا کرے۔ اپنی کامیابی کو اپنے ہاتھوں ختم کر دینے کی مثال ہر زمانہ میں پائی جاتی ہے، گزشتہ زمانہ میں بہت سی قوموں اور جماعتوں نے انبیاء و رسل کے مقابلہ میں خود پرستی کر کے کافی نقصان اٹھایا ہے۔ چنانچہ اکثر ایسا ہوتا ہے کہ جب روحانی پیشواؤں اور خدائی ہادیوں نے لوگوں کو نیکی کی راہ دکھائی اور اچھائی کی تعلیم دی تو انھوں نے اپنی بڑائی کا مسئلہ اٹھا کر اصل معاملہ سے پشت پھیر لیا

اور اپنی بڑائی اپنے باپ دادا کی بڑائی اور ان کے رسوم کی فضیلت کی کہانی چھیڑ کر حقانیت و صداقت کے علم برداری سچائیوں کا انکار کر دیا۔

پس کسی کے مشورہ پر اس لیے عمل نہ کرنا کہ وہ ہمارے برابر ہے اور اس میں کوئی مافوق الفطرت چیز بظاہر نظر نہیں آتی ہے، سراسر ناکامی ہے، اس لیے ہمیشہ یہ دیکھنا چاہیے کہ کہنے والے کی بات کے سننے کے بعد اپنی بڑائی اور اپنے باپ دادا کی بڑائی کا خیال کر کے معاملہ الجھادینا سخت نادانی اور ناکامی ہے۔

☆☆☆☆☆☆☆☆☆☆☆☆☆☆☆☆☆☆

قَالَتْ رُسُلُهُمْ أَ فِي اللَّهِ شَكٌّ فَاطِرِ السَّمَوَاتِ وَالْأَرْضِ يَدْعُوكُمْ لِيَغْفِرَ لَكُمْ مِّنْ ذُنُوبِكُمْ وَيُخْرِجَكُمْ إِلَىٰ أَجَلٍ مُّسَمًّى قَالُوا إِنَّ أُنْتُمْ إِلَّا بَشَرٌ مِّثْلُنَا تُرِيدُونَ أَن تَصَدُّونَا عَمَّا كَانَ يَعْبُدُ آبَاؤُنَا فَأَنْتُمْ نَبِئُتُنَا مُبِينِينَ۔

ان کے رسولوں نے کہا کہ کیا اس اللہ کے بارے میں شک ہے، جو زمین و آسمان کا پیدا کرنے والا ہے، وہ تمہیں بلاتا ہے، تاکہ تمہارے گناہوں سے درگزر کرے اور تمہیں ایک مقرر مدت تک کے لیے ملتوی کر دے تو انھوں نے کہا کہ تم لوگ تو ہماری ہی طرح بشر ہو، تم چاہتے ہو کہ ہمیں اپنے آباء و اجداد کے معبودوں سے روک دو تو اس کے لیے کھلی ہوئی دلیل ہمارے پاس لاؤ۔

(پ 13 ع 14 سورہ ابراہیم 10)

توحید کی دعوت کے جواب میں مشرکوں نے ہمیشہ اسی قسم کا جواب دیا ہے، جب بھی خدا کے فرستادوں نے انسانوں کو رشد و ہدایت کی راہ دکھائی، تو انھوں نے یہ کہہ کر اس پر چلنے سے انکار کر دیا کہ تم بھی تو ہماری طرح ہو، تم میں کون سی خصوصیت ہے، جو ہم تمہاری بات کو تسلیم کر لیں۔

اس معمولی سی بات پر دنیا نے بڑے بڑے جرائم کیے ہیں، جب انبیاء کہتے کہ تم اللہ کا

کھاتے ہو، پہنتے ہو، اس کی زمین کے اوپر، اس کے آسمان کے نیچے رہتے ہو اور عبادت کرتے ہو، باپ دادا کے زمانہ کے بتوں اور استھانوں کی، یہ کیا بات ہے، تم جس کا کھاتے ہو، اس کا شکر کیوں نہیں ادا کرتے ہو تو کفار و مشرکین جواب دیتے تھے کہ تم آدمی ہو، ہم بھی آدمی ہیں، تم کو ہم سے یہ بات کرنے کا کیا حق ہے؟

تم ہماری نسل پرستی، قوم پرستی، شخصیت پرستی پر ضرب لگانا چاہتے ہو، اور خدا کا نام لے کر ہمارے قدیم آباء کی نسلی و قومی خیالات سے بہکانا چاہتے ہو، آج کے مفسدین بھی مصلحین کو یہی جواب دیتے ہیں۔

☆☆☆☆☆☆☆☆☆☆☆☆☆☆☆☆☆☆

قَالَتْ رُسُلُهُمْ أَ فِي اللَّهِ شَكٌّ فَاطِرِ السَّمَوَاتِ وَالْأَرْضِ يَدْعُوكُمْ لِيَغْفِرَ لَكُمْ مِّنْ ذُنُوبِكُمْ وَيُؤَخِّرَكُمْ إِلَىٰ أَجَلٍ مُّسَمًّى قَالُوا إِنْ أَنْتُمْ إِلَّا بَشَرٌ مِّثْلُنَا تُرِيدُونَ أَنْ تَصُدُّونَا عَمَّا كَانُ يَعْبُدُ آبَاؤُنَا فَأَثُونَا بِسُلْطَنِ مُّبِينٍ۔

ان کے رسولوں نے کہا کہ کیا اس اللہ کے بارے میں تم لوگوں کو شک ہے، جو زمین و آسمان کا بنانے والا ہے، وہ تم کو بلاتا ہے، تاکہ تمہاری مغفرت کرے اور ایک مقرر مدت تک تمہارا معاملہ موخر کرے، انھوں نے کہا کہ تم لوگ تو ہماری ہی جیسے بشر ہو، چاہتے ہو کہ ہمیں روک دو، اس چیز سے جس کی عبادت ہمارے آباء و اجداد کرتے تھے، پس ہمارے پاس کھلی ہوئی دلیل لاؤ۔

(پ 13 ع 14 سورہ ابراہیم 10)

جب بھی کفار و مشرکین نے اپنے شک و شبہ کی بنیاد پر رسولوں اور اس کی کھلی کھلی نشانیوں کا انکار کیا ہے، اللہ کے رسولوں کی طرف سے اتمام حجت کے لیے رہنمائی ہوئی ہے، حضرات انبیاء و رسل نے نہایت تعجب کے انداز میں ان سے کہا کہ ہم ایک اللہ کی عبادت کی دعوت دیتے ہیں تو تم

انکار کرتے ہو، اور اس کی وجہ شک بتاتے ہو، کیا تم لوگوں کی عقل و خرد کا دیوالہ یہاں تک نکل چکا ہے کہ تم زمین و آسمان کے پیدا کرنے والے تک کے بارے میں شک و تردد کرتے ہو؟ تمہارے پاس آنکھ ہے، تم کیوں نہیں دیکھتے ہو کہ یہ زمین و آسمان اور اس کا نظام کیسے چل رہا ہے اور اس کے پیچھے کون سی طاقت کام کر رہی ہے، فاطر السموات والارض تمہیں مغفرت و بخشش کے لیے بلاتا ہے، مگر تم ہو کہ اس کا انکار کرتے ہو۔

حضرات انبیاء کی ان موٹی موٹی باتوں کا جواب دینے کے بجائے کفار و مشرکین کہتے تھے کہ تم لوگ تو ہماری طرح بشر ہو اور آدمی ہو، بھلا تم لوگ اللہ کے رسول ہو سکتے ہو؟ اور بھلا ہم اپنے ہی جیسے آدمی کے کہنے سے اپنے باپ دادا کی عبادت کو ترک کر سکتے ہیں؟

آج کل کے منکرین و مشککین کا بھی یہی حال ہے کہ وہ کسی ایک دلیل پر جمتے نہیں، بلکہ بات کی بات کرتے ہیں، دراصل شکوک و شبہات کا یہی حال ہوتا ہے اور ان میں ثبات و قیام نہیں ہوتا۔

☆☆☆☆☆☆☆☆☆☆☆☆☆☆☆☆☆☆

قَالَتْ رُسُلُهُمْ أَ فِي اللَّهِ شَكٌّ فَاطِرِ السَّمَوَاتِ وَالْأَرْضِ يَدْعُوكُمْ لِيَغْفِرَ لَكُمْ مِّنْ ذُنُوبِكُمْ وَيُؤَخِّرَكُمْ إِلَىٰ أَجَلٍ مُّسَمًّى قَالُوا إِنَّ أُنْتُمْ إِلَّا بَشَرٌ مِّثْلُنَا تُرِيدُونَ أَن تَصُدُّونَا عَمَّا كَانَ يَعْبُدُ آبَاؤُنَا فَأْتُونَا بِسُلْطٰنٍ مُّبِينٍ۔

اور ان کے رسولوں نے کہا کہ کیا اللہ کے بارے میں شک ہے، جو زمین و آسمان کا پیدا کرنے والا ہے، وہ تمہیں پکارتا ہے، تاکہ تمہارے گناہوں کو بخشے اور تمہیں ایک مقرر مدت تک کے لیے ڈھیل دے تو انھوں نے جواب میں کہا کہ تم لوگ تو ہمارے ہی جیسے انسان ہو، تم چاہتے ہو کہ ہمیں اس چیز سے روکو، جس کی پرستش ہمارے باپ دادا کرتے تھے، پس لاؤ ہمارے پاس کوئی کھلی سند۔ (پ 13 ع 14 سورہ ابراہیم 10)

جب انسان خاندان کی روایات کے چکر میں پوری طرح پھنس جاتا ہے تو اسے عقل و خرد کی تمام باتیں بیکار معلوم ہوتی ہیں اور وہ ذہنی اعتبار سے اپنے باپ دادا کے حق میں بالکل ہی مفلس ہو جاتا ہے اور ایسی لغویات کرتا ہے کہ اگر نسل پرستی سے ہٹ جائے تو خود بھی اسے وہ ناپسند کرے، اور اس پر اسے بے اختیار ہنسی آجائے۔

حضرات انبیاء علیہم السلام کس قدر صاف اور کھلی کھلی بات کافروں سے فرماتے تھے، مگر وہ اسے بھی نہیں سمجھتے تھے اور اس کے جواب میں الٹی سیدھی باتیں کرتے تھے۔

آج بھی تم دیکھ رہے کہ جو لوگ آبائی رسم و رواج کو دین میں داخل کرتے ہیں، وہ کسی طرح بیوقوفی اور نادانی کی باتیں کرتے ہیں اور ان پر اصرار کر کے اپنے ذہنی افلاس کا ثبوت دیتے ہیں۔

کھلی کھلی تعلیمات کے مقابلہ میں تلاش کر کے غیر مشہور اقوال، فرسودہ کہانیاں، اور بے جوڑ قصے لاتے ہیں اور کہتے ہیں کہ پہلے ان کا جواب دو، بعد میں اپنی بات کہو، درحقیقت ذہنی گراوٹ کے لیے نسل پرستی، اجداد پرستی، قوم پرستی، فرض پرستی، رسم پرستی بہت ہی سازگار باتیں ہیں اور جب تک آدمی دین پر حقیقت پرستی اور خدا پرستی نہ کرے گا، اسے ان سے نجات مشکل ہوگی۔

☆☆☆☆☆☆☆☆☆☆☆☆☆☆☆☆☆☆

قَالَتْ رُسُلُهُمْ أَفِي اللَّهِ شَكٌّ فَاطِرِ السَّمُوتِ وَالْأَرْضِ يَدْعُوكُمْ لِيَغْفِرَ لَكُمْ مِّنْ ذُنُوبِكُمْ وَيُؤَخِّرَكُمْ إِلَىٰ أَجَلٍ مُّسَمًّى قَالُوا إِنْ أَنْتُمْ إِلَّا بَشَرٌ مِّثْلُنَا تُرِيدُونَ أَن تَصُدُّونَا عَمَّا كَانَ يَعْبُدُ آبَاؤُنَا فَأْتُونَا بِسُلْطَانٍ مُّبِينٍ

اور ان قوموں کے رسولوں نے کہا کہ کیا تم کو اس اللہ کے بارے میں شک ہے، جو زمین و آسمان کا پیدا کرنے والا ہے، وہ تم کو بلا رہا ہے کہ تمہارے گناہوں سے مغفرت کرے اور ایک مقرر مدت تک وہ تم کو چھوڑے جا رہا ہے۔ (پ 13 ع 14 سورہ ابراہیم 10)

جتنے انبیاء و رسل آئے، سب کی دعوت ایک تھی اور سب کے سب دنیا والوں کو ایک ہی کلمہ جامعہ پر بلاتے تھے، یعنی اللہ تعالیٰ کی وحدانیت کے اقرار و اعتراف کے ساتھ ساتھ بُرائیوں سے بچنا اور نیکیوں کو بجالانا ان کی دعوت کی روح تھی، مگر ارباب دنیا اپنے شک و شبہ میں ڈالے رہے اور اس دعوت کی تکذیب کر کے داعیوں کا مقابلہ کرتے رہے۔

حالاں کہ اگر وہ منکرین ذرا بھی غور کریں تو ان کو معلوم ہو جاتا ہے کہ توحید اور خدا پرستی کی دعوت کوئی نئی دعوت نہیں ہے اور اس میں کوئی ندرت نہیں ہے، بلکہ یہ دعوت عین انسانی فطرت کے مطابق ہے، کون انسان نہیں جانتا کہ اللہ تعالیٰ زمین و آسمان اور دنیا کا پیدا کرنے والا ہے اور وہ اپنے رسولوں کے ذریعہ کام یابی اور کام رانی کی دعوت دے رہا ہے اور ہماری خطاؤں اور لغزشوں سے درگزر کرنے کی ترکیب پیدا فرما رہا ہے، وہ اس قدر حکیم و حلیم ہے کہ انسانوں کو فوراً کسی جرم میں گرفتار نہیں کرتا بلکہ محروم ہونے کے بعد بھی ایک خاص مدت تک دنیا میں آزادی سے چلنے پھرنے، اور کھانے پینے کا موقع دیتا ہے، پس اس کے داعی بھی اسی کی راہ پر انسانوں کو بلاتے ہیں اور ان کی نجات کے لیے جتن کرتے ہیں۔

جو لوگ دین و دیانت کی باتوں کا انکار کرتے ہیں اور اپنے مصلحین و واعظین کے خلاف ہو جاتے ہیں، ان کو سوچنا چاہیے کہ وہ لوگ انھیں تباہ و برباد کرنے کے لیے آتے ہیں، یا ان کو بھلائی کی باتیں کرتے ہیں، اپنے ہی خواہوں سے بھی بدسلوکی اچھی نہیں ہے۔

☆☆☆☆☆☆☆☆☆☆☆☆☆☆☆☆☆☆☆☆

قَالَتْ لَهُمْ رُسُلُهُمْ إِنْ نَحْنُ إِلَّا بَشَرٌ مِّثْلُكُمْ وَلَكِنَّ اللَّهَ يَمُنُّ عَلَى
مَنْ يَشَاءُ مِنْ عِبَادِهِ۔

ان سے ان کے رسولوں نے کہا کہ ہم تو صرف تمہارے مثل بشر ہیں، لیکن اللہ اپنے بندوں میں سے جس پر چاہتا ہے، احسان فرماتا ہے اور ہمارے لیے یہ نہیں ہے کہ ہم تمہارے پاس دلیل

لائیں، مگر اللہ ہی کے حکم سے۔ (پ 13 ع 14 سورہ ابراہیم 11)

جب انبیاء و رسل علیہم السلام دنیا کے سامنے رشد و ہدایت کی باتیں پیش کرتے تو دنیا والے طرح طرح کی باتیں بناتے اور اپنی بددماغی اور بد عملی کو جائز قرار دینے کے لیے الٹے اعتراضات کرتے تھے۔

اسی سلسلے میں وہ جاہل کہا کرتے تھے کہ یہ کیسا رسول ہے کہ ہماری طرح کھاتا ہے، کام دھنا کرتا ہے، سودا سلف لاتا ہے، اسی بستی میں پیدا ہوا، اسی میں عمر گزاری اور ہمارے ہی سامنے رسالت و نبوت کا پلان پھیلا رہا ہے۔

اس قسم کی لغو و لالی یعنی ہفتواتوں سے اپنے کو بہلاتا ہے، دوسروں کو گمراہ کرتے، انبیاء علیہم السلام نے اس بنیادی گمراہی کو دور کرنے کے لیے دو ٹوک بات کہہ دی اور بتا دیا کہ ہم سب کہتے ہیں کہ ہمارا نسب نامہ ملکوتی ہے، ہم آسمان سے اترتے ہیں اور ہماری ذات انسانیت سے ورے ہے، ہم بھی اولادِ آدم میں ہیں، ہمارے بھی ماں باپ ہیں، ہم بھی کھاتے پیتے ہیں، ہم میں اور تم میں سوائے اس کے اور کوئی فرق نہیں ہے کہ خدا نے اپنے فضل و احسان سے ہمیں اپنی وحی سے نوازا ہے، اس نوازش کا کام نبوت و رسالت ہے اور یہی چیز جو ہمیں تم سے الگ کرتی ہے۔

خوب سمجھ لو کہ ہم بھی خدا کی مرضی اور اس کے حکم کے بغیر نہ ایک معجزہ دکھا سکتے ہیں اور نہ ایک دلیل لا سکتے ہیں، ہماری زندگی کا ایک ایک لمحہ اور ایک ایک کردار خدا کی مرضی کا پابند ہے، اسی پابندی کا نام مقامِ نبوت و رسالت ہے۔

☆☆☆☆☆☆☆☆☆☆☆☆☆☆☆☆☆☆

قَالَتْ لَهُمْ رُسُلُهُمْ إِنْ نَحْنُ إِلَّا بَشَرٌ مِّثْلُكُمْ وَلَكِنَّ اللَّهَ يَمُنُّ عَلَى
مَنْ يَشَاءُ مِنْ عِبَادِهِ ۖ وَهُوَ مَكَانَ لَنَا أَنْ نَأْتِيَكُمْ بِسُلْطٰنٍ إِلَّا بِإِذْنِ اللَّهِ وَعَلَىٰ

اللَّهُ فَلْيَتَوَكَّلِ الْمُؤْمِنُونَ۔

ان سے ان کے رسولوں نے کہا کہ ہم بھی تم لوگوں کے مانند بشر ہیں، لیکن اللہ اپنے بندوں میں سے جس پر چاہتا ہے، احسان فرماتا ہے اور ہمارے بس میں نہیں ہے کہ ہم تمہارے پاس دلیل لائیں، مگر اللہ ہی کے حکم سے اور مومن تو اللہ پر توکل کرتے ہیں۔

(پ 13 ع 14 سورہ ابراہیم 11)

کفار و مشرکین کی عقلیں اتنی موٹی ہو جاتی ہیں کہ دین و دیانت کی بالکل ظاہری اور بنیادی باتوں تک کے سمجھنے کی صلاحیت باقی نہیں رہتی اور توحید و رسالت جیسے صاف ستھرے اور بے غبار مسائل تک کے سمجھنے سے قاصر ہو جاتے ہیں۔

عقل کی گمراہی کے اس درجہ پر افہام و تفہیم کی ساری کوشش بے کار ہو جاتی ہیں، جرم و معصیت میں پڑے رہنے والوں کی سمجھ میں سب سے پہلے یہ بات نہیں آتی ہے کہ ایک انسان خدا کا پیغمبر کیسے ہو سکتا ہے اور اسے نبوت و رسالت کا درجہ کس طرح مل سکتا ہے، وہ کبھی باور نہیں کرتے ہیں کہ ہم کھاتے پیتے خود ساختہ شریف اور معزز اثر کے ہوتے ہوئے یہ گئے گزرے اور معمولی گھرانے کا آدمی نبی و رسول بن سکتا ہے اور اس کا تعلق براہ راست خدا سے ہو سکتا ہے۔

بسا اوقات اس کبر و نخوت کی وجہ سے وہ رُشد و ہدایت سے محروم رہتے ہیں اور صلاح و نیکی کی بات نہیں کر سکتے، بلکہ الٹے الزام دیتے ہیں۔

انبیائے کرام ایسے بیوقوفوں کو نہایت ہی صاف ستھرے انداز میں جواب دیتے ہیں کہ ہاں ہم بھی آدم کی اولاد سے ہیں، ہمارے والدین بھی آدم حوا ہیں اور ہم بھی تمہاری جنس سے ہیں، لیکن اس کو کیا کرو گے کہ خدا جس کو چاہے نوازے، ہم میں اور تم میں فرق یہی ہے کہ ہم نے اپنی زندگی خدا کے حوالے کر دی ہے، جس کی وجہ سے وہ ہم پر اپنا فضل فرماتا ہے اور تم نے شرارت و

بغاوت کا بیڑا اٹھا رکھا ہے، جس کی وجہ سے تم بے حیائی اور ڈھٹائی کرتے ہو۔

☆☆☆☆☆☆☆☆☆☆☆☆☆☆☆☆☆☆

وَمَا لَنَا إِلَّا نَتَوَكَّلَ عَلَى اللَّهِ وَقَدْ هَدَانَا سُبُلًا وَلَنَصْبِرَنَّ عَلَى مَا آذَيْتُمُونَا وَعَلَى اللَّهِ فَلْيَتَوَكَّلِ الْمُتَوَكِّلُونَ۔

اور ہمارے لیے مناسب نہیں ہے کہ ہم اللہ پر توکل نہ کریں، حالاں کہ اس نے ہمیں ہماری راہوں کو دکھایا ہے اور ہم ضرور بالضرور تمہاری طرف سے ہونے والی مصیبتوں پر صبر کریں گے اور توکل کرنے والے تو اللہ ہی پر توکل کرتے ہیں۔ (پ 13 ع 14 سورہ ابراہیم 12)

اَرَبَابِ صَدَقَ وَصْفًا پَر جب کبھی اَرَبَابِ جو روح جفانے ظلم و زیادتی کی ہے اور ان کو ستایا ہے، تو ان قدسیوں نے اپنے پروردگار کو آواز دی ہے اور اسی سے فریاد کی ہے اور ہر حال میں خدا ہی کو سہارا سمجھتے ہیں، وہ کہتے ہیں کہ جب ہم کچھ نہیں تھے تو خدا نے ہمیں نیست سے ہست کیا، شکم مادر میں ہماری پرورش کی، ہماری صورت بنائی، ہمارے اعضاء بنائے، پھر ان میں روح بھر کر نمود و توانائی بخشی۔

پھر جب ہم نے فرش زمین پر آنکھ کھولی تو آغوشِ مادر کا گہوارہ عنایت فرمایا، ہماری نفسیاتی اور ذہنی رہبری کی، دودھ پینے کا طریقہ بتایا، اپنے اندرونی جذبات و احساسات کو بیان کر کے والدین کو ان پر مطلع کرنے کا ڈھنگ سکھایا، دیکھنے، سننے، ہنسنے اور رونے کی راہیں بتائیں، پھر جوں جوں ہماری عمر بڑھتی گئی، اس نے ہماری رہبری کا انتظام فرمایا، جوانی کے دور میں ہمیں راست روی کی توفیق دی اور پھر مخلوق کی رُشد و ہدایت کے لیے ہمارا انتخاب فرما کر عظیم الشان نعمت دی، جو ساری انسانیت کے لیے باعثِ فخر ہے۔

اس لیے جس طرح ہم نے شکمِ مادر میں خدا کی تخلیق و تربیت سے فیض پایا، پیدا ہونے پر

اس کی رحمت و مہربانی نے ہمیں ہر سرد و گرم سے بچایا اور بڑے ہونے پر اس کی نوازشوں نے ہمیشہ نوازا ہے۔

اسی طرح ہم نے آج بھی تمہاری اذیت رسانی اور تکلیف دہی پر اسی خدا کی طرف بھاگیں گے اور اسی کو پکاریں گے، ہمارا سارا سرمایہ توکل اسی کی ذات سے وابستہ ہے، یہ تمہارے ٹھاٹھ باٹ، یہ ساز و سامان، یہ شان و شوکت، یہ رعب و داب، یہ طاقت و قوت ہمارے سامنے ہیج ہے، ان تمام ہولناکیوں کے مقابلہ میں ہمیں صرف خدا کافی ہے، ہم اعتماد اور بھروسہ رکھنے والے لوگ ہیں اور اس کام والوں کے لیے صرف خدا کی ذات بس ہوتی ہے۔

☆☆☆☆☆☆☆☆☆☆☆☆☆☆☆☆☆☆

وَقَالَ الَّذِينَ كَفَرُوا لِلرُّسُلِ هُمْ لَنْ يُخْرِجَكُمْ مِّنْ أَرْضِنَا أَوْ لَنَعُودَنَّ فِي مِلَّتِنَا فَأَوْحَى إِلَيْهِمْ رَبُّهُمْ لَنُهْلِكَنَّ الظَّالِمِينَ۔

اور کافروں نے اپنے رسولوں سے کہا کہ تم ہمیں اپنی زمین سے نکال دیں گے، یا تم ہمارے دین میں واپس آ جاؤ، پس ان کے پروردگار نے ان کی طرف وحی بھیجی کہ ہم ضرور ضرور ظالموں کو ہلاک کر دیں گے۔ (پ 13 ع 14 سورہ ابراہیم 13)

باطل پرستوں نے ہمیشہ آنکھ دکھائی ہے اور حق پرستوں پر اپنا رعب جمانے کی کوشش کی ہے، اس سلسلہ میں اربابِ باطل نے طرح طرح کی دھمکیوں سے کام لیا ہے، تکلیفیں دی ہیں اور ہاتھ، پیر کے علاوہ زبان سے بھی نقصان پہنچانے کی کوشش کی ہے۔

چنانچہ کفار و مشرکین کا عام رویہ رہا ہے کہ انھوں نے رسولوں کی فہمائش کے جواب میں بجائے غور و فکر کرنے کے نہایت بے حیائی سے کہا کہ تم ہمیں توحید و رسالت کی دعوت دیتے ہو، تمہارے لیے بہتر یہی ہے کہ تم ہماری امت میں آ جاؤ اور ہمارے اعمال و افکار میں گھل مل کر

ہماری طرح زندگی بسر کرو، مگر اللہ تعالیٰ نے اپنے رسولوں کو تسلی دی ہے کہ تم اپنا کام کیے جاؤ، اور سرکشوں کو ٹھیک کرنا میرا کام ہے، میں ان کو اچھی طرح سمجھ لوں گا۔

اللہ تعالیٰ کی اس تسلی پر انبیاء علیہم السلام نہایت اطمینان سے اپنا کام کیا کرتے تھے، اور نتیجہ یہ ہوتا تھا کہ یا تو کفار و مشرکین ایمان لاتے، یا پھر اپنی کج رفتاری کی سزا میں تباہ و برباد ہو جاتے۔ اگر آج تم کو اس قسم کی آواز سنائی دیتی ہے اور دین و اسلام کے مقابلہ میں کسی لغویت اور نظریہ کی دھمکی دی جاتی ہے تو چپ چاپ اپنا کام کیے جاؤ اور دین پر قائم رہو اور خدا ان ظالموں کو خود ہی سمجھ لے گا۔

☆☆☆☆☆☆☆☆☆☆☆☆☆☆☆☆☆☆

وَقَالَ الَّذِينَ كَفَرُوا لِلرُّسُلِ لَمْ أَنْخَرِجْكُمْ مِنْ أَرْضِنَا أَوْلَتْغُودُنَّ فِي مِلَّتِنَا فَأَوْحَىٰ إِلَيْهِمْ رَبُّهُمْ لَنْهَلِكَنَّ الظُّلَمِينَ۔

اور کفار نے اپنے رسولوں سے کہا کہ ہم لوگ تم لوگوں کو اپنی زمین سے نکال باہر کریں گے، ورنہ تم ہماری ملت میں واپس آ جاؤ، پس ان رسولوں کے پروردگار نے ان کی طرف وحی بھیجی کہ ظالموں کو یقیناً ہلاک کریں گے۔ (پ 13 ع 14 سورہ ابراہیم 13)

آج مسلمان یہ نعرہ سن رہا ہے کہ اگر یہاں رہنا ہے، تو فلاں کلچر قبول کر کے رہیں، ورنہ سیدھے کسی اور ملک میں چلے جائیں، یہاں کے فرقہ پرستوں اور فتنہ پروروں کی یہ صدائیں کل بھی اُٹھ رہی تھیں اور آج بھی اُٹھ رہی ہیں۔

مسلمانوں کو یقین رکھنا چاہیے کہ یہ بھانت بھانت کی بولیاں چند دنوں کے بعد خود بخود بند ہو جائیں گی اور اس مشین کی سوئی خود بخود ختم ہو جائے گی، کیوں کہ یہ نعرہ ظالموں کا ہے، جو مظلوموں کے مقابلہ میں ہمیں سنا گیا ہے اور ہمیشہ کچھ دنوں کے بعد ختم ہو گیا ہے۔

دنیا میں حق و دیانت کے جتنے داعی، علم بردار گزرے ہیں، سب کو یہ بات سنی پڑی ہے، اور ان کے وقت کے ظالموں اور جابروں نے یہ نعرہ بلند کیا ہے کہ اے رسولو! اور اے پیغمبرو! تم اور تمہاری امت اگر ہمارے ملک میں رہنا چاہو، تو یہ دعوت اور اپنا عمل بند کرو، اگر اس سے باز نہیں رہو گے تو ہم تم کو اپنے ملک سے نکال دیں گے اور تم کو کہیں اور پناہ لینی پڑے گی، خدا کی زمین پر فساد پھیلانے والے ظالموں کا یہ نعرہ حق کے داعیوں کو کبھی نہ ڈراسکا، مگر اس کے نتیجے میں وہ ظالم تباہ و برباد کر کے رکھ دیئے گئے اور خدا نے ان سے اپنی زمین کو پاک کر دیا۔

☆☆☆☆☆☆☆☆☆☆☆☆☆☆☆☆☆☆

وَقَالَ الَّذِينَ كَفَرُوا لِرُسُلِهِمْ لَنُخْرِجَنَّكُمْ مِّنْ أَرْضِنَا أَوْ لَتَعُوْدُنَّ فِي مِلَّتِنَا أَفَوْحًا إِلَيْهِمْ رَبُّهُمْ لَنُهْلِكَنَّ الظَّالِمِينَ وَلَنُسْكِنَنَّكُمُ الْأَرْضَ مِن بَعْدِهِمْ ذَٰلِكَ لِمَن خَافَ مَقَامِي وَخَافَ وَعِيدِ۔

اور کافروں نے اپنے اپنے رسولوں سے کہا کہ یقیناً ہم لوگ تم لوگوں کو اپنی زمین سے نکال باہر کریں گے، یا یہ کہ تم لوگ ہماری ملت میں واپس آ جاؤ تو ان رسولوں کے پاس ان کے رب نے وحی بھیجی کہ ہم یقیناً ظالموں کو ہلاک کر دیں گے اور یقیناً ہم تم لوگوں کو ان کفار کے بعد زمین میں سکونت دیں گے، یہ وعدہ اس کے لیے ہے، جو میری جناب میں کھڑے ہونے اور میری وعید سے ڈرے۔ (پ 13 ع 14 سورہ ابراہیم 13، 14)

یہ دنیا جانی پہچانی ہے، اس کی ایک ایک حرکت اور حرکت کا نتیجہ انسانیت کے لیے نئی چیز نہیں ہے، حق و باطل کا آویزش کی گرم بازاری ہمیشہ سے رہی ہے، سوال و جواب کا ہنگامہ ہمیشہ برپا رہا ہے۔

آج اگر مطالبہ ہو رہا ہے کہ تم اپنی کتاب، اپنا مذہب، تمدن، اپنی زندگی اور اپنا نظام چھوڑ

کر ہماری زندگی اختیار کرو، ورنہ یاد رکھو، ہماری زمین میں ہمارے ملک میں، ہماری سوسائٹی میں، ہمارے معاشرہ میں، تمہارے لیے کوئی جگہ نہیں ہے، تم کو ہم لوگ یہاں سے نکال دیں گے، بائیکاٹ کر دیں گے اور بے دست و پا کر دیں گے۔

یہ نیا مطالبہ نہیں ہے، تقریباً ہر رسول اور پیغمبر سے ان کے وقت کے مخالف لوگوں نے یہی کہا ہے، ان کے ساتھ یہی برتاؤ کیا ہے، مگر خدا نے اس طرز گفتگو اور اس حرکت کو ناپسند فرمایا، اور اپنے ماننے والوں کو وحی والہام کے ذریعہ حقیقت ظاہر کر دی کہ کفار و ظالمین تم کو نکال دیں گے۔ اگر وہ اپنے ظلم و شرارت پر قائم رہے تو ہم خود ہی ان کی مٹی خراب کر دیں گے اور پھر تم لوگوں کو ان ہی کی زمینوں، جائیدادوں اور چیزوں کا مالک بنادیں گے، پھر ہمارا یہ معاملہ کچھ رسولوں اور کافروں کے بارے میں خاص نہیں ہے، بلکہ یہ بات ہر اس مومن و مسلم کے لیے ہے، جو دیانت و تقویٰ کے اس مقام پر قائم ہو، جہاں خوفِ خدا کی حکمرانی کے علاوہ کوئی طاقت بھی مسلمان کو خائف نہیں کر سکتی اور جس پر مسلمان تمام مخالف حالات میں خدا کی نافرمانی کے تصور تک لرزاں رہتا ہے۔ آج کے مسلمان کل کے اس قرآنی آئینہ میں حالات کی تصویر دیکھیں اور اپنے عزم و یقین کی تمام کائنات کے محافظ بن کر ہر طاقت سے بے خوف ہو کر ایک خدا کی طاقت سے ڈریں، اور سارا کام بن جائے گا۔

☆☆☆☆☆☆☆☆☆☆☆☆☆☆☆☆☆☆

وَقَالَ الَّذِينَ كَفَرُوا لِلرُّسُلِ هُمْ لَنْ يُخْرَجَكُمْ مِّنْ أَرْضِنَا أَوْ لَنَعُودَنَّ فِي
مِلَّتِنَا فَأَوْحَىٰ إِلَيْهِمْ رَبُّهُمْ لَنُهْلِكَنَّ الظَّالِمِينَ وَلَنُسْكِنَنَّكُمُ الْأَرْضَ مِنْ
بَعْدِهِمْ ذَٰلِكَ لِمَنْ خَافَ مَقَامِي وَخَافَ وَعِيدِ۔

کافروں نے اپنے رسولوں سے کہا کہ ہم تم لوگوں کو اپنی زمین سے نکال باہر کریں گے،

ورنہ تم لوگ ہمارے دین میں واپس آ جاؤ تو ان کے رب نے ان کی طرف وحی بھیجی کہ ہم ضرور ضرور ظالموں کو ہلاک کر دیں گے اور ان کے بعد تم لوگوں کو زمین میں آباد کریں گے، یہ اس شخص کے لیے ہے، جو میرے سامنے کھڑے ہونے سے ڈرے اور میری دھمکی سے ڈرے۔

(پ 13 ع 14 سورہ ابراہیم 13، 14)

کفار و مشرکین کو اپنے زور پر پڑا غرور ہوتا ہے اور اپنی طاقت کے مقابلہ میں کسی کو لحاظ میں نہیں لاتے، بلکہ ہادیوں اور مصلحوں کو طرح طرح دھمکی دیتے ہیں اور اٹلے ان کو اپنے راستہ پر چلنے کی تہدید آمیز فرمائش کرتے ہیں۔

یہ حال تقریباً ہر اس سرمایہ دار، زمین دار اور جاگیردار کا ہوتا ہے، جس میں اخلاق و انسانیت کی بوباس نہیں ہوا کرتی، چنانچہ بہت سے کافروں نے اپنے اپنے زمانہ کے رسولوں کو دھمکی دی کہ ہمیں تم اپنی طرف کیا بلاتے ہو، اگر اپنی خیر خواہی چاہو تو ہماری راہ پر چلے جاؤ اور سیدھے سے یہ بات یہ سب باتیں چھوڑ دو، ورنہ یاد رکھو، ہم تم کو اپنی سر زمین سے نکال باہر کریں گے اور ذات سے باہر کر کے بے سہارا کر دیں گے۔

اللہ تعالیٰ نے سرکشوں کی اس بات کا جواب انبیاء علیہم السلام پر وحی کی شکل میں دیا کہ یہ ظالم، مصلحین کو کیا بے گھر کریں گے، ہم خود ان کو تباہ و برباد کر کے رکھ دیں گے اور ان کی جگہ اپنے بندوں کو آباد کر کے ان کو پھلنے پھولنے کا موقع دیں گے۔

مگر نیکوں کو معلوم ہونا چاہیے کہ ظالموں کی تباہی اور نیکوں کی آبادی صرف اس لیے ہوتی ہے کہ وہ نیکی کی راہ پر چلتے ہیں اور اس کے عذاب کے خیال سے ڈر جاتے ہیں۔

خوب یاد رکھو! جو لوگ اس زمین میں فساد برپا کرتے ہیں، وہ تباہ و برباد ہو جاتے ہیں، اور جو لوگ نیکی پھیلاتے ہیں، وہ آباد رہا کرتے ہیں۔

☆☆☆☆☆☆☆☆☆☆☆☆☆☆☆☆☆☆

وَقَالَ الَّذِينَ كَفَرُوا لِرُسُلِهِمْ لَنُخْرِجَنَّكُمْ مِّنْ أَرْضِنَا أَوْ لَتَعُوذُنَّ فِي مِلَّتِنَا فَأَوْحَىٰ إِلَيْهِمْ رَبُّهُمْ لَنُهْلِكَنَّ الظَّالِمِينَ وَلَنُسَكِّنَنَّكُمْ الْأَرْضَ مِنْ بَعْدِهِمْ۔

کافروں نے اپنے رسولوں سے کہا کہ ہم یقیناً تم کو اپنی زمین سے نکال باہر کریں گے، ورنہ تم لوگ ہمارے دین میں لوٹ آؤ تو ان کے رب نے ان کی طرف وحی بھیجی کہ ہم یقیناً ظالموں کو ہلاک کر دیں گے اور ان کے بعد تمہیں زمین میں آباد کریں گے۔

(پ 13 ع 14 سورہ ابراہیم 13، 14)

کفر و ایمان کی ٹکرو کوئی نئی بات نہیں ہے اور کافروں کی اکڑنوں کچھ آج کی چیز نہیں ہے، بلکہ یہ ہمہ ہی بہت پُرانی ہے اور کافروں کی دھمکی ہمیشہ سے رہا کی ہے، ہم اپنے مخالفوں کو اپنے یہاں سے مار بھگا دیں گے اور اپنی طاقت سے اپنا لوہا منوالیں گے، مگر اس دھمکی اور اکڑنوں کا نتیجہ ہمیشہ ایسا ہی ہوا ہے کہ اہل ایمان دنیا میں پھلے پھولے اور کافرتباہ و برباد ہوئے۔

وجہ یہ ہے کہ کفار و مشرکین کے پاس طاقت کا اونٹ ہوتا ہے، مگر وہ شتر بے مہار ہوتا ہے، اسے کسی مقصد کے لیے تنظیم اور باقاعدگی سے استعمال کرنا مشکل ہے، یہی وجہ ہے کہ کفار و مشرکین میں جمعیت، نظم و ضبط اور اجتماعیت نہیں ہوتی، اور بخلاف اس کے ارباب دین دیانت کے پاس جو طاقت ہوتی ہے، وہ سراسر روحانی اور سچائی کی طاقت ہوتی ہے، جو بظاہر کچھ نہ ہونے کے باوجود درحقیقت بے انداز طاقت کا اثر رکھتی ہے، یہاں پر اس حقیقت کو واضح فرمایا جا رہا ہے کہ کفر و شرک کی غیر منظم طاقت نے اپنے پیغمبروں سے کہا کہ تم یا تو اپنے باپ دادا کے مذہب پر آؤ، یا پھر یہاں سے نکل جانے کے لیے تیار ہو جاؤ۔

مگر اس دھمکی کا نتیجہ یہ ہوا کہ دھمکانے والے دنیا سے نیست و نابود ہو گئے اور سچائی کے پھیلانے والے کام یاب ہوئے، آج بھی اگر کوئی قوم صحیح معنوں میں سچائی، دیانت اور روحانیت

کی مبلغ ہے اور اس پر عامل بھی ہے تو اسے کفر و شرک سے ضرر نہیں پہنچ سکتا ہے۔

☆☆☆☆☆☆☆☆☆☆☆☆☆☆☆☆☆☆

وَقَالَ الَّذِينَ كَفَرُوا لِرُسُلِهِمْ لَنُخْرِجَنَّكُمْ مِّنْ أَرْضِنَا أَوْ لَتَعُوْدُنَّ فِي
مِلَّتِنَا أَفَؤْحَىٰ إِلَيْهِمْ رَبُّهُمْ لَنُهْلِكَنَّ الظَّالِمِينَ وَلَنُسَكِّنَنَّكُمْ الْأَرْضَ مِنْ
بَعْدِهِمْ ذَٰلِكَ لِمَنْ خَافَ مَقَامِي وَخَافَ وَعِيدِ۔

کافروں نے اپنے رسولوں سے کہا کہ ہم تمہیں ضرور بالضرور اپنی سرزمین سے نکال دیں
گے، ورنہ تم لوگ ہماری ملت میں لوٹ آؤ تو اس وقت ان رسولوں کی طرف سے ان کے پروردگار
نے وحی بھیجی کہ ہم خود ان ظالموں کو ضرور ضرور ہلاک کر دیں گے اور ان کے بعد تم لوگوں کو زمین
میں ضرور بالضرور سکونت دیں گے، یہ وعدہ اس کے لیے ہے، جو میرے دربار میں کھڑے ہونے
سے ڈرے اور میری دھمکی سے خوف کھائے۔ (پ 13 ع 14 سورہ ابراہیم 13، 14)

غرور و طاقت کا سر ہمیشہ اونچا ہو کر نیچا ہوا ہے، کفر و عصیان کی زندگی بہت گرجی چمکی، مگر
ایک ہوانے اس کے بادل کو اڑا دیا، حرص و ہوا کے بہت سے کتے کاروانِ صدق و صفا کے پیچھے
دوڑے مگر واقعات و حالات کی ایک زد نے ان کو مار بھگایا، باطل پرستی کی لاف گزات بہت ہوتی
ہے، مگر ہوتا کچھ نہیں، بے عزم و یقین کے آدمی می گولہ بن کر اٹھتے ہیں اور سیاہ بادل بن کر چھا
جاتے ہیں، مگر نتیجہ کے اعتبار سے وہ بے کار ہوتے ہیں اور فتح و کامرانی کا سہرہ حق پرستی اور صداقت
شعاری کے سر رہتا ہے۔

دونوں جانب حالات کام کرتے ہیں، حالات کا دباؤ بڑھ جاتا ہے، صورتِ حال کی نزاکت
سامنے آتی ہے اور بظاہر ایسا معلوم ہوتا ہے کہ جہل و نادانی کی فوجِ علم و حقانیت کو شکست دے کر
چین لے گئی، مگر تاریخ انسانی نے ہمیشہ ان نازک گھڑیوں کا جو نقشہ پیش کیا ہے، اس میں یہی

کیفیت نظر آتی ہے کہ ایک طرف باطل کے جیب و دامان تار تار ہیں اور دوسری طرف حق کے ہاتھ میں سکون و امن اور فتح و ظفر کا جھنڈا ہے۔

خدا کے فرستادوں اور رسولوں کو اربابِ ظلم و جہل نے یہ دھمکی دی ہے کہ یا تو تم ہماری پرانی راہ و رسم پر چلو، یا پھر یہاں سے بھاگنے کے لیے تیار ہو جاؤ، اگر تم یوں ہی ہماری پارٹی کے خلاف باتیں کرتے رہو گے تو تمہیں بستی سے مار مار کر نکال دیا جائے گا اور تم اپنی ساری چوکڑی بھول جاؤ گے۔ لیکن جب ظلم و جہالت کے متوالوں نے علم و دین کی جناب میں اس قسم کی گستاخی کی ہے تو خدا نے سچوں کو تسلی دی اور کہا کہ تم گھبراؤ نہیں، نتائج کی زمام ہمارے ہاتھ میں ہے، ظلم و جہل کا درخت بے جڑ کا ہوتا ہے، وہ ہوا کا ایک جھوکا بھی برداشت نہیں کر سکتا ہے، یہ نکالنے والے خود عذاب میں مبتلا ہو کر نیست و نابود ہو جائیں گے اور خدا کی زمین ان کے نجس و ناپاک وجودوں اور ارادوں سے پاک و صاف ہو جائے گی، البتہ اے میرے پیغمبر! تم ہمیشہ میری جناب میں رجوع کرتے رہو اور میری طرف سے بے خوفی اور نڈری کی زندگی نہ گزارو۔

☆☆☆☆☆☆☆☆☆☆☆☆☆☆☆☆☆☆

وَقَالَ الَّذِينَ كَفَرُوا لِرُسُلِهِمْ لَنُخْرِجَنَّكُمْ مِّنْ أَرْضِنَا أَوْ لَتَعُوْدُنَّ فِي مِلَّتِنَا أَوْحَىٰ إِلَيْهِمْ رَبُّهُمْ لَنُهْلِكَنَّ الظَّالِمِينَ وَلَنُسْكِنَنَّكُمُ الْأَرْضَ مِن بَعْدِهِمْ ذَٰلِكَ لِمَن خَافَ مَقَامِي وَخَافَ عِيدِ۔

اور کافروں نے اپنے رسولوں سے کہا کہ ہم تمہیں بالضرور اپنی سرزمین سے نکال دیں گے، یا پھر تم لوگ ہماری ملت میں واپس آ جاؤ، پس ان کے رب نے ان کی طرف وحی بھیجی کہ ہم ضرور بالضرور ظالموں کو ہلاک کر دیں گے اور یقیناً تم لوگوں کو ان کے بعد زمینی سکونت دیں گے، یہ اس کے لیے جو میرے سامنے کھڑے ہونے سے ڈرے اور میری دھمکی سے ڈرے۔

(پ 13 ع 15 سورہ ابراہیم 13، 14)

کفار و مشرکین اور ان کے سردار حضرات انبیاء و رسل کا انکار کرتے تھے، بلکہ اٹے ان کو دھمکا ڈرا کر کفر و شرک کی طرف لانے کی ترکیب کرتے تھے، ہمارے پُرانے طور طریقہ پر آ جاؤ، اور یہ سب توحید و رسالت اور بعثت و نثر کی باتیں بند کر دو، ورنہ ہم تم کو اپنی بستی میں رہنے نہیں دیں گے اور یہاں سے اجاڑ دیں گے۔

اللہ تعالیٰ نے ایسے وقت میں اپنے رسولوں کو تسلی دی کہ یہ کافر و مشرک تمہیں کیا اجاڑ دیں گے، اور ہماری زمین سے تم کو کیا نکالیں گے، ہم خود ان سے اپنی بستی کو پاک کر کے سکونت و تمکنت دیں گے اور اجاڑنے کا منصوبہ بنانے والے اس طرح خود ہی اجڑ جائیں گے کہ ان کی بستیوں میں جا کر دیکھا کریں گے۔

مگر یاد رہے کہ کفار و مشرکین کا مقابلہ آباد کاری کا ان ہی لوگوں کی ہوگی، جو اس خیال سے ڈرتے ہیں کہ کل قیامت میں اللہ تعالیٰ کے سامنے کھڑا ہونا ہے اور ایک ایک کام کا بدلہ پانا ہے، اور اللہ نے بُرے کاموں پر عذاب و گرفت کی دھمکی دی ہے، جو لوگ اس دنیا میں اس تصور و عقیدہ پر زندگی بسر کرتے ہیں، ان کو اللہ تعالیٰ کی دنیا میں سکون و سکونت دے گا اور ان کے بدخواہ تباہ و برباد ہو جائیں گے۔

پچھلے دنوں مسلمانوں نے اس طرح بے شمار دھمکیاں سنیں اور جے رہے، ان کو چاہیے کہ اپنی زندگی کا معیار تقویٰ اور خدا ترسی اور خدا پرستی بنائیں، تاکہ نصرتِ الہی ان کے ساتھ رہے۔

☆☆☆☆☆☆☆☆☆☆☆☆☆☆☆☆☆☆

وَقَالَ الَّذِينَ كَفَرُوا لِرُسُلِهِمْ لَنُخْرِجَنَّكُمْ مِّنْ أَرْضِنَا أَوْ لَنَعُودَنَّ فِي
مِلَّتِنَا فَأَوْحَىٰ إِلَيْهِمْ رَبُّهُمْ لَنُهْلِكَنَّ الظَّالِمِينَ وَلَنُسَكِّنَنَّكُمْ الْأَرْضَ مِنْ

بَعْدَهُمْ ذَٰلِكَ لِمَنْ خَافَ مَقَامِي وَخَافَ وَعِيدِ۔

پس ان کے رب نے ان کی طرف وحی بھیجی کہ ہم ضرور بالضرور ظالموں کو ہلاک کر دیں گے اور ہم تم لوگوں کو ان کے بعد زمین میں آباد کریں گے، تمہارے دشمنوں کے بعد یہ اس کے لیے ہے، جو کہ میرے پاس آنے سے ڈرے اور میری دھمکی سے ڈرے۔

(پ 13 ع 15 سورہ ابراہیم 13، 14)

جو لوگ اس دنیا میں صبر استقامت کی زندگی بسر کر کے ظالموں اور جابروں کے ظلم و ستم کو سہتے ہیں اور اپنی مظلومیت کو اللہ تعالیٰ کے قانون کے حوالے کر کے ہر معاملہ میں اس پر نظر رکھتے ہیں، اور اسی سے تمام اُمیدیں وابستہ رکھتے ہیں، وہ اس دنیا میں ظلم و ستم کے بعد اپنا انتقام پا جاتے ہیں۔ مظلوم کی فریاد رائیگاں نہیں جاتی، مجبور کی آہ رنگ لاتی ہے، اور مظلومیت کی زندگی انقلاب کے خوش گوار لحظات سے مسرور ہوتی ہے، اللہ تعالیٰ کے نظام میں دیر ہوتی ہے اور اس کے مصالح کی بنا پر دیر ہوتی ہے، مگر اندھیر نہیں ہوتی اور کوئی معاملہ قانون مجازات کی حدود سے باہر نہیں رہتا۔

یہاں پر اللہ تعالیٰ اپنے بندوں کو تسلی دے رہا ہے، جو ظالم کافروں اور جابر مشرکوں کے ہاتھوں رات، دن طرح طرح کے مصائب برداشت کرتے تھے، اور اپنی بے بسی کی وجہ سے جواب نہیں دے سکتے تھے، ان کو اللہ تعالیٰ یقین دلاتا ہے کہ ہم ان ظالموں کو تباہ و برباد کر کے تم کو ان کی جگہ آباد کریں گے اور جس جس بستی میں وہ ظلم کرتے تھے، تم اس میں آباد ہو کر امن و سلام کی بحالی کرو گے اور دنیا کو چین و سکون کی دولت دو گے، بشرطے کہ تم اللہ تعالیٰ سے ڈرتے رہو اور اس کی سزا سے غافل نہ ہو جاؤ۔

☆☆☆☆☆☆☆☆☆☆☆☆☆☆☆☆☆☆

فَأَوْحَىٰ إِلَيْهِمْ رَبُّهُمْ لَنُهْلِكَنَّ الظَّالِمِينَ وَلَنُسَكِّنَنَّكُمْ الْأَرْضَ مِنْ

پس ان کے رب نے ان کی طرف وحی بھیجی کہ ہم ضرور بالضرور ظالموں کو ہلاک کر دیں گے، اور ہم تم لوگوں کو ان کے بعد زمین میں آباد کریں گے۔ (پ 13 ع 15 سورہ ابراہیم 13، 14)

دنیا کے مفسدوں اور بدکاروں کا نعرہ امن پسند اور نیک کاروں کے مقابلہ میں یہی ہوتا ہے کہ اے نیک بنے والو! یا تو تم اپنے تماشوں کو لپیٹ کر رکھ دو، اور ہمارے رائے مشورہ کے مطابق زندگی بسر کرو، یا پھر ہماری بستیوں اور ہمارے ملکوں سے نکل جاؤ، ان کے ان مفسدانہ نعرہ کا جواب یہ ملا کہ قانون قدرت نے ان ہی کو کچل کر رکھ دیا اور یہ شدید اور بدکردار لوگ طوفانوں، سیلابوں، بیماریوں، قحطوں، بے روزگاریوں اور قسم قسم کی بلاؤں کی نذر ہو کر اپنی بستیوں اور اپنے ملکوں سے نیست و نابود ہو گئے، اور ان کی تباہی و بربادی کے بعد جب خدا کی زمین شرفساد سے پاک ہو گئی، اور عوامی مزاج کی بیماریاں ختم ہو گئیں تو نیک کاروں، پاک پازوں اور انسانیت کے محسنوں کو زمین میں عزت و تمکین ملی، ان کے نعرے بلند ہوئے، ان کی دعوتیں عوام میں پھیلیں، اور ان کے مشن کام یاب ہوئے، شریروں اور شریفوں کی جنگ کا نتیجہ ظلم و شرارت کے طرف داروں کی تباہی اور شریفوں کی آبادی کی موت میں نکلا ہے۔

قرآن حکیم اسی حقیقت کو بیان فرما رہا ہے اور گزشتہ مفسدوں کی عبرت ناک داستان موجودہ گمراہوں کی ہدایت کے لیے سنا جا رہا ہے، اے لوگو! ظلم و شرارت نہ کرو، خدا کی زمین پر اچاپت اچھی چیز بات نہیں ہے اور اس کا انجام بہت ہی خطرناک ہوتا ہے۔

☆☆☆☆☆☆☆☆☆☆☆☆☆☆☆☆☆☆

اَلَمْ تَرَ اَنَّ اللّٰهَ خَلَقَ السَّمٰوٰتِ وَالْاَرْضَ بِالْحَقِّ اِنْ يَشَآءْ يَذْهَبْكُمْ وَيَاْتِ بِخَلْقٍ جَدِيْدٍ۔

(اے مخاطب) کیا تم نہیں دیکھتے ہو کہ اللہ نے آسمانوں اور زمین کو حقیقت کے ساتھ پیدا کیا، اگر وہ چاہے تو تم کو ختم کر دے اور دوسری نئی مخلوق لے آئے۔

(پ 13 ع 15 سورہ ابراہیم 19)

تم روزانہ دیکھتے ہو کہ یہ کائنات کی چھت یعنی آسمان مسلسل گردش میں ہے، دن آتا ہے تو رات جاتی ہے، رات آتی ہے تو دن جاتا ہے، رات دن کے فنا کے ساتھ لاکھوں کروڑوں حقیقتیں روزانہ فنا ہوتی ہیں اور ان کے نئے وجود کے ساتھ بے شمار نئی حقیقتیں وجود میں آتی ہیں۔ پس بتاؤ، اگر دنیا ہمیشہ سے دن ہی دن دیکھتی، اور سورج کی روشنی میں اسے رات کی تاریکی کا حال معلوم ہوتا، تو کیا رات نہیں آسکتی تھی، اور خدائے واحد اس کے لانے کے لیے عاجز تھا؟ اس طرح اگر یہ کائنات شب کا ایک گنبد ہوتی اور ہم اس میں زندگی گزارتے تو کیا سورج کا اجاگر کرنا قانون قدرت کے لیے مشکل ہوتا، اسی طرح یہ زمین تم دیکھتے ہو کہ ہر آن فنا و وجود کا نظارہ پیش کرتی رہتی ہے۔

اسی کا سینہ آج گلستاں ہے، کل صحرا ہوگا، آج صحرا ہے، کل گلستاں ہوگا، کل تاریخ بتاتی ہے کہ اس کے ایک گوشے پر فلاں شہر تھا مگر آج ہماری نظر کہتی ہے کہ یہ گوشہ تو ویرانہ ہے، اسی طرح آج ہماری نظر جہاں ویرانی دیکھتی ہے، کل تاریخ اپنے صفحہ میں اسے ایک شہر کے نام سے جگہ دے گا۔ پس ان حقیقتوں کو روزانہ دیکھتے ہوئے تمہارے نزدیک کیا یہ بعید ہے کہ نظام قدرت تمہیں ختم کر کے تمہاری جگہ دوسری نسل لائے اور وہ تمہاری زمینوں کی وارث ٹھہرے، اگر تم اسے بعید سمجھتے ہو تو سمجھ لو کہ قانون قدرت اپنا کام کر رہا ہے، یہاں ہر روز ایک پُرانی نسل اور قدیم قوم اپنی تمام روایات کے ساتھ ختم ہوتی ہے اور دوسری نسل اور قوم اپنے تمام ساز و سامان سے آتی ہے۔

☆☆☆☆☆☆☆☆☆☆☆☆☆☆☆☆☆☆

الَمْ تَرَ أَنَّ اللَّهَ خَلَقَ السَّمَوَاتِ وَالْأَرْضَ بِالْحَقِّ إِنَّ يَئْسًا يُذْهِبُكُمْ
وَيَأْتِ بِخَلْقٍ جَدِيدٍ۔

کیا تم نہیں دیکھتے ہو کہ اللہ نے زمین و آسمان کو حق کے ساتھ پیدا کیا، اگر وہ چاہے تو تم کو
ختم کر دے اور کوئی نئی مخلوق لے آئے۔ (پ 13 ع 15 سورہ ابراہیم 19)

زمین سبزہ زار بن کر لہلہاتی ہے، میدان سبز پوش ہو کر زندگی سے جھومتا ہے، ہر طرف
رنگ و بو کی دنیا آباد ہوتی ہے، صبحیں مسکراتی ہیں، شامیں جھومتیں ہیں، فضا میں لطیف اور رنگین واوے
بننے اور بگڑتے ہیں، پھر یکبارگی بہار کے خزانوں پر مصیبت آ جاتی ہے، دیکھتے ہی دیکھتے ساری دنیا
رنگ و بو سے محروم ہو جاتی ہے، وہی میدان جس میں زندگی رقص کرتی تھی، موت کا جنگل بن جاتا
ہے، جہاں تک نگاہ کام کرتی ہے، چٹیل میدان نظر آتا ہے، کہیں ایک سبز پتی کا نشان بھی نہیں ملتا۔

یہ تماشا موت و حیات، سالوں، فصلوں اور مہینوں کے رنگ میں رونما ہوتا رہتا ہے،
اور تم ہمیشہ دیکھتے رہتے ہو، اور یہی حال فصلوں اور موسموں کا ہے، جاڑے کی لمبی اور سرد راتیں،
گرمی کی مختصر اور گرم راتوں سے بدلتی رہتی ہیں، برسات کی خوشگوار گھڑیاں، خشک موسم کی گھڑی
ساعتوں میں تحلیل ہوتی رہتی ہیں۔

پس موسموں اور موسمی پیداوار کا یہ حال ہے تو تم انسانی آبادی کو اسی معیار پر کیوں نہیں
پرکھتے ہو اور کیوں نہیں دیکھتے ہو کہ ایک بستی جو کل تک آباد تھی، آج برباد پڑی ہوئی ہے اور ہو سکتا
ہے کہ اس کی آج کی بربادی کل پھر بربادی میں بدل جائے۔

اگر تم ایسا دیکھتے اور سمجھتے ہو تو تم اس کے لیے کیا کام کرتے ہو، کسان تو موسموں اور فصلوں
کی آبادی میں اپنی زندگی بناتا ہے، گرمی جاڑے کی آمد شد میں تم خود اپنی مادی ضروریات کا لحاظ
کرتے ہو تو پھر بستی کی ویرانی اور آبادی کے تصور سے تمہارے اندر کیوں کوئی ایجابی ذہن پیدا

نہیں ہوتا اور اس کے لیے تم کچھ کیوں نہیں کرتے ہو۔

☆☆☆☆☆☆☆☆☆☆☆☆☆☆☆☆☆☆

وَأَدْخِلَ الَّذِينَ آمَنُوا وَعَمِلُوا الصَّالِحَاتِ جَنَّاتٍ تَجْرِي مِنْ تَحْتِهَا
الْأَنْهَارُ خَالِدِينَ فِيهَا بِإِذْنِ رَبِّهِمْ تَحِيَّتُهُمْ فِيهَا سَلَامٌ۔

جن لوگوں نے ایمان لا کر نیک کام کیے، وہ ایسی جنتوں میں داخل کیے جائیں گے، جن کے نیچے نہریں جاری ہیں، یہ لوگ اپنے پروردگار کے حکم سے ان میں ہمیشہ رہیں گے، ان کی باہمی مبارک بادی اس میں سلام ہوگا۔ (پ 13 ع 15 سورہ ابراہیم 23)

دنیا و آخرت میں نجات و فلاح ان ہی لوگوں کے حصہ میں ہے، جن کا روحانی اور مادی نظام، یا عقیدہ و عمل کا نظام ٹھیک ہو، روحانی نظام کی استواری اور برقراری ایمان لانے اور عقائد و مسلمات کو درست کرنے سے درست ہوتی ہے اور مادی نظام کی درستگی اعمال و کردار اور حرکات و سکنات میں اصلاح کرنے سے آتی ہے، انسانی زندگی کا توازن اسی وقت برقرار رہ سکتا ہے، اور انسانیت اسی وقت اپنے مقام پر رہ سکتی ہے، جب کہ دونوں نظاموں کی استواری و درستگی ہو۔

یعنی ایمان کے ساتھ ساتھ عمل صالح ہو اور ان میں غلط رجحان پیدا نہ ہو، اس صورت میں دنیا و آخرت کی کامیابی و بہبود ہے اور اسی پر قانون قدرت کی فیض نگاہ ہوتی ہے، لافانی نعمت اور ابدی لذت ایسی ہی زندگی کے لیے ہیں، جاودانی مسرتیں اور دائمی خوش بختیاں اسی ذمہ دار زندگی کے حق میں محفوظ ہیں۔

بخلاف اس کے جن کی زندگیوں کا روحانی نظام درست نہیں ہے، نہ مادی نظام ٹھیک ہو سکتا ہے اور نہ قانون قدرت کے برکات کا ان پر فیض ہوگا۔

ہاں یہ ہو سکتا ہے کہ بے نظم و بلا ضبط کی زندگی کسی ہنگامی صورت حال کی بنا پر کچھ وقت

کے لیے اس دنیا میں کام معلوم ہونے لگے اور اسے کھانے پینے اور رہنے سہنے کی ظاہری آسانی ہو جائے، مگر خوب سمجھ لو! یہ ایک چلتا ہوا سایہ ہوگا، یہ بھاگتی ہوئی چھاؤں ہوگی اور ڈرتا ہوا وقت ہوگا، جس کے لیے نہ دوام ہوگا اور نہ بقا۔

پس ایمان اور عمل صالح کے امتزاج سے دائمی زندگی کے لیے دائمی آسانیاں پیدا کرو۔

☆☆☆☆☆☆☆☆☆☆☆☆☆☆☆☆☆☆☆☆

تَوْتِيْ اٰكْلَهَا كُلَّ حِيْنٍ بِاِذْنِ رَبِّهَا -

وہ درخت اپنا پھل دیتا ہے، ہر زمانہ میں اپنے پروردگار کے حکم سے۔

(پ 13 ع 15 سورہ ابراہیم 25)

زمین کس نے بنائی، زمین کے اندر قوت رسیدگی و نمود کس نے بخشی؟ فضا کس نے بنائی؟ فضا کے اندر جو جھل ہوائیں کس نے بھیجیں، سمندر کس نے بنایا، سمندر کے اندر بھاپ کس نے اٹھائی؟ کس نے بنایا؟ بادل کس نے اٹھایا، جو بارش کے اندر سے بارش کے مسلسل قطرات کس نے گرائے؟ پھر زمین، صحرا، باغ و بیاباں، یہ ندی، دریا، خشکی و تری، یہ ہوا و فضا، سردی و گرمی اور فصل و موسم کس کی ملکیت ہیں، کس کے حکم سے موت و حیات، بشاشت و پژمردگی اور گریہ و خندیدگی کے مظاہر نمایاں ہوتے رہتے ہیں۔

ان تمام سوالوں کا جواب تم جو چاہو کہہ دو، جن الفاظ سے چاہو، تعبیر کرو اور جن علوم و فنون کا چاہو، نام لے لو، مگر اس حقیقت سے لاکھ بھاگنا چاہو تو نہیں بھاگ سکتے کہ یہ سب قدرت کا کھیل ہے، خدائے وحدہ لا شریک کی ملکیت ہے، قدرت کے خلاف کوئی علم و فن، کوئی ایجاد و اختراع اور کوئی فکر و کاوش کام نہیں کر سکتی ہے۔

ہاں اگر علم و فن قدرتِ خداوندی کے ماتحت ہے، اس کی حرکت و رفتار کی لگام تو انین قدرت

کے ہاتھ میں ہے اور اس کے اندر خدا کی حاکمیت و فعالیت کا عقیدہ و یقین کا فرما ہے، تو یقیناً نظام قدرت میں اس سے مدد لی جائے گی، اس کی ایجادات کو اجاگر کیا جائے گا اور انسان کی انسانیت کے ذمہ قدرت کے کام کیے جائیں گے۔

مثلاً پیداوار اور اس کے متعلقات کی کبھی اس قبضہ و قدرت میں ہے، بارش برسانا، بادلوں کا اٹھانا، مان سون کا بھیجنا، زمین کا قابل کاشت بنانا، قدرت کا کام ہے، پھر پودوں کا اگانا ان میں روئیدگی دینا، سرد و گرم طوفانوں سے بچانا کیڑوں، مکڑوں سے محفوظ رکھنا قدرت کا کام ہے، اس میں کوئی طاقت شریک نہیں ہے، درختوں کا پھل دینا، نہ دنیا کی قدرت کی بات ہے، سال میں دو ایک مرتبہ پھل آنا، اسی کے قبضہ میں ہے اور سال بھر برگ و بار سے لدا رہنا اسی کی بخشش ہے۔

پس جب درختوں، پودوں اور پیداواروں کی تمام ترکیبی کنجیاں قدرت کے ہاتھ میں ہیں تو پھر انسان کو کیا ہو گیا ہے کہ وہ خدا سے بغاوت کر کے زمینی پیداوار پر کنٹرول کرنے یا اسے کم و بیش کرنے کی ذکر کر رہا ہے، یا یہ باغیانہ کوششیں بار آور نہیں ہو سکتیں۔

البتہ ایمان و عمل کے امتزاج سے پیدا کی ہوئی عقل سے کام لیا جاسکتا ہے اور قدرت اسے تسلیم و رضا کا تمغہ دے کر نواز سکتی ہے۔

تم دیکھتے ہو کہ دنیا میں قحط و گرانی کا طوفان برپا ہے اور انسان خود کفیل ہونے کے ساتھ خدا سے بے نیاز ہو کر طرح طرح کے آلات ایجاد کر رہا ہے، صحراؤں اور بیابانوں کے کونے کونے میں دانہ چھینٹ رہا ہے، مگر نتیجہ الٹا نکلتا ہے، کیوں کہ ان کوششوں میں خدا کی حاکمیت کا رنگ نمایاں ہے، بلکہ اندہ زندگی اپنی خرمستی دکھا رہا ہے، اس کا نتیجہ محرومی ہونا چاہیے۔

☆☆☆☆☆☆☆☆☆☆☆☆☆☆☆☆☆☆

يُنَبِّئُ اللَّهُ الَّذِينَ ءَامَنُوا بِالْقَوْلِ الثَّابِتِ فِي الْحَيَاةِ الدُّنْيَا وَفِي الْآخِرَةِ

وَيُضِلُّ اللَّهُ الظَّالِمِينَ -

ثابت قدم رکھتا ہے، اللہ ایسے لوگوں کو جو ایمان لائے قول ثابت پر حیات دنیا میں اور آخرت میں اور بے راہ رو کر دیتا ہے ظالموں کو۔ (پ 13 ع 16 سورہ ابراہیم 27)

قرآن اور اسلام نے ایمان کا جو معیار مقرر کیا ہے، اس کے مطابق مسلمان ہونا اس بات کی ذمہ داری ہے کہ دنیا و آخرت میں ثابت قدمی، کام یابی اور سعادت مندی نصیب ہوگی۔

یہ قول ثابت کیا ہے؟ جو معیار ایمان ہے، وہ بات جو حقیقت ہو، اپنی جگہ ثابت ہو، خدا کے علم میں ثابت ہو، قوانین قدرت کی رو سے ثابت ہو، رسول کے خبر دینے کی وجہ سے ثابت ہو۔

بہر حال قول ثابت وہ حقیقت ہے، جس کے ثبوت میں کوئی شک نہیں ہو، مثلاً اسلامی نقطہ نظر سے خدا اور اس کی وحدانیت اور ذات و صفات کا تصور، قانون مجازات کی ایک عالم گیر عدالت کا تصور جسے قرآن یوم آخرت اور قیامت کہتا ہے اور چند ایسے کرداری مظاہرے اور عملی کارنامے جس کا براہ راست خدا سے تعلق ہے، نماز روزہ حج، زکوٰۃ وغیرہ۔

ان ثابت حقیقتوں پر ایمان لانے والے یعنی اقرار و عمل کرنے والے اس کائنات پر ثابت لوگ ہیں، یہ دنیا کی روح ہے، خدا ان کو ہمیشہ ثابت و باقی رکھتا ہے، پھر آخرت میں بھی ان کے لیے اطمینان اور ثابت قدمی ہے۔

پس جو لوگ قرآن کے اس معیار پر زندہ ہیں، یا زندہ رہے، ان کے لیے ثابت قدمی ہے اور وہی لاکھ فسادات ہوں، بلا سے قحط سے پانی دنیا تباہ ہو جائے، مگر خدا کے یہ ثابت قدم بندے اپنے خدا کی مدد سے ثابت قدم ہی رہیں گے، ہاں جو ایمان میں ثابت قدم نہیں، ان کے دنیا اور آخرت میں ثابت قدم رہنے کے لیے خدا کی طرف سے کوئی گارنٹی نہیں ہے۔

☆☆☆☆☆☆☆☆☆☆☆☆☆☆☆☆☆☆

يُنَبِّئُ اللَّهُ الَّذِينَ آمَنُوا بِالْقَوْلِ الثَّابِتِ فِي الْحَيَاةِ الدُّنْيَا وَفِي
الْآخِرَةِ وَيُضِلُّ اللَّهُ الظَّالِمِينَ وَيَفْعَلُ اللَّهُ مَا يَشَاءُ۔

ثابت قدم رکھتا ہے، اللہ ایسے لوگوں کو جو ایمان لائے قول ثابت کے ساتھ حیاتِ دنیا
میں اور آخرت میں اور گمراہ کر دیتا ہے ظالموں کو اور اللہ جو چاہتا ہے کرتا ہے۔

(پ 13 ع 16 سورہ ابراہیم 27)

دنیا میں قیام و دوام انھیں قوموں، شخصیتوں اور نظریوں کو ملتا ہے، جس میں عزیمت و توانائی
کی روح پیدا ہوتی ہے اور جو اس دنیا میں زندہ رہنے کا پختہ ارادہ کر لیتے ہیں۔

ان لوگوں میں اللہ ایمان لانے والوں کا مقام سب سے بلند و بالا ہے، ان کو اللہ تعالیٰ اس
دنیا میں اور اس کے بعد آخرت میں قیام و دوام اور ثبات عطا فرماتا ہے، جو لوگ دل کی عزیمت کے
ساتھ عقیدہ توحید پر جم جاتے ہیں، ان کو دنیا کے حوادث کی کوئی سردی اور گرمی اپنی جگہ سے ہٹا نہیں
سکتی ہے، وہ عزم و ارادہ کی مضبوط چٹانوں سے اس طرح لپٹ جاتے ہیں کہ حالات کی ناسازگاری
کا کوئی حملہ ان کو متزلزل نہیں کر سکتا۔

ہر معاملہ میں اپنی کوشش کے ساتھ خدائے حی و قیوم کی ذات پر اعتقاد رکھتے ہیں، وہ کام یابی
کی خوشی میں اپنے اس مرکز سے جدا ہوتے ہیں، نہ ناکامی کے غم میں محاذ پر چھوڑ کر پیچھے ہٹتے ہیں۔
نتیجہ یہ ہوتا ہے کہ وہ زندگی کی ہر وادی میں کام یابی و کامرانی کا جھنڈا بلند کرتے ہوئے
سرخ روئی کے میدان میں نکل آتے ہیں اور دنیا کی دوسری قومیں ان کا منہ دیکھتی ہیں اور حیرت
کرتی ہیں کہ یہ انسان ہیں، جسے قول ثابت سے تعبیر کیا جا رہا ہے، وہ اپنے قول ثابت کے ساتھ
ثابت قدم رہتے ہیں اور کسی بھی موقع پر اس سے نہیں ہٹتے ہیں۔

پس اے لوگو! ایمان و توحید کی عزیمت سے کام لے کر آج کی ناگواری میں اپنا مقام سنبھالو، تاکہ تم کو حوادث کا سیلاب بہانہ لے جائے۔

☆☆☆☆☆☆☆☆☆☆☆☆☆☆☆☆

يُثَبِّتُ اللَّهُ الَّذِينَ آمَنُوا بِالْقَوْلِ الثَّابِتِ فِي الْحَيَاةِ الدُّنْيَا وَفِي
الْآخِرَةِ وَيُضِلُّ اللَّهُ الظَّالِمِينَ وَيَفْعَلُ اللَّهُ مَا يَشَاءُ۔

ثبوت و قرار دیتا ہے اللہ مومنوں کو قول ثابت سے حیاتِ دنیا اور آخرت میں اور گمراہ کرتا ہے، ظالموں کو اور اللہ جو چاہتا ہے، کرتا ہے۔ (پ 13 ع 16 سورہ ابراہیم 27)

جن لوگوں کے پاس ایمان کی طاقت ہے، اور جو لوگ صرف ایک اللہ پر ایمان رکھ کر اسی کو نفع و نقصان کا مالک سمجھتے ہیں اور دنیا بھر سے بے نیاز ہو کر صرف ایک اللہ سے وابستہ ہو جاتے ہیں، ان کے تمام خطرات اور اندیشے کا فور ہو جاتے ہیں اور وہ دنیا بھر کی طاقتوں سے نڈر اور بے خوف ہو کر امن و امان کی زندگی بسر کرتے ہیں۔

اللہ تعالیٰ ان کو دوام و ثبات دیتا ہے، اور اللہ کی زمین کے وہ حق دار اور وارث ٹھہرتے ہیں، اور وہ اس دنیا میں اپنے نیک اعمال، پاکیزہ عقائد، اور بلند کردار کی وجہ سے زندہ جاوید بن کر رہتے ہیں، ان کی آخرت بھی بھلی معلوم ہوتی ہے اور وہ انجام کی خوبیوں سے ہمکنار ہوتے ہیں۔

بخلاف اس کے جو لوگ مشرک ہوتے ہیں اور اپنے اوپر ظلم و زیادتی کر کے اپنی ہوا اکھاڑ دیتے ہیں، ان کو ثبات و دوام کی دولت نہیں ملتی، وہ وقتی غلبہ اور ہنگامی قوت پا کر ظلم و ستم کا بازار گرم کرتے ہیں، مگر ہوا کے جھونکے کی طرح ادھر سے آتے ہیں اور ادھر نکل جاتے ہیں، اس دنیا میں عقیدہ و عمل کا رسوخ انسان کو ثبات و دوام دیتا ہے، ہمیں اس کو اپنانا چاہیے۔

☆☆☆☆☆☆☆☆☆☆☆☆☆☆☆☆

الَّذِينَ تَرَى إِلَى الَّذِينَ بَدَلُوا نِعْمَتَ اللَّهِ كُفَرًا وَأَحْلَوْا قَوْمَهُمْ دَارَ الْبَوَارِ

کیا تم ان لوگوں کو نہیں دیکھتے ہو، جنہوں نے خدا کی نعمت کو کفر سے بدل دیا اور اپنی قوم کو دارِ بوار یعنی ہلاکت کے گھر میں داخل کر دیا۔ (پ 13 ع 16 سورہ ابراہیم 28)

خدا کی نعمتوں کی قدر کرنا اور نعمتوں کے ملنے پر خدا سے بغاوت نہ کرنا وہ دولت ہے، جس کے ہوتے ہوئے کسی فرد یا کسی قوم کو دنیا کی دوسری دولت کی قطعاً ضرورت نہیں ہے اور نعمت پا کر اسے ٹھکرانا، خدا سے بغاوت کر بیٹھنا اور غرور و تکبر میں پڑ کر فسق و فجور اور کفر و شرک پر اترا نا وہ ناکامی ہے کہ جس کے بعد بربادی کے لیے کسی دوسری ناکامی کی ضرورت نہیں ہے۔

دیکھ لو! آج کے لوگوں کو خدا نے علم، دولت، معلومات، ایجادات اور مصنوعات وغیرہ کس قدر نعمت دی ہے اور انسان کہاں سے کہاں پہنچ چکا ہے، مگر جن کو خدا نے یہ نعمتیں دیں، انہوں نے ایسا کیا کہ اپنی قوم کو تباہی کے گڈھے میں ڈال دیا ہے۔

کون قوم ہے، جو بڑوں کی وجہ سے تباہ نہیں ہوئی، کون ملک ہے، جو اپنے حکمرانوں کے باعث برباد نہیں ہے، کون بستی ہے، جس میں چند فرعونوں کی وجہ سے ظلم و فساد نہیں ہے۔

یورپ، ایشیا، امریکہ، افریقہ، خشکی، تری، سمندر، دریا، پہاڑ سب پر اور سب کے بسنے والوں پر نظر ڈالو، خدا کی دی ہوئی ہر چیز کہاں نہیں ہے، ایجادات کہاں نہیں ہیں، علم کہاں نہیں ہے، زندگی کی آسانیاں کہاں نہیں ہیں، مگر کیا ایک جگہ بھی دنیا میں ایسی مل سکتی ہے، جہاں کے لوگ اپنے ذمہ داروں کے ہاتھوں ہلاکت کے گڑھوں میں نہیں گرے ہیں؟

یہ تو دنیا کا معاملہ ہے، آخرت میں یہی ذمہ داران ملک کو جہنم کے گڈھے میں لے

جائیں گے۔

☆☆☆☆☆☆☆☆☆☆☆☆☆☆☆☆☆☆

الَّذِينَ بَدَّلُوا نِعْمَتَ اللَّهِ كُفْرًا وَأَحَلُّوا قَوْمَهُمْ دَارَ الْبَوَارِ
جَهَنَّمَ يَصْلَوْنَهَا وَبِئْسَ الْقَرَارُ۔

کیا تم نے ان لوگوں کو نہیں دیکھا، جنہوں نے کفر کی وجہ سے اللہ کی نعمت کو بدل دیا اور
اپنی قوم کو ہلاکت کے گھر میں اتار دیا، یعنی جہنم میں جس میں وہ جلیں گے اور وہ بدترین ٹھکانا ہے۔

(پ 13 ع 16 سورہ ابراہیم 28، 29)

چند بدکاروں کی وجہ سے پوری کی پوری قوم تباہ و برباد ہو جاتی ہے، اور ان کی وجہ سے
سب کو خرابی سے دوچار ہونا پڑتا ہے۔

بات یہ ہوتی ہے کہ چند کفار و مشرکین اپنی غرض و مصالح کے لیے عوام کو گمراہ کرتے ہیں،
اور ان کو تباہی کے غار میں ڈال دیتے ہیں، اللہ کی نعمتوں کی ناشکری اور اس کی جناب میں کفر و شرک
کی وجہ سے اپنے اوپر اس کا غضب مول لیتے ہیں اور پھر اسی مغضوبیت کے ساتھ لوگوں میں آتے
ہیں، اور رُشد و ہدایت کی راہوں سے ان کو دور کر کے گمراہی کی طرف لے جاتے ہیں۔

نتیجہ یہ ہوتا ہے کہ چند اکابر مجرمین کی وجہ سے پوری قوم جہنم میں چلی جاتی ہے اور دنیا سے
بُری طرح مٹ کر قیامت کی ناکامی و نامرادی سے دوچار ہوتی ہے۔

قرآن حکیم نے اس طرح کے اکابر مجرمین سے انسانوں کو بہت دور رہنے کی بار بار تاکید
کی ہے اور ان کے واقعات سے عبرت حاصل کرنے کی تاکید کی ہے، مگر انسان کی غفلت ہمیشہ رنگ
بدل بدل کر کام کرتی رہتی ہے۔

آج اس نے سیادت اور حکومت کے رنگ میں بڑا خطرناک طریقہ اختیار کیا ہے، اور مجرموں کو بے باک کر کے فساد و فجار کی ہمت بڑھا دی ہے۔

☆☆☆☆☆☆☆☆☆☆☆☆☆☆☆☆☆☆

اَلَمْ نَرِ اِلٰى الَّذِيْنَ بَدَّلُوْا نِعْمَتَ اللّٰهِ كُفْرًا وَّ اَحْلَوْا قَوْمَهُمْ دَارَ الْاَلْبَوَارِ
جَهَنَّمَ يَصْلَوْنَهَا وَاُولٰٓئِكَ اَلْفَرَارُ۔

کیا تم نے ان لوگوں کو نہیں دیکھا، جنہوں نے اللہ کی نعمت کو کفر سے بدل دیا، اور اپنی قوم کو ہلاکت کے گھر میں ڈال دیا، یعنی جہنم میں، جس میں وہ جلیں گے اور وہ بدترین ٹھکانا ہے۔

(پ 13 ع 16 سورہ ابراہیم 28، 29)

عوام اپنے لیڈروں کے تابع ہوتے ہیں، ان کی راہ روی ہو یا بے راہ روی، سب کچھ ان کے رہنماؤں کے باعث ہوا کرتی ہے، یہی وجہ ہے کہ جس قوم کے جیسے رہنما ہوتے ہیں، اس قوم کے عوام ویسے ہی ہوا کرتے ہیں، عوامی رہنما و طرح کے ہوا کرتے ہیں، ایک وہ قوم کو شرافت، انسانیت، نیکی اور اصلاح کی راہ پر لے جاتے ہیں، دوسرے وہ جو اپنی قوم کو اخلاقی پستی، ذہنی سفلیہ پن، خیالات کی گمراہی اور عمل و کردار کی بے بضاعتی کی طرف لے جاتے ہیں۔

جب کسی قوم کے اچھے دن آنے والے ہوتے ہیں تو ان کو اچھے رہنما ملتے ہیں اور وہ اپنی قابلیت سے عوام کو نیک راہ پر لے چلتے ہیں اور سوسائٹی ان کی رہنمائی میں ہر قسم کی اخلاقی، دینی، اور اصلاحی ترقی کرتی ہے، اور عزت و شرافت اور ٹیکنالوجی کے بام عروج پر پہنچ جاتی ہے۔

جس قوم کے بُرے دن آنے والے ہوتے ہیں، اس کی بدبختی سے ایسے رہنما اور لیڈر ملتے ہیں، جو اپنی گمراہی کی وجہ سے پوری قوم کو ذلت و تباہی کے غار میں لے جاتے ہیں، اور اپنے گمراہ لیڈروں کی وجہ سے پوری قوم ذلیل و خوار اور بے عزت ہو کر تباہ و برباد ہو جاتی ہے۔

اوپر ایسے ہی بد بخت لیڈروں اور رہنماؤں کی شامت کا تذکرہ ہو رہا ہے، اور بتایا جا رہا ہے کہ اس دنیا میں بہت سے چودھریوں اور لیڈروں نے گمراہی اختیار کر کے اپنے کو تباہ کیا اور اپنی قوم کو تباہ و برباد کیا، انھوں نے خدا کی نعمتوں کا انکار کیا، اللہ نے ان کو اچھے حالات سے نوازا تو انھوں نے کفر و عصیان کی راہ اختیار کی اور ساتھ ہی اپنی قوم کو کفر و عدوان کے غار میں ڈھکیل دیا، نتیجہ یہ ہوا کہ اس قوم کو دنیا میں عذاب و عقاب سے دو چار ہونا پڑا اور مرنے کے بعد آخرت میں ان کو ناکامی و نامرادی سے دو چار ہونا پڑا۔

اسلام نے اپنے چند اصول اور تصورات کی وجہ سے ساری انسانی زندگی اور اس کے تمام حرکات و سکنات کو اسلامی رنگ میں رنگین کر دیا ہے، یہ اسلام کا معجزہ ہے کہ وہ اسی زندگی کو اصلی حالت پر رکھتے ہوئے بالکل دینی زندگی بنا دیتا ہے۔

اسلام کے اصول پر عمل کر کے اور اس کے معتقدات کو مان کر ایک انسان اپنی پوری زندگی کو دین کی زندگی بنا سکتا ہے اور اپنے کو دنیا میں پوری طرح رکھنے کے باوجود دوسرا دین بنا سکتا ہے۔ مثال کے طور پر اسلام سیر و سیاحت اور گھومنے پھرنے کے ساتھ کچھ ایسے اعمال و خیالات کا اضافہ کر دیتا ہے، جن سے اس میں دین کا رنگ آ جاتا ہے اور یہ سیر و سیاحت بھی عبادت بن جاتا ہے۔ چنانچہ ایک صحابی نے ایک مرتبہ رسول اللہ ﷺ سے عرض کیا کہ آپ مجھے سیر و سیاحت کی اجازت مرحمت فرمائیے تو رسول اللہ ﷺ نے فرمایا:

ان سياحة امتی الجهاد فی سبیل اللہ عز و جل۔

(رواہ ابوداؤد کتاب الجہاد باب فی النہی عن السیاحۃ 2/314)

یعنی میری امت کی سیر و سیاحت اللہ کی راہ میں جہاد کرنا ہے۔

مطلب یہ ہے مسلمان کو بے کار سیر و سیاحت زیبا نہیں، اس کی حرکت کسی دینی غرض کے

لیے ہونی چاہیے، اس کے لیے سیر و سیاحت بھی ہو تو دین کے لیے ہو، اس کا بہترین مظاہرہ اللہ کی راہ میں جہاد ہے، اگر جہاد فی سبیل اللہ اپنے حقیقی خدو خال کی شکل میں نہ ہو تو اللہ کے دین کی خدمت جیسے ممکن ہو، کرنی چاہیے، کم از کم جب کوئی مسلمان سفر کے لیے نکلے تو راستہ میں دین کا کام کرتا جائے اور اپنے اعمال سے اور اپنے اقوال سے اپنے ساتھیوں کو یا راستہ میں پڑنے والی بستیوں کے لوگوں کو دین کی تعلیم دے۔

☆☆☆☆☆☆☆☆☆☆☆☆☆☆☆☆☆☆

الَمْ تَرَ إِلَى الَّذِينَ بَدَّلُوا نِعْمَتَ اللَّهِ كُفْرًا وَأَحْلَوْا قَوْمَهُمْ دَارَ الْبَوَارِ
جَهَنَّمَ يَصْلَوْنَهَا وَبِئْسَ الْقَرَارُ۔

کیا تم نے ان لوگوں کو نہیں دیکھا ہے، جنہوں نے اللہ کی نعمت کو کفر سے بدل دیا، اور اپنی قوم کو ہلاکت کے گھر میں اتار دیا، جو جہنم ہے اور وہ بدترین ٹھکانا ہے۔

(پ 13 ع 16 سورہ ابراہیم 28، 29)

دنیا میں عوام پر جو تباہی آتی ہے، اس کا سرچشمہ خاص خاص سرداروں اور لیڈروں کی ذات ہوتی ہے، یہی گمراہ لوگ اپنی قوم کو گمراہی اور ہلاکت کے غار میں ڈھکیل دیتے ہیں اور قوم کی تباہی کے ساتھ خود بھی تباہ ہو جاتے ہیں۔

ایسے مہلک اور گمراہ کن لوگ پہلے تو اللہ کی نعمتوں پر شکر ادا کرنے کے بجائے کفرانِ نعمت کا مقابلہ کرتے ہیں، خدا کی بخشش کے مقابلہ میں اپنی کج روی اور گمراہی کو پیش کرتے ہیں، نہایت ہی مذموم جرات کے ساتھ خدا کی نعمتوں کا مذاق اڑاتے ہیں، اربابِ صدق و وفا کو اذیت پہنچاتے ہیں، حق و حقانیت کے داعیوں کو تکلیف دیتے ہیں اور یہ سب کچھ اپنی لیڈری اور سرداری کے زعم میں کرتے ہیں۔

پھر ان گمراہوں کے نقش قدم پر عوام بھی چلتے ہیں اور نتیجہ یہ ہوتا ہے کہ پورا معاشرہ بدکاری کی نذر ہو جاتا ہے، بستی کی بستی بد عقیدگی اور بد عملی پر اتر آتی ہے اور خدا کے قانون کے مقابلہ میں عوام اور خواص میں دلیری دکھاتے ہیں، جب ایسا وقت آ جاتا ہے تو پھر ان پر قدرت کی مار پڑتی ہے اور انکا کچھ مر نکال کر رکھ دیا جاتا ہے، جس کے بعد ان کو نہ دنیا میں فلاح و نجات ملتی ہے، اور نہ آخرت میں بھلائی کا کوئی حصہ ان کے حق میں ہوتا ہے۔

پس ایسے عام لوگوں میں جب تمہارے لیڈر کوئی تحریک چلائیں تو تم بھی اپنی آنکھ اور اپنے کان سے کام لے کر پہلے سمجھو، بوجھو، پھر قدم اٹھاؤ۔

☆☆☆☆☆☆☆☆☆☆☆☆☆☆☆☆☆☆

اَلَمْ تَرَ اِلَى الَّذِيْنَ بَدَّلُوْا نِعْمَتَ اللّٰهِ كُفْرًا وَّ اَحْلَوْا قَوْمَهُمْ دَارَ الْاَلْبَوَارِ
جَهَنَّمَ يَصْلَوْنَهَا وَاَنْتُمْ اَلْفَرَارُ۔

کیا تم نے ان لوگوں کو نہیں دیکھا ہے، جنہوں نے اللہ کی نعمت کو ناشکری سے بدل دیا، اور اپنی قوم کو ہلاکت کے گھر میں اُتار دیا، جلیں گے جہنم میں اور وہ بُرا ٹھکانا ہے۔

(پ 13 ع 16 سورہ ابراہیم 28، 29)

بستی اور قوم کے سربراہ آوردہ اور ممتاز لوگوں کی گمراہی اور کج روی سے پوری بستی اور قوم گمراہ اور کج روی بن جاتی ہے، اور چھوٹے بڑے سبھی کو اس کی پاداش میں بُرے دن دیکھنے پڑتے ہیں، دنیا میں ایسی بہت سی مثالیں موجود ہیں، جن میں قوموں کے بڑوں اور ذمہ داروں نے اپنی قوم کو تباہی اور بربادی کے گڈھے میں ڈھکیل دیا اور خود بھی تباہ ہوئے اور دوسروں کو بھی تباہ کیا۔

پھر معاملہ دنیا کی تباہی و بربادی پر ختم نہیں ہوا، بلکہ ان کو آخرت کی ناکامی و خسران سے واسطہ پڑا، بڑے لوگ اپنے چھوٹوں سمیت جہنم کا ایندھن بن گئے۔

قرآن حکیم نے گزشتہ قوموں اور پُرانے تمدنوں کے سربراہ آوردہ شریروں اور منکروں

کے واقعات اور ان کے اقوال کثرت سے نقل فرمائے ہیں اور مسلمانوں کو اس صورت سے آگاہ کر کے بتایا کہ فخر و غرور میں پڑ کر تمہارا اونچا طبقہ گمراہ نہ ہو، ورنہ پوری قوم گمراہ ہو جائے گی، نیز حدیث شریف میں آیا ہے کہ امت کے دو گروہ کی گمراہی سے پوری قوم راہ راست پر رہتی ہے، ایک علماء کا گروہ اور دوسرا امراء و حکام کا گروہ۔

☆☆☆☆☆☆☆☆☆☆☆☆☆☆☆☆☆☆

اَلَمْ تَرَ اِلَى الَّذِيْنَ بَدَّلُوْا نِعْمَتَ اللّٰهِ كُفْرًا وَّ اَحْلَوْا قَوْمَهُمْ دَارَ الْبَوَارِ
جَهَنَّمَ يَصْلَوْنَهَا وِثْقَ اَلْقَرَارِ۔

کیا تم نے ان لوگوں کو نہیں دیکھا ہے، جنہوں نے کفر کر کے اللہ کی نعمتوں کو بدل دیا اور اپنی قوم کو تباہی کے گھر میں ڈال دیا، جہنم میں، جس میں وہ جلیں گے اور وہ بدترین ٹھکانا ہے۔

(پ 13 ع 17 سورہ ابراہیم 28، 29)

اللہ سبحانہ نے اپنے بندوں کو امن و عافیت اور نعمت دیتا ہے، تاکہ انسان دنیا میں خوش حال رہ کر اللہ کی بندگی بجالائے اور خدا کی زمین پر امن و امان پھیلانے۔

ابتداء میں اسی پر انسانی بستیاں چلتی رہیں کہ اللہ کی نعمتوں میں پل کر اللہ کی عبادت و بندگی کرتی رہیں اور اللہ تعالیٰ ان نعمتوں پر مزید اتار تارہا، مگر بعد میں چند گمراہوں نے بستیوں میں عیش و تنعم کی زندگی بسر کی اور ان کے دل و مزاج میں اللہ تعالیٰ سے بغاوت اور کفران کا کیرا کاٹنے لگا۔

نوبت یہاں تک پہنچی کہ ان چند شریروں نے اپنی ناکردنی سے پوری بستی میں کفران و عصیان کا بازار گرم کیا اور اللہ تعالیٰ کی نعمتوں کی ناشکری کی، اس کی بندگی سے منہ موڑا، اور اپنی قوم کو تباہی و بربادی کے غار میں یوں ڈال دیا کہ اپنی کافرانہ راہ پر قوم کو بھی لگا کر اپنی طرح اس کا بیڑا بھی غرق کر دیا۔

ایسے لوگ اپنی قوم سمیت جہنم میں جلیں گے اور ان کو کسی کروٹ چین نہیں ملے گا، لیڈر اور عوام ایک ساتھ تباہ و برباد ہوں گے اور دونوں کو اپنی اپنی حرکت کا مزہ ملے گا۔

ہمیں چاہیے کہ دین و دیانت کے معاملہ میں ہم اللہ و رسول کی طرف رجوع کریں اور اس بارے میں اپنے بڑے لوگوں کے غلط مشورہ ہرگز قبول نہ کریں، ورنہ خود تباہ ہو کر ہمیں بھی تباہ کر دیں گے۔

☆☆☆☆☆☆☆☆☆☆☆☆☆☆☆☆☆☆

قُلْ لِّعِبَادِيَ الَّذِينَ آمَنُوا يُقِيمُوا الصَّلَاةَ وَيُنْفِقُوا أَمْوَالَهُمْ سِرًّا وَعَلَانِيَةً مِّن قَبْلِ أَن يَأْتِيَ يَوْمٌ لَا بَيْعَ فِيهِ وَلَا خِلَالَ.

آپ اپنے ان بندوں سے کہہ دیں جو ایمان لائے ہیں، وہ نماز کو قائم کریں اور جو کچھ ہم نے ان کو دیا ہے، اس میں چھپے اور کھلے خرچ کریں، اس دن کے آنے سے پہلے جس میں نہ سودا بازی چلے گی، نہ دوستی۔ (پم 13 ع 17 سورہ ابراہیم 31)

ایمان میں جب عمل صالح کی رنگ آمیزی ہوتی ہے تو پھر اسلام و ایمان کا صحیح اور اصلی رنگ نکھر کر سامنے آتا ہے، اور دنیا میں مسلمان قوم کو امتیازی شان ملتی ہے، ایمان لانے کے بعد مسلمانوں پر سب سے پہلے دو باتوں کی ذمہ داری عائد ہوتی ہے۔

ایک تو اپنے روحانی نظام کے قیام و بقا کی، دوسرے مادی نظام کے قیام و بقا کی، نماز و روحانی نظام کی بنیاد ہے، اسلام کا روحانی نظام نماز ہی ہے، پورے آب و تاب کے ساتھ ابھرتا ہے اور احسان و اخلاق کی ساری قدریں کھل کر دنیا کے سامنے آ جاتی ہیں اور اور مادی نظام جس پر حیات دنیا کا دار و مدار ہے، مالیاتی نظام کی درستی سے برپا ہوتا ہے، اس لیے اس نظام کے قیام اور اس کی بحالی کے لیے اپنی اپنی آمدنی سے خاص خاص مقدار، اجتماع و معاشرہ کی معاشی فلاح کے لیے نکالنی ضروری ہے۔

اس سلسلہ میں ایک مقدار معلوم کا نکالنا تو فرائض میں داخل ہے، جسے اسلام کی بولی میں زکوٰۃ سے تعبیر کیا جاتا ہے، اور اس کی دوسری کڑیاں صدقات و خیرات، تبرعات سے تنبیہ کی جاتی ہے۔ ان دونوں باتوں کو اگر پورے طور پر انجام دیا جائے تو اس دنیا میں مسلمان قوم اخلاق و روحانیت اور معاشرت و معاشی میں کبھی پیچھے نہیں ہو سکتی اور اس کا ملی نظام کبھی مست نہیں پڑ سکتا ہے۔

☆☆☆☆☆☆☆☆☆☆☆☆☆☆☆☆☆☆

وَأَتَّكُم مِّنْ كُلِّ مَآسَآلِنُمُوہٗ وَإِن تَعُدُّوْا نِعْمَتِ اللّٰهِ لَا تَحْصُوہَا
إِنَّ الْإِنسَانَ لَظَلُوْمٌ كَفَّارٌ۔

اور اللہ نے دیا تم کو ہر ایسی چیز کو جس کا تم نے اس سے سوال کیا اور اگر تم اس کی نعمت کو شمار کر تو شمار نہیں کر سکتے ہو، بے شک انسان ہی بڑا ظالم اور نہایت ہی ناشکر گزار ہے۔

(پ 13 ع 17 سورۃ ابراہیم 34)

غور کرو کہ انسانی فطرت، اس کی روح اور اس کے جسم کے تقاضے کیا ہیں اور مشیتِ خداوندی نے ان کو کہاں تک پورا کیا، ایک ایک تقاضے کو شمار کر جاؤ اور پھر دیکھو کہ اس کی تکمیل ہوئی یا نہیں؟

اور پھر ایسا کوئی انسانی تقاضا لاؤ، جو واقعی انسانی تقاضا ہو اور جسے قدرت نے مکمل نہ کیا ہو، کھانے پینے، پہننے، اوڑھنے، اٹھنے، بیٹھنے کے مادی تقاضوں سے لے کر قلب و روح اور ذہن و دماغ کے جملہ مقتضیات کیسے کیسے ہیں اور ان کو کسی طرح سے پورا کیا گیا ہے۔

اگر تم ان باتوں پر غور کر سکتے ہو تو غور کرو، اور بتاؤ کہ جن کے مقابلہ میں تمہارا طریق کار، اور رویہ زندگی کیا ہے، ایک تم کا رخا نہ قدرت سے کتنی مرتبہ کیا کیا چیزیں حاصل کرتے ہو اور پھر کتنی مرتبہ کس طرح ان کی شکر گزاری کرتے ہو۔

اگر خدا کی نعمتوں اور بخششوں کو شمار نہیں کر سکتے ہو تو اپنے شکر اور اظہار احسان مندی کے طریقوں کو ہی شمار کر کے بتاؤ کہ کس کس طرح ان کو برتتے ہو، ناشکری، محسن کی احسان فراموشی اور نیکی کرنے والے کی نیکی کو نہ ماننا وہ ظلم عظیم اور کفران بے پناہ ہے۔

جس کا نتیجہ ہمیشہ سر پر ہاتھ رکھ کر رونے کا باعث ہوتا آیا ہے، آج کی دنیا پر نظر ڈالنے سے پہلے اپنے اوپر نظر ڈالو اور بتاؤ کہ تمہاری ایک ذات خدا کے کتنے احسانات سے زیر بار ہے۔ مگر تم ہو کہ زیر باری محسوس نہیں کرتے بلکہ ناشکری اور کفران تمہارا شیوہ ہے، پھر اپنی جماعت، اپنی قوم، اپنے ملک کو اسی نقطہ نظر سے دیکھو، اگر بصارت کے ساتھ بصیرت کی بھی پونجی رکھتے ہو تو اس کے بعد پکار اٹھو گے، یہ سب کچھ جو آج کے انسانوں کے ساتھ ہو رہا ہے، ان کے کفران نعمت اور ناشکری کی سزائیں اس سے زیادہ ہونا چاہیے۔

☆☆☆☆☆☆☆☆☆☆☆☆☆☆☆☆☆☆

وَمَا تَنْكُم مِّنْ كُلِّ مَاسَآلْتُمُوهُ وَإِنْ تَعُدُّوْا نِعْمَتَ اللَّهِ لَا تَحْصُوهَا
إِنَّ الْإِنْسَانَ لَظَلُومٌ كَفَّارٌ۔

اور اللہ نے تم کو ہر اس چیز سے دیا، جس کا تم نے اس سے سوال کیا اور اگر تم اللہ کی نعمت کا حساب کرو تو اس کا شمار نہیں کر سکتے، بے شک انسان بڑا ہی ظالم اور بہت ہی ناشکر ہے۔

(پ 13 ع 17 سورہ ابراہیم 34)

اللہ تعالیٰ نے ہماری ہر طلب و خواہش اور ضرورت کو پورا فرمایا ہے، چاہے وہ طلب زبان سے ہوئی ہو، چاہے مقتضائے حال کی وجہ سے ہو۔

غرض کہ ہمارے لیے اس دنیا میں جن اشیاء، جن حالات، اور جن باتوں کی ضرورت تھی، ایک ایک کر کے سب کو اللہ تعالیٰ نے دیا ہے اور کوئی ایسی چیز باقی نہیں ہے کہ اس کے بغیر خسران

ونقصان کی زندگی بسر کر رہے ہوں اور کوئی چیز ایسی باقی نہیں رکھی کہ اس کے بغیر موت کے منہ میں جا رہے ہوں۔

اس زندگی میں ہم پر اللہ تعالیٰ کے اس قدر انعامات اور احسانات ہیں کہ اگر ہم ان کا احاطہ کرنا چاہیں تو نہیں کر سکتے ہیں اور عاجز ہو کر یہ کام چھوڑ دیں گے، مگر اللہ تعالیٰ کی نعمت یہ ہے کہ ہم اس سے منتفع ہوتے رہتے ہیں، اگر عقل و ہوش کی کوئی مقدار ہمارے اندر ہے تو ضروری ہے کہ اس مُنعم اور مُحسن کی جناب میں اپنی زندگی ہی کو پیش کر دیں کہ اس کا تمام سرمایہ اسی کا عطیہ و فیضان ہے۔ مگر افسوس کہ ہم بحیثیت انسان ہونے کے بہت ہی احسان فراموش اور کفران نعمت کرنے والے ہیں اور ان چند فطری قوانین و اصول پر نہیں چل سکتے کہ جن کو اللہ تعالیٰ نے ہم پر عائد کیا ہے، اور ہم سے ان پر عمل کرنے کا مطالبہ فرمایا ہے، یقیناً اس مُنعم و مُحسن کو فراموش کر کے انسانیت کا بڑا نقصان کر رہے ہیں، اگر یہ احسان فراموشی نہ ہوتی تو ہم پر مزید فضل و کرم ہوتا۔

☆☆☆☆☆☆☆☆☆☆☆☆☆☆☆☆☆☆

وَأَتَيْنَاكُمْ مِنْ كُلِّ مَا سَأَلْتُمُوهُ وَإِنْ تَعُدُّوا نِعْمَتَ اللَّهِ لَا تَحْصُوهَا
إِنَّ الْإِنْسَانَ لَظَلُومٌ كَفَّارٌ۔

اور اللہ نے تم لوگوں کو ہر وہ چیز دی، جس کا تم نے اس سے سوال کیا اور اگر تم اللہ کی نعمتوں کو شمار کرو تو تم اسے شمار نہیں کر سکتے، بے شک انسان بہت بڑا ظالم اور بہت ہی کفر کرنے والا ہے۔

(پ 13 ع 17 سورہ ابراہیم 34)

سوال دو طرح کا ہوتا ہے، ایک تو یہ ہے کہ منہ کھول کر کوئی ضرورت کی چیز مانگے اور صاف صاف لفظوں میں کسی سے کہے کہ فلاں چیز کی مجھے ضرورت ہے، تم اسے پورا کرو، دوسرے یہ ہے کہ آدمی زبان سے تو اپنی حاجت اور ضرورت کو بیان کرے، اور صاف صاف لفظوں میں سوال نہ

کرے، مگر اس کی صورت حال ہیئت کذائی اور طرز واداسے پتہ چل جائے کہ اسے فلاں چیز کی ضرورت ہے اور اس کے بغیر اس کی زندگی کا فلاں کام رُکا ہوا ہے اور اس کے بغیر اس کی زندگی آرام و آسائش سے نہیں گزر سکتی ہے۔

اللہ تعالیٰ نے انسانوں کے دونوں قسم کے سوالات پورے کیے ہیں، اور ان کی زندگیوں کو ہر طرح کام یاب گزرنے کے لیے ہر وہ چیز دی ہے، جسے انسان نے منہ کھول کر مانگا، یا انسان کی ضرورتوں نے اپنی خوشی سے جس کا مطالبہ کیا۔

تم ذرا غور کرو! تمہاری زندگی کی کتنی ضروریات ایسی ہیں کہ جن کی فراہمی کے بغیر ایک دن بھی زندہ رہنا مشکل ہے، اور تم ان ضرورتوں کا سوال تو کیا کرتے، خود تم کو ان کی خبر نہیں تھی، مگر اللہ تعالیٰ بلا تمہارے مانگے ہوئے اس فراوانی کے ساتھ عطا فرمایا ہے کہ تم اس کا شمار کرنا چاہو تو ہر گز نہیں کر سکتے ہو، مثال کے طور پر ہوا، پانی، فضا، صحت وغیرہ کو لے لو، یہ ایسی نعمتیں ہیں کہ جن کے بغیر ایک انسان ایک سکنڈ کے لیے زندہ نہیں رہ سکتا، مگر خدا نے بلا مانگے ہوئے ان چیزوں کو مفت دیا۔ اسی پر مانگی ہوئی حاجتوں کی برآمدی کا سوال کرو تو معلوم ہو کہ خدا کی کتنی نعمتیں ایسی ہیں کہ جن کا شمار تمہارے بس کی بات نہیں ہے، اس حقیقت کے بعد سوچو کہ ان نعمتوں اور خدائی انعامات کے مقابلہ میں ہماری زندگی کیسی گزر رہی ہے اور اپنے محسن حقیقی کا احسان کہاں تک مانتے ہیں۔ واقعہ یہ ہے کہ انسان اپنے محسن حقیقی کی جناب میں بڑا گستاخ ہے اور اسے اس کی نعمتوں کا دھیان بہت کم ہے۔

☆☆☆☆☆☆☆☆☆☆☆☆☆☆☆☆☆☆

وَأَنَّكُمْ مِّنْ كُلِّ مَا سَأَلْتُمُوهُ.

اور اللہ نے تم لوگوں کو دیا، جو کچھ تم نے اس سے سوال کیا۔

(پ 13 ع 17 سورہ براہیم 34)

اللہ تعالیٰ نے انسانوں کو پیدا کر کے روئے زمین کی سرداری اسے سپرد کی اور اس کی زندگی اور سرداری کے لیے جن چیزوں اور جن حالات کی ضرورت تھی، ان کو عطا فرمایا، انسان پر اس کی نوازشوں نے انعام و اکرام کی ہر طرح بارش کی اور وہ سب کچھ انسان کو دیا، جو اس نے مانگا، چاہے اس کا یہ طلب کرنا اس کی زبان سے ہو، چاہے واقعات و حالات کی صورت حال اس کی طلب گار ہو۔ چنانچہ مکان، کپڑا، کھانا، صحت، علم، عقل، جو ارح کی سلامتی، غرض کہ زندگی کے ہر دور اور ہر زمانہ کی خواہشوں اور ضرورتوں کو خدا نے پورا کیا، پھر انسان کے لیے جس ماحول اور جس صورت حال کی ضرورت ہوئی، خدا نے اسے دیا، ضعف میں طاقت دی، مظلومیت میں نجات، فقر و فاقہ میں فراخی دی، بیماری میں صحت دی، خوف میں اطمینان دیا، غم میں خوشی دی۔

تم اگر انسان کے انفرادی، اجتماعی، قومی، ملکی، جغرافیائی، وطنی تقاضوں کی فہرست تیار کرو اور ان کے مقابلہ میں ان کے پورا ہونے کی صورتِ حال کا بھی جائزہ لو تو معلوم ہو جائے گا کہ اللہ تعالیٰ نے انسان کو اس کی تمام ضروریات کو کس طرح پورا کیا ہے اور اللہ تعالیٰ نے اس سلسلہ میں صرف زبانی سوال پر توجہ نہیں فرمائی، بلکہ حالات و مقتضیات کو دیکھ کر بھی اللہ تعالیٰ نے بے مانگے بہت کچھ انسان کو دیا ہے۔

اے انسانو! بتاؤ! تم نے اللہ تعالیٰ کے مطالبات کو کہاں پورا کیا ہے؟ اور تم کو اللہ کی رضا مندی اور اس کی خوشنودی کے لیے کیا کر رہے ہو؟

صورتِ حال کا مقابلہ کر کے اپنے خدا کے سامنے کھڑے ہو، اور اس سوال کا جواب دو۔

☆☆☆☆☆☆☆☆☆☆☆☆☆☆☆☆☆☆

وَأَتْلُوكُمْ مِّنْ كُلِّ مَآسَلٍ لِّلْمُؤْمِنَةِ وَإِنْ تَعْدُوا نِعْمَتَ اللَّهِ لَا تَحْصُوهَا

إِنَّ الْإِنْسَانَ لَظَلُومٌ كَفَّارٌ۔

اور اللہ نے تم کو ہر اس چیز سے دیا، جس کا تم نے اس سے سوال کیا اور اگر تم اللہ کی نعمت کو شمار کرو تو اس کا شمار نہیں کر سکتے، بے شک انسان بڑا ہی ظالم اور بہت ہی کفر کرنے والا ہے۔

(پ 13 ع 17 سورہ ابراہیم 34)

جب انسان دنیا میں آیا تو اس کے پاس اور اس کے ارد گرد کیا تھا، پیٹ تھا، بھوک تھی، پیاس تھی، خواہش تھی، طلب تھی، سردی تھی، گرمی تھی، برسات تھی، دھوپ تھی اور اس کے دوسرے ذاتی تقاضے اور ماحولی مطالبے تھے۔

خدا نے بھوک کے لیے کھانا دیا، پیاس کے لیے پانی دیا، عریانی کے لیے کپڑا دیا، سردی کے لیے گرمی دی، گرمی کے لیے سردی دی، برسات کے لیے، دھوپ کے لیے، رہنے کے مکان، چھت، سایہ، خیمہ دیا۔

پھر غور کرو! ان تمام چیزوں کی ہزار ہا اقسام دیں، ایک کھانا ہی لیجئے کون بتا سکتا ہے کہ دنیا میں آج کھانوں کی کتنی قسمیں ہیں، کپڑوں کی کس قدر ڈیزائن ہے، سوار یوں نے کیا شکل و صورت اختیار کی ہے، کیا ان میں سے کسی چیز کی قسموں کو کوئی انسان پورا شمار کر سکتا ہے۔

پھر دوسری طرف دیکھئے کہ انسان اپنی نوکری کے لیے، روٹی کے لیے، روٹی کے نام پر، کپڑے کی خاطر چند ٹکوں کے پیچھے پڑ کر دنیا کے لوگوں کی کس قدر خوشامد کرتا ہے، ناز برداری کرتا ہے، رات دن خدمت گزاری میں لگا رہتا ہے، بلکہ اس طرز کے خلاف آج کے انسانوں نے اکتا کر سرمایہ داروں کی ضدیں اور مالکوں کے خلاف تحریک بھی شروع کر دی۔

☆☆☆☆☆☆☆☆☆☆☆☆☆☆☆☆☆☆

وَأَتَاكُمْ مِنْ كُلِّ مَا سَأَلْتُمُوهُ وَإِنْ تَعْدُوا نِعَمَتَ اللَّهِ لَا تَحْصُوهَا

إِنَّ الْإِنْسَانَ لَظَلُومٌ كَفَّارٌ۔

اور اللہ نے تم لوگوں کو وہ تمام چیزیں دیں، جن کو تم نے اس سے مانگا اور اگر تم اللہ کی نعمت کو شمار کرو تو اس کا احاطہ نہیں کر سکتے، بے شک انسان بڑا ظالم اور نہایت ناشکر ہے۔

(پ 13 ع 17 سورہ ابراہیم 34)

خدا سے مانگنا بظاہر و طرح کا ہوتا ہے، ایک یہ کہ زبان سے کوئی چیز مانگی جائے اور دعا کی جائے، دوسرے یہ کہ زبانی سوال نہ کیا جائے، بلکہ ہمارے حالات اس کے خواہاں ہو، ہمیں اس کی طلب ہو اور ہماری زندگی کو وہ درکار ہو۔

اب غور کرو کہ خدا سے طلب و سوال کے ان طریقوں میں سے کون سا سوال ہے، جسے اللہ نے پورا نہیں فرمایا؟

تم ماں کے شکم میں تھے تو وہاں پر تمہارے لیے جن حالات و کیفیات کی ضرورت تھی، اور تمہارا وہ عالم جس میں نشوونما پاسکتے تھے، اسے قدرت نے مہیا فرمایا یا نہیں؟

کیا تم اس دور میں اپنی کسی ضرورت میں ناکام رہ کر دنیا میں آ گئے؟

اس کے بعد بچپن کے زمانہ میں جن حالات اور جن باتوں کی تمہیں ضرورت تھی، قدرت نے ان کو پورا کیا یا نہیں؟

جب تم بول نہیں سکتے تھے تو تمہاری اندرونی اور بیرونی خواہشوں اور ضرورتوں کو کس نے پورا کیا اور تم کس طرح مرض و صحت کی کش مکش سے بچ کر جوانی کو پہنچے، پھر تم جب بال بچے والے ہوئے تو کس ذات نے ایسے حالات پیدا کیے، جن میں تم نے اپنے ساتھ اہل و عیال کی بھی پرورش کی اور ان تمام ضروریات کو پورا کیا۔

غور کرو! کتنے ہی سوالات ہیں، جن کو تم نے زبان سے ادا نہیں کیا مگر قدرت نے تمہارے

احوال و ظروف کے تقاضے پر ان کو پورا فرمایا اور تم سوچتے ہی رہے کہ یہ بات کیسے ہوگئی، اگر تم احساس و شعور کی دنیا میں رہ کر قدرت کی ان بخششوں پر غور کرو تو ناممکن ہے کہ کسی ایک شعبہ حیات کی بخششوں کو شمار کر سکو، چہ جائیکہ قدرت کی ہر ایک بخشش کو شمار کر سکو۔

اگر انسان صبر و شکر سے کام لیتا اور ان باتوں پر غور کرتا تو کبھی اپنی زبان سے ناشکری کا ایک لفظ بھی نہ نکالتا، مگر افسوس کہ انسان بڑا ہی ناشکر اور ناسپاس ہے اور وہ اس وجہ سے اپنے اوپر خود ظلم کرتا ہے۔

☆☆☆☆☆☆☆☆☆☆☆☆☆☆☆☆☆☆

قَالَ اِبْرٰهِيْمُ رَبِّ اَجْعَلْ هٰذَا الْبَلَدَ اٰمِنًا وَاَجْنُبْنِي وَبَنِيَّ اَنْ نَّعْبُدَ
الْاَصْنَامَ رَبِّ اِنَّهُمْ اَضَلُّنَّ كَثِيْرًا مِّنَ النَّاسِ فَمَنْ تَبِعْنِيْ فَاِنَّهُ مِنِّيْ وَ
مَنْ عَصَانِيْ فَاِنَّكَ غَفُوْرٌ رَّحِيْمٌ۔

اور (یاد کرو) جب ابراہیمؑ نے کہا اے رب! اس شہر (مکہ) کو پناہ بنا دے اور بچالے مجھے اور میری اولاد کو اس سے کہ بتوں کی پرستش کریں، اے رب! بے شک ان بتوں نے بہت سے انسانوں کو گمراہ کر دیا ہے، پس جو میری اتباع کرے گا، وہ میری جماعت سے ہے اور جو میری نافرمانی کرے گا تو غفور رحیم ہے۔ (پ 13 ع 18 سورہ ابراہیم 35، 36)

آج سے تقریباً چار ہزار سال پیش تہذیب حنیفی کے بانی اول حضرت ابراہیمؑ نے اپنے وطن فلسطین سے سے الگ ہو کر عرب کے شہر مکہ میں تجدید دین کی تحریک شروع کی، اور اس تجدید دین یا ملت حنیفیت کا مرکز کعبہ کو ٹھہرا کر خود ہی اسے پُرانی بنیادوں پر نئے سرے سے تعمیر کر کے ثابت کر دیا کہ جس دین کا یہ مرکز ہے، وہ بھی مذہب کی پُرانی بنیادوں پر ایک نئی تعمیر ہے، حضرت ابراہیمؑ نے اس مرکز دعوت کے لیے دعا کی:

اسے امن کی دولت حاصل ہو، کس چیز سے امن، بتوں کی یلغار سے امن، نفسانی خواہشات کی فوج سے امن، گناہوں کی یورش سے امن، کفر و شرک کی نجاست سے امن، ایمان و عقیدہ کے فساد سے امن، اور اعتقادی اور عملی قدروں کی گراوٹ سے امن، پھر دعا کی:

اے خدا! اس دعوتِ تجدید کے علم برداروں کو اَصنام پرستی سے محفوظ رکھ، تاکہ دنیا کے لیے یہ اسوہ بن سکیں، کون سے اَصنام؟

خدا کے مقابلہ میں پتھروں کی مورتیاں، دیواروں کی تصویریں، اَوہام پرستی کے بت، نفس پرستی کے طاغوت، شخصیت پرستی کے دیو، کفران و عصیان کے شیطان۔

یہ دودعا ئیں ہیں، جن میں انسان کو بتا دیا گیا کہ زندگی کے ہر شعبہ میں امن کے لیے اس مرکز سے وابستہ ہو جاؤ اور اس سے وابستگی کے لیے لازم ہے کہ کسی قسم کی صنم پرستی نہ کرو، اس دعائیہ اعلان کے بعد بھی اگر کوئی شخص اپنی زندگی کو امن نہیں، بلکہ فساد سے وابستہ رکھتا ہے اور اپنے عقیدہ و عمل کو توحید نہیں، اَصنام پرستی کے حوالہ کرتا ہے تو اسے معلوم ہونا چاہیے کہ وہ دینِ حنیفی سے بہت دور ہے۔

☆☆☆☆☆☆☆☆☆☆☆☆☆☆☆☆☆☆

قَالَ اِبْرَاهِيْمُ رَبِّ اجْعَلْ هَذَا الْبَلَدَ اٰمِنًا وَّاجْنُبْنِي وَبَنِيَّ اَنْ نَّعْبُدَ
الْاَصْنَامَ رَبِّ اِنَّهُمْ اضَلُّنَ كَثِيْرًا مِّنَ النَّاسِ فَمَنْ تَبِعَنِيْ فَاِنَّهٗ مِنِّيْ
وَمَنْ عَصَانِيْ فَاِنَّكَ غَفُوْرٌ رَّحِيْمٌ۔

اور جب ابراہیمؑ نے کہا: اے میرے پروردگار! اس شہر مکہ کو امن والا بنادے اور مجھے اور میری بیٹوں کو اس سے بچا کہ بتوں کی پوجا کریں کریں، اے میرے پروردگار! بے شک ان بتوں نے بہت سے انسانوں کو گمراہ کر دیا ہے۔ (پ 13 ع 18 سورہ ابراہیم 35، 36)

یہ حضرت ابراہیم علیہ السلام اپنے بعد کی دنیا میں توحید پرستی کے سب سے عظیم الشان

داعی اور دین وحدت کے مؤسس و بانی کی حیثیت رکھتے ہیں، حضرت ابراہیمؑ نے جس دور میں آنکھ کھولی، وہ بت پرستی کے شباب کا دور تھا، ہر مذہب مظاہر پرستی میں مبتلا تھا، اور خدائی تصورات کی تمام حقیقتیں ان ہی مظاہر میں پٹ گئیں تھیں اور خالص توحید پرستی مفقود تھی، آپ نے اپنے دور کے کافرانہ و مشرکانہ حالات کا جائزہ لیا، اور پھر اس نتیجے پر پہنچے کہ دین کی وحدت اور توحید پرستی کے لیے دنیا میں سب سے بڑی مصیبت اَصنام پرستی کی لعنت ہے۔

ان ہی استھانوں اور بت خانوں سے وہ سُ میت پھیلتی ہے اور وحدت پرستی کی فضا کو خراب کرتی ہے، جب تک پتھر کے بت، لکڑی کے اَصنام، دریا، چاند، ستارے، انسان کی نظر میں خدائی صفات کے مظاہر بن کر اپنی پوجا کراتے رہیں گے، اس وقت تک توحید کی بنیاد انسانی دل میں جگہ نہیں پکڑ سکتی ہے، اس لیے اس لعنت کو ختم کرنا ضروری ہے۔

چنانچہ حضرت ابراہیمؑ نے مکہ میں کعبہ کو اپنی دعوتِ دین حنیف کا مرکز بناتے ہوئے خدا سے دعا کی:

اے خدا! مجھے اور میری نسل کو بتوں کے جنجال سے نکال دے، تاکہ یہ نسل دنیا میں توحید پرستی کی دعوت عام کر سکے، اور دنیا کے دیگر مذاہب کی طرح مذہب حنیف بھی ایسا نہ ہو کہ آخر میں چل کر اس کے داعی بھی وہی کرنے لگیں، جو پہلے مذہبوں کے پیروؤں نے کیا۔

افسوس کہ مسلم قوم کے بہت سے افراد دین حنیف پر چلنے کا دعویٰ کر کے شرک خفی کیا، شرک جلی تک کرتے ہیں اور اسلام کے نظریہ حیات میں عجمی نظریہ کا پیوند لگا کر اسے ملیا میٹ کر رہے ہیں، مسلمانوں کو ان الجھنوں سے نکل کر خالص وحدت پرستی کی راہ اختیار کرنی چاہیے۔

☆☆☆☆☆☆☆☆☆☆☆☆☆☆☆☆

رَبَّنَا إِنِّي أَسْكَنْتُ مِنْ ذُرِّيَّتِي بِوَادٍ غَيْرِ ذِي زَرْعٍ عِنْدَ بَيْتِكَ

الْمَحْرَمِ رَبَّنَا لِيُقِيمُوا الصَّلَاةَ فَاجْعَلْ أَفْئِدَةً مِّنَ النَّاسِ تَهْوِي إِلَيْهِمْ
وَأَرْزُقْهُمْ مِّنَ الثَّمَرَاتِ لَعَلَّهُمْ يَشْكُرُونَ۔

اے ہمارے پروردگار! میں نے اپنی اولاد کو وادی غیر ذی زرع میں تیرے بیت الحرام
کے پاس ٹھہرایا ہے، اے ہمارے رب! تاکہ یہ لوگ نماز کو قائم کریں، پس لوگوں کے دلوں کو ایسا
بنادے کہ میری اولاد کی طرف کھنچنے لگیں، اور ان کو پھلوں سے روزی دے، تاکہ وہ لوگ شکر ادا
کریں۔ (پ 13 ع 18 سورہ ابراہیم 37)

قرآن حکیم اس آیت میں خاندان ابراہیمی کی ہجرت اور اس کی اقامت کا طول طویل
افسانہ چند لفظوں میں سنارہا ہے، اور بتا رہا ہے کہ کس طرح ایک اسلامی گھرانہ خدا کے نام پر وطن
سے بے وطن ہو کر اسلام کی راہ میں اپنے کو ایک بے آب و گیاہ مقام پر خدا کے حوالہ کر دیتا ہے،
وادی غیر ذی زرع یعنی بن کھیتی کی وہ وادی جو پہاڑوں کی بیچ میں پڑی ہوئی ہے، جس کا نام دنیا کی
جغرافیائی لغت میں مکہ ہے، وہ اس داستان ہجرت اقامت کی جگہ ہے، جہاں ملت حنفیہ کے کے
مورث اعلیٰ حضرت ابراہیمؑ نے اپنی بیوی ہاجرہ اور اپنے بچے اسماعیل کو خدا کے حوالہ کر کے یہ دعا مانگی:
خدا یا یہ دو جانوں پر مشتمل قافلہ یہاں تیرے ہی سہارے ٹھہرا ہے، اور اس کا مقصد کوئی
معاشی، اقتصادی، تجارتی، اور سیاسی فائدہ نہیں ہے کہ یہاں کی زمینوں سے فائدہ حاصل کرے گا،
کیوں کہ یہاں کی زمین بنجر ہے، کھیتی باڑی اور آبادی کے لائق نہیں ہے۔

یہاں بظاہر کوئی قوم نہ آباد ہو سکتی ہے اور نہ میرے قافلہ کو اس کی سیادت ملنے کی توقع
ہے، نہ ہی دور افتاد مقام، تجارت پیشہ قوموں کی گزرگاہ یا منڈی ہے، جہاں سے کوئی آمدنی ہو سکتی
ہے، بلکہ دنیاوی لحاظ سے یہ مقام سراسر بے فائدہ اور بے کار ہے، بلکہ یہ اس لیے یہاں پر رہ گیا ہے
کہ اس چٹیل میدان میں روحانیت کا گلستاں گل بوٹے کھلائے۔

ان پہاڑوں سے وحدت و رسالت کی سرزمین دنیا کو منور کریں، اس ویرانے میں انسانی قلوب کے لیے روحانیت کی مقناطیسی قوت پیدا ہو، جس دنیا کے انسانوں کے دلوں کو اپنی طرف کھینچ سکے، یہ تیرا گھر میری اور میرے ننھے خاندان کی ان آرزو کا مرکز ہے، میری ملی اور دینی تحریک کی مرکزیت اس گھر سے وابستہ ہے۔

☆☆☆☆☆☆☆☆☆☆☆☆☆☆☆☆☆☆

الْحَمْدُ لِلَّهِ الَّذِي وَهَبَ لِي عَلَى الْكِبَرِ إِسْمَاعِيلَ وَإِسْحَاقَ إِنَّ رَبِّي لَسَمِيعُ الدُّعَاءِ۔

(ابراہیمؑ نے کہا:) سب تعریف اس خدا کے لیے ہے، جس نے پڑھاپے کے باوجود مجھے اسماعیلؑ و اسحاقؑ عطا فرمایا ہے، بے شک میرا پروردگار دعا کو سننے والا ہے۔

(پ 13 ع 18 سورہ ابراہیم 39)

قانون قدرت کی عام روش یہی رہی ہے کہ ایک قسم کے حالات کے تقاضے کے مطابق دوسرے قسم کے حالات پیدا ہوتے ہیں، جب پیاس کی شدت بڑھ جاتی ہے تو بارش ہوتی ہے، جب بدلی آسمان پر چھا جاتی ہے تو بارش کے قطرات گرتے ہیں، جب سورج ڈوبتا ہے تو شام ہوتی ہے، جب سورج نکلنے لگتا ہے تو صبح ہوتی ہے، اور جب صبح و شام کی درمیانی مدت آتی ہے تو کبھی اسے دن سے تعبیر کرتی ہے اور کبھی رات کہہ کر پکارتی ہے۔

قدرت بہر حال قدرت ہے، اس نے جو نظام مقرر فرمایا ہے، اسی کے ماتحت حالات و واقعات کا ظہور ہوتا ہے، اس نظام کے دورخ ہیں۔

ایک تو وہ رُخ ہے، جو دنیا کے سامنے عمومی حالات میں رہتا ہے، جس کے متعلق کہا جاتا ہے کہ یہ نظام قدرت ہے، یا بالفاظ دیگر یہ نظام قدرت کا عمومی حال ہے۔

دوسرا رُخ وہ ہے، جو خاص خاص حالات میں ظہور پذیر ہوتا ہے، اور اس کی غرابت و قدرت اس درجہ کی ہوتی ہے کہ جب وہ رُخ سامنے آ جاتا ہے تو دنیا اچنبھے میں پڑ جاتی ہے، اور اسے خلاف عادت یا دوسرے نام سے یاد کرتی ہے، لیکن اس رُخ کا دوسرا نام دینے کا مطلب یہ نہیں ہے کہ وہ نظام قدرت کے ماتحت نہیں ہے۔

کیوں کہ اگر غور کیا جائے تو یہ بات اچنبھے کی نہیں، اس قسم کے واقعات ہوتے رہتے ہیں، اور نظام قدرت کا یہ رُخ تمہیں پہلے رُخ کی طرف نظر آتا ہے، یہ دوسری بات ہے کہ بعض اوقات اس میں تعجب ہونے لگتا ہے، سرسبز و شاداب درخت سے آگ بن جانا، دریاؤں میں آتش مادوں کا ظاہر ہونا، اور آگ کے اندر سمندری کیڑے کا پرورش پانا، کون سی تعجب کی بات ہے، یہ خدائی قدرت کا عام کرشمہ ہے، اسی طرح یہ بھی ایک کرشمہ ہے کہ بڑھاپے میں جب کہ اولاد کا تصور بھی عام حالات میں نہیں ہوتا۔

اللہ تعالیٰ اولاد دیتا ہے، ایک نہیں بلکہ دودو، اس خدا کی قدرت کے لیے یہ بات بہت آسان ہے، جو سڑی گلی ہڈیوں میں زندگی ڈال کر گوشت اور چمڑے، کا جنم بنادے گا اور اس کی بخششوں کے نزدیک یہ باتیں کوئی اہمیت نہیں رکھتی ہیں، بس فیضانِ خداوندی کے لیے اہلیت و قابلیت پیدا کرنے کی ضرورت ہے۔

☆☆☆☆☆☆☆☆☆☆☆☆☆☆☆☆☆☆☆☆

رَبِّ اجْعَلْنِي مُقِيمَ الصَّلَاةِ وَمِنْ ذُرِّيَّتِي رَبَّنَا وَتَقَبَّلْ دُعَاءِ -

اے میرے رب! مجھے اور میری ذریت کو نماز کا قائم کرنے والا بنادے، اور ہمارے رب! میری دعا قبول کر۔ (پ 13 ع 18 سورہ ابراہیم 40)

یہ حضرت ابراہیم علیہ السلام کی دعا ہے کہ جو کعبہ کی جدید تعمیر کے بعد انھوں نے کی، ویسے اور بھی دعائیں اس موقع پر بہت اہم اہم ہیں، مگر اس دعا میں ہمارے دینی دادا حضرت ابراہیم ؑ نے اللہ تعالیٰ سے ایک خاص دعا مانگی، وہ یہ ہے کہ اللہ تعالیٰ ان کو اور ان کی اولاد کو اور ان کے دین پر چلنے والی روحانی اور دینی ذریت کو نماز پر قائم رکھے اور یہ اس کی خصوصی کوشش کریں، یہی کعبہ کی تعبیر کا مقصد حقیقی تھا، کہ اللہ تعالیٰ کی عبادت کی جائے اور دوا می طور سے اس گھر کی آبادی بندوں کی بندگی سے ہو، نماز اسلام کا ستون ہے، جس پر اس کے پورے نظام کا دار و مدار ہے، نماز ایمان کی نشانی ہے، جس سے مومن پہچانا جاتا ہے، نماز چشمہ مصفیٰ ہے، جس میں غوطہ زن ہو کر بندہ معاصی و جرائم کی کثافتوں سے پاک و صاف ہوتا ہے۔

الغرض نماز ہر قسم کی روحانی اور جسمانی بندیوں کا ذریعہ ہے اور ہر مسلمان کے لیے اس کی اقامت ضروری ہے، حضرت ابراہیمؑ نے خاص طور سے نماز کے لیے اپنی خاطر اور اپنی جسمانی و روحانی اولاد کی خاطر دعا کی ہے، اس کا ہر پہلو سے تقاضا ہے کہ ہر مسلمان نماز پڑھے۔

☆☆☆☆☆☆☆☆☆☆☆☆☆☆☆☆☆☆

رَبِّ اجْعَلْنِي مُقِيمَ الصَّلَاةِ وَمِنْ ذُرِّيَّتِي رَبَّنَا وَتَقَبَّلْ دُعَاءِ -

اے میرے رب! مجھے اور میری ذریت کو نماز کا قائم کرنے والا بنا، اور ہمارے رب! تو

میری دعا قبول فرمالے۔ (پ 13 ع 18 سورہ ابراہیم 40)

حضرت ابراہیم علیہ السلام ہمارے روحانی اور دینی باپ ہیں اور انھوں نے ہی ہمارے دین کا نام اسلام اور ہمارا دینی نام مسلمان رکھا ہے اور مکہ مکرمہ میں آکر اس دین کے مرکز کی تجدید و توثیق کی۔

ان کی خاص دعاؤں میں ایک اہم ترین دعا اللہ تعالیٰ سے یہ بھی ہے کہ اے میرے رب! تو مجھے اور میری ذریت و اولاد کو وہ چاہے صلی ہو یا روحانی اور دینی، سب کو نماز کو اہتمام و توجہ سے قائم کرنے والا بنادے اور ان کی دینی و روحانی زندگی کا محور و مرکز نماز کو بنادے۔

نماز اسلام میں سب سے اہم عبادت، اور اس کا سب سے اہم رکن ہے، اسی مرکز سے دین کے ہر شعبہ کا تعلق ہے، اور اسی سرچشمہ نماز سے اس کی خوبیاں ظاہر ہوتی ہیں، جب تک مسلمان خدا ترسی و خدا پرستی کے لیے نماز کو مرکزی حیثیت دیتی رہے گی، اس میں دین و ایمان کی روح تازہ و تابندہ رہے گی اور وہ دینی اعتبار سے زندہ قوم شمار ہوگی۔

حضرت ابراہیم علیہ السلام کی یہ دعا مقبول ہوئی اور دنیا میں نماز کا عمل ہر عبادت سے زیادہ ہے، کوئی قوم اور کوئی مذہب اپنے دینی اعمال میں نماز سے زیادہ اہتمام نہیں کرتا ہے، یہ دوسری بات ہے کہ ہم تم اس سے غفلت کر کے اپنے کو محروم و ناکام ہوتے ہیں، خدا کا کام زید و بکر پر موقوف نہیں ہے، بلکہ زید و بکر ہی اس کے نہ کرنے سے محروم ہوتے ہیں۔

پس ضرورت ہے کہ حضرت ابراہیمؑ کی دعا کی قبولیت کا اثر ہم پر بھی ظاہر ہو اور ہم بھی اس خیر و برکت سے حصہ پالیں، ویسے اللہ کے بندے یہ کام کرتے ہی ہیں۔

☆☆☆☆☆☆☆☆☆☆☆☆☆☆☆☆☆☆

الْحَمْدُ لِلَّهِ الَّذِي وَهَبَ لِي عَلَى الْكِبَرِ إِسْمَاعِيلَ وَإِسْحَاقَ إِنَّ رَبِّي لَسَمِيعُ الدُّعَاءِ رَبِّ اجْعَلْنِي مُقِيمَ الصَّلَاةِ وَمِنْ ذُرِّيَّتِي رَبَّنَا وَتَقَبَّلْ دُعَاءِ رَبَّنَا اغْفِرْ لِي وَلِوَالِدَيَّ وَلِلْمُؤْمِنِينَ يَوْمَ يَقُومُ الْحِسَابُ۔

تمام تعریف اللہ کے لیے ہے، جس نے مجھے بڑھاپے میں اسماعیل اور اسحاق دیا، بے شک میرا پروردگار دعا سننے والا ہے، اے میرے رب! مجھے اور میری ذریات کو نماز قائم کرنے والا بنا، اے میرے رب! مجھے اور میرے والدین کو تمام مومنوں کو حساب و کتاب کے برپا ہونے کے دن بخش دے۔ (پ 13 ع 18 سورہ ابراہیم 39، 40، 41)

یہ ہمارے ملی پیشوا اور روحانی امام حضرت ابراہیم علیہ السلام کے بڑھاپے کے تاثرات ہیں، جن کو آپ نے اپنے پروردگار کی بارگاہ میں پیش فرمایا ہے اور قرآن کے اس کو نقل کرنے کا منشا یہ ہے کہ پیروان ملت ابراہیمی کی زندگیاں اسی اصول اور اسی راہ پر ہونی چاہئیں۔

حضرت ابراہیم علیہ السلام کے اس جملہ پر غور کرو اور پھر دیکھو کہ آپ نے اپنی ایسی اولاد کے مستقبل کو کن بنیادوں پر قائم کرنے کی دعا فرمائی ہے، ان کی صحت و تندرستی کی دعا نہیں فرمائی اور ان کے پروان چڑھنے کے جتن نہیں کیے، بلکہ دعا کی تو یہ کہ خود آپ اور آپ کی اولاد خدا کی عبادت سے غافل نہ ہوں، روحانی نظام کی وراثت ان کے ہاتھ سے نہ جائے اور ملت ابراہیمی کا جو ایک پیغام ہے، ان کے خاندان سے دنیا میں پہنچتا رہے اور اس آرزو کی برآری کے لیے عبدیت کی تمام پونجی رب السموات والارض کے درپر لا کر رکھ دی، پھر یہ آرزو صرف اس لیے نہیں کہ میری اولاد ہی کا بھلا ہو اور میرے خاندان ہی میں ابراہیمی ملت ورثہ بن کر رہ جائے، بلکہ ان تمام

انسانوں کی خیر خواہی کی دعا کر رہے ہیں، جو ان کی دعوت میں شریک ہو جائیں۔

پس آج کے مسلمان باپوں کے اسماعیلیو! اور اسحاق! تم اسماعیل اور اسحاق کی راہ پر چلو، اور اپنے عزم و یقین اور عمل و کردار کے مرکز پر اپنے احساس و شعور اور عمل و کردار کی ساری پونجی لا کر جمع کر دو، ملت ابراہیمی تمہارے لیے درد مند ہے، اس کی نگاہوں کا تم سے کچھ تقاضا ہے اور تم اس کی امیدوں اور آرزوں کا سہارا بنو۔

☆☆☆☆☆☆☆☆☆☆☆☆☆☆☆☆☆☆

وَلَا تَحْسَبَنَّ اللَّهَ غَافِلًا عَمَّا يَعْمَلُ الظَّالِمُونَ إِنَّمَا يُؤَخِّرُهُمْ لِيَوْمٍ تَشْخَصُ فِيهِ الْأَبْصَارُ۔

اور تم اللہ کو اس چیز سے ہرگز ہرگز غافل نہ گمان کرو، جسے ظالم لوگ کرتے ہیں، اللہ ان کو اس دن کے لیے چھوڑ دیا ہے، جس میں آنکھیں پھٹی کی پھٹی رہ جائیں گی۔

(پ 13 ع 19 سورہ ابراہیم 42)

اس دنیا میں عام طور پر ایسا ہوتا ہے کہ عفو و درگزر کے ذریعہ لغزشوں پر پردہ پوشی کی جاتی ہے اور یہ چیز اللہ کو بہت پسند ہے کہ انسان آپس میں چشم پوشی اور درگزر سے کام لے کر اپنے اندر امن و صلح اور شرافت و انسانیت کی فضا کو بحال رکھیں، کیوں کہ عفو و درگزر اللہ تعالیٰ کی خاص صفت ہے اور اس کے ذریعہ اپنے خطا کار بندوں اور گناہ گاروں پر نگاہ کرم فرماتا ہے، ایسا کرنے والوں کو محبوب رکھتا ہے۔

مگر انسانیت کی بے عقلی اور ناسمجھی کا افسوس ناک پہلو یہ ہے کہ وہ اللہ تعالیٰ کے عفو و درگزر سے جری بن جاتا ہے اور سمجھتا ہے کہ میں جو چاہتا ہوں، کرتا ہوں، خدا کو اس کی خبر نہیں اور وہ اس پر

کوئی مواخذہ نہیں کرے گا اور جب یہ ذہن پیدا ہو جاتا ہے تو اس کی بے راہ روی بجائے کم ہونے کے اور زیادہ ہو جاتی ہے اور دن بدن بُرائی میں آگے بڑھتا چلا جاتا ہے۔

اللہ تعالیٰ اس صورتِ حال سے ڈراتا ہے اور فرماتا ہے کہ ظالم اور گناہ گار جو کچھ کر رہے ہیں، اللہ اس سے ایک لمحہ بھی غافل نہیں، بلکہ اس کے علم و قدرت میں سب کچھ ہے۔

البتہ خدا نے قیامت تک ان کو ڈھیل دے رکھی ہے اور جب تک قیامت کا ہولناک دن آئے گا تو پھر ایسے جری گناہ گاروں کی قلعی کھل جائے گی اور بنائے ایک نہ بنے گی۔

☆☆☆☆☆☆☆☆☆☆☆☆☆☆☆☆☆☆☆☆

يَوْمَ تُبَدَّلُ الْأَرْضُ غَيْرَ الْأَرْضِ وَالسَّمُوتُ^ط وَبَرَزُوا لِلَّهِ الْوَاحِدِ
الْفَهَّارِ۔

جس دن زمین بدل دی جائے گی غیر زمین ہو کر اور آسمان بھی اور لوگ واحد تبار کی جناب میں کھل کر آجائیں گے۔ (پ 13 ع 19 سورہ ابراہیم 48)

یہ زمین و آسمان، یہ عرش و فرش، یہ لیل و نہار، اور کائنات کچھ بھی نہ تھی، خدا تعالیٰ کی ایک ذات تھی اور بس۔

اس کے بعد اللہ تعالیٰ نے یہ کائنات اور اس کی رنگینیاں پیدا کیں، لیل و نہار سے نور و ظلمت کا سماں پیدا کیا اور دنیا میں آبادی اور روئیدگی کو نمودار فرمایا، پھر جس ذات نے پانی سے زمین بنائی، آسمان بنایا اور ان دونوں کے درمیان رات و دن کا فرق پیدا کیا، وہ ذات دوبارہ اس زمین کو بدل سکتی ہے اور اس آسمان کو دوسری کیفیت عطا کر سکتی ہے۔

تم نے نہیں دیکھا تو سنا ہوگا کہ جب زلزلہ آتا ہے تو ندیاں خشک ہو جاتی ہیں، صحرا جل تھل ہو جاتے ہیں، مٹی ریت اگلنے لگتی ہے، ریگستان میں مٹی نکل آتی ہے اور زمین شرارے اور لاوے پھینکنے لگتی ہے تو کیا یہ ہے؟ کیا زمین نہیں بدل سکتی؟ اور کیا سطح ارض اپنی اسی حالت پر ہے، جس پر انسانوں نے صدیوں سے دیکھا تھا؟

جب زمینی انقلاب و تغیر کا یہ حال زلزلوں اور بھونچالوں کی وجہ سے ہے تو قیامت کا انقلاب و تغیر کیا سے کیا نہ کر دے گا؟

جب قیامت کی التا پلٹی ہوگی تو زمین اپنی تمام کمیات و کیفیات کو اُگل دے گی اور ازل کے دن سے قیامت کی تمام زمینی قدریں اُجاگر ہو جائیں گے، پھر چوں کہ ان میں انسان مسئول قرار دیا گیا ہے، اس لیے اسے خدائے واحد و قہار کے دربار میں حاضری دے کر اپنا معاملہ پیش کرنا پڑے گا۔



پارہ (14)

سورۃ حجر

سورۃ نحل

ذَرُّهُمْ يَأْكُلُوا وَيَتَمَتَّعُوا وَيُلْهِهِمُ الْأَمَلُ ۖ فَسَوْفَ يَعْلَمُونَ۔

چھوڑ دو ان کو کھاپی لیں اور فائدہ حاصل کر لیں اور امید پر بھولے رہیں، پس جلد معلوم کریں گے۔ (پ 14 ع 1 سورہ حجر 3)

جو لوگ یوم آخرت پر ایمان نہیں رکھتے، ان کے لیے جزا و سزا کا معاملہ بے کار ہے، وہ اس دنیا میں جو چاہیں گے، کریں گے، جو چاہیں گے، کھائیں گے، جیسے چاہیں گے، رہیں گے، ان کے عقیدہ و یقین کے مطابق اس دنیا میں جو کچھ کرنا ہے، کر لینا چاہیے، اس زندگی میں جو کچھ حاصل ہو سکتا ہے، حاصل کر لینا چاہیے، مرنے کے بعد نہ کوئی زندگی ہے، نہ سزا و جزا کا قانون ہے اور نہ عذاب و ثواب کے قسم کی کوئی چیز ہے، اس عقیدہ کے مطابق ظاہر ہے کہ کسی انسان کے لیے نیکی کرنے کا کوئی سوال ہی پیدا نہیں ہوتا۔

یہ دوسری بات ہے کہ عقیدہ مجازات اپنی جگہ اٹل ہے اور مرنے کے بعد ہی ان کے منکروں پر حقیقت پوری طرح کھل جائے گی اور پچھتانے سے کچھ نہیں بنے گا۔

جو لوگ عقیدہ مجازات کے خلاف غیر ذمہ دار زندگی بسر کرتے ہیں، ان کو دین و ایمان کی ضرورت نہیں ہے، وہ ملحدانہ، مشرکانہ اور کافرانہ، فاسقانہ، فاجرانہ زندگی گزارتے ہیں، ایسے لوگوں کے بارے میں حکم ہے کہ ان کو جس قدر سمجھانا ہو، سمجھا بجھا کر چھوڑ دو اور خوب کھانے پینے دو، امیدوں اور آرزوؤں کے بازو پر خوب اڑنے دو اور خیالات و تصورات کی دنیا میں مگن رہنے دو، زندگی کے یہ چند ایام جہاں گزرے، ان کو پوری حقیقت معلوم ہو جائے گی اور آنکھ کی پٹی کھل جائے گی، مگر اس وقت پچھتانے اور افسوس کرنے سے کوئی فائدہ نہیں ہوگا۔

☆☆☆☆☆☆☆☆☆☆☆☆☆☆☆☆☆☆

وَقَالُوا يَا أَيُّهَا الَّذِي نُزِّلَ عَلَيْهِ الذِّكْرُ إِنَّكَ لَمَجْنُونٌ لَّوَمَا تَأْتِيَنَا

بِالْمَلٰئِكَةِ اِنْ كُنْتَ مِنَ الصّٰدِقِيْنَ۔

اور وہ لوگ کہتے ہیں کہ اے شخص کہ تم پر نصیحت اتاری گئی، یقیناً تو دیوانہ ہے، کیوں نہیں لے آتا ہے تو ہمارے پاس فرشتہ کو اگر تو سچا ہے۔ (پ 14 ع 1 سورہ حجر 6، 7)

انسان کی فطرت کے بارے میں معلوم ہوتا ہے کہ سیدھی سادی بات ماننا اس کے خلاف ہے، حالاں کہ انسانی فطرت سلامتی و صحت مندی پر ہوتی ہے اور اس کی سادگی پر بہتر سے بہتر رنگ چڑھایا سکتا ہے، مگر بات یہ ہے کہ انسان کی سادہ فطرت کو ماحول اور سوسائٹی کی بری فضا خراب کر دیتی ہے اور وہ اچھائی کے نام سے گھبرانے لگتی ہے۔

چنانچہ تاریخ انسانی کی یہ افسوس ناک حقیقت ہمیشہ اجاگر ہوئی ہے کہ جب بھی انسان کو اچھی راہ دکھائی جاتی ہے اور ظلمت کے ماروں کی روشنی کا سامان کیا جاتا ہے تو وہ اس سے بدکتے ہیں اور دور بھاگتے ہوئے اپنی بدبختی کا اعلان کرتے جاتے ہیں، اللہ کے فرستادوں سے بحث کرتے ہیں، اپنے ناصحوں کی نصیحت کا مذاق اڑاتے ہیں اور فرشتوں سے ملاقات کی استہزاء آمیز آرزو کرتے ہیں۔

اس طرح ثابت کرنا چاہتے ہیں کہ وہ اصلاح کے لیے تیار ہیں، مگر ان کی اصلاح کے لیے قابل ہستیوں کی ضرورت ہے، ان کے پاس خدا تو نہیں خدا کے فرشتوں کو آنا چاہیے، کیوں کہ وہ اپنے گمان میں بہت اونچے درجہ کے لوگ ہیں، ان کی بستی کے انسان پیغمبر بن کر ان کو کیسے سمجھا سکتے ہیں۔ خود پسندی اور خود نمائی کی یہی لعنت انسانوں کو ہمیشہ تباہ کرتی ہے، حالاں کہ حقیقی انسانیت یہ ہے کہ صلح و امن کی بات ہر منہ سے لے لینی چاہیے۔

☆☆☆☆☆☆☆☆☆☆☆☆☆☆☆☆☆☆

اِنَّا نَحْنُ نَزَّلْنَا الذِّكْرَ وَ اِنَّا لَهُ لَحٰفِظُوْنَ۔

بے شک ہم نے نازل کیا ہے ذکر (قرآن) کو اور ہم ہی اس کے محافظ ہیں۔

(پ 14 ع 1 سورہ حجر 9)

دنیا میں سینکڑوں کتابیں اللہ تعالیٰ کی طرف سے انسانوں کی ہدایت کے لیے آئیں، اور سلسلہ نبوت و رسالت سے متعلق قوموں نے ان سے استفادہ کیا، مگر چوں کہ وہ وقتی اور مقامی ہوا کرتی تھیں، اس لیے وہ آج کی دنیا میں اپنی اصلی شکل میں موجود نہیں رہیں، بلکہ ان میں حک و اضافہ، کمی بیشی اور خرد برد کا معاملہ ہو گیا ہے، اسی لیے تورات، انجیل، زبور اور دیگر صحائف و کتب سماویہ دنیا میں اپنی اصلی شکل میں نہیں مل رہی ہیں، جہاں تک ویدوں کا تعلق ہے، ان کو اس بحث سے خارج کر دینا چاہیے کہ ان کے ماننے والے خود اس عقیدہ کے نہیں ہیں کہ انسانوں کی ہدایت کے لیے آسمانی کتاب نازل ہوتی ہے اور انسانوں میں نبی اور رسول ہوتے ہیں، بلکہ ان کے یہاں تو خود خدا انسانوں کے روپ میں دنیا میں آکر کام کرتا ہے۔

اس لیے وہ سلسلہ نبوت و رسالت سے نہ منسلک ہیں، اور نہ وہ اپنی کتاب کے ہمارے نظریہ کے مطابق الہامی ہونے کے دعویدار ہیں۔

ان تمام آسمانی کتابوں میں صرف قرآن حکیم ایک ایسی کتاب ہے، جس میں اس کے نزول کے وقت سے آج تک ایک نقطہ کا فرق نہیں ہوا، کیوں کہ یہ دائمی اور ابدی کتاب ہے، اس کا تعلق کسی وقت یا کسی مقام و قوم سے نہیں ہے، اسی بات کو اللہ تعالیٰ فرما رہا ہے کہ ہم نے اس قرآن کو نازل کیا ہے اور ہم ہی اس کے محافظ و نگراں ہیں۔

اس طرح کا کوئی دعویٰ دیگر کتب سماویہ میں نہیں ملتا، کیوں کہ ان کا نزول وقتی اور مقامی تھا، اس فرمان الہی کی روشنی میں مسلمانوں کو سوچنا چاہیے کہ وہ اس غیر متبدل کتاب کو لے کر کس طرح بدلتے جا رہے ہیں اور اٹل حقائق کے حامل ہو کر زوال و انحطاط کے غار میں گرے جا رہے ہیں،

حالاں کہ وہ حامل قرآن ہیں، قرآن کی طرح ان کو وقت و مقام کی تبدیلی کے ساتھ ساتھ اپنے آپ کو ایک حقیقت کی طرح اٹل رکھنا چاہیے۔

☆☆☆☆☆☆☆☆☆☆☆☆☆☆☆☆☆☆

وَلَوْ فَتَحْنَا عَلَيْهِم بَابًا مِّنَ السَّمَاءِ فَظَلُّوا فِيهِ يَعْرُجُونَ لَقَالُوا إِنَّمَا سُكِّرَتْ أَبْصُرُنَا بَلْ نَحْنُ قَوْمٌ مَّسْحُورُونَ۔

اور اگر ان کے اوپر ہم آسمان سے کوئی دروازہ کھول دیں اور وہ اس میں چڑھنے لگیں، (تب بھی وہ) ضرور کہہ دیں گے کہ ہماری آنکھیں سرمست کر دی گئی ہیں، بلکہ ہم لوگوں پر جادو کر دیا گیا ہے۔ (پ 14 ع 1 سورہ حجر 14)

انکار کا کوئی علاج نہیں اگر ایک شخص اس بات پر تیار ہو جائے کہ میں اس بات کا انکار ہی کروں گا، مجھے کوئی طاقت، کوئی دلیل اور کوئی شخص یہ بات منوانہیں سکتا ہے، تو پھر ناممکن ہے کہ ایسے شخص کو کوئی چیز خاموش کر سکے۔

یہ تو ہو سکتا ہے کہ کوئی عذاب، کوئی آفت آکر ایسے شخص یا ایسی قوم کو تباہ و برباد کر کے خاموش کر دے، مگر یہ ناممکن ہے کہ صحت و سلامتی کے ہوتے ہوئے وہ کسی قیمت پر اقرار کر کے خاموش ہو جائے۔

انسانوں پر تباہی و بربادی یوں نہیں آتی، بستیوں کی ویرانی، قوموں کی نیستی، حالات کا انقلاب اور زندگیوں کا الٹ پھیر بہت کچھ سمجھانے، بتانے، دکھانے، سنانے اور چکھانے کے بعد آخری علاج کے طور پر ہوتا ہے۔

مان لیجئے کہ آج اگر خدا کی قدرت سے آسمان کے دروازے کھل جائیں، انسان چاند تک سفر کرنے میں کامیاب نظر آنے لگے، مریخ کی آبادی سے کرہ ارض کا تعلق پیدا ہونے لگے تو آج

کے انسان خدا کی قدرت و مشیت کے قائل نہ ہوں گے، اس کی بے پناہ طاقت کے سامنے اپنے وہم و خیال کو سرنگوں نہ کریں گے اور اس بات کے کبھی قائل نہ ہوں گے کہ کوئی ایسی طاقت ہے، جس کے آگے کائنات جھکی ہوئی ہے اور اس کا سارا نظام ساری دنیا کو ایک سلسلہ میں باندھے ہوئے ہے، کیوں کہ آج کفر و ناشکری اس قدر بڑھ چکی ہے کہ کائنات کی ایجاد سے بُرائیوں کی ایسی اودھم کبھی نہ تھی، مگر انسانوں میں ایسے بھی ہیں، جن کی آنکھیں نہ بُرائی کی بدمستی سے شراب آلودہ ہیں، نہ وہ مجموعی حیثیت سے مسحور بے عقل ہیں، وہ خدا کی ذات اور اس کی ایک ایک شان اور قدرت پر ایمان رکھتے ہیں، یہی حضرات خلاصہ روزگار اور جو ہر زمانہ ہیں۔

☆☆☆☆☆☆☆☆☆☆☆☆☆☆☆☆☆☆

وَالْأَرْضَ مَدَدْنَاهَا أَلْقَيْنَا فِيهَا رُوسِيَ وَأَنْبَتْنَا فِيهَا مِنْ كُلِّ شَيْءٍ مَّوْزُونٍ-

اور زمین کو ہم نے پھیلا دیا ہے اور اس میں پہاڑوں کی کھونٹیاں بنائی ہیں، اور اس میں ہر ناپی تولی چیز کو اُگایا ہے۔ (پ 14 ع 2 سورہ حجر 21)

جب انسان میں عناصر اربعہ کے امتزاج سے ایک پانچواں مزاج پیدا ہوتا ہے اور تمام عناصر کے توازن کی بحالی سے وہ مزاج بحال و برقرار رہتا ہے تو آدمی تندرست و توانا اور صحت مند رہتا ہے، اور جب کسی وجہ سے ایک عنصر میں یا اس سے زیادہ عناصر میں گڑبڑ پیدا ہو جاتی ہے تو پھر انسانی مزاج بحال نہیں رہتا ہے، مثلاً اگر حرارت پر ضرب آتی ہے تو برودت بڑھ جاتی ہے اور برودت کا توازن کم ہوتا ہے تو حرارت حد اعتدال سے بڑھ جاتی ہے۔

اسی طرح تناسب و توازن کے فقدان سے جسم و روح پر وبال آتا ہے، یہ تو ایک عام انسان کی بات ہے، اگر تم غور و نظر سے کام لو تو معلوم ہو کہ یہ کائنات چند حقائق کے مجموعہ کا نام ہے اور ان حقائق کی مناسب و متوازن ترکیب سے دنیا کا مزاج برقرار ہے، اگر اس کے اجزائے ترکیبی میں

موزونیت اور تناسب کی بحالی نہ ہو تو نظام ارضی میں فتنہ پیدا ہو جائے گا۔

اوپر کی آیت میں اللہ تعالیٰ فرماتا ہے کہ ہم نے اس زمین کو پانی کی سطح پر بچھایا، پھر اس پر پہاڑوں کے ذریعہ وزن رکھ کر اسے لرزش سے روکا اور آبادی کے قابل بنایا، پھر ہم نے اس زمین پر رہنے والی آبادی کے حسب حال اور ضرورت کے موافق ہر چیز خاص مقدار اور تناسب و توازن میں اسی بطن گیتی سے اجاگر کی، جو چیز جس مقدار میں، جس نوعیت اور جس طرح سے جہاں کے لیے قدرت نے پیدا فرمایا ہے اور اس روئے زمین پر بسنے والی کوئی بستی اپنی اپنی واجبی ضروریات سے محروم نہیں ہے۔

اب یہ دوسری بات ہے کہ لوگ قدرت کی دی ہوئی چیزوں کا جائز استعمال کر کے ان کی افادیت و کفایت کو محسوس کریں، یا غلط روی اور بے ڈھنگی کی وجہ سے ان کو بجا استعمال کر کے ناکافی ہونے اور غیر مفید ہونے کا شکوہ کریں۔

☆☆☆☆☆☆☆☆☆☆☆☆☆☆☆☆

وَالْأَرْضَ مَدَدْنَاهَا وَأَلْقَيْنَا فِيهَا رُوسِيَ وَأَنْبَتْنَا فِيهَا مِنْ كُلِّ شَيْءٍ مَّوْزُونٍ وَجَعَلْنَا لَكُمْ فِيهَا مَعِيشَ وَمَنْ لَسْتُمْ لَهُ بِرَازِقِينَ وَإِنْ مِنْ شَيْءٍ إِلَّا عِنْدَنَا خَزَائِنُهُ وَمَا نُنْزِلُ إِلَّا بِقَدَرٍ مَعْلُومٍ۔

اور زمین کو پھیلا یا ہم نے اور ڈال دیا اس میں (پہاڑوں کی) کھنٹیوں کو اور اگایا اس کے اندر ہر چیز کو جو وزن کی ہوئی ہے اور تمہارے لیے اور ان چیزوں کے لیے جن کو تم روزی نہیں دے سکتے ہو، ہم نے اس میں سامان زندگی بنایا ہے اور کوئی چیز ایسی ہمارے نہیں ہے، جس کے خزانے نہ ہوں، البتہ ہم اسے ایک قدر معلوم ہی کے ساتھ اتارتے ہیں۔

(پ 14 ع 2 سورہ حجر 19، 20، 21)

روزی کا نظم و ضبط قدرت کے ہاتھ میں ہے، اس کا کوئی شعبہ کارکنانِ قضا و قدر سے باہر نہیں ہے، ہر انسان کی روزی وہیں سے ملتی ہے، مگر روزی ملنے کا ظاہری دروازہ زمین ہے، انسانی ضروریاتِ زندگی کی تمام چیزیں اسی سے پیدا ہوتی ہیں اور ہر ملک اور ہر بستی کی ضرورت اور حاجت کے موافق وہاں کی زمین سامانِ معیشت بہم پہنچاتی ہے، مگر جن ملکوں کو جغرافیائی اور موسمی حالات کے تقاضے پر جس قسم کی غذا درکار ہوتی ہے، وہاں کی زمینوں سے اسی قسم کی غذا اگتی ہے۔

کبھی ایسا نہیں ہوتا ہے کہ چاول کھانے والوں کے ملک میں گندم ہو اور چاول پیدا نہ ہو، اسی طرح ہر ملک کی غذائی ضرورت کے مطابق وہاں سامانِ غذا اور اسبابِ معیشت پیدا ہوتے ہیں، قدرت کے خزانے میں تمام چیزوں کا ذخیرہ موجود ہے اور حسبِ حال اور حسبِ ضرورت اس کا حصول ہوتا رہتا ہے۔

اگر ضرورت اور حال میں سے کسی میں فرق آجاتا ہے تو پیداوار اور سامانِ معیشت کی فراہمی میں بھی فرق آجاتا ہے۔

آج کی دنیا میں ضرورت ہونے کے باوجود چوں کہ روزی ملنے کے حالات مفقود ہوتے جا رہے ہیں اور انسان وہ تمام کام کرتا ہے، جس کے سبب روزی بند کر دی جائے، اس کے اسی ناپ تول سے روزی کی فراہمی بھی ہوتی ہے، یہ قحطوں کا پڑنا اور غلوں کا کم پیدا ہونا بھی خدا کے مقررہ انداز کے عین مطابق ہے، خداوندی اندازہ اور دستور یہی ہے کہ جب انسان حرام کار بن جائے تو غذائی بحران ہو جائے اور غلہ کی پیداوار کم کر دی جائے۔

☆☆☆☆☆☆☆☆☆☆☆☆☆☆☆☆☆☆

وَجَعَلْنَا لَكُمْ فِيهَا مَعِيشَ وَمَنْ لَّسْتُمْ لَهُ بِرَازِقِينَ۔

اور ہم نے تمہارے لیے زمین میں روزیاں بنائیں، اور ان لوگوں کے لیے بھی جن کو

روزی نہیں دے سکتے۔ (پ 14 ع 2 سورہ حجر 20)

روزی کا معاملہ سر اسر اللہ جل شانہ کے دست قدرت میں ہے، وہ اپنی منشا اور مصلحت کے مطابق جسے جتنی روزی دینا چاہتا ہے، دیتا ہے، اس معاملہ میں کسی کا کوئی دخل نہیں ہے۔

البتہ یہ بات ضروری ہے کہ اللہ تعالیٰ نے دوسرے معاملات کی طرح روزی کے معاملہ کو اسباب و علل پر موقوف فرمایا ہے، اور حصول رزق کے لیے بھی کوئی نہ کوئی وسیلہ اور سہارا ڈھونڈنا ضروری ہے، پھر ان اسباب و علل کو بھی اللہ تعالیٰ ہی نے پیدا فرمایا ہے اور اس میں ہر طرح کی آسانی اسی نے بخشی ہے، ان کو اصل قرار دینا اور درمیان سے اللہ تعالیٰ کو نکال دینا بڑی غلطی ہے۔

اللہ تعالیٰ کا دسترخوان ہر قوی و کمزور کے لیے یکساں عام ہے اور کسی انسان کو حق اور طاقت نہیں ہے کہ کسی کو اس سے اپنا حصہ لینے سے روک سکے، اسی کو فرمایا جا رہا ہے کہ زمین کا یہ دسترخوان عام ہے، اور تم جیسے کاروباری اور قوی اور توانا کی طرح بہت سی ناتواں اور کمزور مخلوق کو بھی اسی سے روزی ملتی ہے، اسی زمین سے انسان کو بھی روزی ملتی ہے اور جانور کو بھی کو، شیر بھی اسی پر کھاتا پیتا ہے اور لومڑی بھی اسی سے اپنی روزی حاصل کرتی ہے، مور و ملخ کے لیے یہیں سے سامان رزق مہیا ہے اور چرند پرند کو بھی اسی سے کھانا پینا ملتا ہے۔

اگر آج کے انسانوں کو معاشی الجھنوں کی وجہ سے اس کا یقین نہیں آتا ہے تو وہ جنگلوں اور صحراؤں میں جا کر چرند پرند اور بہائم کے خورد و نوش کے قدرتی انتظام کو دیکھ لے۔

اور ان کی آزاد زندگی میں کھانے پینے کی فراوانی کو دیکھ کر اپنی معاشی پریشانیوں کے اسباب و وجوہ معلوم کرے۔

خوب یاد رکھو! جس زمانہ میں انسان اپنے کو رازق سمجھنے لگے گا، اور اسباب رزق کو اسباب نہیں، بلکہ اصل سمجھنے لگے گا، اس زمانہ میں ہر قسم کی پیداوار کی بہتات کے باوجود انسان کو روزی

کے معاملہ میں پریشانی ہی رہے گی اور اسے کبھی سکھ چین نصیب نہیں ہوگا اور اس کے مقابلہ میں جنگل کے جانور زیادہ مطمئن اور بے فکر رہ کر رزق سے اپنا حصہ لیں گے اور اسباب کو صرف اسباب کے درجہ میں استعمال کر کے ان سے فائدہ اٹھائیں گے۔

☆☆☆☆☆☆☆☆☆☆☆☆☆☆☆☆☆☆

وَإِنْ مِنْ شَيْءٍ إِلَّا عِنْدَنَا خَزَائِنُهُ وَمَا نُنْزِلُهُ إِلَّا بِقَدَرٍ مَّعْلُومٍ۔

اور کوئی چیز ایسی نہیں ہے، جس کا خزانہ ہمارے یہاں موجود نہ ہو اور ہم اسے نہیں نازل کرتے ہیں، مگر ایک معلوم قدر کے ساتھ (پ 14 ع 2 سورہ حجر 21)

یہ دنیا اور اس کا نظام ایک خاص ڈھب پر چل رہا ہے، یہاں کا ایک سکند بھی بے نظم و بے ترتیب نہیں، یہاں کی کوئی چیز بے قاعدہ، بے ضابطہ اور بے موقع نہیں، بلکہ یہ سلسلہ کون و فساد نظام قدرت کے ماتحت چل رہا ہے۔

دنوں کی آمد ہو، یاراتوں کی آمد، فصلوں، موسموں اور فصول کا معاملہ ہو، موت و حیات، روزی، مرض، صحت کا معاملہ سب کے لیے ایک خاص تعداد مقرر ہے اور اس دنیا کی ہر چیز کے ساتھ ان چیزوں کا خاص خاص علاقہ ہے اور اس علاقہ کی رو سے وہ چیزیں اس سے متفق ہیں۔

پس یہاں کی ہر چھوٹی بڑی چیز میں نظم و ترتیب ہے اور قدرت کے خزانے میں ہر چیز کے لیے قدرت کی فراوانیاں ہیں، مگر ایسا نہیں ہوتا کہ وہ فراوانیاں بے ترتیبی اور بے ضابطگی کے ساتھ اجاگر ہونے لگیں۔

یہ جو بعض باتوں میں تمہارے ہمارے نزدیک دیرسویر معلوم ہوتی ہے، کئی بیشی معلوم ہوتی ہے اور بے ترتیبی معلوم ہوتی ہے تو درحقیقت یہ باتیں نہیں ہیں، قدرت کے خزانے میں صحت کی کمی نہیں ہے اور روزی کا کال نہیں پڑا ہے

بلکہ بات صرف یہ ہے کہ قضا و قدر کا اسلوب ہمارے تمہارے غور و فکر سے جدا ہے، اس کا قانون تمہاری خواہشوں اور ضرورتوں کا پابند نہیں ہے، بلکہ تمہاری خواہشیں اور ضرورتیں خود اس کے قانون کی پابند ہیں، اب تم اپنی عجلت پسندی اور جلد بازی، ناعاقبت اندیشی اور ناسمجھی سے اسے نظام قدرت کی خرابی قرار دو، یہ تمہاری ناسمجھی اور بیوقوفی ہے، اس سے قانون قدرت میں تغیر و تبدل نہیں ہوگا، قانون قدرت کی نظر میں جو چیز جس مقدار میں ضروری معلوم ہوگی، وہ اسے پورا کرے گا۔ وہ خوب جانتا ہے کہ یہ کائنات کس اسلوب سے چل سکتی ہے اور اس کا نظام کس طرح سے قائم رہ سکتا ہے۔

☆☆☆☆☆☆☆☆☆☆☆☆☆☆☆☆☆☆

وَإِنْ مِنْ شَيْءٍ إِلَّا عِنْدَنَا خَزَائِنُهُ وَمَا نُنْزِلُهُ إِلَّا بِقَدَرٍ مَّعْلُومٍ۔

اور ہر چیز کے ہمارے پاس خزانے ہیں، اور ہم اسے معلوم اندازہ کے لیے اتارتے ہیں۔ (پ 14 ع 2 سورہ حجر 21)

اللہ تعالیٰ نے ساری کائنات کو پیدا فرمایا ہے اور وہی اس کی ہر چیز کا مالک و مختار ہے، اسے نہ کسی چیز کی کمی محسوس ہوتی ہے اور نہ نایابی معلوم ہوتی ہے، بلکہ اس کے علم و قدرت میں ہر چیز اپنے اپنے مقام میں موجود ہے اور اس کی جس قدر ضرورت ہے، اسی مقدار میں موجود ہے۔

البتہ حالات و ضرورت کے پیدا ہونے کے وقت حسبِ حال ہر چیز خاص وقت اور خاص مقدار میں دنیا والوں کو دی جاتی ہے اور چوں کہ انسان بڑا ہی بے صبر اور ناشکرا ہے، اس لیے وہ ذرا سی کمی اور معمولی سی نایابی پر چیخ اٹھتا ہے اور اپنی محرومی و ناکامی کا رونا رونے لگتا ہے۔

پس انسان کا یہ احساس کرنا کہ اس کے لیے فلاں چیز کی ضرورت ہے اور وہ اسے نہیں مل رہی ہے، اس بات کا ثبوت نہیں ہے کہ وہ چیز خزانہ قدرت سے مفقود ہو چکی ہے، بلکہ یہ اس بات کا

ثبوت ہے کہ ہر چیز اللہ تعالیٰ کی جانب سے حالات و واقعات اور مصالح کی بنا پر ایک خاص مقدار میں اتاری جاتی ہے اور نظام قدرت اپنی حرکت میں اللہ تعالیٰ کے علم و ارادہ کے ماتحت ہے۔

اس میں کسی انسان کی ضرورت اور خواہش کو ذرہ برابر دخل نہیں ہے، بلکہ سراسر دخل اللہ تعالیٰ کے علم و ارادہ کو ہے، اسی سے ہر چیز طلب کرنی چاہیے، اور اپنی ضرورتوں کو اسی کے سامنے رکھنا چاہیے، کیوں کہ اس کے سوا کسی دوسرے میں طاقت نہیں ہے کہ اس کے خزانہ قدرت سے کوئی بھی چیز اس کی مقرر کردہ مقدار سے کم یا زیادہ حاصل کر سکے۔

☆☆☆☆☆☆☆☆☆☆☆☆☆☆☆☆

وَإِنْ مِنْ شَيْءٍ إِلَّا عِنْدَنَا خَزَائِنُهُ وَمَا نُنْزِلُهُ إِلَّا بِقَدَرٍ مَّعْلُومٍ۔

اور ہر چیز کے ہمارے پاس خزانے ہیں اور ہم اسے ایک معلوم اندازہ سے اتارتے ہیں۔

(پ 14 ع 2 سورہ حجر 21)

اس کائنات کو اللہ تعالیٰ نے پیدا فرمایا، اس کی ایک ایک چیز اس کی ملکیت میں ہے، اور اس کائنات کو ایک مدت خاص تک قائم رکھنے کے لیے اللہ تعالیٰ کے یہاں خاص خاص احوال و کوائف اور کمیات و اقدار موجود ہیں، جن کا ظہور اس دنیا میں حسبِ ضرورت ہوتا رہتا ہے اور جہاں جس مقدار میں جس چیز کی ضرورت ہو، وہاں اسی مقدار میں اس چیز کا ظہور ہوتا ہے۔

امن، آسائش، روزی، صحت، مال داری غریبی، زندگی، موت، غرض کہ ایسی باتیں جو انسان سے متعلق ہیں، وہ اور ان کے علاوہ اور تمام باتیں جو ساری کائنات کی ایک ایک شئی سے متعلق ہیں، وہ سب کی سب اللہ کے خزانے اور قدرت میں ہیں، اور کوئی چیز اس سے باہر نہیں، اور اللہ رب السموات والارض اپنی ربوبیت اور خالقیت کے مطابق جس چیز کی جس قدر ضرورت ہوتی ہے، اسی کے مطابق نازل فرماتا ہے۔

اس معاملہ میں انسان کا کوئی عمل دخل نہیں ہے اور اس کے لیے اس کے سوا کوئی چارہ نہیں ہے کہ وہ اللہ کی مرضی کے مطابق رہے اور اس سے اچھی امید رکھے، اس معاملہ میں کسی کی بنائی نہیں بنتی ہے اور وہی ہوتا ہے، جسے قدرت چاہتی ہے، بس قدرت کی طرف رجوع کرو اور سرکشی سے باز آؤ۔

☆☆☆☆☆☆☆☆☆☆☆☆☆☆☆☆☆☆☆☆

وَإِنْ مِنْ شَيْءٍ إِلَّا عِنْدَنَا خَزَائِنُهُ وَمَا نُنْزِلُهُ إِلَّا بِقَدَرٍ مَّعْلُومٍ۔

اور ہر چیز کے ہمارے پاس خزانے ہیں اور ہم اسے معلوم اندازہ سے اُتارتے ہیں۔

(پ 14 ع 2 سورہ حجر 21)

اللہ تعالیٰ نے ساری کائنات کو پیدا فرمایا ہے اور وہی اس کی ہر چیز کا مالک و مختار ہے، اسے نہ کسی چیز کی کمی محسوس ہوتی ہے اور نہ نایابی معلوم ہوتی ہے، بلکہ اس کے علم و قدرت میں ہر ہر چیز اپنے مقام میں موجود ہے اور اس کی جس قدر ضرورت ہے، اسی مقدار میں موجود ہے۔ البتہ حالات و ضرورت کے پیدا ہونے کے وقت حسبِ حال ہر چیز خاص وقت اور خاص مقدار میں دنیا والوں کو دی جاتی ہے اور چوں کہ انسان بڑا ہی بے صبر اور ناشکر ہے، اس لیے اس کی ذرا سی کمی اور معمولی نایابی پر چیخ اٹھتا ہے اور اپنی محرومی و ناکامی کا رونا رونے لگتا ہے۔ پس انسان کا یہ احساس کرنا کہ اس کے لیے فلاں چیز کی ضرورت ہے اور وہ اسے نہیں مل رہی ہے، اس بات کا ثبوت نہیں ہے کہ وہ چیز خزانہ قدرت سے مفقود ہو چکی ہے۔

بلکہ اس بات کا ثبوت ہے کہ ہر چیز اللہ کی جانب سے حالات و واقعات اور مصالح کی بنا پر ایک خاص مقدار میں اُتاری جاتی ہے اور نظامِ قدرت اپنی حرکت میں اللہ تعالیٰ کے علم و ارادہ کے ماتحت ہے، اس میں کسی انسان کی ضرورت اور خواہش کو ذرہ برابر دخل نہیں ہے، بلکہ سراسر دخل

اللہ تعالیٰ کے علم و ارادہ کو ہے، اسی سے ہر چیز طلب کرنی چاہیے اور اپنی ضرورتوں کو اسی کے سامنے رکھنا چاہیے، کیوں کہ اس کے سوا کسی دوسرے میں یہ طاقت نہیں ہے کہ اس کے خزانہ قدرت سے سے کوئی بھی چیز اس کی مقرر کردہ مقدار سے کم یا زیادہ حاصل کر سکے۔

☆☆☆☆☆☆☆☆☆☆☆☆☆☆☆☆☆☆

وَأَرْسَلْنَا الرِّيحَ لُوفِجَ فَاَنْزَلْنَا مِنَ السَّمَاءِ مَاءً فَأَسْقَيْنَاكُمُوهُ وَمَا أَنْتُمْ لَهُ بِخَازِنِينَ۔

اور ہم ہواؤں کو بھیجتے ہیں، جو بادل کو پانی سے بھر دیتی ہیں، پھر ہم آسمان سے پانی برساتے ہیں، پھر ہم اس سے تم کو سیراب کرتے ہیں اور تم اتنا پانی جمع کر کے نہیں رکھ سکتے تھے۔

(پ 14 ع 2 سورہ حجر 22)

ہوا اور پانی کا رشتہ بھی عجیب ہے اور اس سے انسانی معاش اور معیشت کا کام چلتا ہے، یہی ہوا ہے، جو بظاہر اس کی بقا کا سبب ہے اور یہی ہوا ہے، جو بظاہر زندگی کو وجود لانے کا سبب ہے، کیوں کہ ہوا پانی کو لاد لاد کر لاتی ہے، اور کھیتوں اور میدانوں میں اسے انڈیل دیتی ہے، جس سے زمین اپنی تمام امانتوں کو ادا کر دیتی ہے، مگر یہ آب و ہوا کی تمام کارستانیوں اللہ سبحانہ و تعالیٰ کے فضل و کرم اور اس کی ربوبیت و خالقیت کی رہن منت ہیں وہی ہواؤں کے دوش پر پانی کے خزانے سوار کرتا ہے وہی اسے برساتا ہے، اور وہی ہمیں سیراب کرتا ہے، ہم پانی سے حیات پاتے ہیں اور اس کا ذخیرہ جمع کر کے کام میں لاتے ہیں، بند بناتے ہیں، سال بھر اپنے پینے اور کھیتوں کو سینچنے کا کام لیتے ہیں اور ایسا بھی ہوتا ہے کہ پانی برستا ہے، مگر ہم کو اس سے نقصان پہنچتا ہے، کیوں کہ اللہ تعالیٰ کی مشیت یہی ہوتی ہے اور قدرت کے نظام قضاء و قدر اسی کی مقتضی ہوتی ہے، رزق و معیشت اور سیر و سیرابی کے تمام کام صرف اللہ تعالیٰ کے تصرف میں ہیں۔

☆☆☆☆☆☆☆☆☆☆☆☆☆☆☆☆☆☆

وَإِنَّا لَنَحْنُ نُحْيِي وَنُمِيتُ وَنَحْنُ الْوَارِثُونَ۔

اور بے شک ہم ہی زندہ کرتے ہیں اور مارتے ہیں اور ہم ہی وارث ہیں۔

(پ 14 ع 2 سورہ حجر 23)

ہر چیز کا پیدا ہونا اس کے فنا ہونے کی تمہید ہے، اس دنیا میں جو چیز پیدا ہوتی ہے، وہ اپنے ساتھ اپنے مٹنے اور فنا ہونے کا پیغام بھی لے کر آتی ہے، یہ بالکل صحیح ہے کہ یہاں پر کسی کا وجود اپنے قبضہ و اختیار سے ہوتا ہے، اور نہ موت اپنے قبضہ و اختیار کی بنا پر ہوتی ہے، بلکہ موت و حیات کی باگ ڈور قدرت کے قبضہ میں ہے اور کسی طاقت کے بس میں یہ چیز نہیں ہے۔

یہاں پر اللہ تعالیٰ اسی حقیقت کو بیان فرما رہا ہے کہ موت و حیات کا سارا کھیل بلا شرکت غیرے ہمارے قبضہ قدرت میں ہے اور ہم ہی اس میں دخیل ہیں، جب ہماری مرضی ہوئی، ہم نے جسے چاہا، حیات دے دی اور جب ہماری مرضی ہوئی، ہم نے جیسے چاہا موت دے دی، یہ دنیا اسی نظام موت و حیات پر چل رہی ہے، ہم اس زمین کے پیدا کرنے والے ہیں، اس کی تمام چیزوں پر ہمارا قبضہ ہے، موت و حیات ان ہی چیزوں میں سے ہے۔

تم دیکھو کہ بڑے بڑے قارون و شداد اور فرعون و نمرود اس دنیا میں اُجاگر ہوئے اور مٹ گئے، آسمان علم و فن پر بے شمار ستارے طلوع ہوئے اور ڈوب گئے اور دولت و ثروت کے ان گنت مالک و وارث ظاہر ہوئے اور مٹ گئے، اس دنیا میں نہ کسی کی زندگی چلی اور نہ وراثت جاری رہی، اسی طرح تم بھی ایک دن فنا ہو جاؤ گے اور تمہارا سامانِ حیات ہماری وراثت میں آجائے گا اور ہم اسے جو چاہیں گے، بنادیں گے، تم دیکھ رہے ہو کہ شاہوں کے محلات اور فقیروں کی خانقاہیں خاموشیوں اور سنسنائیوں کا مرکز بن گئیں، زمین کے دھینے مٹی ہو کر ختم ہو گئے۔

پس اے لوگو! ان بکھری ہوئی نشانیوں سے عبرت لو اور اس زندگی کو اعتدال سے گزار کر

اس راہ پر چلو، جو موت و حیات کے درمیان زندگی کے لیے معین و مقرر ہے۔

☆☆☆☆☆☆☆☆☆☆☆☆☆☆☆☆☆☆

وَإِنَّا لَنَحْنُ نُحْيِي وَنُمِيتُ وَنَحْنُ أَلْوَارِثُونَ۔

اور ہم ہی ہیں کہ زندہ کرتے ہیں اور مارتے ہیں اور ہم ہی وارث ہوں گے۔

(پ 14 ع 2 حجر 23)

موت و حیات صرف اللہ تعالیٰ کے قبضہ و قدرت میں ہے اور اس میں کسی انسان کو ذرہ برابر دخل نہیں ہے، اسی نے بیماری بنائی، اسی نے علاج بنایا، وہی مرض دیتا ہے، وہی صحت دیتا ہے، اسی نے مرض کے لیے دوا بنائی ہے اور اسی نے بیماری کے لیے شفا دی ہے اور اسی نے انسان کو علاج و معالجہ کے طریقے بتائے ہیں اور وہی چاہتا ہے تو معمولی دوا سے شفا دیتا ہے اور وہ چاہتا ہے تو اونچی سے اونچی دوا کے استعمال کے بعد بھی موت دیتا ہے اور انجام کار سب کچھ اسی کا ہے، اس میں اس کا کوئی شریک و سہم نہیں ہے۔

یہ درست ہے کہ اس نے ہمیں مرض سے نجات کے اسباب بتائے ہیں اور ان کے استعمال کے طریقے بتائے ہیں، مگر یہ سب صرف اسباب و ذرائع ہیں اور ہم ان کو صرف اسی حیثیت سے کام میں لاتے ہیں، بعض نادان ان ہی اسباب و علل کو سب کچھ سمجھتے ہیں اور سمجھتے ہیں کہ موت و حیات پر انسان کا قبضہ ہے، یہ ان کی جہالت ہے۔

انسان آج حیات و صحت کے اسباب کی فراہمی اور ان کے استعمال کے طریقوں میں بھی بہت آگے جا چکا ہے، مگر کسی ایک انسان کو اس کی موت و حیات کے بارے میں اپنی کام یابی نہ دکھا سکا۔

☆☆☆☆☆☆☆☆☆☆☆☆☆☆☆☆☆☆

وَإِنَّا لَنَحْنُ نُحْيِي وَنُمِيتُ وَنَحْنُ الْوَارِثُونَ۔

اور یقیناً ہم ہی زندہ کرتے ہیں اور ہم ہی مارتے ہیں اور ہم ہی وارث ہیں۔

(پ 14 ع 2 سورہ حجر 23)

موت و حیات صرف رب العلمین کے قبضہ قدرت میں ہیں، اور ان دونوں میں کسی انسان یا کسی بھی انسانی قوت و طاقت، علم و شعور اور اختراع و ایجاد کو دخل نہیں ہے، دنیا میں کوئی طاقت اور فن ایسا نہیں ہے، جو موت کو روک سکے، یا حیات پر پہرہ بیٹھا سکے، بلکہ ان دونوں کے بارے میں صرف خدا کی ذات مختار کل ہے۔

البتہ اس مختار کل نے موت و حیات کے اسباب و دواعی بھی پیدا فرمائے ہیں اور وجوہ و علل کا سلسلہ جاری فرمایا ہے، زندگی کی بحالی و برقراری کے لیے دوائیں، تدبیریں اور حکمتیں بتائی ہیں، لیکن جہاں تک ان دونوں پر کلی قبضہ کا تعلق ہے، وہ صرف اللہ کے لیے حاصل ہے۔

کون فرد ہے جو اپنی زندگی کو برقرار رکھنا نہیں چاہتا ہے؟ کون قوم ہے جو اپنی قومی زندگی اور قومی تہذیب و تمدن کی روح برقرار رکھنا چاہتی ہے؟ کون حکومت ہے، جو اپنے تاج و تخت سمیت زندہ رہنا نہیں چاہتی ہے؟ مگر تم ویرانوں کو دیکھو، خرابات کی سیر کرو، برباد شدہ کھنڈروں کا جائزہ لو تو تم کو ان کے ایک ایک ذرہ اور ایک ایک لمحہ سے یہی معلوم ہوگا کہ اس راہ میں کسی کی نہیں چل سکتی، اور سب کے سب بے بس ہو کر رہ گئے ہیں۔

آج بھی ہزاروں سال کے تباہ و برباد مقدر و محلات میں تم جاؤ تو وہاں زبان حال یہی پکار کر کہہ رہی ہے کہ افراد و اقوام کی موت و حیات کا مالک وہی پروردگار ہے، جو اس خرابیہ کا مالک ہے۔

☆☆☆☆☆☆☆☆☆☆☆☆☆☆☆☆☆☆

وَإِنَّا لَنَحْنُ نُحْيِي وَنُمِيتُ وَنَحْنُ الْوَارِثُونَ۔

اور بے شک ہم ہی زندہ کرتے ہیں اور ہم ہی مارتے ہیں اور ہم ہی وارث ہیں۔

(پ 14 ع 2 سورہ حجر 23)

یہ عالم علوی اور سفلی اور جو کچھ اس کے درمیان میں ہے، سب اسی ذات واحد کے قبضہ قدرت میں ہے، جس کے احاطہ میں مور سلیمان سے لے کر فرعون و ہامان تک رہا کیے ہیں اور ایک ذرہ سے لے کر ایک آفتاب تک کو مجال نہ ہو سکی کہ وہ اس مالک حقیقی کی بادشاہت سے نکل کر کہیں اور جاسکے۔

وہی ذات ہے، جو دریاؤں کو وسعت، پہاڑوں کو نمو، ہواؤں کو موج، زمین کو روئیدگی، اور حیوانات کو زندگی دیتی ہے اور وہی ذات ہے، جو دریاؤں کو سکون، پہاڑوں کو جود، ہواؤں کو ٹھہراؤ، زمین کو بے رونقی اور حیوانات کو موت دیتی ہے اور زمین کا کوئی ذرہ، ہوا کا کوئی جھوکا، پہاڑ کا کوئی ٹکڑا، دریا کا کوئی قطرہ اور حیوان کا کوئی فرد ایسا نہیں ہے، جو خود کچھ حرکت کر سکے، یا سکون پاسکے، بلکہ سب کا سب اپنی حرکت و سکون میں اور حیات و موت میں اس کے تابع ہیں۔

جب تک کوئی چیز وجود کے لباس میں رہتی ہے، اپنی انفرادیت کو محسوس کرتی ہے، مگر جب اسے فنا کا لباس پہنا دیا جاتا ہے تو اس کی ہستی بحق فاطر السموات والارض ختم ہو جاتی ہے اور خدا کی تنہا ذات اس کی اور اس کی زندگی کے آثار و متروکات کی وارث ٹھہرتی ہے۔

مثال کے طور پر تم دیکھ لو کہ اس دنیا میں کیسے کیسے شہر آباد ہوئے اور کیسی کیسی قومیں ابھریں، پھر وہ کس طرح فنا ہوئے اور ان کی زندگی موت کے سانچے میں ڈھل گئی اور آخر میں اجڑے قصور و محلات اور ویران و برباد قبرستان اس بات کی گواہی دیتے ہیں کہ کائنات کا وارث وہی فاطر السموات والارض ہے، جس کے قبضہ قدرت میں زندگی اور موت ہے۔

☆☆☆☆☆☆☆☆☆☆☆☆☆☆☆☆

وَإِنَّا لَنَحْنُ نُحْيِي وَنُمِيتُ وَنَحْنُ الْوَارِثُونَ۔

اور ہم ہی زندہ کرتے ہیں، اور موت دیتے ہیں اور ہم ہی وارث ہیں۔

(پ 14 ع 2 سورہ حجر 23)

زندگی اور موت صرف اللہ کے قبضہ قدرت میں ہے اور کوئی انسان خواہ کتنا ہی علیم وخبیر نے کا دعویٰ کرے، کتنا ہی بڑا ڈاکٹر اور طبیب بنے اور کتنا ہی اپنے علوم و فنون پر بھروسہ کرے، نہ موت پر قابو رکھتا ہے، اور نہ حیات پر قبضہ رکھتا ہے، نہ اپنی موت و حیات پر اور نہ ہی کسی دوسرے کی موت و حیات پر۔

یہ ایسا نازک اور اہم معاملہ ہے کہ اس کو صرف اللہ تعالیٰ کی مصالح ہی سمجھتی ہیں، اور اس کے حکم و منشاء سے موت و حیات کا ظہور ہوتا ہے، یہ زمین اللہ کی ہے، یہ آسمان اللہ کا ہے اور یہ درمیان کی مخلوق اللہ کی ہے، وہ ان میں جیسے چاہے، تصرف کرے، کسی غیر کو کسی قسم کا کوئی عمل دخل نہیں ہے۔ یہ ایک ایسا مسلمہ مسئلہ ہے کہ جس پر روز اول سے لے کر آج تک تمام جاندار متفق ہیں، اور قیامت تک متفق رہیں گے اور جو لوگ اس میں کسی قسم کا شک و شبہ کریں گے، ان کی کوئی حقیقت نہیں ہوگی، جیسا کہ پہلے ایسے لوگوں کی کوئی حقیقت نہیں رہی ہے۔

پس موت ہو یا حیات، مرنا ہو یا جینا، موجود ہو یا عدم، سب اللہ تعالیٰ کے بس میں ہے، وہ ان میں جیسے چاہتا ہے، کرتا ہے، کسی کا کوئی عمل دخل کام نہیں کرتا اور موت و حیات ہی پر کیا منحصر ہے؟ کائنات کی ہر ہر چیز اپنے خالق و مالک کی ملکیت ہے، وہ اس میں جیسے چاہے تصرف کرے، کسی کو دم مارنے کی جگہ نہیں ہے۔

☆☆☆☆☆☆☆☆☆☆☆☆☆☆☆☆☆☆☆☆

إِنَّ الْمُتَّقِينَ فِي جَنَّاتٍ وَعُيُونٍ أَدْخُلُوها بِسَلَامٍ آمَنِينَ وَنَزَعْنَا مَا فِي صُدُورِهِمْ مِّنْ غَلٍّ إِخْوَانًا عَلَىٰ سُرُرٍ مُّتَقَابِلِينَ۔

بے شک متقی لوگ باغوں اور چشموں میں ہوں گے، تم لوگ ان میں سلامتی اور امن کے ساتھ داخل ہو اور ان کے دلوں میں جو کینہ تھا، ہم وہ سب دور کر دیں گے کہ وہ سب بھائی بھائی کی طرح تختوں پر آمنے سامنے بیٹھا کریں گے۔ (پ 14 ع 4 سورہ حجر 45، 46، 47)

جو لوگ اس دنیا میں ذمہ دارانہ زندگی بسر کر کے اسلام کے لطیف سے لطیف تقاضوں پر عمل کرتے ہیں، ان کو احسان و تقویٰ کا مقام حاصل ہوتا ہے اور وہ آخرت میں جزا کے اعتبار سے بہت ہی کام یاب ہوتے ہیں۔

یہاں پر قرآن نے ایسے ہی متقیوں کے انجام کا ذکر کیا ہے اور جنت میں ان کے رہنے سہنے کے منظر کو پیش کیا، وہ جنت کے باغات میں اس طرح بے فکری اور آرام اور میل و محبت کی زندگی بسر کریں گے کہ ہر وقت دوست احباب کی محفل رہے گی، امن و امان اور سلامتی کا دور دورہ ہوگا اور سب سے بڑی اور اہم بات یہ ہوگی کہ ان کے دلوں میں ایک دوسرے کے خلاف ذرہ برابر حسد، کینہ، دشمنی، بغض و عداوت اور کدورت باقی نہ رہے گی اور سب کے دل آئینہ کی طرح صاف ہوں گے۔

یہاں پر غور کرنے کی بات یہ ہے کہ اہل جنت کے اوصاف میں ان کے دلوں سے کینہ کو دور کرنے کو خاص طور سے بیان فرمایا جا رہا ہے اور اس کام کی نسبت اللہ تعالیٰ خود اپنی طرف فرماتا ہے اور یہ بات جنت کی زندگی میں سب سے اہم ہے، اس سے معلوم ہوا کہ کینہ اور عداوت کا نہ ہونا اور آپس میں میل جول کی زندگی اور امن و امان کی بحالی جنت کی زندگی کی خاص علامت ہے۔

اگر ہماری دنیاوی زندگی میں یہ بات رہے کہ تو گویا ہم اس دنیا میں جنت کا نمونہ پاسکتے ہیں اور اپنی موجودہ زندگی کو جنت کی زندگی کے طرز میں بنانے میں کچھ نہ کچھ کام یابی حاصل کر سکتے ہیں۔

☆☆☆☆☆☆☆☆☆☆☆☆☆☆☆☆☆☆

وَنَزَعْنَا فِي صُورِهِمْ مِّنْ غَلٍّ إِخْوَانًا عَلَىٰ سُرُرٍ مُّتَقَابِلِينَ۔

اور ہم ان جنتیوں کے دلوں سے دشمنی اور کھوٹ نکال دیں گے، وہ بھائی بھائی بن کر آمنے سامنے تختوں پر ہوں گے۔ (پ 14 ع 4 سورہ حجر 47)

آخرت کی دائمی زندگی اور ابدی راحت کے بیان میں اللہ تعالیٰ فرماتا ہے کہ جنت میں لوگ نہایت ہی امن و محبت اور سکون و راحت کی زندگی بسر کریں گے، نہ مادی الجھن ہوگی، نہ روحانی تکلیف ہوگی، بلکہ سرور و نشاط اور وجد و کیف کی ہوا سے جسم و جان کی ہر کلی کھلی ہوگی، نہ طبقاتی سوالات ہوں گے، نہ خاندانی چپقلش ہوگی اور نہ ہی خانگی عداوت کی کدورت کا گزر ہوگا، بلکہ سارے جنتی نہایت مسرور و شادان ہوں گے۔

ان کی خوشی میں ذرہ برابر کدورت نہ ہوگی، باہمی دوستی میں بال تک نہ آنے پائے گا، بلکہ سب کے سب بھائی بن کر زندگی بسر کریں گے، نشست و برخاست، رفتار و گفتار، حرکت و کردار میں ایک دوسرے کے لیے لپک رکھیں گے، باہمی پیار کا جذبہ ہر طرف عام ہوگا، ہر طرف علیک سلیک کی دلی کش و محبت آمیز آوازیں ہوں گی، حقارت و نفرت کا گزر کسی بھی راہ سے نہ ہوگا۔

مطلب یہ ہے کہ بے کینہ اور بے غبار زندگی جنت کی زندگی ہے، اور باہمی عداوت و نفرت سے پاک ہونا ان خوش نصیب و خوش بخت انسانوں کی خاص صفت ہے، جن کو آخرت کی ابدی راحت سے فیض ملا ہے، اس دنیا میں اگر یہ صفت کسی معاشرہ اور سوسائٹی میں پائی جائے تو وہ اس دنیا ہی میں جنت کی زندگی سے فیض یاب ہے۔

قابلِ رشک ہیں، وہ لوگ جو آج بھی اس پاک و بے غبار زندگی سے فیض یاب ہیں اور ان کے دل عوام کی طرف سے پاک و صاف ہیں، نہ کسی سے دشمنی رکھتے ہیں، نہ بیر اور نہ کسی کے خلاف اپنے دل میں کھوٹ، کینہ، اور کپٹ رکھتے ہیں، اسلام نے انسانی خدمت کو بڑا درجہ دیا ہے اور اس کی بنیاد باہمی محبت اور رواداری کو قرار دیا ہے۔

پس اے مسلمانو! تمہارے لیے نیک فالی ہے کہ تم باہمی محبت کو عام کرو اور اس دنیا میں جنت کا مزہ حاصل کرو۔

☆☆☆☆☆☆☆☆☆☆☆☆☆☆☆☆☆☆

نَبِّئْ عِبَادِيَ أَنِّي أَنَا الْغَفُورُ الرَّحِيمُ وَأَنَّ عَذَابِي هُوَ الْعَذَابُ الْأَلِيمُ۔

آپ میرے بندوں کو بتادیجئے کہ بے شک میں غفور رحیم ہوں اور یہ کہ بے شک میرا عذاب دردناک ہے۔ (پ 14 ع 4 سورہ حجر 49، 50)

اللہ تعالیٰ کے یہاں بے اصولی اور لاقانونیت نہیں ہے، بلکہ اس کا نظام جزا و سزا نہایت استوار ہے، اس میں نہ اس قدر زیادتی ہے کہ بلا جرم کے سزا ملے، نہ اس قدر ڈھیل ہے کہ کوئی کچھ بھی کر ڈالے کوئی باز پرس نہ ہو، بلکہ خدا کی شان جباری و قہاری اور اس کی شان کریمی و رحیمی کے مابین اصول مجازات ہے، مجرموں اور گناہ گاروں کے لیے خدا کا دردناک عذاب ہے، جس پر کسی کا بس نہیں ہے، جس سے چھٹکارے کی کوئی صورت نہیں ہے۔

جسے خدا کی گرفت پکڑے، اسے کوئی چھڑا نہیں سکتا اور نیک کار اور ذمہ داروں کے لیے خدا کی مغفرت و رحمت ہے اور اس پر بھی کسی دوسرے کا پہرہ نہیں ہے، جسے چاہے نوازے اور جتنا چاہے دے اور جو چاہے عطا کرے، نہ کسی کو لب کشائی کا موقع ہے، نہ روکنے کا حق ہے اور نہ ہی اعتراض کرنے کی مجال ہے۔

پس جو لوگ خدا کی جس صفت کے مستحق اور سزاوار ہوں گے، ان کو پورا پورا حصہ ملے گا اور کسی بھی قسم کی کمی یا زیادتی نہ ہوگی، خصوصیت سے گناہوں کی سزا میں کمی تو ہو سکتی ہے، مگر زیادتی تو ذرہ برابر نہیں ہو سکتی۔

البتہ نیکی کی جزا میں زیادتی کا معاملہ غالب رہتا ہے، یہ بات اللہ تعالیٰ کی خاص عنایت

ورحمت کی وجہ سے ہے اور اس کی بندہ نوازی پر کسی کو کوئی اعتراض نہیں ہے، مگر جہاں تک خدا کے عام قانون کا تعلق ہے، وہ اس کی شان جمال و جلال کا پرتو ہے اور اس میں بندے کے لیے بیم ورجا اور امید و خوف دونوں کا پاس اور لحاظ ضروری ہے۔

☆☆☆☆☆☆☆☆☆☆☆☆☆☆☆☆☆☆

قَالَ وَمَنْ يَقْنَطُ مِنْ رَحْمَةِ رَبِّهِ إِلَّا الضَّالُّونَ۔

حضرت ابراہیمؑ نے کہا کہ گمراہوں کے سوا کوئی بھی اپنے رب کی رحمت سے مایوس نہیں ہوتا۔ (پ 14 ع 4 سورہ حجر 56)

یعنی گمراہیوں کی سب سے بڑی نشانی یہ ہے کہ انسان خدا کی رحمت سے مایوس ہو جائے، اور اسے اپنا مستقبل تاریک نظر آنے لگے، جب انسان اپنی خودی، اپنے عزم اور اپنی حوصلہ مندی سے دستبردار ہو جاتا ہے اور کوشش سے جی چرانے لگتا ہے اور مشکلات کو انگیز کرنے سے انکار کر دیتا ہے تو مایوس ہو کر بیٹھ جاتا ہے کہ فلاں کام نہیں ہوگا، یا منزل پر پہنچنا قریب قریب ناممکن ہے۔ مگر ایسی مایوسی بزدلی کی نشانی ہے، بجائے اس کے کہ انسان خدا سے مایوس ہو تو اپنی نالائقی اور کم ہمتی کا ماتم کرے، اور صاف اعتراف کرے کہ اس کی ہمت نے جواب دے دیا اور اس میں جوش و ہمت کا جذبہ باقی نہیں رہا، مگر جو لوگ ہمت نہیں ہارتے، وہ کبھی مایوس نہیں ہوتے، امید اور حوصلہ زندگی کی نشانی ہے اور نا اُمیدی موت کی نشانی ہے۔

پس اس خدا سے مایوس ہونا، جو ہر چیز پر قادر ہے، کم ہمتی اور بزدلی کی دلیل ہے۔

☆☆☆☆☆☆☆☆☆☆☆☆☆☆☆☆☆☆

قَالَ وَمَنْ يَقْنَطُ مِنْ رَحْمَةِ رَبِّهِ إِلَّا الضَّالُّونَ۔

پیغمبر نے کہا اور کون نا امید ہوا اپنے پروردگار کی رحمت سے مگر وہ ہی جو گم کردہ راہ ہوں۔

(پ 14 ع 4 سورہ حجر 56)

بظاہر یہ ایک پیغمبر کا قول ہے، مگر درحقیقت خدا کا الہام ہے، مانا مصیبتوں کا دور ہے، انقلاب کا زمانہ ہے، وقت نئے سے نیا طوفان لارہا ہے، ہر صبح جو جگمگاتے ہوئے سورج کو اپنے ساتھ لاتی ہے، ایک نئی قیامت بھی لے کر آتی ہے۔

مانا کہ زمانہ خلاف ہے، فلک دشمن ہے، زمین پر کوئی دوست نہیں، حالات کچھ ہوں، مگر اللہ کی رحمت سے ناامید کون ہو، اگر انسان انسان ہے، خدا کے فضل و کرم سے مسلمان بھی ہے، تو ناامید کیوں ہو، خدا کے پیغمبر کبھی خدا کی رحمت سے ناامید نہیں ہوتے ہیں، پھر پیغمبروں پر ایمان لانے والے کیوں مایوس ہوں۔

حضرت شاہ عبدالقادر رحمۃ اللہ علیہ فرماتے ہیں:

خدا کے کامل بندے بھی اپنی کام یابی کے لیے ظاہری اسباب پر نظر رکھتے ہیں اور ناامید کبھی نہیں ہوتے، خدا کے عذاب سے نڈر ہونا اور خدا کے فضل و کرم سے ناامید ہو جانا دونوں کفر کی باتیں ہیں اور ظاہر ہے کہ مسلمان جو اپنا مال دے سکتا ہے، اپنی زندگی کا عیش قربان کر سکتا ہے، اپنی جان کی بازی لگا سکتا ہے، مگر اپنا ایمان نہیں دے سکتا۔

خدا کے فضل و کرم سے ناامید ہو کر کفر کی حد میں داخل نہیں ہوگا، ہم دیکھتے ہیں کہ دنیا کے سب سے بڑے پیغمبر کو خود ان کے وطن میں آزمایا گیا، ان کے اصحاب کو جارحانہ حملہ کرنے والے خونخوار اور مسلح دشمنوں کے مقابلہ میں کھڑا کیا اور مصیبتیں بھیج کر آزمایا گیا، مگر وہ کبھی ناامید نہیں ہوئے، ان کے جسم ٹوٹ گئے، مگر ان کا دل نہیں ٹوٹا، آخر کار وہی دین و دنیا کے فاتح بن کر نکلے۔

☆☆☆☆☆☆☆☆☆☆☆☆☆☆☆☆☆☆☆☆

لَعَمْرُكَ إِنَّهُمْ لَفِي سَكْرَتِهِمْ يَعْمَهُونَ فَأَخَذَتْهُمْ الصَّيْحَةُ مُشْرِقِينَ

فَجَعَلْنَا عَلَيْهِمْ سَافِلَهًا وَأَمْطَرْنَا عَلَيْهِمْ حِجَارَةً مِّن سِجِّيلٍ۔

تمہاری زندگی کی قسم وہ لوگ (قوم لوط) اپنی سرمستی میں بھٹک رہے تھے، پس ان کو صبح ہوتے ہوتے چیخ نے پکڑ لیا، پس ہم نے اس بستی کو زیر و بر کر دیا اور ہم نے ان پر پتھروں کی بارش کی۔ (پ 14 ع 5 سورہ حجر 72، 73، 74)

بُرا ہو ظلم و جہالت کا کہ اس کی سرمستی انسان کو تباہ ہی کر کے دم لیتی ہے، اور جس قوم یا جس ملک پر اس کا قبضہ ہو جاتا ہے، اسے خزاں و ناکامی کی آخری منزل میں جانا ہی پڑتا ہے۔
اپنی طاقت کی سرمستی، اپنے اثر و اقتدار کا نشہ، اپنی تہذیب و معاشرت کا غرور، اپنے علم و فن کی پرواز اور اپنے وجود و عمل کی سرشاری جب پوری طرح کسی قوم پر سوار ہو جاتی ہے تو اس کا وہی انجام ہوتا ہے جو ہونا چاہیے اور اس انجام کے بچانے کے لیے کوئی چیز نہیں ہوتی، قانون قدرت مظلومیت پر رحم کھاتا ہے، لیکن ظلم و جہالت کی سرمستی اور عدوان و طغیان کی سرشاری پر اسے رحم کوئی نہیں آتا۔
دنیا میں کتنی ہی قومیں ہیں، جو اپنی موت آپ مریں اور کتنے ہی افراد ہیں، جنہوں نے اپنی ہلاکت کو آواز دے کر بلایا۔

ان ہی بد نصیب اور بد انجام لوگوں میں سے حضرت لوط علیہ السلام کی قوم کے لوگ ہیں، جنہوں نے بے حیائی اور بے غیرتی کی حد کر دی تھی، جن کے ظلم و طغیان کی تمام حدیں ٹوٹ چکی تھیں اور جو انسانیت کی ہر مقدار کو کھو کر محرومی اور حرماں نصیبی کی موت کا انتظار کر رہے تھے۔

چنانچہ ان کی بد نصیبی کی شامت آئی اور شب معصیت کی صبح عذاب اس طرح نمودار ہوئی کہ بستروں پر سونے والے عذاب الہی کے منہ میں چلے گئے، ایسی ہیبت ناک کڑک ہوئی کہ سننے والوں کے کان پھٹ گئے اور آسمان سے پتھروں کی بارش ہوئی اور قدرت کا نوشتہ پورا ہوا کہ ظلم و عصیان کو بہر حال مٹا پڑتا ہے اور زمین بُرائی سے پاک کی جاتی ہے۔

☆☆☆☆☆☆☆☆☆☆☆☆☆☆☆☆☆☆

لَعَمْرُكَ إِنَّهُمْ لَفِي سَكْرَتِهِمْ يَعْمَهُونَ فَأَخَذْنَاهُمُ الصَّيْحَةَ مُشْرِقِينَ
فَجَعَلْنَاهَا عَلَيْهِمْ حِجَابًا أَمَاطًا عَلَيْهِمْ حِجَابًا مِّن سَجِيلٍ إِنَّ فِي ذَلِكَ لَآيَةً
لِّلْمُتَوَسِّمِينَ وَإِنَّهَا لَبِسَبِيلٍ مُّقِيمٍ إِنَّ فِي ذَلِكَ لَآيَةً لِّلْمُؤْمِنِينَ -

تمہاری زندگی کی قسم وہ سب کے سب اپنی مستی میں بھک رہے ہیں، پس پکڑ لیا ان کو چنچ
نے صبح ہوتے ہوتے پس بنادیا ہم نے ان بستیوں کو اوپر نیچے اور برسا یا ہم نے ان کے اوپر
پتھروں کے ٹکڑے، بے شک اس حادثہ میں غور کرنے والوں کے لیے نشانیاں ہیں اور وہ بستیاں
چلتی سڑک کے اوپر ہیں، بے شک اس میں مومنوں کے لیے نشانیاں ہیں۔

(پ 14 ع 5 سورہ حجر 72، 73، 74، 75)

جس بستی میں بربادی آتی ہے، جس ملک میں آندھیوں کی آفت آتی ہے، جس خطے میں
زلزلے کی تباہی آتی ہے، جس قوم میں قحط و گرانی کی وبا پھیلتی ہے، جس زمین پر آفات ارضی و سماوی کا
نزول ہوتا ہے، اس جگہ کے ایک ایک ذرے اور ایک ایک واقعے میں ارباب عقل و ہوش کے لیے
غور و فکر کی بے شمار دعوتیں ہوتی ہیں اور سمجھنے والوں کے لیے عبرت و موعظت کا سامان فراہم ہوتا ہے،
ان مقامات کے اجڑے ہوئے مکانات، مٹے ہوئے نشانات اور ناگفتہ بہ حالات اپنے اندر دیکھنے،
سننے والوں کے لیے داستانوں کے لیے انبار رکھتے ہیں، جن کو سننے والے سنتے ہیں اور دیکھنے والے
دیکھتے ہیں اور پھر ان سے سبق لے کر ان اسباب و وجوہ کے کوسوں دور بھاگتے ہیں، جو ان تباہیوں
اور بربادیوں کے باعث ہوتے ہیں۔

اوپر حضرت لوط علیہ السلام کی قوم کی تباہی و بربادی اور ان کی گمراہی کا عبرت ناک منظر
پیش کیا جا رہا ہے، اور بتایا جا رہا ہے کہ قوم لوط اپنی بد عملی و خمرستی میں برابر آگے بڑھتی رہی ہے، حضرت
لوٹ نے لاکھ سمجھایا، لاکھ سراما اور لاکھ عقل میں بات اُتارنے کی کوشش فرمائی، مگر کور مغزوں اور کور

چشموں کی آنکھ نہ کھلی اور نہ ہی کوئی بات سمجھ میں آئی اور سرمستی و غفلت پسندی کا نشہ آخری وقت تک نہیں اتر، عذاب کے فرشتے حضرت لوٹ کے گھر میں خوب صورت انسانوں کی شکل میں مہمان بن کر آئے تو بد معاش ان سے اپنی نفسیاتی خواہش پوری کرنے کے لیے دوڑے، حضرت لوٹ نے اس نازک موقع پر سمجھایا مگر وہ اپنی حرام کاری پراڑے رہے۔

نتیجہ یہ ہوا کہ ایک خطرناک گرج پیدا ہوئی، جس کی ہیبت سے بستی الٹ گئی، گھرتباہ و برباد ہو گئے اور کائنات اوپر کی نیچے ہو گئی، آسمان سے پتھروں کی بارش ہوئی، فضا سے عذاب کے گولے برس گئے اور دم میں دم میں بد معاشوں کا پتہ نہ چلا کہ کدھر گئے؟

آج یہ جو روزانہ زلزلوں، سیلابوں، طوفانوں، قحطوں کی کثرت ہے، ان کی وجہ بھی ہماری بدینتی اور بد عملی ہے، ہماری زندگی کے بُرے اعمال و خیال ان رنگوں میں ظاہر ہوتے ہیں۔

پس آج ان اجتماعی بربادیوں اور عالم گیر تباہیوں سے بچنا ہے تو اجتماعی طور سے اس عالم گیر بُرائی کو ختم کرنا پڑے گا، جو عہدِ حاضر کو اپنے لپیٹ میں لیے ہوئے ہے۔

☆☆☆☆☆☆☆☆☆☆☆☆☆☆☆☆☆☆

وَلَقَدْ كَذَّبَ أَصْحَابُ الْحَجَرِ الْمُرْسَلِينَ وَآتَيْنَاهُمْ آيَاتِنَا فَكَانُوا عَنْهَا مُعْرِضِينَ وَكَانُوا يُنْحِتُونَ مِنَ الْجِبَالِ بُيُوتًا آمِنِينَ فَأَخَذَتْهُمُ الصَّيْحَةُ مُصْبِحِينَ فَمَا أَغْنَىٰ عَنْهُمْ مَّا كَانُوا يُكْسِبُونَ۔

اور مقامِ حجر والوں نے رسولوں کی تکذیب کی اور ہم نے ان کو اپنی آیتیں اور نشانیاں دیں تو وہ ان سے پھر گئے اور وہ بے خوفی کے ساتھ پہاڑوں سے مکانات تراشتے تھے، پس صبح کے وقت ان کو چیخ نے پکڑا تو ان کی کمائی نے ان کو کچھ نہ دیا۔

(پ 14 ع 6 سورہ حجر 80، 81، 82، 83، 84)

یوں تو بہت سی قوموں نے اللہ تعالیٰ کی نافرمانی کر کے اپنی عاقبت کو خراب کیا اور حکم خداوندی سے منہ موڑ کر تباہی و بربادی مول لی، مگر ان میں بعض بعض قومیں اس معاملہ میں اس قدر ناکام ہوئیں اور ان کا پارہ شرارت اس قدر اونچا ہوا کہ وہ عصیان و طغیان کی تاریخ میں مثال بن رہ گئیں۔

قرآن حکیم نے ان کو مثال کے طور پر اپنے مخاطب کے سامنے پیش کیا، ان ہی میں اصحاب حجر جو قدیم عرب سے ہیں، اس قوم کا شمالی عرب کا وہ محفوظ علاقہ تھا، جو مدینہ منورہ سے شام جاتے ہوئے بادِیۃ العرب میں پڑتا ہے، ان کی بستیاں قدرتی طور پر بہت محفوظ تھیں، پہاڑوں کو کاٹ کاٹ کر یہ لوگ مکانات بناتے تھے، سنگ تراشی، نقاشی اور فنِ تعمیر میں ان کے زمانہ میں ان سے بڑھ کر کوئی قوم نہیں تھی۔

اللہ تعالیٰ نے ان کو ہر اعتبار سے بڑی بے فکری دی تھی، مگر یہی فضلِ خداوندی ان نافرمانوں کے لیے باعث شرارت و فساد بن گیا، اور انھوں نے اللہ کے رسولوں کی نافرمانی کی، تو اللہ تعالیٰ نے ان کو پس کر رکھ دیا، اور ایسی سزا دی کہ آج تک وہ ضرب المثل بن کر رہ گئے۔

☆☆☆☆☆☆☆☆☆☆☆☆☆☆☆☆☆☆

وَلَقَدْ كَذَّبَ أَصْحَابُ الْحَجَرِ الْمُرْسَلِينَ وَ آتَيْنَاهُمْ آيَاتِنَا فَكَانُوا عَنْهَا مُعْرِضِينَ وَ كَانُوا يُنْحِتُونَ مِنَ الْجِبَالِ بُيُوتًا آمِنِينَ فَأَخَذَتْهُمُ الصَّيْحَةُ مُصْبِحِينَ فَمَا أَغْنَىٰ عَنْهُمْ مَا كَانُوا يَكْسِبُونَ۔

اصحابِ حجر نے رسولوں کو جھٹلایا اور ہم نے ان کو نشانیاں دیں، پس وہ ان سے اعراض کرنے والے بنے اور وہ لوگ کاٹتے تھے پہاڑوں سے محفوظ مکانات، پس پکڑ لیا ان کو چیخ نے صبح کو تو نہیں فائدہ دیا ان کو اس چیز نے جسے وہ کماتے تھے۔

(پ 14 ع 6 سورہ حجر 80، 81، 82، 83، 84)

اصحابِ حجر وہی لوگ تھے، جو مدینہ سے شام جاتے ہوئے حجر نامی بستی میں رہتے تھے، جہاں ترکوں کے زمانہ کا مدائن صالح نامی اسٹیشن ہے۔

یہ قوم زبردست قوم تھی، پہاڑی قوم تھی، پہاڑی مکانات تھے، پہاڑوں میں بنگلے تھے، نقش و نگار میں آج سے کم نہ تھے، سرسبز و شاداب پہاڑ، پھول پتوں سے لدی ہوئی چوٹیاں، رنگ و بو سے بھرا ہوا دامن، آبِ مصفیٰ کے چشمے، جھرنوں کا جل ترنگ، صبح و شام ہرے بھرے درختوں پر چڑیوں کے نغمے۔

غرض کہ کیا کچھ نہ تھا، عیش کے دن تھے، محفوظ گھر تھے، روزی سے بے فکری تھی، صحت مندی تھی، مگر نہیں تھی تو خدا پرستی، اسی ایک کمی نے انسانی زندگی تباہ کر دی تھی، وہ کسی بالا و پست طاقت کے قائل نہ تھے، اپنے اعمال کی مسئولیت سے نا آشنا تھے، بے فکری کے عالم میں اللہ کی باتوں کا ٹھٹھا اور مذاق اڑایا۔

خدا نے رسول بھیجے، مگر انھوں نے بات نہ مانی، پھر جب حجت پوری ہو گئی تو خدا نے اس طرح اپنا وجود منوایا کہ خود وہ تو نہیں، مگر ان کی بستی صبح تباہی سے لے کر صبح قیامت تک اس کا اقرار کرتی رہے گی۔

خدا کسی قوم یا شخص کو ایسا زمانہ نہ دکھائے کہ وہ عیش و مسرت میں پڑ کر خدا کی نشانیوں سے آنکھ بند کر لے اور اس کی عیش و مسرت کی صبح قیامت کی صبح سے بدتر ہو جائے۔

☆☆☆☆☆☆☆☆☆☆☆☆☆☆☆☆☆☆

وَلَقَدْ كَذَّبَ أَصْحَابُ الْحَجَرِ الْمُرْسَلِينَ ۖ وَآتَيْنَهُمْ آيَاتِنَا فَكَانُوا عَنْهَا مُعْرِضِينَ ۖ وَكَانُوا يَنْحِتُونَ مِنَ الْجِبَالِ بُيُوتًا آمِنِينَ ۖ فَأَخَذَتْهُمْ

الصَّيْحَةُ مُصْبِحِينَ فَمَا أَغْنَىٰ عَنْهُمْ مَّا كَانُوا يُكْسِبُونَ۔

اور تحقیق کہ اصحابِ حجر نے رسولوں کو جھٹلایا اور ہم نے ان کو نشانیاں دیں تو وہ ان سے منہ پھیرنے لگے، اور وہ نہایت امن و سکون کے ساتھ پہاڑوں کو چھیل چھیل کر مکانات بناتے تھے، پس پکڑ لیا صبح کے وقت ان کو چیخ نے، پس نہیں بچایا ان کو ان کی کمائی نے۔

(پ 14 ع 6 سورہ حجر 80، 81، 82، 83، 84)

اطمینان و سکون اور فارغ البالی خدا کی بہت ہی اہم نعمت ہے اور انسان کے لیے رجوع الی اللہ کی سب سے بڑی دعوت ہے، مگر اس نعمت کے نتیجہ میں انسان نے غفلت اور تن آسانی میں پڑ کر وہ خرمستی اور کج روی اختیار کی ہے کہ فقر و فاقہ اور خوف و ہراس کا زمانہ بھی اس پر انگشت بدنداں ہے، انسان نے اس نعمت کو ہمیشہ غلط طریقہ پر استعمال کیا ہے، جس کے غلط نتیجہ سے اسے دوچار ہونا پڑا ہے، تہذیب و تمدن، حضارت و مدنیت اور سکون و طمانیت کے دور میں عموماً انسانیت پر تمدن داری ہوا ہے۔

تم آج بھی دیکھ رہے ہو کہ انسان علم و فن میں کس قدر آگے پہنچ چکا ہے، کسب و معیشت کے کتنے اسباب فراہم کر چکا ہے، عروج و ترقی کے کتنے مراحل طے کر چکا ہے، مگر اس کے اندر سکون و امن اور راست روی کا فقدان ہے، تمدن دوسرکشی کی گرم بازاری ہے اور خوف و ہراس کا دور دورہ ہے، کیا مجال کہ آج ترقی یافتہ دنیا کے سامنے اخلاق و شرافت کی سنی جائے، کوئی صحیح بات سمجھی جائے اور کوئی کام کی بات کی جائے۔

قرآن حکیم آج کی متمدن و مہذب قوموں کے سامنے گزشتہ زمانہ کی ایک مہذب و متمدن قوم کا خاکہ پیش کر کے دعوتِ عبرت و موعظت دیتا ہے۔

اصحابِ حجر مدینہ و شام کے درمیانی پہاڑی علاقہ میں ایک تن و مند قوم تھی، ان کے حضرات و تمدن کا حال یہ تھا کہ پہاڑوں کے اندر بہترین محلات و قصور بناتے تھے، ان میں نقش و نگار کے اعلیٰ

نمونے قائم کرتے تھے، کمرے، برآمدے، دیوان خانے، تہ خانے زنان خانے، وغیرہ الگ الگ بناتے تھے، سکون و اطمینان کی زندگی بسر کرتے تھے، نہ کھانے پینے کا فکر، نہ دشمن کا ڈر، نہ آندھی بارش اور نہ گرمی و سردی کا اندیشہ، صبح و شام ہنستے کھیلتے گزرتی تھی۔

اس پُر سکون اور باعزت زندگی کا انجام یہ ہوا کہ سرکشی و عدوان کے بھوت نے اسے اپنے قبضہ میں لے لیا اور بے راہ روی کی وبا پھیل گئی اور اس قوم کے لوگ جرائم و معاصی کے مرتکب ہونے لگے۔ خدا کے فرستادوں کا انکار کیا، خدا کی آیتوں اور نشانوں سے گردن پھیر لی، اور جب حجت تمام ہو گئی تو پھر عذاب و عقاب کی ایک چیخ نے تمام تہذیب و تمدن اور سارے امن و سکون کو غارت کر کے رکھ دیا، نہ محلات کام آئے، نہ آسودگی اور فراخی سامنے آئی، نہ امن و سکون کا پتہ چلا، وہ چیخ کیا تھی؟ عذاب و عقاب کی گرج تھی، جس نے سب کچھ تباہ کر دیا۔

☆☆☆☆☆☆☆☆☆☆☆☆☆☆☆☆☆☆

وَلَقَدْ كَذَّبَ أَصْحَابُ الْجَبْرِ الْمُرْسَلِينَ وَأَتَيْنَاهُمُ آيَاتِنَا فَكَانُوا عَنْهَا مُعْرِضِينَ وَكَانُوا يَنْحِتُونَ مِنَ الْجِبَالِ بُيُوتًا آمِنِينَ فَأَخَذَتْهُمُ الصَّيْحَةُ مُصْبِحِينَ فَمَا أَغْنَىٰ عَنْهُمْ مَا كَانُوا يَكْسِبُونَ۔

اور تکذیب کی حجر والوں نے رسولوں کی اور دیں ہم نے ان کو نشانیاں، پس وہ ان سے منہ موڑنے والے تھے اور وہ پہاڑوں سے امن و امان کے ساتھ مکانات تراشتے تھے، پس پکڑ لیا ان کو چیخ نے صبح ہوتے ہوئے تو نہ کام آیا، ان کو جو وہ کماتے تھے۔

(پ 14 ع 6 سورہ حجر 80، 81، 82، 83)

مقام حجر مدینہ منورہ سے شام جاتے ہوئے راستہ میں پڑتا ہے، آج بھی یہ مقام بڑی خوف ناک حیثیت رکھتا ہے، ریگستان میں پہاڑوں کے سلسلے ویرانیاں سمیٹے ہوئے ہیں اور دور تک گاؤں

اور بستی نہیں ملتی۔

یہاں پر قدیم زمانہ میں عاد و ثمود کی بستیاں تھیں اور یہ مقام بہت ہی آباد تھا، یہاں کے لوگ قوی ہیکل ہوتے تھے، پہاڑوں میں مکانات تراشتے تھے اور بارش، ہوا، آفت اور دشمن سے بے خوف ہو کر نہایت امن و چین کی زندگی بسر کرتے تھے، پیداوار کافی ہوتی تھی، سنگین قلعہ جات ان کے محافظ تھے، ان کی جسمانی قوت و فربہی دوسروں کو خوف زدہ کرتی تھی اور وہ بڑے اطمینان سے بے فکری کے دن رات بسر کر رہے تھے۔

آخر اس فارغ البالی اور بے فکری نے عدوان و طغیان کا رخ اختیار کیا، اور یہاں کے لوگ اللہ سبحانہ و تعالیٰ کی ان نعمتوں پر شکر ادا کرنے اور اس کی بندگی بجالانے کے بجائے کفر و شرک اور طرح طرح کی غلط کاریوں میں مبتلا ہو گئے اور اللہ کی زمین پر اُدھم مچانی شروع کی تو اللہ تعالیٰ نے ان کو سمجھانے بجھانے اور راہ راست پر لانے کے لیے انبیاء و رسل مبعوث فرمائے، مگر ان شریروں اور ناعاقبت اندیشوں نے اللہ کے رسول کے ساتھ بھی عدوان و شرارت ہی کا معاملہ کیا۔

اس کا نتیجہ یہ ہوا کہ اللہ کی گرفت آئی اور سب کو ایک ہی جھٹکے میں ختم کر کے رکھ دیا، نہ پہاڑی قلعہ جات کام آ سکے، نہ طاقت و قوت بچاسکی اور جسم و جسمانیات ہیچ ہو کر رہ گئی اور ایک رات جب وہ عیش و عشرت اور بے فکری و اطمینان کی نیند سو رہے تھے، ایسا ہوا کہ اس کی صبح دیکھنی نصیب نہ ہوئی اور سویرا ہوتے ہوتے خدائی عذاب کی وہ خوفناکی آئی کہ سب کے سب اپنے قصور و محلات میں اسے سنتے ہی مر گئے۔

اے عیش و عشرت کے متوالو! تم بھی زیادہ شرارت نہ کرو اور خدا کی دی ہوئی فراخی اور خوش حالی پر نہ اتراؤ اور یاد رکھو کہ اس دنیا میں بڑی بڑی قوموں کی شبِ عشرت صبح نہ پاسکی ہے اور وہ رات کو یوں ہی سوئے کہ عذاب کی موت مر گئے۔

کہیں ایسا نہ ہو کہ تم بھی سرمستی اور خمرستی میں غافل پڑے رہو اور اللہ کا امر آجائے اور تم بھی اپنے کیفر کردار کو پہونچ جاؤ۔

☆☆☆☆☆☆☆☆☆☆☆☆☆☆☆☆☆☆

وَلَقَدْ كَذَّبَ أَصْحَابُ الْجَبَرِ الْمُرْسَلِينَ وَآتَيْنَاهُمْ آيَاتِنَا فَكَانُوا عَنْهَا مُعْرِضِينَ وَكَانُوا يَنْحِتُونَ مِنَ الْجِبَالِ بُيُوتًا آمِنِينَ فَأَخَذَتْهُمُ الصَّيْحَةُ مُصْبِحِينَ فَمَا أَغْنَىٰ عَنْهُمْ مَّا كَانُوا يُكْسِبُونَ۔

اور حجر والوں نے رسولوں کی تکذیب کی اور ہم نے ان کو اپنی نشانیاں دیں تو وہ ان سے روگرداں ہوئے اور پہاڑوں سے امن چین سے گھر تراشتے تھے، پس ان کو صبح ہوتے ہوئے چیخ نے پکڑ لیا تو ان کی کمائی ان کے کام نہ آئی۔ (پ 14 ع 6 سورہ حجر 80، 81، 82، 83، 84)

اس دنیا میں کھاتے پیتے خوش حال اور فارغ البال لوگوں نے امن وامان اور بے فکری میں پڑ کر عدوان و طغیان کا مظاہرہ کیا ہے اور اللہ و رسول کے فرامین کو اس طرح پس پشت ڈالا ہے کہ بھولے سے بھی اس کی طرف توجہ نہیں کرتے تھے، بلکہ کھل کر نہایت بے باکی اور بے فکری سے ان کا مقابلہ کیا، رسولوں کی تکذیب کی، اللہ تعالیٰ نے ڈرانے کے لیے نشانیاں برپا کیں تو ان سے اس طرح بے خبر اور غافل رہے جیسے یہ کوئی چیز نہیں ہیں، اس غافل اور ظالم زندگی کا نتیجہ یہ ہوا کہ بُری طرح تباہی آئی اور انتقام خداوندی کی کڑک اور گرج نے ایسا ٹھنڈا کیا کہ آواز تک نہیں نکلی اور موت سب کو نگل گئی۔

مقام حجر کے باشندے پہاڑی علاقہ میں دشمنوں سے بے خطر ہو کر زندگی بسر کرتے تھے، پہاڑوں کو تراش تراش کر گھر بناتے تھے، جو مضبوطی اور پائیداری میں اپنے مکینوں کے لیے مامن و ملجاء تھے، اللہ کی روگردانی کے باعث وہ ایسے تباہ و برباد ہوئے کہ نہ پہاڑی علاقہ بچا یا، نہ پتھر کے مکانات نے پناہ دی اور نہ طاقت و شوکت نے حفاظت کی، بلکہ اللہ کی گرفت کے ایک ہی وار نے ان

کا کام تمام کر دیا۔

خوب سمجھ لو کہ فارغ البالی اور خوش حالی کا زمانہ بڑے ہی ابتلاء و آزمائش کا زمانہ ہوتا ہے، اس میں بڑے ہوش کی ضرورت ہے، ورنہ بات کچھ سے کچھ ہو جاتی ہے۔

☆☆☆☆☆☆☆☆☆☆☆☆☆☆☆☆☆☆

وَلَقَدْ كَذَّبَ أَصْحَابُ الْجَبَرِ الْمُرْسَلِينَ وَآتَيْنَاهُمْ آيَاتِنَا فَكَانُوا عَنْهَا مُعْرِضِينَ وَكَانُوا يُحِبُّونَ مِنَ الْجَبَالِ بُيُوتًا آمِنِينَ فَأَخَذَتْهُمُ الصَّيْحَةُ مُصْبِحِينَ فَمَا أَغْنَىٰ عَنْهُمْ مَا كَانُوا يَكْسِبُونَ۔

اور تحقیق کہ جھٹلایا حجر والوں نے رسولوں کو اور ان کو ہم نے نشانیاں دیں تو وہ ان سے اعراض کرتے رہے اور امن و امان سے پہاڑوں سے مکانات کاٹ کر بنا رہے تھے، پس صبح ہوتے ہوتے ان کو چیخ نے پکڑ لیا، پھر ان کی کمائی ان کے کام نہ آئی۔

(پ 14 ع 6 سورہ حجر 80، 81، 82، 83، 84)

انسان دنیاوی عیش و عشرت میں پڑ کر بڑی ناعاقبت اندیشی کرتا ہے، جس کا نتیجہ یہ ہوتا ہے کہ اس کا وہ تمام امن و سکون، اطمینان و راحت اور غرور و تمکنت جس کے بل بوتے پر اس کی اکڑنوں تھی، دم کے دم میں ختم ہو جاتا ہے اور دنیا اس کے انقلاب کو عبرت و بصیرت کے ساتھ دیکھتی ہے۔ یہی وجہ ہے کہ جھوٹیڑے عموماً آفات و بلیات سے محفوظ رہتے ہیں اور قصور و محلات کی شامت آ جاتی ہے اور امن و چین کی بانسری بجانے والوں کی بے راہ روی ان کو لے ڈالتی ہے۔

مقام حجر میں جو قدیم آبادی تھی، وہ تہذیب و تمدن میں اپنا جواب آپ تھی، وہ پہاڑوں کے اندر کھود کھود کر عظیم الشان قصور و محلات کی تعمیر کرتی تھی، ان میں ٹیل و بوٹے نکالتی تھی اور زینت و آرائش کے ایسے ایسے انتظام کرتی تھی کہ ہم اس کا تصور بھی نہیں کر سکتے، رات دن چین ہی چین تھا،

بے فکری کی زندگی تھی، پہاڑوں میں نہ دشمنوں کا ڈر تھا، نہ ہواؤں، بارشوں اور طوفانوں کا خطرہ تھا۔ مگر افسوس کہ اس قوم نے اسی بے فکری میں پڑ کر سچائی کے خلاف روش اختیار کی، وہ لوگ خدا کے پیغمبروں کو جھٹلانے لگے، نتیجہ یہ ہوا کہ امن و امان کی ایک رات ان کے لیے قیامت کی تمہید بن گئی اور رات کے سونے والے صبح ہوتے ہوتے ایک ایسی خوف ناک آواز میں گھر چکے تھے، جس کو سن کر ان کے دل ٹکڑے ٹکڑے ہو گئے۔

پھر سنگین قلعہ جات، پہاڑی سرحدیں، آرام دہ مکانات سب کے سب بے کار ثابت ہوئے اور کوئی طاقت اس قوم کو قدرت کی گرفت سے نہ بچا سکی۔

☆☆☆☆☆☆☆☆☆☆☆☆☆☆☆☆☆☆

وَلَقَدْ عَلَّمْنَاكَ يَضِيقُ صَدْرُكَ بِمَا يَقُولُونَ فَسَبِّحْ بِحَمْدِ رَبِّكَ وَكُنْ مِنَ السَّاجِدِينَ وَاعْبُدْ رَبَّكَ حَتَّىٰ يَأْتِيَكَ الْيَقِينُ۔

اور ہم جانتے ہیں کہ ان باتوں کی وجہ سے آپ کا سینہ تنگ ہوتا ہے، پس آپ اپنے رب کی حمد کی تسبیح کیجئے اور سجدہ گزاروں میں سے بن جائیے اور اپنے رب کی عبادت کیجئے، یہاں تک کہ آپ کو یقین پہنچ جائے۔ (پ 14 ع 6 سورہ حجر 97، 98، 99)

ہر مسلمان کے لیے اللہ تعالیٰ کی ذات آخری سہارا ہے، اور اس کا تمام غم اللہ کی یاد سے غلط ہو جاتا ہے، اور دل میں سکون و اطمینان کی روح پیدا ہوتی ہے۔

اسی لیے امت مسلمہ کو تعلیم دینے کے لیے اور خود پیغمبر اسلام ﷺ کو تسکین دینے کے لیے اس نسخہ شفا کے استعمال کرنے کی تعلیم دی جا رہی ہے اور فرمایا جا رہا ہے کہ کفار و مشرکین کی باتوں سے آپ کا جی گھبراتا ہے اور دلی صدمہ ہوتا ہے، تو اس کا علاج یہ ہے کہ آپ اللہ تعالیٰ کی تسبیح و تقدیس کیجئے، اور اس کی یاد سے اپنے اندر سکون و اطمینان کی کیفیت پیدا کیجئے، نمازیں پڑھئے اور اس کی

رضا جوئی اور اس کی یاد کے دوسرے طریقوں کو کام میں لا کر اپنے کو اطمینان دلائیے۔

اس صورت سے آپ میں سکون و قرار کی پائیداری آجائے گی اور آپ زندگی بھر کفار و مشرکین کی باتوں اور ان کی حرکتوں سے کبیدہ خاطر نہ ہوں گے، بلکہ ہمیشہ تسکین قلب محسوس کریں گے۔

مسلمان غور کریں کہ جب ان کے رسول کو یہ تعلیم دی جا رہی ہے تو خود مسلمانوں کو اس پر عمل کرنے سے کیا کیا سکون و اطمینان حاصل ہوگا اور ہر مصیبت اور ہر رنج و غم کے موقع پر اللہ کی یاد ان کو کس قدر ہشاش و بشاش اور پُر نشاط و مسرور رکھے گی۔

☆☆☆☆☆☆☆☆☆☆☆☆☆☆☆☆

وَلَقَدْ عَلَّمْنَاكَ يَصِيقُ صَدْرُكَ بِمَا يَقُولُونَ فَسَبِّحْ بِحَمْدِ رَبِّكَ وَكُنْ مِنَ السَّاجِدِينَ وَاعْبُدْ رَبَّكَ حَتَّىٰ يَأْتِيَكَ الْيَقِينُ۔

اور ہم خوب جانتے ہیں کہ وہ لوگ جو کچھ کہتے ہیں، اس سے آپ کا سینہ تنگ ہوتا ہے، پس آپ اپنے پروردگار کی حمد کی تسبیح پڑھئے، اور سجدہ کرنے والوں میں سے بن جائیے اور اپنے پروردگار کی عبادت کیجئے، یہاں تک کہ اسی حال میں آپ کو موت آجائے۔

(پ 14 ع 6 سورہ حجر 97، 98، 99)

رسول اللہ صلی اللہ علیہ وسلم بشر تھے، شرم و حیا میں بھی درجہ کمال کو پہنچے ہوئے تھے، کوئی کیسی ہی بات کہے، مگر آپ زبان مبارک سے اُف تک نہ کرتے تھے، دشمنوں کی تکلیفوں اور اذیتوں کو ہر طرح برداشت کرتے تھے، مگر اس کا مطلب یہ نہیں تھا کہ آپ کو ان باتوں کا احساس نہ تھا اور آپ پر کسی بات کا اثر نہ ہوتا تھا، نہیں بلکہ بہت زیادہ متاثر ہوتے تھے اور صورتِ حال کی بہتری کے لیے خدا سے دعا کیا کرتے تھے۔

یہاں پر اللہ تعالیٰ آپ کی دل جوئی فرما رہا ہے، اور کہتا ہے، اے نبی! اگرچہ آپ منہ سے

کچھ نہیں کہتے، مگر ہمیں خوب معلوم ہے کہ آپ دشمنوں کی سخت کلامیوں سے اذیت محسوس کرتے ہیں، آپ کو یہ ترکیب ہر مصیبت اور احساس سے آزاد کر دے گی اور حالات کو بہتر بنادے گی۔

(1) ہر وقت نظر خدا پر رکھئے اور اس کی حمد و ثنا کیجئے، اس سے سکون حاصل ہوگا۔

(2) قلب و زبان سے خدا کی یاد کے ساتھ ساتھ ظاہری طور سے بھی خدا کی یاد کیجئے، اور مسلمانوں کو لے کر نمازیں پڑھا کیجئے، نماز اجتماعی سکون کی ذمہ دار ہے۔

(3) صرف انھیں باتوں پر عمل کیجئے، اور سمجھئے کہ اس میں آپ کی زندگی بسر ہوگی، جب آپ کے اندر عزم و ارادہ اور صبر و ثبات کی نمود ہوگی، تو حالات خود بخود بدل جائیں گے۔

☆☆☆☆☆☆☆☆☆☆☆☆☆☆☆☆☆☆

وَلَقَدْ عَلَّمْنَاكَ يَضِيقُ صَدْرُكَ بِمَا يَقُولُونَ فَسَبِّحْ بِحَمْدِ رَبِّكَ وَكُنْ مِنَ السَّاجِدِينَ وَاعْبُدْ رَبَّكَ حَتَّىٰ يَأْتِيَكَ الْيَقِينُ۔

اور ہم جانتے ہیں کہ آپ کا سینہ ان کی بات سے تنگ ہوتا ہے، پس آپ اپنے رب کی تسبیح کیجئے اور سجدہ گزاروں میں سے ہو جائیے اور اپنے رب کی عبادت کیجئے، یہاں تک کہ آپ کو موت آجائے۔ (پ 14 ع 6 سورہ حجر 97، 98، 99)

دنیا میں جو لوگ سچائی کی تحریک چلائیں گے اور بُرائی کے خلاف صف آرا ہوں گے، ان کے خلاف بھی بڑے بڑے فتنے برپا ہوں گے اور ان کی تحریک میں طرح طرح کی رکاوٹیں پیدا ہوں گی، کیوں کہ نیکی اور بدی میں کبھی میل نہیں ہوا ہے، اور نیکی کے ساتھ بُرائی کا کبھی جوڑ نہیں لگا ہے ایسی حالت میں سچائی کے علم برداروں کے لیے ضروری ہے کہ وہ شورش پسندوں سے یکسو ہو کر اپنے کام میں لگے رہیں اور شور و شر کی طرف ہرگز کان نہ دیں، ہمارے رسول ﷺ کو اللہ تعالیٰ یہی حکم فرما رہا ہے اور کہتا ہے کہ کفار و مشرکین کی باتوں سے تنگ دل نہ ہوں اور ان سے بُرا اثر نہ لیں،

بلکہ ان سے الگ تھلگ ہو کر اپنے کام میں لگ جائیے اور اللہ تعالیٰ پر نظر رکھئے، اس کی جناب میں حاضری دیجئے، ہر وقت اس کی یاد میں لگے رہئے اور اس دنیا میں جب تک رہئے اپنے کام میں سب سے الگ تھلگ ہو کر لگے رہئے۔

آج بھی کام کرنے والوں کے لیے یہی راہ مفید ہے کہ وہ اپنی سچی تحریک کو ہر طرح سے کام یاب بنانے میں لگے رہیں اور ادھر ادھر کی باتوں میں لگے رہنے کے بجائے نظر صرف اللہ تعالیٰ پر رکھیں اور کام کرتے رہیں۔

☆☆☆☆☆☆☆☆☆☆☆☆☆☆☆☆☆☆

خَلَقَ الْإِنْسَانَ مِنْ نُطْفَةٍ فَإِذَا هُوَ خَصِيمٌ مُّبِينٌ۔

اللہ نے پیدا کیا انسان کو نطفہ سے، پھر بھی وہ صریح جھگڑا لو ہے۔

(پ 14 ع 7 سورہ نحل 4)

آدمی حقیقت سے ناواقفیت کی بنا پر بڑی گمراہی میں مبتلا رہتا ہے اور وہ جہالت و نادانی کر کے اپنی بیوقوفی کو اجاگر کرتا رہتا ہے، مگر حقیقت سے واقف ہونے کے لیے اپنے کو تیار نہیں کرتا، حالاں کہ صورت حال کا صحیح جائزہ لینا اور اصل حقیقت سے واقف ہونا بہت سے جھگڑوں، لڑائیوں اور ہنگاموں سے نجات کا باعث ہے۔

مثال کے طور پر دیکھئے کہ انسان اگر اپنی حقیقت پر غور کرے، اپنی حقیقت پر نظر ڈالے، اور اپنی بساط بھر کائنات کا پتہ چلائے تو وہ اس نتیجہ پر پہنچے گا کہ وہ ایک بے اصل مخلوق ہے، اس کی بنیاد میں کوئی چیز قابل عز و شرف نہیں ہے، وہ اپنے وجود و اصل کے اعتبار سے نہایت ذلیل نہایت حقیر اور نہایت بے وقعت چیز ہے۔

اگر اس کی حقیقت دیکھی جائے تو وہ اتنا بھی نہیں ہے کہ اپنا سراٹھا سکے اور اپنے کو خطا و شمار

میں لانے کی خواہش کر سکے، مگر انسان اپنی اصل حقیقت سے بے خیال ہو کر فخر و غرور کی تمام حدیں طے کرتا ہے، حد یہ ہے کہ اپنے خالق و مالک کے مقابلہ میں فخر و غرور کا مظاہرہ کرتا ہے، اپنے عقل کی جولانی دکھاتا ہے اور باتیں بناتا ہے۔

اسی کو اللہ تعالیٰ فرماتا ہے کہ انسان اگر اپنی حقیقت پر رہی نظر رکھے تو اسے بہت سے غلط طریقوں سے نجات ہو جائے اور ایک کام یاب و بامراد زندگی بسر کر کے دنیا و آخرت میں سرخ روئی حاصل کرے۔

☆☆☆☆☆☆☆☆☆☆☆☆☆☆☆☆☆☆

يُنَبِّئُ لَكُمْ بِهِ الْزَّرْعَ وَالزَّيْتُونَ وَالنَّخِيلَ وَالْأَعْنَابَ وَمِنْ كُلِّ
الْشَّيْءِ إِنَّ فِي ذَلِكَ لَآيَةً لِّقَوْمٍ يَتَفَكَّرُونَ۔

اللہ تعالیٰ اُگاتا ہے، بارش سے تمہارے لیے کھیت، زیتون، نخلستان، انگور، اور ہر قسم کے پھل، بے شک اس میں فکر کرنے والی جماعت کے لیے نشانی ہے۔ (پ 14 ع 8 سورہ نحل 11)

خدا پرستی اور خدا شناسی کی بکھری ہوئی نشانیوں میں سے اگر تم کسی معمولی سے معمولی نشانی میں بھی تھوڑا، بہت غور کرو تو تمہیں اس میں حق شناسی کے بے شمار آثار ملیں گے اور تم پکار اٹھو گے کہ بے شک یہ نظام کائنات اپنی گونا گوں کیفیات اور متضاد حالات میں یوں ہی نہیں چل رہا ہے، بل کہ کوئی طاقت ہے، جو اسے ایک ضابطہ کے ساتھ لے چل رہی ہے۔

یہ بارش کے قطرات جو آسمان سے گرتے ہیں اور زمین پر آ کر ختم ہو جاتے ہیں، کبھی تم نے غور کیا کہ وہ اپنے پروردگار کا کس قدر فیض زمین کو بخش دیتے ہیں اور اپنی ننھی ننھی جانوں میں کتنی افادیت رکھتے ہیں، یہی پانی کے قطرات آسمان سے گر کر زمین کو اپنی تمام ودیعت سونپ دیتے ہیں اور اسے زندگی کے مظاہروں سے مالا مال کر دیتے ہیں۔

ایک بارش ایک زمین پر گری، مگر تم دیکھتے ہو کہ اسی بارش اور ایک زمین سے اختلاف و تضاد کی کتنی رنگینیاں پھیلیں پھولیں، زمین اپنی صلاحیت و افادیت کے باوجود بے کار تھی، بارش نے اسے کام کا بنادیا تو پھر اس کے سینے سے وہ جو ہر نمودار ہوئے جو رنگ بو اور مزہ میں ایک دوسرے سے مختلف ہیں۔

ایک ہی تختہ گل میں کوئی پھول سرخ ہے تو کوئی ہرا، کوئی زرد ہے تو کوئی سفید، کسی رنگ کا دھانی ہے تو کسی کا گلابی، کوئی ہلکا رنگ رکھتا ہے، تو کوئی گہرا، پھر بو اور مہک کے اعتبار سے ہر پھول کی دنیا جدا گانہ ہوتی ہے اور یہ کبھی نہیں ہوگا کہ ایک پانی اور ایک زمین سے ایک ہی قسم کا درخت آگے آگے اٹھو، اور دیکھو کہ یہ گونا گوں پھلوں اور دانوں کا اختلاف کس بالا دست قوت کا پتہ دے رہا ہے، پانی کے ایک قطرہ اور زمین کے ایک ذرہ میں کس قدر استعداد و صلاحیت کے ذخیرے موجود ہیں، اور پھر ان کا اختلاف و تباین کا کیسا رنگ ہے؟ کیا یہ صورت حال کسی بالا دست قوت کی کار فرمائی کے بغیر پیدا ہو رہی ہے؟ اور اس پر کسی ذات کا قبضہ و فیضان نہیں ہے؟

☆☆☆☆☆☆☆☆☆☆☆☆☆☆☆☆☆☆

وَهُوَ الَّذِي سَخَّرَ الْبَحْرَ لَتَأْكُلُوا مِنْهُ لَحْمًا طَرِيًّا وَتَسْتَخْرِجُوا مِنْهُ حِلْيَةً تَلْبَسُونَهَا وَتَرَى الْفُلْكَ مَوَاجِرَ فِيهِ وَلِتَبْتَغُوا مِنْ فَضْلِهِ وَلَعَلَّكُمْ تَشْكُرُونَ۔

اور وہی ذات خداوندی ہے، جس نے سمندر کو تمہارے لیے مسخر کر دیا، تاکہ تم لوگ اس سے تروتازہ گوشت کھاؤ اور اس سے وہ زیورات نکالو، جس کو تم پہنتے ہو اور تم اس میں بڑی بڑی کشتیوں کو دیکھو اور تم خدا کے فضل (روزی) کو تلاش کرو اور تاکہ تم لوگ شکر ادا کرو۔

(پ 14 ع 8 سورہ نحل 14)

دنیا میں ذہنی مرعوبیت انسان کو اس طرح پچھاڑ دیتی ہے کہ پھر اس کے اوپر ہر قسم کے

خیالات و تصورات کا نہایت آسانی سے قبضہ ہو سکتا ہے، یہی وجہ ہے کہ جب انسان نے اس سطح زمین پر آسمان کے نیچے اپنی آنکھ کھولی اور مظاہر قدرت کی عظیم الشان نشانیوں کو دیکھا اور چاند، سورج، ستارے، دریا، پہاڑ اس کے سامنے آئے، تو وہ ان سے مرعوب ہو گئے، ان ہی کی عظمت ان کے دل پر چھا گئی اور وہ خدائے وحدہ لا شریک کے حقیقی تصور سے محروم ہو گیا، مظاہر پرستی کی وبا میں عقیدہ توحید کی گم شدگی، اسی اندوہ ناک صورت حال کا نتیجہ ہے، پھر انسانی دماغ کی صفائی کے لیے انبیاء و رسل کی تشریف آوری ہوئی، اللہ کی آیات برپا ہوئیں، رشد و ہدایت کی قدیلیں روشن ہوئیں اور انسان کو دعوت دی گئی کہ جن چیزوں میں تم الجھ کر رہ گئے ہو، وہ خدا کی قدرت کے مظاہر ہیں، ان میں خدا کی قدرت کا جمال و جلال ہے، نہ کہ وہ خود خدا ہیں۔

اس سلسلہ میں قرآن حکیم بتا رہا ہے کہ یہ طویل و عریض دنیا جو تمہارے لیے حیرت و استعجاب کا باعث ہے، اور جسے تم اپنے دل و دماغ پر مسلط کیے ہوئے ہو، اس کی حقیقت اس کے سوا اور کچھ نہیں کہ یہ تمہارے تابع ہے، اور اس کی تمام تر زندگی اور اس کے نتائج تمہارے فائدے کے لیے ہیں، پس تم اس کے سینے پر کشتیاں چلاتے ہو اور اس کے سینے کے نیچے سے موتیاں اور طرح طرح کے قیمتی مادے نکال کر زیور بناتے ہو اور روزانہ استعمال کرتے ہو، اس سے تمہاری بہترین غذا یعنی تازہ گوشت مہیا ہوتا ہے، تم اپنی روزی کے لیے اسے ذریعہ بناتے ہو اور اس پر سفر کر کے ایک جگہ سے دوسری جگہ سامان لے آتے لے جاتے ہو۔

پس جب سمندروں کی تمام عظمتیں تمہارے لیے برپا ہیں اور اس کی تمام پیداوار تمہارے قبضہ میں ہیں اور تم اس کے وارث ہو تو پھر تم اسے اپنا معبود کیوں گردانتے ہو؟ اور اس کی عظمتوں کو اپنا خادم سمجھنے کے بجائے تم خود ان کے خادم ہوتے جاتے ہو، تم سمندروں اور دریاؤں کے پیدا کرنے والے اور ان کو تمہارے قبضہ میں دینے والے خدا کی حاکمیت اعلیٰ کو تسلیم کرو، اور یقیناً عمل

سے اس کا ثبوت دو۔

☆☆☆☆☆☆☆☆☆☆☆☆☆☆☆☆☆☆

وَهُوَ الَّذِي سَخَّرَ الْبَحْرَ لِتَأْكُلُوا مِنْهُ لَحْمًا طَرِيًّا وَتَسْتَخْرِجُوا مِنْهُ حِلْيَةً تَلْبَسُونَهَا وَتَرَى الْفُلْكَ مَوَاجِرَ فِيهِ وَلِتَبْتَغُوا مِنْ فَضْلِهِ وَلَعَلَّكُمْ تَشْكُرُونَ۔

اور وہی خدا کی ذات ہے، جس نے سمندر کو تمہارے لیے مسخر کر دیا، تاکہ تم لوگ اس سے تروتازہ گوشت کھاؤ اور اس سے زیورات نکالو، جسے تم پہنتے ہو اور تم اس میں بڑی بڑی کشتیوں کو دیکھو اور تم لوگ اس میں خدا کے فضل کو تلاش کرو، تاکہ تم لوگ شکر ادا کرو۔

(پ 14 ع 8 سورہ حجر 14)

یہ خشکی اور تری کی دنیا بے کار نہیں بنی ہے، بلکہ اس دنیا کے خشک و تر کا مقصد بہت ہی عظیم ہے، یہاں کی ایک ایک چیز بے شمار منافع و فوائد کی حامل ہے اور اس میں انسانی زندگی کے لیے بنیادی مصالح موجود ہیں، ایک تری ہی کو لیجئے اور دیکھیے کہ سمندروں کی سطح اور ان کی تہ انسانی زندگی کے لیے کیا کیا سامان رکھتی ہے، ان کی سطحیں بظاہر مہیب و متموج معلوم ہوتی ہیں، لیکن یہی ہیبت ناک سطحیں نہ ہوتیں تو پھر انسانی زندگی دو بھر ہو جاتی اور زمین پر انسانی بستی کی آدھی ضروریات نامکمل رہ جاتیں۔

اسی طرح اگر سمندروں کی تہ میں قدرت کے فضل و کرم سے بے شمار منافع و فوائد نہ ہوتے تو ہماری زندگی کی بے شمار ضرورتیں پوری ہونے سے رہ جاتیں، سمندر کی سطح پر انسان حکمرانی کرتا ہے، اسے رام کر کے اس پر آتا جاتا ہے، تجارتی سفر کرتا ہے، انسانی برادری کی بحالی اور استواری کرتا ہے، اس کے درمیان سے مچھلیاں نکالتا ہے اور دوسری غذا حاصل کرتا ہے اور اس کی تہ سے طرح طرح کے قیمتی اور کارآمد مادے نکالتا ہے۔

پس یہ سطح، یہ درمیان اور یہ تہ انسانی زندگی کے لیے بنیادی چیزیں ہیں، انسان کو لازم ہے

کہ وہ سمندروں کو استعمال کر کے خدا کا شکر ادا کرے۔

☆☆☆☆☆☆☆☆☆☆☆☆☆☆☆☆☆☆

قَدَمَكِرَ الَّذِينَ مِنْ قَبْلِهِمْ فَأَتَى اللَّهُ بُنْيَانَهُمْ مِنَ الْقَوَاعِدِ فَخَرَّ عَلَيْهِمُ السَّقْفُ مِنْ فَوْقِهِمْ وَأَتْلَهُمُ الْعَذَابُ مِنْ حَيْثُ لَا يَشْعُرُونَ۔

اور ان سے پہلے کے لوگوں نے مکرو دغا بازی کی تو اللہ کا حکم ان کی جڑ بنیاد میں آیا اور ان کے اوپر سے چھت ان پر گر پڑی اور ان پر ایسے طور پر عذاب آیا کہ ان کو خبر نہ ہوئی۔

(پ 14 ع 10 سورہ نحل 26)

جو لوگ اللہ تعالیٰ کے مقابلہ میں بہت عقل مند بنتے ہیں، اور چالاکی کی بڑی بڑی باتیں کرتے ہیں، وہ سمجھتے ہیں کہ ہم سے زیادہ چالاک اور عقل مند کوئی نہیں ہے اور ہم دنیا میں اسی طرح اپنی دغا بازی اور عیاری کی بدولت زندگی بسر کرتے رہیں گے، مگر اس زندگی کا انجام نہایت بُرا ہوتا ہے اور ایسے لوگ اتنی خطرناک موت مرتے ہیں کہ کوئی ایک گھونٹ پانی دینے والا بھی نہیں رہتا، اور وہ بے کسی اور بے بسی کے عالم میں ایڑیاں رگڑ کر مر جاتے ہیں۔

دنیا میں بہت سے ایسے چالاک مکار اور عیاری لوگ گزرے ہیں، جنہوں نے اپنی عقل مندی کے سامنے اللہ تعالیٰ کے احکام و اوامر کو بھی کوئی وقعت نہیں دی، اور ان کو ہمیشہ مذاق کے طور پر سنتے رہے، اور ان کے مقابلہ میں مکاری و دغا بازی کی چال چلتے رہے، مگر انہوں نے اس وقت اپنی چالاکی و عیاری کو پہچ پایا، جب اچانک زلزلہ آیا اور دم کے دم میں ان کے محلات و قصور اپنی بنیادوں سے اس طرح گر گئے کہ رہنے والے کے لیے ان کے بلے قبر بن گئے اور ان کے لیے کفن و دفن کی نوبت بھی نہ آسکی اور بعد کے گزرنے والوں نے اس ویران برباد بستی کے کھنڈروں کو دیکھ کر اس حرکت سے پناہ مانگی جس میں مبتلا ہو کر اس بستی کے لوگ اس حال کو پہنچے ہیں، اللہ تعالیٰ ہمیں ایسی چالاکی سے بچائے،

جس پر حماقت بھی مسکراتی ہے اور جس کا انجام بہت ہی خطرناک ہوتا ہے۔

☆☆☆☆☆☆☆☆☆☆☆☆☆☆☆☆☆☆

لِّلَّذِينَ أَحْسَنُوا فِي هَذِهِ الدُّنْيَا حَسَنَةٌ وَلَدَارُ الْآخِرَةِ خَيْرٌ وَلَنِعْمَ دَارُ الْمُتَّقِينَ۔

جن لوگوں نے نیک کام کیے، ان کے لیے اس دنیا میں اچھائی ہے اور ان کے لیے آخرت کا گھر یقیناً بہتر ہے اور متقیوں کا گھر بہت خوب ہے۔ (پ 14 ع 12 سورہ نحل 30)

سچ بولنے کا نتیجہ اس دنیا میں بھی ملتا ہے، لوگ سچ بولنے والے کو محترم سمجھتے ہیں، اس کی عزت کرتے ہیں، اس کا ادب و لحاظ کرتے ہیں، اس کی بات مانتے ہیں، اپنی مجلسوں میں عزت سے جگہ دیتے ہیں، لوگ سامنے بھی احترام سے پیش آتے ہیں اور پیٹھ پیچھے بھی عزت کے ساتھ نام لیتے ہیں، اسی لیے تو کہا گیا ہے کہ سچے کو ہمیشہ کوراحت ہے۔

پھر اس دنیا کے بعد جب دوسری دنیا آئے گی، تو اس میں بھی عزت و سر بلندی ملے گی، نجات و خلاصی نصیب ہوگی، جب بہت سے انسان منہ چھپائے چھپائے پھریں گے تو سچے کو سرخ روئی حاصل ہوگی۔

یہ تو ایک مثال تھی کہنا یہ ہے کہ اچھائی کا بدلہ اس دنیا میں بھی ملتا ہے، اور آخرت میں بھی ملتا ہے، دنیا کی چند روزہ زندگی اس نتیجہ سے فائدہ مند ہوتی ہے، اس کے بعد آخرت کی دائمی زندگی اس سے ہمکنار ہو کر ہشاش بشاش ہوتی ہے۔

اور اسی طرح جو لوگ اس دنیا میں بُرائی کرتے ہیں، وہ اس دنیا میں ذلیل و خوار اور بے عزت ہوتے ہیں اور آخرت میں ان کے لیے رسوائی مقدر ہے، تم چلاتے ہو کہ آج ہم بے عزت ہیں، ہمارا وزن محسوس نہیں کیا جا رہا ہے، ہماری ساکھ اٹھ گئی ہے، ہمارا وقار ختم ہو گیا ہے اور ہماری

زندگی سیاسی، اجتماعی، سماجی، معاشی معاشرتی اور تمدنی حیثیت سے شل کی جا رہی ہے، مگر کیا کبھی سوچتے ہو کہ تم اس دنیا میں ایسے کتنے کام کرتے ہو، جن کے نتیجے میں یہی ہونا چاہیے اور اگر ایسا نہ ہو تو قدرت کا قانون مجازات جھوٹا ہو جائے۔

پس اگر تم نہیں بدلتے ہو تو قانون قدرت کے بدلنے کے خواہاں کیوں ہو؟
خوب یاد رکھو! مسلمان بن کر جب تک نیکی نہ کرو گے، عزت و مقام نہیں پاؤ گے، تمہارے لیے عزت و مقام کا ملنا تمہاری نیک چلنی پر موقوف ہے۔

☆☆☆☆☆☆☆☆☆☆☆☆☆☆☆☆☆☆

وَقَالَ الَّذِينَ أَشْرَكُوا لَوْ شَاءَ اللَّهُ مَا عَبْدْنَا مِنْ دُونِهِ مِنْ شَيْءٍ نَحْنُ
وَلَاءُ آبَاؤُنَا وَلَا حَرَمٌ مِّنْهُ مِنْ شَيْءٍ كَذَلِكَ فَعَلَ الَّذِينَ مِنْ قَبْلِهِمْ
فَهَلْ عَلَى الرَّسُولِ إِلَّا الْبَلَاغُ الْمُبِينُ -

اور شرک کرنے والوں نے کہا اگر اللہ چاہتا تو ہم اس کے علاوہ کسی اور چیز کی پرستش نہ کرتے، نہ ہم اور نہ ہمارے باپ دادا اور نہ حرام ٹھہراتے ہم اس کے سوا کوئی چیز، ان سے پہلے والوں نے بھی ایسا ہی کیا، پس رسولوں پر صرف تبلیغ کی ذمہ داری ہے۔

(پ 14 ع 11 سورہ حجر 35)

کفر و شرک کرنے والوں کا دماغ خوب چلتا ہے، اور اپنی غلط روش کے جواز کے لیے وہ عجیب عجیب دلائل پیش کرتے ہیں اور اپنے پیچھے والی بھیڑ کو طرح طرح کی باتیں سمجھاتے ہیں، ان کی یہ بات بظاہر لگتی ہوئی معلوم ہوتی ہے اور معمولی سطح کے دماغ والوں کے لیے ان میں تھوڑی دیر کے لیے جاذبیت معلوم ہوتی ہے، مگر حقیقت یہ ہے کہ ان کی اس قسم کی باتیں بالکل کھوکھلی اور سطحی ہوتی ہیں، اور ان میں کوئی دم نہیں ہوتا۔

چنانچہ کفر و شرک کے جواز میں کفار و مشرکین عام طور پر کہا کرتے ہیں کہ ہم یہ زندگی بسر کرتے ہیں تو اس میں ہمارا کیا قصور ہے؟ اگر اللہ نہ چاہتا تو ہم اس کا شریک نہیں ٹھہراتے، جب سب کچھ اللہ کی مشیت اور ارادے سے ہوتا ہے تو ہماری مشرکانہ زندگی بھی اسی ارادہ و مشیت کے ماتحت گزر رہی ہے، اس میں ہمارا کیا قصور ہے؟

اگر یہ قصور کی بات ہے، تو پھر اللہ پر الزام آتا ہے، انبیاء و مرسلین کی دعوت کے مقابلہ میں اس قسم کی باتیں بظاہر وزن دار معلوم ہوتی تھیں، مگر درحقیقت اس سے کمزور بات کوئی نہیں ہے، جب وہ لوگ بیمار پڑتے تھے، تو کیوں علاج کرتے تھے؟ جب بھوک لگتی تو شکم سیر ہونے کے لیے کیوں کھاتے تھے، جب تکلیف ہوتی تھی تو اس مداوا کے لیے کیوں بھاگ دوڑ کرتے تھے، اگر ان کی خدا پرستی زور دار تھی اور مشیت الہی پر چلتے تھے تو پھر کیوں نہ اس کے ارادہ و مشیت پر اعتماد کر کے بیٹھ جاتے تھے، اسی طرح سے آج کل بہت سے ناعاقبت اندیش اس قسم کی باتیں کرتے ہیں اور جرائم و معاصی پر جرات دکھاتے ہیں۔

☆☆☆☆☆☆☆☆☆☆☆☆☆☆☆☆☆☆

وَقَالَ الَّذِينَ أَشْرَكُوا لَوْ شَاءَ اللَّهُ مَا عَبَدْنَا مِنْ دُونِهِ مِنْ شَيْءٍ
نَحْنُ وَلَا آبَاؤُنَا۔

اور خدا کے ساتھ شرک کرنے والوں نے کہا کہ اگر اللہ چاہتا تو ہم اس کے علاوہ کسی چیز کی پوجا نہ کرتے، نہ ہم اور نہ ہمارے آباء و اجداد۔ (پ 14 ع 11 سورہ نحل 35)

چوری اور سینہ زوری تو مثل ہے، مگر یہ اصل ہے کہ انسان ہمیشہ اپنی کمزوری کے چھپانے اور بات بنانے کے لیے بڑے بڑے وسیلے تلاش کرتا ہے اور اس معاملہ میں خدا کی ذات تک کی پرواہ نہیں کرتا۔

آج کے آزاد خیال، روشن دماغ، اور مغرب زدہ، یا بے فعل افراد کی بات نہیں ہے، بلکہ ہمیشہ سے کفار و مشرکین تک یہ کہتے آئے ہیں کہ اگر سب کچھ خدا کے کرنے سے ہوتا ہے اور اس کی مشیت کراتی ہے تو ہماری حرکتیں بھی اسی کی مرضی سے ہو رہی ہیں، اگر وہ نہ چاہتا تو یہ باتیں نہ ہوتیں، حرام کاری کریں خود اور الزام باندھیں اللہ پر، اس کا جواب اس کے علاوہ اور کیا ہو سکتا ہے کہ ایسے لوگوں کی گردن پکڑ کر کسی مسجد میں ڈھکیل دیا جائے اور سر کو سجدے میں پکڑ کر جھکا دیا جائے اور پھر کہا جائے کہ یہ بھی تو اللہ کے چاہنے ہی سے ہوا ہے، اگر وہ نہ چاہتا تو تمہارا سر سجدے میں پکڑ کر نہ جھکا یا جاتا۔

آخر یہ کیا ضروری ہے کہ تمہارے معاملہ میں اللہ تعالیٰ کی مشیت یہی ہے کہ تم یہ عمل کرو، اور پھر خدا پر بہتان باندھا کرو، دنیا میں جن کفار و مشرکین نے انبیاء و رسل کی ہدایتوں کے جواب میں یہ روش اختیار کی، اللہ تعالیٰ نے انھیں عذاب میں گرفتار کر کے رکھ دیا کہ اگر تمہاری بت پرستی خدا کی مرضی کے مطابق تھی، اور تم اسے دلیل بناتے تھے تو آج یہ عذاب بھی اسی کی مرضی سے ہے، اسے بھی تو دلیل بناؤ۔

حقیقت یہ ہے کہ ایسی باتیں کرنے والوں کو ایسا ہی جواب ملنا چاہیے، تاکہ ان کے دماغ کا توازن ذرا ٹھیک ہو اور معاملہ فہمی کے لیے راہ پیدا ہو۔

☆☆☆☆☆☆☆☆☆☆☆☆☆☆☆☆☆☆

وَقَالَ الَّذِينَ أَشْرَكُوا لَوْ شَاءَ اللَّهُ مَا عَبَدْنَا مِنْ دُونِهِ مِنْ شَيْءٍ نَحْنُ وَلَا آبَاؤُنَا۔

اور مشرکوں نے کہا اگر اللہ چاہتا تو اس کے سوا کسی چیز کی پوجا نہ ہم لوگ کرتے اور نہ ہمارے باپ دادا۔ (پ 14 ع 11 سورہ نحل 35)

چوری اور سینہ زوری تو ایک مثل ہے، جس کا مطلب یہ ہے کہ آدمی برائی کرنے کے بعد بھی بے حیائی پر ڈٹا رہا ہے اور شرمندہ ہونے کے بجائے بڑی بے شرمی سے باتیں بناتا رہا ہے۔

کفار و مشرکین چوں کہ عقل و ہوش سے عموماً محروم ہوتے ہیں اور شرم و حیا کی مقدار ان میں نہیں ہوتی، اس لیے وہ اپنی بے حیائی پر ڈھٹائی کرتے ہیں اور الٹی باتیں کرتے ہیں، اوپر اسی قسم کا ایک قول نقل فرمایا جا رہا ہے کہ ان کا کہنا تھا کہ اگر ہم شرک و کفر کرتے ہیں تو ہم اللہ کی ہی طرف سے کرتے ہیں، اگر وہ چاہتا تو ہم یا ہمارے آباء و اجداد بتوں کی پوجا نہیں کر سکتے تھے۔

یہ بات ایسی ہوئی جیسے آج کل کے بعض گناہ گار اپنی حرام کاری اور حرام خوری پر شرم کرنے کے بجائے کہا کرتے ہیں کہ اللہ اسے کراتا ہے، اگر وہ یہ کام نہ کرائے، تو ہم کیسے کر سکتے تھے اور بعض مجرم تو یہاں تک کہہ دیتے ہیں کہ جنت میں نیک لوگ جائیں گے، اللہ نے جب جہنم کو بنایا ہے تو اس کے لیے بھی کچھ لوگ چاہئیں، ایسے بد نصیبوں کا انجام بہت ہی بُرا ہے اور مسلمانوں کو اس قسم کی بولیوں سے بچنا چاہیے۔

☆☆☆☆☆☆☆☆☆☆☆☆☆☆☆☆☆☆

وَقَالَ الَّذِينَ أَشْرَكُوا لَوْلَا إِلَهُ مَعْبَدٌ نَّامِنُ دُونِهِ مِنْ شَيْءٍ نَّحْنُ
وَلَا آبَاؤُنَا وَلَا حَرَمًا مِّنْ دُونِهِ مِنْ شَيْءٍ۔

اور مشرکوں نے کہا کہ اگر اللہ چاہتا تو ہم اس کے علاوہ کسی چیز کی عبادت نہ کرتے، نہ ہم اور نہ ہمارے آباء و اجداد اور نہ حرام قرار دیتے ہم اس کے سوا کوئی چیز۔

(پ 14 ع 11 سورہ حجر 35)

چوری اور سینہ زوری کی مثال ان کفار و مشرکین پر بہت اچھی طرح صادق آتی ہے، جو نسلًا بعد نسل شرک و کفر میں مبتلا رہ کر اللہ تعالیٰ کی ذات سے اس کے قانون سے اور اس کے دین سے

بغاوت کرتے ہیں اور جب ان کو دین حق اور توحید کی توحید دی جاتی ہے تو جواب میں کہہ دیتے ہیں کہ ہماری بت پرستی بھی اللہ ہی کی مشیت سے ہے، اگر اللہ نہ چاہتا تو ہم بھلا بت پرستی کیسے کر سکتے تھے، گویا اس طرح کفار و مشرکین مجبور محض بن کر اپنی بت پرستی اور مشرکانہ زندگی کو بھی عین مشیت کے مطابق ثابت کرتے تھے، حالاں کہ وہ اپنے زعم میں سراسر غلط تھے اور ان کا قیاس بے بنیاد باطل اور تھا۔

یقیناً اللہ کی مشیت کو بندہ کے معاملات میں دخل ہوتا ہے، مگر اس کا مطلب یہ نہیں ہے کہ ہر بُرائی تو مشیتِ الہی کی طرف سے ہو اور جب خیر کے لیے کہا جائے تو سانپ سونگھ جائے اور کوئی نیکی مشیتِ خداوندی سے نہ ہو سکے۔

آج کل بھی بعض جاہل اس قسم کی جاہلانہ باتیں کر کے اپنے عدوان و طغیان کا ثبوت پیش کرتے ہیں، ایسے لوگوں کی عقلیں بیمار ہیں، سب سے پہلے ان کو صحت عقل کا نسخہ استعمال کرانا چاہیے

☆☆☆☆☆☆☆☆☆☆☆☆☆☆☆☆☆☆

وَلَقَدْ بَعَثْنَا فِي كُلِّ أُمَّةٍ رَسُولًا أَنِ اعْبُدُوا اللَّهَ وَاجْتَنِبُوا الطَّاغُوتَ
فَمِنْهُمْ مَّنْ هَدَى اللَّهُ وَمِنْهُمْ مَّنْ حَقَّتْ عَلَيْهِ الضَّلَالَةُ فَسِيرُوا فِي الْأَرْضِ
فَانظُرُوا كَيْفَ كَانَ عَاقِبَةُ الْمُكَذِّبِينَ۔

اور ہم نے ہر پاکیا ہر امت میں رسول کہ عبادت کرو اللہ کی اور بچو طاغوت سے، پس ان میں سے کسی کو اللہ نے ہدایت دی اور کسی پر گمراہی ثابت ہوئی، پس تم زمین میں چلو پھرو اور پھر دیکھو کہ جھٹلانے والوں کا انجام کیسا ہوا؟ (پ 14 ع 11 سورہ حجر 36)

یہ دنیا بہت پُرانی ہے، اس میں ان گنت بستیاں ہیں، ہر خطہ میں انسان ہمیشہ سے پائے جاتے ہیں، ان کی زندگی کے لیے ہر قسم کے سامان قدرت نے پیدا فرمائے، ان کی مادی زندگی کی

طرح روحانی اور اخلاقی زندگی کے لیے بھی اسباب بہم فرمائے اور جس طرح انسان کی ہر آبادی کے لیے پانی، غلہ، ہوا، آگ، زمین و آسمان سے حصہ دیا، اسی طرح دین، ایمان، خدا پرستی اور اخلاق و روحانیت سے بھی حصہ دیا۔

ہر بستی میں اللہ کے نبی آئے، اور کوئی انسانی بستی ایسی نہیں ہے کہ جہاں پر خدا پرستی کی دعوت اور بت پرستی سے بیزاری کے لیے انبیاء نہ آئے ہوں۔

یہ ضرور ہے کہ جہاں تمدن تھا اور جیسے حالات تھے، وہاں ویسی ہی تعلیمات لے کر رسول آئے، مگر ان میں خدا کی توحید کی دعوت اور بت پرستی کے خلاف آواز مشترک تھی اور ہر نبی نے اپنی قوم کو ان دونوں باتوں کی تعلیم دی۔

اسی لیے اگر کوئی آبادی آج کل دنیا کے کسی حصہ میں اس طرح پائی جائے کہ اب تک اس کو تمدن و تہذیب کی ہوا نہ لگی ہو تو کم از کم خدا شناسی اور بت پرستی سے بیزاری اس کے اندر ہونی چاہیے اور آبائی ورثہ میں یہ امتیازی قدر اس کے پاس ضرور ہونی چاہیے، کیوں کہ خدا شناسی خود شناسی سے مقدم ہے اور ہمارے عقیدہ کے مطابق خدا شناسی کے لیے اللہ کے داعی و مبلغ بھی آئے ہیں۔

☆☆☆☆☆☆☆☆☆☆☆☆☆☆☆☆☆☆

وَلَقَدْ بَعَثْنَا فِي كُلِّ أُمَّةٍ رَّسُولًا أَنْ أَعْبُدُوا اللَّهَ وَاجْتَنِبُوا الطَّاغُوتَ
فَمِنْهُمْ مَنْ هَدَى اللَّهُ وَمِنْهُمْ مَنْ حَقَّتْ عَلَيْهِ الضَّلَالَةُ فَسِيرُوا فِي
الْأَرْضِ فَانظُرُوا كَيْفَ كَانَ عَاقِبَةُ الْمُكَذِّبِينَ۔

اور ہم نے ہر امت میں رسول برپا کیے کہ تم لوگ اللہ کی عبادت کرو، اور طاغوت سے بچو، پھر ان سے کسی کو اللہ نے ہدایت دی اور کسی پر گمراہی ثابت ہوئی، پس تم لوگ زمین پر چلو پھرو، دیکھو کہ جھٹلانے والوں کا انجام کیسا ہوا؟ (پ 14 ع 11 سورہ حجر 36)

اس لمبی چوڑی دنیا میں جہاں جہاں انسانوں کی آبادی ہے، وہاں ان کے لیے قدرت نے ہر قسم کے مناسب حالات پیدا کیے ہیں اور ان کی ضروریات زندگی کے پورا کرنے کا سامان بہم پہنچایا ہے۔

اسی طرح اللہ تعالیٰ نے انسان کے دین و ایمان کے لیے ایسے احوال و ظروف فراہم کیے ہیں، جس سے انسان اپنی عبدیت کو بحال رکھے اور اس میں زندگی پیدا کرے، اس مقصد کے لیے اللہ تعالیٰ نے ہر ہر قوم اور ہر ہر بستی میں اپنے رسول بھیجے اور ان کے ذریعہ وہاں کے انسانوں کو توحید کی دعوت اور شرک سے نفرت کا جذبہ دلایا۔

قدرت کی اس سنت جاریہ کے مطابق کسی قوم نے انبیاء و رسل کی دعوت پر لبیک کہہ کر اپنی فلاح و نجات کی راہ اختیار کی اور کسی نے ان کا انکار کر کے ضلالت و گمراہی کی راہ لی اور جو لوگ خدا پرستی کی راہ پر چلے اور ایمان و عمل کی دولت سے مالا مال ہوئے، ان کا انجام بخیر ہوا اور جنہوں نے اللہ کے فرستادوں کو جھٹلایا اور کفر و شرک کی راہ لی، ان کا انجام بُرا ہوا اور ان کی بُرائی کا وبال نہایت عبرت ناک طریقہ پر دنیا میں ظاہر ہوا، جس میں دیکھنے والی آنکھ اور سمجھنے والے دل کے لیے عبرت اور موعظت کی قدریں ہیں۔

قرآن کی اس تصریح کی رو سے ہر وہ قوم غلط راہ پر چل رہی ہے، جو توحید سے ہٹ کر شرک میں مبتلا ہے، اس کے پاس خدا کا رسول ضرور آیا، مگر اس نے اسے جھٹلا کر اپنا انجام خراب کر لیا ہے، مسلمانوں کو ایسی ہر قوم سے دور رہنا چاہیے جو اللہ کے رسولوں کو جھٹلا کر غلط راہ پر چل رہی ہے اور بڑی بیباکی سے کہتی ہے کہ ہمارا تمہارا راستہ ایک ہی ہے اور سچائی ہم سب کا مشترک حصہ ہے، جس راہ سے سچائی پر عمل ہو، انجام کی فلاح و نجات کے لیے ضمانت ہے، یہ سراسر گمراہی ہے، اس سے مسلمانوں کو دور رہنا چاہیے۔

إِنْ تَحَرَّصَ عَلَىٰ هُدَاهُمْ فَإِنَّ اللَّهَ لَا يَهْدِي مَن يُضِلُّ وَمَالَهُمْ
مِّن تَأْصِيرٍ۔

اگر تم ان کی ہدایت کے حریص ہو گے تو اللہ اسے ہدایت نہیں دے گا، جو گمراہ ہو گیا اور
ایسے لوگوں کے لیے کوئی مددگار نہیں ہے۔ (پ 14 ع 11 سورہ نحل 37)
جن لوگوں نے رُشد و ہدایت کے مقابلہ میں گمراہی اختیار کی ہے اور عقل و ہوش کی حدود
سے نکل کر ظلم و جہالت اور دیوانگی میں آگے نکل کر اپنے کو بے کار کر لیا ہے، ان کے حق میں رُشد
و ہدایت کی تمنا عبث ہے۔

ایسے لوگ زندگی بھر گمراہ رہ کر گمراہی کی موت مریں گے، ناصحوں کی نصیحتیں، مصلحوں کی
اصلاحیں، خیر خواہوں کی خیر خواہیاں، اس حرص میں رہیں گی کہ ان کو بھی ہدایت مل جائے اور یہ بھی
امن و انسانیت کی کام یاب ترین وارث بن جائیں۔

مگر چوں کہ انھوں نے اپنے لیے جو راہ پسند کی ہے، وہ اس سے ہٹنا نہیں چاہتے، بلکہ
اپنے ہی خواہوں، اور ناصحوں کے دشمن بنتے ہیں اور اٹلے ان کو گمراہ قرار دیتے ہیں، اس لیے ان
کے حق میں ہر قسم کی کوشش بے سود ہوگی اور وہ ہمیشہ گمراہی میں مبتلا رہیں گے۔

ہمارے رسول ﷺ اپنے کڑے سے کڑے دشمن کے حق میں خیر خواہی کا شدید جذبہ
رکھتے تھے، یہ ان کی انسانیت نوازی کا اور غایت رحم و کرم کا مظاہرہ تھا، مگر گمراہ آپ کی بات پر ذرا
دھیان نہیں دیتے تھے، بلکہ اٹلے آپ کا استہزا کرتے تھے، اس موقع پر یہ فرمایا جا رہا ہے۔

☆☆☆☆☆☆☆☆☆☆☆☆☆☆☆☆

وَالَّذِينَ هَاجَرُوا فِي اللَّهِ مِنْ بَعْدِ مَا ظَلَمُوا لَنَبُوْنَنَّهُمْ فِي الدُّنْيَا
حَسَنَةً وَلَا جَزَاءَ لَآخِرَةٍ أَكْبَرُ لَوْ كَانُوا يَعْلَمُونَ۔

اور جن لوگوں نے اللہ کی راہ میں ہجرت کی، مظلوم ہونے کے بعد ہم ان کے لیے ضرور بالضرور مہیا کریں گے دنیا میں بھلائی اور آخرت کا بدلہ یقیناً بڑا ہے، اگر لوگ اس بات کو جانیں۔

(پ 14 ع 12 سورہ نحل 41)

دین و دیانت اور سچائی پر عمل کرنا اور اس کی تبلیغ کر کے دوسروں کو راہ راست پر لانے کی نفسہ بہت بڑی بات ہے اور انسانی کردار کا بہت بڑا کارنامہ ہے، سچائی کی راہ میں تن، من، دھن سے دست بردار ہو جانا گھر بار کو تھک دینا اور آل و اولاد اور مال و منال سے منہ موڑ کر سچائی اور دین داری کا ساتھ دینا وہ عظیم ترین کارنامہ ہے، جس کے نیک اثرات اور اچھے نتائج اس دنیا میں اور اس کردار کا ادا کرنے والا کونین میں سر بلندی و سرفرازی سے یقیناً نواز جائے گا۔

اوپر کی آیتوں میں ان مہاجرین کے مرتبہ کا بیان ہو رہا ہے، جنہوں نے اللہ و رسول کی مرضی کے لیے ظلم و ستم برداشت کرنے کے بعد جب پناہ نہ مل سکی تو اپنے وطن اور وطن کے تمام تعلقات سے منہ موڑ کر اپنی بستی دوسری جگہ بسالی اور سب کچھ برداشت کیا جو ایک اجنبی دیار غیر میں اپنی الگ روش اختیار کرنے کے بعد برداشت کرتا ہے۔

اللہ کا یہ وعدہ بھی اپنی جگہ پر ہے کہ جو لوگ اللہ و رسول کی مرضی کے لیے اپنی تمام مرضیات و خواہشات سے دست بردار ہو کر یکسو ہو جائیں گے، ان کو کونین کی تمام نعمتیں حاصل ہوں اور دنیا و آخرت میں ان کے لیے کوئی اندیشہ نہیں ہوگا۔

☆☆☆☆☆☆☆☆☆☆☆☆☆☆☆☆☆☆☆☆

وَالَّذِينَ هَاجَرُوا فِي اللَّهِ مِنْ بَعْدِ مَا ظَلَمُوا لَنَنْبُوْنَهُمْ فِي الدُّنْيَا حَسَنَةً ۖ وَلَا جَزَاءَ لَآخِرَةٍ أَكْبَرُ لَوْ كَانُوا يَعْلَمُونَ۔

اور جن لوگوں نے اللہ کی راہ میں ہجرت کی ان پر ظلم کیے جانے کے بعد، تو ہم ضرور بالضرور

ان کو دنیا میں اچھائی دیں گے اور آخرت کا اجر تو بہت ہی عظیم الشان ہے۔

(پ 14 ع 12 سورہ نحل 41)

دین و دیانت کی راہ میں مصائب کا برداشت کرنا، دینی زندگی کے لیے مالی نقصان اٹھانا، جانی خطرات مول لینا، عزت و آبرو کا خیال نہ کرنا، گھر بار، آل و اولاد اور خویش و اقارب تک سے الگ ہو کر سچائی کا ساتھ دینا ان ہی اربابِ عزیمت کا کام ہے، جو اپنے کو دونوں جہاں کی فلاح و نجات کا اہل بنا لیتے ہیں اور جن کے حق میں دونوں جہاں کی خوش گواہیاں مقدر ہو چکی ہیں۔

ایسے حضرات کچھ دنوں کے بعد اس دنیا میں ہر طرح کا سکون پاتے ہیں، ہر طرف سے بے فکر ہو جاتے ہیں اور اپنی دنیا آپ بنا کر غیروں سے بے نیاز ہو جاتے ہیں، پھر اس زندگی کے بعد آخرت کی ابدی زندگی میں بھی ان کے لیے دائمی فلاح و بہبود کا حصہ ہوتا ہے، مگر اس کے لیے شرط یہی ہے کہ انھوں نے اللہ کی راہ میں پہلے ہر طرح کی مظلومیت اٹھائی ہو اور سب کچھ کرنے کرانے کے بعد بھی حالات ہموار نہ ہوئے، خدا کی راہ میں گھر بار آل و اولاد، دھن دولت چھوڑ کر چلے جائیں اور دوسری جگہ جا کر اپنے خدا کا کلمہ پڑھیں اور اس کے احکام پر عمل کریں۔

پس جو لوگ بزدلانہ اندیشوں سے بھاگتے ہیں، اور جو لوگ بزدلی دکھا کر ترک وطن کرتے ہیں، جو لوگ تجارت روپیہ پیسہ کے لالچ میں اپنا ملک چھوڑتے ہیں، نہ وہ مہاجر فی سبیل اللہ ہیں اور نہ ان کے لیے وہ خوش گواہیاں ہیں، جو مہاجرین فی سبیل اللہ کے لیے مقدر ہیں، ایسے لوگ ابن الوقت اور موقع پرست ہیں، ان میں حالات کے مقابلہ کی ہمت نہیں ہے اور ان کے لیے عزیمت و استقلال کا کوئی طرہ نہیں ہے۔

☆☆☆☆☆☆☆☆☆☆☆☆☆☆☆☆☆☆

إِنَّمَا قَوْلُنَا لِشَيْءٍ إِذَا أَرَدْنَاهُ أَنْ نَقُولَ لَهُ كُنْ فَيَكُونُ وَالَّذِينَ هَاجَرُوا

فِي اللَّهِ مِنْ بَعْدِ مَا ظَلَمُوا النَّبِيُّ نُنْتَهَمُ فِي الدُّنْيَا حَسَنَةً وَلَا جَزَاءَ لِآخِرَةٍ أَكْبَرُ
لَوْ كَانُوا يَعْلَمُونَ الَّذِينَ صَبَرُوا وَعَلَى رَبِّهِمْ يَتَوَكَّلُونَ۔

حق بات یہ ہے کہ ہمارا فرمان یہی ہے کہ ہم جب کسی چیز کو کہیں کہ ہو جائے تو فوراً ہو جائے،
اور اگر وہ لوگ جنہوں نے اللہ کی راہ میں گھر چھوڑا، اس کے بعد کہ انہوں نے پہلے ظلم برداشت کیا،
ہم ان کو دنیا میں رہنے کے لیے اچھا ٹھکانہ دیں گے اور آخرت کا ثواب تو بہت بڑا ہے، اگر ان کو یہ
معلوم ہو جائے تو وہ لوگ صبر کے محاذ پر جمے رہے اور انہوں نے اپنے پروردگار پر بھروسہ کیا۔

(پ 14 ع 12 سورہ نحل 40، 41، 42)

قرآن ہر مسلمان کے سامنے یہ عقیدہ پیش کرتا ہے کہ دنیا کا ہر کام خدا کے حکم سے ہوتا ہے،
جب کچھ کرنا چاہتا ہے تو وہ کہتا ہے کہ ہو جا اور وہ ہو جاتا ہے، اسلام کا ظہور ہی عقیدہ کا ثمرہ ہے، ملک
دشمن، ملک والے دشمن یگانہ منافق اور بے گانے مخالف، مکہ کے سردار، ان کے لشکر، شہریوں کی
اکثریت اور ان کی دولت سب اس پر متفق کہ مسلمانوں کو مٹا دیا جائے اور اسلام کی عمارت کو گرا دیا
جائے، مگر خدا کا حکم ہوا کہ اسلام پھیل جائے، اسلام ساری دنیا میں پھیل گیا، ایک طرف طاقت تھی،
دوسری طرف غربت تھی، مگر غربت کو طاقت پر فتح حاصل ہوئی۔

قرآن کہتا ہے کہ اگر لوگوں پر ظلم کیا جائے، انہیں اپنے گھروں سے نکلنا پڑے اور وہ اس
پر برداشت کریں تو اللہ ان لوگوں کو اپنا کر دنیا میں اچھے سے اچھا ٹھکانہ عطا کرے گا، صبر کا اجر ملے
گا اور وہ دنیا میں زندگی کا اچھا معیار حاصل کریں گے، اور آخرت کا ثواب اس کے علاوہ ہوگا۔

کیوں کہ جو لوگ صبر اور ثبات کے مورچے پر جمے رہیں گے اور خدا پر آخری وقت تک
بھروسہ رکھیں گے، ان کے لیے خدائی امداد ضرور پہونچے گی، ان آیات کے بعد یہاں تک کہا گیا
ہے کہ وہ لوگ جو ظلم کرتے کرتے نڈر ہو گئے ہیں، انہیں اللہ یا تو چلتے پھرتے پکڑ لے گا، یا کوئی

عذاب ان پر بھیج دے گا، یا انہیں زمین میں دھنسا دے گا۔

☆☆☆☆☆☆☆☆☆☆☆☆☆☆☆☆☆☆

أَفَأَمِنَ الَّذِينَ مَكَرُوا السَّيِّئَاتِ أَنْ يَخْسِفَ اللَّهُ بِهِمُ الْأَرْضَ أَوْ
يَأْتِيَهُمُ الْعَذَابُ مِنْ حَيْثُ لَا يَشْعُرُونَ۔

پس کیا بے خوف ہو گئے بُرے داؤ پیچ کرنے والے اس سے کہ اللہ ان کو زمین میں
دھنسا دے، یا آجائے ان کو عذاب اس طرح کہ ان کو خبر نہ ہو۔ (پ 14 ع 12 سورہ نحل 45)
چوری اور سینہ زوری کی مثل صرف چوروں ہی کے لیے نہیں بنی ہے، بلکہ یہ مثل ہر اس مجرم
پر صادق آتی ہے، جو جرم کرنے کے بعد شرم و حیا محسوس نہیں کرتا، بڑی بے شرمی اور ڈھٹائی سے
جرائم کا مظاہرہ کرتا ہے، اور سمجھتا ہے کہ ان بدکاریوں کے لیے کوئی باز پرس کرنے والا نہیں ہے،
اور ان کو سزا بھگتنی نہیں پڑے گی۔

ایسے بے خوف اور نڈر مجرموں سے کہا جا رہا ہے کہ تم اس پھیر میں مت رہو کہ تمہاری
بدکاری اور گنہ گاری رنگ نہیں لائے گی اور تم اس طرح شتر بے مہار بنا کر چھوڑ دیئے جاؤ گے، دنیا کی
تاریخ جرم و سزا پر نظر کرو تو تم ایک منٹ کے لیے جرم پر ڈھٹائی اور بے خوفی کا مظاہرہ نہ کرو اور تم کو
معلوم ہو کہ مجرموں کو کس طرح زمین نکل گئی ہے اور ان کی بستیاں، ان کی تہذیبیں اور ان کے
خزانے اور ان کے آثار ایک ایک کر کے اس طرح زمین کی تہ میں چلے گئے کہ آج ان کا نام و نشان
تک نہیں ملتا، وہ اپنی بُرائیوں میں پوری طرح منہمک تھے اور چپ و راست کی بے خبری کے عالم
میں ان کو خدا کی گرفت نے اس طرح آپکڑ لیا کہ چوں تک نہ کر سکے۔

آج بھی اس صورت حال کا مظاہرہ ہو رہا ہے، اور مجرموں اور گنہ گاروں کو آج بھی بے
شان و گمان سزا ملتی رہتی ہے، تم دیکھتے ہو کہ آج کے لوگ کس قدر بے خوف اور نڈر ہو کر طرح طرح

کے جرائم میں مبتلا ہوتے ہیں اور ان ہی میں اس طرح تباہ و برباد ہو جاتے ہیں کہ کسی کو وہم و گمان بھی نہیں ہو، تاکہ اس طرح اچانک تباہی آجائے گی۔

خود ہمارے تمہارے ملک میں اس گنہ گاری اور نڈری کا نتیجہ خداوندی سزا کی صورت میں سال بہ سال اجاگر ہوتی رہتی ہے، مگر آج کی گنہ گار دنیا اس پر غور کرنے کے بجائے کمیشن بیٹھاتی ہے۔

☆☆☆☆☆☆☆☆☆☆☆☆☆☆☆☆☆☆

أَفَأَمِنَ الَّذِينَ مَكَرُوا الْأَلْسِيَّاتِ أَنْ يَخْسِفَ اللَّهُ بِهِمُ الْأَرْضَ أَوْ يَأْتِيَهُمُ الْعَذَابُ مِنْ حَيْثُ لَا يَشْعُرُونَ۔

پس کیا وہ لوگ جنہوں نے گناہ کیے، اس بات سے بے خوف ہیں کہ اللہ ان کو زمین میں دھنسا دے گا، یا ان کے پاس اس طرح سے عذاب آجائے گا کہ انہیں خبر تک نہ ہوگی۔

(پ 14 ع 12 سورہ نحل 45)

گناہ کا ہو جانا، بہت بڑی غلطی نہیں ہے، انسان ایک کمزور فطرت لے کر آیا ہے، اور احوال و ظروف کے اثرات سے متاثر ہو جاتا ہے، اس لیے وہ موقع بہ موقع غلطی کرتا رہتا ہے، مگر انسانی غلطی میں وہ صورت حال بڑی خطرناک اور مہلک ہوتی ہے، جو غلطیوں اور معاصی پر اصرار کرنے سے اور ان کے بُرے نتائج سے بے خوف ہو کر سینہ زوری کرنے سے پیدا ہوتی ہے، جب تک آدمی گناہ کر کے اس سے ڈرتا ہے، اس کا دل اس کے بُرے انجام سے دھڑکتا رہتا ہے اور اسے اپنی غلطی کا احساس ستاتا رہتا ہے، تب تک اس میں اصلاح حال کی استعداد باقی رہتی ہے، وہ جرائم و معاصی پر جری نہیں ہوتا اور اس کا راہ راست پر آنا اور معاصی سے توبہ کرنا متوقع ہوتا ہے۔

مگر جب گناہوں پر جرات پیدا ہو جاتی ہے، تو انسان عواقب و نتائج کی تمام ہلاکتوں سے بے خبر ہو جاتا ہے، بلکہ وہ ان کا مذاق اڑاتا ہے اور یہ نہیں باور کرتا ہے کہ اس کی بدکاری سے

زمین پر زلزلہ آسکتا ہے اور اس کی بستی دھنس سکتی ہے، یا بیٹھے بیٹھائے ناگہانی عذاب آسکتا ہے اور بے شان و گمان تباہی کے بادل برس سکتے ہیں، حالاں کہ اس دنیا میں گنہگار قوموں اور بدکار بستیوں پر عذاب اور وبال کے یہ دورے پڑ چکے ہیں اور تاریخ انسانی ان اندوہ ناک یوں سے پر ہے۔
اے لوگو! جرائم و معاصی کر کے ان پر مغرور ہو جانا اور ان کے مہلک نتائج سے بے خوف ہو کر جری بن جانا، ناگہانی عذاب کا سب سے بڑا سبب ہے۔

☆☆☆☆☆☆☆☆☆☆☆☆☆☆☆☆☆☆

أَفَأَمِّنَ الَّذِينَ مَكَرُوا السَّيِّئَاتِ أَنْ يَخْسِفَ اللَّهُ بِهِمُ الْأَرْضَ أَوْ يَأْتِيَهُمُ
الْعَذَابُ مِنْ حَيْثُ لَا يَشْعُرُونَ۔

پس کیا نڈر ہو گئے وہ لوگ جو بُرائیوں کا داؤ پیچ کرتے ہیں کہ اللہ ان کو زمین میں دھنسا دے، یا ان کے پاس اس طرح عذاب آجائے کہ ان کو خبر نہ ہو۔ (پ 14 ع 12 سورہ نحل 45)
جو لوگ رات دن بُرائیاں کرتے ہیں، بُرائیوں کے مشورے کرتے ہیں، اور بُرے ماحول میں رہتے ہیں، ان کے دل و دماغ پر بُرے خیالات سوار رہتے ہیں، اور گناہ کا ماحول ان کا اُوڑھنا بچھونا رہتا ہے۔

وہ ان حالات میں اس طرح بے خوفی اور نڈری سے رہتے ہیں، جیسے بُرائی بُرائی نہیں ہے اور ان کی زندگی کسی گناہ گار ماحول میں بسر ہی نہیں ہو رہی ہیں، ایسے لوگ نہ صرف گناہ گار ہوتے ہیں، بلکہ گناہوں پر جری اور نڈر ہوتے ہیں اور اللہ کے احکام و قوانین کے مقابلہ میں اپنی شہ زوری دکھاتے ہیں۔

ایسے تمام لوگوں کو اللہ تعالیٰ تنبیہ فرما رہا ہے کہ وہ اللہ سے نڈر بن کر بڑے خطرے میں ہیں، آخرت کے خطرات تو اپنی جگہ، خود اس دنیا میں بھی اس کا نتیجہ کریہہ صورت میں ظاہر ہونے

والا ہے، ایسے عادی حرام کار اور پرانے گنہ گار دم کے دم میں بُری طرح پکڑے جاتے ہیں اور ان کے بچنے کی شکل نہیں ہوتی، وہ طوفانوں زلزلوں، بھونچالوں اور ناگہانی آفتوں کے شکار ہو جاتے ہیں اور دیکھتے دیکھتے جرم و گناہ کی بھری محفل اس طرح اجڑ جاتی ہے کہ اس کی یاد کرنے والے بھی دنیا میں باقی نہیں رہتے، ایسی زندگی سے ہمیں بچنا چاہیے اور نیک کام کر کے ہمیشہ اللہ تعالیٰ سے حسن انجام اور نیک خاتمہ کی دعا کرنی چاہیے۔

☆☆☆☆☆☆☆☆☆☆☆☆☆☆☆☆☆☆

أَفَأَمِنَ الَّذِينَ مَكَرُوا السَّيِّئَاتِ أَنْ يَخْسِفَ اللَّهُ بِهِمُ الْأَرْضَ أَوْ يَأْتِيَهُمُ
الْعَذَابُ مِنْ حَيْثُ لَا يَشْعُرُونَ وَيَأْخُذُهُمْ فِي أَنْفُسِهِمْ فَمَا هُمْ بِمُعْجِزِينَ۔

تو کیا ڈر ہو گئے ہیں، جو بُرے داؤ کرتے ہیں کہ دھنسا دے ان کو اللہ زمین میں یا آپہونچے ان پر اس طرح سے کہ ان کو خبر نہ ہو، یا پکڑے ان کو چلتے پھرتے، وہ نہیں ہیں ہرانے والے۔

(پ 14 ع 12 سورہ نحل 45، 46)

آج دنیا میں جس قدر بُرائیاں ہوتی ہیں، شاید بلکہ یقیناً اس سے پہلے کبھی اتنی نہیں تھیں اور بُرائیوں کے لیے حالات کی استواری اور سازگاری آج سے زیادہ کبھی نہیں تھی، پہلے لوگ بُرائی کو بُرائی سمجھ کر کرتے تھے اور ڈرتے تھے اور بدنام ہوتے تھے، مگر آج بُرائی کو فن اور آرٹ کا نام دے کر بڑے اعلیٰ پیمانہ پر اس کا ارتکاب کیا جاتا ہے اور مجرمین کو سزا ہا جاتا ہے، ان کی عزت افزائی کی جاتی ہے اور ان کے لیے سوسائٹی میں بڑی کشادگی ہے۔

اگر تم غور کرو گے تو جس شرح سے بُرائی ہوتی ہے، اس شرح سے کم ہی سزا ملتی ہے، یہ دوسری بات ہے کہ عدوان طغیان اور بغاوت و شرارت کی وجہ سے سزا کو سزا نہیں سمجھا جاتا، بلکہ اس کا دوسرا نام رکھ لیا جاتا ہے۔

آج زلزلوں میں زمین کے پھٹنے انسانوں کے دھسنے اور بے شان و گمان دم کے دم میں بڑے بڑے حادثے کے پیش آنے اور ریل میں اور ہوائی جہاز میں، موٹر میں، کشتی میں چلتے پھرتے اور اڑتے یکبارگی ہلاک ہو جانے کے واقعات کچھ کم ہوتے ہیں اور ہوائی جہازوں کے جلنے کرنے ریلوں کے لڑنے مرنے، کانوں کے گرنے دبنے، جہازوں کے ڈوبنے غرق ہونے اور روزانہ ٹرافک کے حوادث ہونے کے واقعات اخبارات میں جس قدر آتے ہیں، ان سے ہم آپ ناواقف نہیں۔

اس دور کی طرح طرح کی معصیتوں کو دیکھئے اور پھر روزانہ قدرت کی گرفت کو دیکھئے تو کہنا پڑتا ہے کہ ابھی اللہ کا حلم و صبر کام کر رہا ہے، ورنہ سزا بقدر جرم کا معاملہ ہو تو اس زمین پر کوئی تنفس نہ ملے۔

☆☆☆☆☆☆☆☆☆☆☆☆☆☆☆☆☆☆

أَفَأَمِنَ الَّذِينَ مَكَرُوا السَّيِّئَاتِ أَنْ يَخْسِفَ اللَّهُ بِهِمُ الْأَرْضَ أَوْ يَأْتِيَهُمُ
الْعَذَابُ مِنْ حَيْثُ لَا يَشْعُرُونَ أَوْ يَأْخُذَهُمْ فِي تَقْلِبِهِمْ فَمَا هُمْ بِمُعْجِزِينَ
أَوْ يَأْخُذَهُمْ عَلَى تَخَوُّفٍ فَإِنَّ رَبَّكُمْ لَرَءُوفٌ رَحِيمٌ۔

جن لوگوں نے بُرائی کی تدبیر کی ہے، کیا وہ اس بات سے بے خوف ہیں کہ اللہ ان کو زمین میں دھنسا دے، یا ان کو اس حال میں عذاب آجائے کہ انھیں خبر نہ ہو، یا خدا ان کو چلتے پھرتے پکڑ لے تو (کیا) وہ لوگ عاجز نہ ہوں گے؟ یا خوف کے موقع پر خدا ان کو پکڑ لے، بے شک تم لوگوں کا رب رؤف و رحیم ہے۔ (پ 14 ع 12 سورہ نحل 45، 46، 47)

یہ آسام کا زلزلہ کیا ہے؟ خسف ہے، کسے خبر تھی کہ محلات میں بے خبر سونے والے سنیما ہالوں میں محوِ نظارہ، کلب گھروں کے سرمست، ملوں، کارخانوں، دفتروں، میں کام کرنے والے دم کے دم میں اس طرح ڈھیر ہو جائیں گے کہ نام و نشان تک نہ ملے گا؟

انسانوں نے سمجھا کہ ہم خدا سے بغاوت کرتے رہیں، ہمارا کیا بگڑ سکتا ہے، پس خدا نے ان کی خوش فہمی کا علاج یوں کیا، پانی کا جہاز یہ روزانہ کی چلتی پھرتی دنیا یعنی گاڑی، ہوائی جہاز، موٹر سائیکل کا ٹکڑا، بڑ جانا، الٹ جانا، پٹری سے اتر جانا اور دیکھتے دیکھتے ہزاروں جانوں اور لاکھوں روپیوں کا فنا ہو جانا کیا ہے؟

ان حالات میں کیا سفر کرنے والے عاجز مجبور، مردہ، زخمی، بے گھر، اور فقیر نہیں ہو جاتے، کیا طوفانوں کا خطرہ، سیلابوں کا ڈر، آندھیوں کا خوف، طوفان، سیلاب آندھی نہیں لاتا، غلہ کی کمی کا احساس کیا واقعہ بن کر سامنے نہیں آتا، یہ سب کیا ہے؟ ان بُرائیوں کا نتیجہ ہے، جن کے کرتے وقت انسان کے دل میں کھٹکار ہوتا ہے کہ کہیں یہ بات رنگ نہ لائے، مگر پھر بھی وہ بُرائی میں مبتلا رہتا ہے۔ پس جو لوگ یا جہاں کے لوگ بُرائیوں کی تدبیر کرتے ہیں، معاصی کے ارتکاب میں مبتلا رہتے ہیں، وہ قدرت کے ان دنیاوی انتقام سے کسی طرح محفوظ نہیں رہ سکتے، گواپنے دل کو تسکین دینے کے لیے ہزار بہانے نکالیں، ان ہلاکتوں کے اسباب ڈھونڈھیں اور کمیشن کے ذریعہ رپورٹ تیار کرائیں۔

اے انسانیت کی بربادستی! سوچ! تجھے ان حالات میں کیا کرنا چاہیے، خدا رؤف و رحیم ہے، وہ انسانوں پر ایک ذرہ ظلم جائز نہیں قرار دیتا، یہ سب تیرا ہی پھل ہے۔

☆☆☆☆☆☆☆☆☆☆☆☆☆☆☆☆☆☆

وَإِذَا بُشِّرَ أَحَدُهُم بِالْأُنْثَىٰ ظَلَّ وَجْهُهُ مُسْوَدًّا وَهُوَ كَظِيمٌ يَتَوَارَىٰ مِنَ الْقَوْمِ مِنْ سُوءِ مَا بُشِّرَبِهِ أَيُمْسِكُهُ عَلَىٰ هُونٍ أَمْ يَدُسُّهُ فِي التُّرَابِ أَلْأَسَاءَ مَا يَحْكُمُونَ-

اور ان میں سے کسی کو لڑکی کی بشارت دی جاتی ہے تو اس کا چہرہ سیاہ پڑ جاتا ہے اور وہ جی

میں گھٹنے لگتا ہے، خبر کی بُرائی سے قوم سے چھپتا پھرتا ہے کہ اسے ذلت کے باوجود باقی رکھے، یا اسے دھول مٹی میں دبا دے، خبردار! وہ لوگ بُرا فیصلہ کرتے ہیں۔ (پ 14 ع 13 سورہ نحل 58، 59)

دنیا کے بہت سے فرقوں، قوموں اور ملکوں، میں عورت کو بڑا ہی حقیر مقام دیا گیا ہے اور ان کے یہاں لڑکوں کے مقابلہ میں لڑکیوں کا وجود ذلت و رُسوائی کا باعث ہوتا ہے، ایسے لوگ انسانیت کے دشمن اور انسانی جڑ بنیاد کے کھودنے والے ہیں۔

عرب کے جاہلوں میں عورت کو بڑا ذلیل سمجھا جاتا تھا اور ان کے جاہلی تمدن میں عورت شرم و حیا کا سبب مانی جاتی تھی اور جب کسی گھر میں پیدائش ہوتی اور گھر کے مرد کو اس کی خبر دی جاتی تو وہ شرم و حیا کی وجہ سے محلہ کے لوگوں سے منہ چھپاتا پھرتا تھا اور اس کی سمجھ میں نہیں آتا تھا کہ وہ اس بچی کو پالے، یا زمین میں دفن کر دے۔

عربوں کا یہ رویہ صرف بچیوں کے ساتھ شرم و حیا کے احساس کی بنا پر تھا، مگر ہمارے دور کی تہذیب میں بچوں اور بچیوں کی پیدائش سے گھر کے مرد میں یوں افسردگی آتی ہے کہ وہ اسے کہاں سے کھلائے گا اور اپنی روٹی سے لقمہ کا انتظام کس دل و جگر سے کرے گا۔

عرب کے نامہذب جاہل اور آج کے مہذب لکھے پڑھے برابر ہیں، بلکہ آج کے لوگ جاہل عربوں سے بڑھے ہوئے ہیں کہ وہ صرف لڑکی کو شرم و حیا کے تصور سے بُرا سمجھتے تھے اور آج کے لوگ سرے سے بچوں ہی کو پیٹ کے نام پر بُرا سمجھتے ہیں، بلکہ شکم مادری میں ان کو مار کر ان کی لاش کو چھپانے کی ترکیب کرتے ہیں۔

اولاد پر بے رحمی کا جو طریقہ آج برپا ہے، وہ عربوں کے جاہلی دور میں بھی نہیں تھا اور انسانی نسل کی دشمنی کا یہ عالم، جو آج برپا ہے، اس زمانہ میں بالکل نہیں تھا، نام بدلنے سے کام نہیں بدلا کرتا ہے۔

وَلَوْ يُؤَاخِذُ اللَّهُ النَّاسَ بِظُلْمِهِمْ مَا تَرَكُوا عَلَيْهِمْ ذَاتَةً وَلَكِنْ يُؤَخِّرُهُمْ إِلَىٰ أَجَلٍ مُّسَمًّى فَإِذَا جَاءَ أَجْلُهُمْ لَا يَسْتَحْزِرُونَ سَاعَةً وَلَا يَسْتَقْدِمُونَ۔

اور اگر اللہ لوگوں کی گرفت ان کے ظلم کی وجہ سے کرے تو زمین پر ایک بھی چلنے پھرنے والا نہ چھوڑے، لیکن ڈھیل دیتا ہے ان کو مقرر مدت تک، پس جب ان کی مدت آجائے گی تو وہ نہ پھر ایک گھڑی دیر کر سکیں گے اور نہ جلدی کر سکیں گے۔ (پ 14 ع 13 سورہ نحل 61)

اللہ تعالیٰ کا رحم و کرم بہت ہی عام ہے اور حتی الامکان کسی بھی جاندار کو وہ گرفتار بلا نہیں کرنا چاہتا، ایک ماں جس قدر اپنی اولاد پر مہربان ہوتی ہے، اللہ تعالیٰ کا رحم اس سے زیادہ مہربان ہوتا ہے، حتیٰ کہ وہ مجرموں اور گنہگاروں کو عام طور سے آخر وقت تک توبہ و استغفار کا موقع دیتا ہے، اور مجرموں کی بخشش میں لذت محسوس کرتا ہے۔

مگر افسوس کہ انسان اسی رحم و کرم کی ڈھیل کو اپنی چھوٹ سمجھتا ہے اور توبہ و انابت کے بجائے، جرات و جسارت کی روش اختیار کرتا ہے، حالاں کہ اگر اللہ تعالیٰ قانون مجازات کو جاری کر دے اور سزا بقدر جرم کی سیاست جاری فرما دے تو اس زمین پر چلنے والے نہ ملیں، سب کے سب اپنے عزائم کی سزا میں گرفتار کر کے مبتلائے عذاب کر دیئے جائیں۔

چند لمحوں میں دنیا سونی پڑ جائے، مگر اللہ تعالیٰ کا فضل و کرم انسانوں کو موقع دیتا ہے کہ وہ جیتے جی توبہ کر لیں اور اپنی بگڑی بنالیں، ورنہ یاد رکھیں، جب موت سر پر آکھڑی ہوگی اور توبہ و انابت کا خیال پیدا بھی ہوگا تو کچھ کام نہ چلے گا اور اتنی مہلت نہ مل سکے گی کہ گنہگار توبہ کر لے تو اس کی موت آئے، موت کسی چیز کا انتظار نہیں کرتی، بلکہ اپنا کام کرتی ہے۔

پس اے لوگو! کس چیز کا انتظار ہے، جو تم اپنی گنہگار زندگی سے اظہار بیزاری نہیں کرتے ہو؟ کیا عذاب کا انتظار ہے؟ جسے اللہ تعالیٰ نے اپنے فضل و کرم سے روک رکھا ہے، یا موت کا انتظار

ہے، جو سکند کی مہلت نہ دے گی۔

☆☆☆☆☆☆☆☆☆☆☆☆☆☆☆☆☆☆

وَلَوْ يُؤَاخِذُ اللَّهُ النَّاسَ بِظُلْمِهِمْ مَا تَرَكَ عَلَيْهِمْ ذَابَّةً وَلَكِنْ يُؤَخِّرُهُمْ
إِلَىٰ أَجَلٍ مُّسَمًّى فَإِذَا جَاءَ أَجْلُهُمْ لَا يَسْتَحْزِرُونَ سَاعَةً وَلَا يَسْتَقْدِمُونَ۔

اور اللہ انسانوں کو ان کے ظلم و زیادتی کی وجہ سے پکڑے تو روئے زمین پر کوئی چلنے والا
نہ چھوڑے، مگر وہ ان کو ایک مقررہ مدت تک مؤخر کر رہا ہے اور جب ان کی مدت آجائے گی تو وہ
ایک گھڑی بھر نہ پیچھے ہو سکیں گے اور نہ آگے ہو سکیں گے۔ (پ 14 ع 13 سورہ نحل 61)

قانون مجازات برحق ہے، ہر اچھائی کی جزا اور ہر بُرائی کی سزا لازمی ہے، اس حقیقت کا
مشاہدہ ہم دن رات کیا کرتے ہیں کہ جو جیسا کرتا ہے، وہ ویسا ہی پاتا ہے، نیکی کرتا ہے تو نیک پھل
پاتا ہے اور بُرائی کرتا ہے تو بُرا بدلہ پاتا ہے۔

پھر ہم یہ کیا دیکھتے ہیں کہ اس دنیا میں بڑے بڑے ظالم، بدکار، مجرم اور انسانیت کے لیے
نگ و عار قسم کے لوگ عیش و عشرت کی زندگی بسر کرتے ہیں اور ان کو اس دنیا میں جزا و سزا سے کوئی
واسطہ نہیں معلوم ہوتا اور نہ ان کی بدکار و سیاہ زندگی میں کوئی ایسا موڑ آتا ہے، جہاں ان کو رنج و غم ہو۔

ایسے شریر جو یہ اچھی زندگی بسر کرتے ہیں، اس کی وجہ یہ ہے کہ اللہ نے ان کو ڈھیل دے
رکھی ہے اور قانون قدرت ان پر حجت تام کر رہا ہے، اگر ہر شخص کو اس کی بُرائی پر فوراً اللہ تعالیٰ سزا دے
تو یقین کرو کہ انسانی بستوں میں کوئی چلنے پھرنے والا نہ ملے اور ہر انسان اپنے جرم کی سزا میں گرفتار
رنج و بلا ہو جائے، مگر قانون قدرت ایسا نہیں کرتا ہے، بلکہ وہ عام طور سے اپنی گرفت کو مؤخر کرتا
ہے اور بعد میں سزا دیتا ہے، قانون قدرت کی اس ڈھیل سے بے خوف ہو جانا مجرموں کو خوش
نصیب سمجھنا بڑی نادانی کی بات ہے، اس سے دنیا کی خرابی ہوگی اور پوری دنیا بدکاروں سے بھر

جائے گی، تم دیکھتے ہو کہ جن قوموں نے قانون قدرت کی ڈھیل سے غلط فائدہ اٹھایا ہے، وہ کس قدر غلط کاریوں میں مبتلا ہیں اور ان میں انسانیت کی کس قدر تباہ کاری ہے۔

پس جب تم کسی بدکار مجرم کو آزادی سے چلتا پھرتا دیکھو تو اللہ تعالیٰ کے انتقام کی ڈھیل سے پناہ مانگو اور یہ نہ سمجھو کہ یہ مجرم واقعی ہر طرح آزاد ہے، بلکہ اس کی وقتی آزادی دائمی گرفت کا سبب بن رہی ہے۔

☆☆☆☆☆☆☆☆☆☆☆☆☆☆☆☆☆☆

وَلَوْ يُؤَاخِذُ اللَّهُ النَّاسَ بِظُلْمِهِمْ مَا تَرَكَ عَلَيْهِمْ ذَابَّةً وَلَكِنْ يُؤَخِّرُهُمْ إِلَىٰ أَجَلٍ مُّسَمًّى فَإِذَا جَاءَ أَجْلُهُمْ لَا يَسْتَحْزِرُونَ سَاعَةً وَلَا يَسْتَقْدِمُونَ۔

اور اگر اللہ تعالیٰ انسان کو ان کے ظلم و گناہ کی وجہ سے پکڑے تو روئے زمین پر کوئی چلنے پھرنے والا نہ چھوڑے، مگر ان کو پیچھے کر رہا ہے، ایک خاص مدت تک، پس جب ان کی مدت آجائے گی تو وہ نہ ایک ساعت پیچھے ہوں گے اور نہ آگے ہوں گے۔

(پ 14 ع 14 سورہ نحل 61)

اللہ تعالیٰ نے اپنی بہترین مخلوق انسان کو اس لیے نہیں بنایا ہے کہ اسے انجام کار تباہ و برباد کر دے، بلکہ اس لیے بنایا ہے کہ انسان اللہ کی بہترین مخلوق بن کر اللہ کی زمین کا وارث اور مالک بنے اور زمین پر خدا کا نائب بن کر زمین کے نظام کو حسن و خوبی کے ساتھ چلائے، اللہ کی نعمتوں سے اچھی طرح سے فائدہ حاصل کرے اور اس کے شکریہ میں اپنی عبدیت و بندگی کا پورا مظاہرہ کرے، عصیان و عدوان سے دور بھاگے، فسق و فجور کی زندگی اختیار نہ کرے اور گناہ سے دور رہ کر اللہ تعالیٰ کی مرضی پر چلنے کی کوشش کرے۔

مگر افسوس کہ انسان نے ایسا نہیں کیا، بلکہ اپنے کو اپنے ہی ظلم و جور کا تختہ مشق بنالیا اور

اپنے معاصی و جرائم میں اپنے کو گھیر کو مجرموں کے کٹہرے میں آگیا، انسان اللہ کی نعمتوں سے فائدہ اٹھانے کے بعد جس قدر بُرائیاں اور نافرمانیاں کرتا ہے، اس کا تقاضا تو یہی ہے کہ انسان سب سے محروم کر دیا جائے اور اس کی گناہ گار زندگی کھانے پینے کی ہر چیز سے محروم کر دی جائے، بلکہ اس دنیا میں عذابِ خداوندی گناہ گاروں کی گردن ناپ دے اور اس زمین پر کوئی چلنے پھرنے والا باقی نہ رہے۔ یہی اس کے جرم کا تقاضا ہے، مگر اللہ تعالیٰ کے حلم و صبر اور محبت کی روش نے انسانوں کو ایک خاص مدت تک کے لیے ڈھیل دے رکھی ہے اور توبہ و انابت کی فرصت دے دی ہے، ورنہ پھر گرفتاری اور سزا کا معاملہ ہو گا ہی، اس سے بچ کر گناہ گار بلکہ اس کی ڈھیل کو اپنے توبہ و رجوع کا ذریعہ بنا دے اور بدی کی زندگی کو نیکی کی زندگی کر دے۔

☆☆☆☆☆☆☆☆☆☆☆☆☆☆☆☆☆☆

وَلَوْ يُؤَاخِذُ اللَّهُ النَّاسَ بِظُلْمِهِمْ مَا تَرَكَ عَلَيْهِمَ دَابَّةٌ وَلَكِنْ يُؤَخِّرُهُمْ إِلَىٰ أَجَلٍ مُّسَمًّىٰ فَإِذَا جَاءَ أَجْلُهُمْ لَا يَسْتَحْضِرُونَ سَاعَةً وَلَا يَسْتَقْدِمُونَ۔

اگر اللہ لوگوں کو ان کے ظلم کی وجہ سے پکڑتا رہے تو روئے زمین پر کوئی جانور اس کی گرفت سے نہ بچ سکے، لیکن اللہ انھیں ایک مدت معین تک چھوڑ رہا ہے اور جب ان کی مدت آجائے گی، تو وہ ایک ساعت نہ پیچھے ہو سکتے ہیں، نہ آگے۔ (پ 14 ع 14 سورہ نحل 61)

قدرت کا قانون مجازات برحق ہے، بُرائیوں کی سزا اور نیکیوں کی جزا یقینی ہے، قدرت کا یہ اٹل قانون ہر زمانہ، اور ہر قوم میں کام کرتا رہتا ہے، لیکن اس قانون میں اللہ نے قوموں کے لیے چُک رکھی ہے توبہ و انابت کا موقع دیا ہے کہ اگر لوگوں کی زندگیاں گناہ کے سمندر میں غرق ہیں تو کنارے نکال سکیں، کیوں کہ خدا تعالیٰ کسی کو موقع دیئے بغیر سزا نہیں دیتا ہے۔

پس خدا کے قانون کی اس مہلت کو لا قانونیت سمجھنا اور قانون جزا و سزا کو بھول جانا ایسی

خطرناک غلطی ہے، جس کی سزا بڑی ہی کریمہ صورت میں ظاہر ہوتی ہے۔

خدا کے یہاں دیر ہے، مگر اندھیر نہیں ہے، اس کے قانون میں مہلت ہے، مگر لاقانونیت نہیں ہے، افراد و اقوام کو سنبھالنے کا موقع ہے، مگر بُرائی ہی بُرائی کی گنجائش نہیں ہے۔

اگر قانون خداوندی جلد بازی سے کام لے تو انسانی ظلم و ستم اور گناہ کے نتیجے میں کائنات ویران ہو جائے، روئے زمین پر چلنے پھرنے والے نظر نہ آئیں اور یہ نظام عالم درہم برہم ہو جائے۔ اسی لیے سب کے لیے ایک مدت مقرر ہے، جسے قرآن حکیم قیامت سے تعبیر کرتا ہے، اسی دن قانون مجازات اپنے اصلی رنگ میں سامنے آئے گا اور بلا تاخیر و تقدیم ہر شخص کا نتیجہ اس کے سامنے ہوگا، پس یہ نہ ہو کہو کہ

اب تو آرام سے گزرتی ہے عاقبت کی خبر خدا جانے

ہم تو آرام سے رہ رہے ہیں کہ خدا جانے میرا حشر کیا ہونے والا ہے، اس لیے فرمایا اگیا کہ مرتے وقت آدمی کی آنکھ سے تمام پردے ہٹ جاتے ہیں اور صرف بندے اور خدا کی بات رہ جاتی ہے: اللہ تعالیٰ تمام مسلمانوں کو موت کے فتنہ سے بچائے۔ آمین

☆☆☆☆☆☆☆☆☆☆☆☆☆☆☆☆☆☆

وَلَوْ يُؤَاخِذُ اللَّهُ النَّاسَ بِظُلْمِهِمْ مَا تَرَكَ عَلَيْهِمْنَ دَابَّةً وَلَكِنْ يُؤَخِّرُهُمْ إِلَىٰ أَجَلٍ مُّسَمًّى ۖ فَإِذَا جَاءَ أَجْلُهُمْ لَا يَسْتَحْضِرُونَ سَاعَةً ۚ وَلَا يَسْتَقْدِمُونَ۔

اگر لوگوں کو ان کے ظلم کے بدلے میں پکڑے تو زمین پر چلنے والا نہ چھوڑے، لیکن وہ پیچھے ڈالتا ہے، ان کو ایک مقرر مدت کی طرف، جب ان کی مدت آجائے گی تو نہ ایک گھڑی پیچھے ہو سکتے ہیں، نہ آگے بڑھ سکتے ہیں۔ (پ 14 ع 14 سورہ نحل 61)

خدا کے قانون میں دیر ہے، اندھیر نہیں ہے، وہ ایسا نہیں کرتا کہ ظلم یعنی شرک و کفر اور ہر

قسم کی بُرائی کے ہوتے ہوئے آکر گردن دبا دے، بلکہ وہ انسان کو چلنے پھرنے، سوچنے اور سمجھنے کا موقع دیتا ہے، اس موقع کو انسان لا قانونیت نہ سمجھے، بلکہ ڈھیل سمجھے۔

اگر یہ صورت حال نہ ہو تو آج صفحہ زمین پر جس قدر بُرائی ہوتی ہے، ایک تنفس بھی چلتا پھرنا نظر نہ آتا، نہ کوئی بولنے والا ہوتا، نہ سننے والا۔

پس یہ دیر ہے، اسے دیر ہی سمجھو، اندھیر نہ سمجھو، لا قانونیت انارکی، اور مطلق العنانی نہ سمجھو، بُرے سے بُرے انسانوں کا زمین پر چلنا، پھرنا بھی قاعدہ، قانون اور خداوندی نظام کے ماتحت ہی ہے۔

قانون کی گرفت کا حال اس وقت ہوگا، جب کہ موت و حیات کے اس نقطہ پر انسان پہنچ جائے گا، جہاں نہ جینے کے لیے ایک سکند کی فرصت ہوگی، نہ مرنے سے پہلے ایک لمحہ کے لیے مہلت ہوگی۔

☆☆☆☆☆☆☆☆☆☆☆☆☆☆☆☆☆☆

وَمَا أَنزَلْنَا عَلَيْكَ الْكِتَابَ إِلَّا لِلتَّبَيِّنِ لَهُمُ الَّذِي اخْتَلَفُوا فِيهِ وَهُدًى وَ رَحْمَةً لِّقَوْمٍ يُؤْمِنُونَ۔

اور ہم نے آپ پر وہ کتاب اس لیے نازل کی ہے، تاکہ لوگوں کے سامنے اس چیز کو بیان فرمادیں، جس میں وہ اختلاف کرتے ہیں اور یہ کتاب ہدایت ہے اور رحمت ہے، ایمان دار قوم کے لیے۔ (پ 14 ع 14 سورہ نحل 64)

انسانی عقل و فہم میں اختلافات ہوتے ہیں، لوگوں کی فہم و فراست مختلف ہوتی ہے، اور ہر آدمی کا طریقہ غور و فکر دوسرے سے جدا ہوتا ہے، لیکن اس اختلاف کا مطلب یہ نہیں ہوتا کہ واقعات و حقائق میں اختلاف پڑ گیا، ان کے وجود میں شبہ پڑ گیا، یا رات کی موجودگی مشتبہ ہو گئی۔

بلکہ ہوتا یہ ہے کہ حق و باطل میں تشابہ ہوتا ہے، لوگوں کو پتہ نہیں چلتا کہ فلاں بات حق ہے، یا باطل ہے اور فلاں چیز کے متعلق جو حکم ہے، اس کی اصلیت اور حقیقت کیا ہے، اسی صورت حال کو ختم کر کے اصل حقیقت سامنے لانے والے انبیاء و رسل ہوتے ہیں، اور اللہ کی کتابیں یہی بات بتاتی ہیں کہ کیا حق ہے اور کیا باطل ہے؟ اللہ کے رسولوں اور اللہ کی کتابوں کا کام یہ نہیں ہے کہ وہ لوگوں کو بتائیں کہ یہ رات ہے اور یہ دن ہے، بلکہ ان کا کام صرف یہ بتانا ہے کہ جس بات میں تم اختلاف کرتے ہو، اس میں حقیقت حال یہ ہے۔

قرآن حکیم انسانی اختلافات کے لیے آخری فیصلہ ہے، اس کتاب کا منشا ہی یہ ہے کہ لوگوں کے درمیان جو عقائد و خیالات کے اختلافات ہیں، ان کا وہ بالکل فیصلہ کر دے اور انسانی ذہن و دماغ کو ہر قسم کی الجھنوں سے بچائے۔

دیکھو! قرآن حکیم کے نزول کا منشا کیا تھا، اختلافات کا مٹانا، لوگوں کے لیے رحمت و ہدایت بنانا، اور دل و دماغ کو ہر طرح آرام دینا، مگر خود قرآن کے ماننے والے اس کی تعلیمات پر چلنے کا دعویٰ کرنے والے اور دنیا میں اس کا نام لینے والے، خود اسی قرآن حکیم کو اختلاف و انشقاق کا سب سے بڑا آلہ بنائے ہوئے ہیں اور اسی کے بل بوتے پر قوم کو لڑا لڑا کر اپنا کام چلا رہے ہیں، ممبروں پر بیٹھ کر اس کی آیتیں تلاوت کرتے ہیں اور تفریق بین المسلمین کا بیج بوتے ہیں، کیا یہ بات قرآن کے عین مطابق ہے؟ اور کیا نزول قرآن کا یہی منشا تھا؟

☆☆☆☆☆☆☆☆☆☆☆☆☆☆☆☆☆☆

وَمَا أَرْزَلْنَا عَلَيْكَ الْكِتَابَ إِلَّا لِتُبَيِّنَ لَهُمُ الَّذِي اخْتَلَفُوا فِيهِ وَهُدًى
وَرَحْمَةً لِّقَوْمٍ يُؤْمِنُونَ۔

اور ہم نے نہیں بھیجا آپ کے پاس یہ کتاب، لیکن اس لیے کہ آپ ان لوگوں کے لیے وہ

چیز بیان کر کے ظاہر کر دیں، جس میں انھوں نے اختلاف کیا اور یہ کتاب ہدایت اور رحمت ہے، اس قوم کے لیے جو مومن ہے۔ (پ 14 ع 14 سورہ نحل 64)

یہ قرآن حکیم جو تمہارے فاتحوں، تیجوں، برسیوں، فالوں اور قسموں میں کام آتا ہے، جسے تم بھوتوں، چڑیلوں، آسیبوں سایوں، جنوں اور شیطانوں کے فرضی اور غیر فرضی اثرات کے لیے استعمال کرتے ہو، جس کو تم اپنی زبانوں پر لاتے ہو، اور اپنے سینوں میں محفوظ رکھتے ہو، جو تمہارے گھروں اور مسجدوں کے طاقوں اور محرابوں کی زینت ہے، کیا یہ کتاب اسی لیے نازل ہوئی تھی کہ تم اسے انھیں کاموں میں استعمال کرو؟

سب سے بڑھ کر یہ ہے کہ اسی کی آیتوں کو پڑھ پڑھ کر باہمی اختلاف کو ہوا دو، آپس میں گروہ بندی کرو اور سر پھٹول اور لٹھ بازی کا وہ سماں باندھو کہ دنیا انگشت بدنداں ہو کر تمہیں دیکھتی رہے؟ اللہ تعالیٰ کا ارشاد ہے:

یہ کتاب ہم نے اپنے رسول پر اس لیے اتاری ہے کہ ہمارا رسول اسی کتاب کی روشنی میں دنیا کی گروہ بندیوں کا فیصلہ کرے، مذہبوں، ملتوں اور قوموں کی آویزش کو ختم کرے اور مختلف فیہ باتوں کے سلسلہ میں حقائق کو کھول کر دنیا کے سامنے رکھ دے، تاکہ دوسری قومیں بھی اسی کی روشنی میں اپنے دائمی اختلافات کو ختم کر دیں اور راحت و آرام کی زندگی گزاریں۔

یہ کتاب غیروں کے لیے راحت رساں اور پیغام مسرت ہے اور خود مسلم قوم کے لیے ہدایت و رحمت ہے، یہ قوم اس کتاب کو لے کر نہ کبھی گمراہ ہو سکتی ہے اور نہ اختلاف و انشقاق کی بلا میں گرفتار ہو سکتی ہے۔

پس اے لوگو! بتاؤ کیا یہ کتاب بدل گئی، یا تم بدل گئے، اگر دونوں باتوں میں کوئی بات نہیں ہے، تو پھر یہ صورت حال کیوں برپا ہے، جس کے سامنے امن و امان کا سرنگوں ہے اور شر و فساد

کا سراؤنچا ہے؟ یا قرآن کی وراثت سے ہاتھ دھولو، اس ذلیل زندگی سے دامن کھینچ لو۔

☆☆☆☆☆☆☆☆☆☆☆☆☆☆☆☆☆☆

وَاللّٰهُ أَنْزَلَ مِنَ السَّمَاءِ مَاءً فَأَحْيَا بِهِ الْأَرْضَ بَعْدَ مَوْتِهَا إِنَّ فِي ذَلِكَ لَآيَةً لِّقَوْمٍ يَسْمَعُونَ۔

اور اللہ نے نازل کیا آسمان سے پانی، پھر زندہ کیا اس سے زمین کو اس کی موت کے بعد، بے شک اس میں بڑی نشانی ہے سننے والی قوم کے لیے۔ (پ 14 ع 14 سورہ نحل 65)

روزانہ کے انقلاب و تغیر میں تم دیکھتے ہو کہ ایسے ایسے واقعات و حالات رونما ہوتے ہیں کہ جو اگر ظاہر نہ ہوتے تو تم ان کا تصور تک نہیں کر سکتے تھے۔

غور کرو! اگر تم نے زندگی بھر بادل کی گرج اور بجلی کی چمک نہ سنی ہوتی اور نہ دیکھی ہوتی تو کیا تمہارے لیے ممکن تھا کہ یقین کرو کہ اس آسمان سے مہیب آواز اور خطرناک چمک نکل سکتی ہے اور اگر کبھی تم یہ آواز اور یہ روشنی اتفاق سے سن اور دیکھ لیتے تو کیا خوف و دہشت کے مارے بے ہوش نہ ہو جاتے اور تمہارا دم نہ نکل جاتا؟

مگر چوں کہ تم بچپن سے کارخانہ قضا و قدر کے تماشے دیکھتے رہتے ہو، اس لیے ان بوالعجبیوں اور بوقلمونیوں میں تمہارے لیے حیرت و تعجب اور درس و عبرت کی کوئی چیز نہیں ملتی، مگر بتاؤ تمہارے لیے یہ چیزیں ان میں نہیں ہیں یا واقعی بھی نہیں ہیں؟

تم نے اپنے مشاہدات کی بنا پر اسے بے حقیقت سمجھ رکھا ہے، یا درحقیقت وہ بے روح ہیں بھی؟

قرآن حکیم کارخانہ عالم کی ہر حرکت کو پیش کر کے تم سے مطالبہ کرتا ہے کہ اگر تم اپنے احوال و ظروف اور گرد و پیش پر شعور و احساس کی نظر ڈالو تو تمہارے لیے حقائق مہیا ہو جائیں، چٹیل میدان

اور بے آب و گیاہ زمین مردہ نہیں تو کیا ہے، اس میں زندگی اور نمو کی کوئی نشانی نظر نہیں آتی۔
 مگر جب بارش کا پہلا قطرہ گرتا ہے تو اسی مردہ زمین سے زندگی کے ہزاروں آثار نکل
 نکل کر بارش کا استقبال کرتے ہیں اور دیکھتے ہی دیکھتے مردہ زمین سرچشمہ حیات بن جاتی ہے،
 یہی حال مردہ انسانوں کے پھر سے اٹھائے جانے کا ہے، قدرت کی ایک آواز مٹی میں ملی ہوئی ہڈیوں
 کو زندگی بخش دے گی اور تمام انسان اٹھ کھڑے گے اور یہی حال دنیا میں مردہ قوموں کے زندہ
 ہو جانے کا ہے، ایک مردہ اور دفنائی ہوئی قوم قدرت کے اشاروں پر اٹھ کر زندگی کا ثبوت دیتی
 ہے اور یہی حال ہر گئی گزری چیز کا ہے۔

☆☆☆☆☆☆☆☆☆☆☆☆☆☆☆☆☆☆

وَإِنَّ لَكُمْ فِي الْأَنْعَامِ لَعِبْرَةً ۚ نُسْقِيكُمْ مِمَّا فِي بُطُونِهِ مِنْ بَيْنِ
 فَرْثٍ وَدَمٍ لَبَّائِحًا ۖ لَسَا سَائِعًا لِلشَّارِبِينَ۔

اور یقیناً تمہارے لیے چوپایوں میں عبرت ہے، ہم تم کو اس چیز سے سیراب کرتے ہیں،
 جو ان کے شکم کے اندر گوبر اور خون میں موجود ہے، یعنی خالص دودھ جو پینے والوں کے لیے نہایت
 ہی خوش گوار ہے۔ (پ 14 ع 14 سورہ نحل 66)

تذکیر بآلاء اللہ یعنی اللہ کی نعمتوں کے ذریعہ انسانی ہدایت کرنا قرآن کریم کا خاص معجزانہ
 حصہ ہے، وہ انسانی زندگی کی معمولی سی معمولی گری پڑی چیزوں سے انسانی ذہن و دماغ کے لیے
 عبرت و نتائج کے وہ حقائق پیش کرتا ہے، جن کے سامنے ایک دیہاتی گنوار کو سر تسلیم اسی طرح خم کرنا
 پڑتا ہے، جس طرح کہ ایک عالی دماغ، عالی ذہن اور صاحب علم و فلسفہ کا سر خم ہو جاتا ہے۔

غور کرو! ایک دیہاتی ایک گائے پالتا ہے، اس کے لیے چارہ لاتا ہے، اسی زمین سے
 جہاں سے بیلوں، بکریوں اور بھینسوں کے لیے چارہ آتا ہے، وہی گھاس ہوتی ہے، جو اور جانوروں

کو کھلائی جاتی ہے، مگر اس ایک گھاس میں حیوانی زندگی کے تمام ضروری اجزاء موجود ہوتے ہیں، بلکہ اس سے بڑھ کر ان ہی اجزاء کے امتزاج سے انسانی زندگی کے لیے وہ جو ہر نمایاں ہوتے ہیں، جو اس کی بقا و استقرار میں معاون ہوتے ہیں، یعنی گھاس سے جانور کا پیشاب بنتا ہے، پانچا نہ بنتا ہے، خون بنتا ہے، سوداوی اور صفراوی مادے تیار ہوتے ہیں، رگوں، پٹھوں، میں توانائی آتی ہے، اور پھر اسی گھاس سے جو ہر لطیف نکلتا ہے، جس کی انسانیت کو سخت احتیاج ہے، جس میں نہ خون کہ سرخی ہوتی ہے، نہ فضلات کی بیکاری ہوتی ہے، بلکہ خالص سفید دودھ پیدا ہوتا ہے، جس میں توانائی کے بے شمار خزانے اور زندگی کے ان گنت سہارے قدرت کی بخششوں نے مہیا کر دیئے ہیں۔

پس ہر انسان بتائے کہ یہ کیا ہے؟ یہ کون سی طاقت ہے؟ جس کی نوازش نے ایک خاص تکوینی اسلوب سے تمہارے لیے زندگی کا سامان مہیا کر دیا، کیا تم ان پیش افتادہ حقائق سے عبرت پذیری کر کے خدائی وحدانیت اور قدرت کے اعتقادی اور عملی حیثیت سے قائل ہو سکتے ہو۔

☆☆☆☆☆☆☆☆☆☆☆☆☆☆☆☆☆☆

وَإِنَّ لَكُمْ فِي الْأَنْعَامِ لَعِبْرَةً ۚ نُسْقِيكُمْ مِمَّا فِي بُطُونِهِ مِنْ بَيْنِ فَرْثٍ وَدَمٍ لَبَّأَخَالِصًا سَائِغًا لِلشَّارِبِينَ۔

اور تمہارے لیے چوپایوں میں سوچنے کی جگہ ہے، ہم پلاتے ہیں تم کو اس کے شکم کی چیزوں میں سے، گوبر اور لہو کے درمیان سے خالص دودھ خوش گوار پینے والوں کے لیے۔

(پ 14 ع 14 سورہ 66)

اللہ تعالیٰ نے اس کائنات میں اور اس کی چیزوں میں اپنی قدرت اور معرفت کی ان گنت نشانیاں رکھی ہیں اور ان کے درمیان انسانوں کو عقل و ہوش دے کر دعوت دی ہے کہ وہ ان میں غور کریں اور اپنے پروردگار کی ذات و صفات اور اس کے انعام و بخشش کا اعتراف اور اقرار کر کے

اپنی بندگی، وعبدیت کا مظاہرہ کریں کہ انسان کی تخلیق اسی لیے ہوئی ہے۔

پھر ان آیاتِ آفاقہ اور دنیا میں بکھری ہوئی نشانیوں کو اللہ تعالیٰ نے صرف پہاڑوں، اور میدانوں میں آبادیوں سے دور ہی نہیں رکھا، بلکہ انسانوں کے لیے درمیان بھی یہ نشانیاں موجود ہیں، جن سے انسان روزانہ کام لیتا ہے اور اپنی زندگی میں اس کو سہارا بناتا ہے، حتیٰ کہ یہ گائے، بیل، بکری، بھینس، اونٹ اور دوسرے جانور جو ہمارے کام آتے ہیں اور ہم ان سے روزانہ کام لیتے ہیں، ان میں بھی قدرت کی نشانیاں موجود ہیں۔

اللہ تعالیٰ یہاں پر صرف ان جانوروں کو پیش کر رہا ہے، جن کے اندر کی چیزوں سے ہم فائدہ اٹھاتے ہیں اور مزے مزے لے لے کر جن کو استعمال کرتے ہیں، گائے، بھینس، بکری اور اونٹ چارہ گھاس کھاتے ہیں، جن سے گوبر اور خون بنتا ہے، مگر اللہ تعالیٰ نے ان جانوروں کے مادہ میں ایک تیسری چیز دودھ رکھی ہے، جو پیشاب، پائخانہ، اور لہو کے درمیان بنتا ہے اور ان فضلات سے نکلتا ہے، مگر اس میں اتنی طاقت و قوت اور جوہریت ہوتی ہے کہ انسان ان کو لذت لے کر پیتا ہے اور اس سے طاقت حاصل کرتا ہے۔

غور کرو! دودھ، گھی، مکھن، دہی، پنیر، وغیرہ ہمارے جسمانی قویٰ کے لیے کس قدر مفید ہیں، اور ہم ان کو کس قدر شوق اور مزے کے ساتھ استعمال کرتے ہیں، بلکہ ان کی ندی بہانے کے وعدہ کر کے حکومت حاصل کرتے ہیں، اس میں قلب سلیم اور فکر مستقیم والوں کے لیے قدرت کی بے شمار نشانیاں ہیں، جو ایمان کی روشنی رکھتے ہیں، اور خدا تک رسائی کے خواہاں ہیں۔

☆☆☆☆☆☆☆☆☆☆☆☆☆☆☆☆☆☆

وَمِنْ نَّمْرَاتِ الْنَّحِيلِ وَالْأَعْنَابِ تَتَّخِذُونَ مِنْهُ سَكَرًا وَرِزْقًا حَسَنًا
إِنَّ فِي ذَلِكَ لَآيَةً لِّقَوْمٍ يَعْقِلُونَ ۔

اور کھجور اور انگور سے تم بناتے ہو نشہ اور اچھی روزی، اس میں نشانی ہے، ان لوگوں کے واسطے، جو سمجھتے ہیں۔ (پ 14 ع 15 سورہ نحل 67)

اللہ تعالیٰ کی معرفت و قدرت کی آیات آفاقہ میں چوپایوں اور جانوروں کی مثال پیش کرنے اور یہ بتانے کے بعد کہ صرف قدرتِ خداوندی سے ان جانوروں کے پیشاب، پائخانہ، اور لہو کے درمیان سے دودھ جیسی پاکیزہ، خوش گوار، مزیدار اور طاقت بخش شے نکلتی ہے۔

اب فرمایا جا رہا ہے کہ اے انسانو! تم ان پھلوں اور میوؤں کو دیکھو! جن کو تم استعمال کرتے ہو اور جو تمہارے کھیتوں اور گھروں میں پیدا ہوتے ہیں کہ ان میں اللہ تعالیٰ نے کیا کیا صلاحیتیں اور قوتیں رکھی ہیں اور وہی چیزیں ایک طرح سے استعمال کرنے میں پاکیزہ، طیب اور حلال ہیں، اور دوسری طرح استعمال کرنے میں حرام، نجس اور ناپاک ہیں۔

اگر تم کھجور، انگور اور اس قسم کے دوسرے میوہ جات کو ان کی اصلی حالت میں استعمال کرو تو ان کی لذت اور قوت تمہارے لیے مفید اور خوش گوار ہے اور اگر ان تحلیل کر کے اور شکل و صورت بدل کر کے شراب بنا لو تو پھر وہ حرام ہے اور اس میں تمہارے لیے مضر اثرات پیدا ہو جاتے ہیں اور ہر حال میں تم ان میوؤں سے اپنی روزی بھی حاصل کرتے ہو اور شراب بھی بناتے ہو۔

شراب حرام ہی سہی، مگر تم کو اس سے یہ بات تو معلوم ہوتی ہے کہ اللہ تعالیٰ نے ایک ہی چیز میں کس انداز سے مختلف اثرات پیدا فرمائے ہیں، اور جس طرح اس نے چوپایوں میں فضلات کے ساتھ ساتھ جو ہریت اور توانائی بخشی ہے، اسی طرح میوہ جات میں لذت و قوت کے ساتھ ساتھ ضرر و رساں عنصر بھی رکھا ہے۔

ایک ہی چیز میں متضاد اثرات اور مختلف قوتوں کو پیدا کرنا صرف اللہ تعالیٰ کی قدرت و صنعت کا کرشمہ ہے اور اس سے اس کی قدرت و طاقت اور صنعت و خلق کا پتہ چلتا ہے، یہی ذات

کائنات کی خالق و مالک ہے اور دوسری تمام طاقتیں باطل ہیں۔

☆☆☆☆☆☆☆☆☆☆☆☆☆☆☆☆☆☆

وَأَوْحَىٰ رَبُّكَ إِلَى النَّحْلِ أَنْ اتَّخِذِي مِنَ الْجِبَالِ بُيُوتًا وَمِنَ الشَّجَرِ
وَمِمَّا يَعْرِشُونَ ثُمَّ كُلِي مِن كُلِّ الثَّمَرَاتِ فَاسْلُكِي سُبُلَ رَبِّكِ ذُلُلًا يَخْرُجُ
مِنْ بُطُونِهَا شَرَابٌ مُّخْتَلِفٌ أَلْوَنُهُ فِيهِ شِفَاءٌ لِلنَّاسِ إِنَّ فِي ذَلِكَ لَآيَةً
لِّقَوْمٍ يَتَفَكَّرُونَ۔

اور حکم دیا تمہارے رب نے شہد کی مکھی کو کہ بنا لے پہاڑوں میں گھر اور درختوں میں اور
جہاں ٹٹیاں باندھتے ہیں، پھر شہد کی مکھی کو حکم دیا کہ کھا ہر طرح کے پھلوں سے، پھر چل اپنے رب کی
راہوں میں جو صاف پڑی ہیں، اس کے شکم سے پینے کی چیز مختلف رنگوں میں نکلتی ہے، اس میں
لوگوں کے لیے شفا ہے، اس میں نشانی ہے، ان لوگوں کے لیے جو غور کرتے ہیں۔

(پ 14 ع 15 سورہ نحل 68، 69)

آیات آفاقیہ میں بہت سی چھوٹی چھوٹی چیزوں میں اللہ تعالیٰ کی قدرت اور معرفت کی بڑی
بڑی نشانیاں ہیں، مگر انسان کی کورچشمی اور غفلت ہے کہ وہ ان چھوٹی چھوٹی چیزوں تک سے غافل
ہو کر بڑے بڑے دعوے کرتا ہے اور جہل و نادانی میں رہ کر اپنے کو علم و تحقیق کا ہیرو مانتا ہے۔

قدرت کی آفاقی آیات میں پھلوں کی مثال کے بعد شہد کی مکھی کو پیش کیا جا رہے کہ تم اس
نہی سے جانور کو دیکھو کہ وہ پہاڑوں اور درختوں میں اپنا چھتہ کس قرینے اور سلیقے سے بناتا ہے۔

نیز وہ ٹٹیاں جن کو تم لوگ بیلوں کو چڑھانے کے لیے لگاتے ہو، وہ ان میں اپنا گھر بناتی
ہیں، اس کے مکان کی ساخت پر اچھے اچھے معمار اور مہندس تعجب کرتے ہیں۔

اور ذخیرہ شہد رکھنے اور اس کی حفاظت کرنے کے لیے جس طرح کے خانوں اور سوراخوں

کی ضرورت ہے، ان کے بنانے پر ذخیرہ اندوزی کے ماہر حیرت زدہ ہیں۔

لکھیاں مختلف قسم کے پھولوں کو چوس کر سیدھے اپنے چھتہ کی طرف اڑتی ہیں، جن کے خانے اور راستے نہایت صاف اور سیدھے ہوتے ہیں، اس میں شہد جیسے لطیف اور پاکیزہ اور مفید و شفا بخش جو ہر پیدا کر کے ان کو جمع کرتی ہیں۔

اگر انسان شہد کی مکھیوں کی زندگی اور ان کے کاموں پر غور کرے تو وہ بے ساختہ بول اٹھے کہ ان ننھی ننھی جانوں میں یہ شعور و احساس صرف ان کے پیدا کرنے والے مالک ہی نے دیا ہے۔

☆☆☆☆☆☆☆☆☆☆☆☆☆☆☆☆☆☆

وَاللّٰهُ خَلَقَكُمْ ثُمَّ يَتَوَفَّاكُمْ وَمِنْكُمْ مَّنْ يُرَدُّ اِلَىٰ اَرْدَلِ الْعُمْرِ لِكٰى لَا يَعْلَمَ بَعْدَ عِلْمٍ شَيْءًا اِنَّ اللّٰهَ عَلِيْمٌ قَدِيْرٌ۔

اور اللہ نے تم لوگوں کو پیدا کیا، پھر تمہیں وفات دی اور تم میں سے بعض کو عمر کی انتہا کو پہنچا دیا جاتا ہے، تاکہ وہ علم کے بعد بھی کچھ نہ جانے، بے شک اللہ علیم قدیر ہے۔

(پ 14 ع 15 سورہ نحل 70)

پیدا ہونا مرنے کی تمہید ہے، جینا مرنے کی دلیل ہے اور ابتدا انتہا کا پیش خیمہ ہے، اس دنیا میں جو چیز آئی ہے، اسے جانا ہے، اور جو چیز پیدا ہوئی ہے، اسے مرنا ہے، یہی حال انسانوں کا ہے، ہر انسان کو دنیا سے جانا ہے، کسی کو سویرے جانا ہے، کسی کو دیر سے جانا ہے، اس کی عمر طبعی کے لیے ایک حد مقرر ہے، جب وہ آجاتی ہے، تو طبعی موت واقع ہوتی ہے اور بعض اوقات اس حد کے آنے سے پہلے ہی موت آجاتی ہے، وہ اصطلاح میں عمر طبعی نہ کہی جائے، مگر حیات کے لیے اگر موت برحق ہے، تو بھی طبعی موت ہوگی۔

طبعی حد کا انتہائی سرا ازل عمر کہلاتا ہے اور اس منزل پر انسان پہنچ کر اپنے تمام قوی

سے محروم ہو جاتا ہے، صرف روح ساتھ دیتی ہے، دماغ، آنکھ، کان، دانت، گھٹنے سب جواب دے دیتے ہیں اور اچھا خاصا انسان عجوبہ بن جاتا ہے، اچھے اچھے علم و فضل کے حاملین اس منزل پر کورے ہو جاتے ہیں اور ارذل عمر کی مصیبتوں سے دوچار ہوتے ہیں۔

یوں کہنا چاہیے کہ ایسے لوگ جیتے جی مرجاتے ہیں، البتہ ان کا دم ان کا ساتھ دیتا ہے، ہمارے رسول ﷺ نے ایسی عمر سے پناہ مانگی ہے، جو انسان کو بڑھاپے کی اس منزل پر پہنچا دے، جہاں پہنچ کر انسان صرف ایک متحرک جسم بن کر رہ جاتا ہے، اس سے زیادہ اس کی کوئی وقعت نہیں ہوتی ہے، وہ موت اچھی ہے، جو چلتے پھرتے آجائے اور آدمی آن بان کے ساتھ اچھے اعمال اور نیک خیالات لے کر دنیا سے جائے اور اپنے خالق سے ملے۔

☆☆☆☆☆☆☆☆☆☆☆☆☆☆☆☆☆☆

وَاللّٰهُ جَعَلَ لَكُم مِّنْ أَنْفُسِكُمْ أَزْوَاجًا لَّعَلَّكُمْ تَكُونُونَ
وَحَدَّةَ زَوْجِكُمْ مِّنَ الطَّيِّبَاتِ أَفَبِالْبَاطِلِ يُؤْمِنُونَ وَبِنِعْمَتِ اللّٰهِ هُمْ
يَكْفُرُونَ۔

اور اللہ نے تمہارے لیے تم ہی سے عورتیں پیدا کیں، اور تمہارے لیے ان عورتوں سے بیٹے اور پوتے پیدا کیے اور صاف، ستھری چیزیں تمہیں کھانے کو دیں تو پس وہ کیا باطل پر ایمان لاتے ہیں اور اللہ کی نعمت کو نہیں مانتے ہیں۔ (پ 14 ع 16 سورہ نحل 72)

آیات انفسیہ میں معرفتِ خداوندی کی بہت سی قریبی نشانیاں ہیں اور آدمی خود اپنی ذات میں غور کر کے اللہ تعالیٰ کے علم و قدرت اور وحدانیت کا اقرار کر سکتا ہے۔

غور تو کرو کہ آدمی سے عورت پیدا ہوتی ہے، عورت سے بیٹے، پوتے پیدا ہوتے ہیں، بال بچوں سے گھرانہ بارونق ہوتا ہے، پھر اللہ تعالیٰ ان سب کے لیے رزق کا سامان فرماتا ہے، اچھی

سے اچھی غذا مہیا کرتا ہے اور زمین کی پیداوار میں سے جو اجناس بہتر ہیں، ان کو انسانی غذا کے لیے اُگاتا ہے اور غذا کی دوسری بہترین چیزیں مہیا فرماتا ہے۔

ایک آدمی سے عورت، بچے کا یہ آباد گھرانا اور اس کے خانے پینے کی یہ فراوانی اگر خدا کی طرف سے نہیں ہے، تو پھر کہاں سے آئی؟

کیا کسی پیر، ولی، رسول میں اس کی طاقت ہے؟ اور کیوں ہو، جب کہ یہ حضرات نہ خدا ہیں، نہ خدائی کے دعویدار ہیں، بلکہ جاہلوں نے ان کو ایسا سمجھ لیا ہے، جہلاء کے سمجھنے سے یہ حضرات ایسے نہیں ہو سکتے، بلکہ ان کے مقام و مرتبہ پر اس سے ذرا بھی حرف نہیں آتا۔

☆☆☆☆☆☆☆☆☆☆☆☆☆☆☆☆☆☆

اَلَمْ يَرْوِاْ اِلَى الطَّيْرِ مُسَخَّرَاتٍ فِى جَوِّ السَّمَاءِ مَا يُمْسِكُهُنَّ اِلَّا اللّٰهُ
اِنَّ فِىْ ذٰلِكَ لَاٰيَاتٍ لِّقَوْمٍ يُّؤْمِنُوْنَ۔

کیا انھوں نے نہیں دیکھے اڑتے جانور قبضے میں کیے ہوئے آسمان کی فضا میں ان کو سوائے اللہ کے کوئی نہیں تھام رہا ہے، اس کے اندر ایمان والوں کے لیے نشانیاں ہیں۔

(پ 14 ع 17 سورہ نحل 79)

آسمان وزمین کے درمیان فضا و خلا ہے، یہ خلا بظاہر ہماری تمہاری نگاہوں میں خالی معلوم ہوتا ہے، مگر اس کے اندر قدرت کی صنایعیاں اور کارگریاں موجود ہیں، اس میں آنے جانے، قیام کرنے، زندہ رہنے، اور جسم و جسمانیات کو سنبھالے رکھنے کی طاقتیں کام کر رہی ہیں۔

فاطر السموات والارض نے اس خلائے محیط میں اپنی بے شمار ودیعتوں کا خزانہ جمع کر رکھا ہے، تم روزانہ دیکھتے ہو کہ اس خلائے بسیط اور فضائے محیط میں چھوٹی بڑی چڑیا اڑتی رہتی ہیں، وہ قدرت کی بخشی ہوئی قوت پرواز سے نیچے بھی رہتی ہیں اور اوپر بھی جاتی ہیں، گھٹنے دو گھٹنے کے لیے

بھی اڑتی ہیں، اور دن کا دن بھی اسی خالی فضا میں اڑتی رہتی ہیں، نہ بڑے پرندوں کو مرکز ارضی اپنی طرف کھینچ لیتا ہے اور نہ چھوٹے پرندوں کو خلا کی بے وزنی کہیں کا کہیں پہنچا دیتی ہے، بلکہ ہر چھوٹا بڑا پرندہ اپنے خاص وزن جسم، کیفیت اور اندازہ کے مطابق اڑتا رہتا ہے۔

سوچو کہ فضا میں اڑنے والے پرندوں میں سوائے بال و پر کے اور کون سی چیز عام جاندار پرندوں سے زائد ہوتی ہے، اسی ایک بازو اور پر کی بدولت قدرت نے اپنے فضا اور خلا میں اڑنے اور سیر کرنے کی طاقت دی ہے اور پرندہ اسی بازو اور پر سے خلا میں اپنا مقام پیدا کر لیتا ہے۔

پس اگر قدرت کی بخشی ہوئی عقل و فہم کو کام میں لا کر اگر انسان فضا اور خلا میں پرواز کرنے اور ٹھہرنے کے لیے بال و پروا لے آلات بنائے اور ہواؤں میں اڑ کر اس میں رہنے اور آگے بڑھنے کی کوشش کرے تو کیا نئی بات ہے؟

حضرت سلیمان علیہ السلام کو اللہ تعالیٰ نے فضا اور ہوا میں اڑنے والا تخت دیا تھا، جس کی مدد سے وہ فضا میں سفر کیا کرتے تھے، جب چھوٹے، بڑے پرندے خدا کے بخشے ہوئے بال و پر سے ہوا اور فضا میں اڑتے ہیں تو انسان خدا کی بخشی ہوئی عقل و دانش سے کام لے کر کیوں نہیں اڑتا سکتا ہے۔

☆☆☆☆☆☆☆☆☆☆☆☆☆☆☆☆☆☆

أَلَمْ يَرْوِ إِلَى الطَّيْرِ مُسَخَّرَاتٍ فِي جَوِّ السَّمَاءِ مَا يُمْسِكُهُنَّ إِلَّا اللَّهُ
إِنَّ فِي ذَلِكَ لَآيَاتٍ لِّقَوْمٍ يُؤْمِنُونَ۔

کیا نہیں دیکھتے ہواڑتے ہوئے جانوروں کو آسمان کی فضا میں مسخر کیے ہوئے ہیں،
سوائے اللہ ان کو کوئی دوسرا نہیں روکے ہوئے ہے، اس میں مومنوں کے لیے بہت سی نشانیاں ہیں۔

(پ 14 ع 17 سورہ نحل 79)

تم نے اس کائنات میں ذرا بھی غور کیا ہوگا تو قدرت کے عجائبات و غرائب سے بہت سے سبق حاصل کیے ہوں گے، تم نے سنا ہوگا کہ آگ میں سمندر نام کا ایک جانور پیدا ہوتا ہے، جو اس میں اپنی خوراک پاتا ہے اور زندہ رہتا ہے۔

تمہیں بھی یہ معلوم ہوگا کہ برفانی پہاڑوں کی برف پوش چوٹیوں پر ایسے جانور پائے جاتے ہیں، جو برف میں پیدا ہوتے ہیں، اور اس میں کھاپی کر زندہ رہتے ہیں، تم پانی کے اندر جانوروں کی دنیا سے واقف ہی ہو کہ خدا کی ان گنت مخلوق پانی کے اندر زندہ رہ کر روزی پاتی ہے، تم زمین کے اوپر اور آسمان کے نیچے اپنی طرح بے شمار مخلوقات کو دیکھتے ہو کہ ان کی آبادیاں قائم ہیں۔ پھر تم ذرا زمین سے اُپر دیکھو کہ فضا جو زمین اور آسمان کے درمیان واقع ہے، جس میں زندگی کی بظاہر کوئی علامت نہیں ہے، تھوڑی دیر کے بعد ہوا بھی ختم ہو جاتی ہے، یہ فضا بھی زندگی سے آباد ہے، اور اس میں زندگی کے نغے تیرتے ہیں، پرندوں کے جھنڈ اس میں زندگی بسر کرتے ہیں اور ہوائی جہازوں کی دنیا اس سے زمین کی مسافت طے کرتی ہے اور فضا کی راہ سے زمین کی راہ پاتی ہے، فضا میں اڑنے والے پرندوں کی اڑان میں، ان کے قیام میں اور اوپر جانے کے بعد نیچے آنے میں اللہ کی بے شمار قدرت کا مظاہرہ ہوتا ہے اور اب تو ہوائی جہاز کی ایجاد ہے اور بھی حقیقت حال کھل گئی، مگر یہ بات مومنوں کی سمجھ میں آسکتی ہے، مفکرین کے ذہن اس کی طرف نہیں جاسکتے۔

☆☆☆☆☆☆☆☆☆☆☆☆☆☆☆☆

وَاللّٰهُ جَعَلَ لَكُم مِّنْ بُيُوتِكُمْ سَكَنًا وَجَعَلَ لَكُم مِّنْ جُلُودِ الْأَنْعَامِ بُيُوتًا تَسْتَخِفُّونَهَا يَوْمَ ظَعْنِكُمْ وَيَوْمَ إِقَامَتِكُمْ وَمِنْ أَصْوَابِهَا وَأَوْبَارِهَا وَأَشْعَارِهَا أَتَانَا وَمَتَاعًا إِلَىٰ حِينٍ۔

اور اللہ نے بنائی تمہارے گھروں سے رہنے سہنے کی جگہ اور بنائے تمہارے لیے گھر

چوپایوں کی کھالوں سے، جو ہلکے ہوتے ہیں، جس دن سفر میں ہو، اور تمہارے ٹھہرنے کے دن اور ان کے اُون اور بیریوں اور بالوں سے بہت سے سامان اور استعمال کی چیزیں ایک وقت تک۔

(پ 14 ع 17 سورہ نحل 80)

اللہ تعالیٰ اپنے بندوں کو ان کے تمدنی اور تہذیبی اُمور کی طرف متوجہ فرما کر بتا رہا ہے کہ تمہاری تمدنی اور تہذیبی ارتقا میں بھی ہمارا فضل شامل حال ہے، اور اگر ہم تم کو تمدنی اور تہذیبی معاملات میں مدد نہ دیں، تو تم وحشی اور قبائلی زندگی سے نکل کر حضارت و ثقافت کی روشنی میں نہیں آ سکتے، اور تم کو اپنی قومی ملکی، وطنی، ملی مفاخر پر فخر کرنے کا موقع نہیں مل سکتا ہے۔

اس لیے جب تم تمدن و حضارت کی باتیں کرو تو اللہ تعالیٰ کے فضل و احسان کو بھی یاد کرو، اور تمدن کے نام پر شیطنیت اور فرعونیت نہ کرو، دیکھو کہ اللہ نے تمہارے لیے گھر بنائے، جس میں تم رہتے سہتے ہو، سکون و امن پاتے ہو اور تھکے ماندے ہونے کے بعد اس میں ہنسی خوشی سے ہم آغوش ہوتے ہو۔

دیکھو! مکان خدا کی کتنی بڑی نعمت ہے اور تمہاری تمدنی زندگی کی کتنی قدریں اس ایک گھر سے وابستہ ہیں، پھر دیکھو! اللہ نے جانوروں میں کیسے کیسے فوائد رکھے، ان کا گوشت کھانے اور ان پر بوجھ لادنے کے علاوہ دیکھو کہ تمہاری مدنیت و حضارت میں چوپایوں کے بال، ان کے اُون اور کھال میں کتنے اہم کام ہیں، چمڑے سے تم کتنے کام لیتے ہو، خیمے بناتے ہو، سامان تیار کرتے ہو اور امن و جنگ کے زمانے میں ان سے نہایت اہم کام لیتے ہو۔

جانوروں کے بالوں اور اُونوں سے طرح طرح کے کپڑے بناتے ہو اور سردی، گرمی، سے بچنے کے لیے ان کا سہارا لیتے ہو اور ایک مدت خاص تک تم ان چیزوں کو استعمال کرتے ہو، سوچو کہ اتنی ضروری اور دیر پا چیزوں پر تم کو اللہ کا کس قدر شکر کرنا چاہیے۔

☆☆☆☆☆☆☆☆☆☆☆☆☆☆☆☆☆☆

وَاللّٰهُ جَعَلَ لَكُم مِّمَّا خَلَقَ ظِلَالًا وَجَعَلَ لَكُم مِّنَ الْجِبَالِ اَكْنَانًا وَ
 جَعَلَ لَكُم سَرَائِيلَ تَقِيْكُمْ اَلْحَرَّ وَسَرَائِيلَ تَقِيْكُمْ بَاسَكُمْ كَذٰلِكَ يُتِمُّ نِعْمَتَهُ
 عَلَيْكُمْ لَعَلَّكُمْ تُسَلِّمُوْنَ ۔

اور اللہ نے بنائے تمہارے لیے اپنی بنائی ہوئی چیزوں سے سایے اور بناائیں تمہارے
 لیے پہاڑوں سے چھپنے کی جگہیں اور بنائے تمہارے لیے کرتے، جو تم کو گرمی سے بچاتے ہیں اور
 گرتے جو تم کو بچاتے ہیں تمہاری لڑائی سے، اسی طرح اللہ پوری کرتا ہے اپنی نعمتوں کو تم پر، تاکہ تم
 مطیع و فرمانبردار ہو جاؤ۔ (پ 14 ع 17 سورہ نحل 81)

اس آیت میں اللہ تعالیٰ انسانوں کو ان کے تمدن اور تہذیبی سامان میں اپنے فضل و احسان
 کی یاد دہانی کر رہا ہے اور بتا رہا ہے کہ ہم نے تمہاری شہری زندگی کو خوش گوار اور کام یاب بنانے
 لیے طرح طرح کی چیزیں بنائی ہیں، جن سے تم داخلی اور خارجی زندگی کے ہر شعبہ میں کام لیتے ہو
 اور اندر باہر کی زندگی ان سے نفع اندوز ہوتی ہے، سایہ تمہارے لیے ایک ایسی نعمت ہے، جس پر
 ہزاروں نعمتیں قربان ہوں ایک چیز کا سایہ کبھی خود اس چیز سے زیادہ قیمتی اور مفید ہوتا ہے، اور یہ
 فیصلہ مشکل ہوتا ہے کہ اللہ تعالیٰ نے یہ چیز فی نفسہ کسی فائدہ کے لیے بنائی ہے، اس سے سایہ بننے
 کے لیے بنایا ہے، انسان پہاڑوں کے سینوں میں گھس کر زندگی بسر کرتا ہے، ان میں چھپتا ہے اور
 امن و عافیت کی زندگی بسر کرتا ہے، پتھروں کے سینوں میں انسانیت کا پناہ لینا قدرت کا بہت ہی
 بڑا فضل و احسان ہے اور اس کی شان کا عظیم الشان ظہور ہے، پھر اللہ تعالیٰ نے لباس بنائے، جن
 میں کچھ سردی گرمی سے بچنے کے کام آتے ہیں اور کچھ جنگلوں اور لڑائیوں میں جسم و روح کو بچاتے
 ہیں، سوت، اون اور ریشم کے کپڑے انسانی جسم کو سردی گرمی کے خطرناک اثرات سے بچاتے
 ہیں اور لوہے کی زرہیں، میدان جنگ میں تیروں اور تلواروں کی زد سے بچاتی ہیں۔

انسانی بچاؤ کے لیے یہ مکان، یہ سایے، یہ پہاڑ، یہ لباس اگر غور کرو تو کتنے اہم ہیں اور فضل خداوندی کے کس قدر کارآمد اور مفید شاہ کار ہیں، پھر سوچو کہ انسان ان کے مقابلہ میں اللہ تعالیٰ کا مطیع و فرماں بردار ہے یا باغی ہے اور اسے کیا ہونا چاہیے؟

☆☆☆☆☆☆☆☆☆☆☆☆☆☆☆☆☆☆

وَاللّٰهُ جَعَلَ لَكُم مِّمَّا خَلَقَ ظِلَالًا وَجَعَلَ لَكُم مِّنَ الْجِبَالِ اَكْنَانًا
وَجَعَلَ لَكُم سَرَائِيلَ تَقِيْكُمْ الْحَرَّ وَسَرَائِيلَ تَقِيْكُمْ بَأْسَكُمْ كَذٰلِكَ يُتِمُّ
نِعْمَتُهُ عَلَیْكُمْ لَعَلَّكُمْ تُسَلِّمُوْنَ ۔

اور اللہ نے بنادیئے تمہارے لیے اپنی پیدا کی ہوئی چیزوں سے سائے اور بنادیں
تمہارے لیے پہاڑوں میں چھپنے کی جگہیں اور بنادیئے تمہارے لیے کرتے جو بچاتے ہیں تم کو
گرمی سے اور جو بچاتے ہیں تم کو تمہاری جنگ سے، اس طرح اللہ تم پر اپنی نعمت پوری کرتا ہے کہ
شاید تم اس کے حکم کو مان لو۔ (پ 14 ع 17 سورہ نحل 81)

اللہ تعالیٰ نے انسانی زندگی کو سکھ چین سے گزرنے کے لیے بہت سے سامان پیدا فرمائے،
اور تمدن و حضارت کے واسطے بہت سی چیزیں بنائیں، ایک سایہ کو لے لو، اللہ تعالیٰ نے ہر چیز کا سایہ
بنا کر اسے انسان کے لیے مفید و درمفید بنا دیا، پھر پہاڑ کو دیکھو کہ اس میں انسانوں کو چھپنے اور پناہ
لینے کی جگہ بنا کر اس کو ایک محفوظ قلعہ بنا دیا ہے۔

اللہ تعالیٰ نے انسان کے لیے طرح طرح کے لباس بنائے اور اس سے قسم قسم کی پوشاک
بنائی، کسی سے ہم سردی سے بچتے ہیں، کسی سے گرمی کی تپش اور دھوپ سے بچتے ہیں اور کوئی پوشاک
ایسی ہے کہ لڑائیوں اور جنگوں میں ہمیں دشمنوں کی تلوار اور تیر سے بچاتی ہے اور ہم اسے زرہ بنا کر
پہنتے ہیں، پھر ان کے علاوہ ہم طرح طرح کے کپڑے، زیب و زینت اور حضارت و تمدن کے لیے

استعمال کرتے ہیں اور موسم اور زمانہ کے مطابق کپڑے تیار کرتے ہیں، زہریلی گیس سے بچنے کے لیے نقائیں تیار کرتے ہیں، ایٹمی بموں سے بچنے کے لیے پوشاکیں اور تہہ خانے بناتے ہیں اور ہزاروں مضر چیزوں سے بچنے کے لیے ہزاروں قسم کے ملبوسات و مقامات بناتے ہیں۔

یہ سب کی سب اللہ تعالیٰ کی نعمتیں ہیں اور اللہ تعالیٰ ضرورت کے مطابق ان کو پیدا فرماتا ہے، تاکہ اس طرح وہ اپنی نعمتیں دیتا رہے اور دیکھے کہ انسان کے اندر تسلیم و رضا کی روح ہوتی ہے یا نہیں، پھر اس کے بعد جو حال ہوگا، اسی کے مطابق انسان کے ساتھ قدرت کا برتاؤ ہوگا۔

☆☆☆☆☆☆☆☆☆☆☆☆☆☆☆☆☆☆

يَعْرِفُونَ نِعْمَتَ اللَّهِ ثُمَّ يُنْكِرُونَهَا وَأَكْثَرُهُمُ الْكَافِرُونَ۔

وہ اللہ کی نعمت کو پہچانتے ہیں، پھر اس کا انکار کرتے ہیں اور ان میں اکثر کافر ہیں۔

(پ 14 ع 17 سورہ نحل 83)

کون نہیں جانتا کہ اللہ تعالیٰ نے ہمیں زندگی دی ہے، اس نے اس کی مدت کے لیے ہر قسم کے سامان فراہم کیے ہیں، ہر ہر سانس اسی کا عطیہ ہے، پانی ہوا، زمین، غرض کہ تمام چیزیں جو ان کے لیے بے حد ضروری ہیں اور ان کے بغیر وہ چند منٹ بھی زندہ نہیں رہ سکتا، وہ سب کی سب بلا قیمت مفت دی ہیں اور ان پر کسی کا قبضہ نہیں ہے، بلکہ وہ سب اس خدائے قدوس کے قبضہ قدرت میں ہیں، جو اپنے ماننے والوں کی طرح اپنے منکروں کو بھی زندہ رکھتا ہے اور زندگی کی قدروں سے بھرپور نوازتا ہے۔

غور کیجئے، اگر ہوا مول پر ملتی تو کیا آج انسانیت کے لیے کہیں ٹھکانا ہوتا، اگر پانی نایاب ہوتا اور اس کے لیے گراں قدر قیمت ادا کرنی پڑتی تو کیا کوئی جانور اس طرح آزادی سے زندہ رہ سکتا؟ اگر قدم رکھنے کے لیے زمین مول لینی پڑتی تو کتنے جاندار زمین کے اوپر چلتے پھرتے نظر آتے؟

اسی طرح تم اپنی زندگی کی ایک ایک ضرورت کو شمار کر جاؤ اور دیکھو کہ اس کو خدا نے تمہارے لیے کس قدر عام کیا ہے اور تم اسے کس قدر آزادی اور بے فکری سے استعمال کرتے ہو تو معلوم ہو کہ اللہ کے انعامات کیا ہیں اور ان کی قدر و قیمت کیا ہے؟

اسی کو اللہ تعالیٰ فرما رہا ہے کہ خدا کی نعمتوں سے کوئی نا آشنا نہیں ہے، بلکہ سب کے سب رات دن نعامِ خداوندی کو اوڑھنا بچھونا بنائے ہیں، مگر اس کے باوجود قدامت اور سرمستی کا حال یہ ہے کہ اکثر انسان ان کا انکار کرتے ہیں اور ان کے قول و عمل سے احسان مندی کا مظاہرہ بہت کم ہوتا ہے اور یہ کفرانِ نعمت کی بیماری انسان کو کفر تک پہنچا دیتی ہے اور اس غافل زندگی والے اکثر کفر و شرک کی نعمت سے دوچار ہوتے ہیں۔

☆☆☆☆☆☆☆☆☆☆☆☆☆☆☆☆☆☆

يَعْرِفُونَ نِعْمَتَ اللَّهِ ثُمَّ يُنْكِرُونَهَا وَأَكْثَرُهُمُ الْكَافِرُونَ۔

لوگ خدا کی نعمت کو جانتے پہنچاتے ہیں، پھر اس کا انکار کرتے ہیں اور اکثر تو کافر ہیں۔

(پ 14 ع 17 سورہ نحل 83)

اندھا بہرا ہونا بُرا نہیں ہے، بلکہ اندھا بہرا بننا بُرا ہے، جو لوگ سن کر اُن سنی کرتے ہیں، دیکھ کر اندھے بنتے ہیں اور سمجھ کر بیوقوف ہوتے ہیں، وہ معصوم اور قابلِ عفو نہیں ہیں، بلکہ نہایت ہی مجرمانہ حرکتوں کا ارتکاب کرتے ہیں اور ان کے ساتھ سزا کا عبرت ناک معاملہ کیا جائے گا، انسانی طبیعت اس قسم کی شرارت سے بہت خوش اور مطمئن ہوتی ہے کہ اپنے آپ کو خوش کرنے کے لیے غلط قسم کی چال چلے، اور سمجھے کہ میں بہت کام یاب ہوں۔

قارون کو خدا نے دولت دی تھی اور دل بھی دیا تھا، مگر اس کی دولت پر سانپ بیٹھ گیا، اس کی عقل پر پتھر پڑ گیا، اور اس کے دماغ کو گھن لگ گیا، کیوں کہ جب حضرت موسیٰ علیہ السلام نے

اس سے کہا کہ خدا نے تجھ پر احسان فرمایا ہے تو بھی دنیا پر احسان کر تو اس نے یہی رویہ اختیار کرتے ہوئے کہ یہ جو کچھ مال و دولت کی بہتات تم میرے پاس دیکھتے ہو، اسے خدا نے نہیں دیا ہے، بلکہ میں نے اسے اپنے علم و ہنر اور تجارتی فن سے حاصل کیا ہے، یعنی اس نے جان بوجھ کر اپنے کو اندھا بننا منظور کیا، مگر خدا کی بخشش کا اقرار کر کے خدا کے بندوں کو نہ کھلا سکا۔

قرآن کا فرمان ہے:

دنیا میں اکثر لوگ اسی قسم کے ہوتے ہیں کہ خدا کی نعمتوں کو جانتے، پہچانتے ہیں، مگر پھر بھی اس کا اقرار و اعتراف نہیں کرتے ہیں، کیوں کہ ایسا کرنے میں ان کی جان نکلتی ہے اور کچھ کرنا پڑتا ہے۔

ایک مال و دولت پر کیا موقوف ہے، خدا کی کتنی نعمتیں ہیں، جن سے انسان روزانہ فائدہ حاصل کرتا ہے، مگر جب بھی تشکر و امتنان اور خدا کی تحمید و تقدیس کا وقت آ جاتا ہے، تو شرارت و عداوت کر کے ان کی نعمتوں کا انکار کر بیٹھتا ہے، یہی ذہنیت ہے، جس نے بہت سے انسانوں کو ایمان و اسلام سے دور رکھا ہے اور وہ مسلمان ہو کر خدا کے لیے شکر کے اظہار سے بھاگتا ہے، اگر انسانی فطرت یہ بُری عادت چھوڑ دے تو اسے نیکی و صلاحیت کی توفیق بڑی آسانی سے نصیب ہو سکتی ہے۔

☆☆☆☆☆☆☆☆☆☆☆☆☆☆☆☆☆☆

يَعْرِفُونَ نِعْمَتَ اللَّهِ ثُمَّ يُنْكِرُونَهَا وَأَكْثَرُهُمُ الْكَافِرُونَ۔

وہ لوگ اللہ کی نعمت جان پہچان کر پھر انکار کرتے ہیں اور ان میں سے اکثر کافر ہیں۔

(پ 14 ع 17 سورہ نحل 83)

یہ عجیب بات ہے کہ انسان اپنے دنیاوی حسن کی غلامی میں جان دیتا ہے، اور ذرا سی بات پر اس کے لیے کرنے کو تیار ہو جاتا ہے، مگر یہی انسان اپنے محسن حقیقی اللہ تعالیٰ کے بارے میں اکثر

الثارویہ اختیار کرتا ہے، تم روزانہ دیکھتے ہو کہ ایک آدمی کسی کے یہاں سے روپے اُدھار لاکر تجارت کرتا ہے، کوئی کسی کے یہاں سے مال لاکر بیچتا ہے، کوئی کسی کے یہاں جا کر کھاتا پیتا ہے، کوئی کسی کے یہاں اپنا کام چلاتا ہے، اور اس کا بدلہ ہر طرح کی ذلت و خواری سے دیتا ہے، پھر بھی احسان مندی کے بار سے سر نہیں اٹھا سکتا ہے، موقع بہ موقع اپنے محسن کی جھوٹی تعریف کے پُل باندھتا ہے، بھرے مجمع میں اسے دیکھ کر اپنے کو ذلیل طریقہ سے نمایاں کرتا ہے، پہلے لپک کر سلام کرتا ہے، اپنی کرسی سے ہٹ جاتا ہے، اور چا پلوسی میں لگ جاتا ہے۔

مگر یہی آدمی اپنے خدا کے لیے # اس قسم کا مظاہرہ کرتا # بلکہ اس کا کھانا، پیتا، پہنتا ہے اور اوڑھتا ہے، جیتا، اور چلتا پھرتا ہے، اور پھر ان ہی حالات میں کفران کرتا رہتا ہے، اور خدا کی نعمت کو پا کر اور بھی بد عملی کرنے لگتا ہے، جیسے اس کا جینا اور کھانا پینا الٹا خدا پر اس کا بہت بڑا احسان ہے، ایسے لوگوں میں خدا کی نعمت کے مقابلہ میں کبر و غرور ہوتا ہے اور ان میں کفر و فسق کا مرض کام کرتا ہے۔

بھلا سوچو! جو آدمی اپنے محسن حقیقی اللہ تعالیٰ کی نعمتوں کی ناقدری کرے گا اور ان کا اعتراف و اقرار نہیں کرے گا، وہ اس کی ذات پر کیا ایمان لائے گا، باقی رہا منہ سے اس کا قرار کرنا تو یہ آسان بات ہے، اس کے لیے اس میں کیا حرج ہے؟ لیکن ایمان کی روح سے اس کو تعلق نہیں ہوتا، پس اللہ کی نعمتوں کو پہچانو۔

☆☆☆☆☆☆☆☆☆☆☆☆☆☆☆☆☆☆

يَعْرِفُونَ نِعْمَتَ اللَّهِ ثُمَّ يُنْكِرُوْنَهَا وَأَكْثَرُ هُمْ الْكَافِرُونَ۔

وہ اللہ کی نعمت کو پہچانتے ہیں، پھر اس کا انکار کرتے ہیں اور ان میں سے اکثر کافر ہیں۔

(پ 14 ع 17 سورہ نحل 83)

جب آدمی جان بوجھ کر انجان بنتا ہے اور آنکھ رکھ کر اندھا بہرا بنتا ہے تو اس وقت اس

کی گمراہی اور بے راہ روی خطرناک قسم کی ہو جاتی ہے اور اسے گمراہی سے نکالنا بڑا ہی دشوار کام ہوتا ہے۔

عام طور سے کفار و مشرکین اسی قسم کے اندھے بہرے ہوتے ہیں اور سب کچھ دیکھنے اور سننے کے باوجود اندھے بہرے بن کر لاعلاج بن جاتے ہیں۔

کفر و شرک کی یہ اندھی فطرت بڑی مشکل سے پینا بناتی ہے، اور بعض اوقات انبیاء و مرسلین تک ان کی رہنمائی سے # معذور قرار دے دے ہیں # اور ان کی گمراہی پر مہر ثبت کر دی جاتی ہے۔ ایسے ہی محروموں اور ناکاموں کا خاص وصف ہے کہ وہ اللہ کی نعمتوں کو پہچان کر ان کے منکر ہوتے ہیں اور اللہ تعالیٰ کا شکر ادا کرنے کے بجائے ان کی ناشکری کرتے ہیں، ایسے ناشکروں پر خدا کی مار پڑتی ہے، وہ جتنا ہی ناز و نعمت میں آگے بڑھتے ہیں، ان کی ضروریات اور زیادہ پریشان کرتی رہتی ہیں اور کبھی اطمینان و سکون نصیب نہیں ہوتا ہے۔

تم آج کے کافروں کو اور اللہ کی نعمتوں کے منکروں کو دیکھ لو کہ اللہ کا دیا سب کچھ موجود ہے، مگر اس کے باوجود ان کو نہ انفرادی زندگی میں سکون ملتا ہے، نہ اجتماعی زندگی اطمینان سے گزرتی ہے، اور نہ ہی قومی زندگی میں راحت اور آرام محسوس ہوتا ہے، پس یہ پریشانی و بے اطمینانی اسی لیے ہے کہ وہ اللہ کی نعمتوں کے منکر ہیں، اور سب کچھ پانے کے باوجود ان کی زبان اللہ کی حمد و ثنا اور عبادت میں نہیں کھلتی اور نہ ہی ان کے دل اور اعضاء اس کے سامنے نرم پڑتے ہیں۔

☆☆☆☆☆☆☆☆☆☆☆☆☆☆☆☆☆☆

الَّذِينَ كَفَرُوا وَصَدُّوا عَنْ سَبِيلِ اللَّهِ زِدْنَاهُمْ عَذَابًا فَوْقَ الْعَذَابِ بِمَا كَانُوا يُفْسِدُونَ۔

جن لوگوں نے کفر کیا اور اللہ کی راہ سے روکا، ہم ان کو عذاب کے اوپر عذاب زائد کریں

گے، ان کے فساد کی وجہ سے۔ (پ 14 ع 18 سورہ نحل 88)

خود بُرا کام کرنا اور دوسروں کو بُرے کاموں کی دعوت دینا اور خود نیکی نہ کرنا اور دوسروں کو نیک کاموں سے باز رکھنا ایک ہی جرم نہیں، بلکہ دو ہر جرم ہے، وہ بھی نہایت سنگین قسم کا دو ہر جرم، اس کی سزا بڑی عبرت ناک انداز میں ملنی چاہیے۔

یہی وجہ ہے کہ جو لوگ خود کفر و شرک کی زندگی بسر کرتے ہیں، اور ان کی بُرائی ان کی ذات تک محدود رہتی ہے، ان کو کفر و شرک کی سزا ملتی ہے، مگر جو لوگ خود کافر و مشرک ہو کر انسانوں میں کافرانہ اور مشرکانہ ذہن پیدا کرتے ہیں، وہ بڑی عبرت کی سزا کے سزاوار ہوتے ہیں، ان کو عذاب پر عذاب دیا جاتا ہے، اور سزا پر سزا پہنچائی جاتی ہے۔

کیوں کہ یہ لوگ کافرانہ زندگی کے صرف حامل ہی نہیں ہوتے، بلکہ اس کے داعی و مبلغ ہوتے ہیں اور انسانی معاشرہ میں زہریلی فضا پیدا کرتے ہیں، یہ حرکت فساد فی الارض کا بدترین مظاہرہ ہے، اس کی سزا انتہائی عبرت ناک طریقہ پر ملنی چاہیے، اس کے مقابلہ میں وہ لوگ بڑے خوش نصیب ہیں، جو خود اچھے کام کرتے ہیں، ان کو دو ہر اثواب ملے گا اور ان کو انسانوں کا بھی خواہ قرار دیا گیا ہے۔

☆☆☆☆☆☆☆☆☆☆☆☆☆☆☆☆☆☆

الَّذِينَ كَفَرُوا وَصَدُّوا عَنْ سَبِيلِ اللَّهِ زِدْنَاهُمْ عَذَابًا فَوْقَ الْعَذَابِ بِمَا كَانُوا يُفْسِدُونَ۔

جن لوگوں نے کفر کیا اور پھر اللہ کی راہ سے لوگوں کو روکا، ان کے فساد کی وجہ سے ہم ان کو مزید عذاب دیں گے۔ (پ 14 ع 18 سورہ نحل 88)

تباہی و بربادی اور ہلاکت و خسران کے لیے یہی کیا کم ہے کہ انسان اپنے اعتقاد و عمل میں

بدی پیدا کرے اور اپنی فکری و عملی صلاحیت کو کھو کر بد عقیدگی اور بد عملی کی زندگی گزارنے لگے۔
لیکن اگر ایک تو کر یلا دوسرے نیم چڑھا والی مثال پیدا ہو جائے اور انسان اپنی زندگی
بد سے بدتر بنانے کے لیے دوسروں کی زندگی کو خراب کرنے کی کوشش کرنے لگے اور اپنی محرومی و
خسران نصیبی کی لعنت بستی میں پھیلانے لگے تو پھر ایسے انسان کا انجام نہایت ہی خطرناک اور بہت
فقیح ہوتا ہے۔

کیوں کہ ایسی صورت میں جرائم کا تعلق صرف اسی ذات تک محدود نہیں رہتا، بلکہ اس
کے جراثیم انسانی معاشرہ کی ذہنی، فکری اور عملی صحت مندی پر ضرب کاری لگاتے ہیں اور اپنے
ناپاک وجود سے انسانیت کے دل و دماغ اور کردار کو ناپاک کرتے ہیں۔

اللہ تعالیٰ کے نزدیک کفر و فسق کی زندگی مجرم زندگی ہے اور اس کا جرم قابل عفو اور درگزر
نہیں ہے، اس کے بعد اگر یہی کافرانہ زندگی اور فاسقانہ زندگی اتنی جبری بن جائے کہ خود تو خود
دوسروں کو دین و دیانت کی راہ سے روکنے لگے اور اللہ کی راہ پر چلنے والوں کے سامنے مشکلات
پیدا کرنے لگے تو پھر کفر و شرک کے ساتھ ظلم و فساد کا جوڑ اس قدر مجرمانہ ہو جاتا ہے کہ وہ چند در چند
سزاؤں کا مستحق ٹھہرتا ہے، پس جن کفار و مشرکین کو دوسرے کفار و مشرکین کے مقابلہ میں زیادہ
عذاب ہوگا، اس کے اسباب یہی ہوں گے۔

اس پر وہ مسلمان بھی غور کریں، جو خود بد عقیدہ اور بد عمل ہیں، پھر اپنی شرارت کو اس درجہ
عام کر دیتے ہیں کہ عام مسلمانوں کے دینی معاملات میں رخنہ پیدا کرنے لگتے ہیں۔
مصلحوں کے خلاف محاذ جنگ قائم کرتے ہیں، غنڈہ گردی کے ذریعہ سچائی کو صدمہ پہنچاتے
ہیں اور صلح پسندوں کے مقابلہ میں فساد سے کام لیتے ہیں۔

إِنَّ اللَّهَ يَأْمُرُ بِالْعَدْلِ وَالْإِحْسَانِ وَإِيتَايِ ذِي الْقُرْبَىٰ وَيَنْهَىٰ عَنِ
الْفَحْشَاءِ وَالْمُنْكَرِ وَالْبَغْيِ يَعِظُكُمْ لَعَلَّكُمْ تَذَكَّرُونَ۔

خدا عدل کا حکم دیتا ہے، احسان کرنے کو کہتا ہے اور قرابت داروں کو امداد کرنے کی ہدایت کرتا ہے اور فحش و منکر باتوں سے اور بغاوت و سرکشی سے منع کرتا ہے اور تمہیں نصیحت کرتا ہے، تاکہ تم عبرت حاصل کرو۔ (پ 14 ع 19 سورہ نحل 90)

یعنی خدا تین باتوں کا حکم کرتا ہے اور تین باتوں سے منع کرتا ہے، کرنے کی باتیں یہ ہیں کہ انصاف کرو، احسان کرو اور قرابت داروں کو امداد کرو، انصاف پسندی کے بعد ظلم و عدوان کی کوئی گنجائش نہیں رہتی، احسان کرنے کے بعد محبت کی روچلتی ہے اور نفرت کو دیس نکالا ملتا ہے، قرابت داروں کی امداد کے بعد کوئی شخص بھوکا نہیں رہ سکتا، قرابت کی قید اس لیے لگائی گئی کہ ہر شخص اپنے قرابت دار رکھتا ہے۔

اگر ہر شخص اپنے قرابت داروں کی خبر گیری کرنے لگے، تو پھر ایک فرد بھی ایسا نہیں رہتا، جو معاشرہ پر بار بنے اور ناداری کی زندگی بسر کرے، جن باتوں سے منع کیا گیا ہے، ان میں ایک تو فحش ہے، جس کو ترک کرنے سے انسان کے اخلاق بلند ہوتے ہیں، ایک منکر ہے، جس سے بچ کر انسان نیکی کی راہوں کو اختیار کر سکتا ہے، ایک سرکشی اور بغاوت ہے، جس سے بچ کر حیات کو استوار اور خوش گوار بنایا جاسکتا ہے۔

☆☆☆☆☆☆☆☆☆☆☆☆☆☆☆☆☆☆

وَأَوْفُوا بِعَهْدِ اللَّهِ إِذَا عَاهَدْتُمْ وَلَا تَنْقُضُوا الْأَيْمَانَ بَعْدَ تَوْكِيدِهَا وَقَدْ
جَعَلْتُمُ اللَّهَ عَلَيْكُمْ كَفِيلًا إِنَّ اللَّهَ يَعْلَمُ مَا تَفْعَلُونَ۔

اور جب تم خدا سے کوئی عہد باندھو تو اسے پورا کرو اور قسم کو مضبوط کرنے کے بعد اسے

مت توڑو، تم اس پر خدا کو بھی گواہ ٹھہرا چکے ہو اور خدا تمہارے کاموں سے خوب واقف ہے۔

(پ 14 ع 19 سورہ نحل 91)

مسلمانوں کا کام یہ ہے کہ جب وہ کوئی وعدہ کرتے ہیں تو اسے پورا کر کے دکھائیں، جب کسی سے معاہدہ کریں تو اسے انجام تک پہنچائیں، جب کسی چیز پر قسم کھائیں تو پھر اس کی تکمیل بھی کریں اور قسم کو توڑ کر اپنے کو خفیف نہ بنائیں، قوموں کو کریکٹر کو جانچنے کا سب سے بڑا پیمانہ ان کے معاہدے اور وعدے ہیں، جو لوگ قومی اعتبار سے اس قدر گرجائیں کہ ان کے وعدوں کا بھی اعتبار نہ رہے تو ان کا جینا بے کار ہے۔

مغربی قوموں کا کیر کر خواہ کتنا ہی ہو، لیکن ان کا اخلاقی کریکٹر بہت اونچا ہے اور اسی وجہ سے قدرت نے ان کو زندہ رکھ چھوڑا ہے، انگریز وعدہ کرے گا تو اس کو پورا کر کے دکھائے گا۔ مگر افسوس وہ ملت، جسے اخلاق کی سب سے اوپر کی چوٹی پر پہنچا دیا گیا، ایسی گری ہے کہ وعدوں کا ایفا تک نہیں کرتی۔

☆☆☆☆☆☆☆☆☆☆☆☆☆☆☆☆☆☆

وَلَوْ شَاءَ اللَّهُ لَجَعَلَكُمْ أُمَّةً وَاحِدَةً وَلَكِنْ يُضِلُّ مَنْ يَشَاءُ وَيَهْدِي مَنْ يَشَاءُ وَلَتُسْأَلُنَّ عَمَّا كُنْتُمْ تَعْمَلُونَ۔

اور اگر اللہ تعالیٰ چاہتا تو تم لوگوں کو ایک امت بنا دیتا، لیکن اللہ جسے چاہتا ہے، گمراہ کرتا ہے اور جسے چاہتا ہے، ہدایت دیتا ہے، یقیناً تم لوگ اس چیز کے بارے میں سوال کیے جاؤ گے، جسے تم کرتے تھے۔ (پ 14 ع 19 سورہ نحل 93)

اسلام کا کلمہ جامعہ انسانیت کی ایک لڑی میں پرونے کے لیے آیا ہے، اس کی دعوت ہے کہ ایک خدا کی وحدانیت کے یقین و عقیدہ پر ساری انسانیت جمع ہو کر ایک ذہن، ایک دماغ، ایک

بات، ایک خواہش ایک قوم کی تشکیل کرے، جس میں نہ کالے، گورے کی تمیز ہو، نہ عربی، عجمی کا فرق ہو، نہ ذہن و دماغ کی بیگانگی ہو۔

اس مقصد کے لیے اللہ تعالیٰ نے انبیاء مبعوث فرمائے، کتابیں نازل فرمائیں، تبلیغ و دعوت کی راہیں کھولیں، لیکن ان تمام حقائق کے باوجود انسانوں میں اختلاف برپا ہے، وہ ایک کلمہ پر جمع نہیں ہوتے، ان کے دل ایک نہیں ہیں، ان کی خواہشیں مختلف ہیں، ان کے خیالات متضاد ہیں اور ان کے عقائد میں بیگانگی ہے، تو پھر انسان جانیں اور ان کا کام۔

اس میں نہ خدا کی کتابوں کا قصور ہے، نہ رسولوں کی کوئی کمی ہے، نہ دعوت و تبلیغ کا کوئی نقص ہے، بلکہ جو لوگ اسلام کی بے غبار دعوت پر لبیک نہیں کہتے اور روشنی کو دیکھ کر ظلمت کو اوڑھنا بچھونا بناتے ہیں، وہ اپنی حرکت کے ذمہ دار خود ہیں، اور اسی طرح جو لوگ خدا کی دعوت پر لبیک کہتے ہیں، اپنی زندگی کو ایک نظام کے ماتحت بسر کرتے ہیں، وہ اپنے ذمہ دار خود ہیں، یہ خدا کا کام ہے کہ وہ جس کے ساتھ اپنی مرضی سے جو معاملہ چاہے، کرے، نہ مسلمان کی نیکی کا فرکود ی جائے گی، نہ کافر کے بدلہ میں مسلمان کا گلا گھونٹا جائے گا۔

پس اے لوگو! تم بھی اپنے کو ان ہی حدود میں رکھو، جتنا تم کرو گے، اتنا پاؤ گے اور غیر جتنا کریں گے، وہ پائیں گے، نہ تمہاری وجہ سے غیر پکڑے جائیں گے، نہ غیر کی وجہ سے تم پکڑے جاؤ گے۔

جب قرآن حکیم کی تعلیم یہ ہے تو تم کس تعلیم پر عمل کر کے مذہب کے نام پر پارٹی بازی کرتے ہو، وہابی، رضا خانی، دیوبندی، بریلوی، مقلد، غیر مقلد کی لابی یعنی بحث میں دل چسپی لیتے ہو، کیا تم اسلام کے محافظ ہو، اگر ہو تو اپنے اسلام کی کس قدر حفاظت کرتے ہو، جو دوسرے کے اسلام پر حرف رکھتے ہو، ذرا اپنے چاک داماں کی خبر لو، پھر دوسرے کی طرف دیکھنا، اللہ تعالیٰ کے یہاں تم

سے یہ سوال نہیں ہوگا کہ فلاں آدمی وہابی تھا یا رضا خانی، بل کہ تم سے پوچھا جائے گا کہ تم نے اسلام پر کہاں تک عمل کر کے اپنے کو کامیاب بنایا ہے۔

بتاؤ! تم میں کتنے ہیں، جو نماز روزہ کی پابندی سے خالی ہیں، مگر مرغوں کی طرح فروعات پر لڑ رہے ہیں۔

☆☆☆☆☆☆☆☆☆☆☆☆☆☆☆☆☆☆

مَا عِنْدَكُمْ يَنْفَدُ وَمَا عِنْدَ اللَّهِ بَاقٍ وَلَنَجْزِيَنَّ الَّذِينَ صَبَرُوا أَجْرَهُمْ بِأَحْسَنِ مَا كَانُوا يَعْمَلُونَ۔

جو چیز تمہارے پاس ہے، وہ ختم ہونے والی ہے، اور جو چیز اللہ کے پاس ہے، باقی رہنے والی ہے، اور صبر کرنے والوں کو ہم ان کے کاموں سے بہتر بدلہ ضرور ضرور دیں گے۔

(پ 14 ع 19 سورہ نحل 96)

مال و دولت ہی پر کیا موقوف؟ عمل و کردار، عزم و یقین، گفتار و رفتار اور رجحانات و میلانات میں سے جو مقدار خدا کی راہ میں اس کی بتائی ہوئی راہ میں اور اس کی مرضی کی راہ میں گزری تو وہ حقیقت بن کر ثبت ہوگئی اور مجازات کے نوشتے میں اس کا اندراج ہو گیا اور ان تمام چیزوں میں جو مقدار اس کے علاوہ گزری ہوئی وہ ہوا کے جھونکے کی طرح ادھر سے آئی اور ادھر نکل گئی، انسانی زندگی کے جو جھٹکے عمل و یقین اور کردار و عمل کی جو پونجی اپنے ساتھ لے کر چلے جاتے ہیں، نہ اس کے لیے بقا و ثبات ہے، نہ دوام و استمرار ہے اور نہ ہی جزا کی کوئی امید ہے، بلکہ ڈر ہے کہ بے کار جانے والی چیز کہیں نتیجہ کے اعتبار سے وبال جان نہ بن جائے۔

پس عاقبت اندیشی اور نتیجہ بینی کا تقاضا یہی ہے کہ ہر آنے والے انقلاب و تغیر کا ڈٹ کر مقابلہ کیا جائے، اور ہر مصیبت و اذیت کے مقابلہ کے لیے پہاڑ کی سی بلندی اور سمندروں کی سی

جولانی دکھا کر صبر و شکر کا دامن تھا جائے۔

خوب یاد رکھو! جو سرمایہ کہ تم نے اپنی حفاظت کے لیے، اپنے عیش و آرام کے لیے اور اپنی اولاد کے لیے چھوڑا ہے، وہ بالآخر ختم ہو جائے گا اور جو کچھ اللہ کی راہ میں خرچ ہوگا، درحقیقت وہی باقی رہے گا، اس لیے صبر و شکر کے ساتھ خدا کی راہ پر خرچ کرتے رہو اور قارون بن کر اپنے مال و دولت، اپنی قوت و شوکت پر چمٹے مت رہو، بلکہ اگر خدا دے تو نیک کاموں میں خرچ کرو، یہ بھی یاد رکھو کہ جو دولت تمہارے پاس ہے، وہ ایک نہ ایک دن ختم ہو جائے گی، مگر خدا کے انعام و اکرام کے لیے فنا نہیں ہے۔

☆☆☆☆☆☆☆☆☆☆☆☆☆☆☆☆☆☆

مَا عِنْدَكُمْ يَنْفَدُ وَمَا عِنْدَ اللَّهِ بَاقٍ وَلَنَجْزِيَنَّ الَّذِينَ صَبَرُوا أَجْرَهُمْ بِأَحْسَنِ مَا كَانُوا يَعْمَلُونَ۔

جو کچھ چیز تمہارے پاس ہے، وہ ختم ہو جائے گا، اور جو کچھ اللہ کے پاس ہے، باقی رہنے والا ہے، اور ہم صبر کرنے والوں کو ان کے اپنے اعمال سے اچھی جزا دیں گے۔

(پ 14 ع 19 سورہ نحل 96)

دنیا فانی ہے، اس کے تمام احوال و کوائف فانی ہیں، نہ یہاں خوش حالی کو قرار ہے، نہ بد حالی کو دوام ہے، نہ آسنا کو استقرار ہے، نہ خوف کو استقلال ہے، نہ انسانی زندگی کو سکون ہے، نہ اس کے انقلابات کو قیام ہے۔

البتہ لیل و نہار کے تغیرات سے دُور اور بہت دور ایک اور عالم ہے، جہاں سکون ہی سکون ہے، قرار ہی قرار ہے اور دوام ہی دوام ہے، اور وہاں انقلابات و تغیرات کی عمل داری نہیں ہے۔ پس یاد رکھو کہ آج کی پریشان زندگی اگر سکون کی خواہش رکھتی ہے، تو اسے کل کی دائمی

زندگی کے لیے راہ پیدا کرنی چاہیے اور عملی زندگی کی تمام مشکلات اور دشواریوں سے بالاتر ہو کر صبر و تحمل کا راستہ اختیار کرنا چاہیے۔

کیوں کہ فانی زندگی سے باقی زندگی کے لیے یہی راہ ہے، صبر کرنے والے انسان جزا بقدر عمل سے بالاتر ہو کر کام سے زیادہ اجر پاتے ہیں اور یہی جزا آگے چل کر دائمی زندگی کی تشکیل کرتی ہے۔

کس چیز پر صبر دائمی زندگی کی ابدی باتوں سے لطف اندوز کرتی ہے، مصائب پر صبر اور جانی و مالی قربانی پر، صبر اپنے نفسانی تقاضوں پر صبر، غیروں کے مقابلہ پر صبر، اپنوں کے سلوک پر صبر، عدل و انصاف کی راہ میں صبر، دین و دیانت کی ادائیگی پر صبر، اللہ و رسول کی حدود و قیود پر صبر۔ اسلام یہ نہیں کہتا ہے کہ مصائب و تکالیف کو دعوت دے کر صبر کرو، مگر یہ ضرور کہتا ہے کہ اگر حالات صبر کرنے پر مجبور کریں تو صبر سے کام لے کر فنا سے بقا کی طرف لوٹ جاؤ۔

☆☆☆☆☆☆☆☆☆☆☆☆☆☆☆☆☆☆

مَا عِنْدَكُمْ يَنْفَدُ وَمَا عِنْدَ اللَّهِ بَاقٍ۔

جو کچھ تم لوگوں کے پاس ہے، ختم ہو جائے گا اور جو کچھ اللہ کے پاس ہے، باقی رہنے والا ہے۔ (پ 14 ع 19 سورہ نحل 96)

یہ تمہاری دولت، تمہاری زندگی، تمہاری شان و شوکت، تمہاری عزت و آبرو، تمہاری سرمستی اور تمہاری سربلندی، تمہارے دم کے ساتھ ہے، جہاں تم نے آنکھ بند کی، یہ ساری باتیں ہوا کی طرح غائب ہو جائیں گی، نہ دولت و ثروت کا پتہ ہوگا، نہ قصور و محلات کا نشان ہوگا، نہ اپنے بیگانے ہوں گے اور نہ ہی کسی قسم کی اور کوئی مدد ہوگی، بلکہ تمہارے دم کے ساتھ سب کچھ فنا ہو جائے گا۔

اس کے مقابلہ میں تم دیکھو کہ تم جیو یا مرو، اللہ کا نظام جاری و ساری ہے، روزی کا معاملہ عام ہے، حیات و موت کی بحالی ہے، شب و روز کا سلسلہ قائم ہے، بہار و خزاں کا توازن دائم ہے،

کسی کے جینے یا مرنے سے نظام قدرت اور اس کی قدروں میں کوئی کمی نہیں آتی، پس تم خدا کے محتاج ہو، خدا تمہارا محتاج نہیں ہے۔

تمہارے پاس لاکھوں کی جائیداد اور زمین ہے، کروڑوں کالین دین ہے، ملیں چل رہی ہیں، فیکٹریوں میں لوگ کام کر رہے ہیں، ساری دنیا میں تمہاری تجارت چل رہی ہے، اس میں تم نے جو خیرات و صدقات کر کے خدا کے پاس بھیج دیا، یا جو رقم یا نیکی تم نے خدا کے خزانے میں جمع کرادی، وہی باقی رہنے والی ہے اور جو کچھ تمہارے پاس ہے، وہ باقی نہیں ہے، فانی ہے، تمہارے دم کے ساتھ ساتھ ان کا بھی خاتمہ ہو جائے گا۔

البتہ جو کچھ تم نے خدا کے یہاں بھیج دیا ہے، وہ لافانی اور باقی ہے اور تمہارے مرنے کے بعد وہی کام آئے گا۔

پس اے مسلمانو! فانی کو باقی بنانے کی فکر کرو اور اس دنیا سے آخرت کے لیے زیادہ سے زیادہ سامان روانہ کرو۔

☆☆☆☆☆☆☆☆☆☆☆☆☆☆☆☆☆☆

وَلَا تَسْتَرْوْا بِعَهْدِ اللَّهِ نَمْنًا قَلِيلًا إِنَّمَا عِنْدَ اللَّهِ هُوَ خَيْرٌ لَّكُمْ إِن كُنْتُمْ تَعْلَمُونَ مَا عِنْدَكُمْ يَنْفَدُ وَمَا عِنْدَ اللَّهِ بَاقٍ وَلَنَجْزِيَنَّ الَّذِينَ صَبَرُوا أَجْرَهُمْ بِأَحْسَنِ مَا كَانُوا يَعْمَلُونَ۔

اور تم لوگ مت لو اللہ کے عہد کے بدلے تھوڑی سی قیمت جو کچھ اللہ کے پاس ہے، وہ تمہارے لیے بہتر ہے، اگر تم علم رکھتے ہو، جو چیز تمہارے پاس ہے، وہ ختم ہو جائے گی، اور جو چیز اللہ کے پاس ہے، وہ باقی رہنے والی ہے، اور ہم ضرور صبر کرنے والوں کو ان کے کام سے اچھا اجر دیں گے۔ (پ 14 ع 19 سورہ نحل 95، 96)

یہاں پر مسلمان قوم سے خطاب ہو رہا ہے کہ تم دنیا کی رہبری و رہنمائی کی ذمہ داری قبول کر کے ایسا نہ کرو کہ خدا سے کیے ہوئے وعدے کی سودا بازی شروع کر دو، تم نے توحید پرستی اور اسلام نوازی کا خدا سے وعدہ کیا ہے، اسے دنیا کے لالچ میں پڑ کر پس پشت نہ ڈالو، اور ایسا نہ کرو کہ عوام کو اپنے پھندے میں لا کر اور ان کو بیوقوف بنا کر کھانے کمانے اور عزت و آبرو کے لیے اسلام اور قرآن کی حقیقتوں کو چھپاؤ، اور اس کے بدلہ میں دنیا کی قیمت حاصل کرو، کچھ پیسے وصول کرو، کچھ عزت مانگو اور کچھ جاہ و حشمت کے وارث بنو۔

ورنہ یہ صورت حال تمہیں عوام کے پھندے میں پھنسا کر بہت نقصان میں رکھے گی، اور تم دین جیسی گراں قدر جنس کے بدلے دنیا کی فانی لذتوں کے خریدار بن جاؤ گے۔
تمہارا حصہ اس دنیا سے اسی قدر ہوگا، جس قدر کہ تم دین و ایمان کی حقیقتوں کو چھپا کر حاصل کر سکو گے اور آخرت میں فلاح و نجات کا کوئی حصہ تمہارے لیے باقی نہیں رہے گا۔
خوب سمجھو کہ یہ دنیا اور اس کے لہذا فانی ہیں اور آخرت میں خدائی اجر کی قدریں سراسر غیر فانی اور باقی ہیں۔

پس تم باقی کو چھوڑ کر فانی کے پیچھے مت پڑو، ورنہ نقصان و خسران میں رہو گے، بلکہ اسلام و ایمان کی راہ میں ثابت قدم رہ کر اپنی صلاحیت و استعداد کا ثبوت دو اور اس راہ کی مشکلات پر صبر و شکر کا رویہ اختیار کرو، ہم تم کو نتیجہ میں کامیابی دیں گے، جس کا تمہیں وہم و گمان بھی نہ ہوگا، اس حکم کے مخاطب آج عام مسلمانوں سے زیادہ ان کے علماء ہیں، وہ اپنی روش بدلیں، ورنہ ان کی تمام بڑائیاں ذلت و نکبت کا قالب بدل کر سامنے آجائیں گی۔

☆☆☆☆☆☆☆☆☆☆☆☆☆☆☆☆☆☆☆☆

مَنْ عَمِلَ صَالِحًا مِّنْ ذَكَرٍ أَوْ اُنْتَىٰ وَهُوَ مُؤْمِنٌ فَلَنُحْيِيَنَّهٗ حَيٰوةً طَيِّبَةً وَلَنَجْزِيَنَّهُمْ اَجْرَهُمْ بِاَحْسَنِ مَا كَانُوْا يَعْمَلُوْنَ ۔

مرد و عورت میں جو بھی نیک عمل کرے گا، اور وہ مومن ہوگا تو ہم ضرور ضرور زندگی دیں گے، اسے پاک زندگی اور ہم ضرور ضرور بدلہ دیں گے ان لوگوں کو اجر کے طور پر جو کرتے تھے، اس سے بہتر۔ (پ 14 ع 19 سورہ نحل 97)

اسلام انسانیت کی سب سے بڑی عدالت ہے، جہاں مرد و عورت دونوں عدل و انصاف کی ایک ترازو میں تولے جاتے ہیں، دونوں انسان ہیں، دونوں میں عملی قوت اور یقین و عقیدہ کی پختگی برابر ہے، اس لیے اجر و جزا کے معاملہ میں دونوں ایک ہی معیار کے مستحق ہیں۔

یہی وجہ ہے کہ اسلام کی نظر میں مرد کی طرح عورت بھی پاکیزہ زندگی کی سزاوار ہے، اسے بھی دنیا میں برتری اور عظمت کا حق حاصل ہے، وہ کوئی بے حس جسم نہیں ہے، جیسا کہ قرون وسطیٰ کی کلیسائی عدالت کا فیصلہ ہے، نہ ہی وہ اپنے انسانی حقوق سے کسی معاملہ میں محروم ہے، جیسا کہ ویدوں اور ساشتروں کی تعلیم ہے، بلکہ قرآن کریم کی دور رس نگاہ میں مرد و عورت کے درمیان حقوق و ادب کے لحاظ سے کوئی امتیاز نہیں ہے۔

مزید برآں صنف نازک پر اسلام کا یہ احسان ہے کہ اس کی نزاکت کے پیش نظر اس نے انھیں بعض اعمال میں مردوں کے مقابلہ میں رخصت دے دی ہے اور ان کے سر سے ذمہ داری کا بوجھ ہلکا کر دیا ہے۔

پس قرآن کی دعوت یہی ہے کہ انسان من حیث الانسان اگر دنیا میں عمل صالح کی دولت کمائے گا تو اسی دنیا میں پاک زندگی سے بہرہ ور ہوگا، کیسی پاک زندگی؟ جو عمل سے پاک ہوگی، بُرے اخلاق سے پاک ہوگی، انحطاط و تنزل کے عمل سے پاک ہوگی، غیر ذمہ دار طرز سے پاک ہوگی اور خدا کی منشا کے خلاف کردار سے پاک ہوگی، پھر آخرت میں ایسے انسان کو نہ صرف پورا بلکہ بڑھ چڑھ کر اجر ملے گا، اس انعام و اکرام کے معاملہ میں قانون قدرت کی نگاہ میں مرد و عورت کا کوئی فرق نہیں ہے۔

☆☆☆☆☆☆☆☆☆☆☆☆☆☆☆☆☆☆

مَنْ عَمِلَ صَالِحًا مِّنْ ذَكَرٍ أَوْ اُنْتَىٰ وَهُوَ مُؤْمِنٌ فَلَنُحْيِيَنَّهٗ حَيٰوةً طَيِّبَةً
وَلَنَجْزِيَنَّهُمْ أَجْرَهُمْ بِأَحْسَنِ مَا كَانُوا يَعْمَلُونَ ۔

مرد و عورت میں جو بھی مومن بن کر عمل صالح کرے گا، تو ہم اس کو ضرور بالضرور پاک
و طیب زندگی عطا کریں گے اور ہم ضرور بالضرور ان کے کاموں سے بہتر جزا دیں گے۔

(پ 14 ع 19 سورہ نحل 97)

ایمان اور عمل کے معاملہ میں اسلام کی نظر میں جنسی فرق بالکل نہیں ہے، جس طرح ایک
مرد کے ذمہ ایمان لانا اور ایمان لا کر عمل صالح کرنا خوش گوار زندگی اور حسن اجر کے لیے ضروری ہے،
اسی طرح ایک عورت کے لیے بھی ضروری ہے کہ اگر وہ اپنی زندگی صاف ستھری، پاکیزہ، اور خوش
گوار گزارنا چاہتی ہے، تو ایمان اور عمل صالح کی ذمہ داری کو پوری کرے۔

آج ہماری بد حالی کی وجہ صرف مردوں کی کج روی اور غلط رفتاری نہیں ہے، بلکہ عورتوں
کی بے راہ روی اور غیر ذمہ دار زندگی بھی اس صورت حال میں برابر کی شریک ہے، کوئی تو صرف
اپنے مردوں ہی کے اچھے بُرے ہو جانے سے اچھی بُری نہیں ہو جاتی بلکہ مرد کے ساتھ عورت کی
زندگی بھی اثر انداز ہوتی ہے۔

پس آج کی یہ پریشانی جو مسلمان مردوں اور عورتوں کو عام ہے، اسے دور کرنے کے لیے
عورتوں کو بھی جدوجہد کرنی ضروری ہے، انھیں اپنے یقین و عمل کی بنیاد استوار کرنی چاہیے۔
افسوس کا مقام ہے کہ آج عورت تو اس قدر گر گئی ہے کہ مردوں کے انتہا درجہ بے عمل
ہونے کے باوجود وہ ان سے بھی بے عمل ہو گئی ہے۔

حقیقت یہ ہے کہ عورت کی بد عملی اور بد اعتقادی قومی زندگی کے لیے بہت ہی مضر ہوتی ہے
اور قوم کا اندرونی حصہ زیادہ تو اس سے ہی خراب ہوتا ہے۔

اے کاش! مسلمانوں کی کوئی جماعت اٹھے اور اپنی ہم جنس عورتوں کی اصلاح حال کے لیے کوشش کرے، تاکہ مسلمان قوم اپنے گھر کی چہار دیواری سے صالح بنی شروع ہو جائے۔

☆☆☆☆☆☆☆☆☆☆☆☆☆☆☆☆

إِنَّ الَّذِينَ لَا يُؤْمِنُونَ بَأَيِّتِ اللَّهِ لَا يَهْدِيهِمُ اللَّهُ وَلَهُمْ عَذَابٌ أَلِيمٌ -

جو لوگ اللہ کی آیتوں پر ایمان نہیں لاتے، اللہ ان کو ہدایت نہیں دے گا، اور ان کے لیے دردناک عذاب ہے۔ (پ 14 ع 19 سورہ نحل 104)

اللہ تعالیٰ نے انسان کو پیدا کیا، اور اس کی تمام ضروریات کا انتظام فرما دیا، زندگی دی تو زندگی کے سارے لوازم دیئے، اب ان سے فائدہ حاصل کرنا انسان کا کام ہے، خدا نے شکم پیدا کیا، تو اس کے لیے اناج یا زمین بنائی، اس میں قوت و رسدگی پیدا کی، کھیتی اُگائی، اب یہ کام انسان کا ہے کہ وہ حرکت کر کے اپنے منہ تک کھانے کا نوالہ لے جائے، خدا اور اس کے فرشتے انسانوں کے منہ میں لقمہ ڈالنے کی خدمت انجام نہیں دیں گے، اللہ نے پانی بنایا، اس کے حصول کے اسباب فراہم کیے، اب یہ کام پیاسے کا ہے کہ وہ پانی کو اپنے منہ سے پیئے، اور تشنگی بجھائے، قدرت پانی پلانے کے لیے کوئی انفرادی اور امتیازی انتظام نہیں کرے گی۔

ٹھیک اسی طرح اللہ تعالیٰ نے روحانی زندگی کی بحالی، اور اس کی تروتازگی کے لیے اسباب و وسائل بہم پہنچائے، ہدایت کی راہیں کھولیں، نبوت و رسالت کا سلسلہ جاری فرمایا، کتابیں نازل کیں، اور ہادیوں اور پیغمبروں کے ذریعہ رشد و ہدایت کا انتظام کیا، اب یہ انسان کا کام ہے کہ وہ قدرت کے ان اسباب و وسائل سے کام لے کر ہدایت کی راہ پر چلے، قدرت ہر آدمی کے پیچھے ایک فرشتہ نہیں مقرر کرے گی، جو اسے ہاتھ پکڑ کر جنت تک پہنچا دے۔

اور اسی حقیقت کو واضح فرمایا جا رہا ہے، اور بتایا جا رہا ہے کہ جو لوگ عقل و نظر سے کام لے

کر اللہ کے اسبابِ ہدایت سے منسلک ہو جاتے ہیں، ان کو اللہ کی ہدایت مل جاتی ہے، اور جو لوگ اس راہ سے دور بھاگتے ہیں، ان کو پکڑ کر اس راہ پر گھسیٹا نہیں جاتا، بلکہ ان کو گمراہی کی عبرت ناک سزا دی جاتی ہے، آنکھ رکھ کر اندھے بننے والے کان رکھ کر بہرے بننے والے اور عقل رکھ کر بے عقل بننے والے ان تصریحات سے سبق لیں۔

☆☆☆☆☆☆☆☆☆☆☆☆☆☆☆☆☆☆

فَكُلُوا مِمَّا رَزَقَكُمْ اللَّهُ حَلَالًا طَيِّبًا وَاشْكُرُوا نِعْمَتَ اللَّهِ إِنَّ كُنتُمْ
إِيَّاهُ تَعْبُدُونَ۔

پس تم اس چیز سے حلال طیب کو کھاؤ، جسے اللہ نے تم کو روزی بنا کر دیا ہے اور اللہ کی نعمت کا شکر ادا کرو، اگر تم اسی کی عبادت کرتے ہو۔ (پ 14 ع 19 سورہ نحل 114)

خدا کی زمین کے اوپر، خدا کے آسمان کے نیچے خدا کی دی ہوئی نعمتوں میں رہ کر انسان کو کیا کرنا چاہیے؟ اس پر شاید انسان نے بہت کم غور کیا اور وہ اس حقیقت کے سمجھنے سے بے پروا ہی کرتا ہے، یہی وجہ ہے کہ آدمی نے اس زمین کے اوپر جب بھی فراخی اور کشادگی پائی تو بجائے امن و شکر کی زندگی کے ظلم و شرارت کی زندگی اختیار کی اور پیٹ بھرنے اور بے خونی کی نیند سونے کے بعد اس نے وہ اچا پت مچائی کہ خدا کی پناہ نہ خود چین سے رہا، اور نہ دنیا کو چین سے رہنے دیا، بلکہ اپنی بے راہ روی اور شیطنت سے ایسی فضا پیدا کی کہ قدرت نے نہ صرف انسانوں سے اپنی نعمت چھین لی، بلکہ کفرانِ نعمت کی سزا میں ان کی خوب خوب مرمت کی، آبادیاں ویران ہو گئیں، محلات برباد ہو گئے، شان دار باغات گورستان سے بدل گئے، سرور و نغمہ کی جگہ آؤ کی آواز نے لے لی، چہل پہل کی جگہ سناٹا گونجنے لگا۔

حالاں کہ اللہ تعالیٰ نے انسان کو ہمیشہ امن و سلامتی اور صبر و شکر کی دعوت دی اور اپنی

نعمتوں سے نوازنے اور با امن و اطمینان زندگی دینے کی خبر دی، چنانچہ اوپر کی آیت میں فرمایا جا رہا ہے کہ اگر تم لوگ خدا کے پرستار ہو تو امن و اطمینان سے خدا کی دی ہوئی روزی میں سے بہتر سے بہتر چیزوں کو کھاؤ، پیو اور پھر اس پر خدا کا شکر ادا کرو، اگر تم یہ زندگی اختیار کرو تو تم کو دنیا میں بھی اُمن و سکون، صلح اور عزت و شرافت ملے گی اور آخرت میں بھی فلاح و نجات کا منہ دیکھنا نصیب ہوگا۔

☆☆☆☆☆☆☆☆☆☆☆☆☆☆☆☆☆☆☆☆

فَكُلُوا مِمَّا رَزَقَكُمْ اللَّهُ حَلَالًا طَيِّبًا وَاشْكُرُوا نِعْمَتَ اللَّهِ إِنَّ كُنْتُمْ إِيَّاهُ تَعْبُدُونَ۔

جو حلال و طیب چیز اللہ نے تم کو روزی دی ہے، اس میں سے تم لوگ کھاؤ اور اللہ کی نعمت کا شکر ادا کرو، اگر تم اس کی عبادت کرتے ہو۔ (پ 14 ع 19 سورہ نحل 114)

یہ انسان دنیا میں اس لیے نہیں بھیجا گیا ہے کہ بھوکوں مرے، انسانوں کی بستی سے الگ ہو کر کہیں ہوا پیتا رہے اور اللہ تعالیٰ کی عبادت کرتا رہے، اللہ تعالیٰ کی عبادت کا یہ تصور انسانیت کے بالکل خلاف ہے اور یہ ایسی مخلوق کا کام نہیں ہے جو عائلی، تمدنی اور اجتماعی زندگی بسر کرتی ہے اور جس کی بقا باہم زندگی بسر کرنے میں ہے۔

واقعہ یہ ہے کہ یہ انسان اس لیے پیدا کیا گیا ہے کہ وہ اللہ کی زمین پر چلے پھرے، اس کی برکتوں سے مالا مال ہو اور اس کی صلاحیتوں کو اپنی کوشش سے اپنے حق میں اجاگر کرے، اللہ تعالیٰ نے اس دنیا میں جو پاکیزہ اور حلال غذائیں رکھی ہیں، ان کو جائز طریقہ پر استعمال کرے اور اللہ تعالیٰ کی جناب میں شکر کرے اور اس کی بندگی بجالائے۔

انسان اللہ تعالیٰ کی نعمتوں سے فائدہ اٹھاتا رہے اور اس تصور سے معمور رہے کہ ساری حمد و ثنا اور ہر قسم کی اطاعت و بندگی اسی ذات پاک کے لیے ہے جس نے ہمیں پیدا کیا اور پھر جینے

کے لیے طرح طرح کے اسباب فراہم کیے اور پھر عمدہ سے عمدہ غذائیں دیں، بہتر سے بہتر سامان حیات دیئے اور اچھے سے اچھے حالات بہم پہنچائے، اس کی ان نعمتوں سے مالا مال ہونا اور اس کی عبادت کرنا حقیقی بندگی ہے۔

اللہ تعالیٰ اسی بات کی ہدایت فرماتا ہے، تم حلال و طیب روزی میں سے جو کچھ کھانی سکتے ہو، کھاؤ، پیو اور اللہ کی نعمتوں کا شکر ادا کرو، اگر تم اللہ کے بندے ہو اور اس کی اطاعت کے دعویدار ہو تو اس ہدایت پر عمل کرو۔

☆☆☆☆☆☆☆☆☆☆☆☆☆☆☆☆☆☆

ثُمَّ إِنَّ رَبَّكَ لِلَّذِينَ عَمِلُوا السُّوءَ بِجَهَالَةٍ ثُمَّ تَابُوا مِنْ بَعْدِ ذَلِكَ وَأَصْلَحُوا إِنَّ رَبَّكَ مِنْ بَعْدِهَا لَغَفُورٌ رَحِيمٌ۔

بے تمہارا رب ان لوگوں کے لیے جو جہالت کی وجہ سے بُرائی کرتے ہیں، پھر اس کے بعد توبہ کرتے ہیں اور اصلاح کر لیتے ہیں، بے شک تمہارا رب توبہ کے بعد یقیناً غفور رحیم ہے۔

(پ 14 ع 21 سورہ نحل 119)

انسان بہر حال انسان ہے، مسلمان ہو کر بھی فرشتہ نہیں ہوگا، انسان ہی رہے گا اور انسان اور کمزوری میں چولی دامن کا ساتھ ہے، بشری کمزوریاں ہر آدمی کے لیے ہے، اسی لیے خدا بھول، چوک، لغزش سے درگزر فرماتا ہے، اس کی وسعت رحمت اس کی کمزوریوں پر پردہ ڈال دیتی ہے، مگر کب؟ جب کہ کوئی گناہ انجانے میں بغیر ارادہ کے سرزد ہو جائے، اور اس کے بعد آدمی نادم ہو، خدا کی جناب میں توبہ کرے، اور اس گناہ سے جو خرابی پیدا ہو گئی ہے، اس کی فوراً اصلاح کرے۔ جان بوجھ کر گناہ کرنا، بار بار گناہ کرنا، گناہ پر اصرار کرنا، خدا کے یہاں معاف نہیں ہوگا، اگر کوئی شخص نماز نہیں پڑھتا، جہالت کی وجہ سے، اس کی اہمیت نہ جاننے کی وجہ سے، اور پھر اس کی

حیثیت معلوم ہوگئی، تو اس نے توبہ کی، اپنی زندگی کو بدل دیا، ایسے شخص کے لیے خدا غفور رحیم ہے، اس کی مدد کے لیے خدا کا سارا کارخانہ ہے۔

لیکن جو لوگ بُرائیوں میں مبتلا رہتے ہیں، ہزار سمجھائے جاتے ہیں، مگر باز نہیں آتے، اور بات بات پر خدا کی رحمت کا بھروسہ ظاہر کرتے ہیں تو یہ خدا کی رحمت کا مذاق اور اس کے قانون مجازات کی تکذیب اور اپنے کو دھوکہ میں مبتلا رکھنا ہے، یہ بے تکی تمنانہ دنیا میں پوری ہو سکتی ہے، نہ آخرت میں پھل لاسکتی ہے۔

☆☆☆☆☆☆☆☆☆☆☆☆☆☆☆☆☆☆

إِنَّ إِبْرَاهِيمَ كَانَ أُمَّةً قَانِتًا لِلَّهِ حَنِيفًا وَلَمْ يَكُ مِنَ الْمُشْرِكِينَ
شَاكِرًا لِأَنْعُمِهِ اجْتَبَاهُ وَهَدَاهُ إِلَى صِرَاطٍ مُسْتَقِيمٍ وَآتَيْنَاهُ فِي الدُّنْيَا
حَسَنَةً وَإِنَّهُ فِي الْآخِرَةِ لَمِنَ الصَّالِحِينَ ثُمَّ أَوْحَيْنَا إِلَيْكَ أَنْ اتَّبِعْ مِلَّةَ
إِبْرَاهِيمَ حَنِيفًا وَمَا كَانَ مِنَ الْمُشْرِكِينَ -

درحقیقت وہ ابراہیم تھا ایک امت کے برابر، سب طرف سے کٹ کر ایک اللہ کا فرماں بردار اور شرک کرنے والوں میں سے نہیں تھا اللہ کی نعمتوں کا شکر گزار اس کو اللہ کے منتخب فرمایا اور راستہ دکھایا، سیدھی راہ کی طرف اور ہم اس کو دنیا میں پسندیدگی کی سندی اور وہ آخرت میں نیک کردار لوگوں میں ہے، حکم بھیجا ہم نے تجھ کو یہ کہ ملت ابراہیمی کو پیروی کر، کیوں کہ ابراہیم صرف ایک خدا کا تھا اور مشرکوں میں سے نہیں تھا۔ (پ 14 ع 22 سورہ نحل 120، 121، 122، 123)

وہ عظیم الشان اجتماع جس کا نام ملت اسلامیہ ہے، اپنے مقصد، منشا، نظام اور پروگرام کے لحاظ سے ملت ابراہیمی کے نام سے موسوم ہے، دین کا سوال ہو یا دنیا سوال ہو، معاملہ ہر چیز کا اصل مرکز ملت ابراہیمی سے مربوط اور متعلق ہے، اگرچہ یہود و عیسائی، دونوں اپنا سلسلہ حضرت

ابراہیم سے ملاتے ہیں اور عرب کے مشرکین بھی اپنے نسب کا سلسلہ انھیں کی ذات قدسی صفات تک پہنچاتے ہیں۔

مگر قرآن حکیم اظہارِ حق کے طور پر واضح کرتا ہے، ابراہیم علیہ السلام اپنے برگزیدہ کردار کی سربلندی کے لحاظ سے ایک پوری امت کے برابر تھے، ان کی عظمت کی وجہ یہ تھی کہ وہ خدائی عظمتوں کے وارث سب سے کٹ کر ایک خدا کے فرماں بردار بندہ توحیدِ شرک کی نجاست سے پاک صاف اللہ کے شکر گزار پسندیدہ روزگار اور صراطِ مستقیم کی طرف رہنما موحدین کے امام بلند کردار کے معلم اور کفار کے مقابلہ میں تنہا ایک عظیم الشان قوم کے برابر تھے، انہی اوصاف کی بنا پر خاتم الانبیاء حضرت محمد ﷺ کو ان کی پیروی کا حکم دیا گیا اور مسلمانوں کو سبق پڑھایا گیا کہ وہ حضرت ابراہیمؑ کو اپنا سمجھیں اس طرح حق تعالیٰ ان پر رزق کی وسعت، اولاد کی کثرت و جاہت اور وہی مقبولیت عطا فرمائے گا، جو حضرت ابراہیمؑ کو حاصل تھی۔

☆☆☆☆☆☆☆☆☆☆☆☆☆☆☆☆☆☆

أَدْعُ إِلَى سَبِيلِ رَبِّكَ بِالْحُكْمِ وَالْمَوْعِظَةِ الْحَسَنَةِ وَجَادِلْهُمْ بِلَايَتِي هِيَ أَحْسَنُ ۔

آپ اپنے پروردگار کے راستہ کی دعوت حکمت اور اچھی نصیحت سے دیجئے اور ان سے خوب صورتی کے ساتھ مباحثہ کیجئے۔ (پ 14 ع 21 سورہ نحل 125)

اللہ کے دین کی دعوت ہی اللہ کی طرف بلانا اور اس کی راہ کی دعوت دینا ہے، اللہ کے بھٹکے ہوئے جاہل، مشرک، کافر اور سرکش بندوں کو اس کی راہ پر لگانا بہت ہی اہم کام ہے، اس کام کے لیے محنت، کوشش، شعور، علم اور دانائی کی بڑی ضرورت ہے۔

داعی اور مبلغ کے لیے جس طرح دین اور اوامر و نواہی کا عالم ہونا ضروری ہے، اسی طرح

نفسیات کا ماہر ہونا بھی ضروری ہے، جس طرح داعی کے لیے اپنی حرکت و سکون میں دعوت و عزیمت کے روح کے باقی رکھتے ہوئے لچک پیدا کرنے کی ضرورت ہے، اسی طرح اندازِ گفتگو اور بات چیت میں بھی دعوت و تبلیغ کے نقطہ نظر سے بڑی جاذبیت پیدا کرنے کی ضرورت ہے، تاکہ کفر و شرک کے جنگل میں بدکنے والے توحید و رسالت کے چمن میں لائے جاسکیں۔

شریرو سرکش زندگی کو نظم و ضبط کی قید میں لا کر عام کیا جاسکے، حضراتِ انبیاء علیہم السلام کی زندگی کا ایک ایک لمحہ داعیوں اور مبلغوں کے لیے درس ہے۔
ہمارے رسول ﷺ سے اللہ تعالیٰ فرماتا ہے:

انسانوں کو دین کی دعوت دینے کے لیے بڑی سمجھ بوجھ اور دانائی کی ضرورت ہے اور بات چیت میں دعوتی اسلوب اختیار کرنا چاہیے اور جب افہام و تفہیم کا موقع آئے تو ایسے انداز سے بات چیت کرنی چاہیے کہ سامنے والا خود بخود اپنے اندر دین کا داعیہ پانے لگے۔
ہم مسلمانوں کو بھی دعوت و تبلیغ میں یہی انداز اختیار کرنا چاہیے، اور دین کی اشاعت کے لیے اُن تھک کوشش کے ساتھ ساتھ اس کے اصولوں کو سختی سے اپنائے رہنا چاہیے۔

☆☆☆☆☆☆☆☆☆☆☆☆☆☆☆☆☆☆

أَدْعُ إِلَى سَبِيلِ رَبِّكَ بِالْحُكْمَةِ وَالْمَوْعِظَةِ الْحَسَنَةِ ۚ وَجِدْلُهُمْ بِالَّتِي هِيَ أَحْسَنُ ۚ إِنَّ رَبَّكَ هُوَ أَعْلَمُ بِمَنْ ضَلَّ عَنْ سَبِيلِهِ ۚ هُوَ أَعْلَمُ بِالْمُهْتَدِينَ۔
اپنے رب کی راہ کی طرف دعوت حکمت اور اچھے وعظ کے ذریعہ دو، اور ان لوگوں سے اچھے طریقہ سے نمٹو، بے شک تمہارا رب اپنی راہ سے گمراہوں اور ہدایت یاب لوگوں کو خوب جانتا ہے۔ (پ 14 ع 22 سورہ نحل 125)

ہادیوں اور مرشدوں کا کام راہ دکھانا ہے، راہ پر نہیں لانا ہے، راستہ کے اوپر لانا نہ لانا

خدا کا کام ہے، اس کی قدر و مشیت کی خاص چیز ہے، دنیا میں جتنے انبیاء و رسل آئے، سب کا کام صرف ہدایت کی رہنمائی تھا، اس کام کو انھوں نے سمجھانے بجھانے کے ذریعہ سے کیا اور انداز و بشیر کے اطوار و انداز سے کیا، مگر چوں کہ وہ صرف رشد و ہدایت کی رہنمائی کے ذمہ دار تھے، اس لیے اس بات کے جواب دہ قرار نہیں دیئے گئے کہ دنیا راہ راست پر کیوں نہیں چلی اور نیکی و درستی کا دور دورہ کیوں نہیں ہوا اور وہ اپنی دعوت و تبلیغ میں کام یاب ہوئے یا نہیں ہوئے۔

چوں کہ ہادی اور مرشد کا کام صرف ہدایت کرنا ہے اور اللہ کی راہ پر دنیا کو بلانا ہے، اس لیے اس کے لیے قرآن حکیم اس کا طریقہ کار بتا رہا ہے کہ حکمت اور موعظت حسنہ کی راہ اختیار کرنی چاہیے اور رشد و ہدایت کے باب میں مجادلہ احسن طریقہ سے ہونا چاہیے۔

غور کرو، انسانوں کو لاٹھی مار مار کر ہدایت کرنے کی ذمہ داری انبیاء کے سر ہوتی تو ان کو دولت و ثروت ملتی، آدمی ملتے اور مقابلہ کے لیے سامان ملتے، مگر نبوت کی تاریخ شاہد ہے کہ انبیاء کرام ان تمام چیزوں سے سراسر مبرا تھے اور حکمت اور موعظت حسنہ کی پونجی ان کے پاس تھی، آج تمہارے ہادیوں، مرشدوں کے پاس حکمت و دانائی کی کتنی کائنات ہے؟

اور وہ اپنی پارٹی کے لوگوں کے کس قدر محتاج ہیں، حکمت و موعظت کی فراوانی یا آدمیوں یا سامانوں کی تلاش ہے؟

☆☆☆☆☆☆☆☆☆☆☆☆☆☆☆☆☆☆

أَدْعُ إِلَى سَبِيلِ رَبِّكَ بِالْحُكْمَةِ وَالْمَوْعِظَةِ الْحَسَنَةِ وَجَادِلْهُمْ بِالَّتِي هِيَ أَحْسَنُ إِنَّ رَبَّكَ هُوَ أَعْلَمُ بِمَنْ ضَلَّ عَنْ سَبِيلِهِ وَهُوَ أَعْلَمُ بِالْمُهْتَدِينَ۔

اپنے پروردگار کی راہ کی طرف حکمت اور موعظت حسنہ کے ذریعہ دعوت دو اور ان لوگوں سے بحث و مباحثہ اچھے انداز سے کرو، بے شک تمہارا رب خوب جانتا ہے کہ کون اپنی راہ

سے بھٹکا ہوا ہے اور کون لوگ ہدایت یاب ہیں۔ (پ 14 ع 22 سورہ نحل 125)

ایک مسلمان کے لیے اس کی زندگی کا حاصل اس کا ایمان و اسلام ہے، وہ دنیا کی ہر متاع سے دست بردار ہو سکتا ہے، مال و دولت سے ہاتھ دھو سکتا ہے، آل و اولاد سے محرومی پر صبر کر سکتا ہے، جاگیر و جائیداد سے منہ موڑ سکتا ہے، رشتوں و ناٹوں کو توڑ سکتا ہے، مگر دین و ایمان کی پیاری پونجی کو اپنے دل سے جدا نہیں کر سکتا، اور اس متاع عزیز کی حفاظت و صیانت پر پوری طرح آمادہ ہو کر ہر قسم کی قربانی کر سکتا ہے۔

تم کو معلوم ہے کہ انسان اپنی گراں مایہ پونجی اسی آدمی کو دے سکتا ہے، جس سے حد درجہ محبت ہو اور اس کے ساتھ سلوک و برتاؤ کا انتہائی جذبہ ہو۔

اب بتاؤ کہ اسلام جیسی اعلیٰ ترین نعمت کو تم کسے دو گے اور کس طرح دو گے؟

اگر تم چاہتے ہو کہ تمہاری بیش بہا دولت ایمان سے دوسروں کو فیض پہنچے تو تم کن بنیادوں پر اسے دوسروں کو دو گے؟ تمہارے اندر ایثار و اخلاص اور پیار و محبت کا کتنا اونچا جذبہ ہوگا؟ پھر اس جذبہ کے مطابق تم جن لوگوں کو ایمان و اسلام کی دعوت دو گے، ان کے ساتھ کس قسم کا سلوک کرو گے۔

کیا کوئی معمولی آدمی بھی اپنی معمولی سی دولت بھی کسی کو دیتا ہے تو اس سے لڑائی جھگڑا کرتا ہے؟ گالی گفتار سے پیش آتا ہے، غیر مہذب بحث و مباحثہ کرتا ہے اور غلط جذبات و خیالات کو ہاتھ پائی کا رنگ دیتا ہے؟

جب وہ ایسا نہیں کرتا، تو تم اپنے ایمان و اسلام کی دعوت دینے کے لیے لوگوں کو کیوں بُرا بھلا کہو گے، کیا اس لیے ایسا کرو گے کہ اسلام تمہاری ایک پیاری دولت ہے، جسے تم چاہتے ہو، دنیا میں زیادہ سے زیادہ عام ہو، اور سب کا دامن تمہاری طرح امن و سکون کی دولت سے مالا مال ہو جائے؟

غیر مسلموں کے جانے دو، تم اپنے مسلمانوں کے اندر جب ایمان و اسلام کے مسلمات پیش کرتے ہو تو کفر اکفری اور تبرا بازی کرتے ہو تو بتاؤ تم اپنے محبوب ترین دین کی تبلیغ کرتے ہو، یا غلط ہفتوات و خیالات کے ذریعہ فساد پھیلاتے ہو۔

خوب یاد رکھو! جن باتوں کی اشاعت میں پیار و محبت کا ظہور ہو، وہ باتیں نیک اور اچھی ہوں گی، اور جن کی ترویج میں فتنہ و فساد اور گھمٹم گھٹا ہو، وہ بُری ہوں گی، یہ معیار اگرچہ معمولی ہے، مگر بہت ہی کارآمد ہے۔

☆☆☆☆☆☆☆☆☆☆☆☆☆☆☆☆☆☆

أَدْعُ إِلَى سَبِيلِ رَبِّكَ بِالْحُكْمَةِ وَالْمَوْعِظَةِ الْحَسَنَةِ وَجَادِلْهُمْ بِالَّتِي هِيَ أَحْسَنُ إِنَّ رَبَّكَ هُوَ أَعْلَمُ بِمَنْ ضَلَّ عَنْ سَبِيلِهِ وَهُوَ أَعْلَمُ بِالْمُهْتَدِينَ۔

اپنے پروردگار کے راستہ کی طرف حکمت اور موعظت حسنہ کے ذریعہ دعوت دو اور ان سے خوب صورتی کے ساتھ بحث و مباحثہ کرو، بے شک تمہارا پروردگار خوب جانتا ہے، جو اپنی راہ سے بے راہ ہیں اور وہ ان لوگوں کو خوب جانتا ہے، جو ہدایت پر ہیں۔

(پ 14 ع 22 سورہ نحل 125)

اللہ کی راہ امن و سلامتی کی راہ ہے اور بے خون اور آرام کی راہ ہے، جو لوگ اس راہ کے راہی ہیں، نہ انھیں تھکن محسوس ہوتی ہے، نہ چپ راست سے خطرہ محسوس ہوتا ہے اور نہ ان کے لیے اندھیرے اجالے کے اندیشے وحشت پیدا کرتے ہیں، پس جو راہ اس قدر صاف ستھری اور پُر امن ہے اور جس راہ کے راہی امن و سکون کی دولت سے اس طرح مالا مال ہیں، لوگوں کو اس راہ کی دعوت دینے کے لیے خوف و ہراس پھیلا کر بدامنی اور بے اطمینانی کو ابھارنا اور خطرات کی فضا پیدا کرنا اس راہ کے بالکل خلاف ہے، کسی مقصد کی دعوت اس مقصد کے عین خلاف طریقہ پر دینا درحقیقت اس

کی دعوت دینا نہیں ہے، بلکہ اس سے نفرت پیدا کرنا ہے۔

پس اسلام جو خدا کا راستہ ہے، جو امن و سلام کے معمور ہے، اس کی دعوت کے لیے امن و سکون، محبت و الفت اور حسن و خوبی سے کام لینا چاہیے، تاکہ اصل مقصد کا اندازہ اس کی دعوت سے ہو جائے اور یہ دعوت اس مقصد کا نمونہ پیش کر سکے۔

دین اسلام کی اشاعت میں موعظت حسنہ اور اچھی نصیحت بنیادی چیز ہے اور بحث و تکرار کے لیے موقع نہیں ہے، لیکن اگر کسی وقت اس کی باری آئے تو پھر بحث و تکرار میں حسن و خوبی کا پہلو اجاگر کرنا چاہیے اور سخت کلامی، فحش گوئی اور افراط و تفریط سے بچنا چاہیے۔

تمہارا کام سچائی کی تبلیغ کر دینا ہے، اور بس، اچھائی اور سچائی کی تبلیغ کے لیے جھگڑا کرنا لڑائی کرنا، درشت کلامی اور سخت کلامی اور سخت گوئی اختیار کرنا اسلامی روح کے منافی ہے اور ان مفلسوں کا کام ہے کہ جو دین کی روح سے خالی اور اسلامی علوم و معارف سے بے بہرہ ہوتے ہیں، وہ دین کے نام پر اپنی بے سرو سامانی کو اجاگر کرتے ہیں اور کچھ نہیں تو مسلمانوں ہی کو فاسق و فاجر، کافر ملحد بے دین اور نہ معلوم کیا کیا بنا دیتے ہیں، یہ مسکین نہ اسلام کی روح سے واقف ہوتے ہیں، نہ اسلام کے علوم کا حصہ ان کی قسمت میں ہوتا ہے، ایسے مسکین دوسروں کو کیا دے سکیں گے؟

☆☆☆☆☆☆☆☆☆☆☆☆☆☆☆☆☆☆

وَإِنْ عَاقَبْتُمْ فَعَاقِبُوْا بِمِثْلِ مَا عُوْقِبْتُمْ بِهِ ۖ وَلَئِنْ صَبَرْتُمْ لَهُوَ خَيْرٌ

لِّلصَّابِرِينَ۔

اور اگر بدلہ دو تو اس قدر جتنی کہ تم کو تکلیف پہنچی ہے اور اگر صبر کرو تو یہ بہتر ہے صبر کرنے والوں کے لیے۔ (پ 14 ع 22 سورہ نحل 126)

اسلام قانون مجازات کو تسلیم کرتا ہے، اور بدلہ لینے اور بدلہ دینے کو انسان کا فطری حق گردانتا

ہے، اسی لیے اسلام نے انتقام کے قانون کو تسلیم کیا ہے، اور ہر مسلمان کو یہ حق دیا ہے کہ وہ اپنے مقابل سے بدلہ لے سکے، اس کے بارے میں اسلام نے ہر چھوٹی بڑی بات کا پورا پورا لحاظ کیا ہے۔ مگر وہ اس بارے میں انصاف و مساوات اور عدل کو ضروری قرار دیتا ہے اور کسی کو یہ اجازت نہیں دیتا کہ وہ بدلہ و انتقام کا نام لے کر کسی دوسرے بھائی کو ستائے، اس پر ظلم کرے، اور اپنی سیاست کو اس پر چلائے، بلکہ اسلام تو انتقام کے حق کو تسلیم کرتے ہوئے کہتا ہے:

اگر تم عفو و درگزر سے کام لو اور صبر کرو، تو یہ بات تمہارے لیے بہت بہتر ہے اور اپنے بھائی کی نادانی کا بدلہ نہ لینے کی صورت میں تم جو اخلاقی بلندی پیش کرو گے تو اللہ تعالیٰ اس کے بدلہ میں تم کو درجات و مراتب کی بلندی سے نوازے گا، اور تم کو اس سے بہتر بدلہ دے گا۔

اور اگر تم اپنے مقابل سے بدلہ ہی لینا چاہو، تو ایسا کر سکتے ہو، مگر سزا بقدر جرم کا معاملہ رہے گا اور تم ایک ذرہ برابر زیادتی نہیں کر سکتے، تم امیر ہو یا غریب، تمہارا مقابل بڑا ہو یا چھوٹا، تم کسی انسان پر دست درازی نہیں کر سکتے اور نہ کوئی تم پر مشق ستم کر سکتا ہے۔

☆☆☆☆☆☆☆☆☆☆☆☆☆☆☆☆☆☆

وَإِنْ عَاقَبْتُمْ فَعَاقِبُوْا بِمِثْلِ مَا عُوْقِبْتُمْ بِهِۦ ۖ وَلَئِنْ صَبَرْتُمْ لَهُوَ خَيْرٌ لِّلصَّابِرِيْنَ۔

اور اگر تم لوگ سزا دو تو اسی کے مثل سزا دو، جو تم کو دی گئی اور اگر تم صبر کرو گے، تو وہ بہتر ہے صبر کرنے والوں کے لیے۔ (پ 14 ع 22 سورہ نحل 126)

اسلام ایسا نظام زندگی پیش کرتا ہے، جس میں انسانیت ہر موقع پر اپنے لیے حل تلاش کر لے اور کسی بھی مرحلے پر اس کے جائز حقوق کی پامالی نہ ہو، اسلام تسلیم کرتا ہے کہ ہر انسان کو خواہ کمزور اور معمولی درجہ کا ہو، خواہ طاقت ور اور اونچے درجہ کا ہو، یہ حق حاصل ہے کہ اگر کسی نے اسے

ستیا ہے، عزت ریزی کی ہے، نقصان کیا ہے، یا اس کی ذات پر کسی طرح کا حملہ کیا ہے، تو اس کا بدلہ لے، انتقام ہر انسان کا فطری حق ہے۔

اگر کوئی اس کے لیے تیار ہو تو اسلام اس کو یہ حق دلاتا ہے اور اس کے مجرم کو کیفر کردار تک پہنچاتا ہے، مگر اسلام ساتھ ہی سزا بقدر جرم کا شدت سے قائل ہے اور اس کی پابندی کے لیے ایڑی سے چوٹی تک زور لگا دیتا ہے اور انتقام اور بدلے کے نام پر ظلم و زیادتی نہیں کر سکتا اور نہ کسی کو ایسا کرنے دیتا ہے، بلکہ وہ یہ تسلیم کرنے کے بعد کہ انتقام اور بدلہ ہر آدمی کا فطری حق ہے، کوشش کرتا ہے کہ انسان اپنے اس حق سے رضا کارانہ طور پر دست بردار ہو جائے۔

اگر کوئی مظلوم رضا کارانہ طور سے دست بردار ہو جائے تو پھر ظالم پر وہ مار پڑتی ہے کہ اس کے ہوش ٹھکانے لگ جاتے ہیں اور پھر کبھی اسے جرات نہیں ہوتی ہے کہ اس پر یا کسی دوسرے پر دست درازی کرے، بلکہ وہ خود آخر بدلہ دیتا ہے، یا معافی چاہتا ہے۔

پس بدلہ کے حق کو اگر صبر کے نام پر چھوڑ دیا جائے تو بہت ہی سودمند اور بہتر بات ہے، لیکن اگر کوئی مظلوم بدلہ لینا ہی چاہے، تو پھر اسلام اس کی حمایت کرتا ہے اور بدلہ دلانے کے لیے پوری طرح تیار رہتا ہے، مگر اس پابندی کے ساتھ سزا بقدر جرم ہو اور ذرہ برابر زیادتی نہ ہو، بلکہ اگر عفو و درگزر اور صبر سے کام لیا جائے تو یہ اقدام اور بھی مفید ہو سکتا ہے۔

عفو و درگزر اور صبر بہر حال بہت اچھی چیز ہے، اس کا اجر بے حساب ہے، مگر عادی ظالموں اور پرانے مجرموں کی سرکوبی اور ان کو مجرمانہ زندگی سے روکنے کے لیے انتقام کی سیاست بعض اوقات زیادہ مفید ہوتی ہے اور صبر کو وہ اپنے لیے اور شہ سجھنے لگتے ہیں اور ایسے موقع پر سیاست سے کام لینا چاہیے۔

وَلَنْ صَبَرْتُمْ لَهُوَ خَيْرٌ لِلصَّابِرِينَ وَأَصْبِرْ وَمَا صَبْرُكَ إِلَّا بِاللَّهِ
وَلَا تَحْزَنْ عَلَيْهِمْ وَلَا تَكُ فِي ضَيْقٍ مِّمَّا يَمْكُرُونَ۔

اور اگر تم صبر کرو گے تو صبر کرنے والوں کے لیے بہتر ہے اور تم صبر کرو اور نہیں ہے تمہارا
صبر مگر اللہ کے ساتھ اور تم ان لوگوں پر رنج مت ظاہر کرو اور ان کے مکر و فریب کی وجہ سے تنگی میں نہ
پڑو۔ (پ 14 ع 22 سورہ نحل 127)

اس وقت دن ہے تو کچھ دیر کے بعد رات ہو جائے گی، ابھی روشنی ہے، شام تک اندھیرا
آجائے گا، ابھی گرمی پڑ رہی ہے، کچھ دنوں میں سخت سردی پڑے گی، آج کل بارش ہو رہی ہے،
گرمی میں بارش کا نام و نشان نہ ہوگا۔

مطلب یہ ہے کہ اسی ظلمت و نور اسی گرم و سرد، اسی خشک و تر، کی آمد و شد کا نام دنیا ہے،
اور اس میں انسان کو زندہ رہنا ہے اور اس میں نہ صرف زندہ رہنا ہے، بلکہ اپنی انفرادی خواہشوں،
اجتماعی تمناؤں اور قومی و ملی آرزوؤں اور تحریکوں کو بھی اپنے ساتھ زندہ رکھنا ہے۔

پس جب یہ صورت حال ہے تو پھر زندگی اور زندگی کے عواطف، ورجحانات کی راہ میں
آنے والے موڑوں پر ٹھٹھکنا، ڈرنا اور سہمنا، کیا معنی رکھتا ہے؟

قدرت کے تکنیکی حالات، روزہ مرہ کے ہونے والے واقعات اپنا کام کریں گے، وہ
کسی کے لیے نہ بے وقت رک سکتے ہیں اور نہ جاری ہو سکتے ہیں، اس لیے اگر تم لوگ اس دنیا میں
ذاتی یا جماعتی اور نظریاتی زندگی کے اندر الجھاؤ میں پڑ جاؤ تو نہ گھبراؤ، نہ جزع و فزع کرو اور نہ رب
السموات والارض کی قادریت اور فعالیت کے عقیدہ سے کھوکھلے ہو کر ادھر ادھر بھاگنے لگو اور ایسا نہ
کرو کہ جب کوئی شکل سامنے آجائے تو یقین و عقیدہ کی تمام حقیقتوں کو بھول کر کفر و شرک اور اغیار پرستی
کے دلدل میں پھنس جاؤ، کفار و مشرکین کی دہائی دینے لگو، قبروں اور استھانوں کا رُخ کرنے لگو اور

خدا پر اعتماد و یقین کے عین اظہار کے وقت پر اس سے پشت پھیر کر اس ذہنی بیماری مبتلا ہو جاؤ، جس میں کفار و مشرکین قدیم زمانہ سے مبتلا ہیں اور یہ رویہ اختیار کیے ہوئے ہیں کہ جہاں ذرا بھی سرد و گرم حالات کا احساس ہو کہ چوہائی ہوا کی طرح چکر کاٹنے لگے، تم مسلمان ہو، حقائق کی چٹان سے تمہارا یقین و عمل وابستہ ہے، اس لیے ہر ابتلا کے موقع پر صبر باللہ سے کام لو اور خدا کی ذات کو اپنے فکر و عمل کا مرکز بناؤ۔

☆☆☆☆☆☆☆☆☆☆☆☆☆☆☆☆☆☆☆☆

وَأَصْبِرْ وَمَا صَبْرُكَ إِلَّا بِاللَّهِ وَلَا تَحْزَنْ عَلَيْهِمْ وَلَا تَكُ فِي ضَيْقٍ مِّمَّا يَمْكُرُونَ۔

اور تم صبر کرو اور تمہارا صبر نہیں ہے، مگر اللہ کے بھروسہ پر اور تم ان لوگوں پر غم مت کرو، اور ان کی چالوں کی وجہ سے تنگی میں نہ پڑو۔ (پ 14 ع 22 سورہ 4 سورہ نحل 127) حالات کی ناسازگاری پر صبر و تحمل کا رویہ اختیار کرنا اور تنگی اور بد حالی میں خدا پر نظر رکھنا ہر حال میں اچھی بات ہے، پھر اگر دین کی تبلیغ اور اخلاق و روحانیت کی اشاعت کے سلسلے میں شدائد و مصائب پر صبر کیا جائے اور خدا پر نظر رکھی جائے تو نور علی نور ہے۔

یہاں پر فرمایا جا رہا ہے کہ اے رسول! آپ خدا کی راہ میں سخت حالات سے دوچار ہو رہے ہیں، وہ واقعی بہت ہی صبر آزمایا اور کٹھن ہیں، جسمانی مصائب کا زور ہے، روحانی اذیتوں کی فراوانی ہے، اقتصادی مشکلات درپیش ہیں، سیاسی الجھنیں برپا ہیں، آپ نے سچائی کی آواز بلند کی، ہر طرف ناسازگاری اور ناہمواری کا طوفان اٹھ پڑا، ہر طرف مخالفت ہو رہی ہے، ہر طرف لے دے ہو رہی ہے اور ہر طرف سازش ہو رہی ہے، ان کٹھن حالات میں آپ نظر اللہ پر رکھئے اور صبر و سکون کے ساتھ اچھے حالات کا انتظار کیجئے۔

سچائی کی دعوت کے نتیجہ میں اچھے لوگ آتے ہیں، اچھے حالات آتے ہیں، اچھی فضا پیدا ہوتی ہے، پس ابتدا کی پامالی کو بنیادی اور دائمی تصور نہ کیجئے، بل کہ دنیا میں ایسا ہی ہوا ہے کہ ہر اچھی عادت کی ابتدائی حالت نہایت نازک ہوتی ہے، مگر ہر آنے والی گھڑی جانے والی سے اچھی ہوتی ہے، پس خدا کی اس سنت جاریہ کے پیش نظر آپ ہر گز تنگ دل اور متفکر نہ ہوں۔

اے مسلمانو! اگر آج تم بھی اس لیے بد حالی میں مبتلا ہو کہ سچائی کی زندگی بسر کرتے ہو تو صبر و استقامت سے خدا پر بھروسہ کر کے حالات کی درستی کا انتظار و انتظام کرو اور حالات کی ناہمواری سے بد دل اور ملول خاطر نہ ہو، ورنہ اپنی موت آپ مر جاؤ گے، اُغیار تو یہ چاہتے ہیں کہ مسلمان قوم دنیا میں بغیر مارے خود ہی مرجائے، تم غیروں کی توقع پوری مت ہونے دو۔

☆☆☆☆☆☆☆☆☆☆☆☆☆☆☆☆☆☆

إِنَّ اللَّهَ مَعَ الَّذِينَ اتَّقَوْا وَالَّذِينَ هُمْ مُحْسِنُونَ۔

اللہ ان کے ساتھ ہے، جو پرہیزگار ہیں اور جو نیکی کرتے ہیں۔

(پ 14 ع 22 سورہ نحل 128)

اس دنیا کو اللہ تعالیٰ نے اس لیے پیدا فرمایا کہ اس پر اس کی عبادت کی جائے، اور اس کی منشا اور اصولوں کا زیادہ سے زیادہ احترام کیا جائے اور اس کے اوامر پر چل کر دوسروں کو چلایا جائے اور نواہی سے بچ کر دوسروں کو بچایا جائے، کائنات کی تخلیق کا مقصد و منشا یہی ہے اور جو لوگ اس منشا کے پورے ہونے میں کسی طرح کے مدد اور معاون ثابت ہوتے ہیں، وہ اللہ تعالیٰ کے محبوب بندے ہوں گے اور اللہ تعالیٰ ان کی ہر طرح سے مدد فرمائے گا۔

اللہ تعالیٰ کے نظام تخلیق کو آگے بڑھانے والوں اور تخلیق کائنات کی منشا کے پورے کرنے والوں میں دو قسم کے لوگ خاص طور سے قابل ذکر ہوتے ہیں، ان پر اللہ تعالیٰ کی خصوصی توجہ اور

عنایت ہوتی ہے، ایک تو وہ حضرات جو مقام تقویٰ پر ہوتے ہیں اور ان کی زندگی حدود شرع میں گزرتے گزرتے واصلِ بحق کے درجہ میں پہنچ جاتی ہے اور اللہ تعالیٰ کی معیت و مصاحبت ہر وقت رہا کرتی ہے اور وہ ہر بات میں اللہ تعالیٰ کی رضا جوئی کا خیال کرتے ہیں۔

ایسے حضرات کے ساتھ اللہ تعالیٰ کی خصوصی رحمت و شفقت ہوتی ہے، دوسرے وہ لوگ جو اس دنیا میں اچھے اچھے کام کرتے ہیں اور اچھی فضا پیدا کرنے میں اپنی ہر ممکن خدمات پیش کرتے ہیں، یہ لوگ اللہ تعالیٰ کے خصوصی رحم و کرم کے مستحق ہیں اور اللہ تعالیٰ ان کے ساتھ ہے۔

☆☆☆☆☆☆☆☆☆☆☆☆☆☆☆☆☆☆

إِنَّ اللَّهَ مَعَ الَّذِينَ اتَّقَوْا وَالَّذِينَ هُمْ مُحْسِنُونَ۔

بے شک اللہ ان لوگوں کے ساتھ ہے، جو تقویٰ کی زندگی بسر کرتے ہیں اور جو لوگ اچھے کام کرتے ہیں۔ (پ 14 ع 22 سورہ نحل 128)

مسلمانوں کو شکوہ ہے کہ آج کے حالات میں ان کو کسی طرف سے مدد نہیں ملتی، جدھر نظر اٹھتی ہے، مایوسی چھائی ہے، جدھر وہ جاتے ہیں، بُرے حالات سامنے آتے ہیں اور جدھر رُخ ہوتا ہے، ادھر ہی کو بلا منہ کھولے ہوئے ان کو ہڑپ کرنے کے لیے تیار ہے، کبھی آپ نے غور بھی کیا کہ یہ شکوہ کن زبانوں پر ہے؟ ان زبانوں پر جن کو حرام خوری کی چاٹ لگی ہے، جن سے کوئی بات سیدھی نہیں نکلتی اور جن کا قول و قرار کوئی مقام نہیں رکھتا، ان مسلمانوں کو یہ شکوہ ہے، جن کے سامنے نہ عمل کی پونجی ہے، نہ کردار کی کشش ہے، اور نہ اخلاق و روحانیت کی دولت ہے، اگر کچھ پاس ہے تو بد عملی، بے حسی، غفلت اور بے تکی زندگی۔

پس بتاؤ! کیوں دنیا تمہارا استقبال کرے، حالات کیوں ساتھ دیں، اور احوال و ظروف کی وسعتیں اپنی آغوش میں تمہیں کیوں لیں، شکایت تو جب بجاتی ہے کہ تمہارے پاس جذب و کشش

کی ساری کائنات ہوتی اور پھر دنیا تمہاری طرف کھینچ کر نہ آتی۔

خوب یاد رکھو! جب تک اللہ تعالیٰ ساتھ نہ ہوگا، کوئی چیز تمہارا ساتھ نہیں دے سکتی اور خدا کا فرمان ہے کہ وہ متقیوں اور نیکوکاروں کے ساتھ ہے، اگر تم متقی اور محسن ہو اور پھر ہر طرف سے تمہاری ناقدری ہوتی ہے تو شکوہ بجا ہے۔

☆☆☆☆☆☆☆☆☆☆☆☆☆☆☆☆☆☆☆☆

إِنَّ اللَّهَ مَعَ الَّذِينَ اتَّقَوْا وَالَّذِينَ هُمْ مُحْسِنُونَ۔

بے شک اللہ ان لوگوں کے ساتھ ہے، جو تقویٰ کی زندگی گزارتے ہیں، اور جو لوگ نیکوکار ہیں۔ (پ 14 ع 22 سورہ نحل 128)

انسان بے راہ روی اختیار کر کے اپنے کو خسران و محرومی کے قابل بنالیتا ہے، گناہ کرتے کرتے اس کا دل سیاہ ہو جاتا ہے، نگاہ بے نور ہو جاتی ہے، غفلت کا پردہ پڑ جاتا ہے، احساس شل ہو جاتا ہے، شعور بجھ جاتا ہے اور ہنستا بولتا آدمی پاگلوں اور دیوانوں کی سی زندگی گزارنے لگتا ہے، جب کسی فرد یا قوم کی زندگی معاصی و جرائم کی وجہ سے اس درجہ گر جاتی ہے تو اس میں سر بلندی اور عروج کا مادہ نہیں رہتا اور عزم و یقین کی تمام قدریں مٹ جاتی ہیں، استعداد و قابلیت کا کال پڑ جاتا ہے، اور وہ دل و دماغ باقی نہیں رہتا، جس پر بخششوں کی بارش اور نعمتوں کی نوازش ہوتی ہے، بخلاف اس کے جس قوم اور معاشرے کی زندگی محاسن و اخلاق اور عدل و انصاف سے مزین ہوتی ہے، زندگی کی صحیح قدریں اس میں موجود ہوتی ہیں، احساس و شعور کا دیوالہ نہیں نکلتا، اور عزم و یقین کا مادہ باقی ہوتا ہے، نیک عملی، سلامت روی، احساس ذمہ داری اور شعور زندگی ہوتا ہے، عقل و خرد میں پرواز ہوتی ہے، اعمال و کردار میں بلندی ہوتی ہے، عزم ارادہ میں زور ہوتا ہے، خدائی فیضان کی پوری قابلیت و اہلیت ہوتی ہے۔

ایسی ہی قوم کے افراد اور معاشرے کے لیے خدا کی نصرت برحق ہے، اور ان کو اس سے حصہ ملتا ہے، پس نظام قدرت اور اصول فطرت ان ہی لوگوں کے لیے سازگاری پیدا کرتا ہے، جو اپنے دل میں مسؤلیت کی ذمہ داری محسوس کرتے ہیں اور اپنے کو بالادست طاقت کے لیے جواب دہ سمجھتے ہیں اور پھر اسی عقیدہ و یقین کے مطابق کام بھی کرتے ہیں، اچھائی کرتے اور کراتے ہیں اور بُرائی سے رکتے اور روکتے ہیں، یعنی ان کی زندگی کا ایجابی پہلو ہو یا سلبی پہلو ہو، دونوں ہی نیک ہوتے ہیں اور دونوں ہی سے استعداد و قابلیت کا ظہور ہوتا ہے۔

اے مسلمانو! یہ مردہ زندگی اور غیر ذمہ دار عادت چھوڑ دو اور یقین و عمل کی پاک زندگی اختیار کرو، تاکہ یہ موجودہ بے پناہی اور لامرکزیت کی حالت ختم ہو، اور خدا کی نصرت تمہارا ساتھ دے۔

☆☆☆☆☆☆☆☆☆☆☆☆☆☆☆☆☆☆

إِنَّ اللَّهَ مَعَ الَّذِينَ اتَّقَوْا وَالَّذِينَ هُمْ مُحْسِنُونَ۔

یقیناً اللہ ان لوگوں کے ساتھ ہے، جو تقویٰ کی زندگی بسر کرتے ہیں، اور جو لوگ نیکی اور اچھائی کرنے والے ہیں۔ (پ 14 ع 22 سورہ نحل 128)

جو لوگ اللہ تعالیٰ کے ہیں، اللہ تعالیٰ ان کا ہے، اللہ تعالیٰ انسان کے ساتھ ہے، جو اللہ تعالیٰ سے وابستہ ہے اور جو اللہ تعالیٰ سے جتنا قریب ہوتا ہے، اللہ تعالیٰ اس سے کئی درجہ قریب ہوتا ہے، اسی طرح جو اللہ تعالیٰ سے جتنا دور ہو جاتا ہے، اللہ بھی اس سے دور ہو جاتا ہے، اللہ تعالیٰ کا جن لوگوں پر فضل ہے اور اللہ تعالیٰ جن لوگوں کی خبر گیری فرماتا ہے، وہ ایسے ہی لوگ ہیں، جن میں خدا ترسی، اتباع رسول، اور جذبہ اطاعت اور عمل صالح کی قدریں بدرجہ اتم موجود ہیں۔

ایسے برگزیدہ انسانوں کے لیے متقی کا لفظ استعمال ہوتا ہے، ایسے لوگ مسلمان ہوتے ہیں، مومن ہوتے ہیں اور محسن ہوتے ہیں، ان مسلموں، مومنوں، اور محسنوں کے ساتھ اللہ تعالیٰ کا فضل

ہوتا ہے اور اللہ تعالیٰ ہر کام میں ان کی مدد کرتا ہے اور جو لوگ ان میں سے نہیں ہیں، اللہ تعالیٰ کو ان کی پرواہ نہیں ہے۔

پس اے مسلمانو! اپنے اندر تقویٰ کی روح پیدا کرو اور احسان و نیکی کا عملی مظاہرہ کرو، اور اس سے نصرتِ خداوندی تمہارا ساتھ دے گی اور تم ہر معاملہ میں اللہ تعالیٰ کی طرف سے روشنی پاؤ گے اور اگر اس کے خلاف راہ اختیار کرو گے تو اللہ تعالیٰ سے کٹ جاؤ گے اور اس کے بعد دنیا اور آخرت میں تمہارے لیے کوئی ٹھکانا نہیں ہوگا اور ہر طرف محرومی ہی محرومی اور ہر جانب ناکامی ہی ناکامی نظر آئے گی۔



پارہ (15)
سورہ بنی اسرائیل
سورہ کہف

سُبْحَانَ الَّذِي أَسْرَى بِعَبْدِهِ لَيْلًا مِّنَ الْمَسْجِدِ الْحَرَامِ إِلَى الْمَسْجِدِ الْأَقْصَا الَّذِي بَرَكْنَا حَوْلَهُ لِنُرِيَهُ مِنَ الْإِنبَاءِ إِنَّهُ هُوَ السَّمِيعُ الْبَصِيرُ۔

پاک ہے وہ ذات جو راتوں رات لے گئی اپنے بندے کو مسجد حرام سے مسجد اقصیٰ تک، جس کے ارد گرد ہم نے برکت دی ہے، تاکہ ہم اس بندے کو اپنی نشانیوں میں سے دکھائیں، بے شک وہ ذات سمیع و علیم ہے۔ (پ 14 ع 1 سورہ بنی اسرائیل 1)

سیر و رفتار کی کمی، زیادتی اضافی چیز ہے، یوں سمجھئے کہ اس کی زیادتی اور کمی دوسری رفتار کے مقابلہ کے وقت اچھی معلوم ہوتی ہے، جب دو شخص چلیں تو پتہ چل سکتا ہے کہ کون تیزی سے چلتا ہے، اور کس کی رفتار دھیمی ہے اور ہو سکتا ہے کہ ایک رفتار بعض حیثیت سے زیادہ ہو، اور بعض حیثیت سے کم ہو، مثلاً ریل گاڑی کی رفتار دوسری زمینی سواریوں سے زیادہ ہے اور ہوائی جہاز سے کم ہے، اسی طرح بہت رفتاریں ایسی ہیں، جو ہو سکتا ہے کہ کسی حیثیت سے کم ہوں اور کسی حیثیت سے زیادہ ہوں، روحانی حرکت و رفتار مادی حرکت و رفتار کے اعتبار سے ہمیشہ زیادہ اور تیز ہوا کرتی ہے۔

پھر اسی روحانی حرکت سے اپنے ماحول اور حیز میں کمی اور زیادتی ہوتی ہے، جس کا احساس روحانی لوگ کر سکتے ہیں، واقعہً اسراء بھی اسی روحانیت کی ایک حرکت سیر ہے، اس کا اندازہ ان مزاجوں کو ہو سکتا ہے، جو روحانیت و تقدس سے مانوس ہوں اور جو بالکل ہی مادی ہیں، وہ اس کے احساس تک کی تاب نہیں لاسکتے، ایک انسان کا اپنے جسم اور روح کے ساتھ مکہ سے بیت المقدس تک اور پھر وہاں سے آسمانوں تک جانا اور اقل قلیل مدت میں آ جانا ہے، یہ ایک روحانی اور مقدس سفر تھا۔

اس کا اندازہ وہ لوگ کر سکتے ہیں، جن کے دل میں تقدس و روحانیت کی روشنی ہے اور ایسے لوگ اس کے سمجھنے کے قاصر ہیں، جن کے دل و دماغ انسانی ترقی کی اس آخری منزل سے اس طرح ناواقف ہیں کہ ان کو اس کی راہ تک کا پتہ نہیں ہے، واقعہً معراج کی صبح کو صدیق اکبر اور ان

کے ہمنواؤں کا جذبہ تسلیم و رضا اور ابوجہل اس کے ہمنواؤں کا ابا و انکار اسی حقیقت کو ظاہر کر رہا ہے۔

☆☆☆☆☆☆☆☆☆☆☆☆☆☆☆☆☆☆

سُبْحَانَ الَّذِي أَسْرَى بِعَبْدِهِ لَيْلًا مِّنَ الْمَسْجِدِ الْحَرَامِ إِلَى الْمَسْجِدِ الْأَقْصَا الَّذِي بَرَكْنَا حَوْلَهُ لِنُرِيَهُ مِنَ الْأَيْتَانِ هُوَ السَّمِيعُ الْبَصِيرُ۔

پاک ہے وہ ذات جو راتوں رات لے گئی، اپنے بندے کو مسجد حرام سے مسجد اقصیٰ تک، جس کے گرد اگردہم نے برکت دی ہے، تاکہ ہم اپنے بندے کو اپنی نشانیاں دکھائیں، بے شک وہ اللہ سمیع و علیم ہے۔ (پ 15 ع 1 سورہ بنی اسرائیل 1)

کیا تمہیں معلوم ہے کہ روشنی ایک سکند میں کتنے کروڑ میل کا سفر طے کر سکتی ہے، آواز ایک لمحہ میں کائنات ارضی کے کس کس گوشے تک پہنچ جاتی ہے، اور برقی لہر ایک پل میں دنیا کا کتنی مرتبہ چکر کاٹ لیتی ہے، تم روزانہ ریڈیو سے دنیا بھر کی آواز سنتے ہو، بجلی کی قوت سے کام لیتے ہو، روشنی کو جلتے بجھتے دیکھتے ہو اور ان باتوں کا مشاہدہ کرتے ہو، مادی جسم سے سنی جانے والی آواز، مادوں سے پیدا ہونے والی روشنی اور مشینوں سے بننے والی بجلی کی رفتار و دائری کا یہ عالم ہے تو پھر روحانیت سے بننے والی روح وہ بھی روحانیت کے آخری مرتبہ آخری روح اپنے کیف و کم اور حال و مقدار کے اعتبار سے کس قدر دور رس اور زود اثر ہوگی۔

اس کا اندازہ تم اگر نہیں کر سکتے ہو تو جس طرح تمہاری اس بات سے آواز بجلی اور روشنی کی دور رس اور زود اثری پر اس کا کوئی اثر نہیں پڑتا ہے، اسی طرح آں حضرت ﷺ کی معراج مبارک پر کوئی اثر نہیں پڑتا اور جس طرح تمہارے انکار و وجود کے علی الرغم دنیا میں ہزاروں واقعات حقائق کے لباس میں جلوہ گر ہیں۔

اسی طرح واقعہ معراج اپنی حقیقت اور واقعیت کے اعتبار سے بھی ایک ناقابل انکار

حقیقت ہے کہ اللہ تعالیٰ نے اپنے بندے کو ایک رات کے کچھ حصہ میں مکہ سے بیت المقدس اور پھر وہاں سے ملاء اعلیٰ تک لے کر جا کر کائنات عالم کے کل پرزہ کو دکھا دیا، اور بتا دیا کہ اس مشین کی گردش کا دوسرا نام دنیا ہے اور دنیا کو کام یاب بنانے کے لیے اسلام بھیجا گیا ہے، جسے آپ دنیا کو پیش کر رہے ہیں۔

☆☆☆☆☆☆☆☆☆☆☆☆☆☆☆☆☆☆

إِنَّ هَذَا الْقُرْآنَ يَهْدِي لِلَّتِي هِيَ أَقْوَمُ وَيُبَشِّرُ الْمُؤْمِنِينَ الَّذِينَ يَعْمَلُونَ الصَّالِحَاتِ أَنَّ لَهُمْ أَجْرًا كَبِيرًا۔

یہ قرآن ہدایت کرتا ہے، اس راہ کی جو سیدھی ہے اور ان مومنوں کو خوش خبری سناتا ہے، جو نیک کام کرتے ہیں، ان کے لیے بڑا اجر ہے۔ (پ 14 ع 1 سورہ بنی اسرائیل 9)

دنیا میں کئی قوموں کے پاس نہ آسمانی کتابیں ہیں اور کئی قومیں آسمانی کتابوں کی مدعی ہیں اور کئی قومیں ایسی ہیں، جن کے پاس نہ کوئی آسمانی کتاب ہے اور نہ ہی وہ اس کی مدعی ہے، اس حقیقت کے باوجود واقعہ یہ ہے کہ آج دنیا میں کوئی آسمانی کتاب ایسی نہیں ہے، جو اپنے ماننے والوں کے نزدیک بھی من عن آسمانی ہو اور اس میں کسی قسم کا تغیر و تبدل نہ ہوا ہو۔

البتہ ایک کتاب اور صرف ایک کتاب ایسی ہے، جو اپنے نزول کے دن سے آج تک ایک ایک نقطہ کے اعتبار سے بالکل محفوظ ہے، اور اس کے حروف و معانی میں کسی قسم کا تغیر و تبدل نہیں ہوا ہے۔

اس کتاب کے بارے میں اس حقیقت کو اس کے ماننے والے ہی تسلیم نہیں کرتے، بلکہ دنیا کی تقریباً ہر قوم اس کے اصل اور غیر مبدل ہونے کو تسلیم کرتی ہے، یہ بے داغ اور بے غبار کتاب

القرآن ہے، جو اسلام کا دستورِ اساسی ہے اور جس کے اصولوں پر اسلامی عقائد و اعمال کا دار و مدار ہے۔

اسی کتاب کے بارے میں فرمایا جا رہا ہے کہ یہ انسانیت فلاح و نجات کے لیے نہایت سیدھی راہ کھولتی ہے اور افراط و تفریط کی کش مکش سے بالاتر ہو کر انسان کو صراطِ مستقیم دکھا کر اس راہ پر چلنے والوں کو منزلِ مقصود کی خوش خبری سناتی ہے۔

مسلمان خوب یاد رکھیں! قرآن قدرت کا ایک ناطق فیصلہ اور ناطق دستور ہے، وہ صرف اس لیے نہیں ہے کہ بچے اسے پڑھیں، کبھی کبھی اس سے برکت حاصل کر لی جائے اور سمجھ لیا جائے کہ قرآن اپنا کر چکا ہے اور ہم اس سے استفادہ کر چکے، بلکہ وہ عملِ صالح کرنے والے مومنوں کے لیے پیغامِ مسرت دیتا ہے کہ فلاح و نجات کی تمام تر خوش بختی اور سعادت مندی تمہارے لیے ہے اور تم میری بتائی ہوئی راہ پر چلنے کے باعث منزلِ مقصود کے برحق مستحق ہو۔

☆☆☆☆☆☆☆☆☆☆☆☆☆☆☆☆☆☆

إِنَّ هَذَا الْقُرْآنَ يَهْدِي لِلَّتِي هِيَ أَقْوَمُ وَيُبَشِّرُ الْمُؤْمِنِينَ الَّذِينَ يَعْمَلُونَ الصَّالِحَاتِ أَنَّ لَهُمْ أَجْرًا كَبِيرًا وَأَنَّ الَّذِينَ لَا يُؤْمِنُونَ بِالْآخِرَةِ أَعْتَدْنَا لَهُمْ عَذَابًا أَلِيمًا۔

بے شک یہ قرآن اس طریقہ کی ہدایت کر رہا ہے، جو زیادہ مضبوط اور سیدھا ہے اور بشارت دیتا ہے، ان مومنوں کو جو اعمالِ صالحہ کرتے ہیں کہ ان کے لیے بڑا اجر ہے اور جو لوگ آخرت پر ایمان نہیں لائے، ہم نے ان کے لیے دردناک عذابِ مہیا کر رکھا ہے۔

(پ 14 ع 1 سورہ بنی اسرائیل 9، 10)

قرآن انسانی زندگی کے لیے وہ سیدھی اور مضبوط شاہ راہ پیش کرتا ہے، جو بالکل صاف ہے اور درمیان میں اس میں کہیں رخنہ نہیں ہے، مگر کس کے لیے؟ ہر انسان کے لیے جو چلتے پھرتے ہیں، کہیں قرآن کی کوئی عبارت سن لی؟ نہیں، جب زمین اچھی ہوگی، تب بارش کی وجہ سے کھیتی اُگے گی، قابلیت ہوتی ہے تو اس کا ظہور ہوتا ہے، قرآن کی سیدھی راہ پانے کے لیے سب سے پہلے ایمان و عمل صالح کی ضرورت ہے، قرآن کوئی منتر نہیں ہے کہ جس کے کان میں پھونک دیا جائے تو وہ سیدھا جنت میں پہنچ جائے۔

بلکہ ایمان والوں کے لیے ایک عملی پروگرام ہے، یہی پروگرام اقوام یعنی مضبوط و مستقیم راہ ہے، ظاہر ہے کہ جب تک اس پر عمل نہ ہوگا، سعادت مندی کی راہ نہیں مل سکتی، بلکہ جو لوگ ایمان اور عمل صالح کی دولت سے محروم ہوں گے، ان کے لیے قرآن کوئی ذمہ داری نہیں لیتا، ان کے لیے دردناک عذاب ہے۔

☆☆☆☆☆☆☆☆☆☆☆☆☆☆☆☆

وَيَذَعُ الْإِنْسَانُ بِالْإِشْرَادِ عَاةُ بِالْخَيْرِ وَكَانَ الْإِنْسَانُ عَجُولًا۔

اور انسان (بھی عجیب ہے کہ) بُرائی کی دعا وہ اسی طرح کرتا ہے، جیسے اچھائی کی دعا کرتا ہے اور انسان بڑا ہی جلد باز ہے۔ (پ 15 ع 2 سورہ بنی اسرائیل 11)

انسان اپنی نیرنگی طبع اور جلد بازی میں بھی اپنی مثال آپ ہے، اگر اسے سکھ اور آرام ہے، تو ذرا اسی مصیبتوں کے تصور سے بھی کانپ اٹھتا ہے، گھر بار چھوڑنے پر آمادہ ہو جاتا ہے اور تقدیر کا شکوہ کرنے پر پوری طرح آمادہ ہو جاتا ہے۔

غرض یہ ہے کہ اپنے عیش و آرام کے زمانے میں کسی بھی بلا کے سہنے کے لیے اپنے آپ کو ہرگز تیار نہیں پاتا اور ہر وقت یہی چاہتا ہے کہ یہ صورت حال ہمیشہ قائم رہے اور اس میں ذرا بھی

فتور نہ آنے پائے، رات و دن اسی کی دعا کرتا ہے۔

لیکن اگر اتفاق سے ناز و نعمت کے خلاف کوئی بھی جھوٹکا آجائے تو پھر اس کی برقراری بے خونی و بے اطمینانی کو پورا مظاہرہ ہو جاتا ہے۔

اس میں صبر و قرار کا مادہ معلوم ہی نہیں ہو پاتا اور اپنے عمل و کردار، اطوار و رفتار اور قول و گفتار سے ہر وقت یہ دعا کرتا ہے کہ موت آجائے تو اچھا ہے، بس زندگی سے نجات مل جائے، تو بڑی بات ہے، روز و روز کی بیماری سے طبیعت عاجز ہو چکی ہے، اب مزید صبر کی گنجائش نہیں ہے۔

پھر یہ صورتِ حال صرف ذاتی اور جسمانی مصائب تک ہی محدود نہیں ہے، بلکہ اجتماعی اور قومی معاملات میں ذرا ذرا اسی مصیبت پر اکتا کر اپنے کو فنا کرنے کی تدبیر کرنے لگتا ہے اور گھبراہٹ میں اسے اپنی ات کا کوئی راستہ نظر نہیں آتا۔

حالاں کہ ہونا یہ چاہیے کہ جس طرح عیش و آرام کے دن سکون سے اس نے کائے ہیں اور بحالی کے لیے خدا سے دعائیں کی اسی طرح مصیبت و اذیت کے دور میں بھی نہایت خندہ پیشانی سے رہے اور اچھے دن کے لیے دعا کرتا رہے، اچھے بُرے دن انسانی زندگی میں آتے ہی رہتے ہیں۔

☆☆☆☆☆☆☆☆☆☆☆☆☆☆☆☆☆☆

وَيَدْعُ الْإِنْسَانُ بِالشَّرِّ دُعَاءَهُ بِالْخَيْرِ وَكَانَ الْإِنْسَانُ عَجُولًا۔

انسان بُرائی یعنی عذاب کی ایسی درخواست کرتا ہے، جس طرح بھلائی کی درخواست کرتا ہے، اور انسان طبعاً ہی جلد باز واقع ہوا ہے۔ (پ 15 ع 2 سورہ بنی اسرائیل 11)

انسان پر جب کوئی خیال سوار ہو جاتا ہے تو اسے آگے پیچھے کچھ نہیں سوچتا اور جلد بازی میں پڑ کر ایسی ایسی نازیبا حرکتیں کرتا ہے کہ خدا کی پناہ! جہاں ذرا مصیبت پڑی آدمی نے موت کو پکارنا شروع کر دیا، جب وقت پڑا، آدمی بد دل ہو کر منہ سے نازیبا باتیں نکالتے لگتا ہے۔

تم نے دیکھا ہوگا کہ ایک آدمی جب کسی مصیبت میں گرفتار ہوتا ہے تو بلا سوچے سمجھے بڑی ہی مکروہ باتیں کرنے لگتا ہے، آدمی میں انجام بینی اور عاقبت اندیشی کا مادہ بہت کم ہے، وہ خوشی یا غم کے موقع پر ذہن برقرار رکھنے کا عادی نہیں ہے، اسی حقیقت کو قرآن حکیم ان الفاظ میں بیان فرما رہا ہے۔ اور کہتا ہے کہ انسان کا رویہ اس کے لیے بہت مادہ نقصان دہ ہے کہ ذرا ذرا سی بات پر بلا سوچے سمجھے جو منہ میں آئے، بک دے اور خدا کے غیظ و غضب کو دعوت دینے لگے ذرا جہاں خوشی کا موقع آیا کہ انسان آپ سے باہر آیا، اسی طرح جہاں ذرا سانس کا موقع آیا کہ انسان اپنے قابو سے نکلا۔

یہ جلد بازی اس کے لیے سخت مضر ہے، اپنے کو بد دعا دینا، مصیبتوں کو پکارنا اور اپنی ہستی کو ختم کرنے کا منصوبہ بنانا خدا کو پسند نہیں ہے۔ لہذا آدمی کو چاہیے کہ سردی، گرمی کو برداشت کرے اور ہر وقت اپنے کو قابو میں رکھے، یہی چیز اس کی کامیابی کا باعث ہے۔

☆☆☆☆☆☆☆☆☆☆☆☆☆☆☆☆☆☆

وَيَذَعُ الْإِنْسَانُ بِالْإِسْرَارِ دُعَاءَهُ بِالْخَيْرِ وَكَانَ الْإِنْسَانُ عَجُولًا۔

اور انسان بُرائی کو اس طرح آواز دیتا ہے، جیسے بھلائی کو بلاتا ہے اور انسان بڑا ہی جلد باز واقع ہوا ہے۔ (پ 15 ع 2 سورہ بنی اسرائیل 11)

اللہ تعالیٰ نے انسان فطرت سلیم پر پیدا کیا ہے اور اس میں ابتدا ہی سے نیکی کی استعداد و صلاحیت رکھی ہے، ہر انسان ماحول اور سوسائٹی کی نذر ہو کر طرح طرح کی بُرائیوں میں پھنستا ہے، اور اپنے آپ کو بد سے بدتر بنادیتا ہے۔

جب انسان پر ماحول اور سوسائٹی کا بُرا رنگ پوری طرح چڑھ جاتا ہے تو اس میں ہر بُری

بات کی خواہش پیدا ہو جاتی ہے اور وہ بُرائیوں سے اس طرح مانوس ہو جاتا ہے، جیسے اسے نیکیوں سے مانوس ہونا چاہیے تھا۔

اس صورتِ حال کا نتیجہ یہ ہوتا ہے کہ آدمی باپ دادا کے نام پر خاندان و قبیلہ کے نام پر اور قوم و وطن کے نام پر ہر قسم کی بُرائی کو قبول کر لیتا ہے، بل کہ بُرائیوں کو عام کرنے اور اس کے پھیلانے میں پوری کوشش کرتا ہے، جب احساس و شعور پر رنگ چڑھ جاتا ہے تو اس وقت آدمی بُرائی کو بُرائی نہیں سمجھتا ہے، بل کہ بُرائی کو اچھائی قرار دیتا ہے اور اسے ایک بہترین کارنامہ اور خوب صورت فن کا لیبل دے کر خود بھی بُرائی کرتا ہے اور دوسروں سے بھی بُرائی کراتا ہے۔

پھر اس کام میں سمجھ بوجھ اور دوراندیشی سے ذرا بھی کام نہیں لیتا، بل کہ بلا سوچے سمجھے جلدی جلدی قدم اٹھاتا ہے اور رات دن بُرائی کرتا رہتا ہے۔

اسی بات کو اللہ تعالیٰ بیان فرما رہا ہے کہ جب انسان اپنی ہستی کو بھول جاتا ہے، تو بُرائی کی طرف اس طرح بھاگتا ہے، جیسے نیکی کی راہ پل چل رہا ہے اور ہر بُرے کام میں اس طرح دل چسپی لیتا ہے، جیسے وہ سب سے بڑی نیکی ہے۔

اللہ تعالیٰ انسانی زندگی کے اس اندھے پن سے محفوظ رکھے اور ہمیں اپنی مرضیات پر چلنے کی توفیق عطا فرمائے۔ آمین

☆☆☆☆☆☆☆☆☆☆☆☆☆☆☆☆☆☆

وَيَذُكُّ الْإِنْسَانَ بِالشَّرِّ دُعَاءَهُ بِالْخَيْرِ وَكَانَ الْإِنْسَانُ عَجُولًا۔

اور مانگتا ہے انسان بُرائی جیسے مانگتا ہے، بھلائی اور انسان جلد باز ہے۔

(پ 15 ع 2 سورہ بنی اسرائیل 11)

انسان ویسے تو بہت ہی سمجھ دار مخلوق ہے اور دوسرے حیوانات کے مقابلہ میں اس کی سمجھ

داری بہت نمایاں ہے، بلکہ اس عقل و فراست نے اسے دیگر حیوانات سے الگ ایک ذمہ دار مخلوق قرار دیا ہے، مگر یہی انسان جب غلط خیالات اور جذبات سے مغلوب ہو جاتا ہے اور اس کے دل و دماغ پر باطل اُوہام چھا جاتے ہیں تو حماقت و نادانی کا وہ مظاہرہ کرتا ہے کہ خود اس کی انسانیت اس پر ماتم کرنے لگتی ہے اور وہ عقل و ہوش سے کوسوں دُور ہو کر دیوانگی اور پاگل پن کے جنگل میں کھو جاتا ہے۔ ایسی حالت میں وہ نیکی اور بدی کی تمیز سے محروم ہو جاتا ہے اور بُرائیوں کے لیے وہ اس طرح دوڑتا ہے، جیسے بڑی بڑی نیکیاں حاصل کرنے کی کوشش کر رہا ہے اور انجام و عاقبت سے بے پرواہ ہو کر خواہش و شہوت میں اس طرح پھنس جاتا ہے کہ دین و دیانت کا رشتہ اس سے کٹ جاتا ہے۔ یہ ہلاکت و تباہی کو دعوت دینا اور انجام سے بے خبر ہو کر بُرائیوں میں پڑے رہنا صرف اس لیے ہوتا ہے کہ انسان معاملات کے سمجھنے میں جلد بازی کرتا ہے اور غلط جذبات کے دباؤ میں پڑ کر صحیح افکار سے محروم ہو جاتا ہے، اگر وہ سوچنے سمجھنے میں انجامِ بینی سے کام لے اور ہر کام کے نتیجہ کو اس کے کرنے سے پہلے دیکھے تو کبھی بُرائی کی طرف اس طرح نہ دوڑے، جس طرح اچھائی پر چھوٹتا ہے۔ اللہ تعالیٰ اپنے فضل و کرم سے ہمیں دوراندیشی اور انجامِ بینی اور معاملہ فہمی کی دولت عطا فرمائے کہ اس کے نہ ہونے سے سراسر محرومی اور بدبختی آتی ہے۔

☆☆☆☆☆☆☆☆☆☆☆☆☆☆☆☆☆☆

وَكُلَّ إِنسَانٍ أَلَزَمْنَا طَائِرَهُ فِي عُنُقِهِ وَنُخْرِجُ لَهُ يَوْمَ الْقِيَامَةِ كِتَابًا يَلْقَاهُ مَنشُورًا أَقْرَأْ كِتَابَكَ كَفَىٰ بِنَفْسِكَ الْيَوْمَ عَلَيْكَ حَسِيبًا.

ہر انسان کی گردن میں اس کے نامہ اعمال کو ہم نے لگا دیا ہے، اور ہم قیامت کے دن اس کے لیے تحریر نکالیں گے، جسے وہ کھلا ہوا پائے گا، تم اپنی تحریر پڑھ لو، آج تم خود ہی اپنے حساب کے لیے کافی ہو۔ (پ 15 ع 2 سورہ بنی اسرائیل 13، 14)

توحید و رسالت کے ایمان و عقیدہ کے بعد عقیدہ ایمان ضروری ہے، اور اس کے بغیر ہم مسلمان نہیں ہو سکتے، یعنی یہ عقیدہ کہ ایک دن قیامت آنے والی ہے، یہ دنیا فنا ہونے والی ہے اور ہماری زندگی کی ایک ایک حرکت اور اس کے ایک ایک سکون کا حساب ہونے والا ہے، جس کے بعد یا تو ہمیں سزا ملے گی، یا جزا ملے گی، ذرہ برابر نیکی ہوگی تو اس کا نیک بدلہ ہمارے سامنے آئے گا اور ذرہ برابر بُرائی ہوگی تو اس کا بُرا بدلہ دیکھیں گے، یہی عقیدہ قیامت ہے، جس پر ہمارے تمام اعمال کا مدار ہے اور اسی نقطہ نظر سے اس دنیا کے تمام کام کرتے ہیں، اگر ہمارا یہ عقیدہ نہ ہو اور ہم اسے تسلیم نہ کریں تو ہم مسلمان نہیں ہو سکتے ہیں، بلکہ غیر مسلم طبقہ میں ہمارا شمار ہو جائے گا۔

اللہ تعالیٰ فرماتا ہے:

ہم انسانوں کی زندگی کی پوری روداد ہر انسان کے پاس ہی محفوظ رکھیں گے اور ہر آدمی کا نامہ اعمال اس کی گردن میں ہوگا، جسے قیامت کے دن کھلی ہوئی کتاب کی شکل میں پیش کر دیا جائے گا، اور ہر شخص اپنی دنیاوی زندگی کی پوری تفصیل اپنے سامنے پائے گا، اس میں ایک ایک بات موجود ہوگی اور اس سے کہا جائے گا کہ اپنا حساب و کتاب خود ہی دیکھ لے اور سمجھ لے، اس میں کسی غیر کی ضرورت نہیں۔

نامہ اعمال کی حقیقت سمجھنے کے لیے تم اپنی موجودہ زندگی اور اس کی ترقیات پر نظر ڈال لو تو بات پوری سمجھ میں آ جائے گی۔

تم آج اپنی زندگی کی حرکت و سکون آواز و صورت اور کیف و کم کو تصویروں اور فلموں کے ذریعہ دیکھتے ہو، سمجھ لو کہ اسی طرح اللہ کے فرشتے تمہاری زندگی کے تمام کیف و کم کو مرتب کر رہے ہیں اور یہ تمہاری روداد حیات تمہاری گردن میں لٹکا دی جائے گی، جسے تم کھول کر دیکھ لو گے۔

☆☆☆☆☆☆☆☆☆☆☆☆☆☆☆☆☆☆

وَمَا كُنَّا مُعَذِّبِينَ حَتَّىٰ نَبْعَثَ رَسُولًا۔

اور ہم عذاب دینے والے نہیں ہیں، جب تک کہ نہ بھیجیں کوئی رسول۔

(پ 15 ع 2 سورہ بنی اسرائیل 15)

اللہ تعالیٰ اپنی مخلوق پر اس ماں سے زیادہ مہربان ہے، جو اپنے بچے کو سینے سے لگائے پھرتی ہے اور اس کے آرام کے لیے اپنے آرام کو توجہ دیتی ہے، اللہ تعالیٰ نے انسان کو اس لیے نہیں پیدا فرمایا کہ ان کو عذاب دے اور اپنی سخت گیری کے لیے ان کو تختہ مشق بنائے، مگر جب انسان کی بے راہ روی اور اللہ تعالیٰ سے بغاوت اس کی رحمت و محبت کو چیلنج کرتی ہے اور اس کے غضب و غصہ کو دعوت دیتی ہے تو اللہ تعالیٰ تنبیہ کے لیے انسان کو اپنی گرفت میں لے کر اپنی گرفت کا مزا چکھاتا ہے اور اسے بتاتا ہے کہ اگر تم نے اپنے کو شرارت سے باز نہ رکھا اور اپنی روش نہ بدلی تو تمہارا انجام بُرا ہوگا اور اللہ کی پکڑ تم کو نہیں چھوڑ سکے گی۔

انسانوں پر اللہ تعالیٰ کی یہ تنبیہی گرفت بہت دیر کے بعد ہوتی ہے، اس سے پہلے ان کو راہ راست پر لانے کی سبیل نکالی جاتی ہے، انبیاء علیہم السلام کو بھیجا جاتا ہے اور ان کے ذریعہ اچھے بُرے کی تمیز کرائی جاتی ہے اور نیک و بد کا انجام سمجھایا جاتا ہے، یعنی عذاب دینے سے پہلے اطلاع کی جاتی ہے کہ خبردار اپنی روش سے باز آ جاؤ، ورنہ خیر نہیں ہے اور یہ آخری کارروائی ہو رہی ہے۔

ایسے وقت میں نیک بخت سنبھل جاتے ہیں اور اللہ تعالیٰ کی مار ان پر نہیں پڑتی اور بد بخت ایسی حالت میں بھی اپنی حرکت سے باز نہیں آتے اور اللہ تعالیٰ کی گرفت میں آ جاتے ہیں، یہ تو گزشتہ امتوں کے بارے میں فرمایا گیا ہے، ہمارے زمانہ میں انبیاء علیہم السلام نہیں آئیں گے، بل کہ اللہ کے احکام و اوامر موجود ہیں اور بتا دیا گیا ہے کہ اس کام کا نتیجہ یہ ہوتا ہے، تم اس سے باز آ جاؤ یا پھر نتیجہ دیکھنے کے لیے تیار رہو۔

☆☆☆☆☆☆☆☆☆☆☆☆☆☆☆☆☆☆☆☆

مَنْ أَهْتَدَىٰ فَإِنَّمَا يَهْتَدِي لِنَفْسِهِ وَمَنْ ضَلَّ فَإِنَّمَا يَضِلُّ عَلَيْهَا وَلَا تَزِرُ وَازِرَةٌ وِزْرَ أُخْرَىٰ ۚ وَمَا كُنَّا مُعَذِّبِينَ حَتَّىٰ نَبْعَثَ رَسُولًا۔

جو شخص ہدایت حاصل کرتا ہے، اپنے فائدہ کے لیے اور جو گمراہ ہوتا ہے تو گمراہ ہوتا ہے، اپنے نقصان پر، اور نہیں بوجھ اٹھائے گی کوئی بوجھ اٹھانے والی (جان) دوسرے کے بوجھ کو اور نہیں ہیں ہم عذاب دینے والے یہاں تک کہ بھیج دیتے ہیں رسول۔

(پ 15 ع 2 سورہ بنی اسرائیل 15)

کسی کے مسلمان بننے سے خدا کی خدائی میں چار چاند نہیں لگ جائیں گے، یا کسی کے کافر ہو جانے سے خدا کی خدائی میں ابتری نہیں پھیل جائے گی۔

لہذا کوئی شخص مسلمان ہو کر یہ نہ سمجھے کہ میں نے اللہ، رسول اور اسلام پر احسان کر دیا ہے، اسی طرح کوئی شخص کفر و شرک کر کے یہ خیال نہ کرے کہ میں نے خدا کا مقابلہ کر لیا، جو مسلمان ہو گیا مسلمان ہو کر عمل کرے گا تو اپنی جان کے لیے اور جو کفر کر کے بُرے اعمال مرتب کرے گا تو اس کا ثمرہ بھی اسی کے سر جائے گا۔

نیز کوئی آدمی کفر و شرک اور بُرائی کر کے یہ نہ سمجھے کہ میرے اعمال کا ذمہ دار فلاں ہے، قانون قدرت میں ہر شخص اپنا بوجھ خود اٹھائے گا، اپنی ذمہ داری خود سنبھالے گا اور خود ہی جواب دہی کرے گا، ایک ذرہ اگر نیکی ہے تو رائیگاں نہیں جائے گی اور اگر ایک ذرہ بُرائی ہے تو اس کا وبال بھی بغیر آئے نہیں رہ سکتا ہے، پھر ان باتوں کے بتانے کے باوجود اللہ تعالیٰ کسی کافر یا گنہگار کو عذاب دے تو اس کی ذمہ داری نہیں۔

☆☆☆☆☆☆☆☆☆☆☆☆☆☆☆☆☆☆

مَنْ أَهْتَدَىٰ فَإِنَّمَا يَهْتَدِي لِنَفْسِهِ وَمَنْ ضَلَّ فَإِنَّمَا يَضِلُّ عَلَيْهَا وَلَا

لَا تَزِرُ وَازِرَةٌ وِزْرَ أُخْرَىٰ ۗ وَمَا كُنَّا مُعَذِّبِينَ حَتَّىٰ نَبْعَثَ رَسُولًا۔

جو شخص ہدایت یاب ہوتا ہے تو اپنے لیے اور جو گمراہی اختیار کرتا ہے تو اپنے لیے اور کوئی بار بردار دوسرے کا بار برداشت نہیں کرے گا اور ہم عذاب اس وقت تک نہیں بھیجتے جب تک رسولوں کو نہ بھیج لیں۔ (پ 15 ع 2 سورہ بنی اسرائیل 15)

ہر انسان اپنا الگ وجود رکھتا ہے اور اس کے مقتضیات رکھتا ہے، ہر شخص کی حرکت ایک خاص تقاضے کے مطابق ہوتی ہے اور ہر آدمی اپنے کام میں دوسرے کے عمل دخل کو ناپسند کرتے ہوئے اپنے کو بے نیاز سمجھتا ہے۔

پس جب انسان اپنی زندگی کے کسی گوشے میں انفرادیت کو محسوس نہیں کرتا تو لازمی طور پر وہ اپنی حرکت کا ذمہ دار ہوگا، اچھائی ہو یا بُرائی، اس کی جزا و سزا کو اسے بھگتنا پڑے گا، انسان کے جذبہ انفرادیت اور خود پرستی کے منہ میں قرآن حکیم لگام لگا کر اسے راہِ راست پر رکھنا چاہتا ہے، اسے ایک ایسے قوام کی شکل میں تبدیل کرنا چاہتا ہے، جو اس طرح کاڑھانہ ہو کہ کسی کے کام نہ آ سکے، اور نہ اتنا پتلا ہو کہ بے کار محض ہو کر رہ جائے، بل کہ وہ حقیقی قوام کے نمبر پر آجائے۔

قرآن حکیم صاف صاف بتا رہا ہے کہ اعتقادی انفرادیت ہو یا کرداری انفرادیت۔

خوب یاد رکھو کہ جواب دہی خود کرنی ہے، مجازات کی عدالت میں جزا و سزا کے قانون

کے سامنے اس کا جواز خود ثابت کرتا ہے یا نہیں؟

یہ نہیں ہو سکتا کہ عذر معذرت کر کے اپنی سزایا جزا کو دوسرے کے سر مٹھ دیا جائے اور اس طرح چھکارا ہو جائے بل کہ ہر شخص اپنا اپنا بار خود اٹھائے گا، پھر جزا، سزا کے معاملہ میں اللہ تعالیٰ پہلے حجت پوری کر لیتا ہے، اور کسی منہ کو موقع نہیں دیتا کہ وہ دائیٰ ناکردنی پر پردہ ڈال سکے۔

پس آج جو کچھ ہو رہا ہے، قدرت کی نشانیوں نے اس کی نشان دہی کر دی تھی، موجودہ

حالت کی ذمہ داری اپنی لا پرواہی پر ہے، اس کا ختم کرنا بھی ہمارا کام ہے۔

☆☆☆☆☆☆☆☆☆☆☆☆☆☆☆☆

وَمَا كُنَّا مُعَذِّبِينَ حَتَّىٰ نَبْعَثَ رَسُولًا۔

اور ہم کبھی سزا دیتے ہی نہیں، جب تک کسی رسول کو نہیں بھیج لیتے۔

(پ 15 ع 2 سورہ بنی اسرائیل 15)

خدا کے قانون میں کسی قسم کی پوشیدگی نہیں ہے، اس کا ہر کام کھلا ہوا ہے، وہ انسان کو کبھی آکر پکڑ نہیں لیتا، بل کہ انسان ہی خود اپنے طرز عمل سے اس کو دعوت دیتا ہے کہ وہ سختی سے پیش آئے، ورنہ خدا ہر گز نہیں چاہتا کہ کسی انسان کو اپنی گرفت میں لے اور اسے عذاب دے۔

خدا کی سنت یہ ہے کہ وہ پہلے اپنے ہادیوں، رسولوں اور پیغمبروں کو بھیجتا ہے، تا کہ وہ انسانوں کو بتائیں کہ یہ راستہ عذابِ خداوندی کا ہے اور یہ راستہ اس کے رحم و کرم کا ہے، اس پر چلو گے، تو دین و دنیا میں کامیابی پاؤ گے اور اس راستہ پر چلو گے تو ناکامی و خسران کا منہ دیکھنا پڑے گا۔

جب انسانوں کو یہ سب کچھ بتالیا جاتا ہے تو اس سے عمل کا مطالبہ ہوتا ہے، اب اگر وہ کام کر کے اپنی اہلیت کا ثبوت دیتا ہے تو اللہ تعالیٰ کی طرف سے فضل و کرم کا فیضان ہوتا ہے اور اسے دنیا و آخرت میں کامیابی نصیب ہوتی ہے، اور اگر وہ عمل نہیں کر پاتا یا بد عملی کا مظاہرہ کرتا ہے، تو اس کی بد عملی پر گرفت ہوتی ہے، گردن ناپی جاتی ہے، اور سخت سے سخت باز پرس کی جاتی ہے۔

جب تک یہ کام نہیں ہوتا، اس وقت تک انسان پر خدا کی گرفت وار نہیں کرتی، بل کہ خدا کے یہاں بلاتنبیہ کے گرفتاری نہیں، بل کہ جرم اور سزا کھول کھول کر پہلے بیان کیا جاتا ہے، پھر ماننے اور نہ ماننے پر ثواب یا عذاب ہوتا ہے۔

☆☆☆☆☆☆☆☆☆☆☆☆☆☆☆☆

وَإِذَا أَرَدْنَا أَنْ نُهْلِكَ قَرْيَةً أَمَرْنَا مُنْشَرِّفِيهَا فَفَسَقُوا فِيهَا فَحَقَّ عَلَيْهَا
الْقَوْلُ فَدَمَّرْنَاهَا تَدْمِيرًا۔

اور جب ہم کسی بستی کی تباہی کا ارادہ کرتے ہیں تو اس کے مال داروں اور عیش پرستوں کو
زیادہ کر دیتے ہیں، پس وہ بستی میں فسق کرتے ہیں اور اس پر بات ثابت ہو جاتی ہے تو ہم اسے ملیا
میٹ کر دیتے ہیں۔ (پ 15 ع 2 سورہ بنی اسرائیل 16)

اللہ تعالیٰ رحیم و کریم ہے اور اس کا رحم و کرم کسی بستی سے جلدی سے جلدی نہیں اٹھتا، بلکہ
اس کا صبر و حلم عفو و درگزر کرتا رہتا ہے، مگر جب بستی کی تباہی مقدر ہو جاتی ہے تو اللہ تعالیٰ کا حلم و صبر
اٹھ جاتا ہے اور چشم زدن میں بستیاں ویرانوں میں بدل جاتی ہیں اور اللہ کا عذاب آکر شریریوں اور
ظالموں کو صفحہ ہستی سے اس طرح مٹا دیتا ہے، چراغ لے کر ڈھونڈنے سے بھی اس کا پتہ نہیں چلتا۔
عام طور سے ایسا ہوتا ہے کہ کسی بستی میں جب کھاتے پیتے اور عیش پسند لوگ زیادہ ہو جاتے
ہیں، تو اس میں اس عدوان و طغیان کا مادہ پیدا ہو جاتا ہے اور اللہ کی دی ہوئی فارغ البالی اور فراخی
پر بجائے شکر و عبادت کے کفران و عدوان کا ذہن کام کرنے لگتا ہے اور پوری بستی ان چند در چند
سرمایہ داروں اور بد معاشوں کی وجہ سے بُری بن جاتی ہے، نیکی ختم ہو جاتی ہے اور بدی کا ہر طرف
دور دورہ ہو جاتا ہے اور نوبت یہاں تک پہنچ جاتی ہے کہ نیکوں کا چلنا پھرنا دو بھر ہو جاتا ہے اور
نیکی کا نام لینا مشکل ہو جاتا ہے۔

ایسے وقت میں اللہ تعالیٰ کا قانون کام کرتا ہے، حجت تام ہو جاتی ہے اور پوری بستی دم
کے دم میں تباہ و برباد کر دی جاتی ہے اور امیر و غریب سب ہی ایک گھاٹ لگ جاتے ہیں۔

☆☆☆☆☆☆☆☆☆☆☆☆☆☆☆☆☆☆

وَمَنْ أَرَادَ الْآخِرَةَ وَسَعَىٰ لَهَا سَعْيَهَا وَهُوَ مُؤْمِنٌ فَأُولَٰئِكَ كَانَ

سَعَيْهُمْ مَشْكُورًا۔

جو شخص آخرت کی نیت کرے گا اور اس کے لیے جیسی کوشش کرنی چاہیے، کوشش بھی کرے گا اور وہ مومن بھی ہوگا تو ایسے لوگوں کی کوشش مقبول و مشکور ہوگی۔

(پ 15 ع 2 سورہ بنی اسرائیل 19)

یہ دنیا عمل کی کھیتی باڑی کی جگہ ہے، یہاں تم اپنے نیک اعمال کی کاشت کرو، اسے پانی دو، آفات سے بچاؤ اور ہر طرح کی نگرانی کرو، تو آخرت میں پھل بہت ہی اچھا پاؤ گے، گیہوں بھی ملے گا، اور ساتھ ہی بھوسہ بھی ملے گا، نیک عملی کا ختم ایسی زمین میں ہووے گا، جس میں روئیدگی اور نشوونما کی طاقت ہو اور جو تمہاری کھیتی کو لہلہا سکے۔

ایسی زمین میں کھیتی کا دانہ مت ڈالو، جو بیج کو بھی ہضم کر جائے اور منافع کیادے گی، اس المال بھی نہ دے، ایسی بنجر زمین شیطانی زمین ہے اور اللہ و رسول کی مرضی اور خوش نودی کی زمین ایسی نہیں ہے، بلکہ اس میں ایک دانہ سات سودانوں کا مجموعہ بن کر نکلتا ہے، ایک بالی میں کئی سودانے نکلتے ہیں اور ایک نیکی کی کئی سونکیاں ملتی ہیں، پس یہ دنیا نیکی کرنے کی جگہ ہے اور آخرت اس کا پھل حاصل کرنے کی جگہ ہے، جو لوگ یہاں رہ کر آخرت چاہیں گے، ان کو آخرت ملے گی، بشرطے کہ ان کی چاہ صرف دل تک نہ ہو، بل کہ عملی صورت سے بھی اس کا مظاہرہ ہو اور اس مقصد کے لیے جدوجہد بھی ہو، جو لوگ آخرت کے حصول کے لیے کوشش کریں گے، ان کی کوشش بار آور ہوگی اور ان کو پورا پورا بدلہ دیا جائے گا، اللہ تعالیٰ ہمیں دولت کے شر سے بچائے۔

☆☆☆☆☆☆☆☆☆☆☆☆☆☆☆☆☆☆

أَنْظُرْ كَيْفَ فَضَّلْنَا بَعْضَهُمْ عَلَى بَعْضٍ وَلَآ خِرَةَ أَكْبَرُ دَرَجَتٍ وَ أَكْبَرُ تَفْضِيلًا۔

آپ دیکھ لیجئے ہم نے ایک کو دوسرے پر کس طرح فوقیت دی ہے اور البتہ آخرت درجات کے اعتبار سے بہت بڑی ہے اور فضیلت کے اعتبار سے بھی بہت بڑی ہے۔

(پ 15 ع 2 سورہ بنی اسرائیل 21)

نظر دوڑا کر ایک طرف سے دیکھ جاؤ کہ اس دنیا میں کس طرح انسانی زندگی مختلف طبقات و جماعات میں تقسیم ہے اور جس طرح مسلمانوں میں امیر و غریب اور چھوٹے بڑے ہیں، اسی طرح کفار و مشرکین میں بھی ہر قسم کے لوگ پائے جاتے ہیں۔

بلکہ بعض حالات اور بعض مقامات میں ایسا بھی ہوتا ہے کہ کفار و مشرکین دنیاوی تفوق میں مسلمانوں سے اُونچے ہوتے ہیں، کیوں کہ یہ صرف دنیاوی زندگی کا معاملہ ہے اور اپنی اپنی معاشی و کسبی زندگی کا حصہ ہے، البتہ آخرت کی زندگی اصل زندگی ہے، اس کی بہتری اور فوقیت اصل چیز ہے، لہذا اس کے حصول کی کوشش کرنی چاہیے۔

یہ حصہ خاص طور سے مسلمانوں اور خدا پرستوں کے لیے ہے، اس میں کفار و مشرکین کا کوئی حق نہیں ہے۔

پس اے پرستار ان حق و صداقت! دنیا کی زندگی میں اختلافِ مراتب کوئی چیز نہیں ہے، اصل چیز آخرت کی برتری ہے، اسے حاصل کرو۔

☆☆☆☆☆☆☆☆☆☆☆☆☆☆☆☆☆☆

وَقَضَىٰ رَبُّكَ أَلَّا تَعْبُدُوا إِلَّا إِيَّاهُ وَبِالْوَالِدَيْنِ إِحْسَانًا.

تیرے رب نے حکم دیا ہے کہ تم لوگ اس کے سوا کسی کی عبادت مت کرو، اور اپنے والدین کے ساتھ احسان کرو۔ (پ 15 ع 2 سورہ بنی اسرائیل 23)

اللہ تعالیٰ نے دنیا کو پیدا فرمایا، اس کے ایک خاص مدت تک قائم رہنے کے لیے

انتظامات فرمائے، اور اس میں انسانوں کو پیدا کر کے اپنی قدرت کاملہ کا مظاہرہ فرمایا۔

پھر اللہ تعالیٰ نے انسانوں کے درمیان آپس کے حقوق رکھے ہیں، اور ہر چھوٹے بڑے پر ذمہ داریاں عائد فرمائی ہیں، بڑوں کو رحمت و شفقت کی تلقین کی اور چھوٹوں کو عزت و احترام کرنے کا سبق دیا۔

اس سلسلہ میں اللہ تعالیٰ نے عبودیت کے جملہ حقوق کو اپنے لیے خاص کر لیا، اور اس میں کسی انسان کو نہیں بخشا، بلکہ تمام انسان اپنے پروردگار کی عبادت کے ذمہ دار ہیں، سب کو اس کی عبادت کرنی لازمی ہے، مگر اس کا مطلب یہ نہیں ہے کہ ایک خدا کی عبادت کے بعد کسی انسان کی عزت کا سوال ختم ہو جاتا ہے اور ایک شخص عابد ہو کر تمام انسانی حقوق سے دست بردار ہو جاتا ہے، بل کہ اس کے بعد بھی حقوق حسب مراتب باقی رہتے ہیں۔

چنانچہ اللہ تعالیٰ کی عبادت کے بعد والدین کے ساتھ نیک سلوک کا درجہ آتا ہے، خدا کی ذمہ داری پوری کرنے کے بعد والدین کی ذمہ داری کا مسئلہ آ جاتا ہے، اور اسے حل کرنا انسان کے لیے ضروری ہے۔

☆☆☆☆☆☆☆☆☆☆☆☆☆☆☆☆☆☆

رَبُّكُمْ أَعْلَمُ بِمَا فِي نُفُوسِكُمْ إِنَّ تَكُونُوا صَالِحِينَ فَإِنَّهُ كَانَ لِلْأَوَّابِينَ غَفُورًا۔

تمہارے نفوسوں میں جو کچھ ہے، اللہ اسے خوب جاننے والا ہے، اگر تم لوگ صالحین کی جماعت ہو تو اللہ اپنی طرف رجوع کرنے والوں کے لیے غفور ہے۔

(پ 15 ع سورہ بنی اسرائیل 25)

بارش ہر جگہ ہوتی ہے، مگر نفع اس سے وہ زمین اٹھاتی ہے، جس میں روئیدگی کی صلاحیت

ہوتی ہے اور چٹیل میدان، بنجر زمین، ٹیلہ اور شور مٹی اس سے کوئی نفع حاصل نہیں کر سکتی۔

تم روزانہ دیکھتے ہو کہ سورج اور چاند کی روشنی کھلے مقامات کو بقعہ نور بناتی ہے، مگر اندھیرے غاروں، گہری وادیوں اور عمیق کھائیوں میں ان کی ضیاء و نور کی کوئی بخشش نہیں ہوتی، پس یہ کیا ہے؟

اللہ کی بخششیں عام ہیں، ہر ذرہ زمین کے لیے، ہر خطہ زمین کے لیے اور ہر زمان و مکان کے لیے۔

یہ دوسری بات ہے کہ جس میں استعداد و صلاحیت ہوتی ہے، وہ اس سے فائدہ اٹھاتا ہے، اور جس میں اس کا فقدان ہوتا ہے، وہ نقصان و خسران کا منہ دیکھتا ہے۔

یہی حال انسانوں کا بھی ہے، اللہ رب السموات والارض کی بخششیں عام ہیں، اس کی رحمت و رافت کا سمندر بے پایاں ہے، اس کی مغفرت کا دسترخوان صفحہ عالم پر بچھا ہوا ہے۔

اب جن افراد میں جن قوموں میں اور جن ملتوں میں استعداد و صلاحیت ہے، وہ آگے بڑھ کر اپنا حصہ لے لیتی ہے اور دوسرے منہ دیکھتے رہتے ہیں۔

لہذا خوب یاد رکھو! اگر تم میں صلاحیت و استعداد کا مادہ ہے اور صلاح و فلاح کی استعداد تم نے بھی پیدا کر لی ہے، تو کوئی وجہ نہیں کہ تم میں نیکو کاری اور تقویٰ کی روح پیدا نہ ہو، تم بھی فضلِ خداوندی کے سزاوارٹھ ہو اور اللہ کی رحمت و مغفرت تم پر بھی ہوگی، تم بھی دنیا اور آخرت میں اس کی بخششوں سے مالا مال ہو گے، اگر فی الحال تم اس مقام پر اپنے کو نہیں پاتے ہو تو استعداد پیدا کرو، اور اپنی اہلیت کو ثابت کرو۔

☆☆☆☆☆☆☆☆☆☆☆☆☆☆☆☆☆☆

رَبُّكُمْ أَعْلَمُ بِمَا فِي نَفْسِكُمْ إِنَّ تَكُونُوا صَالِحِينَ فَإِنَّهُ كَانَ

لِلْأَوَّابِينَ غُفُورًا۔

اور تمہارا پروردگار جو کچھ تمہارے نفوس میں ہے، اس کا زیادہ جاننے والا ہے، اگر تم لوگ صالح ہو گے تو وہ اپنی طرف مائل ہونے والوں کے لیے غفور ہے۔

(پ 15 ع 3 سورہ بنی اسرائیل 25)

جس پروردگار نے انسان کا ظاہری ڈھانچہ بنایا، اس کا باطنی نظام مرتب کیا اور اس میں حرکت و ارادہ کی قوت بخشی، وہ پروردگار باہری اور اندرونی حالات کے ایک ایک شوشہ سے واقف ہے، انسان اپنے عمل و ارادہ کے انجام کار سے غافل ہوتا ہے، مگر عمل و ارادہ کا پیدا کرنے والا اور اس کی نشوونما کرنے والا پروردگار ان کے انجام سے پوری طرح واقف ہے۔

اسے خوب معلوم ہے کہ کس کے دل میں کیا ہے، اس کے ظاہری اور باطنی تقاضے کیا کیا ہیں؟ یہ ضرور ہے کہ اسلام ظاہری اعمال و کردار کا بھی طالب ہے اور وہ دیکھنا چاہتا ہے کہ ایک شخص اسلام کے ظاہری قوانین کا کہاں تک احترام کرتا ہے، مگر احترام کا اصلی سرچشمہ باطنی صلاح و تقویٰ کو قرار دیتا ہے اور انعامات خداوندی کی سزاواری کے لیے استحقاق کا درجہ اسی باطنی صلاحیت کو بخشا ہے۔ پس مسلمان اپنے دل کی دنیا کا جائزہ لیں، اور ایمان داری سے فیصلہ کریں کہ اس دنیا کی بستی صلاحیت و تقویٰ سے آباد ہے کہ نجات و فلاح کی سزاوار گردانی جائے، یا بدی یا کج روی کی آماج گاہ ہے کہ تباہی و بربادی کی مستحق ٹھہرائی جائے۔

قرآن حکیم کا فیصلہ یہی ہے کہ جن کا باطن پاک و صاف ہے، ان کے لیے رجوع و انابت کی راہ کھلی ہے، اگر وہ خدا کی طرف تھوڑا جھکیں گے تو خدا کی رحمت ان کی طرف زیادہ جھکے گی۔

☆☆☆☆☆☆☆☆☆☆☆☆☆☆☆☆☆☆

وَأَتِذَا الْقُرْبَىٰ حَقَّهُ وَالْمِسْكِينَ وَابْنَ السَّبِيلِ وَلَا تُبَذِّرْ تَبْذِيرًا۔

اور تم قرابت والے کو اس کا حق دو اور مسکین و مسافر کو اور فضول خرچی نہ کرو۔

(پ 15 ع 3 سورہ بنی اسرائیل 26)

اسلام انسانیت کا دین ہے اور مسلمان انسانیت کا مکمل ترین نمونہ ہے، یہی وجہ ہے کہ اسلام نے انسانی زندگی کے ہر شعبہ میں بہتر سے بہتر تعلیم دی ہے، اور عبادات ہوں یا معاملات، اجتماعات ہوں یا انفرادیت، سب میں بہترین کردار پیدا کیا ہے۔

یہاں پر قرآن حکیم میں اللہ تعالیٰ اپنے رسول کے ذریعہ ہر مسلمان کو تعلیم دیتا ہے کہ اجتماعی زندگی کے لیے سب سے قریب پہلو کو ہمیشہ نظر میں رکھو، اور اس کی دیکھ بھال کرتے رہو، قرابت داری میں انسان کے تمام رشتہ دار آجاتے ہیں، ان سب کے حقوق ہوتے ہیں، جن کا ادا کرنا ہم سب پر فرض ہے۔

اگر ہم اس میں کوتاہی کریں گے تو ظالم اور حق مارنے والے ہوں گے، اور ہم کو اس کی سزا ملے گی، اقرباء کا حق ہم پر سب سے زیادہ اور سب سے پہلے ہے، ان کی خبر گیری کرنا ہمارے لیے ضروری ہے۔

اس کے بعد مسکینوں اور مسافروں کی باری آتی ہے، جو محتاج و ضرورت مند ہیں، اور کسی وجہ سے ان کے پاس وسائل اور ذرائع نہیں ہیں، وطن میں رہتے ہوئے اور کام دھندا کرتے ہوئے ان کے پاس زندگی بسر کرنے کے اسباب نہیں ہیں، یا ان میں کمی ہے یا وطن اور بال بچے سے دور رہ کر وہ سب کچھ رکھتے ہوئے حاجت مند ہو گئے ہیں، ان سب کی خبر گیری کرنا ضروری ہے اور انسانیت کی یہی خواہی کا یہ بہترین موقع ہے کہ رشتہ داروں، مسکینوں اور مسافروں کی خبر گیری کی جائے اور اپنی دولت، محنت، محبت، شرافت و ہمدردی، علم و تجربہ وغیرہ سے ان کا ساتھ دیا جائے۔

☆☆☆☆☆☆☆☆☆☆☆☆☆☆☆☆☆☆

وَأَتِ ذَا الْقُرْبَىٰ حَقَّهُ وَالْمِسْكِينَ وَابْنَ السَّبِيلِ وَلَا تُبَذِّرْ تَبْذِيرًا۔

اور قرابت والے کو اس کا حصہ اور مسکین کو اور مسافر کو اور کھل کر فضول خرچی نہ کر۔

(پ 15 سورہ بنی اسرائیل 26)

اللہ تعالیٰ کی عبادت اور والدین کی خبر گیری اور ان کی فرماں برداری پر مسلمانوں کے جذبہ تسلیم و رضا اور طریقہ اصلاح و احسان کا کام ختم نہیں ہو جاتا، اور اللہ کے بعد والدین پر بات ختم نہیں ہو جاتی، بل کہ ایثار و اخلاص اور احسان و اصلاح کا معاملہ قرابت داروں کی طرف رجوع ہوتا ہے، پھر ان کے بعد عام فقیروں، مسکینوں اور محتاجوں کی باری آتی ہے اور یہ سلسلہ غریب الوطن مسافر اور پردیس میں رہنے والے ضرورت مندوں کو اپنے حلقہ میں لے لیتا ہے۔

غرض کہ مسلمان ایثار و اخلاص کا سلسلہ آہستہ آہستہ تمام انسانیت کو نوازتا ہے اور پوری انسانیت اسلام کی بخشی ہوئی زندگی سے کسی نہ کسی حد تک فائدہ اٹھاتی ہے۔

اسلام نے زکوٰۃ کی فرضیت کے بعد صدقات و خیرات، اور تبرعات و احسانات کا حکم دیا ہے، اور اہل استطاعت پر ضروری قرار دیا ہے کہ وہ حتی الامکان انسانوں کی خبر گیری کریں اور اپنے وجود کی برکتوں سے اپنے کنبہ اور معاشرہ کو فیض پہنچائیں، دراصل اسلام ایک آفاقی دین ہے، اس کی تمام تعلیمات میں آفاقیت ہے اور اس کے ماننے والے کائناتی دل و دماغ کے مالک ہوتے ہیں، اور ان کے کردار میں آفاقیت ہوتی ہے اور ہر ایک کو دوسرے سے فائدے پہنچتا رہتا ہے۔

☆☆☆☆☆☆☆☆☆☆☆☆☆☆☆☆☆☆

وَأَتِ ذَا الْقُرْبَىٰ حَقَّهُ وَالْمِسْكِينَ وَابْنَ السَّبِيلِ وَلَا تُبَذِّرْ تَبْذِيرًا إِنَّ

الْمُبْذِرِينَ كَانُوا إِخْوَانَ الشَّيَاطِينِ وَكَانَ الشَّيْطَانُ لِرَبِّهِ كَفُورًا ۔

اور تم قرابت والے کو اور مسافر کو ان کا حق دو اور فضول خرچی مت کرو، بے شک فضول

خرچی کرنے والے شیطان کے بھائی ہیں اور شیطان اپنے رب کا بڑا ہی ناشکرا ہے۔

(پ 15 ع 3 سورہ بنی اسرائیل 26، 27)

انسانوں کے فاضل مال میں دوسرے حاجت مندوں کا حق ہے، یعنی ان کا حق ادا کرنا ضروری ہے اور جو لوگ ادا نہ کریں گے، وہ دوسروں کی حق تلفی کریں گے اور جو لوگ ان کے حقوق ادا کریں گے، وہ ان پر کوئی احسان نہیں کریں گے، بلکہ اپنی ذمہ داری پوری کریں گے۔

البتہ اس پر ان کو بہتر سے بہتر اجر و ثواب ملے گا، وہ اللہ تعالیٰ کے نزدیک ان بندوں میں شمار ہوں گے، جو رحمن والے کہلاتے ہیں، خرچ کرنے کا یہ طریقہ رحمانی ہے اور اس طرح خرچ کرنے والے رحمن والے ہیں اور جو لوگ اپنے اموال کو ان کے حق داروں کو نہیں دیں گے، مگر فضول کاموں میں بے کار خرچ کریں گے اور گناہ کمائیں گے، وہ شیطان والے ہوں گے اور شیطان کی طرح وہ بھی اللہ کی اس نعمت کے مقابلہ میں ناشکری اور کفر ان کریں گے۔

خوب یاد رکھنا چاہیے کہ مال و دولت گھر میں بند ہو کر نہیں رہ سکتے، بلکہ جب مال داری آتی ہے تو خرچہ ہوتا ہے، اگر نیک کام میں خرچ نہیں ہوگا، تو بُرے کام میں خرچ ہوگا، مگر خرچ ہوگا ضرور، اس لیے ہمیں چاہیے کہ جب مال و دولت کی افراطی ہو تو اسے نیک کام میں خرچ کریں، دیکھ لو کہ جو مال دار نیکی میں خرچ کرتے ہیں، وہ اپنی دولت کے خرچ کو صحیح مصرف میں استعمال کرتے ہیں اور جو لوگ غلط راہ میں خرچ کرتے ہیں، وہ گناہ کما تے ہیں، خرچ کرنے میں دونوں برابر ہیں، مگر نتیجہ کے اعتبار سے دونوں مختلف ہیں۔

☆☆☆☆☆☆☆☆☆☆☆☆☆☆☆☆☆☆

وَعَاتٍ ذَا الْقُرْبَىٰ حَقَّهُ وَالْمَسْكِينِ وَابْنِ السَّبِيلِ وَلَا تُبَذِّرْ تَبْذِيرًا
إِنَّ الْمُبَذِّرِينَ كَانُوا إِخْوَانَ الشَّيَاطِينِ۔

قربت داروں کو اس کا حق دو اور محتاج اور مسافر کو اور بے موقع خرچ نہ کرو، کیوں کہ بے موقع خرچ کرنے والے شیطان کے بھائی بند ہیں۔

(پ 15 ع 3 سورہ بنی اسرائیل 26، 27)

اسلام نے دنیاوی زندگی کو بہتر سے بہتر بنانے لیے زریں اصول پیش کیے ہیں اور انسانوں کو ایسا نظام زندگی دیا ہے، جس میں باہمی تعاون و مقاصد اور امداد و تشارک ہے اور ایک کو دوسرے کے لیے ہمدرد اور غمخوار بنایا گیا ہے اور ہر انسان سے انفرادی طور پر کہا گیا ہے کہ وہ اپنے کنبہ اور خاندان کی ضروریات کا زیادہ سے زیادہ خیال کرے۔

پھر اگر اللہ تعالیٰ نے وسعت دی ہے تو دوسرے غریبوں، مسافروں، اور بے سہارا لوگوں کی مدد کرے، یہ تو افراد کو حکم دیا گیا، اسی طرح اجتماع کو حکم دیا گیا کہ اجتماعی زندگی کے لیے جو نظام اسلام نے بتایا ہے، اس میں عام محتاجوں، ضرورت مندوں اور غریبوں کا خیال کیا جائے۔

ان کی خبر گیری کر کے اجتماعی اور جمہوری زندگی کو بہتر سے بہتر بنایا جائے، باحیثیت اور مخیر حضرات کو حکم دیا گیا ہے کہ مال و دولت خدا کی نعمت ہیں، ان کو نیک کاموں میں خرچ کرنا چاہیے، اور ضرورت سے زیادہ نہیں لٹانا چاہیے، جائز ضروریات میں بھی اس بات کا دھیان رکھنا چاہیے کہ زیادہ خرچ نہ ہو، کیوں کہ یہ بھی زیادتی ہے اور نظم و ضبط کے خلاف اور اصول کے برعکس ہے۔

جب عام ضروریات کے سلسلے میں سوچ سمجھ کر خرچ کرنے کا حکم ہے تو ناجائز کاموں میں خرچ کرنا کیسے اچھا کام ہو سکتا ہے، ایسا کرنا نری شیطننت ہے اور جو لوگ اللہ کی نعمت کو بے جا خرچ کرتے ہیں، وہ شکر گزار نہیں، ناشکرے ہیں۔

☆☆☆☆☆☆☆☆☆☆☆☆☆☆☆☆☆☆

وَأَتِ ذَا الْقُرْبَىٰ حَقَّهُ وَالْمِسْكِينَ وَابْنَ السَّبِيلِ وَلَا تَبْذِرْ تَبْذِيرًا۔

اور تم قرابت دار کو اس کا حق دو اور مسکین اور مسافر کو دو اور فضول خرچی نہ کرو۔

(پ 15 ع 3 سورہ بنی اسرائیل 26)

یہ جو تم کمائی کرتے ہو، محنت مزدوری کرتے ہو، تمہارا فرم چل رہا ہے، مارکیٹ پر تمہارا قبضہ ہے # تم ملک التجار بنے بیٹھے ہو # دُور نزدیک تمہارے کاروبار کا سلسلہ قائم ہے، تو کیا یہ سمجھتے ہو کہ اس میں تمہاری ایک جان ہی تنہا کام کر رہی ہے، یہ تمہارا چھوٹا موٹا بدن اپنی کوشش سے یہ سب کچھ کر رہا ہے اور تمہارے دماغ کی برکت ہے، بتاؤ کتنے نوکر کام کر رہے ہیں، کتنے مزدور تمہارے ہاتھ پیر دبا رہے ہیں، کتنے دماغ تمہارے کاروبار میں حصہ لے رہے ہیں، کتنی جانیں اپنے کو کھپا رہی ہیں، کتنے جسم خون پسینہ ایک کر رہے ہیں اور عزم و ارادہ کی کتنی قوتیں تمہارے کام دھندے کو آگے دھکیل رہی ہیں۔

پھر بتاؤ تمہیں کیا حق پہنچتا ہے کہ خدا کے بے شمار بندوں کی محنتوں، اور کوششوں سے کمائی ہوئی دولت کو تم اپنے حق میں سمیٹ کر اس پر سانپ کی طرح دھرنا مارے پڑے ہو، کیا یہ سمجھتے ہو کہ میں نے کام کر لیا تو مزدوروں کے پیسے چکا دیئے، اور سب کام کرنے والوں کے حق کو ادا کر دیا؟ بے شک تم نے ان کی وقتی محنت کی قیمت دے دی ہے، ان کی جسمانی اور ظاہری کوشش کے کے پیسے چکا دیئے ہیں، ان کے کام کا بدلہ دے دیا ہے، مگر بتاؤ کیا کیا ان کے اخلاص و عزیمت کی قیمت بھی ادا کر دی ہے، ان کے فکر و دماغ کا بدلہ بھی دیدیا ہے، ان کی ان دعاؤں اور تمناؤں کا حساب بھی بیباق کر دیا ہے، جو کہ جسمانی محنت و خوشی کے ساتھ تمہارے کاموں میں شامل حال رہی ہیں؟ خدا کے بندوں کی یہی پیش کش ہے، جس کی قیمت تم نے نہ ادا کی اور نہ ادا کر سکتے ہو، اسی کی برکت سے تم ایک آدمی کو فروغ مل رہا ہے، کاروبار چل رہا ہے اور دولت و سرمایہ فراہم ہو رہا ہے۔

پس اپنے کام کرنے والوں کے اخلاص و ایثار کا حق ادا کرو، اپنوں کی خبر گیری کرو، فقیروں،

غریبوں اور مسافروں کی مدد کر کے ان کی حاجت پوری کرو، اور یہ جو کچھ تم کرو گے، ان پر تمہارا کوئی احسان نہ ہوگا، بلکہ وہ اپنا حق حاصل کریں گے، تم نے بنیادی غلطی یہ کی کہ دوسرے حاجت مندوں کے حقوق کو بھی اپنا سمجھ لیا، پھر اس پر مطمئن ہو گئے کہ یہ ساری دولت میری ہے، اور اس میں کسی کا حق نہیں ہے۔

☆☆☆☆☆☆☆☆☆☆☆☆☆☆☆☆☆☆

وَاتِ ذَا الْقَرْبَىٰ حَقَّهُ وَٱلْمَسْكِينِ وَٱبْنَ ٱلسَّبِيلِ۔

اور تم قرابت دار کو اس کا حق دو اور مسکین اور مسافر کو۔

(پ 15 ع 3 سورہ بنی اسرائیل 26)

یہ کھاپی کر روزانہ جو دولت تمہارے گھر میں بچ جاتی ہے، اور جسے تم حفاظت سے تجویزوں میں محفوظ کر دیتے ہو، اس خزانہ کے متعلق تمہارا کیا خیال ہے؟ کیا اسے قبر میں لے جاؤ گے؟ کیا مرتے وقت ملک الموت کو رشوت دے کر عمر کی میعاد بڑھا لو گے؟ یا کچھ مال و دولت خرچ کر کے ہمیشہ زندہ رہنے کا پرمٹ بنوا لو گے؟

اگر یہ باتیں نہیں ہیں تو پھر زائد مال کو کیوں اس طرح محفوظ کر لیتے ہو کہ نہ خود کھاتے ہو، نہ دوسروں کو کھلاتے ہو، بلکہ رات دن نظریہ قارونیت کی موشگافی میں پریشان رہتے ہو۔

اسلام یہ نہیں کہتا ہے کہ تم مفلس اور قلاش بن کر رہو اور اپنے لڑکوں، بچوں سے فاقہ کراؤ، یا اپنے مستقبل کو پریشانی و بد حالی کی جہنم میں جھونک دو، بلکہ اسلام کا کہنا ہے کہ ضرورت سے زائد دولت کو جمع کرو، اور اسے اصلی مصارف میں خرچ کرو، زائد دولت کے مصارف کون کون ہیں، کیا تمہاری صرف تجویز اس کی حق دار ہے؟ کیا تمہارے بینک کا حساب و کتاب ہی اس کا مالک ہے؟ اور کیا تمہارے زمین دوز و ذیفینے ہی اس کے وارث ہیں؟ نہیں۔

بلکہ اس کے مصارف تم خود ہو، تمہارے بال بچے ہیں، اس کے بعد تمہارے دوسرے رشتہ دار ہیں، اس کے بعد اسلامی سوسائٹی کے فقیر و مسکین ہیں، پھر دور نزدیک سے آنے والے مسافر ہیں، پس اپنے پس ماندہ مال کو ان بینکوں میں بھی رکھو، تمہاری یہ تجوریاں خالی کیوں ہوں؟ بھوکوں، مجبوروں، اپاہجوں اور ضرورت مندوں کے شکم بھی تمہارے مال کے خزانے بننے چاہئیں۔

☆☆☆☆☆☆☆☆☆☆☆☆☆☆☆☆☆☆

وَأَتِ ذَا الْقُرْبَىٰ حَقَّهُ وَالْمِسْكِينَ وَابْنَ السَّبِيلِ وَلَا تَبْذِرْ تَبْذِيرًا۔

اور تم رشتہ دار کو اس کا حق دو، اسی طرح مسکین اور مسافر کا حق ادا کرو اور فضول خرچی مت کرو۔ (پ 15 ع 3 سورہ بنی اسرائیل 26)

تم چار بھائی ہو، والدہ کا انتقال ہو گیا ہے اور ان کی ساری جائداد پر ایک تم بڑے ہونے کی وجہ سے یا کسی وجہ سے مالک کی حیثیت رکھتے ہو اور تمہارے تین بھائی تمہاری ماتحتی میں زندگی بسر کرتے ہیں۔

اب اگر تم سے کہا جائے کہ ان بھائیوں کا حق ادا کرو، اور ان کو ان کے مال پر ذخیل بنادو، تو کیا اسے اس لیے نہ چاہو گے کہ یہ سارے رشتہ تمہارا ہے اور بلا شرکت غیرے اس کے مالک ہو، اگر تم ان حقوق کی ادائیگی میں دیر کرو گے تو تم مجرم بنو گے، پنچایت، عدالت اور قاضی آکر سارا ترکہ برابر تقسیم کر دے گا اور تم کچھ نہ کر سکو گے۔

بالکل اسی طرح یہ جو دولت تم نے کما کما کر اپنی تجوریوں میں بھری ہے، وہ صرف تمہاری نہیں ہے، اس میں رشتہ داروں، غریبوں، مسافروں اور دوسرے حاجت مندوں کا حق اور حصہ ہے۔ تمہارے لیے ضروری ہے کہ ان پر احسان کے طور پر نہیں، بلکہ حق کی ادائیگی کے طور پر تم ان کا حصہ دو اور یہ نہ سمجھو کہ یہ دولت تو صرف تمہاری ہے اور تم نے محنت کوشش کر کے اپنی عقل

وتدبیر سے کیا ہے، اس میں بھلا کسی رشتہ دار کسی مسافر اور کسی فقیر کے حق اور حصہ کا کیا سوال؟
 کیوں کہ جس طرح تم اپنے والد سے ملے ہوئے ترکہ کے تینوں بھائیوں کی موجودگی
 میں مالک کی حیثیت سے نگران تھے اور بعد میں بھائیوں کو پورا پورا حصہ دینا پڑا، اسی طرح تم اللہ
 تعالیٰ کے مال پر ایک گونہ قابض و ذخیل ہو، مگر تم کو اس سے اپنے بھائیوں اور حاجت مندوں کا حصہ
 اور حق دینا ہے۔

☆☆☆☆☆☆☆☆☆☆☆☆☆☆☆☆☆☆

وَاتِ ذَا الْقُرْبَىٰ حَقَّهُ وَالْمِسْكِينَ وَابْنَ السَّبِيلِ وَلَا تُبَذِّرْ تَبْذِيرًا إِنَّ
 الْمُبَذِّرِينَ كَانُوا إِخْوَانَ الشَّيَاطِينِ۔

اور قربات دار کو اس کا حق دو اور محتاج اور مسافر کو بھی اور بے موقع مت اڑاؤ، پڑاؤ، بے
 شک بے موقع اڑانے والے شیطان کے بھائی بند ہیں۔

(پم 15 ع 3 سورہ بنی اسرائیل 26، 27)

انسانی برادری کی خبر گیری کرنا ہر انسان کے لیے ضروری ہے، جسے اللہ تعالیٰ نے اس کا
 موقع دیا ہے اور اپنی مدد کرنے کے بعد اپنے کسی ضرورت مند بھائی کی مدد کر سکتا ہے۔

اس سلسلہ میں سب سے زیادہ اہم کام یہ ہے کہ ہر آدمی اپنے اقرباء کی مدد کرے اور جو
 آدمی جس سے جس قدر قریب ہو، اس کی حاجت روائی کا اسی قدر خیال کرنا چاہیے۔

پس ایسی صورت حال میں انسانی مدد کے ساتھ ساتھ اقرباء نوازی بھی ہو جائے گی، اس
 کے بعد ان محتاجوں اور حاجت مندوں کی خبر گیری ضروری ہے، جو معاشرہ میں بے سہارا ہیں، اور
 ان کے جینے کے لیے کوئی متعین شکل نہیں ہے، مسکین میں ایسے تمام لوگ آ جاتے ہیں، جو ظاہری
 اسباب معاش و معیشت سے بے بہرہ ہوں۔

اس کے بعد ان لوگوں کی دیکھ ریکھ بھی ذمہ داروں کے سر ہے، جو اپنے وطن سے دُور ہوں، اور مال دار ہونے کے باوجود سفر کی ایسی مشکلات میں پھنس گئے ہیں، جہاں ان کے گھر کا سرمایہ بے کار ہو جائے۔

بہر حال نیک کاموں میں خرچ کرنا چاہیے، مگر یاد رہے کہ بے موقع ایک پائی بھی خرچ نہ کرنا چاہیے، کیوں کہ روزی اللہ کی بہت بڑی نعمت ہے اور اس کی قدر کرنا ہر انسان کے لیے ضروری ہے، جو لوگ موقع محل کا خیال لحاظ کیے بغیر ایک پائی بھی خرچ کرتے ہیں، وہ شیطانی کام کرتے ہیں۔

☆☆☆☆☆☆☆☆☆☆☆☆☆☆☆☆☆☆

إِنَّ الْمُبْذِرِينَ كَانُوا إِخْوَانَ الشَّيْطَانِ وَكَانَ الشَّيْطَانُ لِرَبِّهِ كَفُورًا۔

بے شک اڑانے، پڑانے والے شیطان کے بھائی ہیں اور شیطان اپنے رب کا بڑا ہی ناشکر ہے۔ (پ 15 ع 3 سورہ بنی اسرائیل 27)

مال دولت اللہ تعالیٰ کی نعمت ہے، یہ نعمت ایسی ہے کہ اس ایک کے مل جانے سے انسان کی پوری زندگی ہر شعبہ میں کامل و مکمل ہو جاتی ہے، بلکہ بعض مرتبہ اس کے غلط استعمال سے غلط نتائج پیدا ہونے لگتے ہیں، اسلام نے اپنے مال کو اپنا بتایا ہے اور ہر کمانے والے کو اس کے مال کا حق دار مانا ہے اور اسے اس کی ملکیت قرار دے کر اس میں ہر طرح کے تصرفات کا حق تسلیم کیا ہے۔

اس سلسلہ میں دوسروں کی خبر گیری، غرباء پروری، اقرباء نوازی اور حاجت مندوں کی حاجت پوری کرنے کی ترغیب دی ہے، مال میں ان لوگوں کا حق جتایا ہے، زکوٰۃ کو فرض کیا ہے، صدقات و خیرات کی فضیلت بتائی ہے، احسانات و تبرعات پر جنت کا وعدہ فرمایا ہے۔

غرض کہ اسلام نے مختلف طریقوں سے مال کو ذاتی حق مانتے ہوئے اسے عوام کے حق میں خرچ کرنے کی تعلیم دی ہے، دوسری طرف مال کو اڑانے، پڑانے اور اسے تباہ و برباد کرنے سے

سختی سے روکا ہے، مال داری پا کر دوسروں کے حقوق ادا کرنا اور عیش و عشرت میں زندگی کے معیار سے آگے بڑھ کر لٹانا، پٹانا شیطنیت ہے، یہ انسانیت نہیں ہے کہ اللہ کی نعمت پا کر آدمی آپے سے باہر ہو جائے اور روپیہ پیسہ کو پانی طرح بے دریغ بہائے۔

یہ صورتِ حال خدا کی نعمت سے بہرہ مندی اور حصہ اندوزی نہیں ہے، بل کہ اس کی ناقدری اور بے وقعتی ہے، جو لوگ فضول خرچی کرتے ہیں، وہ خدا کی نعمتوں کی ناقدری اور ناشکری میں شیطان کے ساتھی ہیں اور شیطان ان کا ساتھی ہے، وہ ایسے لوگوں کو ناشکری اور کفران کی راہوں پر کھینچ لے جاتا ہے، جہاں ان کو بھی اپنی طرح خدا کا نافرمان اور باغی بنادیتا ہے۔

☆☆☆☆☆☆☆☆☆☆☆☆☆☆☆☆☆☆

إِنَّ الْمُبْذَرِينَ كَانُوا إِخْوَانَ الشَّيَاطِينِ وَكَانَ الشَّيْطَانُ لِرَبِّهِ كَفُورًا۔

فضول خرچی کرنے والے شیطان کے بھائی ہیں اور شیطان اپنے رب کی ناشکری کرنے والا ہے۔ (پ 15 ع 3 سورہ بنی اسرائیل 27)

دولت و ثروت اللہ تعالیٰ کی بہت بڑی نعمت ہے اور صحت و امن کی طرح یہ بھی انسان پر بہت بڑا فضلِ خداوندی ہے۔

اس نعمت کی قدر یہ ہے کہ اللہ تعالیٰ کا شکر ادا کرتے ہوئے اسے اپنے اوپر احتیاط و میانہ روی کے ساتھ خرچ کیا جائے اور اس سے غریبوں محتاجوں، مسکینوں، مسافروں، مجاہدوں نیکوں، اور نیک کاموں پر بقدرِ ضرورت و حاجت خرچ کیا جائے۔

اللہ تعالیٰ کی اس نعمت کی ناشکری اور کفران یہ ہے کہ بے تحاشا خرچ کیا جائے، عیش و عشرت کو مقصدِ زندگی بنا لیا جائے اور نفس پرستی پر خرچ کیا جائے، رشتہ داروں اور غریبوں کا حق ادا نہ کیا جائے، بل کہ دولت کے نشہ میں چور ہو کر لوگوں پر زیادتی کی جائے، ظلم و ستم کی روش اختیار

کی جائے، اور اللہ کی دی ہوئی نعمت کو بُری طرح اپنی ذات پر اور بُرے کاموں پر خرچ کیا جائے، ایک کے بجائے چار خرچ کیا جائے، یہ سب شیطنیت ہے، اور اللہ کی نعمت کی ناشکری ہے، جس کا مظاہرہ سب سے پہلے شیطان نے کیا تھا اور اللہ تعالیٰ کی بے شمار بخشائشوں کے باوجود ان کی قدر نہیں کی اور اللہ کی نافرمانی کی، اسی طرح جو لوگ اللہ کی نعمت پا کر اس کا غلط استعمال کرتے ہیں، وہ شیطنیت کرتے ہیں اور ان کا شمار شیطانوں کے بھائی بندوں میں ہوتا ہے۔

☆☆☆☆☆☆☆☆☆☆☆☆☆☆☆☆☆☆

وَلَا تَجْعَلْ يَدَكَ مَغْلُولَةً إِلَىٰ عُنُقِكَ وَلَا تَبْسُطْهَا كُلَّ الْبَسْطِ فَتَقْعُدَ مَلُومًا مَّحْسُورًا۔

اور تم اپنا ہاتھ گردن کے پاس بندھا ہوا نہ رکھو اور نہ اسے پوری طرح پھیلا دو کہ الزام کھاتے ہوئے ناکام بن کر بیٹھ جاؤ۔ (پ 15 ع 3 سورہ بنی اسرائیل 29)

اسلام نے ہر کام میں میانہ روی اختیار کرنے کی تاکید فرمائی ہے اور حکم دیا ہے کہ ہر حال میں تم میانہ روی نہ چھوڑو، خاص طور سے اقتصادی اور مالی معاملات کے بارے میں اسلام کی تعلیم یہ ہے کہ نہ اس قدر بخل اور کنجوسی کی جائے کہ قارون کی روح تازہ رہا کرے اور ہر معاملہ میں اپنی مٹھی بند رکھی جائے اور نہ ہی اس قدر کشادہ کی جائے کہ سب کچھ اڑا پڑا کر آدمی بیٹھ جائے اور ہر طرف سے ملامت سننا رہے۔

بل کہ امارت و غربت کے فرق سے بالاتر ہو کر ہر زمانہ میں ایسی روش رکھی جائے کہ نہ بخل کا پلہ بھاری ہو اور نہ فضول خرچی غالب آجائے۔

اگر مسلمان اپنی اقتصادی زندگی کے لیے اسی اصول کو اپنائیں اور اسی ایک بات پر عمل کریں تو یقین کر لو کہ ان کی مالی مشکلات میں سے اکثر و بیش تر کا خاتمہ ہو جائے اور مسلمان زندگی

کے میدان میں خوشی اور نشاط کے ساتھ دوسروں کا مقابلہ کر سکتے ہیں۔

☆☆☆☆☆☆☆☆☆☆☆☆☆☆☆☆

إِنَّ رَبَّكَ يَبْسُطُ الرِّزْقَ لِمَنْ يَشَاءُ وَيَقْدِرُ إِنَّهُ كَانَ بِعِبَادِهِ خَبِيرًا
بَصِيرًا۔

بلاشبہ تیرا رب جسے چاہتا ہے، روزی دیتا ہے، اور وہی تنگی بھی کرتا ہے، اور بے شک وہ اپنے بندوں کو خوب جانتا ہے۔ (پ 15 ع 3 سورہ بنی اسرائیل 30)

دنیا میں کون انسان ایسا ہے، جسے رزق و معیشت کی ضرورت نہیں ہے اور کون ہے جو اس دنیا میں زیادہ سے زیادہ خوش حال زندگی بسر کرنے کے لیے زیادہ سے زیادہ رزق کا خواہاں نہیں ہے، ہر شخص یہی چاہتا ہے کہ وہ اچھی طرح کمائے اور اچھی طرح کھائے پیئے۔

اسلام نے بھی اس کی تعلیم دی ہے اور رزق و معیشت کے معاملہ میں زیادہ سے زیادہ کوشش کرنے کی تلقین کی ہے، البتہ اس کے حدود مقرر کیے ہیں، تاکہ رزق و معیشت کے معاملہ میں دنیا میں بے ضابطگی اور بے اصولی نہ ہونے پائے، ورنہ پوری دنیا میں بے چینی عام ہو جائے گی، اور ہر شخص مارنے مرنے کے لیے تیار ہو جائے گا۔

اسلام نے اس جدوجہد اور تگ و دو کے لیے زیادہ سے زیادہ آمادہ کرنے کے بعد ایک اصولی اور عقیدہ کی بات بتادی، وہ یہ ہے کہ رزق کا معاملہ اللہ تعالیٰ کے قبضہ و قدرت میں ہے، اور وہ جسے چاہتا ہے روزی دیتا ہے اور جسے چاہتا ہے، کم روزی دیتا ہے، اس عقیدہ کو تسلیم کرنے کے بعد روزی کے حصول کے لیے زیادہ سے زیادہ کوشش کرو، تاکہ کہیں بے اصولی اور بے قاعدگی نہ آنے پائے اور تم اپنے اندر جنگ و حرب کی کیفیت نہ پیدا کرو۔

آج دنیا میں رزق و معیشت کے حصول کی جو جدوجہد جاری ہے، وہ چوں کہ اس عقیدہ

سے ہٹ کر ہے، اس لیے اس میں بے قاعدگی اور بے اصولی عام ہے اور زیادہ سے زیادہ پانے والا یا کم سے کم روزی پانے والا دونوں ہی اپنی اپنی جگہ غیر مطمئن رہ کر ایک دوسرے سے الجھے ہوئے ہیں اور غریب امیر کو اپنا دشمن سمجھتا ہے اور امیر غریب کو زندہ نکل جانے کی کوشش میں ہے۔

☆☆☆☆☆☆☆☆☆☆☆☆☆☆☆☆☆☆

إِنَّ رَبَّكَ يَبْسُطُ الرِّزْقَ لِمَن يَشَاءُ وَيَقْدِرُ إِنَّهُ كَانَ بِعِبَادِهِ خَبِيرًا بَصِيرًا۔

بے شک تیرا رب پھیلا دیتا ہے رزق، جس کے لیے چاہتا ہے اور کم کر دیتا ہے، جس کے لیے چاہتا ہے، بے شک وہ اپنے بندوں (کے حالات) کے لیے گہری نظر رکھنے والا ہے۔

(پ 15 ع 3 سورہ بنی اسرائیل 30)

ہر شخص کی روزی کا معاملہ اس کی ذات کے ساتھ ہے، خدا نے اس معاملہ میں اپنی مرضی اور منشا کے لیے کسی طاقت کو شریک نہیں بنایا ہے، بل کہ جسے جیسے چاہے نوازے کسی کا کوئی اجارہ نہیں ہے۔ اسلام کہتا ہے کہ روزی میں ہر انسان ایک خاص حصہ کا مالک ہے، جو اسے بہر حال ملتا ہے، رزاقیت اور ربوبیت کی شان کسی انسانی سوسائٹی، کسی نظریہ اور کسی طریقہ میں پیدا نہیں ہو سکتی، بل کہ ہر آدمی کی روزی اس کے ماحول اور حالات کے مطابق ہی ملتی ہے۔

لیکن اسلام ہر گز یہ گوارہ نہیں کر سکتا کہ اس خدائی تقسیم سے ناجائز، فائدہ حاصل کرنے کے لیے انسان دوسرے انسان کو سمندر کی مچھلیوں کی طرح کھانے لگے اور بستی کا غریب اور مفلس طبقہ امیر اور سرمایہ دار طبقہ کے ہاتھ پستار ہے، کیوں کہ وہ غریب ہے اور اس کے پاس قوت نہیں ہے۔ اللہ تعالیٰ سمیع و بصیر ہے، وہ لوگوں کے حالات سے بخوبی واقف ہے اور خوب جانتا ہے کہ کس کو روزی کس قدر ملنی چاہیے۔

آج کی دنیا میں معاش و معیشت کا اندھیرا تم دیکھ رہے ہو، یہ نتیجہ ہے، قدرتی تقسیم سے بغاوت کرنے کا، امیر کی بغاوت کا کہ وہ غریب کو ستاتا ہے اور وہ قدرت سے بغاوت کرتا ہے۔

☆☆☆☆☆☆☆☆☆☆☆☆☆☆☆☆☆☆

وَلَا تَقْتُلُوا أَوْلَادَكُمْ خَشْيَةً إِمْلَاقٍ نَّحْنُ نَرْزُقُهُمْ وَإِيَّاكُمْ إِنَّ قَتْلَهُمْ كَانَ خِطْئًا كَبِيرًا۔

اور مت قتل کرو اولاد کو بھوک کے ڈر سے ہم ان کو اور تم کو روزی دیں گے، بے شک ان کو قتل کرنا بہت بڑی خطا ہے۔ (پ 15 ع 3 سورہ بنی اسرائیل 31)

روزی کا سارا معاملہ اسلام کے نظریہ توحید کی روشنی میں صرف رب السموات والارض سے متعلق ہے، دنیا کی کسی طاقت کو اس دیار میں ذرہ برابر کوئی عمل دخل نہیں اور اس بارے میں کسب معیشت کے ساتھ ساتھ خدا سے امید رکھنے کو بڑا دخل ہے۔

تم دیکھتے ہو کہ ایک انسان بظاہر کوئی کام نہیں کرتا ہے، مگر اس کا پیٹ دونوں وقت بھر جاتا ہے اور تم یہ بھی دیکھتے ہو کہ ایک شخص رات دن کام دھندا کرتا ہے، مگر وقت پر ٹھکانے سے اسے کھانا نصیب نہیں ہوتا۔

اگر روزی صرف کمانے اور نہ کمانے پر موقوف ہوتی تو صورت حال یہ نہ ہوتی، اس بات کو بلا دلیل مان لینا چاہیے۔

پس اگر تم اپنی اولاد کو اس لیے پیدا نہیں ہونے دیتے ہو کہ وہ تمہارے لقمہ میں شریک ہوں گے، اس لیے برتھ کنٹرول پر عمل کرتے ہو کہ روزی بٹ نہ جائے اور اس لیے اولاد کم کرنے کی تحریک چلاتے ہو کہ خود ہی کھاؤ، پیو اور آئندہ نسلوں کو اس دسترخوان عالم سے کوئی لقمہ نہ ہو تو خوب سمجھ لو کہ یہ نظام قدرت پر تمہارا دخل دینا کس طرح تمہارے لیے آرام دہ نہیں ہے۔

تم قدرت کی بخششوں سے آئندہ نسلوں کو محروم کر کے خود ہی اپنا پیٹ بھرنا چاہتے ہو تو تمہاری قارونیت نہیں چل سکتی، تم خدا کے خزانہ پر ڈاکہ نہیں مار سکتے ہو۔

اگر تم کو کھانا نہیں ملتا، اور روزی تنگ ہو رہی ہے، تو اس کا علاج یہ نہیں ہے، بل کہ اس کا واحد علاج یہ ہے کہ تم روزی کے بارے میں خدا پر توکل کرو۔

آج انسان خدا سے ہٹ کر خود کفالتی کا دعویٰ کرتا ہے، زیادہ اُگاؤ کی تحریک چلاتا ہے، کم کھاؤ کا نظام قائم کرتا ہے، اولاد پیدا نہ کرو کا پیغام دیتا ہے، مگر روزی اور غذا کے بارے میں کوئی کام یابی نہیں ہوتی، کیوں کہ یہ تمام تدبیریں خدا سے بغاوت کے بعد کی ہیں۔

☆☆☆☆☆☆☆☆☆☆☆☆☆☆☆☆☆☆

وَلَا تَقْتُلُوا أَوْلَادَكُمْ خَشْيَةً إِمْلَاقٍ نَّحْنُ نَرْزُقُهُمْ وَإِيَّاكُمْ إِنَّ قَتْلَهُمْ كَانَ خِطْئًا كَبِيرًا۔

تم لوگ اپنی اولاد کو تنگ دستی کی وجہ سے مت مار ڈالو، ہم انہیں رزق دیں گے اور تمہیں بھی یقیناً ان کا قتل کر دینا بہت بڑی خطا ہے۔ (پ 15 ع 4 سورہ بنی اسرائیل 31)

آج انسان غلہ کی نایابی اور روزگار کے فقدان کی بنا پر پہلے تو شانِ ربوبیت کا دعویٰ کرتا ہے، کہتا ہے کہ ہم یہ انتظام کر رہے ہیں، یہ اسکیم چلا رہے ہیں اور خود کفیل ہونے کی یہ تدبیر سوچ رہے ہیں اور قدرت کی پیدا کی ہوئی نازک حالت پر اپنی چال ڈھال درست کرنے کے بجائے، فرعون کے دعویٰ انارکیم الاعلیٰ (یعنی تم لوگوں کا سب سے بڑا پالنہار ہوں) کی تجدید کر رہا ہے۔

مگر جب خدا کے نظام کے مقابلہ میں یہ دعویٰ چلتا نظر نہیں آتا تو آج کے باپ اپنی اولاد اور نسل کی جڑ بنیاد اکھاڑنے کی آواز بلند کرتے ہیں اور افزائشِ نسل کو روکنے کے لیے دوائیں ایجاد کرتے ہیں، مادہ تولید کی ضبطی کے آڈر نافذ کر رہے ہیں اور نسل انسانی کو روئے زمین سے ختم

کردینے کی چال چل رہے ہیں۔

☆☆☆☆☆☆☆☆☆☆☆☆☆☆☆☆☆☆

وَلَا تَقْتُلُوا أَوْلَادَكُمْ خَشْيَةً إِمْلَاقٍ نَّحْنُ نَرْزُقُهُمْ وَإِيَّاكُمْ إِنَّ قَتْلَهُمْ

كَانَ خَطَأً كَبِيرًا۔

اور تم لوگ اپنی اولاد کو محتاجی کے ڈر سے قتل مت کرو، ہم ان کو اور تم کو رزق دیتے ہیں، بے شک ان کا قتل بہت بڑی خطا ہے۔ (پ 15 ع 3 سورہ بنی اسرائیل 31)

انسان بہت ہی ناعاقبت اندیش اور عجلت پسند ہے اور اس کی ذہنیت کا افسوس ناک مظاہرہ اس وقت ہوتا ہے، جب کہ وہ ناعاقبت اندیشی اور عجلت پسندی سے اپنے جگر گوشوں تک کو برداشت کرنے کے لیے تیار نہیں ہوتا اور اپنی پیاری اولاد تک کو اپنی ناعاقبت اندیشی اور عجلت پسندی کی نذر کر کے ظلم و جہالت کی قربان گاہ پر ان کی بھیٹ چڑھا دیتا ہے۔

اللہ تعالیٰ نے بار بار وعدہ فرمایا ہے کہ ہم ہر حیوان کی روزی کے ذمہ دار ہیں، رزق دینا اور نہ دینا صرف ہمارا کام ہے، اس میں کسی مخلوق کا عمل دخل نہیں ہے، کوئی مخلوق نہ کسی کو روزی دے سکتی ہے اور نہ چھین سکتی ہے، پھر انسان لاکھوں برس سے تجربہ کرتا چلا آ رہا ہے کہ روزی کا معاملہ صرف اللہ سبحانہ و تعالیٰ کے دست قدرت میں ہے اور وہ ہر ہر تنفس کو اپنے فضل سے روزی دیتا ہے اور اس زمین کے اوپر ہر آنے والا اپنا حصہ رزق ضرور حاصل کرتا ہے۔

پھر بھی بسا اوقات انسان حماقت پر اتر آتا ہے اور اپنی حماقت حرکت کا مظاہرہ قتل اولاد کی شکل میں کرتا ہے کہ اگر بال بچے رہے، تو ان کے کھانے پینے اور تعلیم و صحت کا انتظام کہاں سے ہوگا، جیسے سارے جہان کا درد ان قاتلین اولاد کے دل میں ہے اور اب تو حکومتیں قتل اولاد کی حسین صورت پر ابھار رہی ہیں اور انسانی نسل کی جڑ پر کلہاڑی مار کر اس کے بیج و بن کو اکھاڑ رہی

ہے، کیوں کہ ان کا دعویٰ ہے کہ ہم روزی رساں ہیں اور رزق دینا ہماری ذمہ داری ہے۔

خوب یاد رکھو! ایک زمانہ آئے گا، جب لوگ آج کی ان حرکتوں کو انسانیت کے لیے بدترین قاتل قرار دیں گے اور فیملی پلاننگ کو فرعون کے قتلِ اولاد کی حرکت سے زیادہ مضر قرار دیں گے، دنیا میں نسل کشی قانوناً ناجائز ہے، مگر ہر حکومت کو حق حاصل ہے کہ وہ رازق بننے کے لیے اپنے ملک کے انسانوں کی نسل کشی کرے، مردوں اور عورتوں کا آپریشن کر کے بانجھ بنادے اور توالد و تناسل کی صلاحیت سے محروم کر دے، تاکہ اس کی رزاقیت کو لوگ جبراً و قہراً مان لیں۔

☆☆☆☆☆☆☆☆☆☆☆☆☆☆☆☆☆☆

وَلَا تَقْتُلُوا أَوْلَادَكُمْ خَشْيَةً إِمْلَاقٍ نَّحْنُ نَرْزُقُهُمْ وَإِيَّاكُمْ إِنَّ قَتْلَهُمْ كَانَ خِطْئًا كَبِيرًا۔

اور تم لوگ اپنی اولاد کو بھوک کے ڈر سے قتل مت کرو، ہم ان کو اور تم کو روزی دیتے ہیں، بے شک اولاد کا قتل بہت بڑی خطا ہے۔ (پ 15 ع 4 سورہ بنی اسرائیل 31)

انسان بڑا جلد باز، ناعاقبت اندیش اور گھبرا جانے والا واقع ہوا ہے، اس کی فطرت میں سکون و قرار کی وہ قدریں بڑی مشکل سے پیدا ہوتی ہیں، جو اسے اچھا انسان بنا سکیں، وہ اپنی پیدا کردہ پریشانیوں میں الجھ کر بعض اوقات غلط کام کرتا ہے اور دُور نگاہی، وسعتِ قلبی اور یقین و ایمان کی بلندی سے محروم ہو کر پستی میں چلا جاتا ہے۔

اس سلسلہ میں بعض وقت وحوش بہائم سے بھی گرجاتا ہے، چنانچہ سانپ اپنے بہت سے بچوں کے پیدا ہوتے ہی اپنی غذا بنا کر کھا جاتا ہے اور مچھلی بھی اپنے بچوں کو پھانکتی رہتی ہے اور اسے اپنی غذا کے طور پر استعمال کرتی ہے، مگر انسان بعض اوقات اپنی غذا اور روزی کے چکر میں پڑ کر اپنی اولاد کو ضائع کر دیتا ہے، یا ایسی تدبیریں سوچتا ہے کہ اس کو اولاد پیدا ہی نہ ہو، تاکہ اس کی روزی

میں وہ حصہ نہ بنائے اور اسے آسودگی اور آرام کے ساتھ کھانے پینے کی فراوانی حاصل رہے۔
 عہدِ وحشت میں یہ رواج عام تھا کہ غیر متمدن اور وحشی تو میں بھوک سے اپنی اولاد کو مار
 ڈالتی تھیں، عرب کے ملک میں بعض بعض قبیلوں اور علاقوں میں یہ حرکت ہو رہی تھی اور اب اس
 تمدن و ترقی اور تقدم کے دور میں بھوک کے ڈر سے کم اور اپنے عیش و عشرت کی بحالی کے خیال سے
 زیادہ اولاد نہ پیدا کرنے کا رجحان عام ہو رہا ہے اور کوشش ہو رہی ہے کہ انسان اپنے کھانے پینے
 میں اپنی اولاد کو شریک نہ کرے۔

آج کے رب بننے کے دعویدار اور انسانوں کی زندگی اور موت کے بزعم خود محافظ و نگراں
 تحریک کے طور پر نسل انسانی کو محدود کرنے کی ترکیب کر رہے ہیں اور نسل کشی سے بڑھ کر نسل بندی
 پر عمل کر رہے ہیں، کیوں کہ انسان کے وہم و گمان میں انسان کے لیے غذا کم ہو رہی ہے اور وہ پیدا
 ہونے والے انسانوں کو روزی دینے سے معذور ہوں گے، مگر اس طرح کی عام تحریک صحیح نہیں ہے۔
 اللہ رب العالمین ہے، وہ اپنی مخلوق کو روزی دیتا ہے اور یہ صرف اسی کے ذمہ ہے، اس
 لیے رزق اور غذا کے ڈر سے تو انسانوں کی پیدائش پر بندش نہیں لگائی جاسکتی ہے۔

البتہ دوسرے وقتی اور ہنگامی وجوہ مثلاً بیماری وغیرہ کی بنا پر جزوی طور پر ایسا کیا جاسکتا ہے۔
 غور کرو! کوئی غیر ملکی اقتدار کسی ملک کے ساتھ یہ عام برتاؤ کرے تو اسے نسل کشی کا مجرم

نہیں قرار دیا جائے گا؟

☆☆☆☆☆☆☆☆☆☆☆☆☆☆☆☆☆☆

وَلَا تَقْرُبُوا مَالَ الْيَتِيمِ إِلَّا بِالَّتِي هِيَ أَحْسَنُ۔

اور تم لوگ یتیم کے مال کے قریب بھی مت جاؤ، مگر بہتر طریقہ پر۔

(پ 15 ع 4 سورہ بنی اسرائیل 34)

دنیا میں عزت و آبرو کی زندگی بسر کرنے کے لیے ضروری ہے کہ ہر انسان اپنی کمائی کھائے، اور کسی دوسرے کی روزی پر نظر نہ کرے اور نہ ہی کسی کے مال و دولت پر نظر ڈالے، بل کہ خود کوشش کرے کہ اس کے پاس زیادہ سے زیادہ کشادگی، فراوانی اور فراخی ہو، تاکہ عزت و آبرو کے ساتھ کھا، پہن سکے اور کسی کی محتاجی نہ رہے۔

ویسے تو ہر انسان کا مال لوٹنا، چرانا اور ناجائز طریقہ پر کھانا بزدلی اور کمینہ پن ہے، مگر یتیم کے مال میں خرد برد کرنا انتہائی درجہ کی بزدلی اور بیہودگی ہے، جو لوگ معاشرہ کے بے ماں باپ کے بچوں پر رحم و شفقت کرنے کے بجائے ان کی بدخواہی کرتے ہیں، ان کا مال کھاتے ہیں اور ان کی طرف سے لاپرواہی کرتے ہیں، ایسے لوگ سوسائٹی کے مجرم، اسلام کے گناہ گار، اور لعنت و ملامت کے سزاوار ہیں، البتہ یتیم بچوں کے پرورش کے سلسلہ میں ان کے والدین کا مال، جوان کی وراثت میں آیا ہے، اس مال سے ان کا خرچ چلایا جائے، اور جو لوگ ان کے کفیل ہیں، وہ دیانت داری کے ساتھ ان کے مال کو بقدر جائز استعمال کر سکتے ہیں۔

☆☆☆☆☆☆☆☆☆☆☆☆☆☆☆☆☆☆

وَأَوْفُوا بِالْكَيْلِ إِذَا كَلْتُمْ وَزِنُوا بِالْقِسْطَاسِ الْمُسْتَقِيمِ ذَلِكَ خَيْرٌ وَأَحْسَنُ تَأْوِيلًا

اور تم پورا کرو ناپ کو جب تم ناپو اور سیدھی ترازو سے تولو، یہ بہت اچھی بات ہے اور انجام کے لحاظ سے بہت ہی خوب ہے۔ (پ 15 ع 4 سورہ بنی اسرائیل 35)

اسلام انسانی زندگی کو باامن، مطمئن اور خوش حال بنانے کے لیے اپنے ماننے والوں کو کچھ زریں اصول اور کارآمد قوانین بتاتا ہے، اور پھر ان پر سختی سے عمل کرنے کی تلقین کرتا ہے اور ان کے نہ ادا کرنے پر عذاب اور ادا کرنے پر ثواب کا معاملہ کرتا ہے، اس طرح ان انسانی معاملات

کو اسلام عنایات کا رنگ دے کر اپنے پیروؤں کے سامنے ان کو پیش کرتا ہے۔

عوامی مفاد، اور انسانی فلاح کے سلسلہ میں اسلام مارکیٹ کے معاملات پر بڑی کڑی نظر رکھتا ہے اور اس کے لیے ایسے اصول مقرر کرتا ہے، جن سے عوام کو کسی طرح کا نقصان نہ ہو، اور خرید و فروخت کا معاملہ جُوا اور سٹہ بن کر نہ رہ جائے۔

جہاں تک منافع حاصل کرنے کا تعلق ہے، اسلام اس کی اجازت دیتا ہے اور ایک انسان کو آزادی دیتا ہے کہ وہ روپیہ اور محنت خرچ کر کے فائدہ حاصل کرے، مگر متعارف طریقوں کے علاوہ ڈنڈی مارنے، کم تولنے، کم ناپنے، یا جنس میں ملاوٹ کرنے سے سختی سے روکتا ہے، اور ان حرکتوں کو معاشرہ کے لیے تباہی قرار دیتا ہے، بازار کی حالت میں ابتری پیدا کرنا، مال چھپا دینا کہ گراں کر کے بازار میں فروخت کیا جائے گا، یا کم تولنا، کم ناپنا، یا ترازو کے پلڑوں کو جھکانا، تاکہ خریدار دام پورا دے اور سودا کم پائے، یہ تمام حرکتیں نہایت بُری ہیں، ان باتوں سے معاشرہ میں بُرائی پھیلتی ہے اور عوام میں بے چینی پھیلتی ہے، ان سے دور رہنا چاہیے۔

☆☆☆☆☆☆☆☆☆☆☆☆☆☆☆☆☆☆

وَأَوْفُوا الْكَيْلَ إِذَا كِلْتُمْ وَزِنُوا بِالْقِسْطَاسِ الْمُسْتَقِيمِ ذَٰلِكَ خَيْرٌ وَأَحْسَنُ تَأْوِيلًا۔

اور تم پورا کرو ناپ کو جب تم ناپو اور سیدھی ترازو سے ناپو اور وزن کرو، مستقیم ترازو سے، یہ بہتر ہے اور نتیجہ کے اعتبار سے بہت خوب ہے۔ (پ 15 ع 4 سورہ بنی اسرائیل 35)

ہٹ دھرمی اور بے ایمانی انفرادی ہو یا اجتماعی بُری چیز ہے، یہ دوسری بات ہے کہ بعض بے ایمانیاں اپنے بُرے نتائج کے اعتبار سے بہت ہی خطرناک اور دور رس ہوتی ہیں، اور ان کی وجہ سے پورے معاشرہ میں معاشی، اقتصادی اور تمدنی ناسور پیدا ہو جاتا ہے۔

مثلاً مان لو کہ کم ناپنا، کم تولنا، زیادہ لے کر کم دینا ایسی عظیم الشان غلطی ہے کہ انسانی آبادی کو اس سے زخم لگتا ہے، اس لیے قرآن حکیم نے نئے اور پُرانے واقعات کو ہمیں بتا کر تاکید کی کہ سودا کم دینا دنیا میں قدیم زمانہ سے معاشی بدکاروں، اور اقتصادی لیٹیروں کا فعل ہے۔

کھانے پینے کی کوئی بھی چیز دام دینے کے باوجود اصلی مل سکتی ہے؟ کیا آج کسی بازار میں اطمینان کے ساتھ سودا کیا جاسکتا ہے؟ بلیک مارکیٹ کا حال یہ ہے کہ خدا کی پناہ! چیزوں کی گرانی کا عالم یہ ہے کہ الامان والحفیظ اور پھر نقلی سودوں کا یہ رواج کہ بنائے نہ بنے، جب اسلام کم ناپ اور تول سے روکتا ہے تو حرام کاریوں کی کب اجازت دے سکتا ہے؟

آج ہماری اقتصادی بدحالی اور غذائی پریشانی کی بڑی وجہ بازار کی بے ایمانی بھی ہے۔

☆☆☆☆☆☆☆☆☆☆☆☆☆☆☆☆☆☆

وَأَوْفُوا الْكَيْلَ إِذَا كِلْتُمْ وَزَنُوا بِالْقِسْطَاسِ الْمُسْتَقِيمِ ذَلِكَ خَيْرٌ وَ
أَحْسَنُ تَأْوِيلًا۔

تم لوگ جب ناپو تو پورے طور پر ناپو اور صحیح ترازو سے وزن کرو، یہ چیز نتیجہ کے اعتبار سے نہایت خوب اور بہت اچھی ہے۔ (پ 15 ع 4 سورہ ابنی اسرائیل 35)

ناپ تول کی استواری اسلامی زندگی کے لیے نہایت ضروری ہے، وزن میں کمی کرنا اور ناپ میں کم دینا دنیا کا وہ مکینہ پن قدیم مرض ہے، جس نے بہت سی قوموں کو جڑ سے ختم کر دیا ہے۔ بہت سے نظاموں کو مٹا دیا ہے، اور انسانی آبادی میں شرفساد کی آبیاری کی ہے، یہ مرض اس قدر اہم ہے کہ اس کے دفع کرنے کے لیے اللہ تعالیٰ نے مستقل رسول بھیجا ہے، اور اس کے ذریعہ اس کی ہولناکی کو اجاگر فرمایا ہے، خرید و فروخت کا اکثر معاملہ امانت و دیانت پر چلتا ہے، اس میں ذرا سی خیانت پورے نظام پر اثر ڈالتی ہے۔

اگر یقین نہ آئے تو آج اپنے ملک کی تجارت کو دیکھ لو کہ تاجروں اور خریداروں کے تعلقات کس قدر خراب ہو گئے ہیں، اس کی وجہ سے ملک کا عام طبقہ کس اقتصادی اور معاشرتی، بد حالی میں مبتلا ہے، ناپ تول کے صحیح ہونے کا مطلب صرف گز اور ترازو تک محدود نہیں ہے۔

☆☆☆☆☆☆☆☆☆☆☆☆☆☆☆☆☆☆

وَلَا تَقْفُ مَا لَيْسَ لَكَ بِهِ عِلْمٌ إِنَّ السَّمْعَ وَالْبَصَرَ وَالْفُؤَادَ كُلُّ أُولَٰئِكَ كَانَ عَنْهُ مَسْئُولًا۔

اور نہ پیچھے پڑے اس چیز کے جس کا تمہیں علم نہیں ہے، بے شک کان، آنکھ اور دل یہ سب مسئول اور جواب دہ ہیں۔ (پ 15 ع 4 سورہ بنی اسرائیل 36)

علم و تحقیق انسانیت کے لیے زیور ہے اور جہالت و نادانی انسانیت کے لیے بدترین چیز ہے، پھر جہالت و نادانی کا یہ پہلو تو حد درجہ مہلک اور بد سے بدتر ہے کہ آدمی بغیر سوچے، سمجھے کسی چیز کے پیچھے پڑ جائے اور کسی نے کہا کہ کوّا کان لے جا رہا ہے تو اپنا کان چھونے سے پہلے کوّے کے پیچھے دوڑا چلا جائے۔

علم و تحقیق کے آلات قدرت نے ان کو عطا فرمائے ہیں، تاکہ وہ ان مشینوں سے کام لے کر علم و تحقیق کا معاملہ کرے اور ظلم و جہالت کی دلدل میں نہ پھنسے، اس کے باوجود اگر آدمی آنکھ، کان اور دل رکھ کر ان سے کام نہیں لیتا ہے اور نادانی کی باتیں کرتا ہے تو پھر آنکھ بھی مجرم ٹھہرے گی اور کان بھی مجرم گردانا جائے گا اور ساتھ ہی دل کی بھی خبر لی جائے گی، یعنی انسان کے ذمہ دار اعضاء سے باز پرس کی جائے گی کہ تم نے اپنا اپنا کام کیوں نہیں کیا اور اپنے کو جہالت سے کیوں نہیں بچایا، پھر عذاب و سختی کا معاملہ پیش ہوگا۔

پس آدمی کو چاہیے کہ ہر بات کی تحقیق کر لیا کرے، اور کسی بات میں بغیر سوچے، سمجھے دخل نہ

دے، اسلام نے اس میں انسانی زندگی کے لیے ایسا زریں اصول بیان فرمادیا ہے کہ اس پر عمل کرنے کے بعد انسانیت کو چار چاند لگ سکتے ہیں اور آدمی حقیقی معنی میں آدمی بن سکتا ہے اور پھر صرف اسی ایک بات پر کیا موقوف ہے، اسلام کا کون سا اصول انسانیت کے لیے باعثِ نجات و فلاح نہیں ہے۔

☆☆☆☆☆☆☆☆☆☆☆☆☆☆☆☆☆☆

وَلَا تَقْفُ مَا لَيْسَ لَكَ بِهِ عِلْمٌ إِنَّ السَّمْعَ وَالْبَصَرَ وَالْفُؤَادَ كُلُّ أُولَٰئِكَ كَانَ عَنْهُ مَسْئُولًا۔

اور مت پیچھے پڑو اس چیز کے جس کا تم کو علم نہیں ہے، بے شک کان اور آنکھ اور دل ہر ایک سے سوال کیا جائے گا۔ (پ 15 ع 4 سورہ بنی اسرائیل 36)

یہ بات بڑی نادانی کی ہے کہ آدمی کسی بات کو تحقیق کیے بغیر اس کے پیچھے پڑ جائے، اور اس میں حصہ لینا شروع کر دے، اصل یہ ہے کہ اگر کوئی کہے کہ تمہارا کان کوا لے جا رہا ہے، تو پہلے اپنا کا دیکھ لینا چاہیے کہ ہے یا نہیں؟ پھر کوا لے کے پیچھے دوڑنا چاہیے اور اس بات کو سنتے ہی بلا سوچے، سمجھے کوا لے کے پیچھے دوڑ پڑنا انتہائی بے وقوفی ہے۔

آج ہمارے اندر خاندانی جھگڑے، مقامی لڑائیاں اور معاشرتی کش مکش بڑی حد تک اس لیے جاری ہے کہ ہم کسی سے بات سنتے ہیں تو تحقیق کیے بغیر جذبات سے کام لیتے ہوئے اس پر ایمان لے آتے ہیں اور پھر رائی کا پہاڑ بنانے میں ایڑی سے چوٹی تک کا زور صرف کر دیتے ہیں۔

آنکھ کا کام دیکھنا ہے، کان کا کام سننا ہے اور دل کا کام تحقیق کرنا اور عقل سے کام لینا ہے، یہ تمام اعضاء اپنے بارے میں جواب دہ ہیں، اور سب کی ذمہ داری ہے۔

پس کان کو پہلے بات سننا چاہیے، ہر آنکھ کو دیکھنا چاہیے اور دل کو پہلے سوچنا اور سمجھنا چاہیے، پھر کسی کی بات پر اعتماد کرنا چاہیے، اگر کسی کان آنکھ، کان اور دل نے ایسا نہیں کیا اور کسی گرے

پڑے سے کوئی بات سن کر اس پر اعتماد کیا اور طوفان برپا کیا تو اس کا پورا وبال اس کے سر آئے گا،
اور وہ اپنے اس کام کی سزا بھگتے گا۔

☆☆☆☆☆☆☆☆☆☆☆☆☆☆☆☆☆☆

وَلَا تَقْفُ مَا لَيْسَ لَكَ بِهِ عِلْمٌ إِنَّ السَّمْعَ وَالْبَصَرَ وَالْفُؤَادَ كُلُّ أُولَٰئِكَ
كَانَ عَنْهُ مَسْئُولًا۔

اور مت پیچھے پڑو، ایسی بات کے جس کا تمہیں علم نہ ہو، یقیناً کان، آنکھ، اور دل سب کے
سب اس معاملہ میں مسئول ہیں۔ (پ 15 ع 4 سورہ بنی اسرائیل 36)

مسلمان کی ہر حرکت معیاری اور اصولی ہوتی ہے، وہ دنیا میں نہ صرف اصول پر کاربند
ہوتا ہے، بل کہ اصول نوازی کا مبلغ بھی ہے، بے راہ روی، بے اصولی، بے ضابطگی، اور انارکی
اسلام میں ایک منٹ کے لیے برداشت کے قابل نہیں۔

قرآن حکیم اسی نقطہ نظر کو سامنے رکھ کر بتا رہا ہے کہ دیکھو! جب تک کسی بات کے سلسلہ
میں تمہاری معلومات مکمل نہ ہوں، آغاز و انجام کا پتہ نہ ہو، اونچ نیچ سے پورے طور پر واقف نہ ہو،
اس وقت تک کسی بات کے پیچھے مت پڑ جاؤ، سنی سنائی باتوں پر یقین کرنا، اڑتی پڑتی خبروں کو سچ
سمجھ لینا اور بے پرکی اڑانے والوں کو کامیابی کا موقع دینا، سوسائٹی، معاشرہ اور نظام زندگی کے
لیے نہایت خطرناک اقدام ہے، اس لیے افواہوں پر کان مت لگاؤ، ان کو اپنی زبان سے دوسروں
کے سامنے مت بیان کرو، اور اس کے سچ سمجھنے پر دل کو ذرہ برابر آمادہ نہ کرو۔

خوب سمجھ لو کہ جس کان سے تم سنتے ہو، جس زبان سے بولتے ہو اور جس دل سے جھوٹ
سچ کا اعتقاد رکھتے ہو، ان سب سے باز پرس ہونی ہے۔

☆☆☆☆☆☆☆☆☆☆☆☆☆☆☆☆☆☆

وَلَا تَقْفُ مَا لَيْسَ لَكَ بِهِ عِلْمٌ إِنَّ السَّمْعَ وَالْبَصَرَ وَالْفُؤَادَ كُلُّ أُولَٰئِكَ كَانَ عَنْهُ مَسْئُولًا۔

اور تم اس چیز کے پیچھے مت پڑ جاؤ، جس کا تم کو علم نہیں ہے، بے شک کان، آنکھ، دل، ان سب سے سوال کیا جائے گا۔ (پ 15 ع 4 سورہ بنی اسرائیل 36)

انسان اپنی قابلیت کے بارے میں بہت زیادہ غلط فہمی میں مبتلا رہتا ہے، اس میں چھوٹے بڑے کا سوال نہیں ہے، بل کہ اس مرض میں تقریباً سب ہی گرفتار ہیں، اپنی علمیت، واقفیت، اور قابلیت کو خود زیادہ سمجھتے ہیں، اور دوسروں کو سمجھانے کی کوشش کرتے ہیں، یہ بیماری بہت ہی مہلک ہے، اس کے غلط نتائج بہت ہی دور رس ہوتے ہیں۔

قرآن حکیم انسانوں کو اس معاملہ میں خاص طور سے تنبیہ کرتا ہے کہ تم ہر چیز کے پیچھے یہ سمجھ کر مت پڑ جاؤ کہ تم بہت قابل ہو، اور تم اس کے تمام حالات سے واقف ہو۔

بے شک جن باتوں کی معلومات ہوں، خدا کی کتاب نے بتایا ہو، یا رسول کی تعلیم نے خبر دی ہو، یا پھر تمہارے تجربہ کی بنا پر معلوم ہوں تو بے شک ان پر عمل کرنے کی ہوں تو عمل کرو، سوچنے کی بات ہو تو اس کو سوچو اور دوسروں کو بتانے کی بات ہوں تو بتاؤ، مگر یہ نہ کرو کہ جو چیزیں تمہیں معلوم نہیں ہیں، تم ان میں ٹانگ لڑاؤ، اپنے دماغ کی جولانی دکھاؤ، ورنہ اس کام کا انجام بُرا ہوگا۔

خوب یاد رکھو! یہ کان، آنکھ، اور دل ذمہ دارانہ حیثیت رکھتے ہیں، کان نے کیا سنا؟ آنکھ نے کیا دیکھا؟ اور دل نے کیا سوچا؟ ان کے بارے میں قانون قدرت باز پرس کرے گی۔

خوب سمجھ لو کہ تمہارے جسم کے یہ علمی آلات ہیں، ان سے علم حاصل کر سکتے ہو، جیسی چیزیں ان سے سنو گے، دیکھو گے، اور سوچو گے، ویسا ہی علم حاصل ہوگا۔

غور کرو! روزانہ کان سے کیا سننا چاہیے، اور کیا سنتے ہو؟ آنکھ سے کیا دیکھنا چاہیے؟ کیا

دیکھتے ہو؟ دل سے کیا سوچنا چاہیے؟ اور کیا سوچتے ہو؟ پھر جزا کے دن کی جواب دہی کے لیے تیار رہو، مسلمان ہونا اگر مشکل کام نہیں تو اتنا آسان بھی نہیں ہے کہ اس کی وجہ سے انسانیت سے ہر قسم کا کنٹرول اٹھ جائے اور وہ بالکل آزاد ہو جائے۔

☆☆☆☆☆☆☆☆☆☆☆☆☆☆☆☆☆☆

وَلَا تَقْفُ مَا لَيْسَ لَكَ بِهِ عِلْمٌ إِنَّ السَّمْعَ وَالْبَصَرَ وَالْفُؤَادَ كُلُّ أُولَٰئِكَ كَانَ عَنْهُ مَسْنُونًا۔

اور تم اس چیز کے پیچھے مت پڑ جاؤ، جس کا تم کو علم نہیں ہے، یقیناً کان، آنکھ، اور دل ان سب کے بارے میں سوال کیا جائے گا۔ (پ 15 ع 4 سورہ بنی اسرائیل 36)

یہاں پر ایک نہایت زریں اور کارآمد اصول بتایا جا رہا ہے، وہ یہ ہے کہ جس چیز کو تم خود نہ جانو، اس کے پیچھے مت پڑو اور جو کام کرو اور جس بات پر عمل کرو، اسے خوب اچھی طرح سوچ سمجھ کر کرو اور اس کے آغاز و انجام کا مطالعہ کرو اور اس کے بارے میں ذمہ داروں سے پوچھ گچھ کر لو اور جب پوری طرح تحقیق ہو جائے تو عمل کرنے کے قابل ہو تو اس پر عمل کرو، ورنہ اس سے علیحدہ ہو جاؤ۔

اللہ تعالیٰ نے کان، آنکھ، دل کو اسی لیے پیدا کیا ہے کہ تم ان سے کام لو، کانوں سے سنو، آنکھوں سے دیکھ لو اور دلوں سے سمجھو، ان سب میں اچھا بُرا جاننے کی قوت موجود ہے، وہ تمہیں صحیح معلوم بہم پہنچائیں گے اور غلط روی کا مشورہ نہ دیں گے، یہ اعضاء بھی ذمہ دار ہیں، ان سے بھی سوال ہوگا کہ تم نے اپنی اپنی ذمہ داری کو پورا کیا تھا یا نہیں؟

پس تم ہر بات پر فدا مت ہو جاؤ، پہلے اس کی تحقیق کر لو، پھر کوئی رائے قائم کرو، ہر وہی تباہی بات کو مان لینا ہر بھلی بُری چیز کو اپنا لینا اور ہر گری پڑی چیز پر فدا ہو جانا انسان کی شان سے بعید ہے۔

آج کل مسلمانوں کا حال یہ ہے کہ جہاں جعلی بابا، بناؤٹی پیر، اور خود ساختہ، بزرگ نے کوئی بات کہہ دی، اس پر سمجھ گئے اور آنکھ بند کر کے عمل کرنا شروع کر دیا، اگر مسلمانوں کو عمل کا شوق ہے تو دین پر عمل کیوں نہیں کرتے؟ اپنی تمام تمیزی طاقتوں کو شل کرنے کے لیے اٹھنا بے عملی بل کہ بد عملی ہے۔

☆☆☆☆☆☆☆☆☆☆☆☆☆☆☆☆☆☆

وَلَا تَقْفُ مَا لَيْسَ لَكَ بِهِ عِلْمٌ إِنَّ السَّمْعَ وَالْبَصَرَ وَالْفُؤَادَ كُلُّ أُولَٰئِكَ كَانَ عَنْهُ مَسْئُولًا۔

اور جس بات کی تم کو خبر نہیں ہے، تم اس کے پیچھے مت پڑو، بے شک کان اور آنکھ اور دل سب کے سب سے اس کے بارے میں سوال ہوگا۔ (پ 15 ع 4 سورہ بنی اسرائیل 36)

آدمی کو ہر کام میں اپنے طور پر تحقیق و تلاش کرنا چاہیے، اور کسی ایسی بات کے پیچھے نہیں پڑنا چاہیے، جس کے بارے میں معلومات نہ ہوں، اللہ تعالیٰ نے علم و خبر کے ذرائع پیدا کیے، کان، آنکھ اور دل سننے، دیکھنے اور سمجھنے کے لیے ہیں، اور ان تینوں کو پیدا کرنے کی وجہ یہی ہے کہ انسان ہر بات کو سوچ سمجھ کر کرے اور کوئی ایسا کام نہ کرے، جس میں بے خبری اور جہالت ہو اور عقل و خرد سے کام نہ لیا گیا ہو۔

یہ ضرور ہے کہ دوسروں کی بات کا یقین کرنا چاہیے اور بہت سی باتوں میں دوسروں پر اعتماد کر کے ان پر عمل کرنا چاہیے، مگر اس کا مطلب یہ نہیں ہے کہ اپنی طاقت علم و خبر کو اپنا حج کر لیا جائے، اور اپنے کان، آنکھ اور دل و دماغ کو دوسروں کے حق میں مفلوج کر دیا جائے اور اتنا بھی نہ دیکھا جائے کہ یہ سیاہ ہے یا سفید، اچھا ہے یا خراب اور نیکی ہے یا بدی؟

قرآن حکیم نے ہر انسان کو اس کے اعمال کا ذمہ دار قرار دیا ہے اور ہر انسان کو بتایا ہے

کہ تم اللہ تعالیٰ کی بخشی ہوئی صلاحیتوں اور اس کی ودیعتوں سے کام لو، اور اچھے بُرے کی تمیز کرو، اگر کوئی آدمی کوئی بات بتا رہا ہے تو تم بھی اس میں اپنے علم و خبر کو استعمال کر کے دیکھو کہ وہ بات کیسی ہے؟ اللہ نے آنکھ، کان اور دل دیا ہے تو ان کا استعمال کر کے ان سے فائدہ اٹھاؤ۔

واقعہ یہ ہے کہ اسلام نے ہر انسان کی ذاتی صلاحیتوں کے اُبھارنے اور سیرت سازی میں بڑا اہم کام کیا ہے اور ہر انسان کو احساسِ دلادیا ہے کہ وہ اپنے اندر سب کچھ رکھتا ہے، اگر وہ دوسروں کے تعاون کے ساتھ ساتھ اپنی ذات پر پورا پورا اعتماد کرے، اور اپنی اندرونی صلاحیتوں سے کام لے تو حقیقی معنوں میں کامل و مکمل انسان بن سکتا ہے۔

ہمیں کسی ایسی بات کے پیچھے پڑ کر گمراہ نہیں ہونا چاہیے، جو سراسر جہالت و نادانی کی پیداوار ہو اور جس کی ہم نے بطور خود تحقیق نہ کی اور اصول پر عمل کرنے سے جھگڑے اور لڑائیاں ختم ہو سکتی ہیں اور ہم بہت سے سنی سنائی اور غلط باتوں سے بچ سکتے ہیں۔

☆☆☆☆☆☆☆☆☆☆☆☆☆☆☆☆☆☆

وَلَا تَقْفُ مَا لَيْسَ لَكَ بِهِ عِلْمٌ إِنَّ السَّمْعَ وَالْبَصَرَ وَالْفُؤَادَ كُلُّ أُولَٰئِكَ كَانَ عَنْهُ مَسْئُولًا۔

اور مت پیچھے پڑو، اس بات کے جس کا تم کو علم نہیں ہے، بے کان، آنکھ اور دل ان سب کے سب سے سوال کیا جائے گا۔ (پ 15 ع 4 سورہ بنی اسرائیل 36)

اللہ سبحانہ و تعالیٰ نے انسان کو اپنی قدرتِ کاملہ کا مظہر بنایا ہے اور اس سے اس کی شانِ خلق کا ظہور ہوتا ہے، خاص طور سے کان، آنکھ، ناک اور دل و دماغ تو اس کی صنعت و قدرت کے اعلیٰ ترین نمونے ہیں کہ ان میں جس قدر غور کیا جائے تو اس کی شانِ خالقیت و ربوبیت اسی قدر واضح ہو جاتی ہے کہ اس میں سے یہ بات ہے کہ ان سے جو کام لیا جائے، ایسا ہی ثمرہ و نتیجہ مل سکتا ہے،

اگر آنکھ، کان، دل سے کام لیا جائے تو انسان کو خوش حالی پر پہنچا دینے کے لیے کافی ہیں اور اگر ان سے بُرا کام لیا جائے تو صرف ان ہی کی وجہ سے انسان ناکامی و بربادی کے غار میں گر سکتا ہے۔
چوں کہ اللہ تعالیٰ نے انسان کو اپنی شانِ قدرت و خالقیت کے اعلیٰ ترین نمونے بنا کر اسے ہر اعتبار سے کام یاب کرنے کی راہ پیدا کی ہے، اور وہ اسے ذات و صفات اور۔۔ اور مفاد میں مثالی بنانا چاہا ہے، اس لیے کان، آنکھ اور دل و دماغ جیسی کلیدی قوتوں کو اچھے کاموں کے لیے استعمال کرنے کا حکم دے کر بُرے کاموں میں ان کو لگانے سے شدت سے منع فرمایا ہے۔

اوپر کی آیت میں یہی فرما رہا ہے کہ تم ہر سنی ہوئی، دیکھی ہوئی اور اپنے ماحول کی پائی ہوئی بات کو اس طرح نہ قبول کر لو کہ آنکھ، کان اور دل کی قوت تمیز اور طاقتِ فرقان کو بالائے طاق رکھ کر ہر گری ہوئی اور سنی سنائی بات کے پیچھے پڑ جاؤ کہ یہ بات علم و تحقیق اور فرق تمیز کے خلاف ہو، بلکہ جس چیز کے بارے میں تم کو پوری طرح علم نہ ہو، اور تم اس کے بارے میں لاعلم ہو، اسے چھوڑ دو، اور پہلے تحقیق کرو کہ صورتِ حال کیا ہے؟ اور اس چیز کی اصلیت اور تہہ میں کیا معاملہ پوشیدہ ہے، اگر ہم اس قرآنی اُصول پر باتوں کو رکھیں تو دنیا کی بے شمار خرابیوں سے نجات پا جائیں۔

☆☆☆☆☆☆☆☆☆☆☆☆☆☆☆☆☆☆

وَلَا تَمْسِ فِي الْأَرْضِ مَرَحًا إِنَّكَ لَن تَخْرِقَ الْأَرْضَ وَلَن تَبْلُغَ
الْجِبَالَ طُولًا۔

اور مت چلو زمین پر اترا کر بے شک تم زمین کو ہرگز پھاڑ نہیں سکتے ہو اور نہ ہرگز پہاڑوں کی لمبائی تک پہنچ سکتے ہو۔ (پ 15 ع 4 سورہ بنی اسرائیل 37)

انسان کو اللہ تعالیٰ نے زمین کے لیے زینت بنایا ہے، اس کے ذریعہ اس کی آبادی و شادابی ہے، وہ خدا کی زمین پر امن و سکون کا ذمہ دار ہے۔

لہذا اس کی طرف سے کوئی ایسی حرکت نہیں ہونی چاہیے جو اس کے وجود کے منشا کے خلاف اور اس کی ذمہ داری کے منافی ہو، زمین پر اکڑنا، اترانا اور شیخی مارنا اس گروہ کے لیے کسی طرح جائز نہیں، وہ یہاں امن و سلامتی کی فضا پیدا کرنے کے لیے آیا ہے، اگر کسی کے پاس مال کی پونجی ہے تو اس کے لیے زیبا نہیں ہے کہ بستی میں اکڑفوں کرتا رہے، اگر کسی کے دل میں طاقت کی گرمی ہے تو اس کے لیے مناسب نہیں ہے کہ دل کی گرمی نکالنے کے لیے اپنی حرکات میں سختی پیدا کرے اور اگر کسی کو آل و اولاد اور نسل و خاندان پر غرور ہے تو اس کے لیے حرام ہے کہ وہ ان پر ناز و فخر کرتا ہو اور دوسروں کی بستی میں شر و فساد مچائے۔

☆☆☆☆☆☆☆☆☆☆☆☆☆☆☆☆☆☆

وَلَا تَمْسِ فِي الْأَرْضِ مَرَحًا إِنَّكَ لَن تَخْرِقَ الْأَرْضَ وَلَن تَبْلُغَ
الْجِبَالَ طُولًا۔

تم زمین پر اتر کر مت چلو، نہ تم زمین کو پھاڑ سکتے ہو، نہ ہی پہاڑوں کی طولانی کو پہنچ سکتے ہو۔ (پ 15 ع 4 سورہ بنی اسرائیل 37)

یہ زمین خدا کی ہے اور اس پر چلنے پھرنے والے بھی خدا کی مخلوق ہیں، نہ زمین ان کی ہے اور نہ ہی وہ خود اپنے مالک و مختار ہیں، بلکہ وہ خود بالادست طاقت کے ہاتھ میں ہیں اور یہ زمین بھی ان کی نہیں ہے۔

پس اس زمین پر چند دنوں تک رہنے، سہنے پر اترنا، اکڑنا، اور بننا کوئی معنی نہیں رکھتا ہے، بلکہ خدا کی زمین پر خدا کے اچھے بندے بن کر نہایت انسانیت و شرافت سے زندگی بسر کرنی چاہیے اور زمین پر شر و فساد کرنا، اس پر اکڑفوں دکھانا بے محل سی بات ہے، جس طرح ایک چنا پہاڑ نہیں پھوڑ سکتا، اسی طرح دنیا کے تمام انسان اپنی کڑی چال سے اللہ کی زمین میں دراڑ نہیں پیدا

کر سکتے اور نہ پہاڑوں کی بلندیوں کو زیر کر سکتے ہیں، الا یہ کہ اللہ چاہے تو انسان زمین کو کھود کر اس سے اپنی روزی نکالے اور پہاڑوں کی چوٹیاں سر کر کے اس پر اپنا جھنڈا گاڑ دے۔

قرآن حکیم نے ایک انسان کو خدا کی زمین پر چلنے پھرنے، اور رہنے سہنے کے سلسلہ میں جو ہدایات فرمائی ہے، وہ انسانیت کے بالکل مناسب اور اس کے لیے ضروری ہے اور مفید ہے کہ اس تعلیم کے خلاف کرنے کے نتیجہ میں وہی نکلتا ہے، جو آج دنیا میں ہر طرف برپا ہے۔

☆☆☆☆☆☆☆☆☆☆☆☆☆☆☆☆☆☆

وَلَا تَمْسُ فِي الْأَرْضِ مَرَحًا إِنَّكَ لَن تَخْرِقَ الْأَرْضَ وَلَن تَبْلُغَ
الْجِبَالَ طُولًا۔

اور زمین پر اکڑ کر اور اتر کر مت چل، نہ تو زمین کو پھاڑ سکتا ہے، اور نہ پہاڑوں کی طولانی تک ہرگز پہنچ سکتا ہے، یہ تمام باتیں تیرے پروردگار کے نزدیک بُرائی کی ہیں، اور ناپسندیدہ ہیں۔ (پ 15 ع 4 سورہ بنی اسرائیل 37، 38)

آدمی کو چاہیے کہ نہایت شیریں اخلاق ہو اور اس میں کبر و غرور، اور نخوت و تکبر کام نہ کرتا ہو، خاک سے پیدا ہونے والے ایک قطرہ کی حقیقت ہی کیا ہے؟ وہ تو اللہ تعالیٰ نے شرف و کرامت دے دی ہے، ورنہ لوہے پتھر سے بھی کم انسان حیثیت رکھتا ہے اور اس کا کوئی مقام محل نہیں ہے، انسان کو اپنی خلقت پر غور کر کے نہایت ہی نرم ہونا چاہیے، اس کے اخلاق میں لچک ہونی چاہیے اور اس کے کردار میں عجز و انکساری کی جھلک ہونی چاہیے۔

اللہ تعالیٰ غرور و کبر سے مست رہنے والوں کو سمجھاتا ہے کہ تم خدا کی زمین پر کیوں غرور دکھاتے ہو، تمہاری حقیقت کیا ہے؟ تم اپنے کو کیا سمجھتے ہو؟ یہ جو تم زمین پر اکڑ کر چلتے ہو، اس سے کیا حاصل؟ نہ تم زمین چیر سکتے ہو، نہ پہاڑ قطع کر سکتے ہو، تم اپنے آلات سے زمین کی پہنائی میں

پہونچنے کی کوشش کرتے ہو، مگر زمین کا ایک ٹکڑا بھی تم کو کچل دیتا ہے کہ تمہاری ہڈی ہڈی چور ہو جاتی ہے اور تمہاری لاش کا پتہ نہیں چلتا ہے، بلکہ ملبہ میں مل کر تم بھی ملبہ بن جاتے ہو، تم ہوائی جہازوں کے ذریعہ پہاڑوں کی چوٹیوں سے اوپر چاند تک جانے کی تدبیر کرتے ہو تو فضا کی خاموش ساکن ضرب تمہیں پاش پاش کر کے سمندروں، پہاڑوں اور صحراؤں میں تمہاری لاش کے ٹکڑوں کو بکھیر دیتی ہے اور تمہارا سارا غرور دم کے دم میں کافور ہو جاتا ہے، پھر تم کس بل بوتے پر کبر و عجب میں مبتلا ہو اور اکڑت ہوئے مست کی طرح چلتے ہو۔

اگر تم میں امن و سلامتی اور خدا پرستی ہے تو تم زمین کے اوپر امن و سلامتی کی زندگی کی بسر کر سکتے ہو اور اگر تم میں فتنہ و فساد ہے تو تم نہ زمین کی گہری کانوں میں امن پاسکتے ہو، نہ فضا میں اور نہ چاند کی کائنات میں محفوظ رہ سکتے ہو۔

☆☆☆☆☆☆☆☆☆☆☆☆☆☆☆☆☆☆

تَسْبِيحٌ لَهُ السَّمُوتُ السَّبْعُ وَالْأَرْضُ وَمَنْ فِيهِنَّ وَإِنْ مِنْ شَيْءٍ إِلَّا يُسَبِّحُ بِحَمْدِهِ وَلَكِنْ لَا تَفْقَهُونَ تَسْبِيحَهُمْ۔

اور تسبیح پڑھتے ہیں اللہ کی ساتوں آسمان اور زمین اور جو کچھ ان کے اندر ہے، اور کوئی چیز ایسی نہیں ہے، جو اس کی حمد و تسبیح نہ کرتی ہو، مگر تم لوگ ان کی تسبیح کو سمجھ نہیں رہے ہو۔

(پ 15 ع 5 سورہ بنی اسرائیل 44)

لوہے، لکڑی، تار پانی، آگ کی مشین سے تم آواز سننے ہو، مذہبی پیشواؤں اور روشنیوں اور آوازوں کی چال ناپتے تولتے ہو، ان کی مقداریں بول رہی ہیں، فضا بسیط اور خلا محیط تک جاتے ہو، اور اس غیر آباد علاقے کی خبریں لاتے ہو، سردی، گرمی کے کیف و کم کو محسوس کرتے ہو۔

حالاں کہ یہ باتیں اب سے پہلے راز بستہ تھیں، اور انسان آسمانی فرشتوں اور اللہ کے

رسولوں کی بدولت ان کے بارے میں عقیدہ ہی تک معلومات رکھتے ہیں، قوتِ فکر و نظر کی بدولت انسان ان کو اپنے علم و قدرت کے احاطہ میں لے رہا ہے، ان حالات میں اس بات سے کسے انکار کی گنجائش ہے کہ یہ زمین و آسمان اور ان کے اندر کی تمام چیزیں اللہ خالق و مالک کی تسبیح و تقدیس کرتی ہیں، اور ان کے اپنے شعور و احساس میں اللہ تعالیٰ کی خالقیت و ربوبیت کے لیے بے پناہ جذبہ تشکر و امتنان پایا جاتا ہے، اگر کسی کو شبہ ہے تو یہ جہل و نادانی ہے اور اس کا کوئی علاج نہیں ہے۔ ہم قرآنی حقائق کو موجودہ انکشافات کی میزان پر تولنے کو وقتی مرعوبیت سمجھتے ہیں، بل کہ موجودہ انکشافات سے قرآنی حقائق کی طرف اشارہ کرتے ہیں، آج کل کے انکشافات بالکل ہنگامی اور وقتی ہیں اور قرآن کے حقائق اٹل اور ودای ہیں، اس لیے دونوں میں توازن نہیں کیا جاسکتا ہے۔

☆☆☆☆☆☆☆☆☆☆☆☆☆☆☆☆☆☆

تُسَبِّحُ لَهُ السَّمَوَاتُ السَّبْعُ وَالْأَرْضُ وَمَنْ فِيهِنَّ وَإِنْ مِنْ شَيْءٍ إِلَّا يُسَبِّحُ بِحَمْدِهِ وَلَكِنْ لَا تَفْقَهُونَ تَسْبِيحَهُمْ إِنَّهُ كَانَ حَلِيمًا غَفُورًا۔

اور تسبیح کرتے ہیں اللہ کی ساتوں آسمان اور زمین اور جو کچھ ان کے اندر ہے اور کوئی چیز ایسی نہیں ہے، جو اس کی حمد و تسبیح نہ کرتی ہو، مگر تم لوگ ان کی تسبیح کو سمجھتے نہیں ہو، بے شک وہ حلیم و غفور ہے۔ (پ 15 ع 5 سورہ بنی اسرائیل 44)

اللہ سبحانہ و تعالیٰ نے اس کائنات کو پیدا فرمایا ہے اور وہی اس کو باقی رکھے ہوئے ہے، زمین و آسمان، چاند، ستارے، لیل و نہار، نور و ظلمت، فصل و موسم، بلندی و پستی، غرض کہ اس کائنات بلند و پست کے کیف و کم کو اس ذات پاک نے برقرار و استوار رکھا ہے، اور ان تمام چیزوں کی نشو و نما اور حیات و بقا ان کے اپنے خالق و مالک کی طرف سے ہے۔

یہ سب کی سب اس کی تسبیح و تقدیس میں ہیں، ان میں کوئی خاموش ہے تو کوئی گویا ہے،

کوئی ساکن ہے تو کوئی متحرک ہے، کوئی برقرار و استوار معلوم ہوتی ہے تو کوئی دائر و سائر نظر آتی ہے، غرض کہ ایک ایک چیز اپنے اپنے رنگ میں اس کی حمد و ثنائیں مصروف ہے، زبان حال سے بھی اور زبان قال سے بھی اور جس طرح ہر جاندار کی ایک بولی ہوتی ہے، اسی طرح ہر بے جان کی ایک بولی ہوتی ہے اور وہ اسی بولی سے اپنے رب کی تسبیح کرتی ہے۔

دوسری بات یہ ہے کہ انسان اس کی بول نہیں سمجھتا اور انسان کس چیز کی بول سمجھتا ہے، چرند و پرند میں سے کون کون سے اس کی بات چیت ہوتی ہے اور کس کس کی بولی اسے معلوم ہے؟ جو اسے تمام جمادات و نباتات کی صورت معلوم ہونی چاہیے، یہ ظلم و جہول ترقی پر ترقی کرنے کے باوجود ظلم و جہالت ہی کے غار میں ہے اور رہے گا، وہ روشنی اور ہوا کی رفتار و مقدار کو معلوم کر لیتا ہے، آواز کی کیفیت جان جاتا ہے، پھر بھی وہ جاہل کا جاہل ہی رہتا ہے، اس لیے اگر وہ کائنات کی ہر چیز کی تسبیحات کو نہ لیجے تو یہ اسی کا قصور ہے۔

☆☆☆☆☆☆☆☆☆☆☆☆☆☆☆☆☆☆

تَسْبِيحٌ لَهُ السَّمُوتُ الْأَرْضُ وَمَنْ فِيهِنَّ وَإِنْ مِنْ شَيْءٍ إِلَّا يُسَبِّحُ بِحَمْدِهِ وَلَكِنْ لَا تَفْقَهُونَ تَسْبِيحَهُمْ۔

آسمان و زمین اور جو کچھ اس کے اندر ہے، سب کی سب اللہ کی تسبیح کرتے ہیں اور ہر چیز اس کی تسبیح کرتی ہے، مگر تم لوگ ان کی تسبیحات کو سمجھ نہیں سکتے ہو۔

(پ 15 ع 5 سورہ بنی اسرائیل 44)

یہ کائنات اپنی تمام ترکیات و کیفیات کے ساتھ اپنے پروردگار کی جناب میں ہر وقت حاضر ہے اور اس کا کوئی لمحہ حضوری سے خالی نہیں ہے، یہ آسمان، یہ زمین اور ان دونوں کے درمیان کی یہ کائنات اپنے وجود کے ہر لمحہ رب السموات والارض کی تقدیس و تسبیح میں مصروف ہے

اور زبانِ قال کے بجائے زبانِ حال سے اس کی توحید کے نغمے سنارہی ہیں، ان ذرات کی زبان کا سمجھنا اور ان کی تسبیحات کا سننا انسانی ہوش و گوش کے بس کی بات نہیں ہے اور آدم کی اولاد احساس و شعور کے اس مقام سے بہت دور ہے، مگر کسی بات کے انسانی سمجھ میں نہ آنے سے یہ لازم نہیں ہے کہ وہ بات ہے ہی نہیں، اور اس کا وجود خلاف عقل و ہوش ہے، بل کہ ایسے مواقع پر انسان کی عقل خام کار کی ناتوانی اور ناکامی کا رونارو یا جائے گا اور اس میں کمی محسوس کی جائے گی۔

اے لوگو! غور کرو! کائنات کی ہر چھوٹی بڑی چیز اپنی زبانِ حال سے اپنے پروردگار کی تسبیح کر رہی ہے اور تم اس معاملہ میں کہاں تک اپنا فرض ادا کر رہے ہو؟

☆☆☆☆☆☆☆☆☆☆☆☆☆☆☆☆☆☆

تُسَبِّحُ لَهُ السَّمُوتُ السَّبْعُ وَالْأَرْضُ وَمَنْ فِيهِنَّ وَإِنْ مِنْ شَيْءٍ إِلَّا يُسَبِّحُ بِحَمْدِهِ وَلَكِنْ لَا تَفْقَهُونَ تَسْبِيحَهُمْ -

اور اللہ کے لیے تسبیح کرتی ہے ساتوں آسمان اور زمین اور جو ان میں ہے اور نہیں ہے کوئی شخص مگر اس کے حمد و تسبیح پڑھتی ہے، مگر تم لوگ ان کی تسبیح کو نہیں سمجھتے ہو۔

(پ 15 ع 5 سورہ بنی اسرائیل 44)

یہ کائنات اللہ کی مخلوق ہے، اور اللہ سب کا خالق ہے، اس جہاں کا ذرہ ذرہ اپنے وجود سے اس بات کی گواہی دیتا ہے کہ کوئی ذات ہماری تخلیق کرنے والی ہے، اور تخلیق کے بعد ہم پر اسی کا فیضان و انعام ہے، تکوین کا ایک ایک لمحہ اللہ کی خالقیت اور اس کی رزاقیت کے نعموں سے معمور ہے، اور اس کی ہر ہر چیز خدا کے گن گارہی ہے۔

یہ ہواؤں کے جھونکے، یہ درختوں کی شاخیں، چرندوں کے چچے، یہ آبشاروں کے ترانے، یہ خشکیاں، یہ آبادیوں کے چہل و پہل، یہ ویرانوں کی اُداسیاں، یہ میدانوں کے سبزے، یہ دنوں

کے ہنگامے، یہ راتوں کی خاموشیاں کیا ہیں؟ ان میں کس ذات کی فعالیت و رزاقیت کام کرتی ہے؟ ان تمام کی زبان حال پر خدائے قدوس کی تسبیح و تقدیس ہے، سب کی سب اسی کی حمد و ثنا میں اپنے اپنے طریقوں پر مست ہیں، مگر انسان اس صورت حال کو اپنے کانوں سے اپنی آنکھوں سے اور اپنے ان دلوں سے صحیح طور پر نہیں سمجھ سکتا ہے، مگر کسی چیز کا وجود کسی کے سمجھنے، نہ سمجھنے پر موقوف نہیں ہے، وجود ایک مستقل چیز ہے، جو اعتبارِ معتبر پر موقوف نہیں ہے۔

پس اے انسانو! جب حجر و شجر اور ذرے خدا کی تسبیح و تقدیس کرتے ہیں تو تم کیوں خاموش ہو، اور تمہاری گردنیں کیوں فاطر السموات والارض کی جناب میں نہیں جھکتیں۔
خوب سمجھ لو! اس زندگی کو اس طرح گزارو کہ اس کی حرکت اور ہر سکون خدا کی تسبیح کرے، اور پھر اسی زندگی کے خاص اوقات میں بھی اس کا اظہار کرو۔

☆☆☆☆☆☆☆☆☆☆☆☆☆☆☆☆☆☆

تُسَبِّحُ لَهُ السَّمَوَاتُ السَّبْعُ وَالْأَرْضُ وَمَنْ فِيهِنَّ وَإِنْ مِنْ شَيْءٍ
إِلَّا يَسْبِيحُ بِحَمْدِهِ وَلَكِنْ لَا تَفْقَهُونَ تَسْبِيحَهُمْ ۔

اور اللہ کے لیے تسبیح کرتے ہیں ساتوں آسمان اور زمین اور جو ان میں ہے، اور کوئی چیز ایسی نہیں ہے، جو اس کی تسبیح نہ پڑھتی ہو، مگر تم لوگ ان کی تسبیح کو نہیں سمجھتے ہو۔

(پ 15 ع 5 سورہ بنی اسرائیل 44)

اللہ سبحانہ و تعالیٰ نے یہ کائنات پیدا کی اور نہ معلوم یہ اسی طرح کب تک رہے گی اور کب فنا ہوگی، اس کی ہر ہر چیز جب سے پیدا ہوتی ہے اور جب تک رہتی ہے، اپنے پروردگار کے وجود پر دلیل رہتی ہے اور اس سے رب العالمین کی شانِ ربوبیت کا ظہور ہوتا رہتا ہے، یہ کائنات

زمین و آسمان سمیت اور جو کچھ زمین و آسمان کے اندر اور ان کے بیچ میں ہے، وہ سب رات دن اس کی تسبیح و تقدیس کرتے ہیں، گلستاں کے رنگ و بو صحراؤں کی وسعت، دریاؤں کی پہنائی اور لیل و نہار کی سپیدی و سیاہی ہر لمحہ اور ہر آن اس کی شانِ خالقیت کا پتہ دیتی ہے۔

سطحی نظر والے کم از کم ان چیزوں کو سمجھ کر اتنا تو سمجھ سکتے ہیں کہ ان کو وجود بخشنے والی اور ان کو زندگی دے کر بقا و فنا سے دو چار کرنے والی ایک ذات ہے اور جو لوگ نظر بالغ اور عقل سلیم رکھتے ہیں، وہ جانتے ہیں کہ ہر چیز اس کی تسبیح و تقدیس کرتی ہے، اور قدرت نے اسے احساس و شعور کی جو قدر بھی دی، وہ اسی کے اپنے وسعت و مقدور بھرا اپنے خالق و محسن کا شکر ادا کرتی ہے۔

کائنات کی اشیاء میں ہر آن اور ہر لمحہ تسبیح خداوندی پائی جاتی ہے، اگر انسان اس صورت حال کو نہیں سمجھ سکتا ہے تو اس کا مطلب یہ نہیں ہے کہ یہ حقیقت نہیں ہے اور کوئی چیز اپنے رب کے احسان سے زیر بار ہو کر تشکر و امتنان کے جذبہ سے خالی ہے۔

ان حالات میں انسان کو سوچنا چاہیے کہ وہ اپنے رب کی تسبیح و تقدیس اور عبادت میں کیا رویہ اختیار کرتا ہے، جو کائنات میں سب سے مکرم و محترم بنایا گیا ہے۔

☆☆☆☆☆☆☆☆☆☆☆☆☆☆☆☆☆☆

تُسَبِّحُ لَهُ السَّمُوتُ السَّبْعُ وَالْأَرْضُ وَمَنْ فِيهِنَّ وَإِنْ مِنْ شَيْءٍ إِلَّا يُسَبِّحُ بِحَمْدِهِ وَلَكِنْ لَا تَفْقَهُونَ تَسْبِيحَهُمْ ۔

اور اللہ کی تسبیح پڑھتے ہیں ساتوں آسمان اور زمینیں اور جو کچھ ان کے درمیان ہے اور کوئی شے ایسی نہیں ہے، جو اس کی حمد و ثناء نہ کرتی ہو، مگر تم لوگ ان کی تسبیح کو سمجھتے نہیں ہو۔

(پ 15 ع 5 سورہ بنی اسرائیل 44)

اللہ تعالیٰ نے اپنے قدرت کاملہ سے یہ کائنات بنائی، صرف یہی کرۂ ارضی نہیں بنایا، جسے

ہم اپنی دنیا کہتے ہیں اور عام طور سے مخلوقات کے تصور سے ہمارے دل و دماغ پر پر اسی زمینی دنیا کا نقش ابھر آتا ہے، بلکہ اللہ تعالیٰ نے سات آسمان، سات زمین اور ان کے درمیان کرڑوں مخلوقات پیدا فرمائیں، جو ایک سے اعلیٰ ایک ہیں، مگر سب کی شکل و صورت جدا جدا ہے، سب کے طور و طریقے الگ الگ ہیں، سب کی دنیا علیحدہ علیحدہ ہے، اور یہ ساری مخلوقات اپنے خالق و مالک اور رب کی تسبیح و تقدیس میں لگی رہتی ہے۔

یہ بات الگ ہے کہ انسان ان کی تسبیح کو سمجھ نہیں سکتا اور انسان کے علم و فہم کی ہستی کیا ہے، وہ تو یہ بھی جانتا نہیں ہے کہ اس کی حقیقت کیا ہے اور اس کی روح کیا ہے، انسان کے کسی چیز کے نہ جاننے سے اس چیز کے وجود یا عدم پر کوئی اثر نہیں پڑتا۔

انسان کل تک یہ بھی نہیں جانتا تھا کہ لوہے، لکڑی کے آلے سے آواز نکل سکتی ہے، اس پر تصویر چھپ سکتی ہے اور وہ دنیا کے آوازوں کا خزانہ بن سکتا ہے، مگر آج اس کے یہاں ریڈیو، اور ٹیلی ویژن عام ہے۔

پس انسان کے جاننے اور نہ جاننے سے کوئی بحث نہیں ہے، بلکہ حقیقت یہی ہے کہ اس کائنات کا ذرہ ذرہ اللہ تعالیٰ کی تسبیح و تقدیس کر رہا ہے۔

☆☆☆☆☆☆☆☆☆☆☆☆☆☆☆☆☆☆

تُسَبِّحُ لَهُ السَّمَوَاتُ السَّبْعُ وَالْأَرْضُ وَمَنْ فِيهِنَّ وَإِنْ مِنْ شَيْءٍ إِلَّا يُسَبِّحُ بِحَمْدِهِ وَلَكِنْ لَا تَفْقَهُونَ تَسْبِيحَهُمْ۔

ساتوں آسمان وزمین اور جو کچھ ان میں ہے، ہر چیز اللہ کی تسبیح کرتی ہے، اور کوئی چیز ایسی نہیں ہے، جو اس کی تسبیح نہ کرتی ہو، مگر تم لوگ ان کی تسبیح کو نہیں سمجھتے ہو۔

(پ 15 ع 5 سورہ بنی اسرائیل 44)

زبان حال سے تو ہر مخلوق اپنے خالق و مالک کی عظمت و قدرت کی شناخت کرتی ہے، وہ زبانِ قال سے بھی اپنے خالق و مالک کی تسبیح و تقدیس میں مصروف ہے، یہ زمین، یہ آسمان، یہ فضا اور پھر ان سب میں جس قدر مخلوقات ہیں، سب کی سب اپنے پروردگار کی حمد و ثنا میں مصروف ہیں، اور کوئی مخلوق اس سے غافل اور خاموش نہیں ہے، باقی رہی یہ بات کہ ہم ان تسبیحات و تقدیس کی کلمات کو نہ سنتے ہیں اور نہ ہی سمجھتے ہیں، تو یہ کوئی ایسی بات نہیں ہے کہ جس کی وجہ سے اس حقیقتِ ثابتہ کا انکار کیا جائے۔

انسان آج تک اپنی حقیقت نہیں سمجھ سکا، اور روح و مادہ کے جھگڑوں میں کسی بھی نتیجہ پر نہیں پہنچا مگر اس کا مطلب یہ ہے کہ اس کے اپنی حقیقت نہ سمجھنے سے انسانیت ناقابلِ فہم معمہ ہے اور آج تک ہم نے انسان کو سمجھا ہی نہیں ہے، کسی بات کے ہمارے نہ سمجھنے سے اس کا نہ ہونا لازم نہیں آتا ہے، بہت سی باتیں ہماری عقلِ خام کار میں نہیں آتی ہیں، مگر ان کا وجود ہے۔

یہی حال کائنات کی ایک ایک چیز کی تسبیح و تقدیس کا ہے کہ وہ زبانِ قال سے اس میں مصروف ہے اور ہماری عقل اس کے سمجھنے سے قاصر ہے۔

☆☆☆☆☆☆☆☆☆☆☆☆☆☆☆☆☆☆

وَإِذَا قَرَأْتَ الْقُرْآنَ جَعَلْنَا بَيْنَكَ وَبَيْنَ الَّذِينَ لَا يُؤْمِنُونَ بِالْآخِرَةِ حِجَابًا مَّسْتُورًا وَجَعَلْنَا عَلَى قُلُوبِهِمْ أَكِنَّةً أَنْ يَفْقَهُوهُ وَفِي آذَانِهِمْ وَقْرًا۔

اور جب تم قرآن پڑھتے ہو تو ہم تمہارے اور ان لوگوں کے درمیان جو آخرت پر ایمان نہیں رکھتے ہیں، پوشیدہ پردہ ڈال دیتے ہیں، ہم ان کے دلوں پر قرآن کے نہ سمجھنے کے لیے پردے اور ان کے کانوں میں قفل دیتے ہیں، (پ 15 ع 5 سورہ بنی اسرائیل 45، 46)

جو لوگ آنکھ رکھ کر اندھے بنتے ہیں، کان پا کر بہرے بنتے ہیں، اور دل و دماغ والے

ہو کر بے سمجھ ہوتے ہیں، ان کو نہ سورج کی روشنی بینائی دے سکتی ہے، نہ بجلی کی کڑک ان کو سناسکتی ہے اور نہ افہام و تفہیم کی کوئی اونچی سے اونچی ترکیب عقل مند بنا سکتی ہے، بل کہ جو دیکھنا، سننا اور سمجھنا چاہے اس کے لیے ہر چیز میں کام کی بات مل سکتی ہے۔

قرآن حکیم سراسر رشد و ہدایت ہے اور ان لوگوں کے لیے اس میں کوئی ہدایت نہیں ہے، جو نہ اللہ پر ایمان رکھتے ہیں اور نہ آخرت کو تسلیم کرتے ہیں، نہ کسی عقیدہ و کردار کے پابند، بل کہ وہ جانوروں کی طرح صرف کھانے کے لیے زندہ ہیں۔

ایسے بے مقصد لوگوں کے لیے قرآن میں کوئی ہدایت کی بات نہیں ہے، اگر مسلمان بھی اپنے کو اسی طرح بے مقصد بنالیں گے تو ان کے لیے بھی قرآن میں ہدایت نہیں ہے، یہ اسلام کی کتاب ہے اور جو مسلمان اسلام کے پورے آئینہ دار ہیں، ان کی کتاب ہے۔

☆☆☆☆☆☆☆☆☆☆☆☆☆☆☆☆

وَإِذَا قَرَأْتَ الْقُرْآنَ جَعَلْنَا بَيْنَكَ وَبَيْنَ الَّذِينَ لَا يُؤْمِنُونَ بِالْآخِرَةِ
حِجَابًا مَّسْتُورًا۔

اور جب قرآن پڑھتے ہیں تو ہم آپ کے اور ان کے درمیان جو آخرت پر ایمان نہیں رکھتے پردہ چھپا ہوا بنادیتے ہیں۔ (پ 15 ع 5 سورہ بنی اسرائیل 46)

رشد و ہدایت کوئی انجکشن نہیں ہے کہ مریض ان کفر و شرک کو وہ مانیں یا نہ مانیں پکڑ کر لگا دیا جائے اور وہ بھلے چنگے ہو جائیں، اگر یہ بات ہوتی تو روئے زمین پر کوئی گمراہ نظر نہ آتا اور رشد و ہدایت کا سلسلہ جاری نہ ہوتا، بل کہ سب کے سب نیک ہو جاتے اور دنیا میں اُمن و چین کی بانسری بجتی، مگر چوں کہ رشد و ہدایت کے لیے استعداد و صلاحیت درکار ہے، اور خود انسان کے اندر اس کا داعیہ پیدا ہونا چاہیے، اس لیے کہ ہدایت کوئی موسم نہیں ہے کہ آدمی چاہے یا نہیں چاہے اس سے

متاثر ضرور ہوتا ہے، بل کہ ہدایت تو اس کے لیے ہے، جو ہدایت یاب ہونا چاہے اور اپنے کو اس کے لیے پیش کرے۔

گمراہی میں خوش رہنے والوں اور اپنے اندر تبدیلی پیدا نہ کرنے والوں کے لیے رُشد و ہدایت کا آخری حربہ یعنی قرآن حکیم بھی بے معنی چیز ہے، اور اس سے ان کو کوئی فائدہ نہیں پہنچ سکتا ہے، کیوں کہ جن کے دلوں میں کجی ہے، جو قیامت کے قائل نہیں ہیں اور جن کے ذہنوں میں خوفِ خدا کی گنجائش نہیں ہے، ان کے لیے قرآن سنا عبث ہے، حتیٰ کہ رسول کا قرآن پڑھنا بھی ان کے لیے غیر مفید ہے۔

دراں حالے کہ وہی قرآن جب صالح دل و دماغ کے سامنے تلاوت کیا جاتا ہے تو رُشد و ہدایت کی راہیں کھل جاتی ہیں، اسی طرح بہت سی مفید اور کارآمد چیزیں نااہلوں کے لیے عبث اور بے کار ہوتی ہیں، مگر اس کا مطلب یہ نہیں ہوتا کہ وہ فی نفسہ بے کار ہیں، بل کہ وہ خود بہت ہی ضروری اور مفید ہوتی ہیں، البتہ نااہلوں کے حق میں بے کار ہوتی ہیں۔

☆☆☆☆☆☆☆☆☆☆☆☆☆☆☆☆☆☆

وَقَالُوا أَءِذَا كُنَّا عِظَامًا وَرُفَاتًا ؕ أَلَمْ نَكُنْ جَوْشَجًا فَلَمْ نَكُنْ
حِجَارَةً ۖ أَوْ حَدِيدًا ۖ أَوْ خَلْقًا مِّمَّا يَكْبُرُ فِي صُدُورِكُمْ ۚ فَسَيَقُولُونَ مَن يُعِيدُنَا ۖ قُلِ
الَّذِي فَطَرَكُمْ أَوَّلَ مَرَّةٍ ۚ

اور انھوں نے کہا کہ جب ہم ہڈی اور ریزہ ریزہ ہو جائیں گے تو نئی تخلیق کی صورت میں اٹھائے جائیں گے؟ آپ کہہ دیں کہ تم لوگ پتھر یا لوہا یا ایسی مخلوق بن جاؤ، جو تمہارے نزدیک بہت بڑی ہے، پس وہ کہیں گے کہ کون ہیں دوبارہ زندہ کرے گا، آپ کہہ دیں کہ جس نے تم کو پہلی بار پیدا کیا ہے۔ (پ 15 ع 5 سورہ بنی اسرائیل 49، 50، 51)

گرمی کے مہینے میں زمین کا سینہ جھلستا رہتا ہے، اور اس میں روئیدگی کی کوئی استعداد باقی نہیں رہتی مگر تم دیکھتے ہو کہ پہلی ہی بارش میں اللہ تعالیٰ کی طرف سے زندگی بر سادی جاتی ہے اور اسی جلی بھنی زمین سے گل بوٹے ابل پڑتے ہیں، پہلے سے نہ ایک بیج نظر آتا ہے، نہ نمی اور روئیدگی کی کوئی علامت باقی رہتی ہے۔

مگر قدرتِ خداوندی سے دیکھتے ہی دیکھتے صحراؤں میں زندگی انگڑائیاں لینے لگتی ہے، بالکل اسی طرح انسان بھی سڑنے گلنے کے بعد فنا ہو جائے گا، مگر اس کے جسم کا ایک جوہر لطیف باقی رہے گا، قیامت کے دن دوبارہ زندگی کی پوری صلاحیت رکھے گا اور انسان دوبارہ زندہ کیا جائے گا، کوئی انسان سڑ گل کر فنا ہو جائے، یا کیمیاوی طریقہ سے اس کی لاش محفوظ رکھی جائے، یا پھر اسے پتھر اور لوہے کی طرح بنا دیا جائے، قدرت کے قوانین اس پر جاری ہوں گے اور اسے دوبارہ زندہ ہونا پڑے گا، یہ حقیقت ہے، کوئی فلسفہ یا نظریہ نہیں ہے، اگر کسی کو اس کا شعور نہ ہو تو یہ اس کی خرابی ہے، اس سے اس حقیقت پر کوئی اثر نہیں پڑتا۔

☆☆☆☆☆☆☆☆☆☆☆☆☆☆☆☆☆☆

قُلْ كُونُوا حِجَارَةً أَوْ حَدِيدًا أَوْ خَلْقًا مِّمَّا يَكْبُرُ فِي صُدُورِكُمْ فَسَيَقُولُونَ مَنْ يُعِيدُنَا قُلِ الَّذِي فَطَرَكُمْ أَوَّلَ مَرَّةٍ -

اور آپ کہہ دیں کہ تم لوگ ہو جاؤ پتھر، لوہا اور کوئی مخلوق جو تمہارے جی میں مشکل معلوم ہوتی ہے، پھر وہ کہیں گے کہ ہمیں کون لوٹائے گا، آپ کہہ دیں کہ جس نے تمہیں پہلی بار پیدا کیا ہے۔ (پ 15 ع 5 سورہ بنی اسرائیل 50، 51)

یہ کراہی کیا ہے؟ یہ ساری کائنات اور اس میں جو کچھ ہے، اللہ تعالیٰ کے قبضہ و قدرت میں ہے اور اس کی ایک ایک چیز پر اس کا قبضہ ہے چاہے اس چیز کا نام کنکر، پتھر ہو یا اسے حیوان

اور انسان کہیں اور پھر اس میں منطقی فلسفی، موجد، متقن، شاعر، ادیب نبی، رسول، ولی کوئی بھی ہو، ہر ایک اللہ کے قبضہ ہے، چاہے انسان فی نفسہ کتنا ہی آزاد اور کتنا ہی مفکر اور کتنا ہی بلند پرواز بنے، مگر وہ اس دنیا میں رہ کر خدا کی حدود سے باہر نہیں جاسکتا، وہ پتھر، لوہا بن جائے، یا کتا، بلی، بندر جائے، یا پھر اس سے بھی بڑھ کر اور کسی مخلوق کی طرف انتقال کرنے لگے، چاند سورج میں چلا جائے، مرتخ یا مشتری میں پناہ لے، یا فضا میں معلق رہے، بہر حال اللہ کی قدرت سے باہر نہیں جاسکتا، اور نظام قدرت کے تغیرات و احوال اس پر ضرور طاری ہوں گے، وہ اسے چاہے، یا نہ چاہے اور اس کا اقرار کرے یا نہ کرے۔

بہر حال انسان لوہا، پتھر بن جائے، یا لوہے لکڑی، پتھر کی مشینوں اور آلات میں زندگی بسر کر لگے، اسے نظام قدرت کے احوال سے چھٹکارا نہیں ہے اور جس خدا نے اسے پہلی مرتبہ پیدا کیا ہے، وہی خدا دوبارہ پھر پیدا کرے گا اور اپنا فیصلہ کرے گا اور کوئی اس کو سمجھے یا نہ سمجھے نظام قدرت لوگوں کی سمجھ کی حدود سے بالاتر ہے۔

☆☆☆☆☆☆☆☆☆☆☆☆☆☆☆☆☆☆

وَقُلْ لِّعِبَادِي يَقُولُوا الَّذِي هِيَ أَحْسَنُ إِنَّ الشَّيْطَانَ يَنْزِعُ بَيْنَهُمْ
إِنَّ الشَّيْطَانَ كَانَ لِلْإِنْسَانِ عَدُوًّا مُّبِينًا۔

اور آپ میرے بندوں سے کہہ دیں کہ وہ ایسی بات کہیں جو بہتر ہو، یقیناً شیطان ان کے درمیان شرارت کرتا ہے، یقیناً شیطان انسان کا کھلا ہوا دشمن ہے۔

(پ 15 ع 5 سورہ بنی اسرائیل 53)

ویسے سب اللہ کے بندے ہیں، کافر ہوں یا مسلمان، اس کی بندگی سے کوئی نکل نہیں سکتا ہے، مگر ان بندوں میں اللہ کے کچھ خاص اور مخصوص بندے بھی ہوتے ہیں، جن کو جناب باری سے

بندگی کی خصوصی نسبت حاصل ہوتی ہے، وہ بندے اللہ سے خاص تعلق رکھ کر موحّد و خدا پرست ہوتے ہیں اور اللہ تعالیٰ ان کو عبادی یعنی میرے بندوں سے خطاب فرماتا ہے۔

ایسے ہی بندے خلاصہ انسانیت اور نازش آدمیت ہوتے ہیں، ان کی زندگی دوسرے بندوں کے لیے معیار ہوتی ہے، ان کو دیکھ کر عبدیت و بندگی کا ذوق ابھرتا ہے، ایسے پاکیزہ بندوں کے اوصاف میں حسن کلام خاص وصف ہے:

یعنی ان کی بات چیت ہر اعتبار سے معیاری ہوتی ہے، جو بات کرتے ہیں، سچی تلی اور صحیح کرتے ہیں، ان کے بات کرنے کا انداز بڑا دل نشیں اور شیریں ہوتا ہے، اس میں حق و صداقت کی مٹھاس ہوتی ہے، قبولیت و پذیرائی کی پلک پائی جاتی ہے، ان کی گفتگو میں شیطنت و شرارت کو شاہ نہ نہیں ہوتا کہ شیطان کسی طرف سے راہ پاسکے اور ان میں عداوت، دشمنی، بدگوئی، غیبت اور لڑائی جھگڑا کا وبال پیدا کر سکے، انسان کو زبان کی حلاوت و شرافت کا پاس رکھنا چاہیے، ورنہ شیطان اسی زبان کی بے احتیاطی سے ان میں اپنا کام کرنے لگے گا۔

☆☆☆☆☆☆☆☆☆☆☆☆☆☆☆☆☆☆

وَقُلْ لِّعِبَادِي يَقُولُوا الَّذِي هِيَ أَحْسَنُ إِنَّ الشَّيْطَانَ يَنْزَغُ بَيْنَهُمْ
إِنَّ الشَّيْطَانَ كَانَ لِلْإِنْسَانِ عَدُوًّا مُّبِينًا۔

آپ میرے بندوں سے کہہ دیجئے کہ وہ اچھی بات کہا کریں، شیطان کے ان کے بیچ میں چال چلتا ہے، بے شیطان انسان کے لیے کھلا ہوا دشمن ہے۔

(پ 15 ع 6 سورہ بنی اسرائیل 53)

نیک بندوں کی باہمی زندگیاں اس قدر جاذبِ قلب و نگاہ ہونی چاہئیں کہ ان کی ایک جھلک ہی دل کو موہ لے، ان کی بود و باش، رفتار و گفتار، چال چلن، بولی بات، رہن و سہن، اتنی شیریں،

اور عمدہ ہو کہ ایک مرتبہ مجلس اٹھانے والا انسان بار بار کی تمنا کرے۔

ایسی پاکیزہ زندگی اور صاف مجلس کی بنیاد اسلام کے بے غبار اصولوں پر رکھی جاتی ہے، ان میں سے حُسن کلام سب اصولوں کی اصول ہے، احسن کلام کیا ہے؟ جس کی ہدایت اللہ کے بندوں کو اللہ کے رسول کے ذریعہ خاص طور سے کی جاتی ہے، اس میں شیریں کلامی، حسن گفتار، خیر خواہی، امر بالمعروف، نہی عن المنکر، غرض کہ وہ تمام گفتگو آ جاتی ہے، جس سے اسلام کی بخشی ہوئی انسانی منزل برقرار رہے اور اس میں چار چاند لگتے رہیں۔

نیز احسن کلام میں ذکر و اذکار، نماز، تسبیح تلاوت غرض کہ بندے اور خدا کے درمیان مناجات کے تمام طریقہ شامل ہیں۔

پس حسن کلام بندوں کو خدا سے اور دوسرے بندوں سے ملانے کا وسیلہ جلیلہ ہے، اسے خدا کے بندوں کو اپنانا چاہیے۔

خوب یاد رکھو! شیطان انسانی بستی میں یلغار مچاتا رہتا ہے اور اس معاملہ میں اس کا کام یاب حربہ، انسانوں کی باہمی تلخ کلامی، بدگوئی، فحاشی، غیبت، جھوٹ، افتراء، وغیرہ ہے، اگر کوئی مجلس ان باتوں میں لگ جائے گی تو وہ شیطانی جال میں پھنس جائے گی، اس لیے ان باتوں سے دور بھاگ کر گفتگو کا حسین ترین پہلو اختیار کرو۔

☆☆☆☆☆☆☆☆☆☆☆☆☆☆☆☆☆☆

وَقُلْ لِّعِبَادِي يَقُولُوا الَّذِي هِيَ أَحْسَنُ إِنَّ الشَّيْطَانَ يَنْزِعُ بَيْنَهُمْ
إِنَّ الشَّيْطَانَ كَانَ لِلْإِنْسَانِ عَدُوًّا مُّبِينًا۔

اور آپ میرے بندوں سے کہہ دیں کہ وہی بات کہیں، جو بہتر ہو، شیطان ان کے درمیان جھڑپ کرتا ہے، شیطان انسان کا صریح دشمن ہے۔ (پ 15 ع 6 سورہ بنی اسرائیل 53)

دنیا میں دو طرح کے لوگ ہوتے ہیں، کچھ تو عباد الرحمن ہوتے ہیں، جن کا کام نیکی کی راہ پر چلنا اور دوسروں کو اس پر چلانا ہوتا ہے اور کچھ عباد الشیطان ہوتے ہیں، جو شیطانی طور و طریقے پر چلتے ہیں اور دنیا کو اسی راہ پر چلانے کی کوشش کرتے ہیں، عباد الرحمن یعنی اللہ کے بندوں کے مربی و رہنما حضرات انبیاء علیہم السلام ہوتے ہیں، جو شیطان کے ہر مکر سے واقف ہوتے ہیں اور انسانوں کو اس سے ڈراتے رہتے ہیں اور عباد الشیطان یعنی شیطانی گروہ کے مشیر و معاون ابلیس اور ابلیسی ذہن و دماغ کے لوگ ہوتے ہیں، جو ان کو رات دن گمراہ کرنے کی کوشش کیا کرتے ہیں۔

یہاں پر اللہ تعالیٰ کے رسول ﷺ سے فرمایا جا رہا ہے کہ آپ میرے بندوں سے یہ بنیادی بات فرمادیں کہ وہ آپس میں اندازِ گفتگو بہت ہی شیریں اور پیارا رکھیں اور کسی وقت نرم و شیریں لب و لہجہ سے غافل نہ ہوں، کیوں کہ تلخ کلامی، درشت گوئی اور بدگوئی سے شیطانی چال کام یاب ہو جاتی ہے اور اس دروازے سے شر و فساد کی فوج انسانی جماعت میں گھس جاتی ہے اور پھر زبان کی اس غلطی سے انسانی دل و دماغ پر شیطانی اثرات چھا جاتے ہیں اور عداوت و دشمنی کی بے پناہ طاقت پھوٹ پڑتی ہے۔

واقعہ یہ ہے کہ اجتماعی معاملات میں شیطنت اور بگاڑ پیدا کرنے کے لیے باہمی ترش کلامی اور بدگوئی شیطان کا کام یا بی ترین حربہ ہے، پھر اللہ کے نیک بندوں کے لیے کسی طرح زیب نہیں دیتا کہ وہ کسی بھی موقع پر سخت کلامی کریں، بد گفتاری کریں اور گالی گلوں کا معاملہ کریں، غیبت، عیب جوئی، الزام تراشی اور بگاڑ کے لیے زبان کھولیں۔

بل کہ ان کے لیے اس میں زیبائش ہے کہ ان کے اخلاق نرم ہوں، زبان شیریں ہو، عادات شگفتہ ہوں اور ان کی پوری زندگی سہل و سادہ ہو، ایسی پاکیزہ زندگی پر کبھی شیطانی نحوست غلبہ نہیں پاسکتی۔

رَبُّكُمْ أَعْلَمُ بِكُمْ إِنْ يَشَأْ يَرْحَمْكُمْ أَوْ إِنْ يَشَأْ يُعَذِّبْكُمْ وَمَا أَرْسَلْنَاكَ عَلَيْهِمْ وَكِيلًا۔

تمہارا رب تم کو خوب جانتا ہے، اگر چاہے تو تم پر رحم کرے، یا چاہے تو تم کو عذاب دے، اور ہم نے آپ کو ان پر ذمہ دار بنا کر نہیں بھیجا۔ (پ 15 ع 6 سورہ بنی اسرائیل 54)

جو ذات ہمیں پیدا کرنے والی ہے، جو ہمیں مارنے والی ہے، اور جو ہمیں روزی دے کر زندگی کے ہر مرحلہ پر تربیت کرتی ہے، وہ ہمارے دم کے دم احوال و کوائف اور معاملات سے واقف ہے، کیوں کہ ہماری ہر حرکت اور ہر سکون اسی کی رہین منت ہے، اگر اللہ تعالیٰ ہمیں نہ فرماتا اور ہماری تربیت اور نشوونما نہ کرتا تو یہ حرکت و سکون کا معاملہ ہی نہ ہوتا، اس لیے کہ اللہ تعالیٰ ہماری رگ رگ سے واقف ہے اور ہر خیال و تصور اور ارادہ سے باخبر ہے۔

اسے خوب معلوم ہے کہ ہمارے فضل احسان اور لطف و کرم کے مقابلہ میں انسانوں کا رویہ کیا ہے، وہ بُرائی کرتے ہیں، تو کس جذبات سے اور نیکی کرتے ہیں تو کن حالات کی بنا پر، اللہ کے اسی علم و قدرت اور انسان کے اسی کرتب کی وجہ سے اگر وہ چاہے تو بلا کسی مزاحمت کے سب کو رحم و کرم سے نوازے اور اگر چاہے تو سب کو عذاب میں مبتلا کرے اور چاہے تو کسی کو جنت دے، اور کسی کو دوزخ دے، مگر اللہ تعالیٰ نے اپنے علم و قدرت اور انسان کی حالت ہی پر رحم و کرم سے زیادہ سے زیادہ مستفیض ہونے کا موقع عنایت فرمایا۔

حضرات انبیاء و رسل علیہم السلام کی تشریف آوری کا سلسلہ اس کا مظہر ہے، اس کے بعد بھی اگر انسان اپنے اللہ تعالیٰ کے فضل و کرم کا اہل نہ بنائے اور گمراہی و بدکاری میں مبتلا رہ کر عذاب کا سزاوار ہے تو اسی کی بھول ہے، جس کے ذمہ دار حضرات انبیاء علیہم السلام نہیں ہیں، ان کا کام نیکی و بدی کی راہ بتا دینا ہے، ہاتھ ہاتھ پکڑ پکڑ کر اس پر چلانا اور جہنم کی راہ سے نکلنے کے لیے ان

سے لڑنا ان کے ذمہ نہیں ہے۔

☆☆☆☆☆☆☆☆☆☆☆☆☆☆☆☆☆☆

وَمَا مَنَعَنَا أَنْ نُرْسِلَ بِالْآيَاتِ إِلَّا أَنْ كَذَّبَ بِهَا الْأَوَّلُونَ وَآتَيْنَا
ثَمُودَ النَّاقَةَ مُبْصِرَةً فَظَلَمُوا بِهَا وَمَا نُرْسِلُ بِالْآيَاتِ إِلَّا تَخْوِيفًا۔

اور ہم نے اپنی نشانیوں کے بھیجنے کو نہیں روکا، مگر بات یہ ہے کہ کچھ پہلے کے لوگوں نے ان کو جھٹلایا اور ہم نے ثمود کو ناقہ نشانی بنا کر دی تھی تو انھوں نے اس کے ساتھ ظلم کیا اور نہیں بھیجتے ہیں، ہم نشانیوں کو مگر ڈرانے کے لیے۔ (پ 15 ع 6 سورہ بنی اسرائیل 59)

سنت اللہ اپنی روش پر قائم ہے، جو کام پہلے دن سے جس طرح پرہور رہا ہے، وہ اسی طریقہ پر قیامت تک ہوتا رہے گا، شمس و قمر کی گردش جاری گی، انقلابات و تغیرات برپا ہوتے رہیں گے، اچھے بُرے حالات آتے رہیں گے اور ظلمت و نور کی طرح سلامت و رشد کا معاملہ برپا رہا کرے گا۔ اللہ کی سنتوں میں ایک بڑی بات یہ ہے کہ وہ انسانوں کی ہدایت کے لیے مختلف طریقوں سے اپنی نشانیاں برپا کرتا رہتا ہے، کبھی نبی آتے ہیں، کبھی رسول مبعوث ہوتے ہیں، کبھی خدائی پیغام سے انسانوں کو واقف کرانے کے لیے انسان آتے ہیں، کبھی زلزلے، بھونچال، آندھیاں، بیماریاں اور تباہیاں آتی ہیں اور کبھی یہ کام قدرت اپنی کسی اور مخلوق کے ذریعہ لیتی ہے۔

اللہ تعالیٰ نے انبیاء و رسل بھیجے، تباہیاں بھیجیں، خوش حالیاں دیں، غرض کہ انداز و تبشیر کے تمام طریقے ظاہر کیے، مگر گمراہ انسانوں نے ہمیشہ اپنی روش ایک رکھی اور قدرت کی گونا گوں نشانیوں سے عبرت حاصل نہیں کی، اسی طرح آئندہ بھی انسانی پیغام بری ختم ہو جانے اور سلسلہ ختم نبوت و رسالت کے کامل مکمل بند ہو جانے کے بعد اللہ کی نشانیاں آتی رہیں گی اور انسانی ہدایت کے طریقے کھلے رہیں گے۔

چنانچہ آج بھی طرح طرح کی نشانیاں ہمارے سامنے موجود ہیں، اب جو لوگ ان سے عبرت لے کر اصلاح حال کریں گے، وہ کامراں و کام یاب ہوں گے، اور غفلت کرنے والے تباہ و برباد ہوں گے۔

☆☆☆☆☆☆☆☆☆☆☆☆☆☆☆☆☆☆

وَنُحَوِّفُهُمْ فَمَا يَزِيدُهُمْ إِلَّا طُغْيَانًا كَبِيرًا۔

اور ڈراتے ہیں ان کو پس نہیں بڑھاتا ہے ان کو ہمارا خوف دلانا مگر بڑی ہی طغیان و سرکشی میں۔ (پ 15 ع 6 سورہ بنی اسرائیل 60)

چوروں، بدمعاشوں ڈکوروں اور قاتلوں کے لیے خاص خاص دفعات کی سزائیں مقرر ہیں، جب کوئی شخص بُرائی کا ارتکاب کرتا ہے تو تمہارے قانون کے مطابق جرم و سزا کا معاملہ اس کے ساتھ کیا جاتا ہے اور پھر اسے بے گناہ سمجھ کر چھوڑ دیا جاتا ہے، لیکن اگر مجرم اسی بات کا بیڑا لے کر وہ اپنی زندگی جرائم کے حوالہ کر دے گا اور قتل و غارت، سلب و مہب اور مار دھاڑ ہی کو اپنا پیشہ بنا لے گا، پھر اس کے نزدیک قانونی دفعات، تعزیری سزائیں، جرمانے، قید و بند کی ہولناکیاں کوئی اہمیت نہیں رکھیں گی۔

اس کا نتیجہ یہ ہوگا کہ تعزیرات و قوانین کی ساری موٹا گافیاں بے کار ہو جائیں گی اور وہ جس دوام، عبور و دیار پر شور، یا قتل کی سزا دے کر دنیا کو اس سے پاک کر دیا جائے گا۔

یہی حال قدرت کے قوانین و اصول کا ہے، جرائم اور گناہوں کی نوعیت کے لحاظ سے سزائیں ملتی ہیں، اور سزا بقدر جرم کے بعد انسان بلا تصور گردانا جاتا ہے، مگر جب انسان اپنی زندگی کو جرائم کے حوالہ کر دے اور دل کھول کر معصیت کاری کا بیڑا اٹھائے، تو پھر قدرت کی تخویف و تنبیہ اور زجر و توبیخ اس کے لیے بے کار ثابت ہوتی ہے، وہ کسی سے متاثر نہیں ہوتا، بل کہ جس قدر

تنبیہ ہوتی ہے، اسی قدر اس کی معصیت کا پارہ چڑھتا جاتا ہے اور روشنی کی ہر مقدار اس کی ظلمتوں کی قدروں کو بڑھاتی ہے اور نتیجے میں اسے وہ آخری عذاب دے دیا جاتا ہے، جس کا وہ مستحق ہوتا ہے، جب افراد اور قوم کا مزاج منزل پر پہنچ جاتا ہے تو پھر ابدی تباہی اور دائمی بربادی کے علاوہ کوئی علاج نہیں ہوتا۔

☆☆☆☆☆☆☆☆☆☆☆☆☆☆☆☆☆☆☆☆

إِنَّ عِبَادِي لَيْسَ لَكَ عَلَيْهِمْ سُلْطَانٌ۔

جو میرے بندے ہیں، ان پر تیری حکومت نہیں ہے۔

(پ 15 ع 6 سورہ بنی اسرائیل 65)

اوپر سے شیطان رجیم کا ذکر چل رہا ہے، اللہ تعالیٰ فرماتا ہے کہ تو اپنی ذریات اور لاؤ و لشکر سمیت کچھ نہیں کر سکتا ہے اور میرے بندوں پر تیرا زور نہیں چل سکتا ہے، ہاں تو اور تیری ذریات ان لوگوں پر فتح یاب ہو سکتی ہے، جو میرے حکم پر نہیں چلتے اور عباد الرحمن ہونے کے بجائے، عباد الشیطان ہیں۔

عباد الرحمن اور عباد الشیطان میں بڑا فرق ہے، مغرب و مشرق کا فرق ہے، عباد الرحمن وہ ہیں، جو اللہ کی مرضیات پر چلتے ہیں، اسی کے لیے جیتے ہیں اور اسی کے لیے مرتے ہیں، ان کا ایک قدم بھی رضائے الہی کے خلاف نہیں پڑتا اور ان کی ایک حرکت اور ان کا ایک سکون اوامر و نواہی کی حدود میں ہوتا ہے۔

غرض کہ عباد الرحمن وہ ہیں، جن پر خداوندی رنگ اس قدر غالب ہو چکا ہے کہ شیطنت کا رنگ ہرگز جم نہ سکے اور شیطان لعین ان سے بالکل ہی مایوس اور ناامید ہو گیا ہو۔

سمجھنا چاہیے کہ عزایل شیطان کی ذریات انسانوں کو ہمیشہ گمراہ کرنے کی کوشش کرتی

ہے اور ان کی رگ و پے میں گھس کر طرح طرح کی دھوکہ بازی سے ان کو نیکی سے دور کرتی ہے۔
اسی طرح جنات میں شریر و کافر ہیں، وہ بھی انسانوں پر اپنی کمند بھینکتے رہتے ہیں اور ان کو گمراہ کرنے کی چال چلا کرتے ہیں۔

حضرت آدم علیہ السلام کے مقابلہ میں جو شیطان تھا، وہ جنات تھا اور آگ سے پیدا ہوا تھا، وہ اور اس کی ذریعات انسانیت کی دشمن ہیں، کبھی کبھی شیطنیت کا اعلان خود انسان کو بھی قوتوں پر ہوتا ہے، جو انسانیت کے اندر موجود ہیں اور ان کو شیطان طرح طرح سے ابھارتا ہے اور اپنے مصرف میں لا کر انسان کو گمراہ کرتا ہے۔

☆☆☆☆☆☆☆☆☆☆☆☆☆☆☆☆☆☆

إِنَّ عِبَادِي لَيْسَ لَكَ عَلَيْهِمْ سُلْطَانٌ۔

وہ لوگ جو میرے بندے ہیں، ان پر تیری حکومت نہیں ہے۔

(پ 15 ع 7 سورہ بنی اسرائیل 65)

اوپر سے شیطان کا مکالمہ چل رہا ہے اور شیطان رجیم کہتا ہے کہ میں انسانوں کو بہکاؤں گا اور ان کو اپنے دام فریب میں لا کر شیطانی راہ پر لاؤں گا، عزازیل شیطان کی اس آرزو کو اللہ تعالیٰ اس طرح رد فرما رہے کہ جو میرے بتائے ہوئے راستہ پر چلیں گے اور میرے اوامر و نواہی کی پابندی کریں گے، ان پر شیطانی جادو نہیں چل سکتا اور وہ کبھی شیطانی پھندے میں نہیں آسکتے، ان کو خدا کی طرف سے بصیرت کا نور ملا ہے، جس سے وہ ہر شیطانی ظلمت کو بھانپ لیتے ہیں اور بروقت متنبہ ہو جاتے ہیں اور ان کو کسی وقت بھی دھوکہ نہیں ہوتا۔

پس جو لوگ دین و ایمان کی راہ پر چلتے ہیں اور اللہ تعالیٰ کی بتائی ہوئی راہ ان کی راہ ہے، وہ اس دنیا میں شیطانی چکروں میں نہیں آتے اور ان کی زندگی نہایت صاف ستھری اور پاکیزہ گزرتی

ہے اور وہ حرام کاریوں اور حرام خوریوں سے دور رہ کر بڑی عمدہ اور معیاری زندگی بسر کرتے ہیں، نہ ان کو دنیا میں الجھنیں پڑتی ہیں، نہ وہ شیطانی بکھیڑوں میں پھنستے ہیں، بل کہ عزت و تقویٰ کی حسین و جمیل زندگی بسر کر کے نیک نامی کے ساتھ دنیا سے تشریف لے جاتے ہیں اور اگر کوئی خدائی آزمائش آتی ہے تو اجر و ثواب ملتا ہے۔

☆☆☆☆☆☆☆☆☆☆☆☆☆☆☆☆☆☆

وَلَقَدْ كَرَّمْنَا بَنِي آدَمَ وَحَمَلْنَاهُمْ فِي الْبَرِّ وَالْبَحْرِ وَرَزَقْنَاهُمْ مِنَ الطَّيِّبَاتِ وَفَضَّلْنَاهُمْ عَلَى كَثِيرٍ مِمَّنْ خَلَقْنَا تَفْضِيلًا۔

اور تحقیق کہ ہم نے اولاد آدم کو عزت دی اور ہم نے ان کو خشکی اور دریا میں سوار کیا اور ہم نے پاک چیزیں انھیں عطا کیں اور ہم نے ان کو اپنی بہت سی مخلوقات پر فوقیت دی ہے۔

(پ 15 ع 7 سورہ بنی اسرائیل 70)

یہ کائنات ہست و بود اور کارخانہ رنگ و بو کیا ہے؟ ایک محفل ہے، جو ایک انسان کے لیے سنواری گئی ہے، اس محفل میں جتنے بھی جان دار یا بے جان تماشے نظر آتے ہیں، سب انسانی قوت و اقتدار کی زد میں ہیں، یہ سمندر، یہ زمین، یہ فضا، یہ پانی، یہ ہوا، اور یہ آگ کس کے کام کے لیے ہیں؟ ان سے کون فائدہ حاصل کرتا ہے؟ اور خود یہ چیزیں کن چیزوں سے فائدہ حاصل کرتی ہیں؟

یہ تگوینی سوالات قرآن حکیم کے نزدیک صرف ایک جواب سے حل ہو جاتے ہیں کہ ساری چیزیں صرف انسان کے لیے بنی ہیں اور زمین پر آسمان کے نیچے انسان کی ذات ان کی مالک بنائی گئی ہے، خشکی میں انسان کن کن چیزوں کی سواری کرتا ہے، جانور، ریل، موٹر، سائیکل، گاڑی، ہوائی جہاز اور بھی مختلف قسم کی سواری اپنے استعمال میں لاتا ہے، سمندر میں انسان موجوں کے سینہ پر کشتیاں دوڑاتا پھرتا ہے، پھر کھانے پینے کے معاملہ میں دوسرے حیوانات کی غذا کس قدر محدود

ہوتی ہے اور انسان کتنی چیزوں کو استعمال کرتا ہے۔

☆☆☆☆☆☆☆☆☆☆☆☆☆☆☆☆☆☆

وَلَقَدْ كَرَّمْنَا بَنِي آدَمَ وَحَمَلْنَاهُمْ فِي الْبَرِّ وَالْبَحْرِ وَرَزَقْنَاهُمْ مِنَ
الطَّيِّبَاتِ وَفَضَّلْنَاهُمْ عَلَى كَثِيرٍ مِمَّنْ خَلَقْنَا تَفْضِيلًا۔

اور ہم نے اولادِ آدم کو عزت دی اور ہم نے ان کو خشکی اور دریا میں سوار کیا اور ہم نے
پاکیزہ چیزوں سے ان کو روزی دی اور اپنی بہت سی مخلوقات پر برتری دی ہے۔

(پ 15 ع 7 سورہ بنی اسرائیل 70)

اللہ تعالیٰ نے بلند و پست کو بنایا اور اس کے درمیان بے شمار مخلوق پیدا کی، مگر ان سب
چیزوں میں انسانوں کو سب سے زیادہ مکرم و محترم بنایا اور اسے ساری کائنات پر ہر معاملہ میں ہر
طرح کی برتری دی، یہ خاک کا پتلا خشک وتر کا گویا مالک ہے اور زمین سے لے کر پانی تک
پر اس کی حکمرانی ہے، نضا پر اس کا قبضہ ہے اور وہ گویا اس کا مالک و حکمراں ہے، ملک و قبضہ کے
اعتبار سے اس کائنات کے ہر سیاہ و سفید پر اس کا عمل دخل ہے اور اللہ تعالیٰ نے اپنے فضل و کرم سے
انسان کو ہر مقام پر فوقیت دی ہے اور رزق و معیشت کے معاملہ میں انسان دوسری مخلوقات سے
اور بھی برتر ہے، اور اس کی حیثیت بہت ہی اونچی ہے، رزق کے ذرائع اور کھانے کمانے کے
طریقے ان کے لیے اس قدر عام، آسان اور عمدہ ہیں کہ وہ ان سے پورا کام لے کر شان دار زندگی کا
مالک بنتا ہے، اور اسے موقع پر نیچا نہیں دیکھنا پڑتا ہے۔

غذا کے معاملہ میں بھی انسان بہت ہی بلند ہے، اس کی غذا صاف ستھری اور پاکیزہ
چیزیں ہیں، جن سے جسم و روح میں صالحت و صلاحیت پیدا ہوتی ہے اور نیکی و شرافت کی روح پر
تازگی آتی ہے۔

اللہ تعالیٰ نے اولادِ آدم کو اپنی تمام مخلوقات پر اس قدر فضیلت و برتری دی ہے، مگر وہ ہے کہ اللہ تعالیٰ کے فضل و کرم اور اس کے احسان کا ذرا بھی خیال نہیں کرتا اور رات دن کفران و ناشکری کی زندگی بسر کرتا رہتا ہے۔

انعام خداوندی کے مقابلہ میں انسان کا یہ رویہ کسی طرح اس کی فلاح و نجات کا ضامن نہیں بن سکتا اور انسان کو اللہ کی بندگی میں سب سے اونچا اور سب سے بڑھ چڑھ کر ہونا چاہیے۔

☆☆☆☆☆☆☆☆☆☆☆☆☆☆☆☆☆☆☆☆

يَوْمَ نَدْعُوا كُلَّ اُنَاسٍ بِاِمَامِهِمْ فَمَنْ اُوْتِيَ كِتَابَهُ بِيَمِينِهِ فَاُولَٰئِكَ يَفْرُغُونَ كِتَابَهُمْ وَلَا يَظْلُمُونَ فَنِيْلًا۔

جس دن کہ تمام انسانوں کو ان کے سرداروں کے ساتھ ہم بلائیں گے، پس جن لوگوں کو ان کی کتاب دائیں ہاتھ میں دی جائے گی، وہ اپنی کتاب پڑھیں گے اور ان پر دھاگے کے برابر بھی ظلم نہیں کیا جائے گا۔ (پ 15 ع 7 سورہ بنی اسرائیل 71)

قیامت کا دن اللہ تعالیٰ کے دربار میں انسانوں کی پیشی کا دن ہوگا، اس دن تمام انسان فوج در فوج اپنے سرداروں، رئیسوں اور رہنماؤں کے ساتھ بلائے جائیں گے، خدا کے دربار میں وہ اس طرح آئیں گے کہ آگے آگے سردار ہوں گے اور پیچھے پیچھے ان کے ماننے والے ہوں گے، پھر اس کے بعد ہر پارٹی کا حساب و کتاب ہوگا اور ہر شخص کی دنیاوی زندگی کے مطابق اس کا فیصلہ کیا جائے گا۔

اس فیصلہ میں نہ کسی قسم کی کمی ہوگی، نہ زیادتی، البتہ جس پارٹی کا سردار جیسا اچھا یا بُرا ہوگا، اس کے عام افراد کا نتیجہ بھی اچھا یا بُرا ہوگا، پھر ہر شخص کے ہاتھ میں اس کے انجام کا پروانہ دیا جائے گا، جسے وہ پڑھ کر اپنے بارے میں پوری معلومات حاصل کرے گا، نیک کاروں کے پروانے ان کے

دائیں ہاتھ میں دیئے جائیں گے اور بدکاروں کے پروانے ان کے بائیں ہاتھ میں دیئے جائیں گے، جن کے اعمال دنیا میں نادرست ہوں گے، ان کا انجام بُرا ہوگا اور وہ اپنے سرداروں اور پیشوا کی وجہ سے جہنم کے سزاوار ہوں گے۔

قیامت کے دن نیکوں کے رہنما اور پیشوا ایک طرف اپنے لوگوں کو لیے ہوں گے اور بدکاروں کے گرد اور چودھری ان کو دوسری طرف لیے ہوں گے، ایسی حالت میں ہر انسان کو سوچنا چاہیے کہ وہ کل قیامت میں کس طرف رہنا چاہتا ہے اور اسے اس سلسلہ میں کیا کرنا چاہیے اور کیا نہیں کرنا چاہیے۔

☆☆☆☆☆☆☆☆☆☆☆☆☆☆☆☆☆☆

وَمَنْ كَانَ فِي هَذِهِ أَعْمَىٰ فَهُوَ فِي الْآخِرَةِ أَعْمَىٰ وَأَضَلُّ سَبِيلًا

جو اس دنیا میں اندھا ہے، وہ آخرت میں بھی اندھا ہوگا اور سب سے زیادہ گمراہ ہوگا۔

(پ 15 ع 7 سورہ بنی اسرائیل 72)

آنکھ پا کر اندھا بننا اتنا بڑا جرم ہے کہ اس کی سزا دنیا سے لے کر آخرت تک ملتی ہے، ایسا اندھا دونوں جہان میں اندھا ہی رہے گا اور اس سے بڑھ کر کورچشی نہیں مل سکتی ہے کہ انسان دیدہ دل اور روشنی اور ہدایت کی دنیا میں ظلمت و جہالت میں پوری زندگی گزار دے، نہ ہادیوں کی ہدایت سے روشنی حاصل کرے، نہ قدرت کے عبرت ناک مناظر سے اثر لے اور نہ ہی اپنے ضمیر و روح کی آواز پر دھیان دے۔

فریب خوردگی ناکامی کی بات ہے، مگر خود ہی فریب کھانا اور اپنے آپ کو دھوکہ دینا بہت ہی بڑی ناکامی ہے اور جو لوگ نور و روشنی میں رہ کر نہیں دیکھتے اور آنکھ رکھ کر اندھے پن میں مبتلا ہیں، اور ان کو کہیں کوئی راہ نہ ملے۔

چنان چہ ان کی بد بختی کا یہی حال ہوتا ہے کہ ہدایت و نور کے ہوتے ہوئے لاکھوں اندھے ہدایت کی راہ نہ پاسکے اور دنیا سے یوں کور چشم اٹھے کہ آخرت میں بھی وہ کور چشم ہی ہوں گے، اللہ ہمیں دونوں جہان کے اندھے پن سے بچائے۔

☆☆☆☆☆☆☆☆☆☆☆☆☆☆☆☆☆☆

وَمَنْ كَانَ فِي هَذِهِ أَعْمَىٰ فَهُوَ فِي الْآخِرَةِ أَعْمَىٰ وَأَضَلُّ سَبِيلًا۔
جو شخص اس دنیا میں اندھا ہوگا تو وہ آخرت میں بھی اندھا اور زیادہ گمراہ ہوگا۔

(پ 15 ع 7 سورہ بنی اسرائیل 72)

اسلام حیات بعد الموت کا قائل ہے، اور اس کے نزدیک بعث و نشر برحق ہے، جس کا مطلب یہ ہے کہ اس دنیاوی زندگی کے بعد ایک ابدی اور دائمی زندگی ملنے والی ہے، جو اس دنیا کی زندگی کا پرتو ہوگی، یعنی اس جہان میں انسان جیسا کرے گا، دوسرے جہان میں بھی اسے ویسا ہی بھگتنا پڑے گا اور قانون مجازات ہر انسان کو اس کے اعمال و کردار کا پورا پورا بدلہ دے گا۔

اس قانون کی رو سے ہر انسان اپنے کیے کی جزا یا سزا پائے گا، اور جس کی جیسی کرنی ہوگی، ویسی ہی بھرنی ہوگی، جو اس دنیا میں یقین و عمل کے معاملہ میں اندھا ہوگا اور اسے بصیرت و حقیقت بینی کی روشنی نصیب نہ ہو سکے گی، وہ آخرت میں بھی اندھا ہی اٹھے گا اور اس کے لیے فلاح و نجات کی کوئی روشنی نہیں ہوگی، ایسے تمام لوگ ناکامی و ناکامی کے اعتبار سے نہایت بد انجام ہوں گے۔ پس اے لوگو! آج عبرت و بصیرت کی آنکھیں کھول لو، تاکہ کل قیامت کے دن تمہیں اپنی فلاح و نجات کی روشنی مل سکے، آج دیکھ بھال کر صحیح راستہ پر چلو، تاکہ کل منزل مقصود کا پتہ مل سکے اور آج دیدہ دل کی متاع گراں کو کام میں لاؤ تاکہ کل تمہیں حراماں نصیبی کا منہ دیکھنا نہ پڑے۔

☆☆☆☆☆☆☆☆☆☆☆☆☆☆☆☆☆☆

وَإِنْ كَادُوا لَيَفْتِنُوكَ عَنِ الَّذِي أَوْحَيْنَا إِلَيْكَ لِتَفْتَرِيَ عَلَيْنَا غَيْرَهُ
وَإِذَا لَا تَأْخُذُوكَ خَلِيلًا۔

اور یہ لوگ آپ کو ہٹانا چاہتے ہیں، اس چیز سے جسے ہم نے آپ کی طرف وحی کے ذریعہ بھیجا ہے، تاکہ آپ اس کے علاوہ ہماری طرف غلط بات کی نسبت کریں اور ایسی حالت میں وہ آپ کو ضرور جگری دوست بنالیں گے۔ (15 ع 7 سورہ بنی اسرائیل 73)

کفار و مشرکین اور اسلام کے بدخواہ صرف یہی نہیں کہ اسلام اور مسلمانوں کے درپے رہا کرتے تھے، بل کہ وہ مسلمانوں کو دین کی راہ سے دور کرنے کے چکر میں رہا کرتے تھے اور چاہتے تھے کہ خود رسول اللہ ﷺ کو وحی سے ہٹا کر آپ سے اپنی منشا کے مطابق باتیں کہلوائیں۔

پھر اگر یہ بات بن جاتی تو وہ آپ کے سچے پکے دوست اور خیر خواہ بن جاتے اور ان کو آپ کے کوئی تعرض نہ ہوتا، بل کہ قدر و منزلت بڑھ جاتی اور کفار و مشرکین کا ذہن ہمیشہ یہ کام کرتا ہے، وہ مسلمانوں کو اسلام سے برگشتہ کرنے کے لیے طرح طرح کے سیاسی، اقتصادی، معاشی اور فسادی داؤ پیچ اختیار کرتے ہیں اور مختلف طریقوں سے کفر و اسلام کے فرق کو مٹا کر کفر کو فروغ دینا چاہتے ہیں۔

اگر مسلمان ان کے کہنے پر چلے لگیں تو مسلمانوں سے بڑھ کر ان کو کوئی دوست نہیں اور وہ مسلمانوں کے ساتھ کفر کے بعد سب کچھ کرنے کو تیار ہیں، مسلمانوں کو ہر زمانہ اور ہر مقام میں اس بات کو یاد رکھنا چاہیے کہ غیر مسلم ان کو ہر طرح سے بہکانے کی کوشش کرتے ہیں اور مسلمانوں کا امتیازی وجود ان کو ہرگز پسند نہیں آتا ہے، پھر اٹلے مسلمانوں کا شکوہ بھی کرتے ہیں اور کام نہیں چلتا تو تشدد پر اتر آتے ہیں، کفر و اسلام کا یہ مقابلہ ایک تاریخی حقیقت ہے۔

☆☆☆☆☆☆☆☆☆☆☆☆☆☆☆☆☆☆

وَقُلْ رَبِّ اَدْخِلْنِيْ مُدْخَلَ صِدْقٍ وَّاَخْرِجْنِيْ مُخْرَجَ صِدْقٍ

وَأَجْعَلْ لِي مِنْ لَدُنْكَ سُلْطٰنًا نَّصِيْرًا۔

آپ کہیے کہ اے میرے رب! تو مجھے سچائی کے ساتھ لے جا اور سچائی سے نکال اور میرے لیے اپنے پاس سے ایسی قوت دے، جو مددگار ثابت ہو۔ (پ 15 ع 7 سورہ بنی اسرائیل 80)

مسلمان کی پوری زندگی امن وامان، صدق و صفاء حق و حقانیت اور ایثار و اخلاص کی پونجی ہے، مسلمان ہونے کا مطلب یہ ہوتا ہے کہ ہر سانس ایک مقدس نظام کے تحت نکلے، ہر حرکت ایک روحانی ضابطہ میں ہو اور ہر قول و فعل کے اندر ذمہ داری کا احساس ہو، پس مسلمان کا داخل ہونا اور نکلنا چاہے کسی مقام اور جگہ میں ہو، صدق و صفا کے ماتحت ہو، اور زندگی کا کوئی داخلی یا خارجی حصہ دینی نظام کے باہر نہ ہو، یہ دخول و خروج امیری سے غربی کی طرف ہو، غربی سے امیری کی طرف ہو، یا زندگی دوسرے حالات میں انقلاب و تغیر اور خروج و دخول میں ہو، سب میں سچائی، حقانیت، امن و سلامتی اور خدا کی حاکمیت اعلیٰ کے یقین کی جھلک ہونی چاہیے۔

اس کا مطلب یہ نہیں ہے کہ مسلمان رات دن عبادت و ریاضت میں لگا رہے، بل کہ یہ کہ زندگی کے تمام اعمال و حرکات کو دین و دیانت کے ایسے سانچے میں ڈھال لیا جائے، جو اس بات کا ضامن ہو کہ پوری زندگی نیکی اور ذمہ داری کی زندگی بن جائے۔

چنانچہ یہ بات اتنی اہم ہے کہ رسول ﷺ کو مخاطب کر کے ان کے ذریعہ امت کو بتائی جا رہی ہے۔

لہذا تم بھی اپنی زندگی کے خارج اور داخل کو صدق و صفا کے سانچے میں ڈھال لو۔

☆☆☆☆☆☆☆☆☆☆☆☆☆☆☆☆☆☆

وَقُلْ رَبِّ اَدْخِلْنِيْ مُدْخَلَ صِدْقٍ وَّاَخْرِجْنِيْ مُخْرَجَ صِدْقٍ وَّ

اَجْعَلْ لِيْ مِنْ لَدُنْكَ سُلْطٰنًا نَّصِيْرًا۔

اور کہو کہ اے میرے رب! مجھے صدق اور سچائی کے مقام میں داخل کر اور مجھے صدق اور سچائی مقام سے نکال اور میرے واسطے اپنی طرف سے ایک طاقت و رمدگار مہیا کر دے۔

(پ 15 ع 7 سورہ بنی اسرائیل 80)

مسلمان کی زندگی کا معیار سچائی ہے، وہ دنیا میں جیتا ہے تو سچائی کے لیے، مرتا ہے تو سچائی کے لیے، ہنستا ہے تو سچائی کے لیے، روتا ہے تو سچائی کے لیے۔

غرض کہ اس کی زندگی اور زندگی کے سارے مقامات صدق سے معمور ہیں اور ان میں اس کی روشنی کے علاوہ اور کسی قسم کی روشنی کا گزر نہیں، ایک مسلمان کی بھی اپنے پروردگار سے یہی دعا ہونی چاہیے کہ اے رب! میں گھر سے نکلوں تو سچائی کی راہ میں سچ بات کہنے کے لیے، سچ کام کرنے کے لیے، سچ معاملہ برتنے کے لیے سچ کو سچ ثابت کرنے اور کرانے کے لیے اور اے رب! میں گھر میں داخل ہوں تو سچائی کو ساتھ لے کر داخل ہوں اور سچائی کو ساتھ لے کر بال بچوں اور خاندان والوں میں جاؤں۔

غرض کہ میری زندگی کا خارجی اور داخلی دونوں حصہ سچائی سے پُر ہو اور سچائی کے لیے وقف ہو، بتاؤ! جس قوم اور ملت کے لوگوں کا معیار زندگی یہ ہو، وہ دنیا کی کسی قوم سے مارکھا سکتے ہیں، کہیں سے دھکے پا کر نکالے جاسکتے ہیں؟ اور کسی بستی میں ان کی بُری درگت بن سکتی ہے؟

غور کرو اور اپنے ساتھ خواہ مخواہ کا حسن ظن چھوڑ کر غور کرو تم گھر سے نکلنے کے بعد سے گھر میں داخل ہونے تک سچائی کا کہاں تک ساتھ دیتے ہو اور باطل پرستی، باطل نوازی اور باطل گروی سے کہاں تک دور بھاگتے ہو اور پھر بتاؤ کہ یہ جو کچھ تمہاری بے عزتی، بے امتیازی، بے اعتباری اور بے اثری ہو رہی ہے اور غیر تو غیر ہیں، اپنوں میں جو تمہاری رسوائی ہو رہی ہے، وہ کیوں نہ ہو، کیا اس لیے کہ تمہارا مقام سچائی کا تھا، اور تم نے اسے ترک کر دیا ہے، اس لیے کہ تم کو

عزت کے تمنغے دے دیئے جائیں۔

☆☆☆☆☆☆☆☆☆☆☆☆☆☆☆☆☆☆

وَقُلْ جَاءَ الْحَقُّ وَزَهَقَ الْبَاطِلُ إِنَّ الْبَاطِلَ كَانَ زَهُوقًا وَنُنَزِّلُ مِنَ الْقُرْآنِ مَا هُوَ شِفَاءٌ وَرَحْمَةٌ لِّلْمُؤْمِنِينَ وَلَا يَزِيدُ الظَّالِمِينَ إِلَّا خَسَارًا۔
اور اعلان کر دو حق آگیا اور باطل ملیا میٹ ہو گیا، اس لیے کہ باطل برباد ہو جانے والا ہے اور یہ بھی جان لینا چاہیے کہ ہم نے قرآن میں وہ چیزیں اتاری ہیں کہ وہ صحت مندی کی دلیل ہیں اور ایمان دار لوگوں کے لیے رحمت ہیں اور (یہ بھی صحیح ہے) کہ ظالموں کو الٹا نقصان بڑھتا ہے۔

(پ 15 ع 7 بنی اسرائیل 81، 82)

یعنی وہ قانون، ضابطہ، اصول اور نصب العین جس کا نام حق ہے، دنیا کی سب سے بڑی طاقت ہے، دنیا میں ہر انسان ایک حق رکھتا ہے، ہر قوم ایک حق رکھتی ہے، ہر ملک ایک حق رکھتا ہے اور تمام انسانی سوسائٹی ایک حق رکھتی ہے، حق کیا ہے؟

انسانی اعتقاد کا صحیح مطالبہ ایک اچھے انسان کا سچا عقیدہ ایک قطعی، لازمی، ابدی، اور فیصلہ کن تقاضہ جس کو تسلیم کرنے سے انسان کی عقل سلیم انکار نہیں کر سکتی، دنیا کی ظالم حکومتیں، جابر قویمیں اور سرکش انسان حق سے انکار کر سکتے ہیں اور حق کا دامن جھلک دیتے ہیں، مگر حق پھر ان کا دامن تھام لیتا ہے اور ان کی گردن پر چٹ جاتا ہے، حق کو مٹایا جاتا ہے، مگر پھر بھی ابھر آتا ہے، حق کو بلند نہیں کیا جاتا، بلکہ وہ خود بلند ہوتا ہے۔

☆☆☆☆☆☆☆☆☆☆☆☆☆☆☆☆☆☆

وَنُنَزِّلُ مِنَ الْقُرْآنِ مَا هُوَ شِفَاءٌ وَرَحْمَةٌ لِّلْمُؤْمِنِينَ وَلَا يَزِيدُ الظَّالِمِينَ إِلَّا خَسَارًا۔

اور ہم قرآن سے اُتارتے وہ جو شفا اور رحمت ہے مومنوں کے لیے اور گنہ گاروں کو یہی نقصان کے اعتبار سے بڑھا جاتا ہے۔ (پ 15 ع 9 سورہ بنی اسرائیل 82)

قرآن حکیم انسانوں کے لیے شفا بھی ہے اور نقصان بھی ہے، جو لوگ ایمان لا کر قرآن پر عمل کرتے کراتے ہیں، ان کے حق میں قرآن حکیم سراسر شفا و صحت ہے اور ہر قلبی اور روحانی مرض سے نجات دے کر ہر طرح شفا و صحت دیتا ہے، مگر جو لوگ کفر و شرک کی بیماریوں میں مبتلا رہتے ہیں، اور اپنی صحت یا بی کے لیے اہتمام نہیں کرتے، قرآن حکیم ان کے حق میں سراسر نقصان پہنچاتا ہے، اور نہ صرف یہ کہ قرآن حکیم ان کو فائدہ نہیں پہنچاتا، بلکہ سراسر ان کو نقصان پہنچاتا ہے اور اس علاج کے مانند ہو جاتا ہے، جو بعض اوقات فائدہ پہنچانے کے بجائے نقصان پیدا کرتا ہے۔

چنانچہ مومنوں اور متقیوں کے حق میں قرآن حکیم سراسر خیر و برکت ہے، اس کی تلاوت سے دل میں نور و سرور پیدا ہوتا ہے، اس پر عمل کرنے سے دونوں جہاں کی زندگی بنتی ہے اور اس کے سننے سنانے سے امن و سکون کا نزول ہوتا ہے، مگر جب یہی قرآن کفار و مشرکین کے سامنے پڑھا جاتا ہے تو وہ ان کو اس سے وحشت ہوتی ہے اور وہ اس سے دور بھاگتے ہیں اور وہ ان کے دلوں میں اس سے سکون و اطمینان پیدا ہونے کے بجائے الٹی پریشانی، الجھن اور بے چینی پیدا ہو جاتی ہے۔

قرآن حکیم کی یہ خاصیت ہر دور اور ہر زمانے میں اجاگر ہوتی رہی ہے، اس کے لیے مزید کسی دلیل کی مطلق ضرورت نہیں ہے۔

☆☆☆☆☆☆☆☆☆☆☆☆☆☆☆☆☆☆

وَنُنَزِّلُ مِنَ الْقُرْآنِ مَا هُوَ شِفَاءٌ وَرَحْمَةٌ لِّلْمُؤْمِنِينَ وَلَا يَزِيدُ الظَّالِمِينَ
إِلَّا خَسَارًا۔

اور ہم نازل کرتے ہیں قرآن میں سے وہ چیز جو مومنین کے حق میں شفا اور رحمت ہے،

اور یہی چیز ظالموں کو نقصان زیادہ دیتی ہے۔ (پ 15 ع 9 سورہ بنی اسرائیل 82)

قرآن شریف مسلمانوں کے لیے سراسر شفا و رحمت ہے اور اللہ تعالیٰ کے انعام و اکرام کا خزانہ ہے، وہ اس خزانہ سے اپنے آرام کے لیے ہر قسم کی چیزیں حاصل کر سکتے ہیں اور اپنے ہر درد کا درد ماں تلاش کر سکتے ہیں۔

یقیناً قرآن حکیم جس طرح بیمار روحوں کے لیے شفا و رحمت ہے، مسلمان اس پر عمل کر کے دونوں جہان میں صحت مند زندگی پاسکتے ہیں، اس کی تلاوت کر کے اپنے دل و دماغ میں اچھے اچھے خیالات و مضامین کا خزانہ جمع کر سکتے ہیں، اسے پڑھ کر ہر طرح کی خیر و برکت حاصل کر سکتے ہیں اور اس کی آیتوں کو پڑھ کر اور مریضوں اور بیماروں پر دم کر کے ان کو شفا دے سکتے ہیں۔

غرض کہ اس ایک خزانہ رحمت و شفا سے ہر قسم کا فائدہ اٹھا سکتے ہیں، بشرطے کہ وہ اسے چاہیں اور قرآن کو اپنا اُوڑھنا کچھونا بنائیں اور اسے صرف گھراوردوکان میں برکت کے لیے ہی نہ رکھیں فال کھولنے کا کام ہی قرآن سے نہ لیں اور صرف ایصالِ ثواب کے لیے قرآن کی طرف رجوع نہ کریں، بلکہ اسے اپنی زندگی کا اصول بنائیں۔

اگر مسلمان قرآن کو اسی طرح اپنا سب کچھ قرار دے لیں تو یہی بات کفار و مشرکین کے ناکام ہونے کا سبب بن سکتی ہے اور وہ تمام طاقتیں مغلوب ہو سکتی ہیں، جن کے یہاں سب کچھ ہے مگر قرآن جیسا عظیم الشان اور نفع بخش اصول حیات نہیں ہے۔

قرآن کریم ہمارے سامنے رب کا اپنے اوپر بڑا احسان ہے، جو ہمارے اندر موجود ہے اور ہم مسلمانوں کی شکر گزاری یہی ہے کہ ہم اس رحمت و شفا کو اپنے ہر طرح کے امراض میں استعمال کر کے فائدہ حاصل کریں اور اس کے احکام پر عمل کریں۔

☆☆☆☆☆☆☆☆☆☆☆☆☆☆☆☆☆☆

وَنُنَزِّلُ مِنَ الْقُرْآنِ مَا هُوَ شِفَاءٌ وَرَحْمَةٌ لِّلْمُؤْمِنِينَ وَلَا يَزِيدُ الظَّالِمِينَ
إِلَّا خَسَارًا۔

اور ہم قرآن سے وہ حصہ نازل کرتے ہیں، جو شفا اور رحمت ہے مومنوں کے لیے اور یہ ظالموں کو خسارے میں آگے کرتا ہے۔ (پ 15 ع 9 سورہ بنی اسرائیل 82)

رات کی ظلمت میں سارے عالم کے لیے سیاہی ہوتی ہے اور سب اس میں آنکھ سے محروم ہو جاتے ہیں، اگر رات کی اندھیرے میں کوئی دیکھ نہ سکے تو یہ اس کی کوئی خاص امتیازی تفصیر نہیں ہے اور اس بات پر اسے عیب نہیں لگایا جاسکتا۔

ہاں وہ آنکھ معتبور اور معیوب ہیں، جو دن کی روشنی میں بھی کام نہ کر سکیں اور جب ساری دنیا روشنی میں چل پھر رہی ہو، اس وقت کچھ آنکھیں کور چشمی میں مبتلا ہوں، ایسے اندھوں اور کور چشموں کے لیے دن کی ہر ساعت ان کے اندھے پن کی ردا ہے اور کور چشمی کی کھلی دلیل ہے۔

یہی حال ان لوگوں کا ہے، جو قرآن کی روشنی کے زمانہ میں بھی گمراہ ہیں، اور ان کو اس سے کوئی فائدہ نہیں پہنچ رہا ہے، اگر ان کو ظلم و جہالت کے زمانہ میں کور چشمی کا مرض تھا تو ان کے لیے کوئی امتیازی عیب نہیں تھا، مگر قرآن کی روشنی کے وقت بھی اگر وہ اندھے پن کا ثبوت دے رہے ہیں تو یہ قرآنی روشنی اپنی تیزی سے ان کو اور خیرہ کرے گی اور ان کے اندھے پن پر چار لات اور رسید کرے گی۔

البتہ مومنوں اور دین داروں کے لیے قرآن کی رحمت و شفا بحال رہے گی اور وہ زندگی کے ہر مرحلہ پر قرآن سے رحمت و شفا پاتے ہیں اور عام دنیا سے الگ رہ کر قرآنی نسخہ شفا سے پوری صحت مندی پاتے ہیں، جسم کی صحت بھی اور روح کی صحت بھی۔

☆☆☆☆☆☆☆☆☆☆☆☆☆☆☆☆☆☆

وَنُنَزِّلُ مِنَ الْقُرْآنِ مَا هُوَ شِفَاءٌ وَرَحْمَةٌ لِّلْمُؤْمِنِينَ وَلَا يَزِيدُ الظَّالِمِينَ
إِلَّا خَسَارًا.

اور نازل کرتے ہیں ہم قرآن سے وہ شفا اور رحمت ہے مومنوں کے لیے اور یہ گناہ
گاروں کو نقصان میں آگے کرتا ہے۔ (پ 15 ع 9 سورہ بنی اسرائیل 82)

قرآن حکیم اس دنیا میں انسانوں کے لیے عمل و حکمت کی آخری کتاب ہے، اس نوشتہ
میں انسانوں کے لیے شفا و صحت اور محبت و رحمت کے نسخے بھی ہیں اور اسی نوشتہ میں انسانوں کے
لیے بھی بدبختی اور شقاوت کے آثار و علامت بھی ہیں، جو لوگ اسلام و ایمان کی روشنی سے مالا مال
ہیں، ان کے لیے قرآن حکیم میں بے شمار حقائق موجود ہیں اور جو لوگ اِباء و انکار سے بھرپور ہیں،
ان کے لیے اسی میں گمراہی اور ضلالت کی راہیں بھی موجود ہیں، کیوں کہ انکاری ذہن ہر چیز میں
کفران و جہود اور اِباء و انکار کی راہ ڈھونڈ لیتا ہے اور اسے کہیں بھی حق کی روشنی نظر نہیں آتی ہے۔

چنانچہ جب قرآن کا نزول ہوا تو بہت سے سعادت مندوں نے اس کی بدولت اپنی
زندگی سنواری اور دونوں جہاں میں کام یاب و بامرام رہے اور بہت سے بدبختوں اور کم نصیبوں
نے اس قرآن کی وجہ سے اپنے آپ کو غارت کر دیا اور قرآن کے مقابلہ میں جہود و انکار کا وہ مظاہرہ
کیا کہ ان کی بدبختی سات سات پردوں سے باہر آگئی اور دنیا نے دیکھ لیا کہ ان کا مال کار کیا ہے،
اور وہ اپنے حال کے اعتبار سے کس قدر بے مایہ ہو چکے ہیں۔

اس صورتِ حال کے نتیجے میں اسی قرآن سے عروج و ارتقاء کی انتہائی منزلوں پر پہنچے،
اور کچھ لوگ زوال و ادبار کی انتہائی پستی میں گر گئے۔

اسی لیے تو حدیث شریف میں آیا ہے کہ یہ قرآن تمہارے لیے حجت ہے، یا تمہارے
اوپر حجت ہے۔

☆☆☆☆☆☆☆☆☆☆☆☆☆☆☆☆☆☆

وَنُنَزِّلُ مِنَ الْقُرْآنِ مَا هُوَ شِفَاءٌ وَرَحْمَةٌ لِّلْمُؤْمِنِينَ وَلَا يَزِيدُ الظَّالِمِينَ إِلَّا خَسَارًا وَإِذَا أَنْعَمْنَا عَلَى الْإِنْسَانِ أَعْرَضَ وَنَابِجَانِيهِ وَإِذَا مَسَّهُ الشَّرُّ كَانَ يُنْوَسِّفُ كُلُّ يَعْمَلُ عَلَى شَاكِلَتِهِ فَرَبُّكُمْ أَعْلَمُ بِمَنْ هُوَ أَهْدَى سَبِيلًا۔

اور ہم قرآن میں ایسی چیزیں نازل کرتے ہیں جو انسانیت کے روگ کے لیے شفا ہے اور مسلمانوں کے لیے رحمت، مگر ظالموں کے لیے الٹا خسارہ ہے، اور جب ہم انسان کو اپنی نعمت سے نوازتے ہیں تو وہ اپنا رُخ پھیر لیتا ہے اور اپنا پہلو دوڑ کر لیتا ہے اور جب اس کو مصیبت سے سابقہ پڑتا ہے تو وہ مایوس ہو جاتا ہے، آپ کہہ دیجیے کہ ہر آدمی اپنے طرز پر عمل کرتا ہے اور پروردگار اچھی طرح جانتا ہے کہ کون سیدھے راستے پر ہے۔

(پ 15 ع 9 سورہ بنی اسرائیل 82، 83، 84)

ان آیات کا سبق صاف ان تمام انسانوں کے لیے شفا ہے، جو اخلاقی روگ میں مبتلا ہیں، قرآن میں زندگی کے قوانین ہیں، انسانی صحت مندی کا دستور ہے، مسلمانوں کے لیے اس کا وجود رحمت ہے، قرآن کے قوانین میں بہترین قانون یہ ہے کہ ظلم بے فائدہ شے ہے اور ظالموں کا سرمایہ خسارہ کے علاوہ اور کچھ بھی نہیں۔

پھر قرآن کہتا ہے کہ انسان کا عجیب حال ہے، جب خدا انسان کو دھن دولت دیتا ہے، تو وہ عیش میں مست ہو کر خدا کو بھول جاتا ہے، مگر جب خدائی ضرب پڑتی ہے تو وہ مایوس ہو جاتا ہے، اس دنیا کا حال یہی ہے، مگر خدا بہتر جانتا ہے کہ کون سیدھے راستے پر ہے۔

☆☆☆☆☆☆☆☆☆☆☆☆☆☆☆☆☆☆

وَإِذَا أَنْعَمْنَا عَلَى الْإِنْسَانِ أَعْرَضَ وَنَابِجَانِيهِ وَإِذَا مَسَّهُ الشَّرُّ

كَانَ يُوسَافُ كُلُّ يَعْمَلُ عَلَى شَاكِلَتِهِ فَرَبُّكُمْ أَعْلَمُ بِمَنْ هُوَ أَهْدَى سَبِيلًا۔

اور جب ہم انسان پر انعام کرتے ہیں تو منہ موڑ لیتا ہے اور کروٹ پھیر لیتا ہے اور جب اسے تکلیف پہنچتی ہے تو وہ نا اُمید ہو جاتا ہے، آپ فرما دیجئے کہ ہر شخص اپنے طریقہ پر کام کرتا ہے، پس تمہارا رب خوب جانتا ہے، جو زیادہ ہدایت پر ہے۔

(پ 15 ع 9 سورہ بنی اسرائیل 83، 84)

ہمارا حال یہ ہے کہ اگر خوش حالی، بے فکری اور کام یاب زندگی کی صورت پیدا ہو گئی تو دماغ آسانی سے اُوپر ہو جاتا ہے، فخر و غرور اور تکبر میں اپنے سوا ہر چیز کو نیچ سمجھنے لگتے ہیں، نہ یاد خدا باقی رہتی ہے اور نہ اپنی حیثیت و حقیقت کا دھیان رہتا ہے، اپنے معاشرہ میں ہم اس سانڈ کی طرح بن جاتے ہیں، جو سارے ریوڑ کو پریشان کرتا ہے، اللہ تعالیٰ کے احکام و اقرار سے روگردانی گویا ہمارا حق ہو جاتا ہے اور ہم سمجھتے ہیں کہ ہم اسی طرح پیدا ہوئے تھے، اسی طرح جیئیں گے اور اسی طرح مرجائیں گے۔

حالاں کہ اپنی کم ظرفی کا وبال ہم سب کو بہت جلد مل جاتا ہے اور اس زندگی میں تنگ دستی، بد حالی، اور فقر و فاقہ کی نوبت آ جاتی ہے تو پھر ہماری ساری اکڑنوں ختم ہو جاتی ہے اور دولت و خوش حالی کے نشہ کو فقر و محتاجی کی ترشی اُتار دیتی ہے کہ ذلت و رسوائی اور بد حالی و ناکامی گھیر لیتی ہے۔

نہ خوش حالی میں اعتدال ہوتا ہے اور نہ تنگ حالی میں معیار قائم رہتا ہے، حالاں کہ ضرورت اس کی ہے کہ ہر حال میں اپنے رب اور اپنی ذات کو نہ بھولا جائے اور خوش حالی ہو یا بد حالی بہر حال عبدیت و انسانیت کی باقی رکھا جائے، وہی لوگ کام یاب زندگی کے مالک ہوتے ہیں، جو ہر حال میں اعتدال پر قائم رہتے ہیں۔

☆☆☆☆☆☆☆☆☆☆☆☆☆☆☆☆☆☆

وَإِذَا أَنْعَمْنَا عَلَى الْإِنْسَانِ أَعْرَضَ وَنَابِجَانِبِهِ وَإِذَا مَسَّهُ الشَّرُّ كَانَ يُوسِئًا كُلُّ يَعْمَلُ عَلَى شَاكِلَتِهِ فَرَبُّكُمْ أَعْلَمُ بِمَنْ هُوَ أَهْدَى سَبِيلًا۔

اور جب ہم انسان پر انعام کرتے ہیں تو وہ روگردانی کرتا ہے اور اپنی راہ لیتا ہے اور جب اسے مصیبت پہنچتی ہے تو نا اُمید ہو جاتا ہے، آپ فرما دیجئے کہ سب کے سب اپنے اپنے ڈھپ پر کام کرتے ہیں، تمہارے رب ہی کو زیادہ علم ہے کہ کون زیادہ ہدایت یافتہ ہے۔

(پ 15 ع 9 سورہ بنی اسرائیل 83، 84)

قرآن حکیم میں فرمایا گیا ہے کہ مال و دولت فتنہ یعنی آزمائش ہیں، اسی طرح مصیبتوں کو بھی فتنہ اور آزمائش بتایا گیا ہے۔

مطلب یہ ہے کہ فقر و غنا دونوں میں انسان کا امتحان ہوتا ہے کہ انسان دونوں حال میں اصلی توازن پر کہاں قائم رہتا ہے، فطرت کے قائم کردہ توازن پر قائم رہنا ہی امتحان کی کامیابی ہے۔ قرآن حکیم کہتا ہے کہ انسان فقر و فاقہ کے معاملہ میں بہت زیادہ متاثر واقع ہوا ہے، اور انسانیت کے معیار سے ان دونوں حالتوں میں بہت جلد گر جاتا ہے، جس کے پاس خدائی مہربانی سے چار پیسے ہو گئے، اس کا دماغ بگڑ گیا، خدا سے، رسول سے، مسلمانوں سے، بستی سے، گویا ان کا کوئی لگاؤ نہیں، سب سے بے نیاز ہو گیا، اسی طرح جس کی دولت چھن گئی، بیماری نے آکر دبا لیا، نامناسب حالات سے دوچار ہونا پڑا تو گویا اس کی دنیا ہی تباہ ہو گئی، وہ شخص خدا سے، رسول سے اور مسلمانوں سے اس طرح نا اُمید ہوا کہ سب کی جناب میں کفر کے کلمات سے گستاخی کرنے لگا۔

حالاں کہ دونوں حالتیں اسلام کی تعلیم کے خلاف ہیں، اسلام تو ایک صالح معاشرہ کو چاہتا ہے، جہاں امیری کے ٹھاٹھ اور غریبی کی کس میرسی کا سوال ہی نہ ہو، جہاں امیر و غریب زندگی گزارنے میں ایک ہوں تاکہ نہ مال کے جانے کا غم ہو، نہ دھن و دولت کے ملنے پر فرعونیت آئے،

اگر انسانوں کی جماعت زندگی کے تقاضوں کو اسی راستہ سے پورا کرے تو کیا دنیا میں ظلم و فساد کا نام بھی باقی رہ سکتا ہے؟

اسلام ایک ایسا مزاج بناتا ہے، جو ہر سردی گرمی کو خندہ پیشانی سے انگیز کر لے اور امن و صلح کا زمانہ ہو یا فساد اور خطرہ کا نہایت سکون سے اپنے لائحہ عمل پر کاربند رہے، اسلام سے اس کا تعلق کسی حال میں نہ چھوڑے۔

☆☆☆☆☆☆☆☆☆☆☆☆☆☆☆☆☆☆

قُلْ كُلٌّ يَعْمَلُ عَلَىٰ شَاكِلَتِهِ فَرَبُّكُمْ أَعْلَمُ بِمَنْ هُوَ أَهْدَىٰ سَبِيلًا۔

آپ فرمادیجئے کہ تمام لوگ اپنے اپنے طریقے پر کام کرتے ہیں اور تمہارا پروردگار زیادہ جاننے والا ہے، جو زیادہ ہدایت پر ہے۔ (15 ع 9 سورہ بنی اسرائیل 84)

دنیا میں جتنے انسان پائے جاتے ہیں، اتنے ہی چہرے اور صورتیں بھی پائی جاتی ہیں اور اسی کے مطابق خیالات و آراء بھی پائے جاتے ہیں، ڈھائی ارب انسانوں میں شکل و صورت کے اعتبار سے دو بھی شکل و صورت بالکل ایک جیسی نہیں ہے، شباهت ضرور ملے گی، لیکن ایسا نہیں ہے کہ دو شکلیں ایک جیسی ہوں، کوئی نہ کوئی فرق ضرور ہوگا اور ہم انھیں حقیقی طور پر ہم شکل و صورت نہیں کہہ سکتے۔

اسی طرح ڈھائی ارب انسانوں میں دو انسان بھی فکر و نظر اور سوچ و سمجھ کے اعتبار سے بالکل ایک نہیں ہیں اور ہم انھیں حقیقی معنی میں ہم خیال نہیں کہہ سکتے ہیں، حالاں کہ جس طرح ظاہر میں تمام انسان ایک شکل ایک صورت کے نہیں ہیں، اسی طرح باطن میں بھی ایک دل اور ایک دماغ کے نہیں ہیں۔

اسی لیے ہر انسان اپنے اعمال و خیالات کا ذمہ دار ہے اور سب کے سب اپنے اپنے

بارے میں مسؤل ہیں، صحیح اُدیان نے ہمیشہ کوشش کی کہ انسان زیادہ سے زیادہ نیکی پر ہم خیال اور ہم عمل ہوں اور بُرائی سے بچنے اور نیکی کرنے میں زیادہ سے زیادہ اجتماعی مظاہرہ کریں، اسی کو بیان فرمایا جا رہا ہے کہ ہر انسان اپنے اپنے طور و طریقے پر کام کرتا ہے اور اپنے آپ کو دوسرے سے اچھا سمجھتا ہے، مگر اس کا فیصلہ تو اللہ ہی کرے گا کہ درحقیقت کون سب سے بہتر ہے اور اس بہتری کا معیار اس نے صحیح تعلیمات کی روشنی کی شکل میں ظاہر فرمایا ہے، جو لوگ اس میں زندگی بسر کرتے ہیں، وہ خدا کے نزدیک ہدایت یاب اور فلاح یاب ہیں۔

☆☆☆☆☆☆☆☆☆☆☆☆☆☆☆☆☆☆

وَلَقَدْ صَرَّفْنَا لِلنَّاسِ فِي هَذَا الْقُرْآنِ مِنْ كُلِّ مَثَلٍ۔

اور ہم نے لوگوں کے لیے اس قرآن میں ہر مثل کو گھما پھرا کر بیان کیا ہے۔

(پ 15 ع 10 سورہ بنی اسرائیل 89)

قرآن حکیم انسانی نجات و فلاح کی آخری کتاب ہے، انسانیت کی نجات کے لیے آخری نوشتہ ہے اور تمام اولادِ آدم کو اس دنیا اور آخرت میں کام یاب کرنے کے لیے حتمی ضابطہ اور لافانی قانون ہے، اس کتاب میں انسانوں کے ہر طبقہ اور ہر حصہ کے لوگوں کے لیے رُشد و ہدایت ہے اور ہر انسان اپنی قابلیت اور استعداد کے مطابق اسی سے فیض پاسکتا ہے، یہ کوئی ایسی کتاب نہیں ہے، جو معمہ چیتاں ہو، جسے صرف چند خاص لوگ سمجھ سکتے ہیں اور ان ہی کو اس کے سمجھنے اور سمجھانے کا حق حاصل ہے، بل کہ ہر انسان اس کتاب سے اپنی عقل و شعور کی مدد سے فلاح و نجات کی راہ پاسکتا ہے۔ اللہ تعالیٰ فرماتا ہے کہ اس کتاب میں تمام انسانوں کے لیے چاہے وہ کسی زمانے سے ہو، کسی نسل سے، کسی ملک سے اور کسی طبقہ اور جماعت سے تعلق رکھتے ہوں، رُشد و ہدایت کی قدریں اس طرح اُجاگر کی گئیں ہیں کہ ان کے حاصل کرنے میں کوئی دشواری نہیں۔

مسلمان خوب یاد رکھیں کہ قرآن صرف فاتحہ پڑھنے ایصالِ ثواب کرنے اور برکت حاصل کرنے اور شیطان دُور کرنے کے لیے گنڈے تعویذ کی کتاب نہیں ہے، بلکہ اس کا اصل مقصد اولادِ آدم کے ہر فرد کی اصلاح ہے، اگر تم قرآن اس کے حقیقی مقصد کے لیے پڑھتے ہو تو پھر خیر، ورنہ صرف جھاڑ پھونک اور برکت حاصل کرنے سے قرآن کا حق ادا نہیں ہو سکتا اور تم اس کی برکتوں اور سعادتوں سے بہرہ مند نہیں ہو سکتے۔

☆☆☆☆☆☆☆☆☆☆☆☆☆☆☆☆☆☆

وَمَنْعَ النَّاسِ أَنْ يُؤْمِنُوا إِذْجَاءَهُمُ الْهُدَىٰ إِلَّا أَنْ قَالُوا أَبَعَثَ اللَّهُ بَشَرًا رَسُولًا۔

اور جس وقت لوگوں کے پاس اطلاع آئی تو ان کو ایمان سے نہیں روکا مگر اس چیز نے کہ انھوں نے کہا کہ کیا اللہ نے بشر کو رسول بنا کر بھیجا ہے۔ (پ 15 ع 11 سورہ بنی اسرائیل 94)

انسان یوں تو بہت قابل بنتا ہے اور ہر شخص سمجھتا ہے کہ میں کیا نہیں ہوں اور کیا نہیں ہو سکتا، مگر اسے جس وقت اپنی ہی بات کی تصدیق کے لیے بلایا جاتا ہے تو اس کا منکر بن جاتا ہے اور انسانیت کے ان تمام اوصاف و کمالات کا سرا سرا انکار کر دیتا ہے، جن کو وہ خود پہلے ثابت کرتا رہتا تھا، انسانی سمجھ کی یہ دورنگی اور اس کی روش کی یہ بے راہ روی قدیم زمانہ سے ایک حال پر چلی آتی ہے اور ہر زمانہ میں جب کوئی فرد انسانیت کے تمام صفات و کمالات سے بہرہ مند کیا جاتا ہے تو کچھ لوگ اس کی بلندی کا انکار کرنے لگتے ہیں اور اس انکار کی تہہ میں انسانیت کے بلند مقامات کی تکذیب کر کے اس خاص فرد کی تکذیب کرتے ہیں اور اس انکار اور تکذیب کا بڑا سبب ذاتی حسد، معاصرت اور قومی، وطنی اور خاندانی دشمنی ہوتا ہے، اور اپنی بڑائی کا احساس بڑوں کی بڑائی کا منکر بنا دیتا ہے۔ اس بات کی وجہ سے دنیا میں بہت سے عقل و خرد کے دعویدار جہل و نادانی کے دامن میں

پھنس گئے اور جب ان کے پاس ان ہی کی بستی سے ان ہی کے معاشرہ سے کوئی رسول آیا تو انھوں نے بڑی آسانی سے یہ کہہ کر اس کا انکار کر دیا کہ کیا خوب بات ہے، اللہ نے اس آدمی کو اپنا رسول بنا کر بھیجا ہے، بھلا بشر کہیں رسول ہو سکتا ہے، کم ظرفوں اور بے خبروں نے اسی غلط تصور میں پھنس کر ایمان کی دولت گنوا دی۔

☆☆☆☆☆☆☆☆☆☆☆☆☆☆☆☆☆☆☆☆

وَمَنْعَ النَّاسِ أَنْ يُؤْمِنُوا إِذْجَاءَهُمُ الْهُدَىٰ إِلَّا أَنْ قَالُوا أَبْعَثَ اللَّهُ بَشَرًا سُوْلًا۔

اور جب لوگوں کے پاس ہدایت آئی تو اسی بات نے ان کو روکا کہ انھوں نے کہا کہ کیا اللہ نے بشر کو رسول بنا کر بھیجا ہے؟ (پ 15 ع 11 سورہ بنی اسرائیل 94)

تم روزانہ دیکھتے ہو کہ تمہارے آس پاس کی زمین جیسا دانہ ڈالو، ویسا سبزہ اُگاتی ہے، وہی زمین ہے، وہی پانی ہے، وہی ہوا ہے، اور تم اس کے جو تنے بونے والے ہو، مگر بیج کے بدلنے سے اس کی حیثیت بدل جاتی ہے، اگر تم نے اس میں کانٹے اُگائے ہیں تو وہ جھاڑ جھنکھاڑ ہوتی ہے، اگر تم نے دانہ پھینکا ہے تو کھیت بن جاتی ہے اور اگر پھول کی کیاریاں باندھ دی ہیں تو وہی زمین گلستاں اور بوستاں بن جاتی ہیں اور رنگ و بو کا وہ عالم برپا کرتی ہے کہ انسان سے لے کر پرند تک اس پر پروانہ وار گرتے ہیں اور گداؤں سے لے کر شاہوں تک اس کے دیدار سے لطف اندوز ہوتے ہیں اور اس کی ایک گھنٹہ کی زندگی دنوں اور مہینوں کی زندگی سے بہتر اور کامیاب سمجھتے ہیں۔

دیکھو کہ زمین ایک ہے، اس کی حقیقت نہیں بدلی، اس کا نام نہیں بدلا، بل کہ اس کا کام بدل گیا، اس میں اپنی اتنی استعداد و صلاحیت موجود ہے کہ جیسا دانہ ڈالو، ویسا ہی انجام دکھا سکتی ہے، اس سے جو کام چاہو، لے سکتے ہو، وہ بجز بھی رہ سکتی ہے اور گلستاں بھی ہو سکتی ہے۔

یعینہ یہی حال انسانی صلاحیت و استعداد اور قابلیت کا ہے، انسان میں خدا بننے کے سوا سب کچھ بننے کی صلاحیت ہے اور اس سے ہر قسم کی باتیں ظہور پذیر ہو سکتی ہیں، وہ جس طرح اپنے ایک رُخ میں فقیر و محتاج نظر آتا ہے، اسی طرح دوسرے رُخ میں شاہ و امیر بھی دکھائی دیتا ہے، اگر انسانوں میں ظالم و جاہل ہوتے ہیں تو نبی اور رسول بھی ہو سکتے ہیں۔

مطلب یہ ہے کہ انسان میں سب کچھ بنانے کی طاقت ہوتی موجود ہے، وہ ماحول اور تعلیم و تربیت سے ولی اور نیک بخت ہو سکتا ہے اور اس کے فقدان سے شیطان اور بدکار بن سکتا ہے۔

پس اگر کسی بستی سے کوئی آدمی دعوت و اصلاح کی آواز بلند کرتا ہے تو اس پر تعجب کی ضرورت نہیں ہے، تمہاری بستی کے انسانوں میں جس طرح بد سے بدتر لوگ موجود ہیں، اسی طرح نیک سے نیک لوگ بھی ہو سکتے ہیں، پہلے زمانہ کے کفار و مشرکین کی محرومی اور حرماں نصیبی کی بڑی وجہ یہ ہوا کی ہے کہ وہ اپنے لوگوں میں سے جب کسی کو اصلاح و احسان کی دعوت بلند کرتے تو سب سے پہلے ہی کہتے کہ یہ آدمی ہو کر کیسے نبی و رسول بن گیا، نبی اور رسول کو انسانیت سے بہت بلند ہونا چاہیے، وہ کوئی دیوتا ہو، جو انسانی حقیقت سے بالاتر ہو۔

اسی عقیدہ نے بہت سی قوموں کو نبوت و رسالت کی برکتوں سے محروم رکھا۔

☆☆☆☆☆☆☆☆☆☆☆☆☆☆☆☆☆☆

وَمَنْعَ النَّاسِ أَنْ يُؤْمِنُوا إِذْ جَاءَهُمُ الْهُدَىٰ إِلَّا أَنْ قَالُوا أَبَعَثَ اللَّهُ بَشَرًا رَسُولًا قُلْ لَوْ كَانَ فِي الْأَرْضِ مَلَائِكَةٌ يَمْشُونَ مُطْمَئِنِّينَ لَنَزَّلْنَا عَلَيْهِم مِّنَ السَّمَاءِ مَلَكًا رَسُولًا۔

لوگوں کو ایمان لانے سے جب کہ ان کے پاس ہدایت آگئی، اسی چیز نے روکا، انھوں نے کہا کیا اللہ نے بشر کو رسول بنا کر بھیجا ہے؟ آپ کہہ دیجئے کہ اگر زمین پر فرشتے اطمینان سے

چلتے تو ضرور ان کے اوپر آسمان سے فرشتے کو رسول بنا کر بھیجتے۔

(پ 15 سورہ بنی اسرائیل 94، 95)

دنیا کی پُرانی رسموں میں سے یہ سخت جان رسم آج بھی بڑی شدت سے برتی جاتی ہے کہ لوگ حق و صداقت کے لیے مرعوب معیار بناتے ہیں، جب تک انسانی ذہن مافوق الفطرت قوتوں کو نہیں دیکھتا، کسی کی روحانی پیشوائی تسلیم نہیں کرتا، یہ بات اپنے حد میں مسلم ہے، مگر ذہنی مرعوبیت یا دماغی، بے بسی کی وجہ سے یہ سمجھنا کہ رسالت و نبوت انسان کے مقام سے بلند اور فرشتوں کا حق ہے، ہمیشہ ہدایت سے روکتا ہے۔

یہی چیز ہے، جس نے حضرت عیسیٰ علیہ السلام کو خدا کا بیٹا بنانا چاہا، حالاں کہ قانونی بات یہ ہے کہ ہر قوم کا مصلح اسی قوم سے ہوگا اور اسی قوم کی زبان بولے گا، تاکہ ان کے سیاسی رجحانات، تمدنی میلانات اور فکری عواطف کو سمجھے اور ان کے مطابق اپنی اسکیم چلائے، مگر انسان کی ناقص عقل نے ہمیشہ اسی قانون پر اعتراض کیا۔

آج بھی دیکھ لیجئے کہ وعظ کہنا ہو تو زرق و برق بننے کے لیے قوم اصرار کرتی ہے، عبا، قبا، عمامہ، چشمہ، عصا کے بغیر کوئی وعظ مزیدار ہوتا ہی نہیں؟ علماء کے لیے یہ باتیں ایک حد تک ہونی چاہئیں، عوام سے ممتاز ہونا چاہیے، مگر اس سے تقویٰ کا امتیاز ہونا چاہیے۔

لیکن اگر کوئی سادہ عالم ہو تو اسے عوام کے جاہلانہ معیار پر پرکھنا نہایت نامناسب بات ہے۔ اصل چیز تقویٰ، طہارت، علیت اور عمل ہے، علماء اور مبلغین کو اسی معیار پر تولنا چاہیے۔

☆☆☆☆☆☆☆☆☆☆☆☆☆☆☆☆☆☆

وَمَنْعَ النَّاسِ أَنْ يُؤْمِنُوا إِذْجَاءَهُمُ الْهُدَىٰ إِلَّا أَنْ قَالُوا أَبْعَثَ اللَّهُ

بَشَرًا رَسُولًا۔

اور نہیں روکا لوگوں کو ان کے ایمان لانے سے جب کہ ان کے پاس ہدایت آئی، مگر ان کی اس بات نے کیا اللہ نے انسان کو رسول بنا کر بھیجا ہے؟

(پ 15 ع 11 سورہ بنی اسرائیل 94)

انسان یوں تو بہت قابل، بہت ہی بلند مزاج، اُونچے دل و دماغ والا بنتا ہے، اور جب اپنی بلندی کے احساس پر آتا ہے تو دنیا بھر کی بلندیوں کو زیر کرنے پر اُتر آتا ہے، مگر جب اسے حقیقت میں سر بلندی دکھائی دیتی ہے اور اس کے تقویٰ کو دنیا پر ظاہر کرنے کے لیے کچھ قوانین و اصول درپیش کیے جاتے ہیں تو پھر اس کی ساری بلندیاں ختم ہو جاتی ہیں اور وہ انسانیت کو ادنیٰ مرتبہ بھی دینے کے لیے تیار نہیں ہوتا ہے، بلکہ وہ انسانیت کی حقیقی بلندی اور برتری کے ظہور تک سے انکار کر بیٹھتا ہے اور اس پر پردہ ڈالنے کی کوشش کرتا ہے۔

جب انبیاء علیہم السلام لوگوں کو دین و ایمان کی راہ دکھا کر انسانیت کے حقیقی عروج سے روشناس کرانا چاہتے تو لوگ یہ کہہ کر ان کا انکار کر دیتے ہیں کہ بھلا انسان بھی اللہ کا پیغام بر ہو سکتا ہے اور اسے بھی یہ مرتبہ مل سکتا ہے کہ اللہ اور انسانوں کے درمیان سفارت کے فرائض انجام دے، اس صورت حال سے وہ لوگ گویا پوری انسانیت کے عروج سے انکار کر دیا کرتے ہیں۔

اور انسانوں میں رسول کا ہونا محال سمجھتے تھے، انسانوں کے ہاتھوں انسانیت پر یہ حملے صرف حسد، تعصب اور شرارت و عدوان کی بنا پر ہوتے ہیں، اس لیے ان خباثتوں سے دور رہ کر انسانیت کا بول بالا کرنا چاہیے اور رسولوں کے ذریعہ ملی ہوئی اخلاقی راہ پر چل کر اپنے کو دنیا میں سب سے زیادہ بلند مرتبہ کرنا چاہیے۔

☆☆☆☆☆☆☆☆☆☆☆☆☆☆☆☆☆☆

وَمَنْعَ النَّاسِ أَنْ يُؤْمِنُوا إِذْ جَاءَهُمُ الْهُدَىٰ إِلَّا أَنْ قَالُوا أَبْعَثَ اللَّهُ

بَشِّرَ اَرَسُوْلًا۔

اور لوگوں کو ان کے ایمان لانے سے جب کہ ان کے پاس ہدایت آئی تو صرف اسی بات نے روکا کہ انھوں نے کہا اللہ کو کوئی اور نہیں ملا، جو ہماری خاندان اور ماحول کے ایک آدمی کو رسول بنا کر بھیجا۔ (پ 15 ع 11 سورہ بنی اسرائیل 94)

کافرانہ ذہن ہر بات الٹی سوچتا ہے اور ہر معاملہ میں اس کا مزاج آڑے آتا ہے، کافروں کو کچھ نہیں ملتا تو ایمان نہ لانے کے لیے یہی کہتے ہیں کہ کیا اللہ کو کوئی اور مخلوق نہیں ملتی تھی جو اس نے ہماری بستی سے ہمارے خاندان سے اور ہمارے ماحول سے ایک آدمی کو اپنا رسول بنا کر ہمارے پاس بھیج دیا، جو ہم کو تبلیغ کرتا ہے اور اپنے کو اللہ کا پیغام بر بتاتا ہے۔

یہ کیسے ہو سکتا ہے کہ ہمارے ہی جیسا ایک معمولی آدمی نبوت و رسالت کا دعویٰ کرے، اور ہم اسے اپنے حق میں فرستادہ الہی مان لیں، پس یہ تو ہماری بڑی ذلت اور اس کی بڑی تعظیم ہے کہ وہ یہ دعویٰ کرے کہ ہمارا پیشوا بن جائے، یہ کافروں کا خیال تھا، حالاں کہ انسان کی حمایت کے لیے جن اور فرشتہ کیسے آ سکتا ہے اور ایک مخلوق دوسری مخلوق میں کیسے رہ کر کام کر سکتی ہے، جس کی اس مخلوق کو ضرورت ہے، ذہن و مزاج اور دل و دماغ کی ہم آہنگی اور فطرت و خلقت کی یکسانیت کے بغیر رشد و ہدایت کا کام ہونا ممکن نہیں ہے، اسی طرح معلوم اور مبلغوں کو لوگوں کے ذہن و مزاج کی رعایت رکھ کر کام کرنا ضروری ہے اور اسی سے کام لیا جاتا ہے۔

☆☆☆☆☆☆☆☆☆☆☆☆☆☆☆☆☆☆

وَمَا مَنَعَ النَّاسَ أَنْ يُؤْمِنُوا إِذْ جَاءَهُمْ الْهُدَىٰ إِلَّا أَنْ قَالُوا أَبْعَثَ اللَّهُ

بَشِّرَ اَرَسُوْلًا۔

اور نہیں روکا انسانوں کو ان کے ایمان لانے سے جب کہ ان کے پاس ہدایت آئی، مگر

اس چیز نے کہ ان کے لوگوں نے کہا کہ کیا اللہ نے بشر کو رسول بنا کر بھیجا ہے۔

(پ 15 ع 11 سورہ بنی اسرائیل 94)

ہمارے رسول ﷺ نے جب کفار و مشرکین کو توحید و رسالت کی دعوت دی اور ان کو ایمان لانے کی تلقین کی تو انھوں نے انکار کا رویہ اختیار کیا اور اس کی بنیاد اس خیال پر رکھی کہ بھلا ہمارے جیسا آدمی کہیں نبی اور رسول ہو سکتا ہے، یا نبی یا رسول کی شان تو اس سے بہت بالاتر ہونی چاہیے۔ چنانچہ اس وہم و گمان کے ماتحت کفار قریش رسول اللہ ﷺ کی تصدیق کرنے کے لیے کہا کرتے تھے کہ آپ مغیب سے ہماری نہریں نکالیں، باغات دکھائیں، ان میں پھل پھول پیدا کریں، قصور و محلات اُجاگر کریں اور اسی طرح کی غیب کی چیزیں پیش کریں تو ہم آپ کو نبی و رسول جانیں مانیں، اور آپ پر ایمان لائیں۔

اللہ تعالیٰ کفار و مشرکین کے اسی خیال کو ظاہر فرما رہا ہے کہ یہ لوگ جو ایمان کی دولت سے محروم ہیں، اس کی وجہ یہ ہے کہ ان کے خیال میں انسان نبی و رسول نہیں ہو سکتا ہے، بلکہ اس کام کے لیے کوئی فرشتہ یا خدا کا کوئی خصوصی نمائندہ آنا چاہیے، یہی خیال دنیا میں ان مذاہب والوں کا ہے، جو خدا کے اوتار کے قائل ہیں اور ان کا عقیدہ ہے کہ بڑے انسان کے اندر خدائی حلول کیے ہوتی ہے اور وہ خدا کا روپ دھار کر آتا ہے، مسلمانوں میں ایک طبقہ ہے، جو نبی اور رسول کو بشر نہیں مانتا، حالاں کہ قرآن شریف میں جگہ بہ جگہ رسول اللہ ﷺ اور دوسرے انبیاء کی بشریت کو بیان کیا گیا ہے۔

یہ ضرور ہے کہ حضرات انبیاء ہمارے طرح کے بشر نہیں ہوتے اور ان کا مقام و مرتبہ پوری انسانیت سے بلند ہوتا ہے اور اس بلندی کا نام نبوت و رسالت ہے، جن پر غیر نبی نہیں پہنچ سکتا۔

☆☆☆☆☆☆☆☆☆☆☆☆☆☆☆☆☆☆

وَمَنْعَ النَّاسِ أَنْ يُؤْمِنُوا إِذْجَاءَهُمْ الْهُدَىٰ إِلَّا أَنْ قَالُوا أَبَعَثَ اللَّهُ
بَشَرًا رَسُولًا قُلْ لَوْ كَانَ فِي الْأَرْضِ مَلَائِكَةٌ يَمَشُّونَ مَطْمَتَيْنِ لَنَرْنَا
عَلَيْهِمْ مِنَ السَّمَاءِ مَلَكًَا رَسُولًا۔

جب ان لوگوں کے پاس ہدایت آئی تو ان لوگوں کو ایمان لانے سے بجز اس کے کسی چیز
نے نہیں روکا کہ انھوں نے کہا: کیا اللہ نے بشر کو رسول بھیجا ہے؟ آپ کہہ دیں کہ اگر زمین پر فرشتے
ہوتے جو چلتے پھرتے اطمینان سے رہتے تو ضرور ہم ان پر آسمان سے فرشتے رسول بنا کر نازل
فرماتے۔ (پ 15 ع 11 سورہ بنی اسرائیل 94، 95)

ضلالت و گمراہی کے لیے کسی بڑی اور پختہ دلیل کی ضرورت نہیں ہے، یہ ایسی مہلک بیماری
ہے، ذرا سی بات پر جڑ پکڑ لیتی ہے اور آدمی معمولی معمولی خیالات میں گمراہ ہو جاتا ہے، سوچنے کی
بات ہے کہ کوئی رسول اگر کسی جماعت کو اللہ کی طرف سے دعوت دے تو وہ اتنا کہہ کہہ کر رد کر دیتی ہے
کہ کیا اللہ کو ہمارے جیسا انسان اور بشر ہی ملا تھا جو اس نے اس کو رسول بنا کر ہمارے پاس بھیج دیا؟
کسی مصلح، خیر خواہ اور ہادی کے نہ ماننے کی یہ دلیل کس قدر لچر اور بے وزن ہے، مگر ضلالت
و گمراہی نے اسی کا سہارا لے کر اپنا کام کر دیا اور ایک طبقہ نے اپنی بدنصیبی کے سبب سے وزنی دلیل
بنائی، حالاں کہ معمولی عقل والا آدمی بھی سمجھتا ہے، انسان فرشتوں کا ہادی نہیں ہو سکتا، جنات انسان
کے مصلح کے مصلح نہیں بن سکتے اور فرشتے بھی جن و انسان کی رہبری نہیں کر سکتے اور نہ ہی چوپائے
اور بہائم کسی دوسری مخلوق کے رہنما بن سکتے ہیں، اگر اس دنیا میں ملائکہ بستے تو ان کی ہدایت کے
لیے ملائکہ آتے، مگر چوں کہ ایسا نہیں ہے، بلکہ یہاں انسان آباد ہیں، اس لیے انسان ہی ہادی بن کر
آ سکتا ہے، مسلمانوں میں کچھ لوگ رسول کو بشریت سے ورے سمجھتے ہیں۔

قُلْ لَّوْكَانَ فِي الْأَرْضِ مَلَائِكَةٌ يَمْشُونَ مُطْمَئِنِّينَ لَنَزَّلْنَا عَلَيْهِم مِّنَ السَّمَاءِ مَلَكًا رَّسُولًا۔

آپ کہہ دیں کہ اگر زمین میں فرشتے سکون و اطمینان کے ساتھ چلتے پھرتے ہوتے تو ہم ان کے پاس ضرور بالضرور آسمان سے فرشتہ کو رسول بنا کر اتارتے۔

(پ 15 ع 20 سورہ بنی اسرائیل 95)

اگلے وقت کے کفار و مشرکین انبیاء علیہم السلام کا انکار کرتے ہوئے جہاں اور بہت سی بیکار اور لغو باتیں کیا کرتے، ان میں یہ بات بھی شامل تھی کہ ہماری بستی کا آدمی خدا کا رسول کیسے ہو سکتا ہے، خدا کا پیغمبر بننے کے لیے فرشتوں کا انتخاب ہونا چاہیے۔

ایسا کیسا رسول کہ ہماری بستی میں پیدا ہوا اس کے خاندان اور نسب کو ہم جانتے ہیں اور اس کے حالات سے ہم خوب واقف ہیں، پھر ہمارا جانا پہچانا آدمی نبی اور رسول کس طرح بن گیا، اس پر خدا کی طرف سے کیسے وحی آنے لگی، اور اس کے ذریعہ ہمارے پاس خدائی ہدایت کیسے آئی، نبوت و رسالت تو بڑی چیز ہے، اس کے لیے فرشتوں کا انتخاب ہونا چاہیے، اللہ کے فرشتے اللہ کے رسول بن کر انسانوں کے پاس آتے اور ان کو خدا کا پیغام سناتے۔

کفار و مشرکین کے اس باطل خیال کو اللہ تعالیٰ رد فرما رہا ہے، اور کہتا ہے کہ چوں کہ اس زمین پر انسان آباد ہیں، انسانوں کی رہبری جنات یا فرشتے نہیں کر سکتے، ہاں اگر یہاں فرشتوں کی آبادی ہوتی اور وہ بھی تمہاری طرح اطمینان و سکون سے زمین پر چلتے پھرتے اور گمراہی اختیار کرتے تو پھر ان کی ہدایت کے لیے فرشتے کو رسول بنا کر بھیجتا۔

مگر چوں کہ زمین پر ہماری طرح فرشتے آباد نہیں ہیں، اس لیے ان کی رہبری کا سول ہی پیدا نہیں ہوتا اور چوں کہ اے انسانو! تم خدا کی زمین پر چلتے پھرتے ہو اور امن و سکون پا کر سرکشی

کرتے ہو، اس لیے تمہاری ہدایت کے لیے تمہارے اندر سے آدمی برپا کیے جاتے ہیں، تم کو ان کی بات ماننی چاہیے اور اپنے کو ہلاکت و بربادی سے بچانا چاہیے، اگر تم نے اس قسم کے خیالات پیدا کر کے گمراہی کی راہ لی، اس کے ذمہ دار تم ہی ہو گے۔

☆☆☆☆☆☆☆☆☆☆☆☆☆☆☆☆☆☆

قُلْ لَّوْ أَنْتُمْ تَمْلِكُونَ خَزَائِنَ رَحْمَةِ رَبِّي إِذًا لَأَمْسَكْتُمْ خَشْيَةَ الْإِنْفَاقِ
وَكَانَ الْإِنْسَانُ قَنُورًا۔

آپ فرمادیں کہ اگر تم میرے رب کی رحمت کے خزانے کے مالک ہوتے تو ضرور روک لیتے، اس ڈر سے کہ خرچ نہیں ہو جائیں اور انسان تنگ دل ہے۔

(پ 15 ع 11 سورہ بنی اسرائیل 100)

انسان اپنی فطرت کے اعتبار سے کچھ اچھائیاں رکھتا ہے، اور ساتھ کچھ بُرائیاں بھی رکھتا ہے، اور اگر اس پر اچھائیوں کا غلبہ ہو جائے اور تعلیم و تربیت اور ماحول کی وجہ سے اس سے خیر کا پہلو نمایاں ہو جائے تو پھر وہ انسان بہترین انسان بن جاتا ہے اور دنیا کے لیے مفید ہوتا ہے اور اگر اس میں برائیوں کا مادہ کام کرنے لگے اور بُرے خیالات اور بُرے اعمال ابھرنے لگیں تو پھر وہ بدترین آدمی بن جاتا ہے اور انسانیت اس سے پناہ مانگنے لگتی ہے، شر کے پہلو میں تنگ دلی، حرص اور بخل بہت نمایاں خرابیاں ہیں اور ان کی وجہ سے آدمی اجتماعی زندگی کے لیے خطرناک بن جاتا ہے۔

چنانچہ آدمی اللہ کی دئی ہوئی دولت میں بڑا بخل کرتا ہے، اور دوسروں کے حقوق مارنے میں پیش پیش ہوتا ہے، اس کی فطرت اس معاملہ میں اس قدر آگے ہے کہ اگر وہ اللہ تعالیٰ کی رحمت کے خزانوں کا مالک ہو جائے، اس کے قبضہ میں ان کا دروبست ہو تو کسی دوسرے کو ایک دن بھی زندہ نہ رہنے دے اور چاہے کہ سب پر میں قابض رہوں اور سانپ کی طرح ان کو چاروں طرف

گھیر کر دیکھتا رہوں کہ اس میں ذرہ برابر کمی نہ ہو جائے۔

دراصل یہ تنگ دلی اور تنگ نظری کا نتیجہ ہے، اسلام اسی لیے انسان کے اندر سیرچشمی، آسودگی، بے نیازی اور دوسروں کے ساتھ احسان و سلوک کا جذبہ پیدا کرتا ہے اور ہر آدمی کو یہ باور کراتا ہے کہ یہ کائنات اور اس کی ہر چیز ہر انسان کا حق ہے اور سب کو اس کے استعمال کی آسانی فراہم ہے۔

یہ دوسری بات یہ ہے کہ نظم و ضبط اور سلیقہ مندی کے لیے حدود و قیود مقرر ہیں، جن کی پابندی کرنے سے ان کے استعمال میں خوبی پیدا ہو جاتی ہے۔

☆☆☆☆☆☆☆☆☆☆☆☆☆☆☆☆☆☆

قُلْ لَّوْ أَنْتُمْ تَمْلِكُونَ خَزَائِنَ رَحْمَةِ رَبِّي إِذًا لَأَمْسَكْتُمْ خَشْيَةَ الْإِنْفَاقِ
وَكَانَ الْإِنْسَانُ قَنُورًا۔

آپ فرما دیجئے کہ اگر تم لوگ میرے رب کی رحمت کے خزانوں کے مالک ہوتے تو اس صورت میں خرچ کرنے کے اندیشہ سے ضرور ہاتھ روک لیتے اور آدمی تو بڑا تنگ دل ہے۔

(پ 15 ع 11 سورہ بنی اسرائیل 100)

حدیث شریف میں آیا ہے کہ اگر ابن آدم کے واسطے نناوے وادیاں سونے کی بھر دی جائیں تو ضرور تمنا کرے گا کہ ایک اور بھر جائے، تاکہ سو کی تعداد پوری ہو جائے۔

مطلب یہ ہے کہ انسان بڑا ہی حریص اور لالچی ہے، سیم و زر کی فراہمی، سرمایہ و دولت کی ذخیرہ اندوزی، مالوں کی خزانہ بازی اور طرح طرح سے ثروت و شہمت کی طلب کیا ہے؟

اس حرص کا ادنیٰ کرشمہ قرآن کریم انسانیت کے اس پیار پہلو کو اجاگر کر کے بتا رہا ہے کہ اگر ابن آدم کا بس چلے، اور خدا کی رحمت و برکت کے خزانوں کی کنجیوں پر اس کا قبضہ ہو جائے تو پھر

یہ تنگ دل اور تنگ ظرف مخلوق قارونیت کے مظاہر میں کمی نہیں کرے گا اور اس جماعت کا ہر فرد یہی کوشش کرے گا کہ برکاتِ خداوندی کی ساری کنجیاں میرے ہاتھ ہی میں رہیں۔

درحقیقت یہ ایک ذہنی کمزوری اور عقلی کم مائیگی ہے کہ انسان اپنی دنیاوی زندگی کے مستقبل کو شاندار بنانے کے لیے اپنی زندگی کو ظلمتِ کدہ بنا دیتا ہے اور اپنی تنگ دلی اس لیے پھیلاتا ہے کہ زمین و آسمان کی ساری دولت کو اپنے بس میں کر لے۔

آپ گہری نظر سے دنیا کی ہر اجتماعی اور انفرادی تحریک کی تہہ کا پتہ چلائے تو سب کی جڑ میں یہی جراثیم نکلے گا کہ دنیاوی زندگی کے مستقبل کو شاندار اور کام بنانے کے لیے زیادہ سے زیادہ اطمینان بخش صورت پیدا کی جائے۔

اور اگر اس سلسلہ میں بس چلے تو ہر فرد بشرقارون وقت بن جائے، پس جو لوگ اس دل و دماغ کے ہیں، قرآن حکیم ان کو بتا رہا کہ تم دنیا کی یہ دولت جمع کر کے کیا حاصل کرنا چاہتے ہو۔ اگر تمہارا بس چلے تو خدائی پر قبضہ کر کے اس پر سانپ بن کر بیٹھ جاؤ اور خرچ ہونے کے خوف سے کائنات پر خداوندی بخششوں کے دروازے بند کر دو، اس لیے آج تمہارا اپنے ماتحتوں کو ستانا، مزدوروں کا پریشان کرنا اور ملازموں سے بُرا سلوک کرنا تنگ دلی ہے، تمہیں اس صورت حال سے پرہیز کرنا چاہیے۔

☆☆☆☆☆☆☆☆☆☆☆☆☆☆☆☆

قُلْ لَّوْ أَنْتُمْ تَمْلِكُونَ خَزَائِنَ رَحْمَةِ رَبِّي إِذًا لَّأَمْسَكْتُمْ خَشْيَةَ الْإِنْفَاقِ
وَكَانَ الْإِنْسَانُ قَنُورًا۔

آپ کہہ دیں کہ اگر تم میرے پروردگار کی رحمت کے خزانوں کے مالک بن جاؤ تو تم ختم ہو جانے کے ڈر سے روک دو گے اور انسان بڑا تنگ دل ہے۔

(پ 15 ع 11 سورہ بنی اسرائیل 100)

انسان کے اندر تنگ دلی، تنگ نظری اور تنگ ظرفی کا بہت زیادہ مادہ ہے، اور اس کی یہی خامی بڑے بڑے نقصانات کا باعث بنتی ہے، یہی چیز حقائق کا انکار کرتی ہے، اسی سے آدمی بخل اور کنجوسی کرتا ہے، اور اسی پر بڑے بڑے خیالات کی تعمیر کرتا ہے، اگر انسانوں میں ذہن کی صفائی، دل کی کشادگی اور نظری آسودگی ہو تو بہت ہی امن و راحت کی زندگی بسر کر سکتا ہے اور دنیا کو واقعی طور سے جینے کے قابل بنا سکتا ہے۔

مگر انسان کا حال تو اس قدر بے حال ہے کہ اے دوسروں کا مال بھی مل جائے تو اپنے دادا کا مال سمجھ کر اپنی تجوری میں بند کرتا ہے اور اس میں سے ایک پیسہ خرچ کرنے کے لیے تیار نہیں ہوتا۔ غرض کہ دوسروں کی بھلائی کے لیے عموماً لوگ تیار نہیں ہوتے، حتیٰ کہ اگر ان کو اللہ تعالیٰ اپنی رحمت کے خزانوں کا مالک بنا دے تو یہ اسے تنگ ظرفی اور تنگ دلی سے اس طرح چھپا کر رکھیں گے، جیسے اپنی کمائی چھپا کر رکھتے ہیں، یہاں پر انسانی نقص کو بیان کر کے بتایا جا رہا ہے کہ انسان کو ایسا نہیں ہونا چاہیے اور اس کے اندر ذہن کی صفائی اور دل کی کشادگی ہونی چاہیے اور اپنی طرح ہمیشہ دوسروں کا بھلا کرنا چاہیے۔

☆☆☆☆☆☆☆☆☆☆☆☆☆☆☆☆☆☆

قُلْ لَّوْأَنَّكُمْ تَمْلِكُونَ خَزَائِنَ رَحْمَةِ رَبِّي إِذًا لَأَمْسَكْتُكُمْ خَشِيَّةً
الْإِنْفَاقِ وَكَانَ الْإِنْسَانُ قَنُورًا۔

آپ کہہ دیں کہ اگر تم میرے رب کی رحمت کے خزانوں کے مالک ہو جاتے تو ضرور روک لیتے تم ان کو خرچ کرنے کے ڈر سے اور انسان تنگ دل ہے۔

(پ 15 ع 11 سورہ بنی اسرائیل 100)

بخل و کنجوسی دلوں کے لیے ایک مہلک مرض ہے، جو اپنے مریضوں کو نہایت مکروہ نتیجہ تک پہنچا دیتا ہے اور جس طرح اس مذموم مرض میں انسانی افراد و اشخاص مبتلا ہوتے ہیں، بعینہ اسی طرح ملتیں اور قومیں مبتلا ہو جاتی ہیں اور ان کے قومی مزاج میں بخل و شخ کے فاسد مادے جگہ پکڑ لیتے ہیں۔ یہ جو خدا کے نظام قدرت پر رات دن ناک بھوں چڑھاتے ہیں اور بات بات پر ناساز گاری حالات کا شکوہ کرتے ہیں اور ان کے اندازِ گفتگو سے ایسا معلوم ہوتا ہے کہ اگر نظام قدرت پر ذرا بھی ان کا قابو چلے تو ساری خدائی کو یہ بانٹ ڈالیں گے۔

لیکن واقعہ ہے کہ اگر انھیں بالفرض خداوندی رحم و کرم کے سارے خزانے مل جائیں تو وہ صرف اپنے حق میں مخصوص کرنے اور دنیا کو محروم بنانے کی ترکیب کرنے لگیں گے۔

جب آج کے حکمران افراد کا حال یہ ہے کہ ملک کے مال و دولت کو صرف اپنا حق سمجھنے لگے ہیں اور ہر طرح کی جائز و ناجائز صورت سے اسے اپنے گھر میں کھینچنا چاہتے ہیں، اگر ان کو بغرض محال نظام قدرت کا کوئی شعبہ مل جائے تو یقیناً وہ اسی قسم کی حرکت کریں گے۔

☆☆☆☆☆☆☆☆☆☆☆☆☆☆☆☆☆☆

وَقُرْآنًا فَرَقْنَاهُ لِتَقْرَأَهُ عَلَى النَّاسِ عَلَى مُكْثٍ وَنَزَّلْنَاهُ تَنْزِيلًا۔

اور قرآن کریم کو ہم نے جدا جدا بیان کیا، تاکہ آپ اسے لوگوں کے سامنے اطمینان سے ٹھہر ٹھہر کر پڑھیں۔ (پ 15 ع 12 سورہ بنی اسرائیل 106)

قرآن حکیم انسانی زندگی کا منبع و مخرج ہے، جہاں تک اسلامی زندگی کے اصولوں اور ضابطوں کا تعلق ہے، سب کے سب اسی قرآن سے وابستہ ہے اور ایک مسلمان کے لیے قرآن میں سب کچھ ہے۔

احادیث رسول ﷺ قرآن کے معانی و مقاصد کی تشریحات ہیں اور احادیث و

آثار کی حیثیت شرح و تفسیر کی ہے، پس قرآن کریم کو اصل اصول قرار دے کر احادیثِ رسول اور سیرتِ نبوی کی روشنی میں قرآن کا پڑھنا پڑھانا مسلمانوں کی زندگی کا اعلیٰ ترین کارنامہ ہے۔

مسلمانوں کی دینی اور دنیاوی زندگی کا محور یہی دستورِ کتاب ہے، ان کی تمام حرکات و سکنات اسی کتاب پر چکر کاٹی ہیں اور اسی پر ان کا مدار ہے، جب قرآن حکیم کا یہ مقام ہے تو اسے پڑھ لینا اور تلاوت کر لینا ہرگز کافی نہیں ہے، بلکہ اسے عوامی زندگی پر اثر انداز کرنے کے لیے اس طرح پڑھنا پڑھانا چاہیے کہ اس کی افادیت عام ہو۔

رسول اللہ ﷺ سے فرمایا جا رہا ہے کہ ہم نے یہ کتاب اس لیے اتاری کہ آپ اسے لوگوں کو ٹھہر ٹھہر کر سکون و اطمینان سے پڑھائیں اور اس کے مفاہیم و معانی سے آگاہ کریں اور اس کی افادیت سے فائدہ حاصل کرائیں، اگر اس طرح قرآن کریم کی تعلیم عام نہ ہوگی تو قرآن کی روح مسلمانوں میں کام نہ کر سکے گی۔

مسلمان اس فرمان کی روشنی میں دیکھیں کہ ان کے یہاں قرآن کی تعلیم کا کیا مقام ہے اور وہ قرآن کو کس انداز سے پڑھتے پڑھاتے ہیں، بچوں میں اس کا کیا اثر پیدا ہوتا ہے، ان کے ذہن پر کیا رنگ چڑھتا ہے اور ان کی بچپن کی زندگی کیا اثر لیتی ہے۔

آج ہمارا مقصد صرف قرآن سے فاتحہ پڑھنا، دعا کرنا، فال نکالنا، برکت کے لیے تلاوت کرنا رہ گیا ہے اور اسی نقطہ نظر سے اس کی تعلیم بھی دی جاتی ہے، اگر مقصدِ حیات بلند ہوتا تو اس کی تعلیم بھی بلند ہوتی اور قرآن مسلمانوں میں مہجور و متروک نہ ہوتا۔

☆☆☆☆☆☆☆☆☆☆☆☆☆☆☆☆☆☆

وَقُرْآنًا فَرَقْنَاهُ لِتَقْرَأَهُ عَلَى النَّاسِ عَلَى مُكْثٍ وَنَزَّلْنَاهُ تَنْزِيلًا۔

اور قرآن کو جدا جدا کیا ہم نے اور تاکہ آپ اسے لوگوں کو ٹھہر ٹھہر کر سنائیں اور ہم نے

اسے اتارتے اتارتے اُتارا۔ (پ 15 ع 12 سورہ بنی اسرائیل 106)

یہ قرآن صرف فاتحہ پڑھنے، بھوت چھڑانے، اور برکت کے لیے گھر اور دوکان میں پڑھنے کے لیے نہیں ہے، یہ ضرور ہے کہ قرآن میں شفا ہے، اس میں برکت ہے اور اس کے پڑھنے سے ثواب بھی ملتا ہے۔

لیکن انھیں اعمال و وظائف کو قرآن کے نزول کا مقصد نہیں قرار دیا جاسکتا اور نہ قرآن کا منشا صرف یہی ہے کہ ہم اسے جلد جلد پڑھ لیا کریں، بلکہ قرآن کا نزول اس لیے ہوا ہے کہ ہم ٹھہر ٹھہر کر پڑھیں، اس کے مفاہیم و معانی کو سمجھیں اور پھر اس کے تقاضوں پر عمل کریں۔

اللہ تعالیٰ نے قرآن میں سورتیں بنائیں، آیات مقرر کیں اور فواصل قائم کیے، تاکہ مسلمان اس کو سمجھ بوجھ کر پڑھیں اور اس پر عمل کریں۔

اللہ تعالیٰ اپنے رسول سے فرما رہا ہے کہ ہم نے قرآن کو جدا جدا کر کے اسی لیے نازل کیا ہے کہ آپ اس کے ایک ایک جملہ کو لوگوں کو سنائیں اور اسے سمجھائیں۔

یہی وجہ ہے کہ ہم نے قرآن کو 23 سال کی مدت میں ٹکڑے ٹکڑے کر کے اتارا ہے اور یکبارگی پورا قرآن نازل نہیں کیا۔

مسلمان سوچیں! اللہ تعالیٰ قرآن کے ذریعہ کیا کام لینا چاہتا ہے، اور اس کے نزول کا اصل مقصد کیا ہے اور ہم اسے کس طرح پڑھتے پڑھاتے ہیں۔

ضرورت ہے کہ ہم قرآن کو سمجھ بوجھ کر پڑھیں اس پر عمل کریں اور قرآن کے نزول کے مقصد کو پورا کریں۔

☆☆☆☆☆☆☆☆☆☆☆☆☆☆☆☆☆☆

قُلْ آمِنُوا بِهٖ اَوْ لَا تُؤْمِنُوْا اِنَّ الَّذِيْنَ اُوْتُوا الْعِلْمَ مِنْ قَبْلِهٖ اِذَا يُتْلٰى

عَلَيْهِمْ يَخِرُّونَ لِلْأَذْقَانِ سُجَّدًا۔

آپ کہہ دیں کہ تم لوگ قرآن پر ایمان لاؤ، یا ایمان نہ لاؤ، جو اس کے پہلے علم دیئے گئے ہیں، جب ان پر قرآن کی تلاوت کی جاتی ہے تو وہ منہ کے بل سجدے میں گر جاتے ہیں۔

(پ 15 ع 12 سورہ بنی اسرائیل 107)

قرآن کا نزول ہو چکا، خدا کی حجت پوری ہو چکی، انسانوں کو بصیرت دی جا چکی اور ان کو ایک ایک چیز کی نشان دہی ہوئی، ساتھ ہی ان کو کان دیا گیا، تاکہ وہ قرآن کو سنیں زبان دی گئی، تاکہ پڑھیں، دل دیا گیا، تاکہ اسے سمجھیں۔

پس ان تمام باتوں کے بعد ان کو پکڑ پکڑ کر راہ راست پر نہیں لایا جائے گا اور ان کو ہدایت دینے کے لیے اس سے زیادہ آسانی نہیں دی جائے گی، بلکہ ہر آدمی کو اختیار ہے کہ قرآن پر ایمان لا کر اپنی نجات کا راستہ اختیار کرے، یا اس کے ساتھ کفر کر کے ناکامی کی راہ چلے۔

جن کے دلوں میں علم کی روشنی ہے اور جو انسانیت کے جوہر رکھتے ہیں، وہ تو قرآن حکیم پر دل و جان سے فدا ہیں، اسے سینے سے لگائے پھرتے ہیں اور اس کے ایک ایک امر و نہی کے لیے اپنے کو وقف کیے ہوئے ہیں۔

قرآن پر ایمان لانا قرآن پر احسان کرنا نہیں ہے، بلکہ اپنی ذات پر رحم کھانا ہے، جسے اپنی دنیا محبوب ہو اور جسے اپنی عقبیٰ میں سرخرو ہونا ہو، وہ قرآن کے راستہ پر چلے اور اپنے کو کسی کے قابل بنالے۔

اللہ تعالیٰ کا یہ احسان اپنے رسول کی زبانی آج بھی اپنی جگہ پر ہے، آج بھی جس کا جی چاہے، قرآن کو سینے سے لگا کر اپنے کو سنبھالے اور جس کا جی چاہے، اس سے منہ پھیر کر اپنی زندگی کو تمام خوش بختیوں سے منہ پھیر لے۔

☆☆☆☆☆☆☆☆☆☆☆☆☆☆☆☆☆☆

قُلْ اَدْعُوا اللّٰهَ اَوْ اَدْعُوا الرَّحْمٰنَ ۚ اَيَّامًا تَدْعُوْا قُلْهُ الْاَسْمَاءُ الْحُسْنٰى۔

آپ کہہ دیں کہ اللہ کو پکارو یا رحمن کو پکارو، جو بھی کہہ کر پکارو گے تو اللہ کے لیے اسماء حسنیٰ ہیں۔ (پ 15 ع 12 سورہ بنی اسرائیل 110)

انسان اپنے پیدا کرنے والے اور پالنے والے خالق و رب کو جب چاہے اور جیسے چاہے اور جن الفاظ میں چاہے، پکار سکتا ہے، اور اس کی عبادت و بندگی کر کے اپنی عبدیت کا مظاہرہ کر سکتا ہے، مگر دنیا کے مختلف مذاہب اور ادیان نے اللہ تعالیٰ کے مختلف نام دیئے اور اس کے نزدیک اللہ کے نام ان ہی میں محدود ہیں اور دوسرے مذاہب و ملت کے مقرر کیے ہوئے نام غلط ہیں، پھر ان ادیان و مذاہب نے اللہ کی عبادت کے لیے خاص خاص پابندیاں مقرر کیں اور اس کے لیے قیود و حدود بنائے، جن میں رعایت کے بغیر عبادت الہی صحیح نہیں ہو سکتی ہے۔

اسلام ان تمام مذاہب کی اصطلاحی بولیوں سے بالاتر ہو کر بتاتا ہے کہ اپنے پیدا کرنے والے کو جس نام سے چاہو، پکارو، رحمن و رحیم اور اللہ سب اس کے نام ہیں اور ہر نام سے اسے پکارا جاسکتا ہے، مگر اسلام نے ساتھ ہی یہ بھی بتایا ہے کہ اللہ کے صفاتی نام ایسے ہوں، جو اس کے صفات کی ترجمانی صحیح طور پر کرتے ہیں۔

جو نام ایسے ہیں کہ ان سے صفات خداوندی کی غلط ترجمانی ہوتی ہے تو وہ نام اسلام کے نزدیک معتبر نہیں اور تو حید خداوندی کے سخت خلاف ہیں، ایسے نام کو مسلمان ہرگز نہیں اپنا سکتے ہیں اور ان سے مسلمانوں کو کوئی مطلب نہیں، ویسے بھی اسماء اللہ توقیفی ہوتے ہیں، دوسرے جو اسماء منقول نہیں ہیں، معتبر نہیں ہیں۔

پس جو لوگ رحیم اور رام کو ایک کہتے ہیں، وہ سخت غلطی کرتے ہیں، رام ایسا نام ہے، جو ہندو مذہب کی رو سے خدا کی ایک ایسی صفت کو بتاتا ہے، جو اسلام کے نزدیک شرک ہے۔

☆☆☆☆☆☆☆☆☆☆☆☆☆☆☆☆☆☆

قُلْ اَدْعُوا اللّٰهَ اَوْ اَدْعُوا الرَّحْمٰنَ اَيَّامًا نَّدْعُوْا فَلَہٗ الْاَسْمَاءُ الْحُسْنٰی۔

آپ کہہ دیجئے کہ خواہ اللہ کہہ کر پکارو، خواہ رحمن کہہ کر پکارو، جس نام سے پکارو گے، اس کے بہت سے اچھے اچھے نام ہیں۔ (پ 15 ع 12 سورہ بنی اسرائیل 110)

جو خدا پرست ہیں، ان کو کسی وقت کسی دوسرے کو پکارنے کی ضرورت نہیں ہے، اللہ تعالیٰ کی ذات ہر معاملہ میں کافی ہے اور اس کے صفاتی نام ہر موقع پر کام آتے ہیں۔

غرض کہ ایک خدا کی ذات سے وابستگی کے بعد پھر کسی دوسرے کا نام لینے کی ضرورت نہیں پڑتی، بلکہ اسی کے بہت سے اچھے اچھے نام ہیں، ان ناموں کے ذریعہ اسے پکارا جاتا ہے، اور اس کی دہائی دی جاسکتی ہے۔

پس جو لوگ ایک خدا کے ماننے کا دعویٰ کرنے والے طرح طرح کے دوسرے نام لیتے ہیں اور ایک کے نام پر متعدد معبود بناتے ہیں، یہ اپنے دعویٰ میں جھوٹے ہیں اور توحید پرستی کی لذت سے نا آشنا ہیں۔

توحید پرستی یہ ہے کہ صرف ایک اللہ کو مانا جائے اور اس کے ناموں سے اس کو پکارا جائے اور اس کی ذات و صفات سے انحراف نہ کیا جائے۔

آج مسلمانوں میں یہ ذوق عام ہو رہا ہے کہ اللہ تعالیٰ کی ذات کو مالک و مختار مان کر دکھ و درد میں دوسروں کے ناموں کو پکارا جاتا ہے، اور بیرو پیغمبر تو بڑی چیز ہیں، معمولی معمولی انسانوں کے ناموں کی دہائی دی جاتی ہے اور ان کے نام کی ندا ہوتی ہے۔

☆☆☆☆☆☆☆☆☆☆☆☆☆☆☆☆

اِنَّہُمْ اِنْ یَّظْہَرُوْا عَلَیْکُمْ یَّرْجُمُوْکُمْ اَوْ یُعِیْدُوْکُمْ فِیْ مِلَّتِہُمْ وَّلٰنْ تُفْلِحُوْا اِذَا اَبَدًا۔

یقیناً اگر اہل شہر تم پر غالب آگئے تو تمہیں پتھر ماریں گے اور تمہیں پھر اپنے مذہب میں لوٹادیں گے اور ایسی حالت میں تم ہرگز ہرگز کام یاب نہ ہوں گے۔

(پ 15 ع 15 سورہ کہف 20)

اصحاب کہف کا واقعہ بیان ہو رہا ہے کہ وہ حضرات اپنے دین و ایمان کو بچا کر ایک پہاڑی غار میں جا کر چھپ گئے اور ان پر ایسی گہری نیند طاری ہوئی کہ مدتوں کے بعد جب بیدار ہوئے تو بھوک کا احساس ہوا، انھوں نے اپنے ساتھی کو روپیہ دے کر شہر کی جانب روانہ کیا اور کہا کہ چھپ چھپا کر کچھ کھانا خرید لاؤ اور دیکھو کہ اہل شہر تم کو پہچان نہ سکیں، ورنہ ڈر ہے کہ وہ ہم پر دھاوا بول دیں گے، پتھر ماریں گے اور ان کا بس چلا تو تمہیں اپنے آبائی مذہب میں واپس کر دیں گے، اگر ان کی کوشش کام یاب ہوگئی تو ہمارا سب کچھ کیا کر یا رہ جائے گا اور دین و ایمان کی یہ دولت ہم سے چھن جائے گی، جسے لے کر ہم اپنی قوم سے بھاگ نکلے تھے اور پہاڑ میں پناہ ملی تھی۔

اس گفتگو سے صاف معلوم ہو جاتا ہے کہ آج کی طرح پہلے زمانہ میں بھی اہل دنیا ارباب دین و دیانت کے مقابلہ میں کس طرح پیش آتے تھے اور ان کے ستانے اور تکلیف دینے کے لیے کیا کیا کرتے تھے، ڈھیلے پتھر مارتے تھے، بس چلتا تھا تو اجتماعی طور سے ارتداد کا طوفان برپا کرتے تھے اور مسلمانوں کو مرتد بناتے تھے، مگر اس کے باوجود ارباب یقین و اعتقاد ان باتوں کی پرواہ کیے بغیر اپنے مقام عزیمت پر ڈٹے رہتے تھے، اگر ایک طرف ارتداد اور اعادہ کا ذہن ابھر رہا ہے تو دوسری طرف اصحاب کہف کی طرح عزم محکم، یقین محکم اور ارادہ و عمل کی ضرورت ہے۔

☆☆☆☆☆☆☆☆☆☆☆☆☆☆☆☆☆☆

وَلَا تَقُولَنَّ لِشَايٍ اِنِّي فَاعِلٌ ذٰلِكَ غَدًا اِلَّا اَنْ يَشَاءَ اللّٰهُ وَاذْكُرْ

رَبَّكَ اِذَا نَسِيتَ۔

اور تم کسی چیز کے لیے مت کہو کہ میں اسے کل کرنے والا ہوں، مگر یہ کہ اگر اللہ چاہے گا اور اپنے رب کو یاد کرو، جب بھول جاؤ۔ (پ 15 ع 14 سورہ کہف 23)

انسان بذات خود کچھ نہیں، نہ اس کا جسم اس کی تربیت سے بڑھا اور پھلا اور پھولا، نہ اس کی روح اس کے قبضہ میں ہے اور نہ وہ عزم و ارادہ میں اس طرح خود مختار ہے کہ جو چاہے، کرے، پھر بھی وہ جو حرکات و سکنات کرتا ہے، وہ اسی کی ہوتی ہے، جبر و قدر کے درمیان کا انسان کچھ مجبور بھی ہے، کچھ خود مختار بھی ہے اور اسے ایسی تعلیم دی گئی ہے کہ اس کی زندگی ان دونوں کے درمیان کام یاب گزرے اور وہ اپنی حرکتوں سے اللہ تعالیٰ کے قبضہ میں معلوم کر کے کام کرے، اگر انسان اس ذہن و فکر کے ماتحت کام کرے گا تو اللہ تعالیٰ کی طرف سے مدد ہوگی اور وہ اپنے کام میں ہر طرح سے کام یاب رہے گا۔

اس کے لیے ضروری ہے کہ انسان جب کسی کام کا ارادہ کرے تو سب سے پہلے اپنے عزم و ارادہ کو اللہ تعالیٰ کی قدرت و مشیت کے حوالہ کرے اور اس کو اقتدارِ اعلیٰ کا مالک قرار دے، تاکہ اس کے ذہن و فکر اور عزم و ارادہ پر فیضانِ الہی ہو اور اس میں انسانی لغزش نہ آنے پائے، ہر کام میں انسان کے لیے اللہ تعالیٰ کے اقتدار و مشیت کا تصور اس قدر ضروری ہے کہ اگر کبھی انسان اپنے کام کے ارادہ کے وقت اسے بھول جائے تو جب یاد آئے اس عقیدہ سے فیض اٹھالے۔

مسلمانوں کو توحید پرستی کی تعلیم و تربیت کے سلسلے میں یہ بات خاص طور سے بتائی جا رہی ہے اور کہا جا رہا ہے کہ جب تم کوئی کام کرنا چاہو تو کرنے سے پہلے ان شاء اللہ یعنی اگر اللہ چاہا کہا کرو اور اگر کبھی کسی وجہ سے بھول جاؤ تو جب بھی یاد آ جائے تو فوراً اس کلمہ کو کہو۔

ہمارے دینی الفاظ و محاورات انسانیت سازی کے لیے اپنے اندر بے پناہ اثر رکھتے ہیں اور ان کے حروف و الفاظ کا ہماری نیتوں اور حرکتوں پر اثر پڑتا ہے، اسی لیے تو ہمیں ہر قدم پر

ایسے الفاظ کی تعلیم دی گئی ہے۔

☆☆☆☆☆☆☆☆☆☆☆☆☆☆☆☆☆☆

وَلَا تَقُولَنَّ لِشَايٍ اِنِّى فَاعِلٌ ذٰلِكَ غَدًا اِلَّا اَنْ يَّشَاءَ اللّٰهُ وَاذْكُرْ رَبَّكَ اِذَا نَسِيتَ۔

اور تم کسی چیز کے لیے ہرگز مت کہو کہ میں اسے کل کرنے والا ہوں، مگر یہ کہ اگر اللہ چاہے اور جب بھول جاؤ تو اپنے رب کو یاد کر لو۔ (پ 15 ع 16 سورہ کہف 23)

مسلمانوں کا عقیدہ ہے کہ کوئی کام اللہ تعالیٰ کی قدرت سے باہر نہیں ہے، وہ جو چاہتا ہے، وہی ہوتا ہے، اس کے حکم و مرضی کے بغیر ایک پتہ بھی نہیں ہل سکتا، اس عقیدہ کو مسلمان ہر وقت اپنا نصب العین بنائے رہتا ہے، اور کسی وقت اس سے غافل نہیں ہوتا۔

یہ لفظ ان شاء اللہ (اگر اللہ نے چاہا) اسی عقیدہ کی یاد دہانی کے لیے مسلمان ہر وقت بولتا ہے، اور جب بھی کوئی کام کرنا ہوتا ہے تو بسم اللہ کہتا ہے، یا اگر کسی کام کے کرنے کا ارادہ ہوتا ہے تو ان شاء اللہ کہتا ہے۔

یہاں تک کہ اگر آئندہ کوئی کام کرے تو اس کا ارادہ اور اس کے بارے میں بات چیت ان شاء اللہ آنا ہی چاہیے، اگر اتفاق سے بھول جائے تو جب یاد آجائے تو فوراً اللہ تعالیٰ کی قدرت و مشیت کو یاد کرنا چاہیے اور ان شاء اللہ کہہ دینا چاہیے۔

الغرض مسلمان کے دل و دماغ اور عمل و زبان سے اس عقیدہ کا اظہار ہر وقت، ہر موقع اور ہر بات میں ہونا چاہیے، اس عقیدہ سے مسلمان قوم کی زندگی خدا پرست بنتی ہے اور اس میں خصوصی شان پیدا ہوتی ہے۔

☆☆☆☆☆☆☆☆☆☆☆☆☆☆☆☆☆☆

وَلَا تَقُولَنَّ لِشَيْءٍ إِنِّي فَاعِلٌ ذَلِكَ غَدًا إِلَّا أَن يَشَاءَ اللَّهُ وَادْكُرْ رَبَّكَ إِذَا نَسِيتَ وَقُلْ عَسَىٰ أَن يَهْدِيَنِي رَبِّي لِأَقْرَبَ مِنْ هَذَا رَشَدًا۔

اور تم کسی چیز کو ہرگز نہ کہو کہ میں کل اسے کرنے والا ہوں، مگر یہ کہ اللہ چاہے، اور یاد کرو اپنے رب کو بھول جب جاؤ اور کہو بہت جلد میرا رب مجھے اس سے زیادہ قریب کی رشد و ہدایت دے گا۔ (پ 15 ع 16 سورہ کہف 23، 24)

ایک مسلمان کے لیے اللہ تبارک و تعالیٰ کی ذات و صفات کا تصور گویا اس کی زندگی ہے اور جب تک اللہ تعالیٰ کی قدرت و حاکمیت کا تصور مسلمان کے دل میں پیدا نہ ہو، ایک مسلمان اپنی حقیقی زندگی سے محروم رہتا ہے، اس لیے دنیا میں مسلمان قوم سے زیادہ کوئی بھی قوم اللہ کو یاد نہیں کرتی، بلکہ اس معاملہ میں بھی مسلمان دنیا کی تمام ملتوں اور قوموں سے پیش پیش ہیں۔

مسلمانوں کو تاکید کی گئی ہے کہ وہ جو کام کرنا چاہیں، اس میں اللہ تعالیٰ کی مرضی و مشیت کا خیال ضرور رکھیں اور ان شاء اللہ کہہ لیا کریں، اور کسی معاملہ خدا کو نہ بھولیں اور اگر کبھی غفلت ہو جائے اور اللہ تعالیٰ کے نام کی برکت سے نہ مل سکے تو افسوس کرتے ہوئے فوراً یاد کریں اور آئندہ کے لیے دعا کریں کہ اللہ تعالیٰ ہمیں اس سے زیادہ توفیق عطا فرمائے، جس میں اتنی بھی غفلت نہ ہو کہ کبھی نسیان غالب آجائے۔

مسلمان سوچیں کہ ان کو کیا حکم دیا جا رہا ہے اور وہ کیا کر رہے ہیں، وہ کتنے کام میں ان شاء اللہ کہتے ہیں، اور کتنے کام کی ابتدا بسم اللہ سے کرتے ہیں، اور کتنے کام کو اللہ کے نام کی برکت سے بابرکت بناتے ہیں، پھر وہ اسے بھی دیکھیں کہ آج ان کے کاموں میں کتنی برکت ہوتی ہے اور وہ اپنے کاموں میں اجر و ثواب یا مقصد و منشا کو کس قدر حاصل کرتے ہیں۔

آج ہمارے کاموں میں جو نحوست، نابرکتی اور بے فیضی عام ہے، اس کی بڑی وجہ یہ ہے

کہ ہم نے کام ہی کو اصل چیز سمجھ لیا اور اللہ تعالیٰ کی قدر کو بھلا دیا اور ہم کسی کام میں اس سے وابستگی ظاہر نہیں کرتے۔

☆☆☆☆☆☆☆☆☆☆☆☆☆☆☆☆☆☆

وَلَا تَقُولَنَّ لِشَيْءٍ إِنِّي فَاعِلٌ ذَلِكْ غَدًا إِلَّا أَنْ يَشَاءَ اللَّهُ وَانْذَكُرْ رَبَّكَ إِذَا نَسِيتَ۔

اور تم ہرگز مت کہو کسی چیز کے لیے کہ میں اسے کروں گا، مگر یہ کہ اللہ چاہے اور اپنے رب کو یاد کرو جب بھول جاؤ۔ (پ 15 ع 16 سورہ کہف 23، 24)

انسان کے عزم و ارادہ کی کوئی حقیقت نہیں ہے، وہ اپنے ارادہ میں قابو نہیں پاتا ہے، یہ کوئی نظریہ یا فلسفہ نہیں ہے، بلکہ روزمرہ کی بات ہے، اس لیے جب کوئی اچھا کام کرنا ہو، اور اس کے لیے وقت مقررہ کرنا ہو تو ان شاء اللہ یعنی اگر اللہ نے چاہا ضرور کہنا چاہیے، اس میں دین و دنیا کے کام کا فرق نہیں ہے، اور نہ چھوٹے بڑے کام کا فرق ہے، بلکہ جو اچھا کام آئندہ کرنا ہو، اس کے ارادہ اور کہنے کے ساتھ ساتھ ان شاء اللہ ضرور بہ ضرور کہنا چاہیے، اگر کسی وجہ سے بروقت یاد نہ آئے تو جب یاد آئے بعد میں ان شاء اللہ کہہ دینا چاہیے۔

بات یہ ہے کہ جس کام کو اللہ تعالیٰ کی مرضی اور قدرت کے حوالہ کیا جائے گا، اس میں خدا کی طرف سے مدد شامل حال ہوگی، اور وہ اپنے مکملات و محسنات کے ساتھ پورا ہوگا، بخلاف اس کے جس کام میں خدا کی مشیت و قدرت کو شامل نہ کیا جائے گا، وہ اگرچہ اس کے کرنے سے ہوگا، مگر اس میں خیر و خوبی نہیں پیدا ہو سکتی، اس لیے قرآن و حدیث میں آئندہ کی اچھی بات کے لیے ان شاء اللہ کہنے کی بڑی تاکید آئی ہے اور ہر مسلمان کو اس پر شدت سے عمل کرنا چاہیے۔

☆☆☆☆☆☆☆☆☆☆☆☆☆☆☆☆☆☆

وَلَا تَقُولَنَّ لِشَايٍ إِنِّي فَاعِلٌ ذَٰلِكَ غَدًا ۚ إِنَّ يَشَاءُ اللَّهُ وَأَنْذَرُ
رَبَّكَ إِذَا نَسِيتَ۔

اور تم ہر گز مت کہو کسی چیز کے لیے کہ میں اسے کروں گا، مگر یہ کہ اللہ چاہے اور اپنے رب کو یاد کرو اپنے پروردگار کو جب بھول جاؤ۔ (پ 15 ع 16 سورہ کہف 23، 24)

انسان کی ذات اس کی زندگی، مرنا جینا، کام کرنا، ٹھہرنا سب کچھ اس کے خالق و مالک کے قبضہ قدرت میں ہے اور انسان براہ راست ان معاملات میں کوئی عمل دخل نہیں رکھتا، جبر و قدر کی بحث سے الگ ہو کر یہ بات مسلم ہے کہ انسان اللہ تعالیٰ کی قدرت و مشیت کے سامنے سراسر بے بس ہے اور اس کی کوئی حرکت اس کی مشیت کے بعد کام نہیں کر سکتی۔

اس لیے مسلمانوں کو اللہ تعالیٰ کی قدرت و مشیت پر عقیدہ و یقین رکھنے کا حکم دیا گیا ہے اور عقیدہ توحید میں اسے شامل کر کے مسلمانوں کو حقیقی معنوں میں موحد و خدا پرست قرار دیا گیا ہے۔ مسلمانوں کی یہ خصوصیت کسی قوم میں نہیں پائی جاتی کہ اٹھتے بیٹھتے، چلتے پھرتے، سوتے، جاگتے، ہنستے، روتے، غرض کہ ہر لمحہ خدا کی یاد جاری رہتی ہے اور اس کی قدرت و مشیت کا یقین ہر موقع پر قائم رہتا ہے۔

اسی سلسلہ میں مسلمانوں کو تعلیم دی جاتی ہے کہ وہ جب کوئی کام کرنا چاہیں تو اس سے پہلے ان شاء اللہ کہہ لیا کریں اور اگر خدا خواستہ کبھی اس وظیفہ میں بھول ہو جائے تو جب بھی یاد آئے، خدا کو اس کام میں یاد کر لیں، اس سے کام میں برکت ہوگی، اس کا انجام بخیر ہوگا، اور اللہ تعالیٰ کی نصرت و مدد اس کے ساتھ ہوگی۔

نیز فائدہ یہ ہوگا کہ کوئی مسلمان بُرا کام نہیں کرے گا اور اللہ تعالیٰ کے نام کا وظیفہ پڑھنے کے بعد گنہ گاری کا تصور خود بخود کا فور ہو جائے گا۔

مسلمانوں نے بہت سے دینی احکام کو چھوڑ کر اپنے کاموں سے خیر و برکت کو ختم کر دیا ہے اور اگر وہ اسلامی احکام پر عمل کریں، تو ان کے ہر کام میں خیر و برکت، حسن و خوبی اور سلیقہ مندی پیدا ہوگی۔

☆☆☆☆☆☆☆☆☆☆☆☆☆☆☆☆☆☆

وَلَا تَقُولَنَّ لِسَائِيَّ إِنِّي فَاعِلٌ ذَلِكَ غَدًا إِلَّا أَنْ يَشَاءَ اللَّهُ وَانْذُرْ رَبَّكَ إِذَا نَسِيتَ وَقُلْ عَسَى أَنْ يَهْدِيَنِّي رَبِّي لِأَقْرَبَ مِنْ هَذَا رَشَدًا۔

اور تم ہر گز مت کہو کسی چیز کے لیے کہ اسے کل کرنے والا ہوں مگر یہ کہ اگر اللہ چاہے گا تو اور جب تم بھول جاؤ تو اپنے رب کو یاد کرو اور کہو کہ عنقریب میرا رب میری ہدایت کرے گا، اس سے زیادہ رُشد و ہدایت کی طرف۔ (پ 15 ع 16 سورہ کھف 23، 24)

مسلمان کی زندگی کا ہر گوشہ خدا اور وحدانیت کے تصورات کا مظہر ہے، اس کی ہر حرکت میں، ہر تصور میں، ہر ارادے میں اور عمل و کردار کے مقام پر خدا کی فعالیت اور اسی کی کار سازی کا عزم و یقین کا رفا رہتا ہے، اٹھتے، بیٹھتے، سوتے جاگتے، چلتے پھرتے، کھانے پینے، ہنستے روتے۔ غرض کہ ہر ارادہ اور ہر عمل کے معاملہ میں توحید پرستی کا رنگ نمایاں ہوتا ہے، تم غور کر جاؤ، دنیا میں مسلمان قوم خدا پرستی کو اپنے تصور و عمل سے جس قدر اجاگر کرتی ہے، دنیا کی کوئی بھی دوسری قوم اس کا عشرِ شیر بھی نہیں کرتی ہے۔

قرآن حکیم اسی عقیدہ توحید کے مظاہرے کے سلسلہ میں ہدایت فرماتا ہے کہ جب بھی تم کسی بھی کام کا ارادہ کرو تو پہلے خدا کی فعالیت اور اس کی قدرت و مشیت کا تصور پیدا کرو اور دل ہی سے نہیں، بلکہ زبان سے بھی اس کا اقرار کر لو کہ میں اپنے ہر عمل و ارادہ میں ایک خدا کی مشیت و قدرت کے حوالہ ہوں۔

یہ کام اگر خدا ہی چاہے گا تو ہوگا، ورنہ دنیا کی کوئی طاقت اسے نہیں کر سکتی اور میری قوت ارادی کی کیا حقیقت ہے اور بڑی بڑی جابر و پر شکوہ طاقتیں بھی اسے انجام نہیں دے سکتی ہیں۔

پھر قرآن حکیم اس تخیل و تصور کو اس درجہ ضروری قرار دیتا ہے کہ اس کی ہدایت ہے کہ اگر بھول چوک سے تم اس کا اقرار کسی کام کی ابتداء میں نہ کر سکو تو جب یاد آئے فوراً اس کا اقرار کرو، مطلب یہ ہے کہ مسلمان کا کوئی کام خدا کے تصور سے خالی نہ ہو، ابتدا میں نہیں تو درمیان میں، ہی سہی، کوئی عمل توحید کے رنگ سے خالی نہ ہونا چاہیے، کیوں کہ اگر ایسا ہو تو وہ کام حقیقی روح سے خالی ہوگا۔ غور فرمائیے! اسلام نے مسلمان قوم کو عزم و یقین اور عمل و کردار کی کس ٹھوس بنیاد پر رکھا ہے اور آج مسلمان غلط حرکات کے دریا میں کس طرح خس و خاشاک بن کر بہہ رہا ہے۔

☆☆☆☆☆☆☆☆☆☆☆☆☆☆☆☆☆☆

وَأَصْبِرْ نَفْسَكَ مَعَ الَّذِينَ يَدْعُونَ رَبَّهُمْ بِالْغَدَاةِ وَالْعَشِيِّ يُرِيدُونَ وَجْهَهُ وَلَا تَعْدُ عَيْنُكَ عَنْهُمْ۔

اور آپ اپنے کو (صبر و شکر کے ساتھ) روکے رکھئے، ان لوگوں کے ساتھ اپنے رب کو صبح و شام پکارتے ہیں، اس کی رضا مندی چاہتے ہیں، اور آپ کی آنکھیں ان سے نہ ہٹیں۔

(پ 15 ع 16 سورہ کہف 28)

اس دنیا میں سب سے بہتر اور کام یاب زندگی یہی ہے کہ آدمی صبر و سکون کے ساتھ اپنے پروردگار کی رضا جوئی میں لگا رہے اور اس کی زندگی میں لوگ اس کے ہمنوا ہوں اور ان ہی پاکیزہ لوگوں کے حلقہ میں زندگی کی صبحیں اور شامیں آتی اور جاتی رہیں، اس پر سکون اور خوش گوار زندگی کا جن کو لطف مل جاتا ہے، وہ پھر ادھر ادھر نہیں دیکھتے اور اپنے ہمنواؤں کے جھرمٹ میں ہشاش و بشاش زندگی بسر کرتے ہیں، اس زندگی کے پا جانے کے بعد ایسے لوگوں کی زندگی کی خواہش کرنا

جو اس کے سراسر خلاف ہے اور ایسی تمنا کرنا کہ ہمیں بھی ایسی زندگی مل جائے، جو ان صبر و شکر کرنے والوں اور صبح و شام اللہ کی یاد کرنے والوں سے بلند ہے، ناعاقبت اندیشی ہے اور کسی سمجھدار انسان کے لیے کسی طرح مناسب نہیں ہے۔

یہاں پر اللہ تعالیٰ اپنے رسول ﷺ کو مخاطب فرمایا ہے، مسلمانوں سے فرماتا ہے:

جب دین داری و خدا پرستی کی پرسکون زندگی حاصل ہو جائے تو پھر تمہارے لیے مناسب نہیں ہے کہ غیر ذمہ داروں کی زندگی اور اس کے مظاہروں کی تمنا کرو اور چاہو کہ یہاں وہی ٹھاٹھ باٹھ حاصل ہوں، جو دین و دیانت کی راہ سے ہٹے ہوئے لوگوں کے لیے ہیں، ہمارے رسول ﷺ کی زندگی سراسر صبر و شکر اور خدا پرستی اور رضا جوئی کی زندگی تھی اور آپ اپنے متبع اور خدا پرست صحابہ کی جماعت کے ساتھ ہی زندگی بسر کرتے تھے۔

اوپر کی آیت میں ہم مسلمانوں کو ایک باعزت خوش انجام اور پرسکون زندگی کی تعلیم دی گئی ہے، اس کے علاوہ جو زندگی ہوگی، وہ نہ باعزت ہوگی اور نہ خوش انجام و پُر امن ہوگی۔

☆☆☆☆☆☆☆☆☆☆☆☆☆☆☆☆☆☆

وَأَصْبِرْ نَفْسَكَ مَعَ الَّذِينَ يَدْعُونَ رَبَّهُمْ بِالْغَدَاةِ وَالْعَشِيِّ يُرِيدُونَ
وَجْهَهُ وَلَا تَعْدُ عَيْنَاكَ عَنْهُمْ تُرِيدُ زِينَةَ الْحَيَاةِ الدُّنْيَا وَلَا تُطِعْ مَنْ أَغْفَلْنَا
قَلْبَهُ عَنِ ذِكْرِنَا وَاتَّبَعَ هَوَاهُ وَكَانَ أَمْرُهُ فُرُطًا۔

اور آپ روکیے اپنے آپ کو ان لوگوں کے ساتھ جو اپنے رب کو صبح و شام پکارتے ہیں، اس کی رضامندی چاہتے ہیں اور ان سے اپنی آنکھ نہ پھیریں، کیا آپ حیات دنیا کی زینت چاہتے ہیں اور آپ ایسے آدمی کی پرواہ ہرگز نہ کیجئے، جس کے دل کو ہم نے اپنی یاد سے غافل کر دیا ہے اور اس نے خواہش نفس کی پیروی کی اور اس کا معاملہ حد سے گزر گیا۔

(پ 15 ع 16 سورہ کہف 28)

رسول اللہ ﷺ کو اللہ تعالیٰ نے ان باتوں کی تعلیم دے کر آپ کے پیروں کو حکم دیا کہ تم لوگ اس دنیا میں سچوں کا ساتھ دو، اور ان کی زندگی اختیار کرو، اور انہی کو اپنا آدمی سمجھو، دنیا میں ایسے لوگ کام یاب و بامراد ہیں اور اس دنیا کی بحالی اور خوش حالی ایسے ہی لوگوں سے ہے، جو ہر وقت اللہ کو یاد کرتے ہیں، اس کے احکام پر عمل کرتے ہیں، اس کی منہیات سے رکتے ہیں، اس کے نام کو چیتے ہیں، اہل دنیا کی طرف سے بے نیاز ہو کر صرف اسی کی مرضی چاہتے ہیں، اسی کو سب کچھ سمجھتے ہیں، ایسے خلاصہ روزگار حضرات سے کٹ جانا خیر و برکت سے محرومی کی بات ہے اور اس کا نتیجہ یہ ہوگا کہ بدکاروں کی سوسائٹی آباد ہوگی اور نیکوں کا روں کی مجلس سونی پڑ جائے گی۔

ان مقبولانِ بارگاہِ خداوندی کے مقابلہ میں نفس پرستوں کو ترجیح دینا کسی مسلمان کا کام نہیں ہو سکتا۔

تم دیکھ رہے ہو کہ آج کے دور میں نیکوں کی مجلس سونی پڑی ہے اور فاسقوں، فاجروں کا بازار گرم ہو رہا ہے، اس صورت حال کے نتیجہ میں انسانیت بے پناہ رو رہی ہے اور طرح طرح کی سماوی آفتیں اور اپنی لائی ہوئی مصیبتیں اسے چاروں طرف سے گھیرے ہوئے ہیں، اگر انسان ان کا طالب ہے تو اسے خدا طلبی کرنی پڑے گی اور خدا والوں کی محفل میں بیٹھنا پڑے گا۔

☆☆☆☆☆☆☆☆☆☆☆☆☆☆☆☆☆☆

وَأَصْبِرْ نَفْسَكَ مَعَ الَّذِينَ يَدْعُونَ رَبَّهُمْ بِالْعَدْوَةِ وَالْعَشِيِّ يُرِيدُونَ وَجْهَهُ -

اور آپ اپنے کو ان لوگوں کے ساتھ رکھئے، جو اپنے رب کو صبح و شام پکارتے ہیں، اس کی رضا مندی چاہتے ہیں۔ (پ 15 ع 16 سورہ کہف 28)

رسول اللہ ﷺ کو اللہ تعالیٰ حکم دے رہا ہے کہ آپ ان لوگوں کے ساتھ زندگی بسر کریں، جنہوں نے آپ کی دعوت پر لبیک کہہ کر دین و دنیا کی زندگی اختیار کر رکھی ہے اور جو اپنے عمل کے اعتبار سے خلاصہ روزگار ہیں، وہ صبح و شام اور رات دن اپنے مالک کو یاد کرتے ہیں، اس کی بندگی کرتے ہیں، اور اس کی رضا جوئی میں لگے رہتے ہیں، آپ ان کی دل جوئی کریں، ان کا خیال رکھیں اور ان کے ساتھ رہا کریں اور جو لوگ اپنے دل کی بیماری کی وجہ سے ان اللہ والوں میں اٹھنا بیٹھنا اپنی توہین سمجھتے ہیں، اور بڑا بننے کے چکر میں پڑ کر ان کو حقارت کی نظر سے دیکھتے ہیں، آپ ان سے دور ہیں اور ان کی مجلس میں آنے جانے کے بجائے اپنے ساتھیوں میں اٹھیں بیٹھیں۔

آج بھی مسلمانوں کو رسول اللہ ﷺ کی اس سنت پر عمل کرنا چاہیے اور نیکوں اور صالحوں سے دوستی اور تعلقات رکھنے چاہئیں، ان کے مقابلہ میں مجرموں، گنہ گاروں اور دین و ایمان کی راہ سے دور لوگوں سے بچنا چاہیے، چاہے وہ دولت و سرمایہ کے اعتبار سے کتنے ہی بڑے ہوں یا اثر رسوخ میں کتنے ہی آگے ہوں، انسانیت و شرافت اور عبدیت کی زندگی ہر اعتبار سے قابل استفادہ زندگی ہوتی ہے اور نیکوں کے ساتھ رہنے سہنے سے ایمان و انسانیت سے حصہ ملتا ہے۔

☆☆☆☆☆☆☆☆☆☆☆☆☆☆☆☆

وَقُلِ الْحَقُّ مِنْ رَبِّكُمْ فَمَنْ شَاءَ فَلْيُؤْمِنْ وَمَنْ شَاءَ فَلْيُكْفُرْ إِنَّآ
أَعْتَدْنَا لِلظَّالِمِينَ نَارًا أَحَاطَ بِهِمْ سُرَادِقُهَا۔

آپ کہہ دیں کہ تمہارے رب کی طرف سے پس جو چاہے ایمان لائے اور جو چاہے کفر و انکار کرے، ہم نے تیار کر رکھی ہے آگ ظالموں کے لیے، ان کو گھیر رہی ہے، اس کی قاتیں۔

(پ 15 ع 16 سورہ کہف 29)

حق و صداقت اور سچائی کسی کے باپ دادا کی خاندانی چیز نہیں ہے کہ وہ اس کا مالک ہے

اور دنیا بھر سے اس سچائی کا منوانا اس کی اپنی کامیابی اور اس کے خاندان کی نیک نامی ہے۔
 بلکہ کہ سچائی تو پوری انسانیت کی مشترک چیز ہے، جو انسانوں کے پروردگار کی طرف سے
 ان کو ملی ہے اور ہر شخص سچائی کا محافظ ہے، اور اس سے فائدہ حاصل کرنے کا حق دار ہے، یہ دوسری
 بات ہے کہ اللہ کے کچھ بندے سچائی کی تبلیغ اور اس کی حفاظت کے لیے اپنے کو پیش کرتے ہیں،
 یا اس کام کے لیے مامور ہوتے ہیں، دنیا میں ہمیشہ ان کی ضرورت رہا کرتی ہے، ان کا کام حق
 اور سچائی کی تبلیغ ہے، اس کے علاوہ ان کی ذمہ داری نہیں ہے۔

یہ لوگوں کا کام ہے کہ وہ سچائی کو تسلیم کر کے اپنی ذمہ داری کا پاس کریں اور اپنی زندگی بنائیں،
 یا اسے ٹھکرا کر اپنے کو دونوں جہاں میں تباہ و برباد کریں، اور جہنم کی آگ کے سزاوار ٹھہریں۔
 ایسی آگ جس سے نجات کی کوئی شکل نہیں ہے اور ہر طرف سے وہ جلنے والوں کو گھیرتی
 ہے، پس یہ جو اختیار دیا گیا ہے کہ جس کا جی چاہے سچائی کو اپنائے اور جس کا جی چاہے اس کا انکار
 کر دے، یہ اختیار بطور تہدید کے ہے اور اس کا منشا دھمکانا اور ڈرانا ہے، کون انسان ہے، جو انکار
 و کفر کا انجام جان لینے کے بعد سچائی یعنی اسلام کا انکار کرے؟

☆☆☆☆☆☆☆☆☆☆☆☆☆☆☆☆☆☆

وَقُلِ الْحَقُّ مِنْ رَبِّكُمْ فَمَنْ شَاءَ فَلْيُؤْمِنْ وَمَنْ شَاءَ فَلْيُكْفُرْ۔

آپ کہہ دیں کہ حق تمہارے پروردگار کی طرف سے ہے، پس جو چاہے ایمان لائے اور
 جو چاہے کفر کرے۔ (پ 15 ع 16 سورہ کہف 29)

سچائی اور حق کسی خاص قبیلہ، خاص خاندان، خاص قوم، خاص نسل، اور خاص نسل کا ورثہ
 نہیں ہے، اور نہ اس میں کسی فرد، یا کسی جماعت کی اجارہ داری ہے، بلکہ وہ اللہ رب العالمین کی
 طرف سے ایک حقیقت ہے، اور انسانوں کو اس سے نوازا گیا ہے، حق کو معلوم کرنا اس کو اپنانا، اس

پر عمل کرنا ہر انسان کا کام ہے، کسی آدمی کو کوئی شخص نہ حق کو قبول کرنے سے روک سکتا ہے اور نہ حق کو اس کے گلے میں ٹھونس سکتا ہے۔

البتہ یہ مزید فضل خداوندی ہے کہ حق کی تبلیغ و اشاعت کے لیے اس نے اپنے رسولوں کو مبعوث فرما کر انسانیت کو حق کے لیے مزید موقع دیا۔

اس کے باوجود یہ کام ہر آدمی کا ہے کہ وہ حق کو مانے یا نہ مانے جو سچائی کو تسلیم کرے گا، اپنے لیے اور جو ایسا نہ کرے گا، اپنے لیے، کسی کی ہدایت یا گمراہی، دوسرے کے لیے مضریا مفید نہیں ہے۔ پس ہر انسان کو چاہیے کہ وہ حق اور سچائی کے معاملہ میں جماعت یا خاندان کا پاس لحاظ نہ کرے، بلکہ من و تو کی بحث سے بالاتر ہو کر اپنی فلاح و نجات کی راہ پر چلے، خوب سمجھ لینا چاہیے کہ حق کے بارے میں ہر انسان خود ذمہ دار ہے اور ہر شخص سے اس بارے میں سوال ہوگا اور جواب دہی کرنی پڑے گی۔

☆☆☆☆☆☆☆☆☆☆☆☆☆☆☆☆☆☆

وَقُلِ الْحَقُّ مِنْ رَبِّكُمْ فَمَنْ شَاءَ فَلْيُؤْمِنْ وَمَنْ شَاءَ فَلْيُكْفُرْ إِنَّا أَعْتَدْنَا لِلظَّالِمِينَ نَارًا۔

آپ کہہ دیں کہ حق تمہارے رب کی طرف سے ہے، پس جو چاہے اس پر ایمان لائے اور جو چاہے کفر کرے، ہم نے ظالموں کے لیے آگ تیار کر رکھی ہے۔

(پ 15 ع 16 سورہ کہف 29)

سچائی نہ ہماری چیز ہے، نہ تمہاری چیز ہے، نہ ہندوستان اس پر دھرم مار کر بیٹھ سکتا ہے، نہ عرب اسے اپنی دولت قرار دے سکتا ہے، نہ یورپ والے اسے اپنے حق میں مخصوص کر سکتے ہیں، نہ ایشیا کے لوگ اسے اپنا آبائی ورثہ بنا سکتے ہیں، بلکہ حق و صداقت تو تمام انسانوں کو پانہار کی طرف

سے آئی ہوئی ایک حقیقت ہے، اور جس طرح ہوا، پانی، آگ، غلہ اور دوسری بے شمار چیزیں پروردگارِ عالم نے انسانوں کے لیے پیدا کیں ہیں، اسی طرح انسانوں کے لیے اس نے حق اور سچائی کو نازل فرمایا ہے اور جس طرح ہر انسان کو ہوا، پانی سے استفادہ کا حق ہے، اسی طرح ہر انسان کو سچائی کے اپنانے کا حق حاصل ہے۔

چاہیے تو یہ تھا کہ جس طرح ہوا، پانی وغیرہ کے استعمال کے لیے انسان کو ہدایت نہیں کرنی پڑتی، اسی طرح حق سمجھانے اور بتانے کی بھی ضرورت نہیں پڑتی اور ہر انسان اس کو خود بخود پوری طرح استعمال کرتا، لیکن اگر حق کے بارے میں یہ روش اختیار نہیں کرتے، کچھ اسے تسلیم اور کچھ اس سے انکار کرتے ہیں تو ان کو اس کی آزادی حاصل ہے، مگر انجام کے بارے میں انھیں آزادی نہیں ہے، تسلیم و رضا کا انجام نیک اور ابا و انکار کا انجام آتشیں عذاب سے بھرپور ہوتا ہے۔

☆☆☆☆☆☆☆☆☆☆☆☆☆☆☆☆☆☆

إِنَّ الَّذِينَ آمَنُوا وَعَمِلُوا الصَّالِحَاتِ إِنَّا لَا نُضِيعُ أَجْرَ مَنْ أَحْسَنَ عَمَلًا۔

جو لوگ ایمان لائے اور انھوں نے اچھے کام کیے تو ہم ایسے لوگوں کے عمل کو ضائع

نہیں کریں گے۔ (پ 15 ع 16 سورہ کہف 30)

یعنی یہ خیال مت کرو کہ یقین اور عمل کے بعد بھی کسی کو ناکامی ہوگی، یقین انسان میں عمل کی طاقت پیدا کرتا ہے اور عمل سے مقاصد کام یاب ہوتے ہیں، اگر کوئی شخص زہر کھاتا ہے تو لازمی نتیجہ ہے کہ وہ ہلاک ہو، اسی طرح اگر کوئی شخص تریاق استعمال کرتا ہے تو ضروری ہے کہ وہ ہلاکت سے بچے، یہی حال یقین (ایمان) اور عمل کا ہے، کوئی وجہ نہیں کہ انسان کامل یقین کے ساتھ حسن عمل کا ثبوت دے اور وہ ناکام رہے اور اس کے نتائج کا ظہور نہ ہو، یہاں یہ نہیں فرمایا گیا کہ تقدیر پر بھروسہ کر کے بیٹھ رہو، اور ہر بات کو یا تو شیطان کے سر تھوپ دو، یا اس کا ذمہ دار تقدیر کو بناؤ، صاف

اعلان ہے کہ یقین کے ساتھ عمل کا مضبوط قدم اٹھاؤ، تم ضرور کام یاب ہو گے لیس للانسان الا ماسعیٰ کوشش کے سوا انسان کے لیے کچھ نہیں۔

☆☆☆☆☆☆☆☆☆☆☆☆☆☆☆☆☆☆

وَأَضْرَبَ لَهُمْ مَثَلًا الْحَيَاةَ الدُّنْيَا كَمَاءٍ أَنْزَلْنَاهُ مِنَ السَّمَاءِ فَاخْتَلَطَ بِهِ نَبَاتُ الْأَرْضِ فَأَصْبَحَ هَشِيمًا تَذْرُوهُ الرِّيحُ وَكَانَ اللَّهُ عَلَى كُلِّ شَيْءٍ مُّقْتَدِرًا۔

آپ فرمائیے ان کے لیے حیات دنیا کی مثال ہے، اس کی مثال ایسی ہے، جیسے کہ ہم نے آسمان سے پانی برسایا، تو اس کی وجہ سے زمین کی گھاس لہلہا اٹھی، پھر بھوسہ ہو گئی، جسے ہوا ادھر ادھر کر دیتی ہے، اور اللہ ہر چیز پر قدرت رکھنے والا ہے۔ (پ 15 ع 16 سورہ کہف 45)

یہ کائنات رنگ و بو، عالم حیات و موت، دنیائے کون و فساد ان بوالعجبیوں کا دوسرا نام ہے، جن کی بوقلمونیاں ہر صفحہ لیل و نہار پر نئی نئی رنگیاں اور عجیب عجیب گلکاریاں دکھاتی رہتی ہیں اور سلسلہ کون و فساد ایک وسیع و عریض زمانہ تک جو ازل سے ابد تک سرگرم رفتار ہے، نت نئی کروٹیں بدلتا رہتا ہے، اور اس کی کروٹ میں جس طرح ایک ذرہ آفتاب ہو جاتا ہے، اسی طرح ایک آفتاب ذرہ ہو جاتا ہے۔

یہ زندگی جسے تم انسانی زندگی سے تعبیر کرتے ہو، کیا ہے؟ قرآن حکیم اپنے خاص اسلوب فہمائش کی بنا پر تمہارے روزانہ کے حالات کو سمجھا رہا ہے، جس سے ایک فلسفی بھی اتنا سمجھ سکتا ہے، جتنا کہ ایک دیہاتی گنوار۔

قرآن کہتا ہے:

تمہاری زندگی کی مثال اس زندگی کی طرح ہے، جو ایک خاص وقت میں خاص حالات

کے تحت پیدا ہوتی ہے اور پھر خاص مدت تک حالات سے گزر کر ختم ہو جاتی ہے، زمین دھوپ کی شدت سے تپ رہی ہے، درختوں کی پتیاں جھلس رہی تھیں، دشت و صحرا کے دل میں ہول پیدا ہو رہا تھا، کائنات ارضی کا ایک ایک ذرہ اپنے سکون کے لیے بے تاب تھا کہ قدرت کا کرنا ایسا ہوا کہ اچانک سمندر کے سینوں میں ابھار پیدا ہوا اور بخارات اڑ اڑ کر آسمان پر چھا گئے، ہواؤں نے مدد کی اور انھیں دور دور تک پہنچایا، پھر قدرت کی گرفت نے بخارات اور ہواؤں کی گرفت ڈھیلی کی، اور پانی کے قطرے بارش بن بن کر زمین کو سیراب کرنے لگے، ذرات نہائے، درخت ہنسے مسکرائے، بیج و بن بنے، سنورے اور سب کے دل زندگی کی بے پناہ طاقت سے بھر گئے، زمین سے روئیدگی چلی، اور صفحہ ہستی کائنات کو چند دن میں گل و گلزار بنادیا اور پھر ایک مدت اپنا کام کرنے کے بعد گرم ہوا اور گرم موسموں اور گرم زمانوں کی نذر ہو کر پھر اسی زمین میں گم ہو ہو گئی، جس زمین سے اس کا ظہور اس زور و شور سے ہوا تھا۔

یہی حال انسانی زندگی کا ہے کہ ان میں سے ہر ایک کو خاص حالات میں خاص اسباب کی بنا پر خاص مدت کے لیے خاص قسم کی زندگی ملتی ہے، جو اپنا کام کرنے کے بعد ختم ہو جاتی ہے۔
بتاؤ! ان حالات میں جو افراد یا قومیں اس زندگی کی لپیٹ میں آ جاتی ہیں، ان کا فرض کیا ہوتا ہے اور وہ اپنے کو کیا سمجھیں؟

☆☆☆☆☆☆☆☆☆☆☆☆☆☆☆☆

الْمَالُ وَالْأَنْبُيُونُ زِينَةُ الْحَيَاةِ الدُّنْيَا وَالْبَاقِيَّاتُ الصَّالِحَاتُ خَيْرٌ عِنْدَ رَبِّكَ ثَوَابًا وَخَيْرٌ أَمَلًا۔

مال اور بیٹے دنیاوی زندگی کی زینت ہیں اور باقیات صالحات تمہارے رب کے نزدیک ثواب اور امید کے اعتبار سے بہتر ہیں۔ (پ 15 ع 18 سورہ کہف 46)

یہ ہمارے جینے کے دن ہماری دنیا ہیں، کروڑوں سال سے چلی آنے والی دنیا اور کروڑوں سال تک چلنے والی دنیا اسی قدر ہمارے حصے میں آتی ہے، جس قدر ہم زندہ رہتے ہیں۔

غور کرو! ساٹھ ستر سال کی زندگی میں ہمارے کتنے ایسے کارنامے ہیں، جو کارناموں کی حیثیت سے یہیں تک کے لیے ہیں اور کتنے ایسے ہیں، جو آئندہ کی دائمی زندگی میں بھی کام آسکتے ہیں۔ قرآن حکیم اسی دعوت فکر کا جواب طلب کر رہا ہے اور بتا رہا ہے کہ یہ مال، یہ اولاد اگرچہ اچھے ہیں تو اس دنیا کی زندگی میں ایک انسان کے لیے وجہ بن سکتے ہیں، لوگ کہہ سکتے ہیں کہ فلاں کا گھر زرو جوہر اور بال بچوں سے آباد ہے، فلاں کے پاس اتنی دولت اور اتنے جوان لڑکے ہیں۔

☆☆☆☆☆☆☆☆☆☆☆☆☆☆☆☆☆☆

الْمَالُ وَالْبَنُونَ زِينَةُ الْحَيَاةِ الدُّنْيَا وَالْبَاقِيَاتُ الصَّالِحَاتُ خَيْرٌ عِنْدَ رَبِّكَ ثَوَابًا وَخَيْرٌ أَمَلًا۔

مال اور لڑکے حیات دنیا کی زینت ہیں اور باقیات صالحات ثواب کی حیثیت سے بہتر ہیں، تمہارے پروردگار کے نزدیک اور اُمید کی حیثیت سے سے (بھی) بہتر ہیں۔

(پ 15 ع 18 سورہ کہف 46)

حیات دنیا نام ہے، ان چند رنگینیوں کے مجموعہ کا، جن میں انسان پیدا ہوتا ہے، پلتا بڑھتا ہے اور اپنی مقررہ مدت تک زندہ رہ کر دنیا سے چلا جاتا ہے، اس مدت میں اس پر جس قدر حالات طاری ہوتے ہیں، ان میں خوشی اور غمی کا پہلو ضرور ہوتا ہے۔

اس دنیا میں کچھ ایسے واقعات پیش آجاتے ہیں، جن کی ہر ساعت سرور و انبساط کے لیے ہوتی ہے اور کچھ ایسے حوادث پیش آجاتے ہیں، جن کے دامنوں میں رنج و غم کی دنیا میں آبادی ہوتی ہیں اور یہ ہنگامہ عیش و عشرت یا رنج و غم موت کے ساتھ ختم ہو جاتا ہے اور اس کے نتیجہ میں جو

آثار و نتائج باقی رہ جاتے ہیں، وہی اسلام کی دوامی زندگی پر اثر انداز ہوتے ہیں۔

جب کہ ایک مسلمان کا عقیدہ ہے کہ قانون سزا و جزا برحق ہے، یوم مجازات کا برپا ہونا یقینی ہے اور اس کے بعد ایک دائمی زندگی ملنے والی ہے، جو یا تو عیش و عشرت کی رنگینیوں کا گہوارہ ہوگی، یا رنج و کد و رورت کا مہیب غار ہوگی، تو اس عقیدہ کے پیش نظر قرآن حکیم مسلمان قوم سے فرما رہا ہے کہ تم حیات دنیا کی ان چیزوں کو اپنے کام کی چیزیں سمجھو، جو باقیات صالحات ہیں، جو نیک نتائج ہونے کی وجہ سے تمہارے کام آئیں گی اور جو تمہیں عقبیٰ میں امید و رجاء اور یقین و عقیدہ کی بخششوں سے مالا مال کر دیں گی۔

اور جو باقیات سینات ہیں جن کا انجام بُرا ہے، وہ تمہارے لیے ممکن ہے کہ اس دنیا میں جاذبیت رکھتی ہوں، مگر اس کے بعد کی دنیا میں قابل نفرت اور وجہ ملامت ہوں گی ان کی تمنانہ کرو، ان سے دور بھاگو، غور کرو، دنیا میں ایک انسان کا سب سے اہم سرمایہ مال اور اولاد ہے، یہی دو حقیقتیں ہیں، جن کے لیے سب کچھ کرنا پڑتا ہے، پس تم ان کو اپنے کردار و عمل، سیرت و حرکت اور یقین و عقیدہ کی برکتوں سے اپنے لیے مستقبل میں باقیات صالحات بنالو، تاکہ یہ چیزیں واقعی تمہارے لیے سرمایہ حیات دونوں جہان میں ثابت ہوں۔

☆☆☆☆☆☆☆☆☆☆☆☆☆☆☆☆☆☆

وَوُضِعَ الْكِتَابُ فَتَرَى الْمُجْرِمِينَ مُشْفِقِينَ مِمَّا فِيهِ وَيَقُولُونَ
يَا وَيْلَتَنَا مَالِ هَذَا الْكِتَابِ لَا يُغَادِرُ صَغِيرَةً وَلَا كَبِيرَةً إِلَّا أَحْصَاهَا وَ هُوَ جَدُّوَا
مَا عَمِلُوا أَحْصَاهُ وَلَا يُظْلَمُ رَبُّكَ أَحَدًا۔

اور رکھی جائے گی کتاب (نامہ اعمال) تو تم مجرموں کو ڈرا ہوا دیکھو گے اس کتاب کے مضامین کی وجہ سے اور کہتے ہیں کہ ہائے خرابی کیسی ہے، یہ کتاب جس نے چھوٹی بڑی بات کو نہیں

چھوڑا مگر یہ کہ ان کو گھیر لیا ہے اور انہوں نے جو کچھ کیا ہے، اسے سامنے پائیں گے اور تیرا رب کسی پر ظلم نہیں کرے گا۔ (پ 15 ع 18 سورہ کہف 49)

یہ اس وقت کی بات ہے، جب کہ قیامت آچکی ہوگی، تکوینی نظام ختم ہو چکا ہوگا زمین و آسمان میں چلنے والا شمسی نظام درہم برہم ہو چکا ہوگا، اور اس کے بعد ایک ہنگامی صورت حال کا عالم برپا ہوگا اور ازل سے لے کر ابد تک کے تمام انسان اللہ تعالیٰ کے قانون مجازات کی عدالت میں پیش ہوں گے، اس عدالت کی پیشی اور اس کا فیصلہ دنیا کی عدالتوں سے مختلف ہوگا اور اس کی اصلی صورت حال دیکھنے ہی سے معلوم ہوگی۔

نیکی اور بدی کی تحریر ہر انسان کے سامنے کھول کر رکھی دی جائے گی اور خود اس سے کہا جائے گا کہ یہ تمہاری دنیاوی زندگی کا ریکارڈ موجود ہے، تم دیکھ لو کہ اس میں کہاں کہاں نیکی ہے اور کہاں کہاں بُرائی ہے، اس میں تمہاری زندگی کی ہر چھوٹی بڑی حرکت موجود ہے، جب انسان اپنی زندگی کے اس ریکارڈ کو دیکھے گا تو بے اختیار کہہ اٹھے گا کہ یہ عجیب تحریری ریکارڈ ہے، اس میں ایک شوشہ کا فرق نہیں ہے، جب دنیا میں یہی بات سمجھائی جاتی تھی تو بہت سے انسانوں کی سمجھ میں نہیں آتی تھی۔

بہر حال اس تحریر کے مطابق فیصلہ ہوگا، اور ہر شخص کا عمل عذاب یا ثواب کی شکل میں اس کے سامنے آجائے گا اور کسی شخص پر ذرہ برابر ظلم نہیں ہوگا، اس وقت بھی فضل خداوندی تو ہوگا، مگر ظلم و زیادتی کا کوئی معاملہ نہیں ہوگا۔

☆☆☆☆☆☆☆☆☆☆☆☆☆☆☆☆☆☆

وَكَانَ الْإِنْسَانُ أَكْثَرُ شَيْءٍ جَدَلًا.

اور انسان ہر چیز سے زیادہ جھگڑالو ہے۔ (پ 15 ع 20 سورہ کہف 54)

ویسے تو انسان ایک حقیر مخلوق ہے، مگر وہ بڑا ہونے کے بعد جب اپنے جسم و جان کی موزونیت حسن و جمال کی جاذبیت عقل و خرد کی تیزی، دل و دماغ کی کارگزاری اور شعور و احساس کی بلندی پر نظر کرتا ہے تو اسے اپنے تخلیق کی ابتدائی بے مائیگی یاد نہیں رہتی اور یہ نہیں سمجھتا کہ وہ ایک زمانہ میں کس قدر بودا، ناکارہ اور بیکار قسم کی مخلوق تھا، مرغی کا بچہ انڈا سے نکلتے ہی دوڑتا بھاگتا ہے اور دانا چن کر کھاتا ہے، مگر انسان دو سال تک بھی اپنے ہاتھ پیر سے کام لینے کے قابل نہیں ہوتا، اسی طرح اور بہت سی مجبوریاں اور کمزوریاں ہیں، جو دوسری مخلوقات کے مقابل میں انسانوں کے ابتدائی دور میں کئی درجہ زیادہ ہوتی ہیں۔

مگر اللہ تعالیٰ اپنے فضل و کرم سے اسے ہر وقت نوازتا ہے، ہر گھڑی اس کی مدد فرماتا ہے اور ہر لمحہ اس کی ضروریات زندگی کو فراہم کرتا ہے، تب جا کر انسان ایک مدت میں اپنے پیر پر کھڑا ہوتا ہے، انسان پر اس قدر توجہ خداوندی ہونے کے باوجود دوسری مخلوقات کے مقابلہ میں وہ اپنے پروردگار کی جناب میں سرکشی دکھاتا ہے، قابل بنتا ہے، اور فخر و غرور سے سرکواؤنچا کرتا ہے، اور اللہ کی دوسری مخلوقات اس کے مقابلہ میں بے زبان ہوتی ہے اور ان سے عصیان و طغیان کی کسی حرکت کا ظہور نہیں ہوتا۔

پس انسان کی یہ روش کفران و ناشکری کی روش ہے، خدا کے مقابلہ میں دلیری اور جرات کی روش ہے اور کفر و شرک کی روش ہے، یہ روش کبھی انسان کو کام یاب نہیں کر سکتی اور منعم حقیقی کی ناشکری اسے کہیں کا نہیں چھوڑے گی۔

☆☆☆☆☆☆☆☆☆☆☆☆☆☆☆☆☆☆

وَمَا نَرْسِلُ الْمُرْسَلِينَ إِلَّا مُبَشِّرِينَ وَمُنذِرِينَ وَيُجَادِلُ الَّذِينَ كَفَرُوا بِالْبَاطِلِ لِيُدْحِضُوا بِهِ الْحَقَّ وَاتَّخَذُوا آيَاتِي وَمَا أُنذِرُوا هُزُوًا۔

اور ہم رسولوں کو صرف بشارت دینے والے اور ڈرانے والے بنا کر بھیجتے ہیں اور کافرو لوگ باطل کے ذریعہ جھگڑا کرتے ہیں، تاکہ اس سے حق کو نیچا دکھائیں اور انھوں نے میری آیتوں کی اور جس سے ان کو ڈرایا گیا ہے، اس کی دل لگی بنا رکھی ہے۔

(پ 15 ع 20 سورہ کہف 56)

سچائی کا پیغام پہنچانے والے جنگ و جدال کی باتیں نہیں کرتے، بلکہ وہ سراسر خیر و فلاح کی باتیں کرتے ہیں اور دنیا کو امن و رحمت کا پیغام سناتے ہیں، ایسے حضرات نہایت خلیق اور رحیم ہوتے ہیں، ان میں شر و فساد کا کوئی شائبہ نہیں ہوتا، مگر جو لوگ اپنی فطرت کے اعتبار سے شدید ہوتے ہیں اور ان میں فتنہ و فساد کی روح بیدار رہتی ہے وہ ان مبلغوں سے برسر پیکار ہو جاتے ہیں اور ان کی راہ میں طرح طرح کی رکاوٹیں پیدا کرتے ہیں۔

ان کا مقصد زندگی ہی یہی ہوتا ہے کہ ہر آواز کی مخالفت کی جائے، تاکہ ان کی انفرادیت اور شخصیت کا بت اپنی شان دکھاتا رہے، وہ سچائی کے مقابلہ کے لیے باطل کی ہمنوائی کرتے ہیں، اور اپنے آپ کو ہمہ تن اس بات کے لیے تیار رکھتے ہیں کہ کسی طرح حق کی آواز دب جائے، وہ اس غلط جذبہ میں اس قدر اندھے ہو جاتے ہیں کہ خدا کی نشانیاں تک ان کو نہیں سوجھتی ہیں اور اپنے انجام کی ہولناکیوں کو کوئی وقعت نہیں دیتے، بلکہ ڈرنے اور خوف زدہ ہونے کے بجائے الٹے جری بن جاتے ہیں، سچ ہے کہ سچائی کا سودا کرنا بہت مہنگا سودا ہے اور اس کا انجام بھی اچھا نہیں ہے۔

☆☆☆☆☆☆☆☆☆☆☆☆☆☆☆☆☆☆

وَتِلْكَ الْفَرَىٰ أَهْلَكْنَاهُمْ لَمَّا ظَلَمُوا وَجَعَلْنَا لِمَهْلِكِهِم مَّوْعِدًا ۔

اور یہ وہ بستیوں ہیں، جن کے باشندوں کو ہم نے ہلاک کر دیا، جب کہ وہ ظالم بن گئے اور ہم نے ان کی تباہی کے لیے ایک خاص وقت اور وعدہ بنایا تھا۔

(پ 15 ع 20 سورہ کہف 59)

کتنی آبادیاں ہیں جو تباہ و برباد ہو گئیں، کتنی بستیاں ہیں، جو اپنے ساکنوں سے اس طرح خالی ہو گئیں، جیسے وہ کبھی اس میں آباد ہی نہ تھے، کتنی ہی ایسی زمینیں ہیں، جو زبان حال سے اپنی تاریخ دہرا رہی ہیں اور بتا رہی ہیں کہ ان کی آغوش میں کتنی قومیں اور ملتیں نشوونما پا کر پروان چڑھیں، پھر نیند کی آغوش میں سو گئیں، تم میدانوں میں، بیابانوں میں پہاڑوں میں جہاں کہیں چلے جاؤ اور انسانی زندگی کے آثار و علائم کی جستجو میں ادھر ادھر دیکھنے لگو تو ہر جگہ ویرانوں کے ڈھیر، بربادیوں کے افسانے، اور تباہ کاریوں کی داستانیں پتھروں پر، ذروں پر، گرے پڑے، درود یوار پر ملیں گی، جو اپنے وجود و عدم کی نشانی بتائیں گی اور خاموش زبان سے اپنی تاریخ دہرائیں گی۔

پس آبادیوں اور بستیوں کی رونق کا اس طرح فنا ہو جانا اور انسانوں کے گھرانوں، خاندانوں اور کنبوں کا یوں تباہ ہو جانا کہ وہ افسانہ در افسانہ بن جائیں، یوں ہی نہیں ہوا کرتا، بلکہ انسانوں میں ظلم کی وبا پھیل جاتی ہے، وہ اللہ کے مقابلہ میں شرک و کفر کو اپناتے ہیں، اپنی زندگی کو جرائم پیشہ بناتے ہیں اور ظلم و فساد کی راہ پر چل کر اللہ تعالیٰ کے حلم و صبر اور اس کے کرم و عفو کو چیلنج دیتے ہیں اور اس ظالمانہ چال کی وجہ سے ان بستیوں سے اللہ کی شان کریبی اٹھ جاتی ہے اور وہ تباہ و برباد کر دی جاتی ہے۔

☆☆☆☆☆☆☆☆☆☆☆☆☆☆☆☆☆☆

قاضی صاحب مرحوم کی تصانیف، تراجم، تعلیقات	
اسمائے کتب	نمبر شمار
اسلامی نظام زندگی	1
افادات حسن بصریؒ	2
حج کے بعد معارف القرآن طبقات الحجاج	3
علی و حسینؑ	4
تبلیغی و تعلیمی سرگرمیاں عہد سلف میں	5
آثار و معارف	6
آثار و اخبار	7
اسلامی شادی	8
قاعدہ بغدادی سے صحیح بخاری تک	9
ائمہ اربعہ	10
دیارِ پورب میں علم و علماء	11
تدوین سیر و معازی	12
خیر القرون کی درس گاہیں اور ان کا نظام تعلیم و تربیت	13
خواتین اسلام کی دینی و علمی خدمات	14
مسلمانوں کے ہر طبقہ و پیشہ میں علم و علماء	15
تذکرہ علمائے مبارک پور	16
معارف القرآن	17

طبقات الحجاج	18
مسلمان	19
عرب و ہند عہد رسالت	20
خلافت راشدہ اور ہندوستان	21
خلافت امیہ اور ہندوستان	22
خلافت عباسیہ اور ہندوستان	23
ہندوستان میں عربوں کی حکومتیں	24
ہندوستان کی عظمت رفتہ	25
رجال السند والہند	26
العقد الثمین	27
تعلیقات و تراجم	
صفاتِ نفس	1
دیوان احمد	2
جوہر الاصول فی علم حدیث الرسولؐ	3
تاریخ اسماء الصفات	4
وفات کے بعد شائع ہونے والی کتب	5
علمائے اسلام کی خونی داستانیں	6
علمائے اسلام کے القابات و خطابات	7
کاروان حیات	8

قاضی اطہر مبارک پوریؒ کے سفر نامے	9
مئے طہور	10
ہندوستان میں علم حدیث کی اشاعت	11
مکتوبات امام احمد بن حنبل	12
آسودگانِ خاک	13
جواہر القرآن	14
کاروانِ حیات	15
غیر مطبوعہ، گم شدہ مسودے اور کتابچے	
مختب الفاسیر	1
خیر الزاد فی شرح بانٹ سعاد	2
اصحاب صفہ	3
مرآة العلم	4
الصالحات	5

شجرہ نسب خانوادہ قاضیان

مہارک پور ضلع اعظم گڑھ اتر پردیش انڈیا

قاضی شیخ علی

قاضی شیخ امام بخش

قاضی شیخ حسام الدین

قاضی محمد رضا

قاضی شیخ رجب

میاں جی دلی محمد

میاں جی حاجی لعل محمد

میاں جی حاجی محمد عمر

میاں جی محمد شفیع

میاں جی حاجی محمد حسن

میاں جی حاجی محمد حسین

میاں جی حاجی اسد اللہ

میاں جی عبداللہ

قاضی عبدالعزیز

قاضی غلام النبی

قاضی ضیاء النبی

قاضی حیات النبی

قاضی حیات النبی

مولانا قاضی اطہر مبارک پوری

قاضی حسان احمد

قاضی سلمان مبشر

قاضی ظفر مسعود

قاضی خالد کمال

قاضی ریمان احمد

قاضی عدنان احمد

قاضی فرحان احمد

قاضی فوزان طارق

قاضی ریان احمد

قاضی محمد

قاضی فیصل

